

جلالدين بهرام

تاغ جودونلری

(تاریخی رومان)

شمالی خلیج فارس


图书在版编目(CIP)数据

高山风雪: 维吾尔文/加拉力丁·巴合拉木著.
— 乌鲁木齐: 新疆人民出版社, 2011.5 (2012.3 重印)
ISBN 978-7-228-14273-6

I. ①高… II. ①加… III. ①中篇小说-小说集-中国-当代-维吾尔语(中国少数民族语言) IV.
①I247.5

中国版本图书馆 CIP 数据核字(2011)第 087539 号

责任编辑	艾孜则·吐尔迪
责任校对	万力·再顿
封面设计	艾克拜尔·沙力
出版发行	新疆人民出版社
地 址	乌鲁木齐市解放南路 348 号
电 话	(0991)2827472
邮政编码	830001
印 刷	北京盛通印刷股份有限公司
经 销	新疆维吾尔自治区新华书店
开 本	880×1230 毫米 1/32
印 张	17.25
版 次	2011 年 8 月第 1 版
印 次	2012 年 3 月第 2 次印刷
印 数	10,001-15,000
定 价	47.00 元





مۇندەرىجە

1	يەكەن دەرياسى بويلىرىدا	بىرىنچى باب
30	يېتىم قىزنىڭ ھەسرىتى	ئىككىنچى باب
66	ئىجاتلىق يولىدا	ئۈچىنچى باب
77	دارىلئىتام	تۆتىنچى باب
105	باش باھاردىكى سوغۇق	بەشىنچى باب
138	ئۆتۈلماس دەقىقلەر	ئالتىنچى باب
171	باھاردا توزۇغان چېچەك	يەتتىنچى باب
201	قوشراپقا سەپەر	سەككىزىنچى باب
234	قوشراپتىكى تاغ جۇدۇنلىرى	توققۇزىنچى باب
263	زەھەرلىك قول	ئونىنچى باب
293	سۈيىقەست	ئون بىرىنچى باب
322	پولكوۋنىكنىڭ غەزىپى	ئون ئىككىنچى باب
352	جىددىي ئېلىشىش	ئون ئۈچىنچى باب
385	قوشراپتىكى ئوق ئاۋازى	ئون تۆتىنچى باب
412	قوزغىلاڭ	ئون بەشىنچى باب
443	ۋەزىيەتنىڭ تەقەززاسى	ئون ئالتىنچى باب
476	قەھرىتان سوغۇق	ئون يەتتىنچى باب
511	ھايات - ماماتلىق	ئون سەككىزىنچى باب
542		خاتىمە



بىرىنچى باب

يەكەن دەرياسى بويلىرىدا

بۇنىڭدىن سەكسەن يىللار مۇقەددەم.

يەكەن دەرياسى گامىدا ئېغىر چاپقىلىپ تاشلىق ھەم لايلىق قىرغاقلىرىغا ئۇرۇلۇپ خىيال بىلەن، گامىدا غەزەپلىك نەرە تارتىپ، گامىدا تولىمۇ مۇڭلۇق بىر ئىدا بىلەن قايىقلارغىدۇر شاۋقۇنلاپ ئاقماقتا. ئۇنىڭ بېسىپ كېلىۋاتقان يوللىرى بەكمۇ ئەگرى - توقاي ۋە ئۈزۈندىن - ئۈزۈن بولۇپ، قاتمۇقات تاقىر تاغلار، تىك چېقىلار، كۆز يەتكۈسىز چوققىلار، چوڭقۇر جىلغىلار، ئوت - گىياھقا نامرات بەرىكەتسىز يايلاقلار، قاراڭغۇ قاپتالار، ئەرش قەرىگە تۇتاشقان داۋانلار ھەر كۈنى سۈبھى بىلەن بۇ قەدىم دەرياغا سالام بېرىدۇ ۋە ئۇنى مانان باسقان تولىمۇ ئۈزۈن ئامانلارغا ئۇزىتىپ قويدۇ. يەكەن دەرياسىنىڭ ئىككى تەرىپى چەكسىز ۋادىلار ۋە ئەنە شۇنداق تاغ تۇرالار بىلەن قاپلانغان. بۇ كۆز يەتكۈسىز قاتمۇقات تاغ - ئېدىرلار، چاتقال قاپلىغان يانباغىرلار، چېقىل، ھاڭلار گويىا يەكەن دەرياسىنى ئامان - ئېسەن ساقلاۋاتقاندەك، تەرەپ - تەرەپتىن ئۇنى قورشاپ تۇرىدۇ. ئەمما، قەدىم - قەدىمدىن تارتىپ ئۆز باغرىدا قارار تاپقان كەچمىشلەر ۋە نادامەتلەرنىڭ شاھىتى بولۇپ كېلىۋاتقان بۇ دەريا ھەسرەت بىلەن ئۈھ تارتىدۇ، ئېغىر تىنىدۇ، گويىا نەپەس يېتىشمەيۋاتقاندەك كۆكسى ئۆركەش ياساپ، دەم كۆتۈرۈلۈپ، دەم چۈشۈپ تۇرىدۇ. گويىا ئۇ قاباھەتلىك چۈش ئىلكىدىن چۆچۈپ

ئويغانغان ئانىنىڭ ئۆزىلا! راست، ئۇ چۈشىدە ئوڭ ۋە سول ساھىللىرىدىكى يۇلغۇنلۇقلارنى، جىغان، ئالىقات، ئازغان، قوڭغۇراقتىكەن قاپلىغان دالالارنى، ياپپېشىل ۋادىلارنى، سۆسۈن رەڭ سايىلەر تىنىپ قالغان تەسكەي ئېدىرلانى، بېخىلارنىڭ ئوچۇملىرىدىن قىسىلىپ چۈشكەن قەتىرلەردەك تاش يېرىقلىرىدىن سىرغىپ چىقىۋاتقان بۇلاقلارنى قان ئىچىدە كۆرگەندەك بولدى. ئەدىناسى ئوڭ ساھىلىدىكى تۇمشۇقساراي، چامسال، كاجۇڭ، ئارتاشلار... سول ساھىلىدىكى چىمدۇ، قوشراپ، تاشناتا، دامسىيە، ئۈچبەلتە، قىزىلقىر، كەندىلىككە ئوخشاش تاغ تۇرالار ئىچىدىن ماكان تۇتقان كەنت - مەھەللە، ئۆتەڭ، تۇرالغۇ ۋە قونالغۇلارمۇ قانغا چىلىشىپ قالغاندەك كۆرۈندى، ھەتتا ئۆز باغرىدا سۇ ئەمەس، لەختە - لەختە قان ئېقىۋاتقاندەك، جىمى ئالەم قىپقىزىل ئىدى... دەرۋەقە، كارامەت ئىگىسى ئۇنىڭ يېقىن كەلگۈسىدىكى ئازابلىق ھەم ئېچىنىشلىق كەچمىشلىرىدىن بېشارەت بېرىۋاتاتتى. قانغا بويالغان تاغ تۇرا، كەنت - مەھەللە، ئۆتەڭ - تۇرالغۇلار، جان قاقشاتقان غەلىيانلار، غېرىبانە يەكەننىڭ ئېغىر تىنىقلىرى يەكەن دەرياسىنىڭ چۈشىدە ئايان بولغانىدى...

شۇنداق! يەكەن دەرياسى گاھ تىپتىنچ، غەملىك خىياللار بىلەن، گاھ سۈرەن سېلىپ ۋە گاھىدا ئەلەملىك ناخشىلىرىنى ئېيتىپ ئىلگىرىلىمەكتە! ئۇنىڭ مېھرى ئوتلۇق ماكان - يەكەننىڭ مەخمەلدەك ياپپېشىل ۋادىلىرىنى، شېرىن شەرىبەت مېۋىلەرگە تولغان جەننەتسىمان باغلىرىنى، قوغۇن، شاپتۇل، ئۈزۈملىرى بىلەن ئالەمدە يەكتا ياقائېرىق، غوجىئېرىقتەك يۇرتلىرىنى، يىراق سەھرالارغا ئېلىپ بارىدىغان يىلان باغرى توپىلاڭ يوللىرىنى، يۈرەكلەرنى يىغلىتىپ، تۇۋىسىز ئويلارغا سالىدىغان مىسكىن ناخشىلىرىنى، يامغۇر بۇلۇتىدەك كۆكۈچ كۆجۈم مەھەللىلىرىنى، ھەتتا يەكەن قىزلىرىنىڭ مۇڭلۇق ۋە شەپقەتلىك چېھرى - رۇخسارلىرىنى ئارقىدا قالدۇرۇپ، ئاققىنى

ئاققاندى... ئۇنى ئەلمىساقىتىن تارتىپ، ئاددىيسى سۇلتان ئابدۇرېشىتخان زامانىسىدىن بۇيانمۇ قانچىلىغان بوران - جۇدۇنلارنى، زورلۇق - زومبۇلۇقلارنى، ئاۋامنى قاقشاتقان ئازاب ۋە ئالۋانلارنى كۆرمىگەن دەيسىز... ئاققان قانلار، تۆكۈلگەن ياشلار، قىيىلغان جانلار، ناتىۋانلارنىڭ ئىغراشلىرى ۋە نىدالىرى ئۇنىڭ شاۋقۇنلىرىدىن ئاڭلىنىپ تۇرۇپتۇ! راست، ئۇ ھەممە ۋەقەلەرگە گۇۋاھ، بارچىگە شاھىت بولۇپ كەلگەن...

مىلادىيە 1928 - يىلى كەچ كۆزنىڭ سوغۇق بىر سەھەرلىكى يەكەن راۋاچچى (ئوداللىق) يېزىسى (بەگلىكى) نى ئارقىدا قالدۇرۇپ كېتىۋاتقان يەكەن دەرياسى بىر بوۋاقنىڭ قىر قىراپ يىغلىغان ئاۋازىنى ئاڭلىغاندەك بولدى. ئۇ خانا ئاڭلىمىغانىدى، راستلا راۋاچچى بەگلىكى خۇشئاۋات كەنتى باغئېرىق مەھەللىسىدە بىر مەزلۇمە ئازابلىق ئىغراش، چىرقىراش، قاتتىق سىلكىنىش ۋە ئۆزىنى تەرەپ - تەرەپكە ئېتىپ دەھشەتلىك ۋارقىراشلاردىن كېيىن تالڭ ئاتارغا يېقىن بىر ئوغۇل تۇغدى. تۇغۇت ئانىسى ۋە باشقا پايىپتەك بولۇۋاتقانلارنىڭ چىرايلىرى ۋىلىدە ئېچىلىپ: «پولۇ^① ئىكەن، پولۇ، مۇبارەك بولسۇن، پولۇ ئىكەن! ...» دېيىشىپ كېتىشتى. ئاق لېچەك ئارتقان بىر مەزلۇمە ئۆيدىن ئوقچۇپ چىقتى - دە، ھويلا سەيتاسىنى تەقەززالىق ئىچىدە ئايلىنىپ يۈرگەن خۇشپىچىم، كەكە ساقال كىشىگە ئېگىلىپ سالام قىلغىنىچە پەرەنجىسىنى سەل - پەل قايرىدى:

— داموللام، سۆيۈنچە، سۆيۈنچە!

— خوش، قۇشناچىم، سۆيۈنچە ئۆزلىرىدىن ئايلىانسۇن.

— پولۇ ئىكەن، پولۇ... پولۇ دەپ باقسىلا قېنى؟

— ناشۇكۈرلۈك قىلمىسىلا، قۇشناچىم، — داموللامنىڭ

ئاچچىقى كەلگەنىدى، — پولۇ ياكى ھالۋا^② بولسۇن، ھەممىسى

① پولۇ — كىنولاردا ئوغۇل تۇغۇلسا «پولۇ» دەپ قويۇشىدۇ.

② ھالۋا — كىنولاردا قىز تۇغۇلسا «ھالۋا» دەپ قويۇشىدۇ.

خۇدانىڭ بەرگىنى، شۇكۈر قىلماق كېرەك.

داموللام مەزلۇمەنىڭ قولىغا نېمىدۇر بىرنەرسىنى تۇتقۇزدى - دە، ئۆيگە ئالدىراپ كىرىپ كەتتى. دەرۋەقە، تاڭ سەھەر - سۈبھى بىلەن تەڭ راھىتىدىن ئازابى تولا بۇ دۇنياغا كۆز ئاچقان «پولۇ» ئەيسا داموللامنىڭ «تاغار قېقىندىسى»، يەنى ئونىنچى پەرزەنتى ئىدى. ئەيسا داموللام ئەۋلىيا - ماشايىخلارغا تېۋىنىدىغان، خۇداگۈي ئادەم بولغانلىقى ئۈچۈن، چاھارىلاردىن بىرى بولغان ئۆمەر رەزىيەللاھۇ ئەنھۇغا سىغىنىپ، ئوغلىغا «ئۆمەر ①» دەپ ئىسىم قويدى.

— مۇبارەك بولسۇن، ئۆمەر ئاخۇنىڭ ئۆمرى ئۇزۇن، دۆلىتى پۇزۇن بولغاي! — دېدى ئۆچكە ساقال مەزىن ئاخۇنۇم.
— ئۆمەر ئاخۇنىڭ نەسلى ھەم روزىغارى ئاۋات، تاپقان دۇنياسى بوستاندەك ئايىنغاي، — دۇئاغا قول كۆتۈردى داپساقال مۇپتى.

— ئاللا ئاتا قىلغان مەئىشتى جەننەت نېمىتىدەك مەمۇرچىلىق بولغاي، — ئىشانمۇ ساقالسز يۈزىنى سىيىپىدى.
ئەيسا داموللام پاكار، ئورۇق، تۇرۇلغۇدەك ۋىجىك، كەكە ساقال ئادەم بولۇپ، خۇشئەۋات كەنتى بويىچە ھويلا - ئارانى ئازادە، ئات - ھارۋىلىرى تارق - تۇرۇق، توخۇ - تۇمانلىرى قاقاقلاپ، ئېغىل - قوتانلىرىدا ئېشەكلىرى ھاڭراپ، قوي - ئۆچكىلىرى مەرەپ تۇرىدىغان، ئاتىسا ئېتى، تۇتسا سېپى بار ئوتتۇراھال بايلاردىن ئىدى. ئۇنى دېھقان دېگەندىن كۆرە، مۇدەررىس دېسىمۇ بولاتتى. چۈنكى، ئۇنىڭ كۆپ ۋاقتى تالىپلارغا دىنىي دەرس بېرىش بىلەن ئۆتەتتى. شۇڭا، ئەللىك تۆت مو يېرىدىكى كېۋەز، بۇغداي، قوناق، ئارپىلارنى تېرىش، سۇغىرىش، يىغىش، ئامبارغا كىرگۈزۈشتەك دېھقانچىلىقنىڭ ئەڭ قاتلاڭ ئىشلىرى يىگىرىمىدىن ئارتۇق تالىپنىڭ ئەمگىكى

① ئۆمەر — چاھارىلارنىڭ بىرى بولغان ئۆمەر رەزىيەللاھۇ ئەنھۇنىڭ ئىسمى بولۇپ، ئاۋات بوستان، مەمۇرچىلىق دېگەن مەنىدە.

ئارقىلىق بېجىرىلەتتى. گەرچە ئەيسا داموللامنىڭ يېگەن - ئىچكەندەك، سوقا - سەندەلدەك ئون بالىسى بار بولغىنى بىلەن، «ئاچقان يەرگە بارىدىغان»، قولغا قول، پۇتغا پۇت بولالايدىغىنى يوق دېيەرلىك بولۇپ، ئۇلارنىڭ ئىچىدە پىلە قۇرتى ئۈجمە يوپۇرمىقىنى يېگەندەك، پېشانىسىنى تەرلەتمەي يەيدىغانلار كۆپ ئىدى. ئالدىنقى ئۆلۈپ كەتكەن ئايالىدىن بولغان تۆت بالىدىن ھېيتاخۇن بىلەن قۇناخۇن؛ ھازىرقى ئايالى ئىمىنىخاندىن تۇغۇلغان ئالتە بالىدىن سېلىمخان، مەختۇمخان، ئايىمخان قاتارلىق بالىلىرى ئۆيلۈك - ئوچاقلىق بولغان بولۇپ، قوشنا كەنتلەردە ئۆز تىرىكچىلىكىنى ئۆزلىرى ئۆتكۈزۈۋاتاتتى؛ ئىمىنىخانغا ئۆگەي ھېلىمخان ھەرە بىلەن ھوشۇر تەلۋە بۇ ئايالىدىن بولغان تۇنجى بالىسى ئېلاخۇن، يەشىنچى - ئالتىنچى ئوغۇللىرى - ئوسمان، ئۆمەرلەر ئۆزىنىڭ يېنىدا - چوڭ قورۇدا بىللە تۇرۇشاتتى. يىگىرمە سەككىز، يىگىرمە توققۇز ياشلارنىڭ قارىسىنى ئالغان ئېلاخۇن سەككىز يېشىدىن باشلاپلا دادىسىدىن دىنىي تەلىم ئالغانىدى. ئۇ ئايالى نىسابىيى ۋە ئۈچ بالىسى بىلەن قورۇدا غەلۋە - غودۇرسىز، تىنچ - تىۋىشىسىز ياشايتتى. ئەمما، بۇ قورۇنى پات - پاتلا بېشىغا كىيىپ غوۋغا كۆتۈرىدىغىنى بۇرۇنقى خوتۇننىڭ بالىلىرىدىن ھېلىمخان ھەرە بىلەن ھوشۇر تەلۋە بولۇپ، ئۇلار ئۆگەي ئانىسى بىلەن ھە دەپسلا: «ئۆزۈڭنىڭ بالىلىرىغا يېدۈرۈپ كەتتىڭ، ئىچۈرۈپ كەتتىڭ، كىيدۈرۈپ كەتتىڭ!» دەپ ئۇرۇشاتتى. ئۇلار يەڭ شىمايلاپ «جەڭ» گە چۈشكەندە شۇنچىلىك بېزەپ تىللارنى ياغدۇراتتىكى، ئاغزىدىن ئاق ئىت كىرىپ، قارا ئىت چىقاتتى. مۇنداق چاغلاردا چىدا - چىدا سەۋر تاقىتى چېكىگە يەتكەن ئەيسا داموللام ئۆيدىن ئېتىلىپ چىقاتتى - دە، قولىنى شىلتىپ ۋارقىراپ كېتەتتى:

— ھەي ھوشۇر، قىرىق ياشقا ئۆلىشىپ قالدىڭىيا، مەن سېنى قاچانغىچە باقمەن؟! يەنە نومۇس قىلماي يەيدىغاننىڭ،

ئىچىدىغاننىڭ گېپىنى قىلسەنە؟!

— ماۋۇ مادا ئېشەكنىڭ، — ھوشۇر ئىمىنىخانغا قولتىنى شىلتىتتى، — بالىلىرى يېسە، ئىچسە، كىيسە بولىدىكەنۇ، ئەجەب ئاچام بىلەن ئىككىمىزگە بولمايدىكەن؟

— ھەي قارا يۈز دۆيۈز، ئاغزىڭدىن پوق ئېقىتما، — ئەيسا داموللام ئاچچىقىدا لاغ - لاغ تىترەيتتى، — ئېلاخۇن مەسچىتنىڭ ئىماملىقىنى قىلىۋاتىدۇ، ئۇنىڭ ئۈستىگە ھەممە دېھقانچىلىق شۇنىڭ قولىدىن چىقىۋاتىدۇغۇ؟ تېخى ئىمىنىخان ئاناڭمۇ ئوسمان ئىمنىڭ بىلەن بىللە ئېتىز - ئېرىق ئىشلىرىغا قارىشىۋاتىدۇ. سەنچۇ؟ ھەر كۈنى سېسىق ئوسۇرۇپ، ساغراڭغا كۈن چۈشكۈچە ياتقىنىڭ ياتقان!

— ئۇنداق پاخماق باش پاسكىنا، — ھېلىمىخاننىڭ تۈكۈرۈكلىرى چاچرىدى، — بىزنىڭ ئانىمىز ئەمەس، ئۇ ئىت - ئېشەككە ئانا بولۇۋالسا!

— سەندەك ئىمانسىزلارغا ئانا بولغاندىن ئىت - ئېشەكلەرگە ئانا بولغان مىڭ مىراتەم ياخشىراق. بىلىپ قويۇش، مەن ھەر نېمە بولاي، نانى ھالاللاپ يەۋاتىمەن، — ئىمىنىخان ھېلىمىخانغا قالدۇدى، — ھەي، سەككىز ئەر مىشقىرىپ تاشلىۋەتكەن ھام - ھام مۈشۈك، ئەر كىشىنىڭ پېشى تېگىپ كەتسىمۇ موزايلايدىغان شاتىراق ئىنەك، ئەر خۇمارنىڭ تۇتسىلا جېدەل كۆتۈرەمسەن؟ سېنى ئابدال، دېۋانمۇ ئالمىسايا... ئەمدى ئېغىلدىكى ئالا بۇقىغا تەگ...

بۇنداق جېدەللەر كۆتۈرۈلگەندە، كىچىك ئۆمەر قورققىنىدىن كاجۇ ساندۇق ① نىڭ خاپانلىرىغا ياكى كات ② ئاستىغا كىرىۋالاتتى. بەزىدە مۆكۈنگەن يېرىدىلا ئۇخلاپ قالدىغان بولغاچقا، ئۆيدىكىلەر ئۇنى ئىزدەپ ئۆرتۈپە بولۇشۇپ كېتەتتى.

① كاجۇ ساندۇق — ئاشلىق ساقلايدىغان چوڭ كات.
② كات — سالاھىيەت چوڭ كارىۋات.

دېمىسىمۇ بۇ تاغار قېقىندىسىغا ئەيسا داموللام تولسىمۇ ئامراق ئىدى. ئاخىرقى ئوغۇل ئوسمان تۇغۇلۇپ سەككىز يىلغىچە قورساق كۆتۈرمىگەن ئىمىنخان «ئەمدى ئاللاننىڭ ئاتا قىلغىنى تۈگىگەن چېغى» دەپ يۈرگەن كۈنلەردە تۇيۇقسىز سېزىك ئازابغا دۇچار بولدى. ئاتىش ئالتە يېشىدا پەرزەنت يۈزى كۆرۈش ئەيسا داموللامنى ئۆزى بويۇق بولۇپ قالغان بالىلىرى ۋە نەۋرىلىرى ئالدىدا سەل ئوسال ھالغا چۈشۈرۈپ قويغان بولسىمۇ، ئۇ يەنىلا خۇشال بولدى. ئەلۋەتتە، بۇمۇ ئاللا ئاتا قىلغان پەرزەنت - دە! قادىر ئاللاننىڭ ئىرادىسىسىز قىل تەۋرىمەيدىغانلىقى، ناپانغا تىكەن كىرمەيدىغانلىقى ھەممىگە ئايانغۇ! ئۇنداقتا ئەل - جامائەت، بالىلار، تالىپلار بۇ توغرىلۇق باشقىچە خىياللاردا بولسا بولمايدۇ - دە!

خەيرىيەت، ۋاقىتنىڭ ئۆتۈشى بۇنداق تەڭلىكتە قېلىش بىلەن خىجىللىقنى ئاستا - ئاستا ئۇنتۇلدۇردى. ئۆمەر يەتتە ياشقا كىرگەن يىلى بولسا كېرەك، ئەيسا داموللام بىرنەچچە جامائەتنى ئارقىدىكى چاققانغىنا قورۇسغا باشلاپ كىردى، ئاندىن كىچىك ئەگۈن ئارقىلىق قورۇغا يانداش باغقا چىقتى. ئۇ باغ تەرەپكە چوڭ - چوڭ چامداپ بەش قەدەم ماڭغاندىن كېيىن، تىكىلگىنىگە ئۇزاق بولمىغان ئۈجمە كۆچەتلىرى قاتارىدا ئوختاپ، جامائەتكە قارىدى:

— جامائەت، بۇ ئۈجمە كۆچەتلىرىنى بەلگە بولسۇن ئۈچۈن تىكتىم، — ئەيسا داموللام خورسىنغاندەك بولۇپ ئۇلۇغ - كىچىك تىنىپ قويدى، — مەشەدىن باشلاپ بۇ كىچىك قورۇنى ئوغلۇم ئۆمەرگە قالدۇرماقچىمەن. ئۆزۈڭلەرگە مەلۇم، ئۇ تېخى گۆدەك، ھېچنېمىنى ئاڭقىرالمايدۇ. مەندىن كېيىن قالسا ئۇنىڭ باشقىلار تەرىپىدىن بوزەك قىلىنىشى، خورلىنىشىدىن بەكمۇ ئەنسىرەيمەن.

جامائەت باشلىرىنى لىڭشىتىشتى. نېمىلەرنىدۇر دېيىشىپ، ھېلىمىخان ھەرە بىلەن ھوشۇر تەلۋىنىڭ ئىسىملىرىنى

پىچىرلىشىپ تىلغا ئالدى. ئۇلار قايتىپ مېھمانسارايغا كىرىپ، ئالدىن تەييارلانغان ۋەسىيەنامىگە بارماق بېسىشتى، ئاندىن ئۇلارنىڭ ئالدىغا داستىخان سېلىنىپ مەزەلەر تارتىلدى.

ئەيسا داموللام ئەۋلىيادەك ئالدىن بىلەر ئادەممۇ نېمە، ئارىدىن بىر يىل ئۆتەر - ئۆتمەي، ئۆزىنىڭ يەتمىش تۆت ياشلىق ئۆمۈر مەنزىلىنى ئاخىرلاشتۇرۇپ، پانىيىدىن باقىيغا رەھلەت قىلدى. ئۇ نامازلىرىدا داۋاملىق ئاللاڭ: «ئاد رەببەنا، ئاسان ئاغرىق، ئاسان ئۆلۈم بەرگەيسەن» دەپ تىلەيتتى. ئاللا ئۇنىڭ تىلەكلىرىنى مەقبۇل ئەتتى بولغاي، تاھارەت ئېلىۋاتقان يېرىدە كۆكرىكىنى بىرنېمە قاماللىۋالغاندەك بولدى - دە، جايىغىلا قىمغىيىپ كۆز يۇمىدى. ئەيسا داموللامنىڭ ئۆلۈمىگە خۇشئاۋات كەنتى باغئېرىق مەھەللىسىدىكى جامائەتلا ئەمەس، بەلكى پۈتۈن راۋاچچى بەگلىكىدىكى مۆتىۋەر زاتلار، مىڭبېگى، يۈزبېگى ۋە ئۇنىڭدىن تەلىم ئالغان ئەھلى ئىلمىلەرمۇ كەلدى. جىنازا ئالدىدا ئېلاخۇن، ئوسمان، سەككىز ياشلىق ئۆمەر، ھوشۇر تەلۋە ۋە ئۇنىڭ ئاكىلىرىدىن ھېيتاخۇن، قۇناخۇنلار بېشىغا ئاق سەللە ئوراپ، يېلىگە پوتا باغلاپ يىغلاپ مېڭىشتى.

ئەيسا داموللامنىڭ قازا قىلىشتىن ئىلگىرى يېزىپ قالدۇرغان ۋەسىيەنامىسى بويىچە ئۇزاق ئۆتمەيلا ئېلاخۇن بۇ چوڭ روزىغانىڭ دېھقانچىلىق، چارۋىچىلىق ۋە باشقا ئىگىلىكلىرىنىڭ باشقۇرۇش ئىشلىرىنى ئۆز قولىغا ئالدى. ئۇ يەنە دادىسىنىڭ ھايات ۋاقتىدىكى ئارزۇ - ئارمانلىرىغا ۋارىسلىق قىلىپ، يىگىرمە تالىپنى ھېچ يەرگە تەۋرەتمەي، ئۇلارغا ئۆزى مۇدەررىس بولدى. ئەڭ كىچىك ئۆكىسى ئۆمەرنى باغئېرىق باشلانغۇچ مەكتىپىگە ئوقۇشقا بەردى. تېخى كەچ تەرەپلەردە ئۆزىنىڭ ئىككى ئوغۇل، بىر قىزىغا قوشۇپ ئۇنىڭغا دىن ئىلمىدىن ساۋاق بېرىشكە باشلىدى. ئەمما، ئۆمەرنىڭ خۇشاللىق كۈنلىرى بىر يىل بولار - بولمايلا تالى مەجنۇن پوتلىسىدەك تۈزۈپ كەتتى. بىر كۈنى ھېلىمىخان ھەرە ھوشۇر تەلۋىنى يان

قورۇننىڭ بېغىغا ئاچىقىپ، ئۇنىڭ كۆتىگە ئوت قويۇشقا باشلىدى:

— سەن تېخى مۇشۇ قورۇغا خام ئەمدە بولۇپ يۈرەمسەن؟ —
دېدى ھېلىمخان قورۇ تېمىغا قولىنى شىلتىپ، — بۇ قورۇ
بىر يىلنىڭ ئالدىدىلا ئۆمەر دېگەن كۆك ماڭقىنىڭ چاڭگىلىغا
ئۆتۈپ كېتىپتۇ.

— سەن نەدىن ئوقتۇڭ؟ — ھوشۇرنىڭ كۆزلىرى ئالايدى، —
تېزرەك دېمەمسەن، ئادەمنى رەللە قىلماي.

— گوۋاھچى، شاھت بولۇپ بارماق باسقانلاردىن ئاڭلىدىم.
بىز سۈت ئۇيقۇدا ئۇخلاپتىمىز.

— خەپ، دادام دېگەن پوق ساقال... ئۆلمىگەن بولساڭ
توۋاڭغا تاياندۇراتتىم.

— ھەي تەلۋە، ئەرۋاھنى تىللىغىنىڭ بىلەن، بۇ ئاچچىقنىڭ
پوققا ئەسقاتامدۇ؟ — ھېلىمخان ئالقانلىرىغا ئۇردى، — قارا،
بۇ ئۈجمە كۆچەتلىرىنى، بۇلار ئۆمەر دېگەن كۈچۈككە
قالدۇرۇلغان پاسىل ئىكەن.

— سەن قانداق بىلىسەن؟

— دادام قالدۇرغان ۋەسىيەنامىدە: «مەن ئىككەن بىر قاتار
ئۈجمە كۆچەتلىرى پاسىلغا تەۋەدۇر» دەپ ئېنىق پۈتۈلۈپتۇ
ئەمەسمۇ!

— خەپ، مۇناپىقلار!...

ھوشۇر تەلۋە شۇ كۈنى كەچتە يەتتە - سەككىز تۈپ جىگدە
كۆچتى ئەكەلدى - دە، ئۈجمە كۆچەتلىرىنى كەتمەندە بىر -
بىرلەپ قومۇرۇشقا باشلىدى. قايماقتىندۇر يېتىپ كەلگەن
ئىمىنخان كولانغان ئورەككە بىر پۈتۈنى تىقىۋېلىپ، ھوشۇر
تەلۋىنىڭ ئۇ يەرگە جىگدە كۆچتى تىكىشىگە يول قويمىدى.

— پۈتۈڭنى تارت دەيمەن، ھەي دەججال قېرى!

— بۇ دېگەن داداڭ ئۆز قولى بىلەن سالغان بەلگە
كۆچەتلىرى، بۇنى ئۆزگەرتىشىڭگە يول قويمایمەن.

— ھەي قېرى مادا، ھېلى بىر قويۇپ ئۆلتۈرۈۋېتىمەن، —
ھوشۇر تەلۋە كەتمەننى ئېگىز كۆتۈردى، — ئورەكتىن پۈتۈڭنى
تارت!

— ئۆلتۈرۈۋەتسەڭمۇ تارتمايمەن. بۇ... بۇ... مۇرەببىمنىڭ
كىچىك ئوغلىغا قالدۇرغان مىراس قورۇسىنىڭ بەلگىسى!
— مانا ئەمىسە!

ھوشۇر تەلۋە غەزەپ بىلەن ئۇرغاندى، كەتمەننىڭ ياللىداپ
تۇرغان بىسى ئىمىنخاننىڭ ئورەكتىكى ئوڭ پۈتىنىڭ ئەق چوڭ
يوتىسىغا كېلىپ تەگدى - دە، ئۇ قىرغىلا يىقىلدى. ئۇنىڭ
ئۈزۈلۈپ كەتكەن پۈتىنى پەقەت ئاللىقانداك گۆش بىلەن تېرىلا
تۇتۇپ تۇراتتى. بىردەمدىلا ئۇنىڭ چىت تامبىلى، ئۈزۈلگەن پۈتى
ۋە ئەتراپ قىپقىزىل قانغا بويالدى. بۇ خەۋەر ئىچكىرىكى چوڭ
قورۇغا يېتىشى بىلەن ئېلاخۇننىڭ يىگىرىمدەك تالىپى تايلاق،
كالتەك، قامچىلارنى كۆتۈرۈپ چىقىپ، ھوشۇر تەلۋە بىلەن
ھېلىمىخان ھەرىنى شۇنداق سالىدىكى، قىپقىزىل قانغا بويىلىپ
كەتكەن بۇ قارا نىيەتلەر جانلىرىنى ئېلىپ قاچمىسا
بولمايدىغانلىقىغا كۆزلىرى يەتتى بولغاي، گۈگۈم قاراڭغۇلۇقى
بىلەن بىگىل تەرەپكە قاراپ قاچتى. ئۇلار ئۆلەر - تىرىلىشىگە
باقماي قېچىپ، قاراقۇم ئىچىگە كىرىپ كېتىپ كۆزدىن غايىپ
بولدى. ئەمما، قانسىراپ كەتكەن ئىمىنخان تۈن نىسپى بىلەن
جان ئۈزدى.

سەككىز يېشىدا دادىسىدىن، توققۇز يېشىدا ئانىسىدىن
ئايرىلغان ئۆمەر ئەمدى ئاكىسى ئېلاخۇن خەلىپىتىمنىڭ
ئىلتىپاتىغا قاراشلىق بولۇپ قالدى. مەھەللىدىكىلەر ئېلاخۇننى
نېمە ئۈچۈندۇر «يۇمشاق قۇرت» دەپ ئاتىشاتتى. دېمىسىمۇ ئۇ
ئاكا - ئاچا، ئىنى - سىڭىللارغا ۋە تالىپلارغا بولغان مۇئامىلىدە
بەكمۇ سىلىق - سىپايە ئىدى. ئۇنىڭ بۇنداق سىلىق -
سىپايىلىكى، تاتلىق لەۋزى، يۇمشاقلىقى خۇددى كەچ كۈزدە
چىققان شامالغىلا ئوخشايتتى، بۇ خىل شامال بېشىڭنى سىپاپ

ئۆتۈپ ھۇزۇر بەخش ئەتكەندەك قىلغىنى بىلەن، ئاچچىق سوغۇقى نەشتەردەك سانجىلاتتى. ھوشۇر تەلۋە بىلەن ھېلىمىخان ھەرە يوقالغاندىن كېيىن ئېلاخۇن خەلىپىتىم خۇددى قىشتىن ئامان - ئېسەن چىقىۋالغان قىرىقئايغىدەك قەددىنى رۇسلاپ، ھەممە ئايىغلىرىنى ھەرىكەتكە سېلىپ، كېرىلىپ مېڭىشقا باشلىدى. راست، ھازىر كۆزگە چىققان يىڭناسقۇدەك ھەممىلا ئىشقا ئىلىنىشىپلا تۇرىدىغان ھېلىمىخان ھەرە بىلەن ھوشۇر تەلۋە كۆزدىن غايىب بولغانىدى. توغرا، ئۇلار بار چاغدا ئۈنلۈكرەك كېكىرگىلى، ئىچىڭنى تولدۇرۇپ نەپەس ئالغىلىمۇ بولمايتتى. مانا ئەمدى ئېلاخۇن خەلىپىتىم توختىماي ۋالاقلايدىغان بولۇپ قالغانىدى:

— ھەي ئوسمان، ماللارنى جاڭگالغا ئاپىرىپ بېقىپ كەل، سېنىڭ قورسىقىڭ كىمگە قاراشلىق ئىكەنلىكىنى بىلەرسەن؟

— ئۆمەر كىچىككىنەم، مال ئېغىلىنىڭ قىغلىرىنى چىقىرىۋەت، ناننى ھالاللاپ يېمىگەن ئوغۇل بالىنى، ئوغۇل بالا دېگىلى بولمايدۇ.

— ئوسمان، كېچىچە يەرلەرنى ئوسا قىلىۋەت، تاۋاققا پوتەيدەك قىلىپ سېلىپ ئالدىراپ كۆشەيدىغانغا نان لازىم بولار...

— ئۆمەر، تۈگمەنگە ئۈگۈت تەييار قىل، ئىش قىل دېسە چېپىغا تارتىدىغان، ئاش يەڭ دېسە قوشۇقنى تارتىدىغانلاردىن بولۇپ قالما! ...

بۇ خىل بۇيرۇق ۋە تاپا - تەننەلەر ئېلاخۇن خەلىپىتىمنىڭ ھەر كۈنلۈك ئادىتىگە ئايلاندى. تېخى ئۆزى بىر غېرىچ، زەھەر - زوقۇمى ئون غېرىچ نىسابىنىڭمۇ تىلى كۈندىن - كۈنگە ئۆزىراپ زۇۋانغا جان كىرگەندى، ئۇ گويا ئېرى بىلەن ئۆزەڭگە سوقۇشتۇرۇۋاتقانداك ئىدى:

— ھەي ئوسمان، ئۇكاڭ چىچمۇپتىپتۇ، ئىشتان - پايپىقنى يۇيۇپ ئاپتاپقا يېيىۋەت، پاكىز بولسۇن - ھە!

— ھوي ئۆمەر ئۈندىمەس، كۈلتۈكتىكى پوق - سۈيدۈكنى تۆكۈپ، كۈلتۈك بىلەن شۈمەكنى يۇيۇپ ئاپتاپقا سال، ئاندىن بۆشۈكنىڭ قول تارتقۇ، پۈت تارتقۇلىرىنى چىرايلىق ئوراپ تۈرمەللەپ قوي!

— ئوسمان، ئۇكاڭنى كۆتۈرۈپ ئوينات!
— ئۆمەر، ھويلا - ئارانلارنى سۈپۈرۈۋەت، يالغاندەك پاكىز بولسۇن - ھە!

ئېلاخۇن خەلىپىتىم ئىككى ئىنسىغا خوتۇننىڭ ئۆزىدىن بەتتەر زۇلۇم سېلىۋاتقانلىقىنى بىلەتتى، ئەمما كۆزى كۆرۈپ تۇرسىمۇ، قۇلىقىنى يوپۇرۇۋالاتتى. خۇددى كۈنلەر: «ئەركە خوتۇن ئېرىگە تېكە بولار» دېگەندەك، نىسابىنىڭ دېگىنى دېگەن، ئەتكىنى ئەتكەندى. ئۇزۇن گەپنىڭ قىسقىسى، نىسابى ئېرىنى «نامازنى قىلىگە قاراپ ئوقۇماي، مەشرىققە قاراپ ئوقۇ» دېسە، ئېلاخۇن خەلىپىتىمۇ «نېمىشقا؟» دېمەيلا، «بوپتۇ، قاياققا قاراپ ئوقۇي، ھەممىسىلا خۇدايمنىڭ يېرىغۇ!» دېيىشتىن يانمايتتى. چۈنكى، نىسابى راۋاچچى بەگلىكى بويىچە قامچىسىدىن قان، ئىلىدىن زەھەر تامىدىغان ئەڭ چوڭ زومىگەر باي ساھىببەگنىڭ قىزى ئىدى. شۇڭا، ئۇ ئېرىدىن ھېچ تەپتارماي، ئۇنىڭ كۆز ئالدىدىلا ئوسمان بىلەن ئۆمەرنى: «ھۇ، مىس - مىس پەسەندىلەر! ...»، «لەلەڭلەپ يۈرۈشمەسەن؟...»، «نان قېپى دىۋانلەر! ...»، «قورسىقىمىز تويىمىدى دەپ ئاتناپ قېلىشتىڭمۇ - ھە؟...» دېگەندەك يامان ئىللار بىلەن تىللايتتى، ئۇلارنىڭ يۈزىگە يۈندى چاچاتتى. بىر كۈنى ئۆمەر ئېغىلدىن قىغ چىقىرىۋېتىپ ئاكىسى ئوسمانغا ئۆزىنىڭ قورسىقىنىڭ زادى تويمايۋاتقانلىقىنى ئېيتتى ۋە يىغلىۋەتتى.

— ئاكا، مەكتەپتىن قايتىپلا ماللارغا يەم تەييارلايمەن، ھويلا - ئارانلارنى تازىلايمەن، ئۇكىلىرىمنىڭ پوق لاتىلىرىنى يۇيىمەن، ئوتۇن يارىمەن، قورسىقىم ئېچىپ، كۆزلىرىم تۈرلىشىپ ھېچنېمىنى كۆرەلمەي قالمەن. تېخى ئاكام كېچىدە

دەرس يادلىماپسەن، دەپ كىچىككىمغا ئۇرىدۇ.

— ئۇكام، بۇ نىسابىنى دېگەن ھاننات خوتۇننىڭ ئويۇنلىرى، —
دېدى ئوسمان ئالىقىنىغا غەزەپ بىلەن تۈكۈرۈپ، — بىز
ئىككىمىز ئۇنىڭ كۆزىگە سىغماي قېلىۋاتىمىز. مېنىڭمۇ زادى
چىدىغۇچىلىكىم قالمىدى.

ئون يەتتە ياشنى تۈگەتكەن ئوسماننىڭ ئاكىسى ئېلاخۇن،
يەڭگىسى نىسابىنىڭ سېلىۋاتقان زۇلۇمى ۋە كەلتۈرگەن
خورلۇقلىرىدىن سەۋر قاقچىسى توشۇپ، تاقىتى قالمىغانىدى. ئۇ
باش توخۇ چىللىغاندا قورۇدىن قىرىقتەك قوي — ئۆچكە، ئېشەك
ۋە كالا، موزايىلارنى ھەيدەپ چىقىپ، جاڭگالغا ئاپىرىپ باقاتتى.
كۈن نەيزە بويى كۆتۈرۈلگەندە قايتىپ كېلىپ، بىر زاغىرىنى
پوتسىغا تۈگەتتى — دە، ئېتىزغا ماڭاتتى. ئۇنىڭ بىر كۈن
كەچكىچە ئاچ كېكىرىپ، ئېتىز قىرلىرىنى ياساش، قوناقلىرىنى
تاقلاش، ئوغۇت چېچىش، سۇغىرىش، ئوتاشتەك ئىشلار بىلەن
بولۇپ مىسقالچە ماغدۇرى قالمىتتى. بىراق، ئۆيدە بۇ ئاكا —
ئۇكىلاردىن «قورسىقىڭلار قانداق؟» دەپ سوراپىدىغان ئادەم
چىقمايتتى. شۇڭا، ئوسمان چېچىش قارارىغىمۇ كېلىپ
قالغانىدى.

— ئۇكام، بىر گەپنى دېسەم، سىز ساقلىيالمىسەن؟ — دېدى
ئوسمان ئەتراپىغا قاراپ قويۇپ، — بولدىلا، دېمەيلا قويماي، سەن
تېخى توققۇز ياشلىق بالا تۇرساڭ...

— قېنى دېمەمسەن؟ — ئۆمەر ئاكىسىغا ئۈمىدلىك
كۆزلىرىنى تىكتى، — نان ئوغرىلايدىغان ئىشىمدى؟

— ياق، قاچىمىز!

— نېمە؟ قاچىمىز، نەگە؟

— تاغ ئارقىسىغا.

— تاغ ئارقىسى دېگەن نە ئۇ؟

— ئىلىخو، — ئوسمان ئۇكىسىنىڭ كۆزىنىڭ ئىچىگە

قادىلىپ قاراپ قالدى، — مەن تاغ ئارقىسىغا دورا — دەرمەك،

قۇرۇق يەل - يېمىش يۆتكەيدىغان كارۋانلار بىلەن سۆزلىشىپ قويدۇم.

— مې... مېنىڭ ئوقۇشۇمچۇ؟ — ئۆمەر دۇدۇقلاپ كەتتى، — مەن... مەن ئوقۇمامدىم؟

— سېنىڭ بىلەن ماڭا ئوقۇشنى كىم قويۇپتۇ؟! — نېمە دەۋاتسەن؟ — ئۆمەرنىڭ كۆزلىرى چىمچىقلاپ كەتتى، — ئەمىسە، ئەمىسە مەن ھېچ يەرگە قاچمايمەن.

— ئەمىسە ئاچلىقتىن ئۇل، — ئوسمان تۆمۈر ئارىنى قىغقا غەزەپ بىلەن سانجىدى، — تاڭ سەھەردە مەكتەپكە كېتىسەن، چۈشتە ئېشەك تۇيىقىدەك زاغرىنى پەيزاۋات ئۈستىڭىگە چىلاپ يەيسەن، مەكتەپتىن قايتىپ كېلىپ باش كۆتۈرمەي ئىشلەيسەن، ئاخشاملىرى ئېلاخۇن ئاكىمنىڭ شاپىلىقىنى يەيسەن...

— ئۇ... ئۇ... دىنىي سۈرىلەرنى يادلاپ بېرەلمىسەم ئۇرىدۇ. — ئىت ئۇرغۇچىغا ئامراق دەپ، ئەمىسە ئۇنىڭ دەشنىمىنى ئىشىتىپ، دۇمبا - تېپىكىگە چىداپ يۈرىۋەر! — ئوسمان ئاچچىقى بىلەن بۇرنىنى تاشلىدى، — قانداق، مەن بىلەن قاچامسەن - قاچامسەن؟

— مەن... مەن... ئۆمەرنىڭ كۆزلىرىدىن ئۇششاق تامچىلار يۇمىلاپ چۈشتى، — ئاچلىقتىن ئۆلسەممۇ مەيلى، ئەمما... ئەمما ئوقۇمىسام بولمايدۇ...

ئۆكسىمنىڭ بىچارە ھالىتىدىن غەلىتىلا بولۇپ قالغان ئوسمان يەنە چىش يېرىپ بىرنېمە دېمىدى. بىراق، ئارىدىن ئىككى كۈن ئۆتكەندە، ئۇ ئېلاخۇننىڭ روزىغارىدا ياكى ئېتىز - ئېرىق، ئېغىللاردىمۇ كۆرۈنمەي قالدى. ئۇنىڭ قېچىپ كەتكەنلىكىگە كۆزى يەتكەن ئېلاخۇن خەلىپىتىم: «ھۇ تۈزكۈر!» دېدى - دە، بىر نەچچە كۈنگىچە تىللاپ - قارغاپ يۈردى، ئاخىر بېسىقچى قالدى. ئەمما، شۇنىڭدىن باشلاپ ئۆمەر بۇ ئائىلىنىڭ كىچىك مەدىكارىغا ئايلاندى. ئۇ باش توخۇ چىلاش بىلەن كۆزلىرىنى يىرتىپ ئېچىپ، قوي - ئۆچكە، ئېشەك، كالا -

موزايىلارنى ھەيدەپ جاڭگالغا ماڭاتتى. سەھەر قاراڭغۇلۇقىدا
 باغئېرىق مەھەللىسىدىن ئۇزاق چىقاتتى - دە، بىرەر چاقىرىم
 ماڭغاندىن كېيىن ياقۇم، پەيزاۋات مەھەللىسىدىن ئۆتەتتى،
 ئاندىن راۋات ئۆستىڭنىڭ يېيىلىپ ئاققان يېرىدىن ماللارنى
 ئۆتكۈزەتتى. ماللارمۇ كۆنۈپ كەتكەچكە، ئۆستەڭدىن بىر -
 بىرىدىن قىزغىنىشىپ، قىستىلىشىپ، سەكرىشىپ ئۆتۈپ،
 جاڭگالغا قاراپ ئالدىرىشاتتى. بىر تەرىپى چەكسىز كەتكەن ياۋا
 قومۇشلۇق، يەنە بىر تەرىپى ئېگىز - پەس چوقچىيىپ تۇرغان
 قۇم بارخانلىرى بىلەن قورشالغان بۇ جاڭگالنىڭ نېمە ئۈچۈن
 «شىڭلۇجى» دەپ ئاتىلىپ قالغانلىقىنى ھېچكىم بىلمەيتتى.
 ئەمما، شىڭلۇجى مالچىلار ئۈچۈن يايلاق، نامراتلار ئۈچۈن ئوتۇن
 تېرىدىغان جاڭگال، ياۋا توشقان، سېرىققۇيرۇق، چۆل كىرىپلىرى
 ئۈچۈن ھاياتلىق ماكانى ئىدى. ياۋا قومۇشلار ئارىسىدا يۇمشاق
 مىسىل، قىزىلبۇغداش، يۆگمەچ، ياۋا بېدە، لويلا، سېرىقئۆگەي
 دېگەندەك ماللار ئۈچۈن تاتلىق ئوتلار بار ئىدى. قۇم
 بارخانلىرىنىڭ ئاستى تەرەپلىرى چاۋار - چانقال، قۇرۇق
 قاقشالار بىلەن قاپلانغانىدى. ئېگىز شاخاراپ كەتكەن ئەمەن،
 سۈتلىگەن، كەندىر، قىزىلقورايىلار ئۆسۈپ تۇراتتى. بۇ يەرگە
 نامراتلار، بايلارنىڭ مالچىلىرى باغئېرىق، ياقۇم، پەيزاۋات
 مەھەللىسىدىن ماللىرىنى ئەكىلىپ باقاتتى. يوقسۇللار كەچ
 تەرەپلەردە ماللىرىنى ھەيدىگەچ، بىر قۇچاق ئوتۇننى يۈدۈپ
 قايتىشاتتى. ئاستى قويۇق چاتقاللىق، ئۈستى كۆك قۇم
 بارخانلىرى خۇددى تاقىر باش ئادەمنىڭ ئايپاڭ بېشىغىلا
 ئوخشايتتى. سوغۇقتا توڭلىغان مالچىلار ئەتىسى - ئاخشىمى ئوت
 يېقىپ ئىسسىنغاچقا، بارخانلار ئۈستىدىكى يۇمشاق قۇمدا
 قارىيىپ تۇرغان گۈلخان ئىزنالىرى، كۈل ۋە كۆيۈندى ياغاچلار
 بولاتتى.

ئون بىر ياشقا كىرىپ قالغان ئۆمەر ئەمدىلىكتە شىڭلۇجى
 جاڭگىلىنىڭ دائىملىق مالچىسى بولۇپ قالغانىدى. ئۇ ھەر كۈنى

تاڭ قاراڭغۇلۇقى بىلەن ماللارنى ھەيدەپ ئەكېلىپ جاڭگالغا قويۇپ بېرەتتى، ئۆزى قورايلىقتىن قۇرۇق شاخ چاتاپ، ئۇلارنى رەتلىك تىزىپ باغلايتتى. كۈن نەيزە بويى كۆتۈرۈلگەندە، ئوتۇننى يۈدۈپ، ماللارنى ھەيدەپ قايتىپ كېلەتتى - دە، بىر زاغىرنى ئېلىپ مەكتەپكە ماڭاتتى. باغئېرىق باشلانغۇچ مەكتىپىنىڭ ئالدىدا پەيزاۋات ئۆستىڭى بولۇپ، سۈيى سۈزۈك ھەم تاتلىق ئىدى. ئۆمەر چۈشتە زاغىرىسىنى ئۆستەڭ سۈيىدە يۈمشىتىپ يەۋالغاندىن كېيىن يەنە ئىككى سائەتتەك ئوقۇپ قايتىپ كېلەتتى. ئۇ كەلگۈچە ھويلىنىڭ پېشايۋىنىغا دۆۋىلەپ قويۇلغان پوق - سۈيۈك تولغان كۈلتۈك، شۈمەك، مىلىشلاپ كەتكەن لاتا - پانا، ئىشتان - پايپاقلار، بۆشۈكنىڭ قول - پۈت تارتقۇلىرى ئۇنى ساقلاپ تۇرغان بولاتتى. ئۇ ھەممىنى يۇيۇپ، ئاپتاپقا قاقلاپ، شاخلارغا يېيىپ، ئاندىن ھويلىنىڭ تەسكەي تەرىپىدىكى لاپاس ئاستىغا كېلەتتى ۋە قاتارىسىغا كەتكەن ئېغىل - قوتانلاردىكى قىغىنى چىقىراتتى. ئۆمەر ئالدىراپ ئىشلەپ، چىلىق - چىلىق تەرگە چۆمۈلۈپ قالاتتى، بولۇپمۇ ئۇنى قورساق ئاچلىقى ھالىدىن كەتكۈزەتتى. بەزىدە ئۇ ئېلاخۇن ئاكىسىنىڭ ئوغۇل - قىزلىرىغا يالۋۇرۇپ يۈرۈپ، بىرەر زاغرا ياكى پۇچۇق كاكچىغا ئېرىشەتتى. بالىلارنىڭ بەزىلىرى ئۆمەردىن چوڭ، بەزىلىرى كىچىك بولسىمۇ، ھەرھالدا ئۇلار ئېلاخۇن خەلىپىتىمگە قارىغاندا ئىنسابلىق ئىدى.

ئۇ ھويلا - ئاراندىكى سۈپۈرۈش، تازىلاش، يۇيۇش، ئادالاش ئىشلىرىنى چاقماق تېزلىكىدە ئىشلەپ تۈگىتىپ، ئاندىن مەرىشىۋاتقان قوي - ئۆچكىلەر بىلەن ئېشەك ۋە كالىلارنى قورۇدىن ھەيدەپ چىقىپ، يەنە شىڭلۇجى جاڭگىلىغا قاراپ ماڭاتتى. ماللار جاڭگالدا تاتلىق ئوتلارنى بىر - بىرىدىن قىزغىنىشىپ يالمايتتى. ئۆمەر يەنىلا قۇرۇق شاخلارنى بىر يەرگە يىغىپ، ئۇلارنى پۇتايىتى ۋە سەيلەيتتى، ئاندىن چىغدا باغلىق ئېشىپ باغلايتتى. ئۇ يىغقان ئوتۇننى بىرەر - ئىككى ئايدا بىر

قېتىم شەھەرگە ئەكىرىپ سېتىپ، باغئېرىق مەكتىپىنىڭ ئوقۇش خىراجىتى بىلەن كىتاب - دەپتەر ھەققىگە پۇل تەييارلايتتى. ئۇ ئوتۇننى گومىنداڭ چېرىكلرىگە ساتاتتى. ئۇلار ئوتۇنلارنى جىڭلاپ ئۆتكۈزۈۋېلىپ، ئۇنىڭ قولىغا بىر پارچە خەت يېزىپ بېرەتتى. خەتنى كۆتۈرۈپ بارسا، ئۇيغۇر مالىيە خادىملىرى: «خەتنى تەرجىمە قىلدۇرۇپ كەل» دەپ تۇرۇۋالاتتى. شەھەرنىڭ دوقمۇشلىرىدا ئولتۇرىدىغان پۈتۈكچىلەر خەتكە بىرلا قاراپ، خۇددى ئالتۇن خەزىنىسىنىڭ تىلسىملىق ئىشىكىنى ئېچىپ بېرىدىغاندەك قىلىشىپ، كۆزلىرىنى ئالايىتىپ، قوۋۇزلىرىنى كۆپتۈرۈپ: «پاھ، پاھ، پاھ» دېيىشىپ، ئوتۇن ساتقان پۇلنىڭ يېرىمىنى بېرىش شەرتى بىلەن ئۇ خەتلەرنى تەرجىمە قىلىشىپ بېرەتتى. شۇڭا، ئۆمەر ئىچىدە ئۇلارنى مىڭنى ئىللاپ: «خەپ، مۇشۇ خەنزۇچە خەت دېگەننى ئىجىر - مىجىرىغىچە ئۆگەنمىسەم!» دەپ غەزەپلىنىپ كېتەتتى. ئۆمەر گۇگۇم بىلەن قايتىپ كېلىپ، ماللارنى ئەمدىلا ئېغىلغا سولاپ تۇرۇشىغا، ئېلاخۇن خەلىپىنىڭ بالىلىرى كېلىپ: «ساۋاق ئالغىلى كىرىلى، بولمىسا دادام ئۇرىدۇ...» دەپ ئۇنى باشلاپ كېتەتتى. قورساقنىڭ ئاچلىقىدا ھېچقانداق ساۋاق قۇلىقىغا كىرمىگەن ئۆمەر پات - پاتلا ئەسەنەيتتى، كۆڭلى ئېلىشاتتى. بۇنىڭدىن غەزەپلەنگەن ئېلاخۇن خەلىپىتىم ئىككى غېرىچتەك ئۈزۈنلۈقتىكى پارقىراپ كەتكەن پالاقتا ئۇنىڭ ئالقىنىغا ئۇراتتى.

بىر كۈنى ئاخشىمى نىسابىيى يېتىش ئالدىدا بەش ئايلىق بولغان بوۋىقىنى بۆشۈككە بۆلەپ بولۇپ، چىڭقىلىپ كەتكەن ئەمچىكىنىڭ توپچىسىنى بوۋاقتىڭ چىشىز قىپقىزىل ئاغزىغا تىقتى. ئېلاخۇن خەلىپىتىم خۇپتەن نامىزىنى ئۆتەپ بولۇپ ئەمدىلا يوتقانغا كىرىۋىدى، نىسابىيى قاپاقلىرىنى سۈرۈپ ئېرىگە قارىدى:

— دادىسى، ئۆمەرنى مەكتەپتە ئوقۇتمىساقمىكىن دەپ ئويلاپ

قالدىم.

— قانداق دەيسىلە، خوتۇن؟

— ئۇ مەكتەپنى باھانە قىلىپ، ئىشنى ئوبدان قىلمايدىغان بولۇپ قالدى.

— ئۇنىڭ قايسى ئىشى پەسەنتىڭلارغا سىغىدى؟

— بالىنىڭ پوق لاتىلىرىدىكى ساپىسېرىق داغلار چىقماپتۇ.

خوتۇننىڭ گېپى گەجگىسىنى سەل قورۇدى بولغاي، ئېلاخۇن خەلىپىتىم يوتقانى مۇرىسىگە تارتىپ، نىسابىبىگە ئارقىسىنى قىلىپ ياتتى. ئەسلىدىمۇ ئوغۇل بالغا چىنە - قاچا، كىر - قات، لاتا - پىتە يۇغۇزۇش جايىز ئەمەس ئىدى. بۇنى نىسابىبىدەك باينىڭ ئەركە قىزغا چۈشەندۈرۈش ئېشەكنىڭ قۇلىقىغا راۋاب چالغاندەك قۇرۇق ئاۋازىگەرچىلىك بولاتتى. ئەڭ قورقۇنچىلۇقى، ئۇنىڭ چىرايىدا پەيدا بولغان قارا بۇلۇت چاقماقسىز ئۆتۈپ كەتمەيتتى. ساھىببەگمۇ ئاق - قارىنى، ئەركەك - چىشىسىنى ئايرىمايلا قامچىسىغا تۈكۈرۈپ قويايتتى. شۇڭا، بۇ قانچۇق بۇرنىڭ تۈكىنى يېتىشىغا سىلاپ، ئۇنى ئاچچىقلاشماسلىق ئەڭ ئاقىلانلىك ھېسابلىناتتى.

— خوتۇن، — دېدى ئېلاخۇن سىلىققىنا غوڭشىپ، — دادام رەھمەتلىك دائىم: «ئۆمەر بالىلارنىڭ كەنجىسى، ئۇنى پەننىي مەكتەپتە ئوقۇتقىن. زاماننىڭ رەپتارىغا قارىغاندا، شۇ ئەسقاتىدىغاندەك قىلىدۇ...» دەپ ماڭا نەچچە قېتىم ۋەسىيەت قىلغان. مەنمۇ ئۇنىڭغا ئىمانىم بىلەن ئەھدە قىلغانىدىم.

— ئەمەس، دىندىن ساۋاق بېرىپ نېمە قىلىلا؟

— بىر دىنىي ئائىلىدە تۇرۇپ، ئىمانى سۇس مۇسۇلمان بولۇپ قالسا، بۇنىڭ گۇناھى ئىككىمىزگە بولار! شۇنداق ئەمەسمۇ ئانىسى؟

— نېمىلا دېسەم گەپلىرى تەييار، — نىسابىبى كالىپۇكىنى ئۆرۈدى، — «ئەھدە قىلغان»، «گۇناھ بولىدۇ...» دەپ مىسىلداپ ئولتۇرسىلا، شۇنچە چوڭ ئائىلىنىڭ ئىشلىرىنى كىم قىلىدۇ؟

— خۇدانى شېپى كەلتۈرۈپ قىلغان ئەھدىدە تۇرماسلىق
ئېيتقۇسىز گۇناھتۇر، ئەڭ يامىنى، ئائىلىمىزنى پالاكەت
باسدۇ.

— ئەمەس، ئائىلىنىڭ ئېغىر - يېنىك ئىشلىرىنى ئۆزلىرى
قىلسىلا.

— ئۆمەر كىچىك بولغىنى بىلەن جىگەرلىك، كۈچتۈڭگۈر
بالا بولدى، ئۇ ھەممە ئىشنى ئېپى - جېپى بىلەن قىلىپ
ھۆددىسىدىن چىقۇۋاتامدۇ؟...

چىن گەپنى قىلغاندا، ئېلاخۇن خەلىپىتىم نىسابىنىڭ
لەۋزىگە تۇنجى قېتىم توغرا تۇرۇۋاتاتتى. بۇنىڭدىن ئۆزىمۇ
ھەيران ئىدى، ھەتتا ئۇ بۇ قېتىم كەنجى ئىنىسىنى ئۇنىڭ ئاش -
تاماقتىن قىينىماسلىقى لازىملىقىنىمۇ ئېيتماقچى بولدى - يۇ،
ئەمما تىلنى تىيدى. خوتۇننىڭ تەلىپىنى رەت قىلىشتىن
(سلىق - سىپايە بولسىمۇ) ئۆزىلا ئېيتقۇسىز بىر مۆجىزە
بولغانىدى. ئەمدى ئۇنىڭدىن ئاشۇرۇۋەتسە بولمايتتى، بولمىسا
ئىش خېمىغا يېنىپ، نىسابىنى ئىشتان - كۆڭلەكنى سېلىپلا
ئازمىغا سەكرەيتتى. ھەرھالدا ئېلاخۇن خەلىپىتىم بىر چوقۇپ،
ئوچ قارىمىسا بولمايتتى. لېكىن، ئۇ تالىپلارغا، تالىپلارنىڭ ئانا -
ئانىلىرىغا بولسا سېخىي - ساخاۋەت، خەير - ئېھسان، ئۆشەرە -
زاكاتنىڭ ئۇ دۇنيالىق ساۋابى ھەققىدە سۆزلەپ، قۇرئان -
ھەدىسلەردىن شۇنچىلىك دەلىللەرنى كەلتۈرەتتىكى، ئۇلار
قوزىلىق قويللىرىنى، بىرەر تاغار ياڭاق، بىر - ئىككى تاغار
ئاشلىقلىرىنى كۆزلىرىنى يۇمۇپلا بېرىۋېتىشەتتى، بىراق خېلى
بىر زامانلارغىچە يۈرەكلىرى ئېچىشىپ ئاچچىق يۈتۈۋېلىشەتتى.
شۇڭا، ئېلاخۇن خەلىپىتىمنى خەقلەرنىڭ يۇمشاق قۇرت دېگىنى
بىكار ئەمەس ئىدى. ئۇنىڭ نىسابىدەك كۆڭلى قارا، ئىچى تار،
ئازازۇل خوتۇن بىلەن ياقىلاشماي، چاچلاشماي، ئېپى - جېپىدە
ئۆتۈپ كېتىشىمۇ ئاشۇ يۇمشاق قۇرۇتلىقنىڭ خاسىيىتىدىن
ئىدى. بولمىسا ئۆمەرنىڭ ئوتتۇرا كېچىدە جاڭگالغا ئاچ قورساق

كېتىپ مال باقىدىغانلىقىدىن، چۈشتە پەيزاۋات ئۆستىڭىگە شۇڭغۇتۇپ يېگەن بىر زاغرا بىلەن ھويلا - ئاران، سەينالارنى سۈپۈرۈپ - تازىلاپ، ئەخلىتىنى توشۇيدىغانلىقىدىن، ئېغىللاردىن قىغ چىقىرىش، ئەدناسى بالىلارنىڭ لاتا - پېتىلىرىنى يۇيۇپ، كۈلتۈك - شۈمەكلىرىنى تازىلاپ، ئاپتاپقا قاقلاشتەك ئايىغى چىقماس ئىشلاردىن، تېخى كۈن قىڭغايغاندا جاڭگالغا ماللارنى يەنە ھەيدەپ كېتىشىدىن ئۇنىڭ خەۋىرى بار ئىدى. خەۋىرى يوق دېسە، ساراڭمۇ ئىشەنمەس! تاڭ قاراڭغۇلۇقىدىن زاۋال قاراڭغۇلۇقىغىچە پوسۇرلاپ يۈرگەن ئاشۇ بىچارە بالغا نىسابى بىرەر قېتىم: «ماۋۇ بىر قاچا يوبداننى ئىچىۋال، مۇنۇ كاكىچى ناننى ئوۋراڭغا سېلىۋال» دەپ بېقىتۇمۇ؟ توۋا، بۇ دۇنيادا ئەجەب باغرى تاش ئادەملەر بار - ھە! بىراق، بۇ رايىش بالا كۈندۈزى باغئېرىق مەكتىپىدە، كېچىسى ئۆيدە دىنىي دەرس ئوقۇغانلىقىنىڭ خۇشاللىقىدا ھەممە شالدىر - شاپىلاقنى يەلكىسىگە ئېلىپ كۆتۈرۈپ كېتىۋاتمامدۇ؟ ئۆمەر پەقەت شىڭلۇجى جاڭگاللىقىدا مال باققان چاغلىرىدىلا كۆڭلى شام چىراغدەك ۋىلىمدە يورۇپ، قورساق خاپىلىقىنىمۇ ئۇنتۇتتى. ئۆمەرنىڭ يۈسۈپ دەيدىغان بىر دېمەتلىك قويچى ئاغىنىسى بار ئىدى. ئۇلار تاڭ قاراڭغۇلۇقىدا ۋە كەچ تەرەپلەردە شىڭلۇجى جاڭگاللىقىدا بىللە مال باقاتتى. يۈسۈپ بەكمۇ ئەقىللىك، چاققان، تېتىك بالا بولۇپ، ئۇ باغئېرىق مەھەللىسىدىكى سەلەي مىرابنىڭ قويچىسى ئىدى. ئەسلىدە يۈسۈپنىڭ دادىسىنى خېلىلاخۇن خارەت دېسە، راۋاچچى بەگلىكى بويىچە ئۇششاقۇ چوڭ، پىششىقۇ توڭنىڭ ھەممىسى بىلەتتى. ئۇ بىر كۈنى چېرىكلەر ھاشارغا تۇتۇپ كېلىپ، يېڭىشەھەر قوماندانلىق ئىشتابىدا ئۆي ياستىۋاتقاندا، ئۆگزىدىن يىقىلىپ چۈشۈپ ئۆلۈپ كەتكەنىدى. ئارىدىن بىر يىل ئۆتەر - ئۆتمەيلا تۇل قالغان ئانا ئۈچ ياشلىق يۈسۈپنى قېيىنئانىسى ئەمەر بوۋايغا تاشلاپ بېرىپ، ئۆزى يېڭىسارغا ئەرگە تېگىپ كېتىپ قالدى. يۈسۈپ توققۇز

ياشقا كىرگەن يىلى ئەمەر بوۋاي پالەچ بولۇپ قېلىپ، ئورۇن تۇتۇپ يېتىپ قالدى. باغئېرىق مەكتىپىنىڭ ئىككىنچى سىنىپىدا ئوقۇۋاتقان يۈسۈپ بوۋىسىنى بېقىش ھېسابغا سەلەي مىراققا ياللاندى. يۈسۈپنىڭ ئۇنىڭ قويلرىنى بېقىۋاتقىنىغا ئۈچ يىل بولۇپ قالغانىدى.

يۈسۈپ سەلەي مىراب ئائىلىسىنىڭ قىسىپ بەرگەن ئاش - تاماق، نانلىرىدا بوۋىسىنى بېقىپ، ئۆزىنىڭ كەم قالغان قورسىقىنى سىرتتا تويغۇزاتتى، ئۇ كېچىلىرى تۈن كۆلەڭگىسىدەك چاققان، سىرلىق بولۇپ كېتەتتى. ئېرىق ئىچىلىرىدە يىلاندىك تېز يۈرۈپ، قوغۇنلۇقلاردىن بىر - ئىككى قوغۇن ئۈزۈپ چىقاتتى، ئۆگزىلەرگە مۈشۈكتەك لىككىدە سەكرەپ چىقىپ كاۋا، كاتەك ۋە كەپتارخانلارغا چۈشۈپ توخۇ - كەپتەرلەرنى ئوغرىلاپ چىقاتتى، ئاندىن قۇم بارخىنى ئۈستىگە ياققان گۈلخان ئەتراپىدا ئوتسىنغاچ، ئىككى قويچى بالا كاۋىنىڭ بۇرىنى ئويۇپ، ئىچىنى پاكىز تازىلايتتى، يۇڭدىلىنىپ ئىچ - باغرى ئېلىنغان كەپتەرگە ياكى توخۇ گۆشىگە تۈۋرىدىكى تۈزلۈك قاپاقتىن تۈز سۈيى سېپەتتى. يۈسۈپ بۇنداق ئىشلارنى تۈجۈپىلەپ قىلىشقا بەكمۇ ئۈستە ئىدى. ئۇ كەپتەر ياكى توخۇنى كاۋا ئىچىگە سېلىپ، كاۋىنىڭ تۇمشۇقىنى قايتا بېكىتكەندىن كېيىن كاۋىنىڭ ئاستى تەرىپىدىن ئىككى - ئۈچ يەرگە پىچاق ئورۇۋېتەتتى. بىر كۈنى ئۆمەر ئۇنىڭدىن: «بۇ نېمە قىلغىنىڭ؟» دەپ سورىۋىدى، ئۇ: «بۇ پىچاق ئۇرغان يەرلەردىن كاۋىنىڭ زەرداپ سۈيى قۇمغا چىقىپ كېتىپ، كاۋا قۇرغاق ھەم مەزىلىك بولۇپ پىشىدۇ» دەپ چۈشەندۈردى ۋە تامىقىنى چاكىلىدىتىپ كەتتى. ئۇلار گۈلخان يېقىلغان يەرنى ياغاچتا كولاپ، ئۇ يەرگە كاۋىنى كۆمۈپ قويغاندىن كېيىن ماللىرىنى ھەيدەپ كېتىپ قېلىشاتتى. بۇ نېمەت ئەتىسى تاڭ قاراڭغۇلۇقىدا ناشتىسىز كەلگەن قويچىلارنىڭ بىر ۋاقلىق مەزىلىك تامىقى بولاتتى، بولۇپمۇ كېچىچە مال باققاندا تېخىمۇ شۇنداق بولاتتى. بۇنداق ئىشلار

ئادەتكە ئايلىنىپ كەتكەندى، بىر قېتىم ئۆمەر ھويلىدىكى ئىشلىرىنى تۈگىتەلمەي، ماللىرىنى كېچىكىپەرەك ئەكەلدى. ئاغىنىسىنى يالغۇز قويۇپ كېتىشكە كۆزى قىيمىغان يۈسۈپ بىر ئېگىز قۇم بارخىنى ئۈستىگە گۈلخان ياقتى. بۇ يەردىن ئوت يورۇقى ھەم ئايدىڭدا ماللارنىڭ نەدە ئوتلاۋاتقانلىقىنى كۆرگىلى بولاتتى.

— ئۆمەر ئاداش، قورسىقىڭ ئاچ ئوخشىمامدۇ؟ — سورىدى ئاغىنىسىنىڭ سولغۇن چىرايىغا قاراپ، — ئاكاڭ دېگەن خوتۇنىنىڭ ئىشتىنىدا ناماز ئۆتەيدىغان تازا لاتا بىرنېمە ئىكەن - دە !

— مەن چۈشتە كىچىكىنە بىر زاغىرىنى سۇغا چىلاپ يېگەنچە...

— ئەمىسە ماللار قۇملۇقتىن ئۇزاپ كونسۇۋات تەرەپكە پىتىراپ كەتمىسۇن، مەن ھېلىلا قايتىپ كېلىمەن.

يۈسۈپ ئېگىز قۇم بارخىنىدىن گويا يۇمىلىغاندەك چۈشۈپ كېتىپ قالدى. نىل رەڭلىك سۈزۈك ئاسماندا بىر تەرىپى داغلاشقان ئاي كۆرۈندى. ئۇ شىڭلۇجى جاڭگاللىقىدىكى تۆگە لوكىلىرىدەك ئېگىز - پەس قۇم بارخانلىرىنىڭ، قارىيىپ كۆرۈنگەن قېرى توغراق، قاقشال بەقەم، پاختا يۇلغۇنلار گىرەلىشىپ كەتكەن قويۇق چاتقاللىقلارنىڭ ئېنىق ئىزنالىرىنى سىزدى. ئېغىر پۇشۇلداپ ۋە پۇشقۇرۇپ ئوت يالماۋاتقان ئېشەكلەر ۋە كالىلارنىڭ غۇۋا كۆلەڭگىلىرى ئېگىز ئۆسكەن ئوت - چۆپلەر ئارىسىدا يېرىم - يارتا كۆرۈنسىمۇ، ياۋا قومۇشلار ئارىسىدىكى قويلار كۆرۈنمەي قالغانىدى. لېكىن، ئۇلارنىڭ پىرىسلىتىپ ئوت يەۋاتقان شەپپىسى ئاڭلىنىپ تۇراتتى. ئۆمەر ئاغىنىسى يۈسۈپنىڭ كەنت تەرەپكە يۈزلىنىپ بارغانسېرى ئېرىپ يوقاپ كېتىۋاتقان سىماسىغا قاراپ تۇرۇپ قالدى ۋە كۆزلىرىگە ياش ئالدى. يۈسۈپ بولمىغان بولسا، ئۇنىڭ ئاچ - زېرىنلىكى

يەنە قاچانغىچە داۋام ئېتەتتىكىن تا؟! ئۇ بۇنى بىلمەيتتى. ئۆمەر قورساق خاپىلىقىدا بىر قېتىم ئاچىسى ئايىمخاننىڭ قېشىغا يىغلاپ بارغانىدى، ئۇ قاقشاپلا كەتتى:

— چىدا! ئاتا - ئاناڭ بولمىغاندىكىن، خەقنىڭ رايىغا باقىدىغان گەپ. مېنىڭمۇ سايەم بالىلىرىمدىن ئاشمايدۇ. خۇدايىم بىز دېھقان خەقنىڭ زۇۋۇلىسىنى ئەزەلدىن شۇنداق كىچىك ئۈزگەن ئوخشايدۇ. يەر ھىممەت قىلسا، قورساقنىڭ غېمىدىن ئاران چىقىمىز، بولمىسا بالىلىرىمىز يېلىڭ - يوپۇڭ، ئاچ - توق، مۇساپىرنىڭ كۈچۈكىدەك تىترىشىپ يۈرگەن. ئوغۇل بالا بولغاندىكىن لېۋىڭنى چىشلە!

ئاچىسىنىڭ بۇنداق چالۋاقاپ كېتىشى «بۇنىڭدىن كېيىن مەندىن بىرنېمە تەمە قىلما» دەپ گەپنى ئۈزۈۋەتكىنى ئىدى. قانداق قىلىش كېرەك؟ ئاكىسى ئېلاخۇن خەلىپىتىمنىڭ نەچچە جىڭ، قانچە سەر كېلىشى ئۆمەرگە ئايان تۇرسا! ئوسمان بولسا تاغ ئارقىسىغا قېچىپ كەتتى. چوڭ ئاچىلىرى سېلىمخان، مەختۇمخانلارنىڭ ھال - كۈنى راھەتتە بولمىسىمۇ، ھەر ھالدا قەدىر ئەھۋال ئىدى. بىراق، ئۇلار ئايىمخاندىن بەتتەر قاقشاپ كېتىشتى. مانا شۇنىڭدىن بېرى ئۆمەر ئۇلارنىڭ ئالدىغا داد ئېيىتىپ بارمايدىغان بولدى. كۈنلەر: «يادلىساڭ يېنىڭدا مەن، يادلىمىساڭ يەمەندە مەن» دەپ بىكار ئېيتماپتىكەن. شۇنىڭدىن بېرى بۇ قېرىنداشلار بىر - بىرىنى ئىزدەشمەيدىغان بولۇشتى. شۇنداق بولغاچقا، يۈسۈپ ئۆمەر ئۈچۈن قېرىنداشتىنمۇ چارە ئىدى. «قېشىڭدا كىم ئولتۇرسا، چىرايلىقنىڭ شۇ، بېشىڭنى كىم سىلىسا، ماشايىخنىڭ شۇ» دېگەن گەپنى قايسى دانا دېگەندىكىن؟ ئەجەبمۇ ياخشى دەپتىكەن. مانا ئاغىنىسىنىڭ چىرايىغا بىرلا قاراپ، ئۇنىڭ قورسىقىنىڭ ئاچلىقىنى بىلگەن يۈسۈپ مۇشۇ كېچىدىمۇ يەنە كەنت ئىچىگە كىرىپ كەتتى. ئۇ ھازىر قايسى باينىڭ ئۆگزىسىدە، تام، كاتەك، كەپتەرخانىلىرىدا تىمىسقىلاپ يۈرىدىكىن؟ ئوغرىلىققۇ گۇناھ ئىش، لېكىن ئەۋلىيا -

ئەنبىيالىرىمىز ھېلىمۇ ياخشى: «ئۆزى ئۈچۈن قىلىنمىغان ئوغرىلىق ئوغرىلىق ھېسابلانمايدۇ» دەپ خويمۇ بەلەن گەپ قىپتىكەن. شۇڭا، يۈسۈپنى خۇدايم ئۆز پاناھىدا ساقلايدۇ.

توختىماي تۆكۈلۈۋاتقان كۆز ياشلىرىدىن يۈزى ھۆل بولۇپ كەتكەن ئۆمەر گۈلخانغا ئوتۇن تاشلىغاچ، ئاچچىق ۋە مەۋھۇم خىياللار ئىلكىگە چۆمۈپ ئولتۇرغىنىدا، يۈسۈپ كەنت تەرەپتىن بىر قولىتۇقىدا كاۋا، يەنە بىر قولىتۇقىدا قوغۇن قولىتۇقىلىغان ھالدا ھاسراپ - ھۆمۈدەپ يېتىپ كەلدى. ئۇ ئوڭۇشلۇق بولغان ئوغرىلىق ھاياجىنىدىن تىترىگەن ھالدا كاۋا بىلەن قوغۇننى قۇمغا قويدى، ئاندىن قوينىدىن پالاقشۇۋاتقان بىر كۆك كەپتەرنى ئېلىپ، ئۇنى تېرە توۋرا ئىچىگە سالدى. ئۆمەر ئۇنىڭ قىزىرىپ تەرلەپ كەتكەن چىرايىغا قاراپ ئىچىدە: «ئەجەب قارام، باتۇر نېمە - دە، بۇ...» دەپ ئويلىدى. بۇ ئەسنادا يۈسۈپ پوتىسىنى يەرگە يېيىپ قوغۇننى تىلدى، ئاندىن توۋرىدىن بىر كاكاچا ناننى ئالدى - دە، ئۆمەرگە سۈندى.

— بۇ كاكاچا بىلەن قوغۇننى يەپ، قورساقنى پوملا! مەن كەپتەرنى تۆلتۈرۈپ كاۋىنى ئەييار قىلاي.

— بۇ... بۇ... بۇ... — ئۆمەر كاكاچا نانغا تىكىلىپلا قالغانىدى، — كاكاچا ناننى نەدىن تاپتىڭ؟

— «ئۈزۈمنى يە، ئىگىسىنى سورىما» دېگەن گەپ بار، دەرھال يە! قارىغىنا قورسىقىڭنىڭ كوركىرىشى مەشەگىچە ئاڭلىنىۋاتىدۇ. قېنى، گۈلخانغا ئوتۇن تاشلىۋەت!

يۈسۈپ كەپتەرنى بۇغۇزلاپ يۇڭداپ، ئىچ - قارىنىنى تازىلىغاچ، كاكاچا ناننىڭ نەدىن كەلگەنلىكىنى ئاستا سۆزلەشكە باشلىدى. سەلەي مىراب ئەمەر بوۋاي بىلەن يۈسۈپكە ئەتىگەندە ئىككى، چۈشتە ئىككى زاغرا، كەچتە ئىككى ئاياق ئۇماچ كىرگۈزۈپ بېرەتتى. يۈسۈپ ئىلاج بار بوۋىسىغا كۆپرەك يېگۈزەتتى، ئىچۈرەتتى. بوۋاي ئۇنىماي تۇرۇۋالسا، ئۆزىنىڭ سىرتتا يېگەن نەرسىلىرىنى ساناپ بېرىپ، ئۇنىڭ كۆڭلىنى

تىندۇراتتى. لېكىن، كېچىلىرى قورسىقى ئېچىپ، تولغىنىپ ياتالمايتتى. بوۋايمۇ تاڭ ئاتقۇچە «ئاھ - ئۇھ» قىلىپ ئىخراپ چىقاتتى. شۇڭا، بىر كۈنى كېچىسى يۈسۈپ ئۇزۇن يۇلغۇن تايقىنىڭ ئۈچىنى ئۇچلاپ بىگىزدەك قىلغاندىن كېيىن سەلەي مىرالىنىڭ نان، ئاشلىق، قۇرۇق يەل - يېمىش قويدىغان قازىنىنىڭ ئۆگزىسىگە يامىشىپ چىقتى. ئۇ تۇڭلۇكتىن بېشىنى تىقىپ قاراپ، تورۇس لىمىغا ئېسىلىپ تۇرغان تاختمېشىدىكى كاكاچا، مايلىق توقاچلارنى، سېۋەتتىكى ساپسېرىق زاغىرلارنى ئاي يورۇقىدا ئېنىق كۆردى. مانا شۇنىڭدىن باشلاپ ئۇ قازناقتىن ئىككى - ئۈچ كۈندە بىر قېتىم يۇلغۇن تايقىغا سانجىپ بىرقانچە كاكاچا ۋە زاغرا ئېلىپ، بىر نەچچە كۈنگىچە قوشۇمچە قىلىپ يەيدىغان بولدى.

— بۇ ئىشىڭنى سەلەي مىراب بىلىپ قالسا، — دېدى ئۆمەر قوغۇن يەۋېتىپ، — بوۋاي بىلەن سېنى ھويلىدىن قوغلاپ چىقىرىشتىن يانمايدۇ جۈمۈ، ئۇ بەك قارا كۆڭۈل، قارىبىس^① ئادەم.

— مەنمۇ چانمىغۇدەك ئىش قىلىمەن - دە، — يۈسۈپ كاۋىنىڭ لەشلىرىنى ئېلىۋېتىپ كۈلۈپ قويدى، — بولمىسا ياغاچ قازان بىر قېتىم قاينايدۇ بولۇپ قالمادۇ؟
— يۈسۈپ، — ئۆمەر بىر تىلىم قوغۇننى ئۇنىڭغا سۈندى، — بۇ ئەجەب تاتلىق قوغۇن ئىكەن، كىمىنىڭ قوغۇنلۇقىدىن ئالدىڭ؟

— كاۋا بىلەن قوغۇننى ئايمەختۈمنىڭ قوغۇنلۇقىدىن ئالدىم.

— ۋاي خۇدايىم، ئۇ كازراپنىڭ قوغۇنلۇقىنى باقىدىغان بىر نەچچە يامان ئىتى بار دەۋاتاتتى، بەك قاراملىق قىپسەن جۈمۈ.
— قورساق خاپىلىقى، بوۋامنىڭ كېسىلى مېنى ھەر

① قارىبىس — قارام، تەۋەككۈلچى، قارا ئىيىت.

كويلارغا سالدى، — دېدى يۈسۈپ ئېغىر تىنىپ، — مەن ھەر قېتىم بىرەر يېمەكلىك ئوغرىلىغىنىمدا يىلاندىك تىۋىشىسىز، مۈشۈكتەك شەپپىسىز، قارىغۇ ياپىلاقتەك ئاۋازسىز ھەرىكەت قىلىمەن.

— قورقماسەن؟

— «قورققان يەردە جىن بار» دېگەن گەپنى ئاڭلىغانمۇ سەن؟ قورقساڭلا چوقۇم ئىشنى بۇزسەن، بۇنداق ئىش چاققان، چەبدەس بولۇشنى، تېز ۋە ئۆتكۈر ئەقىلنى تەلەپ قىلىدۇ. ئون ئىككى ياش ئۆپچۆرسىدىكى بۇ بالىلارنىڭ بوي تۇرقى بىر — بىرىنىڭكىدىن ئانچە پەرقلەنپ كەتمەيتتى. ئاق يۈزلۈك، قانشارلىق، كۆزلىرى مۇلايىم، لەۋ سىزىقلىرى ئېنىق كەلگەن ئۆمەر يۈسۈپكە قارىغاندا ئورۇقراق ھەم ئېگىزرەك كۆرۈنەتتى. يۈسۈپنىڭ بۇغداي ئۆڭ چىرايىغا بىر كۈلكە ھەمراھ بولۇپ، ئۇ داۋاملىق كۈلۈمسىرەپلا تۇراتتى. ئۇنىڭ دىقماقراق كەلگەن بەستى يېنىك ۋە چاققان ئىدى.

ئاي شىڭلۇجى جاڭگاللىقىدىكى ئېگىز توغراق ئۈستىگە قونغاندا، ئۇلار ئىچىگە كەپتەر گۆشى سېلىنغان كاۋىنى قىزىق قۇمغا كۆمدى — دە، ماللىرىنى ھەيدەپ كەنتكە قايتىشتى. ئۆمەر ئېشەك، كالىلارنى ئېغىللىرىغا، قوي — ئۆچكىلەرنى قوتانغا سولىغاندىن كېيىن ئاشخانغا كىردى. ئۇ چىنە — قاچىلار تەكچىسىدىكى ئاياقنى ئاۋايلاپ ئېلىپ ئوچاق بېشىغا قويدى. ئۇماچ ئۇيۇپ قالغان بولسىمۇ، قورساق ئاچلىقىدا ئۇنىڭغا خۇددى ھالۋىدەك تېتىدى. ئۇ ئۇماچنى قوشۇقتا ئۇيۇپ ئېلىپ راسا يەۋەتقاندا، ئېلاخۇن خەلىپىتىمنىڭ ئون ياشلىق قىزى چىمەنگۈل يۈگۈرۈپ كىرىپ كەلدى.

— ئۆمەر ئاكا، كەچلىك ساۋاققا ھەممىمىز يىغىلىپ بولدۇق، — دېدى چىمەنگۈل ئۆمەرنىڭ قولىدىن تارتىپ، — تېز بولە، كېچىكىپ قالساڭ، دادامدىن تىل ئىشتىسەن.

ئېلاخۇن خەلىپىتىم كۈندۈزى ئۆزى بويلىق بولغان

ئالپلارغا دەرس بېرىشتىن سىرت، كەچتە يەنە يەتتە ياشتىن ئون ئىككى ياشقىچە بولغان ئۈندەك بالىغا دەرس بېرەتتى. بۇ بالىلار مەھەللىدىكى بايلارنىڭ ئەركە - نايىنقىلىرى ۋە كۆكەرمىلىرى بولۇپ، ئۇلار ھەرقانچە شوخلۇق قىلىپ، توپا - توزان كۆتۈرسىمۇ، ئېلاخۇن خەلىپىتىم چىش يېرىپ بىرىنمە دېمەيتتى. پەقەت ئۆمەر ۋە ئۆزىنىڭ ئىككى ئوغۇل، بىر قىزىنىلا پالاققا ئۇرالايتتى، «بەتەخت، ھارامزادە، ھۇ ئائەھلى...» دەپ تىللىيالايتتى.

ئۆمەر مېھمانخانا ئۆيىنىڭ گىلەم سېلىنغان سۇپىسىغا چىققاندا، ئۈندەك بالا ئۇ يەردە تىزلاتقان ھالەتتە بېشىنى سېلىپ ئولتۇراتتى. ئىككى قات كۆرپە ئۈستىدە باداشقان قۇرۇپ ئولتۇرغان ئېلاخۇن خەلىپىتىم ئۆمەرگە دەھشەتلىك بىر ئالايغاندىن كېيىن گېلىنى قىرىپ، كانىيىنى رۇسلىدى. ئۇ دەرسكە داۋاملىق كېچىكىپ كىرىدىغان ئۆمەرنى بىرەر باھانە تېپىپ جازالىماقچى بولغانىدى، شۇڭا سارغۇچ ئۆسكىلەڭ قاشلىرىنى كۆتۈرۈپ، بوز قارىچۇقلۇق كۆزلىرىنى ئۇنىڭغا قارىدى.

— سەن، — ئېلاخۇن بىگىز قولىنى جۈنۈدى، — ئىسلام ئەخلاقىمىزدىكى پەزىلەت نەمۇنىلىرى شەرھلەنگەن «نامى ھەق» رىئالىسىدىكى بېيىتنى يادقا ئوقۇپ بەر !

«نامى ھەق» تىكى بۇ بېيىت تېخى تۈنۈگۈن ئاخشامقى دەرىستىلا دەپتەرلەرگە يازدۇرۇلغانىدى. «بىر كۈن كەچكىچە ئىشتىن باش كۆتۈرەلمىگەن ئۆمەر بۇ بېيىتنى يادلاپ بولالمىدى» دەپ ئويلىغان ئېلاخۇن خەلىپىتىم ئۇنىڭدىن قەستەن سورىغانىدى. بىراق، ھەرقانداق سۈرە، ئىبىرەتلىك ھېكايەت ۋە بېيىتلارنى بىرنەچچە قېتىم ئوقۇپلا يادلىۋالدىغان ئۆمەر ئۇ بېيىتنى ھېچ تەمتىرمەي، سىلىق ئاھاڭدا ئوقۇشقا باشلىدى:

... نامى ھەق بەر زەبانى ھەمىرانەم،
كە بىجانۇ دىلكەش ھەمىي خانەم.

مالۇكۇ سانئۇ قەدىمۇ ھەكىم،
خالقۇ رازىقۇرەغەفۇرۇر - رەھىم.
ھەرچە ھەستى ئەز بەلەند پەستى،
ھەم زى يابەد سۈرەتى ھەستى.

ئۆمەرنىڭ بېيىتنى تەمتىرمەي، دۇدۇقلىماي قائىدىگە
سېلىپ ئوقۇشى ئېلاخۇن خەلىپىتىمنى تۇنجۇقتۇرۇپ قويدى.
ئۆمەرنى جازالاش ئارقىلىق باشقىلارغا ئىبرەت قىلماقچى بولغان
خەلىپىتىمنىڭ چالمىسى سۇغا چىلاشقاندى. لېكىن، ئۆمەرنىڭ
ئويلاشماي قىلىپ قويغان بىر ئېغىز گېپى ئۇنىڭ چاڭقاپ تۇرغان
جازالاش خۇمارىنى قاندۇردى.

— ئۆزۈمچە، — ئۆمەر بېشىنى كۆتۈرمەي پەس ئاۋازدا
پىچىرلىدى، — بۇ بېيىتنى يەشمە قىلىپ باقاي: «سېتنىڭ
سۈرىتىڭ ئادەمگە ئوخشىغىنى بىلەن قىلمىشنىڭ
ھايۋاننىڭكىدىنمۇ بەتتەردۇر...»

— ئەبلەخ!

«قارس» قىلغان بىر كاپاتتىن ئۆمەرنىڭ كۆزلىرىدىن ئوت
چاقناپ، ئەتراپ قىپقىزىللىق ئىچىدە قالغاندەك بولۇپ كەتتى.
سۆزى ئاياغلاشمايلا ئەگكەن بۇ تەستەك ئۇنى گاڭگىرتىپلا
قويغانىدى.

— سەن تېخى ئەۋلىيا - ئەنبىيالىرىمىزنىڭ، دانا -
دانىشلىرىمىزنىڭ، موللا - مۇنەججىملىرىمىزنىڭ دۈرى -
گۆھەرلىرىنى يەشمە قىلغۇدەك بولدۇڭمۇ؟ — ئېلاخۇن
خەلىپىتىمنىڭ كۆزلىرىدىن چېقىن چىقىۋاتاتتى، — بىلىپ
قوي، بۇ چوڭ گۇناھ، بىلەمسەن، بۇ دېگەن گۇناھى كەبىر...
توۋا قىل، مىڭ توۋا قىل، توۋا ئىستىغپار ئوقۇ! ...
ئېلاخۇن خەلىپىتىم قۇرئاننى يادا قىرائەت قىلالىغىنى

① گۇناھى كەبىر — ئەڭ چوڭ گۇناھ.

بىلەن، ئۇنىڭ مەزمۇنىنى چۈشەنمەيتتى. ئۇ ئۆزى چۈشەنمىگەنلىكى ئۈچۈنمۇ ياكى قۇرئاندىكى سۈرە ۋە ئۇلۇغلارنىڭ سۆزلىرىنى يېشىشنى گۇناھ دەپ بىلەمدۇ، ئىشقىلىپ، ئۇ دەرس ئۆتكەندە يەشمىسىنى دېمەيتتى، باشقىلارنىمۇ دېگۈزمەيتتى، سورىغىلىمۇ قويمايتتى. ئۇ «كۆزۈڭنى چوقۇيمەن» دېگەندەك، ئۆمەرگە كۆزلىرىنى چەكچەيتىپ قاراپ تۇراتتى. مۇشۇ دېمەتلىك بولغۇچە ئاتا - ئانىسى ياكى باشقىلار ئاڭ ئېتىپ چىكىپ باقمىغان ئۆمەرگە قاتتىق ئۇرۇلغان بۇ كاچات بەكمۇ ئېغىر كەلدى، ياللار ئالدىدا ھارسىندى، غۇرۇرى دەپسەندە قىلىنىپ، يۈرىكى ئەلەمدە زېدە بولدى. شۇڭا، ئۇ مۆلدۈرلەپ تۆكۈلۈۋاتقان ياشلىرى بىلەن ئاكسىغا، ياق، ئاكسىنىڭ كۆزلىرىگە، كۆزلىرىنىڭ ئىچىگە مېختەك قالدۇردى. ئۇ شۇنچە دەھشەتلىك تىكىلىپ تۇرۇۋالدىكى، ھەتتا كۆز قارىچۇقلىرى مېتىمۇ قىلىپ قويمىدى. ئەمما، كۆز ياشلىرى توختايدىغاندەك ئەمەس ئىدى. بۇ ھالەتتىن ئېلاخۇن خەلىپىتىم بىرقىسىملا بولۇپ قالدى. يەنە گەپ قىلسا، بۇ يالا پارتلاپ كېتىدىغاندەك ئەلپازدا ھۈپپىدە ئېسىلىپ ۋە چەكچىنىپ قاراپ تۇراتتى. بۇ غەزەپ ۋە ئەلەمگە چىدىمىغان ئۆسمۈرنىڭ تۇنجى قارشىلىقى ئىدى.



ئىككىنچى باب

يېتىم قىزنىڭ ھەسرەتى

ئاي پېتىشى بىلەن شىڭلۇجى جاڭگاللىقىنى قوتاز قۇيرۇقىدەك قارا قاراڭغۇلۇق باستى، ئەمما گۈلخاندا يېنىۋاتقان توغراق كۆتىكىنىڭ ئاجىز يورۇقى قۇم بارخىنى ئۈستىدە ئولتۇرغان ئىككى دەردمەن بالىنى يورۇتۇپ تۇراتتى. ئۆمەر ئاكىسىنىڭ ئۇرغانلىقىنى يىغلاپ تۇرۇپ سۆزلىۋىدى، يۈسۈپمۇ تەڭ ياش تۆكتى. ئون ئىككى ياشلىق بۇ بالىلار ياشقا تولغان غۇبارسىز كۆزلىرىنى جاڭگالنىڭ قاراڭغۇلۇق تىقىلغان ئۇزاق تامانلىرىغا تىكتى، ئۇلار بالايىئاپەتلىك بۇ دۇنياغا بىھۈدە تۇرىلىپ قالغانلىقىغا چىن كۆڭلىدىن ئېچىنىشىۋاتاتتى.

— ئۆمەر، — دەپدى يۈسۈپ مۇشتىدا كۆزىنى ئېرتىپ تۇرۇپ، — مەن بوۋام ئۈچۈنلا ھەممىگە چىداپ كېلىۋاتمەن. ئەگەر بىر كۈنلەر كېلىپ، ياخشى كۈننىڭ يامىنى بولۇپ قالسا، بۇ يەرلەردىن بېشىمنى ئېلىپ كېتىمەن.

— نەگە كېتىسەن؟

— تاغ ئارقىسىغا.

— ئەمىسە بىللە كېتەيلى، بولامدۇ؟

— سەن ئوقۇشۇڭغا كۆز قىيالىمەن.

— خورلۇقتا ياشاپ ئالىم بولغۇچە، ئەركىنلىكتە ياپراپ

قاراچى بولغىنىم تۈزۈك ئوخشايدۇ...

— راست دەيسەن، بىزدەك يېتىم ئوغاقلارغا ئوقۇشنى كىم

قويۇپتۇ؟!

— ئەمىسە كېلىشتۇق، — ئۆمەر قولنى كۆكسىگە قويدى، —

ئەزىرايى خۇدا!

— ئەزىرايى خۇدا!

بۇ بالىلار قەسەم قىلىشقان ئاشۇ سەھەرلىكتىن تارتىپ، ئۇلارنىڭ كۆڭۈللىرى يورۇق، چىرايلىرى قانداقتۇر ئىشەنچتىن نۇرلانغاندەك بولۇپ قالدى. بۇ ئىشەنچ يۈرەككە مادار، پۈتۈن ۋۇجۇدىغا غەيرەت - شىجائەت ئانا قىلىدىغان سەمىمىي دوستلۇقنىڭ سېھرىي كۈچى ئىدى. شۇنىڭدىن بېرى ئىككى دوست زادىلا ئايرىلمىدى.

زىمىستان قىش كېتىپ، شىڭلۇجى جاڭگاللىقى قايتىدىن يېشىل لىباسقا پۈركەندى. ئۆمەر بىلەن يۈسۈپنىڭ ئەتسى - ئاخشىمى بولىدىغان مۇڭدەشلىكلىرى زادىلا توختاپ قالمىدى، ھەتتا ئۇلارنىڭ ماللىرىمۇ بىر - بىرىگە ئىچەركىشىپ كەتتى بولغاي، قوشۇلۇپ ئوتلىشاتتى، كەچتە قوتانلىرىنىڭ ھىدىنى ئېلىپ ئۆز يولىغا راۋان بولۇشاتتى.

بىر كۈنى سەھەرلىكى يۈسۈپ ماللىرىنى ئەكەلمىدى. ئۆمەر ئۇنىڭ يولىغا قاراپ ئۈمىدلەنگەن بولسىمۇ، بىراق قارىسىمۇ كۆرۈنمىدى. «ئۇنىڭ بوۋىسى ئاغرىپ قالغانىدۇ ياكى تۈڭلۈكتىن نان ئوغرىلاپ تۇتۇلۇپ قېلىپ، بىر پېشكەللىككە يولۇقتىمۇ؟ سەلەي مىراپ بوۋىسى بىلەن ئىككىسىنى قوغلىۋەتمىگەندۇ - ھە!» دېگەندەك ئەنسىز خىياللار ئۆمەرنىڭ يۈرىكىنى قاماللىۋالدى. ئۇ قانداق قىلارنى بىلمەي گاڭگىراپ تۇرغىنىدا، قانداقتۇر بىر قىزنىڭ ئېگىز قۇم بارخىنى ئارقىسىدىن ئاڭلانغان بەكمۇ مۇڭلۇق، زىل ئاۋازدا ئېيتقان ناخشىسى ئۆمەرنىڭ خىياللىرىنى قاپاققىدۇر تۈزۈتۈۋەتتى:

روزىلەم دەيمۇ سېنى،

قوزىلەم دەيمۇ سېنى،

باغدا باققان پاقلىتىم دەپ،
ئۆلتۈرۈپ يەيمۇ سېنى.
ئاللا، ئاللا، روزىلەم،
قوينىڭ بالىسى قوزىلەم...

ئۆمەر قېلىن ئوت - چۆپلەرنى ۋە چاتقاللىقلارنى قايرىپ،
ئالدىدىكى ئېگىز قۇم بارخىنىغا ياماشتى. ئەتراپى ھەر خىل ئوت -
گىياھ، چاتقال ۋە قۇم بارخانلىرى بىلەن قاپلانغان ياۋا
قومۇشلۇق ئىچىدە ئون ئىككى ياشلار ئەتراپىدىكى بىر قىز
ئۆچكە - قويلارنى باققاچ، ناخشا ئېيتىۋاتاتتى. ياڭاق شوپۇكى
سۈيىدە بويالغان سۇس قىزغۇچ ماتا كۆڭلەكلىك، رومىلىنى
چېكىلەپ چىگكەن، ئوشۇقلىرىغىچە چۈشۈپ تۇرغان دەمبىزە
تامبىلىنىڭ پۇچقاقلرىنى تۇرۇۋالغان بۇ قىز قولمىدىكى
تايىقىنى ھاۋادا شىلتىپ قوي - ئۆچكىلەرنى ھەيدىگەچ،
ناخشىسىنى داۋاملاشتۇرماقتا ئىدى:

روزىلەم ئوبدان بالا،
ئوڭ مەڭزىدە خالى بار.
روزىلەمگە شەرەت قىلسام،
زەپمۇ تاتلىق نازى بار...
ئاللا، ئاللا، روزىلەم،
قوينىڭ بالىسى قوزىلەم...

— ھارماڭ ! ...

ئۆز ناخشىسىنىڭ مۇڭلىرىغا قېتىلىپ كەتكەن قىز
قۇملارنى شۇرقىرىتىپ پەسكە چۈشۈپ كېلىۋاتقان بويى
ئۆسكىلەڭ بالىغا چۆچۈپ قارىدى. ئۇ ھودۇقتىمۇ ياكى ئىزا
تارتتىمۇ، ئىشقىلىپ قىزىرىپ كەتكەنىدى. قىزنىڭ تومبۇلاق
لەۋلىرى، يۇمىلاق يۈزى تاتىراڭغۇ بولۇپ، ماڭغىلاي چاچلىرى

ئارىسىدىكى ئۇششاق تەر تامچىلىرى ئەمدىلا كۆتۈرۈلگەن كۈن نۇرىدا ھال رەڭدە ۋىلىدايتتى. يەرگە باققان قارا كۆزلىرى ئۇنى بەكمۇ ئوماق كۆرسىتەتتى، لېكىن چىۋىق تۇتقان قوللىرى زاغرا ناندەك يىرىك ئىدى.

— غەزەلنى بەك ئوبدان ئېيتىدىكەنسز...

— زاڭلىق قىلمىسىلا ئۇنداق، ئادەم خاپا بوتكىدىن ①، — دېدى قىز ۋىلىققىدە كۈلۈپ، — ئۆزلىرىمۇ قوي باققىلى كەلگەن ئوخشىماملا؟

— شۇنداق، مەن باغئېرىق مەھەللىسىدىن، ئىسمىم ئۆمەر، سىزچۇ؟

— مەن ياقۇمدىن، ياقۇملۇقلار مېنى «ئاسمىگۈل غەزەل» دېيىشىدۇ.

— راست، ئۇلار «غەزەل» دەپ ياخشى ئات قويۇپتۇ. غەزەلنى بەك غېرىب ئېيتىدىكەنسز.

— غەزەل ئېيتىساملا ئۆلۈپ كەتكەن ئانام بىلەن دادام خەتمىگە كېلىۋېلىپ، يىغلاپ سالىمەن، — ئۇ ئىنتايىن مەيۋس، ئۈمىدىسىز كۆزلىرىنى ئۆمەرگە تىكتى.

— شۇڭا، مەنمۇ، — دېدى ئۆمەر قىزنىڭ چىرايلىق كۆزلىرىگە قاراپ، — ئابايا يىغلاپ سالغىلى تاسلا قالدىم. — ئادەمنى كۆلدۈرلاتمىسىلا.

— چىنپىششاق.

ئۆمەر گەرچە ئون ئۈچ ياشلاردا بولسىمۇ، بويى ئۆسكىلەش، سۈيىكى چىرايلىق، بوي - بەستى قاملاشقان سىياقنى كۆرگەن ئاسمىگۈل ئۇنى ھۆرمەتلەپ «سىلى، ئۆزلىرى» دەپ سۆزلىدى. شۇڭا، ئۆمەر قىزنى باشلاپ، ئوتى ئۆچۈپ قالاي دېگەن گۈلخاننىڭ قېشىغا ئەكەلدى. ئۇلار يۇمشاق قۇمىدىلا ئولتۇرۇشتى. ئاسمىگۈل يەر بېقىپ جىمىپ كەتتى. ئۇ گەرچە ئادەمنىڭ ئامراقلىقى

① خاپا بوتكىدىن — ئىزا تارتىدىكەن.

كەلگۈدەك ئوماق قىز بولسىمۇ، چىرايى تاتراڭغۇ بولۇپ، پۈتۈن ۋۇجۇدىدىكى ئىسسىق قاننىڭ نەگە كەتكەنلىكىنى بىلگىلى بولمايتتى. ئۆمەر ئاسىمگۈلنىڭ ھەسرەتلىك كۆزلىرىدىن، مىسكىن چىرايىدىن، بىر چېكىتكە تىكىلىپ ئولتۇرۇشى ھەم ئېغىر خورسىنىپ قويۇشلىرىدىن ئۇنىڭ ئىچىدە بىر ئىدىش دەرد باردەك ھېس قىلدى. شۇڭا، ئۇ گەپنى نەدىن باشلاشنى بىلەلمەي، بىرھازا تېڭىرقاپ تۇرۇپ قالدى.

— ئاسىمگۈل، مىجەزىڭىز يوقمۇ نېمە؟ سەل تاتىرىپ قاپسىز.

— ياق، — قىز ئۆمەرگە لەپىدە قاراپ، كۆزلىرىنى ئەپچاچتى، — ھېچنېمە بولمىدىم... پەقەت...

— پەقەت دەيسىزغۇ، قورسىقىڭىز ئاچتىمۇيا؟

— قورسىقىم، — ئاسىمگۈل ئۇنىڭغا يەنە لەپىدە قاراپ، يۈزىنى ئەپچاچتى، — مەن... مەن... تۈنۈگۈن كەچتە سۇ قايناققا بېرىم زاغرا چىلاپ يېگەنچە...

— نېمە، تۈنۈگۈن كەچتە يېگەنچە، — ئۆمەر ئورنىدىن تۇردى، — بالدۇرراق دېسىڭىز بولمامدۇ؟

ئۆمەر يۇلغۇن شېخىغا ئېسىپ قويغان توۋرىنى ئېلىپ كەلدى - دە، ئۇنىڭدىن بېرىمدىن چوڭراق كاۋا ۋە كەپتەر گۆشىنى ئالدى، ئاندىن كاۋىدىن چوڭ بىر كېسىم كېسىپ قىزغا تۇتقۇزدى، كەپتەر گۆشىنىمۇ ئۇنىڭ ئالدىغا قويۇپ قويدى.

— قېنى، تارتىنماي يەڭ! — دېدى ئۆمەر پىچىقنى قىزغا تۇتقۇزۇپ، — بۇ كاۋا بىلەن كەپتەر گۆشىنى ئاغىنەم يۈسۈپكە ئېلىپ قويغان. ئۇ نېمە بولدىكىن، بۈگۈن كېلەلمىدى.

— ئۇ ئاغىنىلىرىمۇ مەشەدە مال باقامدۇ؟

— شۇنداق، بىر باينىڭ مالىيى.

— سىلىچۇ؟

— مەن ئاكامنىڭ مالىيى.

— نېمە، ۋاي خۇدايىم، مەنمۇ ئاچامنىڭ دېدىكى...

— ئەمەسە ئىككىمىز بىر پېلەكنىڭ سويىملىرىگە نىمىز...
ئىككىسى تەڭلا كۈلۈۋەتتى.

— ئەمەسە، بۇ كاۋا بىلەن كەپتەر گۆشىنى كىم بەردى؟
— ھەيرانلىق ئىلكىدە قىزنىڭ كۆزلىرى چوڭ ئېچىلدى، — كاۋا
ئەجەب تاتلىقكەن، كەپتەر گۆشىمۇ شۇنداق تېتىدى.

— كاۋا، قوغۇنلارنى يازدا، كۈزدە ئېتىز، ئۆگزە ۋە
باراڭلاردىن، ھازىرقىدەك چاغلاردا قازناقلاردىن ئالىمىز؛ كەپتەر،
توخۇلارنى كاتەك، كەپتەر خانىلاردىن ئاچقىمىز.

— ئىگىلىرىدىن سورىمامسىلەر؟

— سورايمىز، كاۋا، قوغۇنلارنى پېلەك، باراڭ، قازناقلاردىن؛
توخۇ، كەپتەرلەرنى كاتەك، كەپتەر خانىلاردىن سورايمىز. ئۇلارمۇ
مەردلىك بىلەن بېرىۋېتىدۇ.

بىرەر دەقىقە ئېڭىرقاپ قالغان قىز بىردىنلا قاقاقلاپ كۈلۈپ
كەتتى. ئۇنىڭ يۈز، ئېڭەك، مەڭزىلىرىگە چاپلىشىپ كەتكەن
ساپسىرىق كاۋا يۇقۇندىلىرىغا قاراپ، ئۆمەر كۈلۈۋەتتى.

— مەن ئۇقتۇم... راستلا ھەممىنى ئۇقتۇم... ھا - ھا -
ھا... — قىز ئۆزىنى تۇتۇۋالالمىدى، — بۇ... بۇ... ئازا
قىزلىقكەن، سىلى ئاغىنىلىرى بىلەن يوغانچى غوجاملارنىڭ
ئەدىپىنى بېرىدىكەنلا... ئەگەر، ماقۇل بولساڭلار، مەنمۇ سىلەرگە
قېتىلاي! ...

خەيرىيەتكى، بۇ يەرلەردە پۈتۈن بىر قىش جەرياندا ئىككى -
ئۈچ قېتىمدە كالا قار ياغىدۇ، لېكىن يەرگە چۈشەر - چۈشمەيلا
ئېرىپ يوقايدۇ. بىراق، قارا سوغۇق بولىدۇ. شۇڭا، مالچىلار قىش
كۈنلىرىمۇ ماللىرىنى جاڭگالغا ئەكىلىپ، قۇرۇق ئوت - خەس،
تۆكۈلگەن ياپراقلار بىلەن بېقىۋېرەتتى. بۇنداق چاغلاردا ئۆمەر
بىلەن يۈسۈپ تۇن ئىسپى بىلەن سەلەي مىراب، ئېلاخۇن
خەلىپىتىمگە ئوخشاش يۇندىسىنى ئىت كۆرمەيدىغان، چاشقانغا
كېپەك ئالدۇرمايدىغان غوجاملارنىڭ قازناقلىرىغا ئارغامچا بىلەن
چۈشۈپ، ئىگىسى بىلەلمىگۈدەك قىلىپ كاۋا، قوغۇن، نان

دېگەندەك يېمەكلىكلەرنى ئوغرىلاپ چىقاتتى. بىر قېتىم ئۇلار پەيزاۋات مەھەللىسىدىكى قامچىسىدىن قان تامىدىغان ئەلەمشىر يۈزبېگىنىڭ بېغى ئەرەپتىكى تامغا يامىشىپ، ئامبارنىڭ ئۆگزىسىگە چىقتى. ئۆمەر يۈسۈپنى ئارغامچا بىلەن ساڭگىلىتىپ ئامبارغا چۈشۈردى. يۈسۈپ ئويلىمىغان يەردىن ئامبارنىڭ بىر بۆلۈكىغا رەتلىك تىزىلغان پوستەكلىك باش قوناقلارنى كۆرۈپ قالدى. بىراق، ھەممىلا پوستەكنىڭ ئۈچ تەرىپى باغلانغانىدى. ھەيران بولغان يۈسۈپ بىرنەچچە پوستەكنى ئېلىپ ئېچىپ كۆرۈۋىدى، بەزىلىرىنىڭ ئىچىدىن بىر تالدىن، بەزىلىرىنىڭ ئىچىدىن ئىككى تالدىن ئەششاپتۇل چىقتى. بۇ شاپتۇللار ھازىرلا شېخىدىن ئۈزۈۋېلىنغاندەك چىڭ ۋە يېڭى ئىدى. شۇندىلا ئۇ ئەلەمشىر يۈزبېگىنىڭ باش قوناقنىڭ پوستى ئىچىدە شاپتۇل ساقلاپ، تا ئەتىيازغىچە يېڭى مېۋە يەيدىغانلىقىنى بىلىۋالدى.

ئۆمەر بۇ چاغقىچە كۆڭلىنىڭ پىنھان يەرلىرىدە خۇپىيانە تۇتۇپ كەلگەن سىرلىرىنى قىزغا بىراقلا تۆكۈۋەتتى. بولمىسا ئۇنىڭ ئاغزى دائىلاشقان قۇلۇپتەك خېلىلا چىڭ ئىدى. نېمە ئۈچۈن ئۇنىڭ كۆڭۈل - كۆكسىنى بۇنداق يېڭىياچە قىزنىڭ ئالدىدا تۆككۈسى كېلىپ قالدىكىننىڭ؟ بۇنى ياراتقان ئىگىسى بىلمىسە، بەندە بىلىپ بولمايتتى. ئېھتىمال ئاسمىگۈلنىڭ خۇددى ئېچىقلىق تۇرغان خاتىرىدەك چېھرى، كۆزلىرىدىكى سەمىمىلىك، «مېنىڭمۇ سىلەرگە قېتىلغۇم كېلىۋاتىدۇ...» دېگەندە، ئايان بولغان تۈز كۆڭلى ئۆمەرنىڭ يۈرىكىدە ئىشەنچ ئايرىدە قىلغاندۇ. دېمىسىمۇ، ئاسمىگۈلنىڭ بۇ مۇلايىم، ياۋاش، مەسكىن ھالىتىنى كۆرگەن ھەرقانداق ئادەمنىڭ يۈرىكى سىيرىلىپ كېتەتتى.

ئاسمىگۈل دادىسى ھارۋا ئەپقېچىپ، ئات ئايغىدا ئۆلگەندە سەككىز ياشتا ئىدى. گۆھەر خان ئانا ئۈچ قىزىنى تۇمشۇقىدا يەر تىرەپ دېگۈدەك چوڭ قىلىپ، ئىككى چوڭ قىزىنى ياتلىق قىلىۋەتتى. ئاسمىگۈل ئون بىر ياشقا تولغان بۇلتۇر كۈزدە

گۆھەرخان ئانىمۇ خاماندا قوناق سوقۇۋاتقان يېرىدە يىقىلىپ،
 قولى تۇتماس، پۇتى باسمىس پالەچ بولۇپ قالدى. ئارىدىن بىر ئاي
 ئۆتمەيلا ئۇنىڭ ھالى بوشاپ كەتتى. ئۇ ئىككى قىزنى
 چاقىرتىپ، ئاسىمگۈلنى چوڭ قىزى سائادەتخانغا تاپشۇرۇپ،
 ئالەمدىن ئۆتتى. ئاسىمگۈل ئاچىسىنىڭ ئۆيىدە ئىككى ئاي
 ئارانلا چىدىدى. ئۇنىڭ ئېرى غوجالىم ئەللىكېشى ئىنتايىن
 شەھۋەتپەرەس ئادەم بولۇپ، غۇنچىدەك بەركامال بولۇپ
 يېتىلىۋاتقان قېيىنىسىگىلىسىغا ئاچ كۆزلۈك بىلەن قاراشقا
 باشلىغانىدى. ئۇ كىر - قاتلارنى يۇيۇۋاتقان، بالا بېقىۋاتقان،
 ھويلا - ئارانلارنى تازىلاۋاتقان چاغلاردا يېنىغا كېلىۋېلىپ،
 ئەركىلەتكەن ئەلپازغا كىرىۋېلىپ، ئۇنىڭ ساغرىلىرىنى سىلاپ،
 كۆكسىلىرىنى مۇجۇپ، يۇمران يۈزىگە ساقاللىرىنى سۇۋايتتى.
 بىر كۈنى سائادەتخان مەھەللىدىكى بىر توپغا كېتىپ
 قالدى. مۇشۇنداق ئەپلىك پۇرسەتنى كۈتكەن غوجالىم
 ئەللىكېشى ئاسىمگۈلنى دەس كۆتۈرۈپ ھۇجرىغا ئېلىپ ماڭدى.
 قىز دەھشەتلىك ۋارقىراپ - چىرقىراپ، قاتتىق بۇلجۇنۇپ ۋە
 ئۇنى مورلاپ، ئىبلىس چاڭگىلىدىن قۇتۇلۇپ سىرتقا ئۆزىنى
 ئاتتى. ئۇ يۈگۈرە - يۈگۈرە ھاسىراپ ئىككىنچى ئاچىسى
 سالامەتخاننىڭ ئۆيىگە كەلدى. ئاچىسى بولغان ئىشنى ئاڭلاپ سەل
 ئويلىنىپ قالدى. ئۇ ئۈچ قىزنىڭ ئىچىدە ئەڭ كۆرۈمىسىز ئىدى.
 ئوڭى قارىقۇمچاق، بۇرنى پاناقراق، ئېڭىكى ئۇچلۇق، يۈزىدە
 بىلىنەر - بىلىنمەس سەپكۈن بار بولۇپ، سېمىز كالىپۇكىلىرى
 دومىسىپىلا تۇراتتى. ئۇ ئەرگە تەگمەسنىڭ ئالدىدىلا ئاسىمگۈلگە
 ئۆچ ئىدى. «ئۇنىڭدىكى چىرايىنىڭ يېرىمى مەندە بولسىچۇ» دەپ
 قىتىغۇرلۇق قىلاتتى ھەم يوقىلاڭ ئىشلارنى باھانە قىلىپ ئۇنى
 ئۇراتتى ۋە دۆشكەلەيتتى. مانا ئەمدى ئاسىمگۈل ئۆيىدە تۇرسا،
 ئۇنىڭ ئېرىنىڭمۇ شەيتىنى قوزغىلىپ قالماسمۇ؟ ئەر خەق دېگەن
 چىرايلىقنى كۆرسە شالۋاقلارنى ئېقىتىدىغان، كۆرسۈكقا
 كىرگەن ئىتتەكلا بىرنېمىلەر تۇرسا... تونۇردا قىزىرىپ پىشقان

توقاچقا كۆز قىرىنى سالمايدىغان ئەكتى ① نەدە بار ئەكەن؟
 بىراق، ئۇنى ئۆيىدىن چىقىرىۋەتسە، ئۇ ئەمدى نەگە بارىدۇ؟
 سالامەتخاننىڭ ئېرى تۇرامەت ئوتتۇز ياشلار چامىسىدىكى
 بەردەم دېھقان بولۇپ، تەبىئىتى ئېغىر، كەم سۆز ئادەم ئىدى.
 سالامەتخان ئىككىنچى بالىنى تۇغقاندىن بېرى ئېتىز - ئېرىق
 ئىشلىرىدىن ئاساسىي جەھەتتىن قېلىپ قالدى. ئەقەللىسى
 ئېغىلدىكى ئىككى سېغىن ئۆچكە بىلەن ئۈچ ساغلىقنىڭمۇ
 ھۆددىسىدىن چىقالمايتتى، ئۇلار كۈنبويى مەرەپ، قۇلاق -
 مېڭىنى يەپ كېتەتتى. ئەمدى بۇ قىز: «چېنىم ئاچا، قانداق
 ئىشىڭىز بولسا قىلاي» دەپ مىڭ يېرىدىن تۆكۈلۈپ تۇرۇۋاتسا،
 ئۇنى «نەگە بارساڭ بار» دېگىلى بولامدۇ؟
 — بولدى، سىڭلىم، يىغلىماڭ، مەشەدە قېلىپ ئاچىڭىزغا
 ھەمقان بولۇڭ!

تۇرامەت تۇنجى بولۇپ ئېغىز ئاچتى، بۇ سالامەتخاننىڭ
 ئوغىسىنى قاينىتىپ قويدى. ئۇنىڭدا كۈنداشلىق پەيدا بولدى.
 شۇڭا، ئۈچ ئايدىن بېرى ئۇنىڭ ئاسىمگۈلگە سالماق زۇلمى
 قالمىدى. ئۆيىنىڭ كىر - قاتلىرى، بالىلارنىڭ پوق لاتا، سۈيدۈك
 ئىشتانلىرىنى يۇيۇش، ھويلا - ئارانلارنى تازىلاش، ئېتىزلاردىن
 قويلارغا ئوت ئېلىش، ئېغىللارنى تازىلاشتەك... ئېغىر ئىشلار
 ئاسىمگۈلنىڭ چىرايىنى پۇچۇلدۇرۇپ، ئۇنى سولاشتۇردى، ئەمما
 ئۇنىڭ روھىنى سۇندۇرالمىدى. چۈنكى، غوجالىم ئەللىكېشىنىڭ
 ئاچ كۆزلۈكى ئالدىدا بۇ جاپا - مۇشەققەتلەر ھۆندىگە سۈندە
 بولالمايتتى. بىراق، سالامەتخان ئاسىمگۈلنىڭ ئۆيى، ھويلا -
 ئارانلاردا بولۇشىنى ئانچە خالاپ كەتمەيتتى، شۇڭا ئۇ ئۆلۈشكۈن:
 — ھەي ئاسىمگۈل، خەقلەرمىچۇ ماللىرىنى شىڭلۇجى
 جاڭگاللىقىدا باقىدىكەن، سەنمۇ ماللارنى شۇ يەرگە ئاپىرىپ
 بېقىپ، كەچتە بىر يۈدۈم ئوت - چۆپ ئالغىچ كەلگىن، — دەپ

① ئەكتى — ھەر كىشى.

بۇيرۇدى.

ئاسمگۈلنىڭ يۈرەك يارىسىنىڭ خېلىلا ئېغىرلىقىنى بىلگەن ئۆمەر ئۇنىڭ كۆڭلىنى ئاۋۇندۇرۇپ، دىلىنى خۇش قىلىدىغان بىر مۇنچە گەپلەرنى قىلدى ھەم ئاغىنىسى يۈسۈپ ئىككىسى ئۇنى ھېچكىمگە بوزەك قىلدۇرمايدىغانلىقىنى بىلدۈردى. دېگەندەك، ئاسمگۈلنىڭ روھى كۆتۈرۈلۈپ قالدى، ئۇ يېنىش - يېنىشلاپ رەھمەت - ھەشقاللا دەپ كەتتى.

شىڭلۇجى چاڭگاللىقىدىن كۈن كۆتۈرۈلگەندە، ئۆمەر ئۆزى تەييار قىلىپ بەرگەن بىر قۇچاق ئوتنى ئاسمگۈلنىڭ دۈمبىسىگە قودىماش قىلىپ ئەپلىك ئارتىپ قويدى، ئاندىن ئۆزىنىڭ يىغقان ئوتۇنىنى يۈدۈپ كەتكە قايتتى.

ئۆمەر چۈشتىن كېيىن مەكتەپتىكى ئوقۇشىدىن قايتىپ، ھويلىدا ئۆزىنى ساقلاپ تۇرغان ئىشلارنى يۈگۈرۈپ يۈرۈپ شاپۇر - شۈپۈر قىلىپ تاماملىدى - دە، ماللارنى ھەيدەپ ماڭدى. ئۇ شىڭلۇجى چاڭگاللىقىغا يېتىپ كەلگەندە، ئاسمگۈل تۈنۈگۈن گۈلخان ياققان قۇم بارخىنى ئۈستىدە ئۇنى ساقلاپ تۇراتتى. ئۇلار بىلىدە - نەر - بىلىنمەس ئېگىلىشىپ سالاملاشقاندىن كېيىن نېمە دېيىدە - شىنى بىلىلمەي بىر - بىرىگە قىزىرىشىپ قاراپ تۇرۇپ قېلىشە - تى. بۇ ئەسنادا يۈسۈپ ئۇزۇن قامچىسىنى قارسىلداققىنىچە مال - لىرىنى ھەيدەپ يېتىپ كەلدى.

— ئاسمگۈل، قارىغا! — ئۆمەر مۇرىسىگە توۋرا ئاسقان يۈسۈپنى ئىما قىلدى، — مەن تۈنۈگۈن سىزگە دەپ بەرگەن ئاغىنەم يۈسۈپ شۇ بولىدۇ.

— پاھ، تۇرقىدىن قارىغاندا ھەقىقىي قويچىنىڭ ئۆزىلا ئىكەن.

يۈسۈپ ماللىرىنى ياۋا قومۇشلۇق ئىچىگە قويۇۋېتىپ يۈگۈرۈپ كەلدى. ئۇ ئۆمەرنى قۇچاقلىماقچى بولدى - يۇ، لېكىن ئاسمگۈلنى كۆرۈپ تۇرۇپ قالدى. قىز يۈسۈپ توغرۇلۇق خېلى چوڭقۇر ئۇقۇمغا ئىگە بولغانلىقى ئۈچۈنمۇ، ئۇنىڭدىن ھېيىقمايلا

سۆزلەپ كەتتى:

— يۈسۈپ، سىز قورقماس، باتۇر، بەك جىگەرلىك بالا ئىكەنسىز، خۇددى چۆچەكلەردىكى پالۋانلاردەك...

— ۋاي - ۋوي، سىز مۇشۇنىڭ گېپىگە ئىشەندىڭىزمۇ؟ — يۈسۈپ ئۆمەرنى ئىما قىلدى، — بۇ كىتاب خالىتىسى ئاغزىغا كەلگەننى جۈيلۈۋېرىدۇ.

— ھەي، تۇنۇگۈن ئەتىگەندىن بېرى ئادەمنى ئەنسىرتىپ، ئەجەب يوقاپ كەتتىڭا!

— سەلەي مىراپنىڭ خوتۇنىنىڭ مەيدە ئاغرىقى قوزغىلىپ قاپتىكەن، بىگىلدىكى تېۋىپتىن دورا ئەكەلدىم.

— كۆڭلۈمدىن كەچمىگەن شۇم خىياللار قالمىدى.

— قورقما، مېنى خۇدايىم ئۆز پاناھىدا ساقلايدۇ. چۈنكى، مەن غىلتاڭ ساۋابلىق ئىشلارنى قىلمەن ئەمەسمۇ!

— ساۋابلىق ئىشلار... — ئۆمەر كۈلۈۋەتتى.

ئۇلار خۇددى ھورناندەك چوقچىيىپ تۇرغان بارخان ئۈستىدىكى يۇمشاق قۇمغا ئولتۇرۇشتى. ئۆمەر ئاسمىگۈل توغرىلۇق ئۇنىڭغا سۆزلەپ بەردى. يۈسۈپ ئېغىر تىتىپ قويۇپ بېشىنى چايقىدى ۋە توۋرىدىن بىر زاغرا بىلەن بىر كاكچا ناننى ئېلىپ، زاغرىنى ئۆمەرگە، كاكچىنى ئاسمىگۈلگە سۈندى.

— بىز قارا يېتىملەرنىڭ شاپائەتچىسى خۇدا، ئۇ بىزگە تېگىشلىك مەئىشەتلەرنى يەتكۈزۈپ بېرىدۇ، — دېدى يۈسۈپ كەسكىن قىلىپ، — شۇڭا سىلەر ماللارغا قارىغاج تۇرۇڭلار، مەن بىردەمدىلا كېلىمەن.

يۈسۈپ بىلەن ئۆمەر قازناق، ئامبارلاردىن ئاچىققان كاۋا، قوغۇن، شاپتۇل، نانلار سېلىنغان توۋرىنى ئەتراپىنى قويۇق تىكەنلىك چاتقاللار قاپلاپ كەتكەن قېرى توغراقنىڭ كاۋىكىغا يوشۇرۇپ قوياتتى. شۇڭا، يۈسۈپ ھايال بولمايلا بىر چوڭ كاۋىنى قولىتۇقلىغانچە يېتىپ كەلدى. بۇ ئاخشام ئۇلار كاۋىنى قىزىق قۇمغا كۆمۈۋەتكەندىن كېيىنلا، ئاندىن ماللىرىنى ھەيدەپ

كەنتكە قايتىشتى. ئەتىسى جاڭگالغا تاڭ قاراڭغۇلۇقى بىلەن يېتىپ كەلگەن بۇ ئۈچ قويچى قويۇق ھورى كۆتۈرۈلۈپ تۇرغان كاۋنى ھۇزۇرلىنىپ يېيىشتى، ئاندىن ئوغۇللار ئاسىمگۈلگە ئوت ئېلىشىپ بەردى.

كۆڭۈللۈك ئۆتكەن كۈنلەر دەرۋەقە بەكمۇ تېز ئۇزاپ كېتىدىكەن. كۆز يۈمۈپ - ئاچقۇچە يەكەننىڭ يېمىش ئۆرۈكلىرى بىلەن جانانە ئۆرۈكلىرى شالاڭلىشىپ، شاپتۇل، ئۈزۈم، ئامۇتلىرى شىرە باغلاۋاتقان ئىيۇننىڭ ئوتتۇرىلىرى بولۇپ قالدى. ئۆمەر بىلەن ئاسىمگۈل خۇددى، ئاكا - سىڭىللاردەك ئىچەركىشىپ كېتىشتى. خۇددى تەلەپلىك تالقان يېسە، يامغۇر يېغىپ نەمدەپ بېرىدۇ، دېگەندەك، ئارىدا يۈسۈپ سەلەي مىرابىنىڭ خوتۇن - بالىلىرىنى ئاتا - ئانىسىنى كۆرسىتىپ كېلىش ئۈچۈن يېڭىسارغا ئاپىرىپ كېلىدىغان بولدۇم دەپ، ئارىدا ئون بەش كۈندەك يوقاپ كەتتى. بۇ ئۆمەر بىلەن ئاسىمگۈلگە ئۆزئارا مۇڭدېشىش، سىردېشىش، كەلگۈسى ئارزۇ - ئىستەكلىرىنى ئورتاقلىشىشقا ئەپلىك پۇرسەت بولدى. مانا ئەمدى يۈسۈپ قايتىپ كېلىۋىدى، ئۇلار بىر - بىرىگە كۆز سالىمى قىلىش بىلەنلا چەكلىنىدىغان بولدى. بارا - بارا ئاسىمگۈل بېشىنى تاراپ، ئەپچىل ياسىنىپ، ئوسما قويۇپ، چېچىنى ئۇششاق ئۆرۈپ يۈرىدىغان بولۇپ قالدى. ئۆمەر ئۇنىڭغا بىرەر پارچە كاۋا، بىرەر ئوچۇم جىگدە ياكى كاكا نان تۇتقۇزۇپ قويسا، ئۇ مىننەتدار بولۇپ ئېرىپلا كېتەتتى. ئۇنىڭ گەپ - سۆزلىرى قايماقتەك يۇمشاق، لەززەتلىك ئىدى. بەزىدە ئۆمەر ئىچىدە ئۆزىگە - ئۆزى: «بۇ غەربانە دىياردا ئاسىمگۈلدەك مۇنداق ئەقىللىك قىز يوققۇ دەيمەن» دەپ سۆزلەپ قوياتتى. بىراقزە، ئۇلار خېلىدىن بېرى بىردەم - يېرىمدەم يالغۇز قېلىپ كەڭ - كۈشادە مۇڭدېشالمىي ئىچىلىرى سىقىلىشىپ يۈرۈشەتتى. بۈگۈن ئاسىمگۈل شىڭلۇجى جاڭگاللىقىغا خېلىلا بالدۇر كەلگەنىدى. بىراق، يۈسۈپنىڭ بۇنداق بۇرۇن كېلىۋالدىغانلىقىنى كىم بىلىپتۇ؟ ئۇ قويۇق چاتقاللىق

ئىچىدە ئۆمەر بىلەن پاراڭلىشىپ تۇراتتى. ئاسمىگۈل تۇمشۇقلىرىنى دومسايىتىپ ئىچىدە: «كاساپەت يۈسۈپ، سەن ئۆمەر بىلەن قوش كىنىدىكىمدىڭ!» دەپ ئۇنىڭغا زەردە قىلدى. ئاڭغىچە قىزنىڭ دومسىيىپ قالغان چىرايىنى كۆرگەن يۈسۈپ ھىجىيىپ:

— مەن ئۇزۇپ كەتكەن ماللارنى توراپ كېلەي، — دەپلا كېتىپ قالدى. بۇنىڭدىن كۆڭلى ۋىلىدە يورغان ئاسمىگۈل ئىچىدە: «بۇ بالىنىڭ قوپاللىقىغۇ قوپال، لېكىن خېلى دىتى بار جۇمۇ» دەپ پىچىرلىدى.

ئاسمىگۈلنىڭ ئالدىدا غەيرىي تەبىئىي بىر ئىپادە بىلەن يالغۇز قالغان ئۆمەر قىزنىڭ ياسىنىشىغا قاراپ كۆزلىرىنى يالت - يۇلت قىلىپ، چۈشەنگەن ھالدا كۈلدى. ئاسمىگۈلنىڭمۇ يۈزى ۋىلىدە قىزىرىپ، يۈرىكى دۈپۈلدەپ سوقۇپ، پۈت - قولىرى كالىۋالىشىپ كەتتى. ئۇ گەزەلدىن ئەگىتمە يوللار بىلەن سۈلكە قىلىشنى ۋە گەپ يورغىلىتىشنى بىلمەيتتى.

— ئۆمەر، يۈرگىنە ئاۋۇ خىلۋەت جايغا بېرىپ پاراڭلىشايلى، — ئۇلار ھازىر سەنلىشىپ گەپ قىلاتتى، — ساڭا دەيدىغان گەپلىرىم يىغىلىپ قالدى.

ئۆمەر بىلەن ئاسمىگۈل مالچىلار يامغۇر - يېشىن، بوران - چاپقۇندىن دالدىلىنىش ئۈچۈن قاچاندۇر بىر چاغلاردا ياساپ قويغان پاخال ساتمىغا بېرىپ ئولتۇرۇشتى. ئۇلار ھازىر ئۆزلىرىنى چوڭ بالىلار دەپ ھېسابلىشاتتى. ئەلۋەتتە، ئون، ئون بىر ياشلىق قىزلارنى ئاتىمىش - يەتمىش ياشلىق قېرى ئاخۇنلارغا دۇئا قىلدۇرغان، سودىگەرلەر نىكاھلاپ ئېلىپ ياقا يۇرتلارغا ئاچىقىپ كېتىۋاتقان ئىشلاردىن ئۇلار خەۋەرسىز قالارمىدى؟ بولۇپمۇ ئون ياشتىن ئاشقان قىزلارنىڭ تەقدىرى ياپراق ئۈستىدىكى شەبنەمدەك ئىترەپلا تۇراتتى. شۇڭا، ئاسمىگۈل گېپىنى قانداق باشلاشنى بىلمەي، بىرھازا يەر بېقىپ ئولتۇرۇپ كەتتى.

— ئۆمەر، بىزنىڭ ياقۇمدىكى مۇمۇت شاڭچى توققۇز ياشتىن ئاشقان قىزىنى، — ئاسمگۈل مېچىدە قىلىپ يىغلاپ سالىدى، — تاغ ئارقىسىغا دورا — دەرمەك ئاچقىدىغان قىرىق ياشلىق بىر دوراپۇرۇشقا نىكاھلاپ بېرىۋەتتى.

— مامۇت شاڭچى بەك نامراتىمىدى؟

— شۇنداق، يەنە كېلىپ توققۇز بالىسى بار ئىدى.

— نان يەيدىغان بىر پالدىن قۇتۇلۇپتۇ — دە!

ئاسمگۈل بىرھازا جىمىپ كېتىپ ئۆمەرگە يەر بېقىپ قارىدى — دە، ئېغىر تىتىپ قويدى.

— ئۆمەر، ئۆتكەندە سەن يۈسۈپ بىلەن تاغ ئارقىسىغا ئۆتۈپ كېتىمىز دېگەندىن ئىلغار، بۇ راستمۇ؟

— راست، ھازىر بىز يۈسۈپنىڭ بوۋىسىغا تارتىشىپ تۇرۇۋاتىمىز.

— ئەگەر چىقىپ كەتسەنلار، مېنىمۇ بىللە ئەكەتتىڭلارچۇ؟

— سەن دېگەن قىز بالا تۇرساڭ، ساڭا ئىككى ئوغۇل بالىنىڭ ئارىسىدا نېمە بار؟

— سو... سورىغانلارغا سىلەرنى ئاكام دېسەمچۇ؟

— بۇ... بۇ... ئۆمەر نېمە دېيىشىنى بىلمەي گەدىنىنى قاشلىدى، — شۇنداقتمۇ سەل بىئەپ بولارمىكىن، قېنى مەن يۈسۈپكە مەسلىھەت سېلىپ باقاي.

— ئەگەر سىلەردىن ئۈمىد بولمىسا، قانداقمۇ قىلارمەن؟ سالامەتخان ئاچامنىڭ خورلۇقلىرىدىن جاق تويدۇم.

— بولدى، كۆڭلۈڭنى يېرىم قىلما، بىر ئامالنى قىلارمىز.

— سې... سېنىڭمۇ مېنى تاشلاپ كېتىشكە كۆزۈڭ قىيارمۇ؟

ئۆمەر قىزغا چۆچۈپ قارىدى. راست، ئۇ ھازىر ئاسمگۈلنى بىرەر كۈن كۆرمىسە كۆرگۈسى كېلىدىغان، كۆرگەندە قىزىرىدىغان، ھودۇقۇپ گەپلىرىدىن ئازىدىغان بولۇپ قالغانىدى؛ ھەمسۆھبەت بولغىنىدا ئۇنىڭ رۇخسارىغا تىكىلىپ قاراشقا

پېتىنالمائىتى؛ ھەتتا بىر قېتىم يۈسۈپ: «ھازىرچە ئىش - پەش تارتىشىپ يۈرۈۋاتامسىلەر؟» دەپ چاقچاق قىلىۋىدى، ئۆمەرنىڭ يۈرىكى قېپىدىن چىقىپ كەتكۈدەك تېپىچەكلەپ كەتتى. ئاياغىغا كېلىپ ئەمدى ئۇنى تاشلاپ كېتىشكە باغرى چىدارمۇ؟

— راست، بۇ... بۇ تەرىپىنى ئويلاپ باقمايتىمەن.

— نېمە؟

ئاسمگۈلنىڭ كۆزلىرى چەكچىيىپ، ئورنىدىن چاچراپ تۇرۇپ كەتتى. لېكىن، بۇ چاغدا ماللارنى ھەيدەپ كەلگەن يۈسۈپ ئۇلار تەرەپكە قاراپ قول پۇلاڭلىتىپ ۋارقىردى:

— ماللارنى ئايرىڭلار، قايتىمىز! ...

— بۈگۈن نېمانداق بالدۇر قايتىمىز؟ — ئاسمگۈل ھەيران

بولۇپ سورىدى، — كۈن ئەمدىلا ئولتۇرغان تۇرسا!

— يۈسۈپنىڭ بوۋىسى كېسەل.

دېمىسىمۇ، بوۋاينىڭ كېسەلى كۈندىن - كۈنگە يامانلىشىپ كېتىۋاتاتتى. يۈسۈپ سەلەي مىرانبىڭ ئىشلىرىنىڭ ھۆددىسىدىن چىققاچ، بوۋىسىغا قارايتتى. بەزىدە ئۆمەر ئۇنىڭ ئىش - كۈشلىرىگە ھە - ھۇ دېيىشىپ بېرەتتى. بوۋاينىڭ ئەسكى چاپاندىكى ئاۋاق بەدىنى پالاس سېلىنغان سۈپىدا سونايلىنىپ ياتاتتى. ئۆمەر ئۇنىڭغا سۇ ئىچۈرۈپ، تامىقىنى قوشۇق بىلەن يېگۈزۈۋاتقاندا، يۈرىكىدە چىدىغۇسىز ئاچچىق ئاغرىق ھېس قىلاتتى. لۆمىدە كەلگەن ياشلىرىنى كۆز جىيەكلىرى ئەتراپىدا ئايلىندۇرۇپ، نەلەرگىدۇر سىڭدۈرۈۋېتەتتى. مانا كەچ كۈزمۇ كېلىپ قالدى. بوۋاي پات - پاتلا: «ئاھ رەببەنا، پانىي سارىيىڭدا تۆت كۈنلۈك مېھمان بولدۇم، ئەمدى دەرگاھىڭغا كېتەي، ئالدىغان ئاماننىڭنى ئال! ...» دەپ نالە قىلاتتى. بىر كۈنى ئۆمەر ئاغىنىسى يۈسۈپ قىلىشقا تېگىشلىك ئىشلارنى قىلىپ - كالا ئېغىلى، ئېشەك ئېغىلى، قوي قوتانلىرىنىڭ قىغىلىرىنى چىقىرىپ، گۈگۈم بىلەن قايتتى. ئۇ ئەمدىلا بوسۇغا ئاتلاپ

ھويلغا كىرىپ تۇراتتى، ئېلاخۇن خەلىپىتىم پېشايۋان
سەيناسىدا ئۇنىڭغا قول شىلتىپ ۋارقىراپ كەتتى؛
— ھويلا - ئاراننىڭ ئىشىنى چالا چىشتى قىلىپلا نەگە
يوقالدىڭ - ھە؟!

— ئىنشا دەپتىرىم مال باققان يەردە ئۇنتۇلۇپ قاپتىكەن،
شۇنى ئەكەلدىم، — ئۆمەر ئالدىن ئويلاپ قويغان سەۋەبىنى
دېگەچ، بويىنىدىكى توۋرىغا قاراپ قويدى.

— يەڭگەڭ نىسابىنى قۇدىلار چاقىرىپتىكەن، ھېلىقى
ئايىغى ئىتتىك، يورغىسى سىلىق قومۇش قۇلاق بوز ھاڭگىنى
توقۇپ تەييارلا!

— شۇ ئىشىمدى؟ ۋاي - ۋۇي... ئۇلارنىڭ ئۆيى مۇشۇ
مەھەللىنىڭ ئايىغىدىلا تۇرسا، پىيادە بارىمۇ بولىدۇغۇ؟

— ھەي سار پوقى يەۋالغان دېۋەڭ، — ئېلاخۇن
خەلىپىتىمنىڭ كۆزلىرى چەكچەيدى، — يەڭگەڭ مۇشۇ كوچىدىن
پىيادە مېڭىپ ئۆتسە، ئى ئات، ئى نومۇس - ھە؟! خەقلەر ئۇنى
پوقىدا كۆممەمدۇ؟... ماڭ، شاپ بول، بوز ھاڭگىنى توقۇ!

— ۋاي خۇدايىم، ۋاي ئاللا، — تۈزدەك ياسانغان نىسابىنى
ئۆيىدىن ۋارقىراپ - جارقىراپلا چىقتى، — «ئۆيگە ئوغرى كىرسە
ئىتنىڭ سىيگۈسى كەپتۇ» دەپ، مەن ئانامنىڭ ئۆيىگە بارىدىغان
چېغىمدا ماۋۇ دېۋاننىڭ يوقاپ كەتكىنىنى دېمەيدىغان! توۋا،
توۋا: «قوتۇر ئاتنىڭ تۈكى دورا بولۇپ قالسا، قوتۇر ئات دەريانىڭ
ئۇ قانىتىدا ئوتلاپتۇ» دېگەن شۇ - دە!

ئۆمەر ئېشەكنى يېتىلەپ چىقىپ، ئۇنى ھويلىدا توقۇۋاتقان
چېغىدىمۇ نىسابىنىڭ ۋايساشلىرى داۋاملىشىۋاتاتتى.
ئۇچىلىقى ئۈستىگە تاۋار كۆرپە سېلىنغان بوز ھاڭگا
قۇلاقلىرىنى شىڭتايىتىپ، دەممۇ دەم پۇشقۇرۇپ يېتىپ
كەلگەندىلا، ئۇنىڭ زۇۋانى ئۆچتى. ئۇ ئۆمەرنىڭ يۆلىشى بىلەن
ئېشەككە مىندى - دە: «ئىنشا ئاللا!» دەپ قويدى. ئېلاخۇن
خەلىپىتىم ئۇلارنى دەرۋازىدىن چىقىرىپ ئۈزىتىۋاتقاندا: «مەزلۇم،

دادام بىلەن ئانامغا دۇئا ئېيتىشنى يەتكۈزۈپ قويارسىلە...» دەپ كۈچۈكلەندى. ئوقۇرمەننىڭ مۇبارەك خاتىرىسىدە بولسا كېرەك، بىز يۇقىرىدا قەيت قىلىپ ئۆتكەن راۋاچى بەگلىكى بويىچە قامچىسىدىن قان، تىلىدىن زەھەر تامىدىغان پىخسىق باي، زومىگەر ساھىببەگ نىسابىنىڭ دادىسى، ئېلاخۇن خەلىپىنىڭ قەيىنئائىسى ئىدى. مالايلىرىغا بىر چىشلەم نان، بىر يۈتۈم سۈنمۇ تاپا - تەنسىز بەرمەيدىغان ساھىببەگ بىرەر پايدا - كۈتەم بولمىسا، ئۇرۇق - تۇغقان، قىز - ئوغۇللىرىنى ئۇنداق ئوڭاي ئۆيىگە چاقىرمايتتى. بۈگۈن نىسابىنى «ئۆيىگە كېلىپ كەت» دەپ شۇنچە ئۆندەرەش چىللىغىغا قارىغاندا، ئۇنى بىرەر شۇملۇقىغا دوست تارتىشىپ بەرسۇن دەپ رىجە تۈزگەن بولسا كېرەك.

ئېشەك يېتىلەپ ماڭغان ئۆمەر ئەنسىز خىياللار ئىلكىدە ساھىببەگنىڭ ھەيۋەتلىك دەرۋازىسى ئالدىغا بىردەمدىلا كېلىپ قالدى. نىسابى ئېشەكتىن چۈشۈپ تۇرۇۋىدى، ئەگرى تايماقتەك ئورۇق، ئېگىز كەلگەن، لېكىن سەل ئالدىغا ئېگىشىپ قالغان تاجى خېنىم كېلەڭسىز دۇخاۋا كۆڭلىكىنى پالاقلىتىپ يېتىپ كەلدى - دە، قىزىنىڭ مەڭزى، پېشانىلىرىگە شاپىلدىتىپ سۆيۈپ كەتتى. تاجى خېنىمنىڭ سوزۇنچاق قوڭۇر چىرايى، سالىپىي چۈشكەن مەڭز تېرىلىرى، ئىچىگە چۆككەن قوۋۇزلىرى، قاش - كىرىپكىنىڭ تايىنى يوق كىچىك كۆزلىرى، تار پېشانىسى ئۇنى خۇددى تونۇردىن ئېقىپ كەتكەن جىرس نانغىلا ئوخشىتىپ قويغانىدى. ئۇنىڭ قۇلقىدىكى ئالقاندەك پوپوزىلار، قاپقارا بارماقلىرىدىكى ياقۇت كۆزلۈك ئۈزۈكلەر، بىلىكىدىكى قاشتېشى بىلەن ئۈنۈڭىغا بىزەمۇ ئىسكەت ئاتا قىلمىغانىدى.

— ئۆمەر، مەن چىققۇچە مەشەدە ساقلا - ھە؟

— بولىدۇ، يەڭگە، — ئۆمەر تەئەددى بىلەن ئالايدى، —

سىلىنى ساقلىماي، يەنە كىمنى ساقلايتتىم؟

تاجى خېنىم نىسابىنى مېھمانخانغا باشلىماي، ئۇدۇللا
ھۇجرا ئۆيگە ئەكىردى. بۇنىڭدىن جىددىي بىر ئىشنىڭ بارلىقىنى
بىلىۋالغىلى بولاتتى. ئۇلار گىلەم ئۈستىگە سېلىنغان كۆرپىدىن
ئورۇن ئېلىپ، دۇئاغا قول كۆتۈرۈشتى، ئاندىن قىسقىلا ھال -
ئەھۋال سوراشتى.

— ئانا، دادام كۆرۈنمەيتىيا؟

— ھۆكۈمەت دېھقانلاردىن سېلىق يىغىدىغان چاغۋا، شۇڭا
ئۇنى شەھەرگە چاقىرتىپتۇ.

— ئەمىسە، مېنى سەن چاقىرتقانمىدىڭ؟

— داداڭ تاپىلغان بولغاچقا، چاقىرتىپ كەلگەن. قانداق،
بولماپتۇمۇ؟

— مەن بولماپتۇ دېمىگەندىمەن؟

— ئەمىسە، ئاغزىمنى غېرىچلىماي قىسىپراق ئولتۇر!

ئەسلىدە نىسابىنىڭ زىياخان ئىسىملىك بىر سىڭلىسى
بولۇپ، يېشى ئوتتۇزغا كىرىپ قالغان بولسىمۇ، تېخىچىلا قىز
ئىدى. زىياخاننىڭ بۇنداق قېرى قىز بولۇپ ئولتۇرۇپ قېلىشىغا
ئۇنىڭ مېيىپلىقى سەۋەب بولغانلىقىنى باغۇپرىقتىكى ھەممە
ئۇلۇغ - ئۇششاق بىلەتتى. ئۇنىڭ سول كۆزى قارىغۇ، ئوڭ كۆزى
ئالىغاي ئىدى، تېخى ئانىسى تاجى خېنىمنى تارتقان سوزۇنچاق
قايقارا يۈزى كىچىك ۋاقتىدا قارا چېچەك چىقىپ چوقۇر بولۇپ
قالغانىدى، بولۇپمۇ ئۇنىڭ قىپقىزىل گۆش قايناپ چىققان
قارىغۇ كۆزىنى كۆرگەندە ھەرقانداق ئادەمنىڭ تېنى
شۈركۈنەتتى.

قىز پالنىڭ بالاغەتتىن ئېشىپ ئولتۇرۇپ قېلىشى ئاتا -
ئانا ئۈچۈن گۇناھ ھېسابلىناتتى. شۇڭا، ساھىببەگ بىر كۈنى
مەسچىتتىكى راھىتى بار، كۆڭلى تارتقان پېشۋالارغا دەردىنى
ئۆكتى. ئۇلار ئۇنىڭغا قىزنى بىرەر ئەركەك زاتىنى تېپىپ،
مېيىپ، ئەقىل - ھوشى جايىدا بولمىغان ساراڭ قېتىش، ئەڭ
بولمىغاندا ئون ياشتىن ئاشقان ئوغۇل بالا بولسىمۇ مەيلى،

بىرەرنى تېپىپ، ئۇنىڭغا نىكاھلاپ بېرىپ، زىممىسىدىكى سۈننەتنى ئادا قىلمىقى كېرەكلىكى ھەققىدە مەسلىھەت بېرىشتى. ساھىببەگ بىلەن تاجى خېنىم بۇ توغرىلۇق بىر كېچە باش قاتۇرۇشتى. باغئېرىق، ياقۇم، پەيزاۋات دېگەن بۇ كەتلىرىدە بۇ خىلدىكى ئەرەكلەرغۇ بار ئىدى، لېكىن قىزنى ئۇنداقلارغا جۈپلەپ قويۇشقا ئۇلارنىڭ كۆڭلى ئۈنمايتتى. نېمىلا دېگەنبىلەن قىز ئۇلارنىڭ ئۆز پەرزەنتى ئىدى - دە !

ئەر - خوتۇن ئىككىسى ئۇيان ئويلا - بۇيان ئويلا، ئاخىر زىياخاننى نىسابىنىڭ قېيىنىنىسى ئۆمەرگە چېتىپ قويۇش نىيىتىگە كەلدى. بۇ چارە تاجى خېنىمنى قەۋەتلا خۇشال قىلىۋەتتى. شۇنداقتىمۇ، ئۇ سەل ئارىسالدى بولۇپ، ئىچىدە ئېلاخۇن خەلىپىتىدىن ئەنسىرەپ قالغانىدى. ساھىببەگ بولسا ئالىقنىنى ھاۋادا قىلىچ شىلتىغاندەك بىرلا شىلتىپ:

— ئۇنىڭغا يېكەنلىكتىكى ھېلىقى بىر پارچە يەرنى بەرسەم، ھېلىغۇ ئىنىسى ئىكەن، ئىنىس - جىنىنىمۇ ماقۇلغا كەلتۈرىدۇ، — دەپ گەپنى ئۈزۈۋەتتى.

ئانىسى تاجى خېنىمنىڭ گەپلىرىنى زېھىن قويۇپ ئاڭلىغان نىسابىنى نېمە دېيىشىنى بىلمەي، بىرھازاغچە جىممىدە ئولتۇرۇپ كەتتى. سىڭلىسى زىياخان ئوتتۇز ياشقا كىرىپ قالغان، ئۆمەر بولسا ئەمدىلا ئون تۆت ياشنىڭ بوسۇغىسىغا قەدەم ئالغان كىچىك بالا، ئۇ خوتۇن نېمە، ئۆي نېمە، تۇرمۇش نېمە، تېخى بىلمەيدۇ. بۇلارنىڭ قەدرىگە يېتىشىمۇ ناتايىن. شۇنداق بولغاندا ئۇلارنى خۇددى تاشنى تاياققا تاڭغاندەك زورلاپ تېڭىپ تويىنى قىلىپ قويسا... ئاقىۋىتى قانداق بولار؟

— ئانا، — دېدى نىسابىنى ئېغىر ئەلەپپۇزدا، — «يانتۇ يەر يەر ئەمەس، كىچىك بالا ئەر ئەمەس دېگەن» گەپ بار. ئۆمەر ئەمدىلا ئون ئۈچ ياشنى تۈگەتكەن بالا. سىڭلىمنى ئۇنىڭغا چېتىپ قويساق، ئاقىۋىتى چوقۇم خەيرلىك بولمايدۇ. — نېمە، سەن زادى نېمە دېمەكچىسەن؟

— ئۆمەر تېخى كىچىك، ئۇ خوتۇننىڭ قەدرىنى بىلمەيدۇ،
زىياخانغا قارايمۇ قويىمىسا قانداق قىلىمىز؟

— ئىچىڭگە كىرىپ چىقسام، ئۆمەرنى خوتۇننىڭ كۆڭلىنى
ئېلىشنى بىلمەيدۇ دېمەكچىسە نغۇ تايىنلىق، — تاجى خېنىمنىڭ
قىسقىق كۆزلىرى يوغان ئېچىلدى، — ھەي، ئوغۇل بالا دېگەن
ئانىسىنىڭ قورسىقىدىن ھەممە ھۈنەرنى ئۆگىنىپ چۈشەتتىمۇ؟
مۇسۇلمانچىلىق دېگەن ئاستا — ئاستا بولمامدۇ؟!

— ئەمىسە، زىياخان مۇسۇلمانچىلىق ئاستا — ئاستا دەپ
ئۆمەر يېتىلگۈچە ئۇنى ساقلامدۇ؟

— ھوي، گەپ قىلماي دېسەم خېلىلا بويۇنتاۋلىق
قىلىۋاتىسەن، ئۆلگۈر، — تاجى خېنىمنىڭ چىرايى تېخىمۇ
قارىداپ كەتتى، — سەن ئىككى — ئۈچ ياشلىق ئوغۇل
بالىلىرىڭنى توسۇپ باقمىغانمۇ؟ ئۇنىڭ ئەۋرىتىگە قاراپ
باقمىغان، مېختەك تىكلىنىپ قالغان ئۈچكىنى كۆرۈپ
باقمىغانمۇ؟ ئۇلارغا قارىغاندا ئۆمەر دېگەن ئون ئۈچ — ئون تۆت
ياشلىق ئوغۇل بالا تۇرسا؟ گەپ قىلمىسام نېمانداق ئاغزىمنى
ئاتلايسەن؟ ئوقۇپ قوي، بۇ دېگەن داداڭنىڭ تاپشۇرۇقى!

— ئەمدى ئانا، — نىسابى «داداڭنىڭ تاپشۇرۇقى» دېگەن
سۆزدىن بىردىنلا پەسكويغا چۈشتى، — مېنىڭ دېمەكچى
بولغىنىم، ئۆمەر ئاچقان يەرگە بارماي، سىڭلىمنى رەللە قىلىپ
قويارمىكەن دېگەنلا گەپ.

— سىڭلىڭنىمۇ بوش چاغلىما، ئۇ ئوتتۇز ياشقىچە ئەر
قارىسى كۆرمەي قىسىر كېيىكتەك دىرقىراپ كەتتى. ئۇ ئۆمەرنى
شېرىن سۇخەن لەۋزى، شۇللۇق خۇلقللىرى، سىلاپ —
سىيپاشلىرى بىلەن ئۆزى كۆندۈرۈۋالدى. گۆش يېگەن مۇشۇك
بەزگە دەندەپ قالغاندەك، كېيىنچە ئۆمەر نامازشام بولمايلا
يوتقانغا كىرىۋالامدۇ تېخى! ھى — ھى — ھى...

تاجى خېنىم تۇمشۇقنى مۇشتىدا توسۇپ، خېلىغىچە
خىرقىراپ كۈلدى. ئانىسىنىڭ كۆڭلى ئۈچۈن نىسابىمۇ

كۈلدى. ئۇ يەنە ئانىسى بىلەن خېلى ئۇزاققىچە بىر تېمىلەرنى دېيىشتى. نىسابتى ئاخىر: «ئۇنىڭدىن خاتىرجەم بول، ئۆزۈم ئەھياغا كەلتۈرمەن» دەپ قوللىرىنى پۇلاڭلاتتى. ئۇلار يەنە كۈسۈرلاشقان كۈچىغا چىقتى ۋە ئېرىق لېۋىدە زوڭزىيىپ ئولتۇرغان ئۆمەرنى كۆرۈپ جىم بولۇشتى. ئۆمەرمۇ تەركەھۈرمەت بولمىسۇن ئۈچۈن ئورنىدىن تۇرۇپ، تاجى خېنىمغا ئېگىلىپ سالام قىلدى. ئۆمەرنىڭ قاملاشقان سىن - سىپاتىدىن زوقلانغان تاجى خېنىمنىڭ كۆزلىرى خۇددى بىر تەڭنە سۈتتى كۆرگەن مۇشۇكتەك چوڭ ئېچىلدى.

— ئاللا خۇدايىم، بۇ ئەيسا داموللامنىڭ كەنجى مۇدۈكى ئۆمىراخۇنيا! ئەجەب سۈيىكى چىرايلىق، ئۆزى يېقىشلىق بالا بوپتا، ئانۇش - ئانۇش... سېنى بالا قىلىۋالسام، خۇش بولامسەن؟ خۇددى قارا ئالۋاستىغا ئۇچراپ قالغاندەك، ئۆمەرنىڭ تېنى شۈركۈنۈپ كەتتى. ئۇ نىسابتىنى ئېشەككە مىندۈرۈپلا كېتىپ قالدى. تاجى خېنىمنىڭ «بالا قىلىۋالسام» دېگەن گېپىنىڭ تەسىرىمۇ ياكى نىسابتىنىڭ پات - پاتلا سىرلىق ئىككىلىپ قاراشلىرىنىڭ سەۋەبىدىنمۇ، ئىشقىلىپ، ئۆمەرنىڭ كۆڭلى ئېغىپ، يۈرىكى ئەنسىز سالماقتا ئىدى. ئۇ ئەتىسى تاڭ قاراڭغۇلۇقى بىلەن شىڭلۇجى جاڭگاللىقىغا ماللىرىنى ئادەتتىكىدىن بۇرۇنراق ئاپاردى. لېكىن، يۈسۈپ تېخى كەلمىگەنىدى. بۇ ئىككى قوپچى بالا قانداقلىكى ئىشقا ئۇچرىسۇن، ھەتتا كۆرگەن چۈشلىرىگە قەدەر ئورتاقلىشاتتى. ئۇ يولغا قاراپ راسا تاقەتسىزلىنىپ تۇرغاندا، ئاسمىگۈل قوي - ئۆچكىلىرىنى ھەيدەپ كېلىپ قالدى.

— ئاسمىگۈل، ماللارغا قارىغاي تۇرغىن، — دېدى ئۆمەر جىددىلەشكەن ھالدا، — يۈسۈپنىڭ ھازىرغىچە كەلمىگەنلىكى قارىغاندا، چوقۇم بىر ئىش بولدى، مەن بېرىپلا كېلەي.

— بوۋىسىنىڭ ئەھۋالى ياخشى ئەمەس دەۋاتاتتىڭ.

— مەنمۇ شۇنىڭدىن ئەنسىرەۋاتىمەن.

ئۆمەر قۇم بارخانلىرى ئارا، چاتقاللىشىپ كەتكەن ياۋا قومۇش، چىغىرتماق، بۇيا، ئەمەن، لويلا، قىزىلقورايىلار ئارا يۈگۈرۈپ كېتىپ قالدى. ئۇ راۋان ئۆستىگىنىڭ تارراق يېرىدىن سەكرەپ ئۆتۈپلا، غۇلاغ يولى بىلەن پەيزاۋات كەنتىنى، ئاندىن ياقۇم كەنتىنى ئارقىدا قالدۇرۇپ، باغئېرىق كەنتىنىڭ بەشىغا چىقتى ۋە داڭ قېتىپ تۇرۇپ قالدى. چۈنكى، سەلەي مىرابىنىڭ ھويلىسى ئالدىدا بىرقانچە جامائەت قول باغلاپ تۇرۇشاتتى ۋە ئۆز ئارا كۈسۈرلاشقىنىچە نېمىلەرنىدۇر دېيىشمەكتە ئىدى. يۈسۈپنىڭ پىغان بىلەن يىغلىغان ئاۋازى كوچىغا ئاڭلىنىپ تۇراتتى. ئۆمەر ھويلىغا كىرىپ ئاغىنىسى بىلەن قۇچاقلىشىپ، ئۇنىڭغا سەۋر قىلىشنى ئېيتىپ، ئاندىن جاڭگالغا قايتىپ كەتتى. ئەگەر ئېلاخۇن خەلىپىتىم كۆرۈپ قالسا، «ماللارنى تاشلىۋېتىپ بۇ يەردە نېمە ئىش قىلىسەن؟» دەپ چالۋاقاپ كەتكەن بولاتتى.

ئۆمەرنىڭ يىغىدىن قىزىرىپ قالغان كۆزىنى كۆرۈپلا نېمە ئىش بولغانلىقىنىڭ تېگىگە يېتىپ بولغان ئاسمگۈل ئۇلۇغ - كىچىك تىنىپ جىم بولۇپ قالدى. ئەمەر بوۋاي كېتىپ قالغانىدى، ئەمدى ئۇنىڭ بىلەن تەڭ بۇ يېتىم قىزنىڭ كىچىكىنە خۇشاللىقىمۇ تەڭ كېتىدىغان بولدى. توۋا، كۆڭۈل دېگەن ئەجەب ھوشيار نېمىكىنە، ئۇنىڭ بىرنەچچە كۈننىڭ ئىچىسى يۈرىكىنىڭ ئەنسىز سوققىنى بىكار ئەمەس ئىكەن - دە! ھەي يۈسۈپ، ئوت قۇيرۇقلۇق قىلىپ، ئۆمەرنى دەيدەيگە سېلىپ، ئۇنى تاغ ئارقىسىغا ئاچىقىپ كەتكۈچە، ئۆزۈڭلا پېشىڭنى قېقىپ كەتسەڭ بولماسمىدى؟ مانا ئەمدى ئۇنىڭغا ئەگىشىپ ئۆمەرمۇ كېتىپ قالسا، ئاسمگۈل قانداق قىلىدۇ؟...

ئاسمگۈلنىڭ بۇنداق ئەندىشىگە چۈشۈپ قېلىشىنىڭ سەۋەبى ئوقۇرمەنگە ئايان بولسا كېرەك. ئۇ ئۆمەر بىلەن تونۇشقان چاغلىرىدا ئون ئىككى ياشلىق قىز ئىدى. مانا ئەمدى ئون ئۈچ ياشلىق، ئونماق، ئاق - قارىنى پەرق ئەتكۈدەك، كۆڭۈلگە تالىق

ئىشلارنى سەل - پەل ئويلىغۇدەك بولۇپ قالدى. دەسلەپتە ئوغرىلىغان كاۋا، قوغۇن، توخۇ، كەپتەر، كاكچىلارنى تەڭ يېيشكەندە، بۇ قىز ئۆزىنى ئۆمەر بىلەن يۈسۈپنىڭ شېرىكىدەك، ئاداش - ئايىمقىدەك ۋە بىر تۇغقان قېرىندىشىدەك ھېس قىلغانىدى. كېيىنچە سۈبھى - شەپەقلىرىدە، ئاق ئايدىڭ كېچىلەردە، ئاسمىنى كەڭ جاڭگالدا، پىنھان قۇم بارخانلىرىدا ئۆمەر بىلەن ھەمسۆھبەت ۋە سىرداش بولۇپ، ئۆزئارا تولىمۇ ساددا مۇڭلىرىنى تۆكۈشۈپ قالدى. كۆزگە كۆرۈنمەس بىر رىشتە بارا - بارا ئۇلارنى باغلاپ قويدى. ئاسمىگۈل چاچلىرىغا يېلىم چېپىپ تارلىنىپ يۈرىدىغان، ئوسما قويۇپ، ئەينەككە قارايدىغان، كىيىملىرىنى پاكىز يۇيۇپ، رەتلىك كىيىنىدىغان بولۇپ قالدى. ئەدىناسى ئۆمەرنى كۆرسە قىزىرىپ كۆزىنى ئۇنىڭدىن قاچۇرىدىغان، پۇت ئۈچىدا يەر جىجىپ تىك قارىيالمىدىغان، ئۇ ئۇزاق كەتسە، ئېغىر خورسىنىپ ئارقىسىدىن تەلمۈرىدىغانمۇ بولۇپ قالغانىدى. بۇ ئىشلارنى قانداق چۈشەندۈرۈش كېرەك؟ ياراتقان ئىگىسى بۇ يېتىم قىزنىڭ كىچىككىنە يۈرىكىگە ئۆمەرنىڭ ئىشقىنى سېلىپ قويدىمۇيا؟ قارىڭا، ئايىغى ئاستىدىكى ئوت - خەسلەرگە قاراپ مۆلدۈرلەپ ياش تۆكۈپ تۇرغان بۇ قىز نېمانچە بىچارە - ھە! ئەگەر ئۇ قىزلىق شەرم - ھايانى بىر چەتكە قايرىپ قويۇپ: «مەن ساڭا كۆيۈپ قالدىم» دېيەلىگەن تەقدىردە، ئۆمەر: «كەچۈرگىن، سېنىڭ ئەزىز پەزىلىتىڭنى، مېھرىبان يۈرىكىڭنى قوبۇل قىلالمايمەن» دېيەلمەيدى؟ ئۇنداقتا، بۇ ئۇنىڭ كور بولۇپ قالغىنى بولمامدۇ؟

نېمىلەرنى دەپ كەتتۇق، ئۇلار تېخى كىچىك ھەم ساددا سەھرا بالىلىرى ئىدى. ئۇلاردا ئۇنداق يۈرەككە تالىق پىشىپ يېتىلگەن ھېس - تۇيغۇلار تېخى بولمايتتى. بولدى دېگەندىمۇ، بۇ كىچىك قىزنىڭ ئۆز تەڭتۇشلىرىنىڭ بەختسىز كەچۈرمىشلىرىنى كۆرۈپ، ئۇلارغا ئوخشاپ قالماستىقىنى ئويلىغىنى، ئۆزلىرىنىڭ ھۆرلۈكىگە ۋە بەختىگە بولغان

ئىنتىلىشى ئىدى، خالاس.

— ئاسمگۈل، بولدى يىغلىما، — دېدى ئۆمەر پەس ئاۋازدا، —

بوۋاي ئارام ئاپتى.

— مەن... مەن ئۇنىڭغا يىغلاۋاتقىنىم يوق، ئۆز بەختىمنىڭ قارا ئىكەنلىكىگە يىغلاۋاتىمەن، — ئۇ ئېسەدەپ سۆزلىيەلمەي قالدى، — مەن سېنى ئۆز ئاكامدىن چارە كۆرەتتىم، تاغدەك ئىشىنەتتىم، مانا ئەمدى كېتىدىغان بولدۇڭ، بولدى كەت، كېتىۋەر. سېنىڭ ئالدىڭدا مەن نېمىدىم؟ ئۆلەمدىم — تىرىلەمدىم، ئۆزۈمنىڭ شورى بولسۇن. پېشانەم ئەزەلدىن تەتۈر ئىكەن... بۇ دۇنيادا مېنىڭ ئىچ كۆيەر ئادىمىم قالماپتۇ...

— ئاسمگۈل، — قىزنىڭ سۆزلىرىدىن يۈرىكى پۇچىلانغان

ئۆمەر يىغلامسىراپ سۆزلىدى، — سەن... سەن بۇنداق دەپ تۇرۇۋالساڭ، بولدى مەن كەتمەي!...

— بولدىلا، كېتىۋەر، ئىلىخونىڭ بىر ئېرىقىدا يامبۇ، بىر

ئېرىقىدا ئالتۇن ئاقىدۇ دېيىشىدۇ، — قىزنىڭ كەيپى خېلىلا چىگىچ ئىدى، — سېنىڭ قىساسىڭ مېنىڭ بوينۇمدا قالمىسۇن يەنە!

ئاسمگۈل چاۋار — چاتقالارغا پۇتلاشقىنىچە يۈگۈرۈپ كې-

تىپ قالدى. ئۇ چېچىلغان ھەم ئەسەبىيلەشكەن ھالدا قوي —

ئۆچكىلىرىنى ئايرىپ، كەنت تەرەپكە قاراپ يۈرۈپ كەتتى. ئا-

سمگۈل كېتىپ خۇددى چىۋىن يۇتۇۋالغاندەك بولۇپ قالغان ئۆ-

مەرمۇ ماللىرىنى ھەيدەپ كېتىپ قالدى. ئۇ ھويلىغا كىرگەندە،

بىرقانچە تالىپ نەرسە — كېرەك قويۇلغان ئامبارنىڭ قېشىدىكى

بىر ئېغىزلىق ئۆيىنى بىكارلاپ، سۇ سېپىپ سۈپۈرۈۋاتاتتى.

ئۆمەر ئۇلارغا قاراپمۇ قويماي ئاشخانا ئۆيىگە كىردى — دە، ئوچاق

ئۈستىگە قويۇپ قويغان بىر زاغىرنى ئېلىپ مەكتىپىگە كەتتى.

ئۇ چۈشتىن كېيىن مەكتەپتىن قايتىپ كەلگەندە، تالىپلار سۇ-

پۈرۈپ تازىلىغان ئۆيىگە كىگىز، گىلەم ۋە يوتقان — كۆرپە ئو-

شۇۋاتاتتى. نىسابىبى بولسا: «ئۇنى ئۇ يەرگە قوي، بۇنى بۇ يەرگە

ئاس!»، «ھەي، ئۇنى بۇلۇڭغىراق سۈرۈڭلار!» دەپ ۋارقىراپ - جارقىراپ بۇيرۇق قىلىۋاتاتتى، ئۆمەر ئىچىدە: «شۇنچە كۆپ يا - سىداق ئۆيلەر تۇرسا، بۇ ئۆي نېمىگە لازىم بولۇپ قالىدىكەنە؟» دەپ غودۇڭشىغانچە ھويلا - ئاراننىڭ ئىشلىرىغا كىرىشىپ كەتتى. ئۇ ئېغىل - قوتانلاردىن چىلە - قىغلارنى چىقىرىپ، ئور - نىغا قۇرۇق توپا بىلەن سېسىق سامان چاچتى. بۇ ئىشنى قىلىپ بولۇپ يۈزىنى يۇدى، ئاندىن ماللارنى ھەيدەپ جاڭگالغا كەتتى. لېكىن، ئاسمىگۈل قوي - ئۆچكىلىرىنى ئايرىم باقتى. بىللە ئوتلاپ كۆنۈپ قالغان ماللار ھە دەسە ئۆمەرنىڭ ماللىرىنىڭ قې - شىغا قېچىپ كېلىۋاتاتتى. ئاسمىگۈل ئۇلارنى ۋارقىراپ - تىللاپ، ئۇزۇن ئايىقىدا ئۇرۇپ ئېلىپ كېتەتتى. قۇم بارخىنى ئۈستىدە تىزلىرىنى قۇچاقلاپ ئولتۇرغان ئۆمەر قىزغا نېمە دې - يىشىنى، قانداق تەسەللى بېرىشىنى بىلەلمىدى. ئاسمىگۈلنىڭ ئاۋازى، ھەرىكەتلىرىدىن ئۇنىڭ ئۈمىدىسىزلىكىگە ئىللىكى بىلىنىپ تۇراتتى. بىراق، ئۇ پات - پاتلا ئارقىغا قاراپ قويايتتى ۋە قېرى توغراققا يۆلەنگىنىچە ياشلىق كۆزلىرى بىلەن شىڭلۇجى جاڭگال - لىقىنىڭ ئەڭ يىراق روجەكلىرىگىچە، مانانلىق ئىزنالىرىغىچە قارايتتى. كۆكسى كۆتۈرۈلەتتى ۋە چۈشەتتى. بىر - بىرىنى قوغلىشىپ چۈشۈۋاتقان سۈزۈك ياشلىرى ئۇنىڭ يۈمران يۈزلى - رىنى سۆيۈپ ئېڭىكىدىن تامچىلىماقتا ئىدى. ئۇ ئېسەدەپ، ئۆپ - كىدەپ يىغلاۋاتاتتى - يۇ، ئەمما ئاۋازىنى چىقارمايتتى. شۇ تاپتا بىرىكىم ئۇنىڭ بېشىنى سىلاپ قويسىلا، ئۇ ھۆڭگىرەك ئېتىپ يىغلاپ، شۇنىڭ باغرىغا سېڭىپ كەتكەن بولار ئىدى.

ئۆمەر شۇ كۈنى كەچلىكى يۈسۈپكە ھەمراھ بولۇپ ئۇنىڭ بىلەن ئوتتۇرا كېچىگىچە مۇڭدىشىپ ئولتۇرغاچقا، ئەتىسى ئۇخلاپ قېلىپ، ماللارغا ئۆگزىدىكى پىچان، چۆپلەرنى سېلىپ بېرىپ مەكتەپكە كەتتى. ئۇ چۈشتىن كېيىن قايتىپ كەلگەندە، ئاشخانىدا بىرمۇنچە ئايال گۆش توغراپ، سەۋزە قەلەمچە قىلىۋاتاتتى. ئېلاخۇن خەلىپىتىم، بەزىدە بولسا نىسابىي ئۆز

ئالدىغا خەتمىقۇرئان ئۆتكۈزگەچكە، ئاشخاندىكى پاتىپاراقچىلىق ئۆمەرگە يېڭىلىق تۇيۇلمىدى. ئۇ ھويلىدىكى ئىشلارغا تۇتۇش قىلدى. ئۇ ئىشنى ئەمدىلا باشلىۋىدى، ئاكىسى ئېلاخۇن خەلىپىتىم چاقىرىپ قالدى. ئۇ ئۇدۇللا مېھمانخانا ئۆيىگە كىرىپ كەلدى، ئاكىسى ئىككى قات كۆرپە ئۈستىدە تەسۋى سىيرىپ ئولتۇراتتى. يەڭگىسى نىسابىيى قانداقتۇر كىيىملەرنى قۇچاقلاپ تۇراتتى. ئۆمەر مېھمانخانا، ھۇجرا، ئاشخانلارغا قاراپ ھەيرانلا قالدى. چۈنكى، گىلەم - كۆرپىلەر سېلىنغان سەندەل ياغىچىنىڭ بىر خىل مەزىلىك ھىدى دىماققا ئۇرۇلۇپ تۇراتتى. ئېلاخۇن خەلىپىتىم بىلەن نىسابىيىمۇ خېلىلا ھەشەمەتلىك كىيىنىۋالغانىدى.

— بۈگۈن كەچ ماللارنى جاڭگالغا ئاپارما، — دېدى ئېلاخۇن خەلىپىتىم كۆزلىرىنى قاچۇرۇپ، — ئۆيىگە مېھمان كەلمەكچى.

— مېھمان كەلسە كېلىۋەرمەمدۇ! — ئۆمەر قوپاللا تەگدى، — بۇ چاغقىچىمۇ مېھمان كەلسە زاغرامنى يەپ، ئۈمىچىمنى ئىچىپ، ئىشىمنى قىلىۋېرەتتىمغۇ؟

— بۇ قېتىم كېلىدىغىنى ئۇياتلىق مېھمان، — نىسابىيى بىردىنلا ئوڭدى، — مانا بۇ يەكتەك، ئوتتۇك، تامبال، ئۈستىبېشىڭنى يەڭگۈشلىۋال. ھازىرلا چىقىپ يۈز - بويۇنلىرىڭنى يۇيۇپ، قاسماقتىن ئادا بول.

— ماللارغا پىچان، زىغىر پالڭى سېلىپ بېرىپ، ھويلىدا پاكىزىرەك يۈرگىن، — دېدى ئېلاخۇن خەلىپىتىم تەسۋى سىيرىۋېتىپ، — مېھمانلار ئالدىدا يۈزۈمنى تاپلىما تېزەك قىلىدىغان بولساڭ، مەندىن يامانلىما!

ئۆمەر ماقۇل ياكى ياق دېمەيلا ئۆيدىن چىقىپ كەتتى. بۇنداق تەركىھۈرمەتتىن ئىچى تارتىلغان ئېلاخۇن خەلىپىتىم ئېغىر پۇشۇلداپ، بېشىنى چايقىدى. يەنە كېلىپ ئۆمەرنىڭ مەنسىتمەسلىك بىلەن ئاغزىنى قىيسايتىپ، دىمىقىدا سوغۇققىنا كۈلۈپ قويۇشى نىسابىيىنىڭ ئوغىسىنى قاينىتىۋەتتى، ئۇ

كۆزىنىڭ ئەستەرى پاختىسىنى چىقىرىپ: «ھۇ، سۆرۈن تەلەت سەت!» دېدى - دە، ئۇنى چاقىرماقچى بولۇپ ئاغزىنى ئۆمەللىدى، ئېلاخۇن خەلىپىتىم:

— ھاي بەس! توشقانمۇ جانغا تاقاشسا ئادەم چىشلەيدۇ. ئۇنى سىلاپ - سىيپاپ قەپەسگە سولسۇالماق جايىزدۇر... - دەپ قولىنى كۆتۈردى. بۇ چاغدا ئۆمەر: «قولۇڭدىن كەلگىنىنى قىلىشمامسەن؟!» دەپ غودۇڭشىغانچە ياتقىغا كېتىۋاتاتتى. ئۇ ئېغىلغا يانداش سېلىنغان ئۇلاغ جابدۇقلىرى ئامبىرىدا ياتاتتى. ئامباردىكى بۇغا، جاۋەن، توقۇم، ئۇچۇلۇق، تۆشباغ، قۇشقۇن دېگەندەك نەرسىلەردىن ئات - ئېشەكنىڭ ئاچچىق تەرى ۋە بۇلغار، كۆن، شاۋۇرۇن ھىدىلىرى گۈپۈلدەپ پۇراپ دىماقنى ئېچىشتۈراتتى. ئەمما، ئۆمەر بۇلارغا ئادەتلىنىپ كەتكەنىدى. ئۇ نىسابىي بەرگەن يەكتەك، تامبال، ئۆتۈكلەرنى ياتقىغا تاشلاپ قويۇپ، تۆمۈر ئارىنى ئالدى - دە، كالا - ئېشەك ئېغىلغا كىرىپ كەتتى. ھەرقانچە ئۇپاتلىق مېھمان كەلگىنى بىلەن، ئېغىلغا دۆۋىلىشىپ كەتكەن قىغ، چىلەنى بىركىم ئۇنىڭغا چىقىرىشىپ بېرەتتىمۇ؟ ھەر كۈنلۈكى چۈشكەن قىغنى ھەر كۈنلۈكى ئادالاپ تۇرمىسا، ئۆزىگە تەس كېلەتتى.

ئېغىللارنىڭ ئالدى تاختايلار بىلەن ئاھادا قىلىنغان بولۇپ، قىغ ئاستى تەرەپتىكى كاتەكچە تۆشۈكلەردىن سىرتقا چىقىرىلاتتى. شۇڭا، ھويلىغا كىرگەن ھەرقانداق مېھمان ئۆمەرنى كۆرەلمەيتتى. ئۇ بىر ئېغىل، ئىككى قوتاندىكى قىغلارنى چىقىرىپ، ئاستىغا قۇرۇق توپا بىلەن سېسىغان سامان چېچىپ بولغۇچە زاۋال ۋاقتى بولۇپ قالدى. بىرمۇنچە پەرنىجىلىك ئايال ئاشخانىدىن لېگەن - لېگەن گۆشلۈك پولىنى ئاچىقىپ مېھمانخانىغا توشۇماقتا ئىدى. ئەمما، تونۇمايدىغان ئىككى ئادەم ھويلىدا ئۇنىڭ ئارقىسىغا چۈشۈۋالغانىدى. ئۇلار ئۇ ياتاققا كىرىسىمۇ، تەرەتخانىغا بارسىمۇ، لاپاستىن ئوت - خەس چۈشۈرسىمۇ ئارقىسىدىن قالمايتتى. ئۇلارنىڭ تەلەتتىن بىر

خىل ياۋۇزلۇق چىقىپ تۇراتتى. ئۆمەر ئىشلىرىنى تۈگىتىپ ئەمدىلا ياتاق ئالدىغا كېلىپ تۇراتتى، ئېلاخۇن خەلىپىتىم پالاقلاپ يېتىپ كەلدى. ئۇنىڭ ئارقىسىدا ھېلىقى ئىككى بەتەشەرە تۇراتتى.

— ھەي، يەڭگەڭ بەرگەن كىيىملەرنى نېمىشقا كىيىمىدىڭ؟
ئۈستىبېشىڭدىن تېزەكلا پۇرايدۇغۇ؟
— ئېغىل - قوتانلاردىن قىغ چىقاردىم.
— مەن ساڭا قىلما دېمىگەنمىدىم؟
— گەئىگىچە دۆۋىلىنىپ كەتسە، سەن قىلىشىپ بەرمەيدىغانسەن؟

— ئەستاغپۇرۇللا، ما گەدەنكەشنى! — ئېلاخۇن خەلىپىتىم پېشايۋاندا قاراپ تۇرغان ساھىببەگكە ئەندىكەن ھالدا قاراپ قويدى، — بولدى، بولدى، ئەمدى ئۈلگۈرمەيدۇ.
— ساھىب بېگىم بىزگە بۇنى، — دېدى ھېلىقى بەتەشەرە ساقاللىقتىن بىرى، — نىكاھ قىلىدىغان ئاخۇنلارنىڭ ئالدىغا ياساندۇرۇپ ئەكىرىنڭلار دېگەن، لېكىن ئۇ ئېغىلدىن چىقماي تۇرۇۋالدى.

ئۆمەر «نىكاھ» دېگەن گەپ بىلەن «ساھىببەگ» دېگەن ئىسىمنى ئاڭلاپ، كۆزلىرى چەكچەيگەن ھالدا ئاكىسىغا، ئاندىن ئۆزىگە ھۈرىيىپ قاراپ تۇرغان ئىككى ئادەمگە قارىدى ۋە قانداقتۇر بىر شۇملۇقنى كۆڭلى تۇيۇپ ئارقىسىغا ئىككى قەدەم داچىدى. ھېلىقى ساقاللىق بەتەشەرە بىلەن يەنە بىر تازچاق پوقاق ئۇنىڭ ئىككى بىلىكىدىن چىڭ قاماللاپ تۇتۇۋالدى.

— ئاكا... بۇ... بۇ... نېمە گەپ... مېنى... مېنى نېمە قىلماقچى؟ — يىغلامسىرىدى ئۆمەر، — مېنى قويۇۋېتىڭلار، قويۇۋەت دەيمەن!

ئۆمەر قاتتىق ۋارقىرىغانىدى، تازچاق پوقاق ئۇنىڭ ئاغزىغا شاپىلاق بىلەن بىرنى سالىدى ھەم شامالدا ساڭگىلاپ قالغان قاپاقتەك گۇڭۇلىدىدى؛

— ھەي ئەزىمە موت - موت، خوشال بولماي نېمىگە چىچاڭشىيسەن؟ سېنى نېمە قىلاتتۇق، ياپىلاق شەگە پادىشاھ بولسەن شۇ! ئۇقتۇڭمۇ؟

— قارا، ئۆمەر ئۆكۈم، — ئېلاخۇن خەلىپىتىم سەل چۆچۈپ قالغانىدى، — مېھمانخانغا كىرگەندە، ئاخۇنۇم «ئالدىڭمۇ؟» دېسە «ئالدىم»، «قوبۇل قىلدىڭمۇ؟» دېسە، «قىلدىم» دېگىن، بولامدۇ؟ بولمىسا ساھىب بېگىمنىڭ مۇنۇ ئادەملىرىنىڭ قولىدىن ساق چىقمايسەن...

ئىشنىڭ تېگىگە يەتكەن ئۆمەر جېنىم ئاكا دەپ يالۋۇرماقچى بولىۋېدى، ھېلىقى دىۋە سىياق ئىككى ئادەم بىلەن بىرگە ئوشتۇۋەتكۈدەك سىقىپ تۇتۇپ، پۈت - قولىنى يەرگە تەگكۈزمەي، ئۇنى دالان ئۆيىگە ئەكىردى ھەم گەجگىسىدىن ئىتتىرگەنچە مېھمانخاننىڭ بوسۇغىسىغا ئەكەلدى. شۇ چاغدىلا ئۇ ئىككى چوكان ئوتتۇرىغا ئېلىۋالغان ئېگىز، تەنۈر ئۈستىخان بىر ئايالنى كۆردى. ئۇنىڭ بېشىغا غىجىم رومال ئارتىلغان بولۇپ، يۈزىنى كۆرگىلى بولمايتتى. ئاڭغىچە ئۇ «تەگدىم!» دەپ ۋارقىرىدى. بۇ چاغدا ئېيىقتەك ئىككى ئادەم قاتتىق قاماللىۋالغان بىلەن بىرگە دەھشەتلىك ئاغرىقغا چىدىيالمىۋاتقان ئۆمەر نېمە ئىشلارنىڭ بولۇۋاتقانلىقىنى ئاڭقىرمايلا قالدى.

— ئالدىم دېگىن، ئالدىم دېمەسەن، كالۋا؟ شاپ بول!... ئۆمەردىن جاۋاب ئالالمىغان ساقاللىق مېھمانخانغا قاراپ: «ئالدىم!» دېدى دەپ ۋارقىرىدى، ئاندىن ھەممە بىردەك دۇئاغا قول كۆتۈرۈشتى. جامائەت ئوپۇر - توپۇر بولۇشۇپ، «بىگىت» بىلەن «قىز»نى ھويلىغا ئاچىقىپ ئوت ئاتلاتتى. گىلەمگە ئولتۇرغۇزۇلغان قىزنى تۆت ئادەم كۆتۈرۈپ ماڭدى. «بىگىت»نى يەنىلا ھېلىقى ئىككى قاۋان ئوتتۇرىغا ئېلىۋېلىپ، ئۇنىڭدىن بىر قەدەم نېرى بولۇشمىدى. ئۆمەر ئەتراپقا بويۇنداپ قارسا ياكى

يىغلىغىلى قوپسا، ئۇلارنىڭ بىرى بىقىنىنىڭ گۆشىنى قامالسا، يەنە بىرى بىلەك سۆڭىكىنى سۇندۇرۇۋەتكۈدەك مۇجۇيتتى. ئاغرىققا چىدىالمىغان ئۆمەر: «ۋاي!...» دەپ سالغانىدى، تازچاق پوقاق ئۇنىڭ ئاغزىنى كاپلا قىلىپ تۇتۇۋېلىپ:

— زۇۋانىڭنى چىقارغۇچى بولما، شوۋىچى، بولمىسا قوۋۇرغىلىرىڭنى سۇندۇرۇۋېتىمەن! — دەپ شىۋىرلىدى. دەماللىققا ئۆزىنىڭ قانداق بالا - قازاغا يولۇققانلىقىنى ئاڭقىرالماي قالغان ئۆمەرنى ھۇجرىغا ئىتتىرىپ كىرگۈزۈشتى. ئۇ تامغا يۆلىنىپ ئەتراپقا زەن سالدى. ئىككى كۈندىن بېرى تازىلانغان ۋە سەرەمجانلاشتۇرۇلغان بۇ ھۇجرا راستلا ئىسكەتكە كىرىپ قالغانىدى. تام ئويۇقلىرىغا تىزىلغان چىنە - قاچىلار ۋالىلداپ تۇراتتى. مورا بېشىدىكى قاراچىراغىنىڭ يورۇقىدا ئوتقاشتەك گىلەملەر ئۈستىگە سېلىنغان تاۋار يوتقان - كۆرىپلەر پارقىرايتتى. ئۆي ئىچىدە توي قىلغان قىز - يىگىتتىن باشقا يەنە بىر خوتۇنمۇ قول قوۋۇشتۇرۇپ تۇراتتى. يېڭى كېلىن يېتىشقا ئالدىراپ كەتتىمۇ نېمە، غىجىم رومىلىنى يېرىم كۆتۈرۈپ، ئىشىك تۈۋىدە ئۆرە تۇرغان خوتۇنغا زەردە بىلەن كۈسۈرلىدى:

— ماڭا يەتتىگە كەتمەيدۇ جۇما، يىگىتنى كۈتۈشنى سەندىن ئوبدان بىلىمەن، ماڭ چىق!

يېڭى كېلىن ھېلىقى خوتۇننىڭ گەجگىسىدىن ئىتتىرىپ چىقىرىۋېتىپ ئىشىكنى گۈپلا يېپىۋىدى، ئۆمەرنىڭ يۈرىكى جىغلا قىلىپ قالدى. ئۇ قېچىشنى كۆڭلىگە پۈككەن بولسىمۇ، ساھىببەگىنىڭ ھېلىقى ئىككى ئىتىدىن قورقۇپ قالدى. ئۇ دېرىزىنىڭ پەردىسىنى چاندۇرماي قايرىپ باقتى، كۆردىكى، ساقاللىق بىلەن تازچاق پوقاق ھويلىغا ياققان گۈلخان ئەتراپىدا ئايلىنىپ يۈرەتتى. ئۇلار كۆزدىن يوقالمىسا بۇ ھويلىدىن ساق

چىقىپ كېتەلمەيدىغانلىقىغا كۆزى يەتكەن ئۆمەر ئىلاجسىز ياۋاشلىق بىلەن بويۇن ئېگىپ تۇردى. بىراق، نىكاھ ۋاقتىدا ئىسمى ئاتالغان «زىياخان» ئۇنىڭ كاللىسىغا كىرىپلىۋالغانىدى. چۈنكى، ئۇ بۇ ئىسمىنى قەيەردىدۇر ئاڭلىغاندەكلا قىلاتتى. ئۆمەر ئۇيان ئويلا، بۇيان ئويلا، ئاخىر: «ئىسسىق زىياخان دېگەن مېيىپ سىڭلىسى بار» دېگەن سۆزنى قاچاندۇر بىر چاغدا ئاڭلىغانلىقىنى ئېسىگە ئالدى. ئەمما، زىياخان ئۆمەردەك ئىككى پارچە كەلگىنى بىلەن، ئاقساق، توكۇر، چولاق ياكى گاچا ئەمەس ئىدى. مانا ئەمدى ئۇ غىجىم رومىلىنى ئېلىپ تاشلاپ، كېلەڭسىز دۇخاۋا كۆڭلىكىنى سېلىۋەتتى. نېپىز يىپەك ئىچ كۆڭلىكى بىلەنلا قالغاچقا، بايىقىدىن زىلۋارق بولۇپ قالغان بولسىمۇ، يەنىلا ئېگىز، يېگەن - ئىچكەندەك، سوقا سەندەلدەك تۇراتتى. ئۆي ئوتتۇرىسىدىكى ئورۇن سېلىنغان يەردە چاچلىرىنى چوۋۇۋاتقان زىياخاننىڭ گۆڭگە چىراغ نۇرىدا ئاياللىق سىماسىلا غۇۋا كۆرۈنەتتى، شۇنداقلا مورا بېشىدىكى چىراغقا ئارقىسىنى قىلىپ تۇرغاچقا، ئۇنىڭ يۈزى ئېنىق كۆرۈنمەيتتى. ئۆمەر جىددىيلەشكەنلىكىدىن ئاۋازىنى بولۇشىغا قويۇپ بېرىپ يىغلىماقچىمۇ بولدى. ئەمما، ساھىببەگنىڭ ئالدىن ئورۇنلاشتۇرۇشى بارلىقىغا كۆزى يېتىپ، بىرەر ھىيلە ئىشلىتىشنى كۆڭلىگە پۈكتى. زىياخان بولسا يوتقان - كۆرپە ئۈستىدە، كۈيۈ ئوغۇلىنىڭ كىيىم - كېچىكىنى سېلىپ كېلىشىنى كۈتۈپ ئولتۇراتتى. كېچە بىر چاغ بولۇپ قالدى. زىياخان شەپە بېرىپ بىر - ئىككى قېتىم يۆتىلىپ قويدى. ئاخىرىدا سەۋر - تاقىتى بىر يەرگە باردى بولغاي، ئورنىدىن دەسسە تۇرۇپ ئۆمەرگە گۆلەيدى:

— ھەي بالا، خوتۇننى ئۆرە تۇرۇپ تاڭ ئاتقۇزغىلى ئالغانمۇ؟ —
ئۇنىڭ خېلىلا ئاچچىقى كەلگەندەك قىلاتتى، — ياكى بىر نېمەڭنى مۇشۇك يەپ كەتكەنمۇ؟ قانداق لۇم - لۇم نېمەسەن؟

— قورقۇۋاتمەن...

— نېمىدىن، مەندىنمۇ؟

— ياق، دېرىزە تۈۋىدە ئايلىنىپ يۈرگەن ئاۋۇ ئىككى

ئوغرىدىن...

— نېمە، ئىككى ئوغرى؟

زىياخان دېرىزە پەردىسىنى قايرىپ قارىدى - دە، «ئاناڭنى

ھەزىلەكلەر!...» دەپ تىللىغىنىچە ئىشكىنى ئېچىپ چىقىپ نەق

بوسۇغىدىلا تىل سالدى:

— ھەي لامزەللە ھېجىقىزىلار، لوقمىسىز قالغان لالما ئىتتەك

دېرىزىدىن تېرى كېتىشلەمەيسىنا؟! ئەگەر مېنىڭ رىزقىمغا كۆز

قىزارتىشقان بولساڭ، ئۆيگە كىرىش، بىللە يەيلى! ...

دۇنيادا ئەر كىشى ئۈچۈن بۇنىڭدىن سېسىق، بۇنىڭدىن

قاباھەتلىك تىل يوق ئىدى. ساقاللىق بىلەن تازىچاق پوقاق

ئېمىلەرنىدۇر دەپ غودۇڭشىغىنىچە دەرۋازىدىن چىقىپ

كېتىشتى.

زىياخان ئۆيگە كىرگەنچە ئۆمەرنىڭ بىلىكىدىن تۇتۇپ

سۆرىگەندى. ئۇ تىرەجەپ تۇرۇۋالدى. ئابايىقى ئاچچىقى تېخى

تارقىمىغاچقىمۇ، ئۇ بىردىنلا غەزەپكە كەلدى:

— ھەي گۈيىنىڭ بالىسى، ئەمدى ساڭا نېمە بولدى؟!

— مەن... مەن ئۇنداق ئەسكى ئىشلارنى بىلمەيمەن...

— بىلىمىڭ، مەن ئۆگىتىپ قويمەن...

— جېنىم ئاچا، ما... ماڭا رەھىم قىلىڭ!...

— ھەي توخۇ پوقى، مېنى ئاچا دەيسىنا... مەن دېگەن

سېنىڭ خوتۇنۇڭ!

— مەن... مەن تېخى كىچىك تۇرسام...

ئۆمەر قورققىنىدىن بېشىنى مۇرىسىگە چۆكۈرۈپ، يەردىن

ئۈستۈن قارىماي سۆزلەۋاتاتتى. ئۇ زىياخاننىڭ يۈزىگە زادىلا

قارىمىدى. قارىغان تەقدىردىمۇ ئۇلار چىراغ قاراڭغۇسىدا

تۇرغاچقا، بىر - بىرىنى ئېنىق كۆرەلمەيتتى. ئۆمەر ئۇنىڭغا چالا - پۇچۇق كۆز تاشلىغان بولسىمۇ، جىددىلىك، قورقۇنچ ۋە ئەنسىزلىك ئىچىدە ھېچنېمىنى پەرق ئېتەلمىدى.

— ھەي، ئون تۆت ياشلىق ئوغۇل بالىنى كىچىك دېگىلى بولامدۇ؟ ماڭ دەيمەن...

— يا... ياق!

— مانا ئەمسە، شوۋىچى!

زىياخان ئۆمەرنى دەس كۆتۈردى - دە، گۈس - گۈس دەسسگىنىچە بېرىپ، يوتقان ئۈستىگە گۈلۈپىدە قىلىپ تاشلىدى. ئۇ قاپقارا، يوغان قولىنى ئۆمەرنىڭ بويىنى ئاستىدىن ئۆتكۈزۈپ پېشانىسىدىن بېسىپ تۇرۇپ، سول قولىنى شارتلا قىلىپ ئۇنىڭ تامبىلى ئىچىگە تىقتى. ئۆمەر قاتتىق ۋارقىرىغىنىچە ئىككى يونسىنى چىڭ قىسۋالدى. شۇ چاغدىلا ئۇ زىياخاننىڭ ئۆزىنىڭ يۈزىگە شۇنچە يېقىن تۇرغان قاپقارا چوقۇر يۈزىنى كۆرۈپ قالدى. ئۇنىڭ كۆزلىرى چانقىدىن چاچراپ چىقىپ كەتكۈدەك بولۇپ چەكچەيدى، بولۇپمۇ زىياخاننىڭ قىپقىزىل گۆش قايناپ چىققان قارىغۇ كۆزى بىلەن ئالغاي كۆزى ئۇنى شۇنچىلىك قورقۇتۇۋەتتىكى، ئۇ دەھشەتلىك ۋارقىراپ ئورنىدىن تۇرۇپ كەتتى. زىياخان ئۇنى تۇتۇۋېلىپ قايتىدىن زورلاپ ياتقۇزۇپ، ئۆزى ئۇنىڭ ئۈستىگە چىقىپ يېتىۋالدى.

— ھەي مۇناپىق، مەن سېنى تىرىك يۇتۇۋەتمەيمەن، نېمانچە ۋارقىرايسەن؟ — ئۇنىڭ تامبىلى ئىچىگە يەنە قول تىققان زىياخان باشقىدىنلا جانلىنىپ كەتكەندى، — ناھايىتى شۇ... ئازراق كۆڭۈل ئاچىلى دېدىم.

— سى... سىيگۈم كېلىپ كەتتى...

— نېمە، سىيگۈم؟

— ۋايىجان... ۋايىي، تەرىتىم قىستاپ كەتتى...

— يالغان ئېيتما، گۈي...

— ئەمسە، يوتقان... يوتقانغا چىقىرىۋەتسەم مەيلىمۇ؟ ۋاي

قورسىقىم! ...

— ئۇياقتىن تېگىپ، بۇياقتىن پوقۇڭنى تازىلايمىن سەن

تازىنىڭ؟ قوپە كۆتىنىڭ پەجىمى يوق موت - موت! ...

زىياخان ئۆمەرنى ئالدىغا سېلىپ ھويلىغا ئېلىپ چىقتى.

ئۆمەر بىرنەچچە قەدەم ماڭار - ماڭمايلا، ئۇ، «ئەشەگە سىيە!» دەپ

ۋارقىرىدى، ئۆمەر:

— قورسىقىم ئاغرىپ كەتتى، تەرەت قىلىمەن، — دەپ

قورسىقىنى تۇتتى. يوتقانغا ئالدىراۋاتقان زىياخاننىڭ جەھلى

قاتتى بولغاي: «تازا شاتىراق موزايمۇ نېمە بۇ؟» دەپ

غوتۇلدىغىنىچە ئۇنىڭ كەينىدىن ماڭدى. تەرەتخانا بۇ چوڭ

قورۇنىڭ ئۇ تەرىپىدىكى كوچا تېمىغا پاسىلداش بولۇپ، باغقا سۇ

باشلىغاندا بىر تام ئورۇلۇپ كەتكەچكە، تامنىڭ ئورنى شاخ -

شۈمبىلار بىلەن چىتلاپ قويۇلغانىدى. ئۆمەر ئۈچ تەرىپى بورا

بىلەن قورشالغان تەرەتخانىغا كىرىپ كەتتى، زىياخان بورا

ئۈستىدىن ئۇنىڭغا قاراپ تۇراتتى. ئۆمەر ئاچچىقى بىلەن

ۋارقىرىدى:

— سىز بۇنداق دېۋەيلىپ تۇرسىڭىز، قانداق تەرەت

قىلالايمەن؟! نېرى كېتىڭ بېشىمدا قاراپ تۇرماي!

— ئەجەب غەلۋەڭ تولا نېمىكەنەن!

زىياخان تەرەتخانىدىن نېرى كېتىشى بىلەن، ئۆمەر

ئۆمىلىگەن يېتى ئورۇلگەن تام تۈۋىگە باردى - دە، چىتلاقنى

قايرىپ كوچىغا چىقىپ كەتتى. ئۇ ئارقىسىغىمۇ قارىماي

شىڭلۇجى جاڭگاللىقىغا قاراپ قاچتى. بۇ كېچىدە سەلەي

سىراينىڭ دەرۋازىسىنى قېقىپ يۈسۈپ بىلەن كۆرۈشسە، ئۆزىنى -

ئۆزى تۇتۇپ بەرگەندەك ئىش بولاتتى. شۇڭا، ئۇ يۈگۈرە - يۈگۈرە

ياقۇم، پەيزاۋات كەنتلىرىنى ئارقىدا قالدۇرۇپ، راۋات

ئۆستىڭىگە كېلىپ قالغانلىقىنى بىلمەيلا قالدى. يۈگۈرۈۋېرىپ ئۇنىڭ ھاسىراپ ئۆپكەسى ئاغزىغا تىقىلىپ قالغان ۋە پۈتۈن بەدىنى چىلىق - چىلىق تەرلەپ كەتكەنىدى. ئۇ ئۈچسىدىكى كۆڭلىكىنى سېلىپ بىرلا سىقىۋىدى، شىرىلداپ سۇ قۇيۇلدى. كەچ كۈزنىڭ دولىنى قورۇيدىغان شاماللىرى ئۇنى بىردەمدىلا تىترىتىپ قويدى. ئۇنىڭغا سوغۇقتىن دالدا بولغۇدەك بىرەر جاي ئەنقانىڭ سۈتمەك تۇتىيا بولۇۋاتاتتى. جاڭگالنىڭ قۇملارنى ئۇچۇرۇپ چىقىۋاتقان تىنىمسىز سوغۇق شامىلى ئۇنى ھەرىدەك چىقىشقا باشلىغانىدى. ئۆمەرنىڭ ياشاڭغىراپ تۇرغان كۆزلىرى بىردىنلا يورۇپ كەتكەندەك بولدى. چۈنكى، ئوغرىلىغان كاۋا، قوغۇن، زاغرا، كاكچىلارنى يوشۇرۇپ قويدىغان توغراق كاۋىكى ئۇنىڭ يادىغا كەچكەنىدى. شۇڭا، ئۇ راۋات ئۆستىڭىدىن ئۆتۈپ، جاڭگالنىڭ ئىچكىرىسىگە قاراپ ماڭدى. قۇملارنى كۆزلەرگە ئۇرۇپ چىقىۋاتقان شامال بارا - بارا بورانغا ئايلاندى.

ئۆمەر توغراقنىڭ قېشىغا كەلدى. بۇنداق نەچچە مىڭ يىللىق ئىپتىدائىي توغراقلار جاڭگالنىڭ ھەممە يېرىدە قەد كۆتۈرۈپ تۇراتتى. ئۇلارنىڭ غوللىرى شۇنچىلىك يوغان ئىدىكى، نەچچە ئادەمنىڭ غولچى يەتمەيتتى. قوۋزاقلىرى غودۇرلىشىپ قۇرۇغان شاخ، ئارا غوللىرى قاقشاللىشىپ كەتكەن بۇ توغراقلار كېچىدە ئاجايىپ - غارايىپ مەخلۇقلارغا ئوخشاپ قالاتتى. بەزىلىرىنىڭ كۈنتەكلىشىپ كەتكەن كاۋا كلىرىغا بىرنەچچە ئادەم پاتاتتى ۋە بەخۇدۇك ئۇخلىيالايتتى. ئۆمەر ئاستىنى ئازغان، قوڭغۇراقتىكەن، جىغان، ياۋا باداملار قاپلاپ كەتكەن قېرى توغراقنىڭ تۈۋىگە ئارانلا يېقىنلىشىپ باردى. ئۇ توغراقنىڭ غولى بۆلەكچىلا يوغان بولۇپ، خۇددى دوڭ ئادەمگە ئوخشايتتى. ئۆمەر شاخ - پۇتاقلىرىغا دەسسەپ ئىككى غۇلاچتەك ئېگىزلىككە چىقتى - دە، ئۇ يەردىن توغراقنىڭ ساپسىرىق يوپۇرماقلار يېپىۋالغان، خۇددى كۈپنىڭ ئاغزىغا ئوخشايدىغان كاۋىكىغا

چۈشتى. بۇ كاۋاك ئادەم بويى چوڭقۇرلۇقتا ئىدى. ھېلىمۇ ياخشى يۈسۈپ بۇرۇنلاردا بوران - چاپقۇنلاردا كىرىپ ياتقاندا، ئاستىغا يۇمشاق ئوت - خەسلەرنى سېلىۋەتكەن بولغاچقا، ئۇ كاۋاك خۇددى قۇش ئۇۋىسىغىلا ئوخشاپ قالغانىدى. بۇ يەردە بوراندىن، كۆزگە قادىلىپ كىرىدىغان قۇم - توپىلاردىن دالدىلانغىلى بولاتتى. شۇنداقتىمۇ، نويابىرنىڭ ئاخىرلىرى بولۇپ قالغاچقا، كىيىم - كېچىكى يېلىڭ ئۆمەر ئۇ يەردە يەنىلا توڭلاپ ئۇخلىيالمىدى. شۇڭا، ئۇ قايتا پەسكە چۈشۈپ، قۇرۇق ئوت - چۆپلەردىن بىر قۇچاق يۇلۇپ ئېلىپ، ئۇلارنى چىغدا باغلىدى - دە، توغراققا ئاچمىقتى. ئۇ ئۆزى كاۋاكقا سەكرەپ چۈشۈۋالغاندىن كېيىن كاۋاكنىڭ ئېغىزىغا ئۇ بىر باغلام قۇرۇق ئوتنى كەپلەپ قويدى. شۇندىلا ئۇ ئاستا - ئاستا ئۆز تىنىقىدا ئىسسىپ، ھۈزۈرلىنىپ ئۇخلاپ كەتتى...



ئۈچىنچى باپ نىجاتلىق يولدا

تاڭ سەھەر. بوران ئاللىقاچان جىمىققان، شىڭلۇجى جاڭگاللىقىدىكى توغراق، قارىياغاچ، جىگدە، ياۋا بادام، ياۋا ئامۇتلارنىڭ، يەنە قانداقتۇر تىكەنلىك، تىكەنسز چاتقالارنىڭ سارغايغان ياپراقلىرى تۆكۈلۈپ، شاخ ۋە تاللىرى يالىڭاچلىنىپ قالغانىدى. ياش توغراقلارنىڭ ئۆچلىرىدا بىرەر - يېرىم تالدىن قالغان زەپىران ياپراقلار بولسا كۆك ئاسمان، يېشىل كائىنات، ھارارەتلىك قۇياش بولغان كۈنلەرگە، ئەدناسى ھاياتلىقتىن ئايرىلىشقا چىدىمىغاندەك توختىماي پىلدىرلايتتى. كېچىدىكى بوراندىن ساراسىمىگە چۈشۈپ ئۆز ئۆۋىلىرىغا كىرىپ كەتكەن ياۋا توشقانلار، قۇملۇق كىرىپلىرى، لەڭمەنتاقتاق، سېرىققۇيرۇقلار ياۋا قومۇشلار ۋە قۇملۇق چاكاندىلىرى ئىچىدە ھېلىمۇ شەپە بەرمەيۋاناتتى. ناگان - ناگاندا چۆچۈپ ئويغانغان قۇشلار ئۇيقۇلۇق چۇرۇقلاپ قويايتتى. قىسقىسى، شىڭلۇجى جاڭگاللىقى مۇسەبەت تونىنى كىيگەن موماي - بوۋايلاغىلا ئوخشاپ قالغانىدى. شۇنداقتىمۇ، بۇ كۆڭۈلسىز پەسىلدە قەبرىلەردەك چوقچايغان قۇم بارخانلىرىدا، غازاخلىققا ئايلانغان قەدىمىي جاڭگاللىقنىڭ ئۆيەر - بۇ يېرىدە ئاندا - ساندا ئۈنۈپ قالىدىغان سۆسۈن رەڭ كاككۇكگۈلگىلا ئوخشايدىغان بىر كىچىك ئاتىۋان قىز توغراقنىڭ غولىغا يۆلەنگىنىچە ياش تۆكمەكتە ئىدى، بۇ ئوقۇرمەنلەرگە تونۇش بولغان ھېلىقى

كىچىككىنە ئاسمگۈل ئىدى! ئۇنىڭ پۇشايمانلىق ياشلىرى توختايدىغاندەك ئەمەس ئىدى. ئۇ ئۇلۇشكۈن نېمىشقىمۇ ئۆمەرگە بانناپ قويلىرىنى ئايرىپ باققان بولغىدى؟ مانا ئۇ تۈنۈگۈن بىر كۈن، بۈگۈن بولسا شۇ كەمگىچە كەلمىدى. توۋا، ئۆمەر بىلەن يۈسۈپ كەلمىسە، بۇ جاڭگال دوزاختەك سۈرلۈك بولۇپ كېتىدىكەنە؟ بۇ يەرنىڭ تىلتۇمارلىرى، زىنىخ - مەڭزىلىرى، ھۆسنىگە ھۆسن قوشقان قىپقىزىل خاللىرى ئەسلىدە شۇلار ئىكەن - دە! ئۇلار ئەمدى ئاسمگۈلنى بۇ يەردە تىكەندەك يالغۇز قالدۇرۇپ، ئۆزلىرى كۆچكەن يۇلتۇزدەك بىردەمدىلا غايىب بولدى. بۇ ئىككى قويچى بالا بىلەن تونۇشقاندىن بېرى ئۇنىڭ كۆڭۈل خەزىنىسى شادلىققا، ئۈمىدكە، يەنە قانداقتۇر بىر خىل شېرىن ھەم تاتلىق خىياللارغا تولغانىدى. بۇ خىياللار ئۇنى كۈندە نەچچە رەت سۆيەتتى، ئەركىلىتەتتى، باشلىرىنى سىلايتتى. تېخى سەت گەپلەر بىلەن چاقچاق قىلىپ ھۈيپىدە قىزارتىۋېتەتتى... بۇ راستقۇ؟ ئۇ ئۆمەرنىڭ تاتلىق لەۋزىدىن ئۈمىدلەنگەن، كۆڭلىدە ئۈمۈچۈكنىڭ تورىدەك ئاجىزغىنا بىر ئىشەنچمۇ تۇغۇلغانىدى. لېكىن، تۈنۈگۈن كەچ كەنتتە «ساھىببەگنىڭ قىزى زىياخان بىلەن ئەيسا داموللامنىڭ كىچىك ئوغلى ئۆمەرنىڭ تويى بويىتۇ» دېگەن خەۋەر تارقالغاندا، ئۇنىڭ كىچىككىنە يۈرىكى خۇددى ئامبۇردا قىسقاندەك ئاغرىپ كەتتى، قويغان - تۇتقىنىنى بىلمەيلا قالدى، گېلىدىن ئان تۈگۈل، سۈمۈ ئۆتمىدى. ئۆمەر تېخى كىچىك تۇرسا؟ بۇ خىيال ئۇنىڭ كاللىسىغا قانداق كىرىپ قالغاندۇ؟ تايىنلىق ئاشۇ باينىڭ قىزىنىڭ ئۇنىڭغا نەزەر كۆزى چۈشۈپ، ئاتا - ئانىسىغا: «تەگسەممۇ تېگمەن، تەگمىسەممۇ تېگمەن، بولمىسا ئۆلمەن» دەپ ئاۋان تاشلاپ تۇرۇۋالغان گەپ. بولمىسا «ئۆلۈمنىڭ يىغىسى، تويىنىڭ نەغمىسى بولىدۇ» دېگەندەك، بۇ ئىشنىڭ ئاللىبۇرۇنلا بىرەر شەپىسى بولماسمىدى؟ توۋا، توۋا! ماۋۇ ئۆمەر دېگەن دوقا باش ئەمدى يېڭى ئالغان خوتۇنىنىڭ كۆزىگە قاراپ

ئولتۇرامدىغاندۇ؟ يۈسۈپ نەگە يوقالغاندۇ؟ ئۇ بوۋىسىنىڭ نەزىرى -
 چىرىغىنىڭ غېمىدە يۈرەمدۇيا؟

ئاسمگۈل قوي - ئۆچكىلىرىنى بالدۇرراق ئەكېتىپ، سەلەي
 مىراپنىڭ قورۇسى ئالدىدا يۈسۈپنى ساقلىماقچى، ئۇ ئارقىلىق
 ئۆمەرنىڭ خەۋىرىنى ئالماقچى بولدى. دەل شۇ پەيتتە ئۇ يۆلىنىپ
 تۇرغان توغراق ئۈستىدىن بىر باغلام قۇرۇق ئوت ئۇنىڭ بېشىغا
 تېگىپ، كېيىن ئاياغ ئاستىغا دومىلاپ چۈشتى. ئاسمگۈل
 چۆچۈپ كەتتى ۋە دەرھال يۇقىرىغا قارىدى، ئۈستىباشلىرىغا
 ئۇششاق ئوت ئۇۋۇندىلىرى چاپلىشىپ كەتكەن ئۆمەر توغراقتىن
 سىيرىلىپ چۈشۈۋاتاتتى. كۆزلىرىگە ئىشەنمەي قالغان ئاسمگۈل
 ئېمە دېيىشىنى بىلەلمەي قالدى. ئۇنىڭ ئاغزى ئېچىلىپلا
 قالغانىدى.

— ئو... ئۆمەر، سەن... سەن مەشەدە تۇنىدىڭمۇ؟ —
 ئاسمگۈل دۇدۇقلاپ كەتتى، — سېنىڭ ئويۇڭ بولمىدىمۇ؟
 — بولۇشى بولدى، بىراق مەن قېچىپ چىقتىم.
 — شۇڭا، يۈسۈپنىڭمۇ قېشىغا بارالمايسەن - دە؟
 — ئۇ يەرگە بارسام ئۆزۈمنى ئۆزۈم تۇتۇپ بەرمەمدىم؟
 — راست، خەقلەر ساھىببەگىنى بەك زالىم ئادەم
 دېيىشىدىكەن.

ئۆمەر تۈنۈگۈن چۈشتىن باشلاپ تا قاچقانغا قەدەر بولغان
 ئىشلارنى سۆزلەپ بېرىۋىدى، ئاسمگۈلنىڭ پۈتۈن ۋۇجۇدى
 شۈركۈنۈپ كەتتى. ئۇ زىياخاننىڭ بەتپەشەرە سىياقىنى ئۆمەرنىڭ
 ئاغزىدىن ئاڭلاپ كۆڭلىدە خۇش بولغان بولسا، ئۇنىڭ سەت
 قىلىقلىرى ئىچىنى ئىلەشتۈرۈۋەتتى. ئاسمگۈل ئۆمەرنىڭ
 ئەقلىنى جورۇپ، ھىيلە ئىشلىتىپ قېچىپ چىققانلىقىدىن
 سۆيۈنۈپ كەتتى. ئۇنىڭ چىرايلىق كۆزلىرى كۈلگىنىچە ئۇنىڭغا
 ئۇزاققىچە تىكىلىپ قاراپ قالدى.

— ئاسمگۈل، مەن قويلارنىڭغا قاراپ تۇراي، سەن بىر ئامال
 قىلىپ يۈسۈپنى چاقىرىپ كەلسەڭچۇ !

— ماقۇل، — ئاسمگۈل بىردىنلا يالتىيىپ قالدى، —
يەنە... يەنە شۇ تاغ ئارقىسىغا قېچىشنى مەسلىھەت قىلامسىلەر؟
— شۇنداق.

— ئەمىسە مەنچۇ؟

— سەن توغرىلۇقمۇ سۆزلىشىمىز.

— يالغان! ئالداۋاتسەن...

— مەن ئاخشامقى تويدىن جىق ئىشلارنى بىلىۋالدىم...

كۆڭۈلنىڭ ئىزدىگىنى باشقا بولىدىكەن، كۆڭۈل خالىمىغان ئىش
دوزاخ ئازابى ئىكەن ۋە بەك قورقۇنچلۇق بولىدىكەن.

— ئەمىسە، گېپىڭ راستمۇ؟

— يۈسۈپ قېتىلسا ئۈچىمىز بىللە كېتىمىز، ئەگەر ئۇ

ئۈنمىسا ئۆزى بىلگىنىنى قىلار، — ئۆمەر قىزنىڭ چىرايلىق

كۆزلىرىنىڭ ئىچىگە قارىدى، قىز شەلپەردەك قىزىرىپ كەتتى، —

مەن سېنى باشقا يۇرتلارغا ئەكېتىمەن، قانداق، بولامدۇ؟

— بولمامتىكى ئەمىسە... ئاچامنىڭ زۈلمىدىن سېنىڭ

تايىقىڭ ئەلا بولار.

— مەن مەزلۇم خەقنى ئۇرىدىغان باغرى تاشلارغا

ئوخشايەنمۇ؟

— ياق، سەن قويچىغا ئوخشايىسەن، — ئاسمگۈل

قىزارغىنىچە ئاياغ ئاستىغا قارىدى، — ئەمىسە مەن كەتتىم!

ئۆمەر قىزنىڭ پىلدىرلاپ يۈگۈرۈپ كېتىۋاتقان سىياقىغا

قاراپ: «مەن چوڭ بولسام، ئۇنى چوقۇم ئالىمەن» دەپ

پىچىرلىدى. ئاندىن ئۇ ئەتراپىغا زەن سالغاچ، قۇم بارخانلىرى،

قويۇق چاتقاللىقلارنى دالدا قىلىپ مېڭىپ، بىرەر كىمنىڭ

قارىسى كۆرۈنگەن ھامان دەرھال يوشۇرۇنۇپ، راۋات ئۆستىڭنىڭ

تەتۈر سۆگەتلەر قاپلىغان پىتھان ئېقىنىغا باردى. ئۇ يۈز -

كۆزلىرىنى يۇيۇپ، پوتىسىدا سۈرتكەندىن كېيىن قېرى

توغراقنىڭ يېنىغا قايتىپ كەلدى. ئۇ يەنىلا ئېھتىيات قىلمىسا

بولمايتتى. ساھىببەگنىڭ چىشىغا تەگكەن ھەرقانداق ئادەم

ياخشى كۈن كۆرمەيتتى. ئەگەر ئۆمەرنى تۇتۇۋالسا ئۆلتۈرۈۋەتمىگەن تەقدىردىمۇ، ئۆلگۈدەك دۇمبالاپ ئۆمۈرلۈك مېيىپ قىلىپ قويۇپ ۋە شۇ ھالەتتە قىزى زىياخاننىڭ قولىغا تۇتقۇراتتى.

ئۆمەر توغراققا چىقىپ كاۋاكقا كىرىۋالغاندىن كېيىن ئەتراپنى كۆزەتتى، ئاندىن پۇتلىرىنى ئۇزۇن سۇنۇپ ئولتۇردى. ئۇنىڭغا زىياخاننى مەجبۇرىي تاشغاندىن كېيىن ئاسمىگۈل ئۇنىڭ كۆڭۈل ئېكرانىدىن بىردەممۇ ئېرى بولمىدى؛ بولۇپمۇ بىر يىل ئالدىدىكى «روزىلەم» دېگەن ناخشىنى مۇڭ بىلەن ئېيتقان، مۇلايىم، رومىلىنى چېكىلەپ چىگكەن، ئۇياتچان قارا كۆزلىرى يەر بېقىپ تۇرغان ئاشۇ ئوماق قىز دەممۇدەم كۆز ئالدىدا ئايان بولۇپ تۇردى. ئەدناسى ئەمدىلا كۆتۈرۈلگەن كۈن نۇرىدا ھال رەڭ مەرۋايىتتەك يالتىرىغان تەر تامچىلىرى ماڭلاي چاچلىرى ئارىسىدىن سىرغىپ چۈشۈۋاتقانلىقىغا قەدەر بولغان كۆرۈنۈشلەرمۇ ئۇنىڭ كۆز ئالدىدىن ئۆتتى. ئۇ ئاخشام توغراق كاۋىكىغا كىرىپ ياتقاندىلا، خىيال يىپىلىرى ئۇنى ئاسمىگۈلگە چىڭ باغلاشقا باشلىغانىدى. شۇڭا، ئابايا ئۇ ھېچ ئىككىلەنمەيلا: «مەن سېنى باشقا يۇرتلارغا ئەكېتىمەن» دەپ ئاسمىگۈلنىڭ كۆڭۈل بېغىنى ياشىتىۋەتكەنىدى.

ئۆمەر سىرلىق ھەم تاتلىق خىياللارنىڭ ئورلىرىغا چىرمىلىپ ئولتۇرۇۋەرگەنمۇ بولاتتى، ئەمما زىل ۋە مۇلايىم بىر ئاۋاز ئۇنى چاقىردى. ئۇ توغراق كاۋىكىدىن بېشىنى چىقىرىپ، ئاسمىگۈل بىلەن يۈسۈپنى كۆردى ۋە خۇشاللىقىدىن شاپۇر - شۇپۇر چۈشۈپلا ئاغىنىسىنى قۇچاقلىۋالدى. ئۇلار ئادەملەرنىڭ كۆزى چۈشمەيدىغان بىر چاتقاللىقنىڭ ئىچىگە ئۆمىلەپ كىردى. جىگدە، ئازغان، جىغان ۋە ياۋا بادامدەك ئىنچىكە غوللۇق دەرەخلەر بىر - بىرىگە گىرەلىشىپ كەتكەن ئۇ چاتقال خۇددى چەللە باراڭغا ئوخشاپ قالغانىدى. تېخى يىللاردىن بېرى يامىشىپ چىققۇرگەن يۆگمەچ، سېرىقىۋىگەي، بوغىمىئوت قاتارلىقلارنىڭ

قاتمۇقات بولۇپ كەتكەن سامان غوللىرى كالىكلىشىپ، بىرنەچچە قەدەم ئارىلىقتىكى ئادەمنىمۇ كۆرسەتمىگۈدەك دەرىجىدە بولۇپ، يەر باغاشلاپ ئېسىلىپ تۇراتتى. يۈسۈپ، ئۆمەر، ئاسمىگۈللەر ئەپلىك يەرنى تېپىپ ئولتۇرۇۋالغاندىن كېيىن تەرلىرىنى سۈرتۈشتى. بۇ يەر شامال ئوتۇشمەيدىغان بولغاچقا، تىنچىق ئىدى. يۈسۈپ پوتسىغا تۈگۈۋالغان زاغرىنى يېشىپ ئۆمەرگە سۇندى - دە: «قېچىپ چىققانلىقىڭنى ئاڭلاپ ئېلىۋالغان» دەپ قويدى.

— مەن ئاسمىگۈلنى سەلەي مىراپنىڭ قورۇسىغا قانداق كىرەر دەپ ئەنسىرىۋىدىم، — دېدى ئۆمەر يۈسۈپكە قاراپ، — ھېلىمۇ ياخشى سەن بىلەن كۆرۈشەلەپتۇ.

— بۇ قىزمۇ يامان ئىكەن، قورۇغا ئۈسۈپ كىرىپلا، ھويلا باقىدىغان نىيازكامغا: «يۈسۈپكام بىلەن شىڭلۇجى جاڭگاللىقىدا قوي باقاتتۇق، بىر پاقلىنىم تۆت كۈن بولدى يوق، سەلەي بېگىمنىڭ قويلرىغا قېتىلىپ كېلىپ قالدىمىكىن دەپ كېلىۋىدىم» دەپتىكەن، نىيازكام ئۇنى مېنىڭ قېشىمغا ئەكەپتۇ.

ئۆمەر يۈسۈپكە تۈنۈگۈنكى ئىشلارنى سۆزلىمەكچى بولۇۋىدى، يۈسۈپ يولدا كەلگۈچە ئاسمىگۈلدىن ھەممىنى ئاڭلىغانلىقىنى ئېيتىپ، ئۇنى توختىتىپ قويدى. ئەمما، كېچىدىن مەھەللىدە بولغان ساراسمىنى ئۆزى سۆزلەپ بەردى. ساھىببەگىنىڭ ئادەملىرى ئۆيمۇئۆي بېسىپ كىرىپ، باغ - ھويلا، ئۆگزە، ئېغىل - قوتانلارغىچە ئاختۇرۇپ، ئۇ يەرلەرنى ئەرەختەن - پەرەختەن قىلىۋەتكەنىدى. سەلەي مىراپنىڭ دەرۋازىسى ئوتتۇرا كېچە بىلەن ئەنسىز ئۇرۇلۇپ، كۈدە قۇلاق، ئالا پاقاق ئىتلارنى يېتىلىگەن بىرنەچچە ئادەم ئېتىلىپ كىرگەن، يۈسۈپنىڭ ئەسكى يوتقان، كونا جۇۋىلىرىنى، ھەتتا ياتقان يېرىدىكى كىگىزلىرىگىچە تالاغا ئېتىپ: «ئۆمەرنى تېپىپ بەر!» دەپ ۋارقىراپ كېتىشكەندى. ئەگەر باستۇرۇپ كىرگەنلەر ئىچىدىكى بەتبەشەرە ساقاللىق بىلەن تازچاق پوقاقلار

زەنجىرلىرىنى بېلىگە باغلىۋالغان بولسا، ئۇلار يېتىلىۋالغان ئىتلار خار - خۇر قىلىپ ئېتىلىپ كەلگەن يېتى يۈسۈپنى بىردەمدىلا تالۋەتكەن بولاتتى. ئۇلارنىڭ پەيلىدىن چۆچۈپ قالغان سەلەي مىراب ئىتلاردىن ئۆزىنى قاچۇرغاچ:

— بۇ بالىنىڭ بوۋىسى تۈنۈگۈنلا قازا قىلدى. قوي باققىلى چىقمىغىنىمۇ بىرقانچە كۈن بولۇپ قالدى. ئۇ ئۆمەرنى نەدە يۈرۈپ كۆرىدۇ؟ — دەپ يېلىنغاندىن كېيىنلا، ئۇلار ئىتلىرىنى سۆرىشىپ چىقىپ كېتىشكەندى.

— يۈسۈپ، — دېدى ئۆمەر ئېغىر ئەلەپپۇزدا، — ئەمدى مېنىڭ بارار - تۇرار يېرىم قالمدى. بۇ چاغقىچە سېنىڭ بىر ئېغىز سۆزۈڭنى ساقلاپ كەلدىم. ئەگەر كەتكۈڭ بولسا ئوچۇق گېپىڭنى قىل، بولمىسا مەن ئاسمىگۈلنى ئېلىپ، ياقا يۇرتلارغا كېتىمەن.

— نېمە، ئاسمىگۈلنى ئېلىپ؟ — يۈسۈپ ياللىتىدە قارىغاندى، قىز ئۇنىڭغا ئاللىبى قاراپ قويدى، — مەن باشقا بىرنېمە دېمەكچى ئەمەسمەن. مەن بوۋامنىڭ يەتتە نەزىرىسىنى قىلماقچى. شۇڭا، ئۈچ - تۆت كۈن سەۋر قىلىپ بەرگەن بولساڭ، ھە، توغرا، يەنە بىر خۇش خەۋەرمۇ بار.

— نېمە خۇش خەۋەر ئىكەن ئۇ؟

— يەكەن دارىلئېتامىنىڭ ئىلمىي مۇدىرى لېتىپ نۇجۇر بوۋامنىڭ ناماز كۈنى كەلدى. ئۇ باغئېرىققا ئانىسىنى يوقلاپ كەلگەنكەن.

— باغئېرىقنىڭ يۇقىرىسىدىكى سارلىققا چۈشۈپ كېتىدىغان پارلىق ئۈستىدە بېغى بار موماينىڭ بالىسىغۇ؟ — شۇ، شۇ! ...

تاماز كۈنى سەلەي مىرابنىڭ قورۇسىغا جامائەت توپلانغاندى. ئۇلار جىنازا ئەتراپىنى ئايلىنىپ يىغلاۋاتقان يۈسۈپنى ئېڭەك - تۇمشۇقلىرىدا ئىما قىلىپ، بىگىز بارماقلىرىدا كۆرسىتىپ، نېمىلەرنىدۇر دېيىشىپ

كۈسۈرلىشەتتى، ساقاللىرىنى سىيپاپ، ياشلىرىنى يەڭگە ئۇچىدا ئېرتىشەتتى. جامائەت ئوتتۇرىسىدا قول باغلاپ تۇرغان لېتىپ نۇجۇرمۇ پات - پاتلا كۆز ئېيىكىنى كۆتۈرۈپ، قول ياغلىقىنى كۆزلىرىگە باساتتى. ئادەملەرنىڭ ئېيتقانلىرى قۇلىقىغا كىرگەنسىمۇ، ئۇ ئۆپكىسى ئۇرۇلۇپ، ئۆزىنى تۇتۇۋالماي قالغانىدى.

— ئەجەب ئىچ كۆيەر، دىلى يۇمشاق بالا بولدى.

— ئۇ پالەچ بولۇپ قالغان بوۋىسىنى بېقىش ئۈچۈنلا ئوقۇشىنى تاشلاپ، سەلەي مىرابقا يىللىقچى بولۇپ ياللانغان ئەمەسمۇ!

— بوۋام دېسە مېڭ ئۆلۈپ، بىر تىرىلەتتى بۇ يېتىم.

— ئۆزى ئاچ يۈرسە يۈرەتتىكى، بوۋىسىغا يېگۈزەتتى.

بۇ مەدەھىيەلەردىن ئاق كۆڭۈل، دىيانەتلىك بىر قەلبىنى كۆرگەندەك بولغان لېتىپ نۇجۇر جىنازا ئەتراپىدا بىر ياغاچقا تايىنىۋېلىپ زار - زار يىغلاۋاتقان يۈسۈپكە يەنە قارىدى...

— ياخشى باقالمىدىم، بوۋا، جېنىم بوۋا، «يالغۇز قالدىغان بولدىڭ» دەپ يىغلىغاندىڭغۇ، بوۋا... ئەمدى مەن كىمىنىڭ پۇتلىرىنى تۇتۇپ قويۇمەن، بوۋا؟ ياتقان يەرلىرىڭنىڭ توپىسىنى كۆزۈمگە سۈرتەيمۇ، بوۋا؟ ...

بۇ ئەسنادا لېتىپ نۇجۇرنىڭ قۇلىقىغا مۇنۇ سۆزلەر كىرىپ قالدى:

— سەلەي مىراب بوۋاينىڭ نەزىر - چىرىغىنى ئۆتكۈزۈپ

بېرەر - ھە؟

— مېيىت ھويلىسىدىن چىققاندىكىن ...

— ھەي تاغەي، ئۆتكۈزۈپ بەرگەن تەقدىردىمۇ يۈسۈپنىڭ

گەدىنىگە بىرمۇنچە قەرز ئارتىپ قويۇرۇمىكىن ...

بوۋاينى يەرلىكىگە قويۇپ تۇپراق بېشىدىن قايتقان جامائەت

يۈسۈپنىڭ ئۆيىنى پەتىلەپ قۇرغان ئوقۇپ قايتىشتى. لېتىپ

نۇجۇر يۈسۈپنى چەنكە تارتىپ، ئۇنىڭغا تەسەللى بەردى:

— يۈسۈپ ئۇكا، بوۋاڭنى دەپ ئوقۇشۇڭدىنمۇ قاپسەن،
 ئەمدى قانداق قىلماقچىسەن؟

— بېشىمنى ئېلىپ ياقا يۇرتلارغا چىقىپ كېتىمەن.

— يەنە ئوقۇغۇڭ يوقمۇ؟

— بىزدەك نامرات بالىلارغا ئوقۇشنى كىم قويۇپتۇ؟

— ئۇنداق دېمە. ئەگەر ئوقۇغۇڭ بولسا، سېنى دارىلئېتامغا

ئەكېتەي. ئاش - تاماق، كىيىم - كېچەك، يوتقان - كۆرپە،
 ياتاقتىن تارتىپ ھۆكۈمەت كۆتۈرىدۇ.

— بولارمۇ؟

— نېمىشقا بولمايدىكەن؟! قېنى ئەتىگىچە ئوبدان ئويلا.

مەن ئەتە يەنە كېلىمەن. توغرا، بوۋاڭنىڭ نەزىرىنى قانداق
 قىلماقچى؟

— سەلەي مىرابقۇ: «ئەنسىرىمە، مەن قىلىپ بېرىمەن»

دەيدۇ. ئەمما، مەن بۇ يەردىن كېتىدىغان تۇرسام، ئۇنىڭ ئالدىدا
 تىلىم قىسقا بولۇپ قالامدىكىن دەپ ئەنسىرەيمەن.

— توغرا ئويلاپسەن. نەزىرگە قانچىلىك بېرىپمە كېتەر؟

— لېتىپكا، ئاڭلىسام، باغچىرىقتىن كىچىك چىقىپ

كېتىپتىكەنسىز، — يۈسۈپ كۆزىدىكى ياشنى ئالغىنىدا
 سۈرتتى، — بۇ يەردە نامراتلارنىڭ نەزىرىسى قانچىلىك

بولماقچىدى، چاي بىلەن بىرەر - ئىككى دەستە كاكاچا نان
 قويىمىز، ئاندىن ئۈچ ئادەمگە بىر ئاياقتىن ئوماچ تارتىمىز شۇ.

— ئۇنداقتا؟

— ئىككى چارەك بۇغداي، بىر چارەك قوناق بولسا يېتىدۇ.

يۈسۈپ كېچىچە ئويلىنىپ، ياقا يۇرتلاردا سەرسان بولغۇچە
 دارىلئېتامدا ئوقۇشنى لايىق تاپتى. ئەلۋەتتە، بۇ ئىش ئۆمەرگىمۇ

مايدەك ياقاتتى. ئەگەر لېتىپ نۇجۇر ئۆمەرنىڭ بېرىشىغا
 قوشۇلمىسا، يۈسۈپ ئۆزىنىڭمۇ بارالمايدىغانلىقىنى ئېيتماقچى

بولدى. دېگەندەك، لېتىپ نۇجۇر ئەتىسى ئەتىگەندىلا يېتىپ
 كەلدى. ئۇ ئۆمەرنىڭ گېپىنى ئاڭلاپ، شۇ ھامانلا قوشۇلدى. ئۇ

قايتىدىغان چېغدا يۈسۈپنىڭ قولىغا تۆت يۈز سوملۇق قىپقىزىل گۈەنجىڭ تىزىسىدىن بىرنەچچىنى تۇتقۇزۇپ:

— نەزىر ئۈچۈن سەلەي مىراپتىن قەرز ئالما، بولمىسا تىلىڭ قىسقا بولۇپ قالىدۇ، — دەپ قويۇپ كېتىپ قالدى.

يۈسۈپ ئۆمەر بىلەن ئاسمىگۈلگە بولغان ئىشلارنى ئاشۇنداق سۆزلەپ بەردى. ئۆمەر قەۋەتلا خۇشال بولۇپ كەتتى. ئەمما، ئۇ سۈلتىيىپ قالغان ئاسمىگۈلگە قاراپ خىجىل بولدى بولغاي، يۈسۈپكە قايرىلدى:

— يۈسۈپ، ئاسمىگۈلمۇ بارسا بولارمۇ؟

— ئۇ دېگەن يېتىملەر مەكتىپى ئىكەن، ئاسمىگۈلمۇ يېتىمغۇ، شۇڭا ئۇنىمۇ بىللە ئاپىرايلى.

— راستمۇ؟ — ئاسمىگۈل كۆزلىرىدىن ياش تۆكۈلۈپ تۇرۇۋاتقان بولسىمۇ كۈلدى، — سىلەر نېمىدېگەن ياخشى! مەن ئىككىڭلارنى ئۆمۈر بويى ئاكا دەيمەن.

— مېنى ئاكا دېسەڭ بولىدۇ، لېكىن بۇنى... — يۈسۈپ ئۆمەرنى ئىما قىلدى، — ئاكا دېسەڭ قاملاشماس، ھېچبولمىغاندا...

— ھۇ بېشىڭنى يەيدىغان ئاغزى مەينەت تاز... ئادەمنىڭ ئۇياتقۇسىنى كەلتۈرۈپ دەۋاتقان گېپىنى قارا!

ئاسمىگۈل يۈسۈپنىڭ قولىقىنى چىڭ تۇتۇۋالغانىدى، يۈسۈپ: «توۋا قىلدىم، ئەمدى ھەرگىز دېمەيمەن!» دەپ ئۇنىڭدىن ئارانلا قۇتۇلدى. ئۇ ئورنىدىن تۇرۇپ ئېڭىشكىنىچە چاتقال ئارىسىدىن چىقتى — دە، ئۆمەرنىڭ مۇرىسىگە قولىنى قويدى:

— ئۆمەر، مەن بوۋامنىڭ نەزىرىسىنى ئۆتكۈزۈپ بولغۇچە بىرقانچە كۈن مۇشۇ توغراق ئىچىدە كۈنۈڭنى ئۆتكۈزۈپ تۇرغىن، — دېدى ئۇ، ئاندىن ئاسمىگۈلگە قارىدى، — مەن بۈگۈن كەچتىلا ئاسمىگۈلدىن بىر قاپاق سۇ بىلەن نان، يەنە قۇرۇق يەل — يېمىش ئەۋەتىمەن، ئارىلاپ تاماقمۇ ئەۋەتىپ تۇرىمەن.

— سېنى جاپاغا قويدىغان بولدۇم.

— مەنمۇ ئارىلىقلاردا ئاچامدىن ئوغرىلىقچە يېمەكلىك
ئەكېلىپ بېرىمەن.

— ھە راست، ئەزىز كۈنى لېتىپ نۇجۇر چوقۇم كېلىدۇ.
مەن ئاسمگۈلنىڭ قارا يېتىم ئىكەنلىكىنى، ئوقۇشتىن قېلىپ
ھازىر ئاچىسىنىڭ ئۆيىدە زۇلۇم تارتىۋاتقانلىقىنى ئېيتىپ، ئۇنى
چوقۇم قايىل قىلىمەن.

— رەھمەت، يۈسۈپكا، خۇدايىم بىر چېنىڭغا ئون جان
بېرەر.

— توۋا دېگىنە، بىر جاننى باقالماي تۇرغاندا، ئون جاننى
قانداق باقىمەن؟

ئۇلار ئۈچىلىسى كۈلۈشۈپ كېتىشتى.



تۆتىنچى باب

دارىلىقتام

دارىلىقتام كۈنئىشەھەردىكى «ئالتۇن دەۋۋازا» دەپ ئاتالغان چىلتەنلىرىمنىڭ ئىچىدە بولۇپ، ئەتراپىدا ھېچقانداق دەل - دەرەخ يوق ئەڭ ئېگىز بىر دۆڭنىڭ ئۈستىدە چوقچىيىپ تۇراتتى. چىلتەنلىرىمنىڭ ئۆزى مازارلىق بولغاچقا، دارىلىقتامنى ئەتراپى كونا قەبرىلەر بىلەن ئوشۇپ كەتكەن بەكمۇ چوڭ خارابىلىك ئوراپ تۇراتتى. بۇ يەردە ھەر جۈمە كۈنى ۋە كىشىلەر ئۇلۇغ دەپ بىلىدىغان باشقا كۈنلەردە - ھېيت كۈنلىرىدە، نورۇز بايرىمىدا، رامىزان ئايلىرىدا چىلتەنلىرىمگە ۋە باشقا ئەۋلىيا - ئەنبىيالارغا ئاتالغان دۇئا - تىلاۋەت، خەتمىقۇرئان، زاراخەتمە ۋە نەزىر - چىراغلار ئۆتكۈزۈلۈپ تۇراتتى. تۇغماس ئاياللار پەرزەنت تەلەپ قىلىپ كېلىپ، تۇغ - ئەلەملەرگە ۋە قاقشال ياغاچلارغا رەڭلىك لاتىلارنى چىگىشەتتى. كۈشەندىلەر بىر - بىرىگە بالا - قازا تىلەپ، تەمەچ ئۈشتۈيتتى. ئاتا - بوۋىلىرىنىڭ روھىغا ئاتاىپ ئىسرىق سالىدىغان رەسىم - قائىدىلەر مۇ بولۇپ تۇراتتى. شۇڭا، بۇ مازارلىققا جايلىشىۋالغان گاس - گاچا مېيىپىلەر، ئىگە - چاقىسى يوق قېرى - چۈرىلەر، دىۋانلەر، چاچ - ساقاللىرىنى ئۆستۈرۈۋەتكەن ئاشىقلار، دەرۋىشلەر، داستان ئېيتىدىغان، قىسسە سۆزلەيدىغان ۋايىزلار، ئاسماندىكى يۇلتۇزلارغا ۋە كىشىلەرنىڭ ئالىقان سىزىقلىرىغا قاراپ تەقدىرىدىن بېشارەت بېرىدىغان مۇنەججىملەرمۇ كۆپ

ئىدى. ئۇلار تاۋاپ قىلىپ كەلگەنلەرگە قۇياشتەك ئۇزۇن ئۆمۈر، چەكسىز بەخت ۋە يەتتە جەننەتنى تىلەپ دۇئا قىلىشاتتى - يۇ، ئۆزلىرى بولسا بىر كۈن كەچكىچە ئۇ يەردە توپا - توزانغا كۆمۈلۈپ، گۆردىن ھېلىلا چىققان ئەرۋاھتەك بولۇپ ئولتۇرۇشاتتى. ئۇلارنىڭ ئۈستىباشلىرى ئىت تالىغاندەك جۈل - جۈل بولۇپ، بىر - بىرىدىن بەتتەر قاسماق ۋە پاسكىنا ئىدى... چىگچىلىشىپ كەتكەن چاچ - ساقاللىرىدا پىتلار ئۆمىلەپ يۈرۈشەتتى. بەزىلىرىنى بولسا كۆڭۈل ئېلىشقۇدەك دەرىجىدە جاراھەت يارىلىرى قاپلاپ كەتكەن بولۇپ، جاراھەتتىدىن ساپسىرىق يىرىك تەپچىپ تۇراتتى. شۇڭا، ئۇلارنىڭ شەھەرگە كىرىشى مەنى قىلىنغانىدى. ئۇيغۇر ئۇيۇشمىسى ھەر كۈنى چۈشتە ئۇلارغا بىر ۋاخلىق تاماق تارقىتىپ بېرەتتى. ئەنە شۇلارنىڭ ئارىسىدىن ئۆتىدىغان توپىلاڭ يول بارغانسېرى يۇقىرىلاپ دۆڭگە جايلاشقان دارىلئېتامغا تۇتىشاتتى. دارىلئېتامنىڭ ئۈدۈلىدىكى پەسلىكتە قازىخانا بولۇپ، ئۇنىڭ خىشلىق قوۋۇقى ئۈستىدە چاغاتاي يېزىقىدا «مەھكىمە شەرىئى» دەپ يېزىلغان ھەيۋەتلىك ۋىۋىسكا بار ئىدى.

ئەمدى دارىلئېتام دەپ ئاتالغان بۇ يېتىم - يېسىرلار مەكتىپىگە كىرىپ باقايلى. بۇ مەكتەپنىڭ چاققانغىنا ھويلىسى بار ئىدى، ۋاسكىتبول مەيدانىدا كونىراپ، چەمبەرلىرى داتلىشىپ كەتكەن ئىككى گار چوقچىسىپ تۇراتتى. مەكتەپ مەيدانىنىڭ تۆت تەرىپىنى قورشاپ تۇرغان بىنالارنىڭ جەنۇب تەرىپىدىكىسى ئوغۇللارنىڭ، شىمال تەرىپىدىكىسى بولسا قىزلارنىڭ ياتىقى ئىدى. ياتاقلار يەنە يۇقىرى - تۆۋەن سىنىپلار ئايرىمىسى بويىچە ئايرىلاتتى. كۈنچىقىش تەرەپتىكى ئوقۇتۇش بىناسى گەرچە بىر قەۋەتلىك بولسىمۇ، باشقا بىنالارغا قارىغاندا كۆتۈرۈپ سېلىنغانلىقى ئۈچۈن ھەم دېرىزىلىرى چوڭ بولغاچقا، ھەيۋەتلىك كۆرۈنەتتى. ئۇنىڭ ئالدىدىكى ئىككى قاتار ئۆيلەر

سەكسەن ئېغىزدەك بولۇپ، ئوقۇتقۇچىلارنىڭ ۋە مەكتەپ خادىملىرىنىڭ ياتاقلىرى ۋە ھۇجرىلىرى ئىدى. ھويلىدىكى ۋاسكېتبول مەيدانىدىن باشقا، ئوقۇتۇش بىناسى ئالدىدا يەنە تۆت تەرىپىگە تىرەكلەر قويۇلغان ئىككى لىم بولۇپ، ئوتتۇرىسىدا قوش كىشىلىك ئىلەڭگۈچ ئېسىلىپ تۇراتتى. ھويلىنى ئايلاندۇرۇپ كۆچەت تىكىلگەن بولسىمۇ، ئەمما ئۇلارغا قولدا سۇ قويۇلىدىغان بولغاچقا، ئانچە ئاينىپ كېتەلمىگەندى. مانا ئاشۇ كۆچەتلەرنىڭ يېنىدا مەكتەپ فورمىسى كىيگەن ئۆمەر بىلەن يۈسۈپ دەپتەر، كىتابلىرىنى تۇتۇپ تۇرغان ھالدا بىر - بىرى بىلەن پەس ئاۋازدا سۆزلىشىۋاتاتتى.

ئۆمەر، يۈسۈپ، ئاسمىگۈللەر مەكتەپكە كەلگەندىن كېيىن لېتىپ نۇجۇر ئۇلارنىڭ ئانكىتىنى تولدۇردى، ئانكىتلارغا مەكتەپنىڭ تامغىسىنى بېسىپ، بۇ ئۈچەيلەننى غەدىگەرلىك بازىرىدىكى ئۇيغۇر ئويۇشمىسىغا ئېلىپ باردى. ئويۇشمىنىڭ رەئىسى ئابدۇكېرىم نىياز ئۆمەر، يۈسۈپ، ئاسمىگۈللەردىن گەپ سوراپ، ئۇلارنى ماختاپ كەتتى ۋە ئانكىتقا تامغا بېسىپ تەستىقلاپ بەردى. ئۇلار مەكتەپكە كەلگەن ھامان خوجىلىق مۇدىرى خەلىپىدىن ئابدۇكېرىم نىياز تەستىقلاپ بەرگەن ئانكىتنى كۆرۈپ، ئۇلارغا دارىلئىتەمنىڭ فورمىسى؛ ئالتە بۇرجەكلىك كۆك شەپكە، كۆك كالتە چاپان بىلەن ئىشتان ۋە قارا لاتا خەي تارقىتىپ بەردى. مانا شۇنچىسىمۇ يېرىم يىلدىن ئېشىپتۇ. ئۇلار 1942 - يىلى نويابىرنىڭ ئاخىرلىرى كەلگەندى. ھازىر يىل ئاتلىغان، ماي ئايلىرىنىڭ ئەڭ چىرايلىق كۈنلىرى يېتىپ كەلگەندى. ئىلمىي بۆلۈم تەرىپىدىن ئىمتىھان ئېلىنىپ، ئۆمەر تۆتىنچى سىنىپقا، يۈسۈپ بىلەن ئاسمىگۈل ئىككىنچى سىنىپقا تەقسىم قىلىندى. دەرس تەييارلىمەيۋاتقان يۈسۈپ بىلەن ئاسمىگۈل ۋاقىت چىقسىلا، ئۆمەردىن دەرس ئۆگىنەتتى. لېتىپ نۇجۇر مۇئەللىم ھېساب، تەبىئەت ۋە تىل

دەرسنى، ساھىبنەزەر مۇئەللىم دۆلەت تىلى ① نى، توختىمگۈل مۇئەللىم تارىخ، جۇغراپىيە دەرسلىرىنى بېرەتتى. ئۆمەر ئوتۇن ساتقان چاغلىرىدىلا خەنزۇچە ئۆگىنىشنى كۆڭلىگە پۈككەندى، شۇڭا ئۇ تىرىشىپ يۈرۈپ ئاسانلا ئۈزۈپ كەتتى. لېكىن، يۈسۈپنىڭ تارىخ دېسە بېشى ئاغرىيتتى، ئاسمگۈل خەنزۇچىغا تىلى كەلمەي جىلە بولاتتى. ئاسمگۈل مەكتەپكە كەلگەندىن بېرى ئاپپاق تولۇپ، قاش - كۆز، كىرىپكىلىرى خۇددى ئاق قەغەزگە تۆكۈلگەن سىياھتەك بولۇپ، ھۆسنىگە ھۆسن قوشۇپ، بۆلەكچىلا بەرناقىز بولۇپ قالدى.

— ئۆمەر، مۇشۇ تارىخ دېگەن نېمىدىن ئەجەب كۆڭلۈم قالدغۇ، — دېدى زوڭزىيىپ ئولتۇرغان يۈسۈپ، — خان - پادىشاھلار ئۇنداق ئۇرۇشقان، دېھقانلار قوزغىلىڭى مۇنداق بولغان، پالانى - پوكۇننى دارغا ئاسقان دەپ ھەجىلەۋەرگەنگە ئۇلار قايتىدىن تىرىلىپ قالارمىدى؟ بىزنىڭ ئۇلار بىلەن نېمە چاتقىمىز؟...

— ھەي ساراڭ، ھەرقانداق مىللەت ئۆزىنىڭ ۋە ئۆزگىنىڭ تارىخىنى بىلمىسە قانداق بولىدۇ. روناق تاپالمايدۇ - دە! — ئۆمەر قوللىرىنى شىلتىدى، — ئوبدان ئوقۇ، ئۇنىڭ پايدىسىنى كېيىن كۆرسەن.

ئون بەش ياشلىق ئۆمەر يۈسۈپكە تارىخ مۇئەللىمىدىن ئاڭلىۋالغانلىرى بويىچە نەسىھەت قىلاتتى، ئۇنىڭ نېرسىغا ئۆتۈپ چۈشەندۈرەلمەيتتى. ئىككى ئاغىنىنىڭ نىشانى ۋە ئارزۇ - تىلەكلىرى ئوخشاش بولۇپ، مەكتەپ پۈتكۈزگەندىن كېيىن ئۇلار مۇئەللىم بولۇشماقچى ئىدى.

— يۈسۈپ، دارىلمۇئەللىمدا ئالتىنچى سىنىپنى پۈتكۈزسەك، يەكەنتىڭ ھەرقايسى ناھىيە - يېزىلىرىدىكى مەكتەپلەرگە مۇئەللىم قىلىپ ئەۋەتىدىكەن. سېنىڭ نەگە بارغۇڭ بار؟ — مېنىڭ تارتىشىدىغان ئۇرۇق - تۇغقان، قېرىنداشلىرىم

① دۆلەت تىلى - خەنزۇ تىلىنى كۆرسىتىدۇ.

يوق، — دېدى يۈسۈپ نەگىدۇر ئىككىلىپ، — شۇڭا نەگە ئەۋەتسە
شۇ يەرگە بارىمەن، سەنچۇ؟

— مەنمۇ، — ئۆمەرنىڭ قاشلىرى مىزژىدە تۈرۈلدى، —
نەگە ئەۋەتسە شۇ يەرگە بارىمەن، بىزگە مۇشۇنداق ئوقۇش
پۇرسىتى يارىتىپ بەرگەن، ئاش — تاماق، كىيىم — كېچەك،
ئىسسىق ماكان بېرىپ، يېڭى ھايات ئاتا قىلغانلارنىڭ كۈتكەن
ئۈمىدىدىن چىقىمەن.

— سىلەرنىڭ مۇڭۇڭلار تۈگەيدىغان چاغمۇ بولامدۇ؟ —
ئاسمىگۈل ئۇلارنىڭ ئوتتۇرىسىغا كېلىپ ئولتۇردى، — ئۆمەر،
مۇئەللىم خەنزۇچىدا ئون نەچچە جۈملە يېزىپ بەرگەنىدى،
ئوقۇشنى ئۆگىتىپ قويغىنا!

— سىلەر دەرس تەكرارلىغىچ تۇرۇڭلار، — يۈسۈپ ئورنىدىن
تۇردى، — مەن ياتاققا كىرىپ چىقاي.

ئاسمىگۈل كەلگەن ھامان يۈسۈپ بىرەر ئىشنى باھانە قىلىپ
كېتىپ قالاتتى. ئەمما، ئۆمەر قىزنىڭ كۆڭۈل چاچىدىغان
گەپلەرنى قىلىشىغا يول قويمىتتى ۋە ئادەم ھېيتىقۇدەك
دەرىجىدە تەمكىنلىشىپ كېتەتتى. شۇڭا، ئاسمىگۈل دەرىستىن
تاشقىرى گەپلەرنى قىلىشتىن ھەزەر ئەيلەيتتى. ھازىرمۇ ئۇ
مەشىق دەپتىرىنى ئېچىپ، ئۆمەرگە تۇتقۇزدى.

— مەن دەسلەپ خەنزۇچىسىنى بىر قېتىم ئوقۇپ بېرىمەن، —
دېدى ئۆمەر جىددىي قىياپەتتە، — سەن ئۇيغۇرچىغا تەرجىمە
قىلىسەن. ئۇنىڭدىن كېيىن خەنزۇچە خەتنى ئۆزۈڭ توغرا
تەلەپپۇز بىلەن ئوقۇشنى ئۆگىتىسەن.

— ماقۇل. ئەمىسە سورا!

— گېگې چى خېيما.

— ئاكام قارا ئات مىندى.

— دىدى چى بەيما.

— ئىنىم ئاق ئات مىندى.

— بەيما پاۋ، خېيما تياۋ، بابا — ماما خاخا شياۋ...

— ئاق ئات چاپتى، قارا ئات سەكرىدى، دادام — ئانام قاققلاپ كۈلۈپ كەتتى...

— مانا، ئوبدان ئۆگىنىپسەنغۇ؟

— تەرجىمىسىنى قىلالايمەن، لېكىن خەنزۇچىسىنى توغرا تەلەپپۇز قىلالماي تاپاق يەيمەن، قاراپ باقە قولۇمغا !
ئۆمەر ئاسىمگۈلنىڭ قىپقىزىل ئىششىپ كەتكەن ئالىقىنىغا قاراپ چۆچۈپ كەتتى.

— ھە، ساھىبىنەزەر مۇئەللىم بېستەل^① دە ئۇردىمۇ؟

— دوسكىغا بىر سۆزنى يازالمىسام بەشىنى، توغرا تەلەپپۇز قىلالمىسام ئۈچىنى ئۇرىدۇ.

ئۆمەر باغئېرىق باشلانغۇچ مەكتىپىدە ئوقۇۋاتقان چېغىدىلا خەنزۇچە ئۆگىنىشكە كىرىشكەنلىكى ۋە دارىلئىتىمغا كەلگەندىن كېيىنمۇ ئىرىشقانلىقى ئۈچۈن بالىلاردىن خېلىلا ئالدىدا ئىدى. ئۇ ئوقۇشلۇق كىتابتىن ئۆتۈلمىگەن دەرس تېكىستلىرىنىمۇ يېزىپ ئوقۇپ بېرەلەيتتى، شۇڭا ساھىبىنەزەر مۇئەللىم ئۇنىڭدىن ئۈنۈملۈك پايدىلىنىۋاتاتتى. ساھىبىنەزەرنىڭ ئەلەمىنسا ئىسىملىك بىر ئاشنىسى بولۇپ، ئۇنىڭ قارىسى مەكتەپ ھويلىسىدا، دەرۋازا ئالدىدا ۋە دېرىزە تۈۋىدە كۆرۈنگەن ھامان، ئۇ: «ئۆمەر، بالىلارنى تەكرارغا سېلىپ تۇرغىنا!» دەپ يوقاپ كېتەتتى. ئۇنىڭ ئوقۇغۇچىلارنى دەرس تە چىڭ تۇتقىنىغۇ ياخشى، لېكىن كىچىكىمەن بىر قىزنىڭ ئالىقىنىغا ئۇرۇپ مۇنداق ئىششىتىۋەتسە بولامدۇ؟ ئۇنى بىر ئاماللاپ چەكلىمىسەم بولىمىدى. بىراق، بۇنى ئاسىمگۈلگە ئۇقتۇرماي قىلىشىم كېرەك.

— ئاسىمگۈل، ياتىدىغان ۋاقتىڭدا پىرقىرما پانۇستىكى خەتلەرنى ئۆگەنمەيۋاتامسەن؟

— ئۇ خەتلەرگە بىرەر — ئىككى مەنۇت قاراپ تۇرساملا ئۇخلاپ قالىدىكەنمەن.

① بېستەل — ياغاچتىن ياسالغان پىلاق.

— ئەمەسە يېتىۋالماي ئولتۇرۇپ ئۆگەن.

دارىلئېتامدا خەنزۇچە ئۆگىنىش شارائىتى بىرقەدەر ياخشى ئىدى. ئون كىشىلىك ئوقۇغۇچىلار ياتقىنىڭ تورۇس لىمىدا ئىچىگە شام يېقىلغان ئون ئىككى قىرلىق پانۇس ئېسىلىپ تۇراتتى. ئۇنىڭ ھەربىر يۈزىگە ھەر كۈنى ئۆتۈلگەن خەنزۇچە خەتلەر ئالماشتۇرۇپ چاپلىناتتى. پانۇس ئۆز ئورنىدا توختىماي پىرقىراپ تۇرغاچقا، ئوڭىدىسىغا ياتقان ئوقۇغۇچىلار خەتلەرنى ھەجىلەپ ئوقۇپ يېتىپ ئۇخلاپ قالغىنىنى تۇيماي قېلىشاتتى. ئۆمەر دارىلئېتامغا يېڭى كەلگەن چاغدىن باشلاپلا پىرقىراتما پانۇستىكى خەتلەرنى بىردە يېتىپ، بىردە ئولتۇرۇپ كۆزلىرى ئېچىشىپ كەتكۈچە ھەجىلەپ ئوقۇيتتى، پەقەت پانۇس ئىچىدىكى يېرىم شام ئۆچۈپ قالغاندىلا ئاندىن بېشىنى ياستۇققا قوياتتى.

بىر كۈنى يۈز بەرگەن تاسادىپىي بىر ئىش ئۆمەرنىڭ كۆڭلىگە پۈككەن پىلانغا يول ئېچىپ بەردى. يىللىق ئىمتىھان يېقىنلىشىپ قالغان، ئوقۇغۇچىلارغا ھەربىر پەندىدىن تاپشۇرۇق بېرىلىپ نومۇر قويۇلۇۋاتقان ھالقىلىق پەيت ئىدى. ساھىبنەزەر بىرقانچە ئوقۇغۇچىنى دوسكىغا چىقىرىپ، بۇرۇن ئۆتۈلگەن دەرسلەرنى يازدۇردى ۋە: «توغرا ئەلەپپۈز بىلەن ئوقۇپ بېرىڭلار!» دېدى. ئوقۇغۇچىلار ئۆزلىرىنىڭ يازغان جۈملىلىرى بىلەن خام سۆزلىرىنى بىر – بىرلەپ ئوقۇدى. ساھىبنەزەر ئۇلارغا قاراپ چىققاندىن كېيىن ئالغان نومۇرلىرىنى ئېلان قىلغاچ، نومۇرلارنى سېتىپ ژۇرنىلىغا بېكىتتى.

— ئايشەم تۆتتە مەنۇس، توختىخان ئۈچتە يىلۇس، روسۇل تۆت، — ساھىبنەزەر بېشىنى كۆتۈردى، — بۈگۈن بەش ئالغان بالىدىن بىرىمۇ چىقمىدى. يىللىق ئىمتىھان يېقىنلىشىپ قالدى، سىنىپىمىزدىن خەنزۇ تىلى دەرسىدە ئەلاچىلار چىقمامدۇ نېمە؟

ساھىبنەزەر دوسكىغا يېڭى دەرس تېكىستىنى يېزىپ، ئاھاڭى بىلەن ئوقۇپ تۇراتتى، ئوچۇق دېرىزىدىن ئەلەمىنسا

كۆرۈنۈپ قالدى. ئۇ ئۈچىسىغا ئالما ئۇرۇقى رەڭلىك ئەتلەس كۆڭلەك كىيگەن بولۇپ، كۆك سىيامبۇ تامبىلى كۆڭلەك ئېتىكى ئاستىدىن كۆرۈنۈپ تۇراتتى. ئەلەمنىسا ئوقۇتۇش بىناسى ئالدىدىكى ئىلەڭگۈچنىڭ تۈۋرۈكىگە يۆلەنگەن ھالدا ساھىبنەزەرگە لەپىدە قىلىپ كۆز تاشلاپ قويدى - دە، ياتاق تەرەپكە قاراپ ماڭدى.

— ئۆمەر، سەن ئالدىغا چىقىپ، دوسكىدىكى جۈملىلەرنى ئوقۇغۇچىلارغا بىر قانچە قېتىمدىن ئوقۇپ بەر! — دېدى ساھىبنەزەر ئالدىدىكى يوقلىما، خاتىرە، كىتابلارنى ئاڭلىغان بولۇپ، — ئاندىن تاپشۇرۇق دەپتەرلەرنى يىغىۋال. ياتاقتا بىر ماتېرىيال ئۇنتۇلۇپ قاپتۇ، مەن چىقىپ ئەكىرەي.

— ماقۇل، مۇئەللىم!

ئۆمەر دوسكا ئالدىدىكى پەشتاققا چىقىپ يېڭى دەرس تېكىستىنى بىر قانچە قېتىم ئوقۇپ بولغاندىن كېيىن، ھەممە بالىنىڭ تاپشۇرۇق دەپتەرلىرىنى يىغىۋالدى. ئۇ بىر دەستە دەپتەرنى قولتۇقلىغىنىچە دېدى:

— ساۋاقداشلار، دوسكىدىكى تېكىستنى دەپتېرىڭلارغا كۆچۈرگەچ تۇرۇڭلار! مەن تاپشۇرۇق دەپتەرلەرنى مۇئەللىمگە ئاپىرىپ بېرەي.

ئۆمەر تاپشۇرۇق دەپتەرلەرنى باھانە قىلىپ ساھىبنەزەر مۇئەللىمنى بىر رەسۋا قىلىشنى كۆڭلىگە يۈككەندى. چۈنكى، يېقىندىن بېرى ئەلەمنىسا مەكتەپنى قوغۇنلۇقنىڭ يولى قىلىۋېلىپ، ھېچكىمنى كۆزگە ئىلماي ساھىبنەزەرنى ئالدىغا سېلىپ ئاچىقىپ كېتىدىغان بولۇپ قالغانىدى. بۇنىڭغا ئوقۇتقۇچىلارنىڭمۇ غەزىپى كېلىۋاتاتتى. شۇڭا، ياتاق ئىشىكى ئالدىغا پۈتۈننىڭ ئۈچىدا دەسسەپ كەلگەن ئۆمەر نازلىق ئەركىلىگەن، ئىگىرىغان ئاۋازلارنى ئاڭلاپ ئىشىكىنى ئىتتىرىپ باققانىدى، ئىشىك ئاۋازسىزلا ئېچىلىپ كەتتى. بۇ شەھۋەتخورلار جىددىيلەشكىنىدىن ئىشىكنىڭ ئىلغۇسىنى سېلىشىمۇ ئۇنتۇپ

قېلىشقانىدى.

— مۇئەللىم! — ياتاققا ۋارقىراپلا كىرگەن ئۆمەر دالغى قېتىپ تۇرۇپ قالدى. قولىدىكى تاپشۇرۇق دەپتەرلەرمۇ يەرگە پالاققىدە چۈشۈپ چېچىلىپ كەتتى. ئۇلار ئىككىلىسى قىپپالغىچاچ بولۇپ، ئەلەمنىسا ساھىبىنەزەرنىڭ ئۈستىگە چىقىۋالغانىدى.

— ۋايجان! — ئەلەمنىسا قاتتىق چىرقىرىغىنىچە كونا چىت يوتقانىنى بولۇشىغا تارتىپ ئۇچىسىغا ئارتقانىدى، ئاستىدا تۈكلۈك، ئۈستىدە ئاپپاق تۇرغان پاقاقلار يوتقانىنىڭ سىرتىغا چىقىپ قالدى. ئۆمەر ئارقىغا قايرىلىپلا ياتاقتىن يۈگۈرۈپ چىقىپ كەتتى. توۋا، خوتۇنلار نېمانداق يامان بولۇپ كەتكەن — ھە! غىلتاڭ ئەرلەرنى بېسىۋالامدىغاندۇ؟ ھېلىقى بىر چاغدىمۇ زىياخان ئۆمەرنى دەس كۆتۈرگىنىچە يوتقان — كۆرپىلەرنىڭ ئۈستىگە تاشلاپ، ئۇنىڭ ئۈستىگە چىقىۋالغانىدى. تېخى قولىنى ئۇچرىغان يەرگە ئۇزارتالايدىكەن بۇ خەق، ئۇلار نېمانداق قىلىدۇ — ھە؟

شۇ كۈنى ئوقۇغۇچىلار دەرىستىن چۈشكەندە، لېتىپ ئۇچۇر ئۆمەرنى ئىشخانىسىغا باشلاپ كىردى. بۇ يەردە مەكتەپ مۇدىرى ئەسرۇللامۇ بار ئىدى. ئەسرۇللا يۈزى دۈپدۈڭلەك ۋە سېمىز، ئوڭى ئاپپاق ۋە پاكىز ئادەم ئىدى. قاپقارا كۆتمەك قاشلىرى ئاستىدىكى كىچىك كۆزلىرى چاقناپ تۇراتتى. بىرىك ۋە قويۇق چاچلىرى چارلاشقان بولسىمۇ، قورۇقسىز، سىدام يۈزىگە قاراپ ئۇنى ھېچكىم ئەللىك ياشقا كىردى دېمەيتتى. ئۇنىڭغا قارىغاندا ئوتتۇز ئالتە ياشلىق لېتىپ ئۇچۇر چوڭ چىراي كۆرۈنەتتى. لېتىپ ئۇچۇرنىڭ سەل قارىغا مايىل يادام يۈزى دائىم تەمكىن تۈستە بولۇپ، دۈپدۈڭلەك چوڭ كۆزلىرى ئادەمگە ئېغىر نەزەردە تىكىلەتتى، ئەمما ئۇ سىن — سىپانى قاملاشقان، ئېغىر — بېسىق ئادەم ئىدى.

— ئۆمەر، ساھىبنەزەر مۇئەللىم سېنى دەرس ئۆتكىلى سې-
 لىپ قويۇپ ئۆزى سىنىپتىن چىقىپ كېتىدىكەن، بۇ راستمۇ؟ —
 دەپ سورىدى ئەسرۇللا مۇدىر جىددىي تەلەپپۇزدا، — قېنى سۆز-
 لەپ باقە، دائىم شۇنداق ئىش بولۇپ تۇرامدۇ؟
 — دائىملا شۇنداق ئەمەس، مۇھىم ئىشى چىقىپ قالغاندا
 بولۇپ قالدۇ.

— قانداق مۇھىم ئىش ئىكەن ئۇ؟ — ئەسرۇللانىڭ ئاۋازى
 جىددىيلەشتى، — قېنى دەپ باقە؟
 — بىرەر مۇھىم ماتېرىيالى، كىتاب ۋە قەلىمى ياتقىدا
 ياكى ئىشخانىدا ئۇنتۇلۇپ قالغاندا...
 — باشقا مۇئەللىملەرنىڭ ئۇنتۇلۇپ قالمايدىكەن، ئەجەب
 ساھىبنەزەر نىڭلا ئۇنتۇلۇپ قالىدىكەن؟...

— بۇنى بىلىمدىم، مۇدىر، ئۆزىدىن سورىسلا بولىدۇغۇ؟
 ئۆمەرنىڭ سۇس ئىترەۋاتقان قوللىرى، غىل - پاللىشىۋاتقان
 كۆزلىرى، ھەرىكىتىدىكى بىسەرەمجانلىقى ئۇنىڭ راست گەپ
 قىلمايۋاتقانلىقىدىن بېشارەت بېرىپ تۇراتتى. ئەگەر ئۇ راست
 گەپنى قىلىپ قويسا، مەكتەپنىڭ تۈزۈمى بويىچە ساھىبنەزەر
 ئوقۇتقۇچىلىقتىن قوغلاندى قىلىناتتى. ئۇنىڭ يېڭىشەھەردە
 خوتۇنى، ئالتە ياشلىق قىزى تۇرۇقلۇق، يەنە ئاشنا ئوينىشى
 ئەخلاق جەھەتتىن يامان ئىش ئىدى. ئەمما، ئۇ ئىقتىدارلىق
 ئوقۇتقۇچى بولۇپ، خەنزۇچە ئۆگىتىشتە قوللانغان ئۇسۇل -
 چارىلىرى ئوقۇغۇچىلارنى قايىل قىلاتتى. كۈندىلىك ئۆتۈلگەن
 خام سۆزلەرنى ئوقۇغۇچىلارغا كېچىسى يېتىش ئالدىدا پانۇس
 ئارقىلىق ئۆگىتىشمۇ شۇنىڭ ئويلاپ تاپقان ئامالى ئىدى.

— ئوقۇغۇچىلارنى دەرس تەكرارلاشقا، مۇزاكىرىلەرگە
 يېتەكچىلىك قىلىشقا ياردەملەشتۈرۈش ياخشى ئىش، — دېدى
 لېتىپ نۇجۇر تەمكىن قىياپەتتە، — بىراق ئوقۇتقۇچى
 سىنىپتىن چىقىپ كېتىپ، ئۆز مۇسئۇلىيىتىنى ئۇنتۇپ قېلىپ

ناشايان ئىشلارنى قوغلاشسا، بۇ مەكتەپنىڭ تۈزۈمىگە تۈپتىن خىلاپ بولىدۇ، شۇنداق ئەمەسمۇ؟
— ئېيتىپ باقە، بۈگۈن چۈشكە يېقىن، — ئەسرۇللانىڭ كىچىك كۆزلىرى چەكچەيدى، — ئۇنىڭ ياتىقىدا نېمە ئىش كۆردۈڭ؟

— ھېچ... ھېچ ئىشنى كۆرمىدىم، پەقەت...

— ھە، پەقەت نېمە ئىش يۈز بەردى؟

— مېنىڭ تاپشۇرۇق دەپتەرلەرنى ئاپىرىپ بېرىش باھانىسىدە مۇئەللىمگە دەيدىغان گېپىم بار ئىدى، — ئۆمەر ئەپچىل يالغاندىن بىرنى ئوقۇدى، — ساھىبنەزەر مۇئەللىم ئاسمىگۈلنىڭ ئالدىقىنى بېستەلدە ئۇرۇپ ئىششىتىۋېتىپتۇ، بۇ قىز ھەر قېتىم ئالدىقىنى ئىششىپ كېتىپ بىرنەرسىلەرنى تۇتالماستىن بولۇپ قالغاندا، مېنىڭ ئالدىمغا كېلىپ: «ئاكا، ئوقۇمايمەن» دەپ يىغلاپ تۇرۇۋالىدۇ.

— ئاسمىگۈل دېگەن كىم ئۇ؟ — سورىدى ئەسرۇللا.

— ئىككىنچى سىنىپ ئوقۇغۇچىسى، — جاۋاب بەردى

لېتىپ نۇجۇر.

— ئاسمىگۈل سېنىڭ نېمەڭ بولىدۇ؟ — ئەسرۇللانىڭ

تەلەپپۇزى قاتتىقراق چىقتى.

— بىز يەتتە - سەككىز يېشىمىزدىن باشلاپ شىڭلۇجى

جاڭگاللىقىدا بىللە قوي باققان يېتىم بالىلارمىز. ئۇ مېنىڭ بىر

تۇغقان سىڭلىمغا ئوخشاشلا.

— ھە، ساھىبنەزەرنىڭ ياتىقىغا كىرسەڭ، ئۇ كىم بىلەن

بىللە ئىكەن؟ — ئەسرۇللا ئۆمەرنىڭ كۆزلىرىگە قالدۇدى، —

كۆرگەنلىرىڭنى ئېنىق سۆزلە.

— مۇئەللىم ساندۇقتىن بىرنەرسە ئىزدەۋېتىپتىكەن.

— نېمە، يالغۇزمىكەن، — لېتىپ نۇجۇر مۇدىرغا قاراپ

قويدى، — بۇ گېپىڭ راستمۇ؟

— راست.

— ئەمىسە، ئۇنىڭ ياتقىدىن نېمىدەپ يۈگۈرۈپ چىقتىڭ؟ —
ئەسرۇللا ئاسماقچىلاپ سورىدى، — نېمىشقا چىرايىڭ تاتىرىپ
سېنىقا كىردىڭ، پارتاڭغا باش قويۇپ تۇنجۇقۇپ كەتتىڭ،
باشقىلار: «نېمە بولدى؟» دەپ سورىسا، ئاچچىقلاپ ئۇلارغا
چىچىلدىڭ؟

— مەن ساھىبنەزەر مۇئەللىم بىلەن تاكالىشىپ قالدىم.
— نېمىدەپ تاكالىشىپ قالدىڭلار؟ — لېتىپ نۇجۇر
ئۇنىڭغا گۇمان بىلەن قارىدى.

— ئەگەر بۇنىڭدىن كېيىن ئاسمىگۈلنىڭ ئالدىنىغا
بېستەل بىلەن يەنە ئۇرىدىكەنسەز، مەن سىزگە ھەرگىز
پاردەملەشمەيمەن» دېسەم، ئۇ مېنى: «سىڭلىڭنى دەپ مەكتەپنىڭ
تۈزۈمىنى بۇزاتتىڭمۇ، يوقال ئەبلەخ!» دەپ تىللىدى. ئۇنىڭ
ھاقارىتى ماڭا ئېغىر كېلىپ، ياتقىدىن يۈگۈرۈپ چىقىپ
سېنىقا كىرگەندىن كېيىنمۇ خېلى ئۇزاققىچە ئەسلىمگە
كېلەلمىدىم.

— سەن ئۇنىڭ ياتقىغا كىرگەندە، ئۇ يەردە بىر چوكان
يوقمىكەن؟

— ئەلەمىنسانى دەمسىز؟

— تېخى ئىسمىنىمۇ بىلىدىكەنەن.

— ئۇ چوكان بىر قېتىم ماڭا: «سىڭلىڭىز ئەلەمىنسا
كەپتىكەن، كېتىپ قالدى دەپ قويسىڭىز» دېگەنىدى. ئۇ چاغدا
مۇئەللىم ئىشخانىدا مەجلىسكە قاتنىشىۋاتاتتى.

— سىڭلىسى؟ — ئەسرۇللا لېتىپ نۇجۇرغا قاراپ قويدى، —
بۇ گېپىڭ راستمۇ؟

— ئۇ چوكان باشقا بالىلارغىمۇ: «خاپا بولماي ئاكامنى
چاقىرىۋەتسىڭىز» دېگەن تۇرسا؟

ئۆمەر مۇدىرنىڭ ئىشخانىسىدىن چىقىپلا «ئۇھ» دېگىنىچە

پېشانىسى، يۈزى ۋە بويۇنلىرىدىكى تەرنى سۈرتتى. ئۇ راستلا قورققاندى. لېكىن، گېپىنى ئالدىن ئويلىنىۋېلىپ قىلغاچقىمۇ سۆزلىرى راستتەكلا چىقتى. تېخى كىمدۇر بىرى ئۇنىڭ ئاغزىغا گەپ سېلىپ بېرىۋاتقاندەك ئىدى. ئۆمەر مەكتەپ مەيدانىدىن كېسىپ ئۆتۈپ ياتقى ئالدىغا كېلىۋىدى، كىمدۇر بىرىنىڭ يۆتەلگىنى ئاڭلاندى. ئۇ بېشىنى كۆتۈرۈپلا، تەشۋىقات دوستىسىنىڭ ئارقىسىدا ئۆزىگە قاراپ تۇرغان ساھىبىنەزەر مۇئەللىمنى كۆردى. ئۇنىڭ چىرايى قوۋزىقى سويۇۋېلىنغان دەرەخ غولىدەك ئاقىرىپ كەتكەن بولۇپ، ئۆمەرگە ياتقىنى ئىشارەت قىلىۋاتاتتى. ئۆمەرمۇ ئالدىنقى بېشىنى قويۇپ، ئۇخلاش ۋاقتىدا... دېگەندەك مەنىنى بىلدۈردى. دېگەندەك، ئوقۇغۇچىلار ئۇخلاش تەييارلىقى قىلىۋاتقان چاغدا ئۇ مۇئەللىمنىڭ ياتقىغا ئاستلا كىرىۋالدى.

بۈگۈنكى شەرمەندىچىلىكتىن دەھشەتلىك ئىز تىراپقا چۈشكەن ساھىبىنەزەر ئەلەمىنى ياناقىدىن قوغلاپ چىقىرىپ، ئۇنى «ئىككىنچى كۆزۈمگە كۆرۈنگۈچى بولما!» دەپ ھەيدىۋەتكەندى. بۇنىڭ بىلەنمۇ ئۇنىڭ قورقۇنچى بېسىلمىدى، شۇنىڭدىن كېيىن چۈشەنمىگەندەك گاراڭلا بولۇپ قالدى. ئەمدى خىزمەتتىن ھەيدىۋەتسىغۇ بىرەر يەردىن قارا ئىش بولسىمۇ تېپىپ ئىشلەر. لېكىن، بۇ سەتچىلىك تالا - تۈزگە يېيىلىپ كەتسە، خەقلەرنىڭ مەسخىرىسىگە قالمادۇ؟ بۇنىڭدىنمۇ بەتتەر نومۇسلۇق ئىش بولامدۇ؟ ئەڭ يامىنى، خوتۇنى بىلەن قىزى ئالدىدا يۈزىنى قانداقمۇ كۆتۈرۈپ يۈرىدۇ؟ «ئەھلى ئىلىم ئوغللىمىز بار» دەپ ماختىنىدىغان ئانا - ئانىسى، جەددى - جەمەتى ئۇنىڭ بۇ چۆپۈرەندە قىلىقىنى ئاڭلىسا، ئۇنىڭدىن قىيامەتلىك كېچىپ كېتەر! ... قىسقىسى، ئۆمەرنىڭ بىر ئېغىز گېپى ساھىبىنەزەرنىڭ تەقدىرىنى ئەنە شۇنداق ئاستىن - ئۈستۈن قىلىۋېتەلەيتتى. قورققانغا قوش كۆرۈنگەندەك، تېخى ئۇ لېتىپ

ئۇچۇرنىڭ ئۆمەرنى مۇدىرنىڭ ئىشخانىسىغا ئەكىرىپ كېتىۋاتقانلىقىنى كۆرۈپ قالغانىدى، بۇ ئۇنىڭ ئۈمىدىنى توزانغا ئايلاندۇرۇۋەتتى. بىراق، مۇدىرنىڭ ئىشخانىسىدىن قايتىپ چىققان ئۆمەرنىڭ ھېچ ئىش يۈز بەرمىگەندەك يۈز ئىپادىسى ئۇنىڭ ئۆچەي دەپ قالغان ئىشەنچ چىرىغىنى پەرلەپ قايتا ياندۇرغاندەك بولغانىدى. تىزلىرى تىترەپ، كالىپۇكلىرى توختىماي مېتىلداۋاتقان ساھىبىنەزەر سەل قورققان ھالدا كارىۋىتىدا ئولتۇرغان ئۆمەرگە ئېگىشتى:

— ئۆمەر، ئۇلارغا ھېلىقى... ھېلىقى ئىشلارنى...

— خاتىرجەم بولۇڭ، مۇئەللىم، — دېدى ئۆمەر ئىپادىسىز كۈلۈپ قويۇپ، — ئۇلار خېلىدىن بېرى سىزنى كۆزىتىپ كېلىۋېتىپتەكەن، مېنىڭ ياتقىڭىزدىن يۈگۈرۈپ چىققىنىمدىن، سىنىپتا جىمىپ كېتىشىمدىن، چىرايىمنىڭ تاتىرىپ كېتىشىدىن گۇمانلانغان سىنىپ ھەيئەتلىرى بۇ ھالىتىمنى مۇدىرغا يەتكۈزۈپتۇ.

— مۇنداق دېگىن.

— يەنە بىرنەچچە بالا ئەلەمنىسانىڭ ياتقىڭىز تەرەپكە كېتىۋاتقىنىنى دېرىزىدىن كۆرۈپتەكەن.

— شۇنداقمۇ؟ — ساھىبىنەزەرنىڭ كۆزلىرى چىمچىقلاپ كەتتى، — ئۇنداقتا ئەسرۇللا مۇدىر، ئىلمىي مۇدىر لېتىپ ئۇچۇرلار سەندىن نېمە دەپ سورىدى؟ سەن قانداق جاۋاب بەردىڭ؟ ئۆمەر ئۇنىڭغا مەكتەپ رەھبەرلىرىنىڭ ئەلەمنىسانى خېلى ئىنچىكىلەپ سۈرۈشتە قىلىپ، ئۆزىنى تەرلىتىۋەتكەنلىكىدىن تارتىپ، ئۆزىنىڭ نېمە دەپ جاۋاب بەرگەنلىكىگە قەدەر تەپسىلىي سۆزلەپ بەردى. ساھىبىنەزەر ئۇنى تويۇقسىزلا قۇچاقلىۋالدى. ئۇنىڭ ئەقىل - پاراسىتىگە ۋە پەزىلىتىگە ئىچىدە يېنىش - يېنىشلاپ ئايرىن ئوقۇدى. بۇنىڭ ئەكسىچە، ئۆزىنىڭ قىلغان ئىشىدىن نومۇس قىلىپ زەھەر ئىچىپ ئۆلۈۋالغۇدەك بولدى. ئۇ

بىر ئوقۇتقۇچى، باشقىلارنىڭ ئاغزىغا ئىلىم - بىلىم سالغۇچى
ئۇستاز تۇرۇقلۇق، مۇشۇ ئوقۇغۇچىچىلىكىمۇ بولالمىغانىدى.
ئۆمەردىكى بۇ خىل ئادىمىيلىك خىسلەتتىن ئۇنىڭدا نەچچە سەر،
قانچە مىسقال تېپىلار؟

— مۇبادا رەھبەرلەر مەن بىلەن سۆھبەتلىشىپ قالسا،
دېدى ساھىبىنەزەر ئۆمەرنىڭ كۆزلىرىگە خىجالەتچىلىك بىلەن
قاراپ، — ئىككىمىزنىڭ ئاسمىگۈل توغرىلۇق ۋارقىرىشىپ
قالغانلىقىمىزنىلا ئېيتاي.

— بىراق، مېنىڭ سىزگە قويمىدىغان ئىككى تۈرلۈك
تەلپىم بار، — دېدى ئۆمەر قەيەرلەرگىدۇر قاراپ خورسىنىپ، —
بۇنى ئورۇنلاشقا ۋەدە بەرمىسىڭىز، مەن مەكتەپ باشلىقلىرىغا
ھەقىقىي ئەھۋالنى ئېيتىمەن.

— قېنى دېگىن، قانداقلىكى تەلپىڭ بولسا ئورۇنلايمەن.
— بىرىنچىسى، بۇنىڭدىن كېيىن ئاسمىگۈلنىڭ ئالىقىنىغا
بېستەل بىلەن ئورمايسىز.

— بۇنى دېيىش كېتەمدۇ؟ ئابايىقى سۆزلىرىڭدىنلا مەن ئۇنى
ھېس قىلىپ بولغان.

— ئىككىنچىسى، بۇنىڭدىن كېيىن ھېلىقى يېلىم
چوتكىسىدەك خوتۇن بىلەن ئالاقە قىلمايسىز.

— مەن ئۇنى بىراقلا ھەيدىۋەتتىم. ئۇ ئەمدى ھەرگىز
كەلمەيدۇ.

— بۇ گېپىڭىزگە ئىشىنىشىم ناتايىن، بىراق بۇنىڭدىن
كېيىن يېڭىشەھەردىكى ئۆيىڭىزگە بارامسىز ياكى ئۇرۇق -
تۇغقان، بۇرادەرلىرىڭىزنى يوقلامسىز، بىر سايىنىڭ ئارقىڭىزدىن
قالماي ئەگىشىدىغانلىقىنى ئۇنتۇپ قالماڭ. ئىككى باشلىقنى
ئالداپ خالتا كويىغا باشلاپ كىرەلىگەن، مەكتەپ ئىچىدە يۈز
بەرگەن چوڭ بىر بۇزۇقچىلىقنى ياپالغان مەندەك بىر بالىغا
ھەرگىز سەل قارىماڭ. چۈنكى، مېنىڭ سەككىز يېشىمدىن باشلاپ

يېتىمچىلىكتە قېقىلىپ - سوقۇلۇپ يۈرۈپ، كۆرمىگىنىم قالمىغان. مەن تازا پىشىپ قاتماللىشىپ كەتكەن قاغدالمىلاردىن بولمەن !

- ئۇقتۇم، ئۇقتۇم، ئەسرۇللاكام، لېتىپ نۇجۇرلاردەك ئەل خىزمىتىگە كامىل، تۇرمۇش تەجرىبىلىرى مول ئادەملەرگە تەمىنسىز، ھودۇقماي تۇرۇپ يالغان گەپ قىلىپ ئىشەندۈرەلەنگەنلىكىڭنى ئاڭلاپ، ساڭا ئىچىمدە ئاپىرىن ئوقۇغانىدىم.

- يەنە بىر گەپ، ھېلىقى ئەلەمنىسا دېگەن چوكانىنى بىر تۇغقان سىڭلىم ياكى ئىككى تۇغقان جىيەنىم دەمسىز، بولمىسا قېيىنسىڭلىم دېسىڭىزمۇ بولىدۇ، شۇنداقراق دەپ چۈشەندۈرەرسىز. مەن بۇ گەپنى سىنىپتىكى بىرقانچە بالىغىمۇ ئۆگىتىپ قويىمەن.

- ماقۇل، رەھمەت !

ئارىدىن بىرنەچچە كۈن ئۆتۈپ كەتتى. ساھىبنەزەر خەنزۇ تىلى دەرسىنى تولمۇ ئەستايىدىل، قېتىرقىنىپ ئۆتىدىغان بولۇپ قالدى. بالىلارغا بولغان مۇئامىلىسىمۇ سىلىقلاشتى. دەرس مۇنبىرىدە ھېلىقى بېستەل كۆرۈنمەيتتى. ئۇنىڭ تېتىك، جانلىق بولۇپ قالغانلىقى، دەرسنى خۇشال ئۆتۈشى ھېلىقى سەتچىلىك بورىنىنىڭ تىنچ - ئامان ۋە خەتەرسىز ئۆتۈپ كەتكەنلىكىدىن بېشارەت ئىدى. دارىلئىتامدا ھەر كۈنى ئۈچ قېتىم گىمناستىكا ئوينىلاتتى. تەنتەربىيە مۇئەللىمى تاشمەت پۇشتىكىنى چېلىشى بىلەنلا بالىلار مەيدانغا چىقىپ، سىنىپلار بويىچە رەت - رەت تىزىلىپ بولاتتى. ئاندىن ئۇ پۇشتەكنى چىرقىرتىپ گىمناستىكىنى باشلايتتى. ئۆمەر ساھىبنەزەر بىلەن سۆزلەشكەننىڭ ئۈچىنچى ئەتىگەنلىكى گىمناستىكا ئاياغلاشقاندا، ئاسىمگۈل ئۆمەرنىڭ يېنىغا كېلىپ ئاللىقانلىرىنى تارتىنىپمۇ ئىشقىلاپ، ئۇنىڭغا لەپىدە قارىدى:

— ئۆمەر، ساھىبىنەزەر مۇئەللىم: «خاپا بولماڭ، بۇنىڭدىن كېيىن ئالىقىنىڭىزغا بېستەل بىلەن ئورمايمەن» دەپ مەندىن ئەپۇ سورىدى.

ئۆمەر ئاسمىگۈلنىڭ ئاپپاق توقاچتەك يۈزىگە، قۇمۇش قەلەمدە تارتقاندىك قاپقارا قاشلىرىغا، قېلىن ئەگمە كىرىپكەلەر ئارىسىدا خۇمارلىشىپ تۇرغان شوخ كۆزلىرىگە ۋە خۇشپىچىم سېماسىغا زوقلانغانىچچە تىكىلىپ قاراپ قالدى. بۇنىڭدىن قىزىرىپ كەتكەن سەھرا قىزى ئۆمەرگە تاتلىققىنا ئالايدى:

— مېنى كۆرمىگەندەك نېمانچە قارايسەن؟ — ئۇ تۇمشۇقلىرىنى ئۇچلىدى، — مەن قاراپ كۆزلىرىم تېلىپ كەتسە قىلچە چاتقىڭ يوق، تۇرۇپلا چۈشەكەپ قالغاندەك چەكچىيىپ قاراپ كېتىدىكەنەن، سېنىڭ بۇ قاراشلىرىڭغا كىم خۇشتار بولۇپ قاپتۇ؟

— بۇنداق سەپرايىڭنى ئۆرلەتكۈدەك نېمە قىلدىم مەن؟ — ئۆمەر ئۆز كۆڭۈللۈك بىلەن كۈلۈپ قويدى، — مېنىڭ بۇنداق قارىغىنىم ساھىبىنەزەر مۇئەللىم ساڭا زەن سېلىپ قاراپ: «توۋا، مۇشۇنداق بەرنا قىزنىمۇ ئۇرۇپتىمەن — ھە» دەپ پۇشايمان قىلغان ئوخشايدۇ دەپ ئويلاپ قالغانلىقىمدىن بولدى.

— مېنى مەسخىرە قىلغان مۇشۇ ئاغزىڭ مايماق كېتەر ئىلاھىم! — قىز بۇ چاقچاققا چىدىيالمىدى، — ئاڭلىسام، سىنىپىڭدىكى قىزلارغا دەرس ئۆگىتىمەن دەپ ئۇلارنىڭ قوللىرىنى تۇتۇپ خەت يازدۇرىدىكەنەن، ئۇلارنى كۆرسەڭ ئۆچكە يېغىدەك ئوڭايلا ئېرىپ كېتىدىكەنەن...

— بولدى قىلە، گەپنى كۆپەيتىمەي، ئامراقلىق قىلىپ دەپ قويغان گېپىم شۇنچە تىك كەلدىمۇ ساڭا؟ بولدى، ئۇنداق بولسا بۇنىڭدىن كېيىن گەپ قىلماي.

— راستلا خاپا بولدۇڭمۇ؟ — قىز يېقىملىققىنا كۈلدى، — راستلا ماڭا ئامراقلىقنىڭ كېلەمدۇ؟

— ھەي، ئەمدى مۇئەللىم ئورمايدىغان بولدى دەپ، —
ئۆمەر گەپنى ئەپچاقتى، — دۆلەت تىلى دەرسىنى ئۆگەنمىسەڭمۇ
بولار.

— ۋاي - ۋوي، سادىغالڭ كېتەي، ئۆمەر، نېمانچە تاپا - تەنە
قىلىسەن؟ بۇنىڭدىن كېيىن تازا ئۆگىنىمەن دېگىنە، ئەمما سەن
ھەر كۈنى ماڭا ئاھاڭ بىلەن ئوقۇشنى ئۆگىتىپ قويىمىساڭ
بولمايدۇ.

— ھېلىمۇ ئۆگىتىپ قويۇۋاتىمەنغۇ؟ سەن ئۆگىنىمەنلا
دېسەڭ، مەن ياردەم قىلماي قالاتتىمۇ؟ !

— ھەي ئۆمەر، — قىز ئەتراپىغا ئېھتىيات بىلەن قاراپ
قويدى، — ساھىبىنەزەر مۇئەللىمنى قانداق قىلىپ ئېلىپتەك
قىلىۋەتتىڭ؟

— پوق يېمە، ئوقۇغۇچى ئوقۇتقۇچىنى بىر قانداق
قىلىۋەتكەن ئىش نەدە بار؟

— سىنىپىڭدىكى بالىلاردىن ئاڭلىسام...

— ئاسمىگۈل! — ئۆمەر ۋارقىرىۋەتكىنىنى ئۆزىمۇ بىلمەي
قالدى، — ئەگەر مۇشۇنداق ئىلمىكى بار گەپلەرنى قىلىدىغان
بولساڭ، مەن راستلا خاپا بولىمەن.

ئۆمەرنى كۆرمىسە ياكى ئۇ ئېتىبارسىز قارىسا، ئاسمىگۈل
خۇبى تۇتۇپ باتناپ قالاتتى. ئەمما، بىر يەرگە كەلدىمۇ، قېيىداپ
ئۇنىڭ بىلەن تاكالىشاتتى. ئاسمىگۈل بۇ تەنۇرلۇكىدىن ئۆزى
ھۇزۇر ئالاتتى. ئۆمەرنىڭ تايماقتەك تۈز مەجىزىدىن، ئۆزىنى
چۈشەندۈرۈپ كېتىشىلىرىدىن قەۋەتلا زوقلىناتتى. ئۇلار
ئۇچراشقان چاغلاردا ئۆمەر تولراق ئۆگىنىشلىرىدىن گەپ
ئاچاتتى. ئالتىنچى سىنىپنى پۈتكۈزسە، مۇئەللىم بولسا، كېيىن
نېمە ئىشلارنى قىلىدىغانلىقى توغرىسىدا قىزىقىپ سۆزلەيتتى.
ئۇنىڭ ئاغزىدىن كۆڭۈلگە تالىق بىرەر گەپ ئاڭلاشقا خۇشتار
بولۇۋاتقان ئاسمىگۈل كۆڭلىدە: «يەكەنگە دوتەي بولساڭمۇ نېمە

كارىم، ئادەمنىڭ كۆڭلى خۇش بولغۇدەك بىرەر گەپلەرنى قىلساڭ بولمامدۇ؟» دەپ چېچىلىپ قالاتتى. ئۆمەر ئۈنچىۋالامۇ گىرى بالىلاردىن ئەمەس ئىدى، ئۇ كېزى كەلسە ئاسمىگۈلنىڭ ھۆسن - جامالىنى ماختاپ، دەبدەبىلىك سۆزلەرنى ياغدۇرۇۋېتەتتى. ئەمما، «كۆيۈپ قالدىم»، «ماڭا تېگەمسەن؟»، «سېنى ياخشى كۆرىمەن» دېگەندەك يالڭاچ گەپلەرنى قىلمايتتى. يەنە بىر تەرەپتىن، بۇ ئۆسمۈرنىڭ يۈرىكىدە كۆيۈۋاتقىنى مۇھەببەت ئوتى بولماي، غايە ئوتى ئىدى. ئۇ ياخشى ئوقۇپ مۇئەللىم بولۇپ، ئۆزىگە ئوخشايدىغان بالىلارنىڭ مىسكىن كۆڭۈللىرىگە ئىلىم - ھېكمەت شوللىرىنى چېچىشنى ئارزۇ قىلاتتى.

ھەرھالدا دارىلئىتەمدا ئوقۇتۇش، ئىجتىمائىي پائالىيەتلەر ئوقۇغۇچىلارنىڭ ياش قۇرامىغا، سىنىپلارنىڭ يۇقىرى - تۆۋەنلىكىگە قاراپ ئېلىپ بېرىلاتتى. ئوقۇغۇچىلارغا ئومۇمىي پەنلەردىن باشقا يەنە شۇ زاماننىڭ شارائىتى بويىچە دىنىي دەرىسلەر، يەنى قۇرئان، ھەدىس، ھەپتىيەك قاتارلىقلاردىن ۋە دىنىي رىسالەتلەر توپلاملىرىدىنمۇ ئالاقىدار مەزمۇنلار مۇۋاپىق نىسبەتتە دەرس قىلىپ ئۆتۈلەتتى.

مەكتەپنىڭ ئوقۇتۇش تۈزۈمى ئالتە يىللىق بولۇپ، مەكتەپنى پۈتكۈزگەنلەردىن ئومۇمىي پەنلەر بويىچە ئىمتىھان ئېلىناتتى. ئەلاچى ۋە ياخشى دەرىجىدە پۈتكۈزگەنلەرنى ئۇيغۇر ئويۇشمىسى ئوتتۇرا، باشلانغۇچ مەكتەپلەرگە ئوقۇتقۇچىلىققا تەقسىم قىلاتتى. ئىمتىھاندىن ئۆتەلمىگەنلەر مەكتەپتە قېلىپ داۋاملىق ئوقۇغاچ، زەرگەرلىك، مىسكەرچىلىك، ئاشپەز - ناۋايلىق، پىچاقچىلىق، موزدۇزلۇق، تىككۈچىلىك، خاللاپلىق، ياغاچچىلىق، تۆمۈرچىلىك دېگەندەك ھۈنەرلەرنى ئۆگىنەتتى. ئۇلاردىن ئوقۇشتا بىرقەدەر ئىلگىرىلىگەن، ئەمما ئىمتىھاندىن ئۆتۈشكە يەنىلا ئاجىزلىق قىلغانلارنى ئوتتۇرا، باشلانغۇچ مەكتەپلەرنىڭ خىزمەتچى خادىملىقىغا تەيىنلەيتتى. دارىلئىتەمنىڭ

بارلىق ئىقتىسادىي يۈكنى ۋە ئوقۇتقۇچىلىققا ۋە خىزمەتچىلىككە تەيىنلەپ مەكتەپلەرگە ئەۋەتىلگەنلەرنىڭ مائاشىنى ئۇيغۇر ئۇيۇشمىسى كۆتۈرەتتى. بۇنىڭدىن تاشقىرى، چىلتەنلىرىم مازارلىقىغا توپلىشىۋالغان غىرىب - غۇرۋالارنىڭ ھەركۈنلۈك چۈشلۈك تامىقىنى تەمىنلەشمۇ ئۇيغۇر ئۇيۇشمىسىنىڭ ئىشى ئىدى. قىسقىسى، خەير - ساخاۋەت ۋە يېتىم - يېسىرلەرگە تەئەللۇق ئىقتىسادىي تەمىنات ئۇيغۇر ئۇيۇشمىسىدىن چىقاتتى. ئۇيغۇر ئۇيۇشمىسىغا ھۆكۈمەت تەرىپىدىن مەبلەغ ئاجرىتىپ بېرىلمەيتتى. پەقەت يەكەن ۋىلايىتى بويىچە ھەر بىر ناھىيە، بەگلىك، كەنت ۋە مەھەللىلەردىكى خېنى، ۋەخپە، پادىشاھلىق باغ دېگەندەك يەرلەردىن ئېلىنغان ھوسۇل، يەنى بۇغداي، قوناق، مايلىق دان، يەل - يېمىشلەردىن بولغان كىرىم ئۇيغۇر ئۇيۇشمىسىغا تاپشۇرۇلاتتى. قىسقىسى، دارىلئىتتامدىكى يېتىم - يېسىرلەرنىڭ ھاياتى ئوقۇش ۋە تۇرمۇش جەھەتتە كاپالەتكە ئېرىشكەندى.

ئوقۇشنىڭ خاسىيىتى بىلەن ئۆمەر، ئاسمگۈل، يۈسۈپتەك يېتىم قوچى بالىلارنىڭ كۆزلىرى ئېچىلىپ قالغان، ئۇلار ئۆزلىرىنىڭ مەنىلىك ئۆتۈۋاتقان ھاياتىنىڭ قەدرىگە يېتىۋاتاتتى. ئەمما، باھارنىڭ زىمىستانى، ياخشى كۈنلەرنىڭ يامىنى، كۈلگىنىڭ يىغىسى بولغىنىدەك، بۇ خاتىرجەم، ئەمەن ھاياتىنىڭمۇ كۈشەندىلىرى چىقىپ تۇراتتى. بىر كۈنى قىزغۇچ بۇزغۇر ساقال، قوچقار مۇڭگۈزىدەك چار بۇرۇتلىرى قۇلىقىغا تاقاشقان، ئورا كۆز، قاش - كىرىپكىنىڭ تايىنى يوق، ئەللىك ياشلار چامىسىدىكى ئېگىز، تەمبەل، مىس رەڭ چىراي بىر ئادەم دارىلئىتتامنىڭ ھويلىسىغا كىرىپ كەلدى. ئۇ ئەسرۇللا مۇدىرنىڭ ئىشىكىنى چەكمەيلا ئىشخانىسىغا ئۇدۇل ئۈسۈپ كىردى. بۇ بۇزغۇر ساقال سالاملاشمايلا، ئىشخانىدىكى ئۈستەل - ئورۇندۇقلارغا، كىيىم ئاسقۇچقا، تامغا چاپلانغان قائىدە -

نزاملار بىلەن جياڭ ۋېييۈەنجاڭنىڭ سۈرىتىگە مەنسىتمىگەندەك قاراپ چىقىپ، دىمىقىنى قېقىپ قويدى. ئەسرۇللا مۇدىرمۇ مېجەزى چۇس ئادەم بولغاچقا، قازاندىكى قوماچتەك پاراسلاپ ئېتىلغىلى تاسلا قالدى. بۇزغۇر ساقالنىڭ بۇ تەكەببۇرلۇقى ئەسرۇللا مۇدىرنىڭ گەجگىسىنى قورۇغاندى. ئۇ بۇزغۇر ساقالغا «ئېشىكىڭز يىتىپ كەتكەنمىدى؟» دېمەكچى بولدى - يۇ، لېكىن ئۆزىنى تۇتۇۋالدى. شۇنداقتمۇ، ئۇنىڭ ھەيۋىسىنى يەرگە ئۇرماي بولمايتتى.

— سىز چىقىپ كېتىپ قايتىدىن كىرىڭ! —

— نېمىشقا؟ — بۇزغۇر ساقالنىڭ كۆزلىرى چەكچەيدى.

— ئىشىكىنى چېكىپ كىرىڭ.

— ھاي پۆپەكباش، سەن تېخى مېنىڭ كىم ئىكەنلىكىمنى

بىلمەيدىغان ئوخشاسەن، مەن راۋاچچى بەگلىكىدىكى ئەڭ چوڭ باي ساھىببەگ بولىمەن.

ساھىببەگنىڭ «پۆپەكباش» دېگەن ھاقارىتى يۈرىكىگە

نەشتەردەك سانجىلغان ئەسرۇللا مۇدىرمۇ ئاغزىنى قويۇۋەتتى:

— ساھىببەگ بولامسەن، سايت باي بولامسەن ياكى ئىت

بولامسەن، ئېشەك بولامسەن، بۇ ئۆزۈڭنىڭ ئىشى، مەن بىلەن

ھېچ ئالاقىسى يوق، — ئەسرۇللا مۇدىر قولىنى شىلتىدى، — بۇ

ئىشخانىدىن چىق... بۇ سېنىڭ راۋاچچى بەگلىكىڭ ئەمەس،

ھۆكۈمەت قارىمىقىدىكى دارىلئىتتام! ...

ساھىببەگ ئۇرغان يېرىدە قاققان قوزۇقتەك تۇرۇپلا قالدى.

قامچىسىدىن قان، تىلىدىن زەھەر تامىدىغان بۇ زومىگەرنىڭ

قۇلاقلىرى چىۋىن كىرىۋالغاندەك غوغۇشۇپ كەتتى. پاھ، بۇ

دۇنيادا ئۇنى «ئىشخانىدىن چىق»، «ئىشىكىنى چېكىپ كىر...»،

«ئىت بولامسەن، ئېشەك بولامسەن...» دەپ ھاقارەتلىگۈدەك

ئادەممۇ بار ئىكەن؟ شۇنىڭغا قارىغاندا، بۇ تۈك باشنىڭ

ئارقىسىدا يۆلەنچۈكى بار ئوخشىمامدۇ؟ ئۇقۇشمايلا يولۋاسنىڭ

بۇرۇتتىنى تارتىپ سالدېمۇ نېمە؟ خەقنىڭ: «ھازىر كۆپلىگەن ئەمەلدارلار دۆلەت بىخەتەرلىك ئىدارىسىدىنمۇ ھەق ئالىدۇ» دېگىنى راست ئوخشىمامدۇ؟ تېڭىرقاپ قالغان ساھىببەگ دەرھال ھورىدىن چۈشۈپ، چىرايىغا خۇشامەت كۆلكىسى يۈگۈردى. لېكىن، ئەسرۇللا مۇدىر ئۇنىڭغا خۇددى قارچىغىدەك تىكىلىپ تۇراتتى.

— ئەمدى... ئەمدى... خاپا بولماڭ! مەن... مەن ئوينىشىپ...

— ئويۇڭگە بېرىپ، خوتۇنۇڭ بىلەن ئوينىشىۋال!

— مەن ئەسلىي بۇ يەرگە ئىنتايىن مۇھىم بىر ئىش توغرىلىق كەلگەندىم.

— ئىشنىڭ بولسا يولىدا دېمەسەن، نېمە بايلىقىڭنى پەش قىلىپ پالاس قاقسەن؟ سېنىڭ ساھىببەگلىكىڭدىن مېنىڭ بىر تال مويۇم تەۋرەپ قالاتتىمۇ؟

ساھىببەگ ئۆمەرنىڭ ئۈستىدىن ئەرز قىلىپ كەلگەندى. ئۇ كۈيۈ ئوغلنىڭ قىزى زىياخاننى تاشلىۋېتىپ بىر يىلدىن بېرى قېچىپ يۈرۈپ تۇتۇق بەرمەيۋاتقانلىقى، ياقۇمدىكى ئاسمىگۈل دېگەن قىزنى نىكاھسىز گەپقېچىپ خوتۇن قىلىپ يۈرگەنلىكى، بۇنىڭ جىنايەتكە ياتىدىغانلىقى توغرىسىدا ئالدىراپ سۆزلىدى. ئۇنىڭ كۆزلىرىنى غىل - پاللاشتۇرۇپ ئېلىپ قېچىشلىرىدىن، نەلەرگىدۇر قارىۋېلىشى، ئاۋازىدىكى ھودۇقۇش ۋە دۇدۇقلاشلىرىدىن ئۇنىڭ يالغان سۆزلەۋاتقانلىقى مانا مەن دەپ چىقىپ تۇراتتى. ئەسرۇللا مۇدىر بۇ ئىشنىڭ تەپسىلاتىنى ئۆز ۋاقتىدا لېتىپ نۇجۇردىن ئاڭلاپ بولغانىدى. شۇڭا، ئۇلار بۇ ئۈچ قويچى بالىنى مەكتەپكە قويۇل قىلىشقا رەسمىيەتلەرنى تەستىقلاشقا ئۇيغۇر ئويۇشمىسىغا بارغاندا، رەئىس ئابدۇكېرىم نىياز بۇ گەپلەرنى ئاڭلاپ، ئىنتايىن غەزەپلەنگەن ھالدا:

— بۇ مۇناپىقنىڭ بايلىقىنى پەش قىلىپ، ئوتتۇز ياشلىق

مېيىپ قىزىنى كىچىككىنە ئۆسمۈرگە زورلاپ تېڭىپ نىكاھ قىلغىنىنى قارا! بۇ توغرىلۇق ئەگەر مەھكىمە شەرىئەگە ئەرزنامە تۇتساق، ئۇنىڭ ئىككى پۇتىنى بىر ئۆتۈككە تىقىپ، راسا ئەدىپىنى بەرگىلى بولاتتى، — دېگەندى. بۇ گەپ ئېسىدىن كەچكەن ئەسرۇللا مۇدىر ئۆز ئايىغى بىلەن كېلىپ قالغان بۇ زومىگەرنى قورقۇتۇپ، ئۇنى توۋىسىغا تاياندۇرماقچى بولدى.

— بۇ قارا يۈز كۈيۈ ئوغلۇمنى ئىزدىمىگەن يېرىم قالمىدى. ئاخىر يېقىندىلا ئادەملىرىم ئۇنىڭ ئىز — دېرىكىنى ئاپتۇ، — ساھىببەگ گېلىنى قاتتىق قىرىپ كانىيىنى رۇسلىدى، — ئاڭلىسام، ئۇ سىلەرنىڭ كۆزۈڭلارنى بوياپ، مەكتىپىڭلارغا ئالدامچىلىق بىلەن كىرىۋاپتۇ. بۇ ئىشتا مەسئۇلىيەتنى سىلەرگە ئارتقۇم يوق.

— قىزىڭىز زىياخان نەچچە ياشتا؟

— بۇ... بۇ... بۇنى سوراپ قالدىڭىزغۇ؟

— ئۆز ۋاقتىدا ئون تۆت ياشلىق ئۆسمۈرنىڭ خوتۇنى نەچچە ياشتا بولغىدى، دېگەن سوئال مېنى قىزىقتۇرۇپ قويدى.
— ئە... ئەلۋەتتە ئون... ئۈچ، ئون تۆتلەردە بولۇشى كېرەك.

— «بولۇشى كېرەك» دېگەن قانداق گەپ ئۇ؟ ئۆز

قىزىڭىزنىڭ پېشىنىمۇ بىلمەيسىز؟

— ئا... بولدى قىلىڭا، بۇنى سوراپ نېمە قىلىسىز؟! —

ساھىببەگ قول سىلكىدى، — بىر ئەر ئەرلىك بۇرچىنى ئادا قىلماي ئايالىنى تاشلىۋەتسە، ئۇنىڭغا مەھكىمە شەرىئەتنىڭ جازاسى بولماي قالامدۇ؟ ئۇ ھوشىنى تاپمىسا...

— مەھكىمە شەرىئەگە ئايرامسىز؟

— ئەگەر بۇ قېتىم مەن بىلەن كەتمىسە، شۇنداق قىلىمەن — دە!

يۈز — خاتىر قىلىپ ئولتۇرمايمەن.

— بەك ياخشى بولدى، بىر ئاۋازچىلىكتىن قۇتۇلىدىغان

بولدۇق.

— بۇ... بۇ... نېمە دېگىنىڭىز؟

— ئەسلىدە ئۇيغۇر ئويۇشمىسىنىڭ رەئىسى ئابدۇكېرىم نىياز سىزنى ساقچى ئارقىلىق چاقىرىپ كېلىپ، مەھكىمە شەرىئەدە سىز بىلەن دەۋالاشماقچى ئىدى. مانا ئەمدى ئۆز ئايغىڭىز بىلەن كېلىپ قاپسىز.

— ئۇ... ئۇ... مەن بىلەن... مەن نېمە قىلىمەن؟

— بۇ ئۆزىڭىزگە ئايان...

— بىل... بىلەلمىدىم... سىز زادى نېمە دېمەكچى؟

— كىچىككىنە ئۆسمۈرگە — ئاغزىدىن ئانا سۈتى پۇراپ تۇرغان بالغا، — ئەسرۇللانىڭ كۆزلىرى ساھىببەگنىڭ خۇنۇك چىرايىغا خەنجەردەك قادالدى، — ئوتتۇز ياشلىق مېيىپ قىزىڭىزنى زورلاپ چېتىپ قويسىڭىز، بۇنى ھۆكۈمەتنىڭ قانۇنى كۆتۈرمەيدۇ؟ خۇدا راۋا كۆرمەيدۇ؟ بۇ ئىشتىن مەھكىمە شەرىئەدىكى قازى — قۇززاتلار خەۋەر تېپىپ، سىزنى «مۇرتەد»، «مۇناپىق» دېيىشىپ كەتتى.

ئىشخانغا خۇددى ئاچچىق ياغ ئىچىۋالغان غۇنچۇندەك ئۈسۈپ كىرگەن ساھىببەگ ئەمدىلىكتە سۇغا چۈشكەن مۈشۈكتەك تۈگۈلۈپ قالدى، تېنىگە تىترەك ئولاشتى... ئۇ بۇ ئىشخاندىن ئەمدى قانداق چىقىپ كېتىشىنى ئويلىنىپ قالغانىدى. ئەسلىدە بۇ ئىشتىن شەھەردىكى كاتتا باشلىقلارلا ئەمەس، بەلكى قازى — قۇززاتلارمۇ خەۋەر تېپىپ، ئۇنىڭغا پىچاقلىرىنى بىلەپ تۇرۇپتىكەن — دە! قارا، ئۆزىنىڭ ئۇلارنىڭ كولىغان ئورسىغا چۈشەيلا دەپ قالغىنىنى!

— چىرايىڭىز نېمانداق ئاقىرىپ كەتتى؟ — ئەسرۇللا ھۇجۇمغا ئۆتتى، — بىر ئۆسمۈرنىڭ ئادىمىلىكىنى ئاياغ ئاستى قىلغان جىنايىتىڭىز ئۈچۈن مەھكىمە شەرىئەگە بىرقانچە ئون سەر ئالتۇن — كۈمۈش تۆلىسىڭىز، ئۇلار ئاندىن گۇناھىڭىزدىن

ئۆتەرمىكىن...

— بىرقانچە ئون سەر ئالتۇن - كۈمۈش؟ — ساھىببەگنىڭ پېشانىسىدىن چىپپىدە تەر چىقىپ، كالىپۇكلىرى تىترىدى، — بۇ... بۇ... قانداق بوپكەتتى؟ مەن... مەن... ئاستا كېتىۋالاي... — نەگە ئالدىرايسىز؟ كۈيۈ ئوغلىڭىز بىلەن تېخى كۆرۈشمىدىڭىزغۇ؟ جىندەك توختاپ تۇرۇڭ!

ئەسەرۈللا چىقىپ كېتىپ كۆپ ھايال بولمايلا قايتىپ كىردى. ساھىببەگ چاترىقىغا ساڭگىلاپ كەتكەن بېشىنى ئارانلا كۆتۈرۈپ، كۆزلىرىنى چىمچىقلاشقان ھالدا ئۇنىڭغا يېلىندى: — ئەمدى مۇدىر، راست گەپنى قىلسام، — ساھىببەگ چوڭقۇر تىندى، — قىزىم زىياخان بىلەن ئۆمەر ئوتتۇرىسىدا نىكاھ بولغاچقا، قىزىمنى قايتا ياتلىق قىلالىمىدەم. شۇڭا، بۇنىڭ رەسمىيەتلىرىنى ئۆتىگىلى كەلگەندىم.

— بۇنى مەن ئىگە بولۇپ بېجىرىپ بېرەي، ئاندىن سىزنى رەئىس ئابدۇكېرىم نىيازنىڭ قېشىغا ئاپارمىسام بولمايدۇ، ئۇ زاتنىڭ سىز بىلەن بەك كۆرۈشكۈسى بار ئىدى.

— يوقسۇ، يوقسۇ، مۇدىر ھەزرەتلىرى، مەن ئۇ زاتنى مۇبارەكنى ئاۋارە قىلماي، ھۆ... كۈمەت ئەربابلىرى دائىم ئالدىراشلا يۈرسىلەر.

ساھىببەگنىڭ سۆزى تۈگىمەيلا ئىشىك چېكىلدى. مۇدىر چىقىپ كېتىپ، تاشقىرىدا بىرى بىلەن گۈدۈڭلاشتى، كېيىن ئۆمەر ئىككىسى ئىشخانغا بىللە كىردى. ئۇلارنى كۆرۈپ ساھىببەگ ئورنىدىن تۇرۇپ كەتتى. ئۆمەر ئۇنىڭغا بىرھازا قادىلىپ قاراپ قالدى - يۇ، گەپ قىلالىمىدى. لېكىن، ساھىببەگ دۇدۇقلاپ بىر نېمىلەرنى دېيىشكە ئىنتىلدى:

— ئۆ... مەر بالام... مەن... مەن... ئۇ... ئۇ... ئىشلار... ئەمدى... ئەمدى...

— مەن سىلەننىڭ بالىلىرى ئەمەس، — ئۆمەر ئاچچىق

ھاياجاندىن تىترەۋاتاتتى، — نىكاھتىمۇ «ئالدىم» دېگەن گەپ ئاغزىمدىن چىقمىغان. ئۇنى ئۆزلىرىنىڭ ئادەملىرى دەيدى. شۇنداقتىمۇ، بۇ يەردە ئۈچ مۇسۇلمان تۇرۇپتۇق، مەن قىزلىرى زىياخاننى ئۈچ تالاق قىلدىم، ئۇ تالاق بولدى. ئەمدى بىرەر ئەرگە تېگىپ، ئۇنىڭ خىزمىتىنى قىلسا بولىدۇ.

ئۆمەر ئەسرۇللا مۇدىرنىڭ كارىدوردا ئۆگەتكەن گەپلىرىنى دەپ بولۇپ يېنىكىلەپ قالغاندەك بولدى. پېتىدىن چۈشۈپ لاسسىدە بولۇپ قالغان ساھىببەگ مۇشۇ سۆزگە قاراپ تۇرغاندەكلا، بېشىنى ئىچىگە تىققان پېتى ئىشىكتىن چىقىپ كەتتى. خۇددى بىر كىم تۇنۇۋالدىغاندەك، ئۇ ئارقىسىغىمۇ قارىماي ئالدىراپ — تېنەپ كېتىپ قالدى.

بۇ ئىش بولۇپ بىرەر ئاي ئۆتكەندىن كېيىن ئاسمىگۈلنىڭ چوڭ ئاچىسى سائادەتخاننىڭ ئېرى — شەھۋەتخور غوجالىم ئەللىكېشى ئاسمىگۈلنىڭ غەلۋىسىنى قىلىپ دارىلئىتتامغا كەلدى. چۈنكى، دارىلئىتتام ئوقۇغۇچىلىرى دەم ئالغان بىر جۈمە كۈنى ئاسمىگۈل ساۋاقداشلىرى بىلەن كۈنئىشەھەر بازىرىغا ئوينىغىلى كىرگەندى. ئۇلار گومىنداڭنىڭ تۆتىنچى، بەشىنچى پولك گارنىزونلىرى ئورۇنلاشقان گۈلباغدىن ئۆتۈپ، چوڭ يول بىلەن يەكەن ناھىيەلىك باغچىغا يۈرۈپ كەتتى. ئۇ چاغلاردا بۇ باغنى «مىللەت بېغى» دەپ ئاتىشاتتى. ئاسمىگۈل تۇيۇقسىز شەھەرگە قوي سانقىلى كىرگەن غوجالىمنى كۆرۈپ قالدى. غوجالىممۇ قېيىنسىڭلىسىنى كۆرۈپ، ئۇنىڭ تولۇپ يېتىلگەن غۇنچە بويىغا، يەكەننىڭ سۈت ئالمىسىدەك چېھرىگە، قان تېمىپ تۇرغان ھال رەڭ لەۋلىرىگە ئاچ كۆزلۈك بىلەن قاراپ، تۈكۈرۈكىنى غۇرتىدە يۇتتى. ئاڭغىچە ئاسمىگۈل دوستلىرى بىلەن مىللەت بېغىغا كىرىپ كەتتى. غوجالىم بۇ ئىشنى خوتۇنى سائادەتخانغا يەتكۈزدى، ئۇنىڭ مال بېقىش، بالىلارغا قاراش، ئۆي ئىشى دېگەندەكلەرنى ئۆزى قىلىپ، ھېرىپ — چارچاپ، چاپا —

مۇشەققەتتە قېرىپ كېتىۋاتقانلىقىنى ئېيتىپ، بۇ ئىشلارنى سىڭلىك قىلسا بولاتتى دەپ، خوتۇنىنىڭ كۆتىگە ئوت قويدى. بۇ دېۋەك خوتۇن ئېرىنىڭ ھىيلە - مېكرىنى ئۇقماي، ئۇنىڭ گەپلىرىنى كۆيۈنگەنلىك دەپ بىلىپ، ئۇنى ئاسمىگۈلنى قايتۇرۇپ كېلىش ئۈچۈن شەھەرگە ئەۋەتكەندى. بىراق، ئاسمىگۈل مۇدىر ئەسرۇللا، ئىلمىي مۇدىر لېتىپ ئۇجۇر ۋە مالىيە بۆلۈمىنىڭ باشلىقى خەلىپىدىنلەرنىڭ ئالدىدا غوجالىم ئەللىكېشىنىڭ چاۋبىسىنى چىتقا يېيىپ، ئۇنى رەسۋايئالەم قىلىۋەتتى. مەكتەپ رەھبەرلىرى بىلەن مەيداندا گىمناستىكا ئوينىۋاتقان ئوقۇتقۇچى - ئوقۇغۇچىلارنىڭ مەسخىرىلىك قاراشلىرى ئاستىدا بېشىنى كۆتۈرمەي سوكۇلداپ كېتىۋاتقان غوجالىم خۇددى تۇتۇلۇپ قالغان توخۇ ئوغرىسىغىلا ئوخشاپ قالغانىدى...

ئۆمەر، ئاسمىگۈل، يۈسۈپلەر ئەمەن بولغان ئوقۇش ھاياتىنىڭ خاسىيىتى بىلەن باھار، ياز، قىشلارنىڭ قانداق ئۆتۈپ كەتكەنلىكىنى تۇيماي قالدى. ئۆمەر بىلەن يۈسۈپ سىن - سىپاتى قاملاشقان، مۇرىلىرى كەڭ، ئۆسكىلەك، قىزىل يۈزلۈك ئۆسمۈرلەردىن بولۇپ، ھاياتىدىكى ئون ئالتىنچى باھارنىڭ بوستانلىرىغا قەدەم قويغانىدى. ئاسمىگۈلمۇ بويىغا يېتىشكە باشلاپ، رەسىدىلىك شېخىدا بىر تال غۇنچە بولۇپ تۈگۈلۈۋاتاتتى. مانا بۇ 1944 - يىلىنىڭ ياز ئايلىرى ئىدى. ئۆمەرنىڭ ئوقۇش پۈتكۈزۈشىگە يەنە بىر يىل، يۈسۈپ بىلەن ئاسمىگۈلگە بولسا ئۈچ يىل قالغانىدى. ئۇلار سىنىپ ئۆرلەپ ئوقۇغانسىرى زېھنى ئېچىلىپ، دەرىسلەر ئۇلارغا بۇرۇنقىدەك قىيىن تۇيۇلمايدىغان بولۇپ قالدى. ئەمما، قۇياشلىق كۈندۈزنىڭ زۇلمەتلىك كېچىسى بولغىنىدەك، بۇ دارىلئىتەمدىكى يېتىم - يېسىرلەرنىڭ بىلىم ۋە ھۈنەرگە ئىشتىياق باغلاپ ئۆتۈۋاتقان خۇشال كۈنلىرىگىمۇ خەۋپ پەيدا بولدى. ئۇلارنىڭ ئاپتاپلىق يازىغا كەچ كۈزنىڭ ئاچچىق جۇدۇنلىرى باستۇرۇپ كېلىش

ئالدىدا تۇراتتى. يەكەن دىيارىنىڭ يىراق سەھرا - يېزىلىرىدىن تارتىپ شەھەر ئەزىملىرىگىچە، دېھقان ئۆيلىرىدىن دارىلئىتامنىڭ ياتاقلىرىغا قەدەر ھەممە يەرنى قاپلاپ بىر خىل ئەنسىز، قورقۇنچلۇق خەۋەرلەر تارقىلىشقا باشلىدى. «ئىلىدىن ئالتە ئوغرى چىقىپ، ھۆكۈمەت ئارمىيەسى بىلەن ئېلىشىۋاتقۇدەك...»، «تاشقورغان پارتىزانلىرى قوشراپقا ئارقا - ئارقىدىن ھۇجۇم قىلىۋېتىپتۇ...»، «ئىچكىرىدىكى كوممۇنىست باندىتلىرى دۆلەت ئارمىيەسىنى تالاپەتكە ئۇچرىتىپتۇ...» دېگەندەك خەۋەرلەر تارقالدى. دارىلئىتامدا سىياسەت دەرسىنىڭ سائەتلىرى كۆپەيتىلىپ، ئىچكىرىدىكى كوممۇنىست باندىتلىرى، ئىلىدىكى ئالتە ئوغرىنى، تاشقورغاندىكى پارتىزان قاراقچىلارنى تىللاش ۋە ئەيىبلەش باشلاندى. ئۇلارنىڭ خەلقنى بۇلاپ - تالاۋاتقانلىقى، قىز - چوكانلارنى ئاياغ ئاستى قىلىۋاتقانلىقى، شەھەر - يېزىلارغا ئوت قويۇۋاتقانلىقىدەك جىنايى قىلمىشلىرى ئۈستىدىن شىكايەتلەر ئېلىپ بېرىلدى، ھەتتا بەزىدە سىنىپلاردىن: «دۆلەت، پىرقە ئۈچۈن جېنىمىز پىدا!»، «جۇڭخۇا ئېلىنى ئىسسىق قېنىمىز بىلەن قوغدايمىز!»، «سۈنئىيىنىڭ تەلىماتلىرى بىزنىڭ كۈچ - مادارىمىز...» دېگەندەك شوئارلارمۇ ئاڭلىنىپ تۇراتتى. مانا بۇ زەرەپشان دەرياسى ۋادىلىرىدا كۆتۈرۈلۈش ئالدىدا تۇرغان سوغۇق تۇمانلارنىڭ، يېتىپ كېلىش ئالدىدا تۇرغان بوران - چاپقۇنلارنىڭ شەپىسى ئىدى! ...



بەشىنچى باب

باش باھاردىكى سوغۇق

1945 - يىلى مارتنىڭ 18 - كۈنى، كېچە...

يەكەن دەرياسى بويلىرى تىنچ ئۇيقۇدا ئىدى. بىراق، تۈن ئىسپىدىن ئۆتكەندە تەكلىماكان چۆللىرىدىن بوران ئۇچۇپ كەلدى. بوران قۇم - توپىلارنى ئۇچۇرتۇپ، ئۇچرىغانلىكى نەرسىگە قەھرى بىلەن ئۇرۇشقا باشلىدى. نەلەردە نېمىلەردۇر قاراسلاپ سۇندى، باغ - ھويلىلاردىكى تال باراڭلىرى تاراقلاپ ئۇرۇلۇشكە باشلىدى. ئۆگزىلەردىكى سېۋەتۇ ئۆسكەنلەر دومىلاپ چۈشتى. قورۇلاردىن ئۇچۇپ چىققان ئەسكى تامبالار دەرەخ شاخلىرىغا ئېلىنىپ قېلىپ بايراق تەك لەپىلدەشكە ۋە توختىماي پالاقلاشقا باشلىدى. مارتنىڭ زەھەردەك ئاچچىق سوغۇقى ھەرىدەك چېقىپ، ئادەمنىڭ جان - جېنىدىن ئۆتۈپ كېتەتتى. باش باھارنىڭ جۇدۇن - چاپقۇنى تۇيۇقسىز يېتىپ كەلگەن بۇ كېچىدە بىردىنلا يەكەن ئاسمىنىدا مىلتىق ئاۋازلىرى ياڭراپ، بوران ئۇنىڭ «پاڭ - پوڭ» لىرىنى ھەممە يەرگە تارقىتىشقا باشلىدى. ئۇنىڭغا ئېشەكلەرنىڭ ھاڭرىشى، ئىتلارنىڭ قاۋىشى، توخۇ - تۇمانلارنىڭ قاقىلىدىشى قوشۇلۇپ، مارتنىڭ بۇ كېچىسى ھېچ كۆرۈلمىگەن ساراسمىگە تولدى. گومىنداڭنىڭ توپ - توپ ئەسكەرلىرى مىلتىقلىرىنىڭ نەيزىلىرىنى پارقىرتىپ، ئاسمانغا ئوق ئۇزۇپ، تاپۇر - تاپۇر يۈگۈرۈشۈپ دارىلئېتامغا بېسىپ كىردى. ئۇلار بىردەملا ئوقۇتۇش بىناسى، ياتاق، ئاشخانا،

ئىشخانا بىنالىرىنىڭ ئۆگزىلىرىنى ئىگىلەپ، تەخسىلىك پىلىموتلىرىنى قۇرۇشۇپ، قوراللىرىنى ھويلىغا قارىتىشىپ، تەييار بولۇپ تۇرۇشتى. بىرنەچچە بۆلەككە بۆلۈنۈپ، ئوغۇل - قىزلار ياتاقلىرىغا شىددەت بىلەن ئېتىلىپ كىرىپ، ئوقۇغۇچىلارنى كىيىملىرىنىمۇ كىيىۋېلىشقا قويماي، يېرىم يالىڭاچ ھالدا ياتاقلىرىدىن ھەيدەپ چىقىشتى. قىيا - چىيا، ۋارقىراش - چىرقىراشلار، يىغا ئاۋازلىرى مەكتەپ ئىچىنى بىر ئالدى. ئەسكەرلەرنىڭ «مالڭ، تۇر، تېز، يۈگۈر» دېگەندەك بۇيرۇق ئاۋازلىرى بىلەن مىللىتىق زاتورلىرىنى شاراقلىتىشى، دۇپۇرلەپ يۈگۈرۈشلىرى، ئۇلارنىڭ ئارىسىدا قېلىپ يىقىلىپ چۈشكەنلەرنىڭ داد - پەريادى، خىلمۇخىل ئېچىنىشلىق ئاۋازلار بۇ بورانلىق تۈندە قىيامەت ۋەھىمىسىنى تارقىتىپتۇ. ئەسكەرلەر نەيزىلىرىنى تەڭلەپ، مىللىتىقلىرىنىڭ پاينەكلىرىدە ئۇرۇپ، مەكتەپنىڭ مەيدانىغا يىغقان ئالتە يۈزدىن ئارتۇق ئوقۇغۇچى ۋە ئوقۇتقۇچى ئۇ يەردە سوغۇقتىن دىر - دىر تىترىشىپ تۇراتتى. بەزى بويىغا يېتىپ قالغان قىزلار ئىچ كىيىملىرى دال بولالمىغان نازۇك يەرلىرىنى بىلەك، ئاللىقانلىرىدا توسۇۋالغانىدى. نېمە ۋەقە بولغانلىقىنى ئاڭقىرىلمىغان ئۆمەر بىلەن يۈسۈپ ۋە ئاسىمگۈللەر مەيداندا چىرايلىرى تاتارغان ھالدا تىترىشىپ تۇرۇشاتتى. ئاڭغىچە ئەسكەرلەرنىڭ باشلىقلىرى بولسا كېرەك، ئون نەچچە ھەربىي توپ ئالدىغا كېلىپ: «سەن!»، «سەنمۇ بار!»، «ھەي يالاڭباش، سەنمۇ چىق!» دېگەندەك بۇيرۇقلار بىلەن ئون بەش ياشنىڭ يۇقىرىسىدىكى ئوغۇل ياللارنى توپ ئالدىغا ئاچقىپ، ئۇلارنى تۆت رەت قىلىپ تىزدى. بۇ رەتلەرنىڭ ئەڭ ئالدىنقى قاتارىدا ئۆمەر بىلەن يۈسۈپ بار ئىدى. بىر خەنزۇ باشلىق قالغان ئوقۇغۇچىلارنى ياتاقلىرىغا كىرىپ كېتىشكە بۇيرۇدى. لېكىن، مەيداندىكى ئوقۇغۇچىلارنىڭ مۇتلەق كۆپى مىدىرلىماي جايىدا تۇرۇۋەردى. ئاسىمگۈل قوراللىرىنى تەڭلەپ تۇرغان ئەسكەرلەرگە

پەرۋامۇ قىلماي، رەتتە ئىچ كىيىملىرى بىلەنلا تۇرۇۋاتقان ئۆمەر بىلەن يۈسۈپنىڭ قېشىغا كەلدى.

— ئۆمەر، بۇ نېمە كەلگۈلۈك؟ — ئاسمگۈل يىغلامسىراپ

سوردى، — سىلەرنى ئايرىۋېلىپ نېمە قىلىدىغاندۇ؟

— ئاسمگۈل، قورقما، — دېدى ئۆمەر تەمكىن ھالدا، —

بۇلار بىزگە بەلكىم ئاكوپ كولىتىدۇ، يول ياستىشىمۇ مۇمكىن ياكى پوتەي قۇرۇلۇشى ئۈچۈن كېسەك توشۇنامدۇ، بۇنى ھازىرچە بىلگىلى بولمايدۇ.

— ئەگەر بىزنى، — يۈسۈپ ئاستا پىچىرلىدى، —

ئەسكەرلىككە تۇتقان بولسچۇ؟

— ئۇنداق قىلماس! بىز تېخى ئوقۇغۇچى تۇرساق...

— ھەي قىز، كەت بۇ يەردىن! — بىر خەنزۇ ئەسكەر

ئاسمگۈلگە قولىنى جونۇدى، — نېمانداق ئوغۇللارنىڭ قېشىغا كېلىۋالدىڭ؟

— مەن دەرھال ياتىقىڭلاردىن كىيىمىڭلارنى ئەكېلىپ

بېرەي! — ئاسمگۈل يۈگۈرۈپ كېتىپ قالدى. بىر خەنزۇ

باشلىق تۆت قاتار تىزىلغان بالىلارنىڭ باش تەرىپىگە قاراپ:

«باشتىن باشلاپ ساناش!» دەپ بۇيرۇدى. بالىلار: «بىر، ئىككى،

ئۈچ...» دەپ ساناشنى باشلىدى. بۇ ساناق رەت بويىچە ئون

يەتتىدە توختىدى. ئۆمەر ئىچىدە ھېسابلاپ ئەسكەرلەر ئايرىۋالغان

ئوقۇغۇچىلارنى ئاتىش سەككىز چىقاردى. ئاڭغىچە قىز — ئوغۇل

ئوقۇغۇچىلار ئەسكەرلەرنىڭ توسقىنىغا پەرۋامۇ قىلماي، تەرەپ —

تەرەپتىن يۈگۈرۈپ كېلىشتى. ئۇلار قوللىرىدىكى كىيىم —

كېچەكلەرنى ئايرىلىش ئالدىدا تۇرغان ساۋاقداشلىرىنىڭ

قوللىرىغا تۇتقۇزۇپ، ئۇلار بىلەن قۇچاقلىشىپ ئۈن سېلىپ

يىغلاشتى. مانا شۇ چاغدىلا كىم كىم بىلەن دوست ياكى كۆڭۈل

بېرىشكەن بىر جۈپلەردىن ئىكەنلىكى بەكمۇ ئېنىق بىلىنىدى.

ئاسمگۈلمۇ يۈسۈپنىڭ كىيىم — كېچىكىنى قولغا بېرىپ،

ئۇنىڭغا: «خوش!» دەپ مېچىدە يىغلىۋەتتى. لېكىن، ئۇ

ئۆمەرنىڭ ئالدىغا كەلگەندە بولسا ئۆزىنى ئۇنىڭ باغرىغا ئېتىپ،
ئۇنىڭ بويىدىن چىڭ قۇچاقلغىنىچە ھۆڭرەپ يىغلاپ تۆكۈلۈپلا
كەتتى.

ئىككى تەرەپتە ئىككى قاتار بولۇپ، قوراللىرىنى تەڭلەپ
ماڭغان ئەسكەرلەر ئاتىش سەككىز ئوقۇغۇچىنى ئوتتۇرىغا
ئېلىپ، يېڭىشەھەر بىلەن كۈنئىشەھەر سېپىللىرى
ئوتتۇرىسىدىكى ئالتە - يەتتە يۈز مېتىر كەلگۈدەك گەيشياڭ
(بازار)دىن يۈگۈرتۈپ ئېلىپ مېڭىپ، يېڭىشەھەر سېپىلى
ئىچىگە ئەكىرىپ كەتتى. ئەسكەرلەر ئۇلارنى قوماندانلىق
ئىشتابى ئىچىدىكى بىرنەچچە ياتاققا سولاپ قويدى. ئەتىسى
ئەتىگەندىلا، ئاندىن ئۇلارنى ياتاقلاردىن چىقىرىپ، قورساقلىرى
تويغۇدەك تاماق بەردى. تاماقتىن كېيىن ئۇلارنىڭ قوللىرىغا
بىردىن تاغارنى تۇتقۇزۇپ، ئۇلار قىلماقچى بولغان ئىشنى
ئۆتتۈردى.

— ھازىر سىلەرگە، — دېدى نىياز ئىسىملىك بىر ھەربىي
باشلىق، — روتا قوماندىرى لۇ كۈنجۈڭ ۋەزىپە تاپشۇرىدۇ.
قۇلبىقىڭلارنى دېڭ تۇتۇپ ئاڭلاڭلار!

ئىككى قاتار تىزىلىپ تۇرغان قوراللىق ۋە قورالسىز
ئەسكەرلەرنىڭ ئالدىدا تۇرغان قارمۇتۇق، يۈز مۇسكۇللىرى
چىڭ، كىرىپە چاچ، دىقماقراق كەلگەن ئوتتۇز يەتتە - ئوتتۇز
سەككىز ياشلار ئەتراپىدىكى قىسقىق كۆز ئادەم ئالدىغا بىرنەچچە
قەدەم چىقتى. ئۇ ئالدىدا تۇرغان ئوقۇغۇچىلارغا مەنسىتمىگەندەك
بىر قۇر قاراپ چىققاندىن كېيىن كانىيىنى قىرىپ قويۇپ
سۆزىنى باشلىدى:

— سىلەرنىڭ بىر قىسمىڭلار سېپىل ئۈستىگە چويۇن
پارچىلىرىنى توشۇپسىلەر، يەنە بىر قىسمىڭلار پەستە بازغان
بىلەن چويۇن پارچىلايسىلەر. ئېسىڭلاردا بولسۇن، چويۇن
پارچىلىرى گۈلە - قاق ۋە جىگدە چوڭلۇقىدا بولۇشى كېرەك،
چوڭراق بولۇپ قالدى دېگەندىمۇ ياڭاق چوڭلۇقىدىن ئېشىپ

كەتسە بولمايدۇ، — لۇ كۈنجۇڭ بىردەم توختىۋېلىپ، ئاياغ ئاستىغا چىش ئارىلىقىدىن «چىرت» قىلىپ تۈكۈردى، — ئۈچىنچى بىر قىسىم بالىلارنىڭ ۋەزىپىسى بىرقەدەر مۇرەككەپ، زىل ۋە خەتەرلىك. شۇڭا، ئۇنىڭغا ئەقلى — ھوشى جايىدا، زەبەردەس بالىلار لازىم.

لۇ كۈنجۇڭ ئابايىقى نىياز دېگەن باشلىق بىلەن سەل كۈسۈرلىشىۋالدى، كېيىن باشلىرىنى لىڭشىتىشىپ ئېمىلەرنىدۇر دېيىشتى، ئاندىن بالىلارغا زەن سېلىپ قاراشتى. — سەن، يەنە سەنمۇ بار! — دېدى نىياز ئۆمەر بىلەن يۈسۈپنى ئالدىغا چىقىرىپ، — ھە، سىلەر نەچچە ياشقا كىردىڭلار؟ ئىسمىڭلارچۇ؟

— مېنىڭ ئىسمىم ئۆمەر، ئاغىنەمنىڭ يۈسۈپ، ئىككىلىمىز ئون يەتتە ياشقا كىردۇق.

نىياز ئاستا كۈسۈرلاپ بىرنېمە دېگەندى، لۇ كۈنجۇڭ خاتىرىسىگە يېزىۋالدى. ئۇلار بىر — بىرلەپ كۆرۈپ، خىلاپ يۈرۈپ ئون ئالتە بالىنى ئايرىۋالغاندىن كېيىن، ئەسكەرلەرنىڭ يالاپ مېڭىشى بىلەن ھەممە بالىنى قوماندانلىق ئىشتابىنىڭ ئارقا قورۇسىغا ئەكەلدى. قورۇنىڭ ئوت — چۆپ بېسىپ كەتكەن بىر بۆلۈكىدا خېلىلا ئېگىز قىلىپ دۆۋىلەنگەن چويۇن — كونا قازان، چويۇن مەش، تام ئوچاقنىڭ چويۇن مەنزىسى، چوڭ — كىچىك ئېغىزلىرى بىلەن يەنە تۆمۈر — تەسەك ۋە شىبەن تاشلار تۇراتتى. ئەتراپتا بىرقانچە يەردە تۆمۈرچىلەرنىڭ سەندەللىرى بىلەن بازغانلىرى كۆزگە تاشلىناتتى. شۇنچە قازان، تاۋا، چويۇن مەش، تام ئوچاقنىڭ چويۇن مەنزىلىرى بىلەن چوڭ — كىچىك يۇمىلاق ئېغىزلىرىنى ئۇلار نەلەردىن، كىملىرىنى قاقشىتىپ ئېلىپ كەلدى، بۇنى ئۇققىلى بولمايتتى.

بالىلار گۈرۈپپىلارغا بۆلۈنۈپ، بەزىلىرى بازغان بىلەن سەندەلدە چويۇن پارچىلاشقا، بەزىلىرى بولسا چويۇن پارچىلىرىنى تاغارغا قاچىلاپ سېپىل ئۈستىگە توشۇشقا

باشلىدى. ئۆمەر بىلەن يۈسۈپلەرنىڭ گۇرۇپپىسى بىر نەچچە خەنزۇ تېخنىك ئەسكەرلەرنىڭ ئۆگىتىشىدە يەرلىك زەمبىرەك (تۇپاۋان)نىڭ ئىستوۋولغا مىلتىق دورىسى قۇيۇپ چىڭداپ، ئاندىن چويۇن پارچىلىرىنى سېلىشقا باشلىدى. مىلتىق دورىسىنى چىڭداش ئەسۋابىنى قاتتىق ئۇرۇشقىمۇ، كۈچ بىلەن بېسىشقىمۇ بولمايتتى. مىلتىق دورىسى پارىلاپ كەتسە، ئاقىۋىتى خەتەرلىك بولاتتى. ئۇلار بىر كۈندە بىر - ئىككى زەمبىرەككىلا دورا چىڭدىيالايتتى. ئۆمەر بىلەن بىللە ئىشلەيدىغان لو دەن دېگەن خەنزۇ بالا ئاق كۆڭۈل، ياۋاش ھەم چىقىشقا بولۇپ، ئۆمەرنىڭ سورىغان سوئاللىرىغا ئەتراپقا قاراپ قويۇپ كۈسۈرلاپ جاۋاب بېرەتتى. لو دەن يىگىرمە ياشقا كىرگەن بولسىمۇ، ساقال - بۇرۇتى بولمىغاچقا، بالا چىراي كۆرۈنەتتى.

— لو دەن، — ئۆمەر بىر كۈنى ئۇنىڭدىن سوراپ باقتى، — مۇنچە جىددىيلىشىپ كېتىشنىڭ زۆرۈرىنى بارمۇ؟

— قارا، بىر كىمگە دېمە، ئىچىڭدە بىل ! — دېدى لو دەن ئادىتى بويىچە ئەتراپىغا قاراپ قويۇپ، — ھازىر تاشقورغان پارتىزانلىرى قوشراپنى بېسىۋېلىپ، ئۇ يەردە قوماندانلىق ئىشتابى قۇرۇۋالدى.

— ئۇلار شۇنچە يامانمۇ؟

— پاه، ئات ئۈستىگە چىقىۋالسا قۇيۇن دېگىنە، قۇيۇن... يېنىڭدا قانداق پەيدا بولۇپ قالغىنىنى تۇيمايلا قالسىن. قىلىچنى شۇنداقلا شىلىتىپ ئۆتۈپ كەتسە، قولۇڭ ياكى بېشىڭنىڭ ئۈزۈلۈپ چۈشكىنىنى تۇيمايلا قالسىن.

ئۆمەر ھەرقانچە قىلىپمۇ لودەننىڭ ئېيتقانلىرىنى كۆڭلىگە سىغدۇرالمىدى. جۇڭگودەك چوڭ بىر دۆلەتنى سوراۋاتقان گومىنداڭ ھۆكۈمىتى ھېچقانداق ھەربىي تەلىم كۆرمىگەن تاشقورغان پارتىزانلىرىدىن، ئىلىدىكى ئالتە ئوغرى دېگەنلەردىن نېمانچە چۆچۈپ كېتىدىغاندۇ؟ مانا بۇ يىل 7 - ئايدا ئۆمەرنىڭ ئوقۇشى پۈتۈپ، ئۇ ئوقۇتقۇچى دېگەن شەرەپلىك نامغا

گېرىشەتتى. مانا ئەمدى ئۇنىڭ ئۈمىد - ئارزۇلىرى تاڭدىكى تۇماندەك تېزلا تارقىلىپ كەتتى. ئۇ ھەر كۈنى لو دەن قاتارلىق بالىلار بىلەن زەمبىرەككە مىلتىق دورىسى چىڭداپ، چويۇن پارچىلىرىنى قاچىلايتتى. بۇ ئىشنى زەمبىرەكچىلەر ئودلىنىيەسى (بەنى) قورقاق سېلىش، باراڭ كۆرسىتىش ئۈچۈنلا قىلىۋاتاتتى. ئۇلار زەمبىرەكلەرنى ئارىلاپ - ئارىلاپ ئېتىپمۇ قوياتتى. زەمبىرەكلەرنىڭ ئاۋازى پوسكام، قاغىلىقلارغا ئاڭلانغىنى بىلەن، «ئوقلىرى» سېپىلىنىڭ ئارقىسىدىكى خەندەككىلا چۈشەتتى. ئۇنىڭدىن قوشراپتىكى پارتىزانلارنىڭ بۇرۇتمۇ تەۋرەپ قويمايتتى. بۇلار پەقەت «زەمبىرەكلىرى توختىماي ئېتىلىپ تۇرۇۋاتىدۇ» دېگەن خەۋەرنىلا تارقىتالايتتى، خالاس. مانا ئۆمەر بىلەن يۈسۈپلەرنىڭ گازارمىغا كەلگىنىگە بىر ئايدىن ئېشىپ كەتتى. بىراق، قوشراپتىكى تاشقورغان پارتىزانلىرى يەكەنگە بېسىپ كېلەلمىدى. بىر كۈنى ئۆمەر تاماكا چېكىپ ئولتۇرغان لو دەندىن ئاستا سورىدى:

— لو دەن، تاشقورغان پارتىزانلىرىنى بەك يامان دەۋاتاتتىڭ، سۇغا چۈشكەن تاشتەك جىمپىلا كەتتىغۇ؟

— ھازىر خوتەندىن يۆتكەپ كەلگەن بىر پولك (تۈەن)

ئەسكەر يەكەن كۆۋرۈكىنى قوغداۋاتىدۇ!

— بىر پولك دېگەن قانچىلىك ئەسكەر!

— مىڭدىن - بىر مىڭ ئىككى يۈزگىچە.

— پاھ، جىق گەپكەن - ھە؟

— تېخى ئاقسۇدىن كەلگەن بىر پولك ئەسكەرمۇ بار. ئۇلار

مەكتىنى بازار قىلىپ تۇرۇۋاتىدۇ.

— بىر پولك ئەسكەر يەكەن كۆۋرۈكىنى قوغداپ ياتسا،

پارتىزانلار يەكەنگە كىرەلمەيدۇ، بۇنىغۇ چۈشەندىم، - دېدى

ئۆمەر، - ئەمما مەكتىنى قوغداشنىڭ نېمە زۆرۈرىيىتى بار؟

— قوغداشما جەڭ بولۇپ قېلىپ پارتىزانلار مەكتى

ئارقىلىق تەكلىماكانغا كىرىپ كەتسە، بىر ئىزۋوت (پەي)

پارتىزانغا بىر پۈلك ئەسكەرمۇ تەڭ كېلەلمەيدۇ. شۇڭا، مەكتەڭ ئەڭ مۇھىم ئورۇن ھېسابلىنىدۇ.
— مۇنداق دېگەن...

لو دەن دېگەندەك، قوشراپتىكى پارتىزانلار بۇ خىل ۋەزىيەتتە ھېچ ياققا بۆلجۈنالمەي قالدى. ئۇلار ئەگەر يەكەنگە ھۇجۇم قىلىپ كىرسە، تۇخۇمنى تاشقا ئۇرغاندەكلا بىر ئىش بولاتتى. چۈنكى، ئۇلارنىڭ قارشىسىدا گومىنداڭنىڭ مۇنتىزىم قوراللانىغان ئىككى پۈلك قوشۇنى تۇراتتى، پارتىزانلارنىڭ بولسا سانى ئاز ئىدى. شۇڭا، ئۇلار قوشراپنى تاشلاپ، يەكەننىڭ تۇمشۇقساراي، كاچۇڭ، ئارتاش دېگەن جايلارغا چېكىندى. مانا بۇ 1945 - يىلى 7 - ئايلارنىڭ باشلىرى بولۇپ، ئۆمەر بىلەن يۈسۈپلەرنىڭ گازارمىغا كەلگىنىگە تۆت ئاي بولغان چاغ ئىدى. پارتىزانلارنىڭ يوللىرى تاشقورغان، قەشقەر، قاغىلىقلارغا تۇتاشىدىغان جاي — قوشراپنى بىر مەزگىل بېسىۋېلىشى گومىنداڭنى چۆچۈتۈۋەتكەندى. شۇڭا، ھەربىي دائىرىلەر دارىلئىتىمىدىن ئېلىپ كەلگەن ئۆمەر، يۈسۈپ قاتارلىق ئاتىمىش سەككىز ئوقۇغۇچىنى 7 - ئاينىڭ 11 - كۈنى رەسمىي ئەسكەرلىككە قوبۇل قىلىپ، ئۇلارنى ئىنتايىن تېز ۋە جىددىي ھالدا ھەربىي مەشىقە سالدى. ئۇلار دەسلەپتە قورال بىلەن تونۇشۇش، مىلتىق ئېتىش، قىلىچۈزۈلۈش، قىلىش، ئېلىش دېگەندەك ماھارەتلىرىنى ئىگىلىدى. ئۆمەر بىلەن يۈسۈپ پۈلكوۋنىڭ ماينىفونىڭ ئاتلىق پۈلكىغا ئايرىلىپ، بۇ پۈلكىنى ھەر مىللەت ئەسكەرلىرىدىن تەركىب تاپقان زەمبىرەكچىلەر يەشىنچى روتىسىغا تەقسىم قىلىندى. ئات مەشىقى يەكەن شەھىرىنىڭ جاھانباغ (ئايرودۇرۇم) دېگەن يېرىدە ئېلىپ بېرىلاتتى. بۇ ئىنتايىن قىيىن مەشىق بولۇپ، ئاتتىن يىقىلغان ئەسكەرلەرنىڭ باش - كۆزى يېرىلىپ، قول - پۇتلىرى سۇنۇپ كېتەتتى. چېپىپ كېتىۋاتقان ئاتقا ئۇچقاندەك يېقىنلىشىپ بېرىپ، ئۇنىڭ يالىنى تۇتقانچە مىنىۋېلىش، ئات ئۈستىدە

يېتىش، ئاتنىڭ يېنىغا ۋە قورسىقىغا چۈشۈۋېلىش، ئات چېپىپ كېتىۋاتقاندا قىلىچ ئويىنىتىش قاتارلىق خەتەرلىك ھەرىكەتلەر ئۇلارنىڭ ئاساسىي مەشىقلىرى ئىدى.

پولكوۋنىڭ ما يىنفۇنىڭ تۆتىنچى پولىكىدا بەش روتا بولۇپ، بىرىنچىسى قارا ئاتلىق موڭغۇللار روتىسى ئىدى. روتا كوماندىرى غونچىكچاپ دىنماق، گەۋدىلىك، كۈچتۈڭگۈر، ئاچچىقى يامان، مىجەزى چۈس ئادەم ئىدى. ئىككىنچى روتا تورۇق ئاتلىق ئۇيغۇرلار روتىسى بولۇپ، روتا كوماندىرى نىياز ئاق سېرىق، چېقىر كۆز، ئېگىز، ئورۇق ئادەم ئىدى. ئۈچىنچى روتا جەدە ئاتلىق تۇڭگانلار روتىسى بولۇپ، روتا كوماندىرى ما خۇڭپۇ يۈزى دۈپدۈڭلەك، سېمىز، قاش - كىرىپكىنىڭ تازا تايىنى يوق، گازىر كۆز، ئوتتۇرا بوي، بۇغداي ئۆڭلۈك، جاھىلراق ئادەم ئىدى. تۆتىنچىسى خەنزۇلار روتىسى بولۇپ، ئۇلار ئاساسىي جەھەتتىن ئاق ئات مېنەتتى. ئۇلار ئىستانكىۋاي پىلىموت روتىسى دەپمۇ ئاتىلاتتى. ئىستانكىۋاي ئىككى چاقى بولۇپ، ئالدىدا پولات توسۇقى بار ئىدى، بىر ئادەم مەخسۇس ئوق لېنتىسىنى تۇتۇپ ئېتىشقا توغرىلاپ بېرەتتى. روتا كوماندىرى گې دېفۇ پېشانىسى تار، ئېڭىكى كەڭ، مىس رەڭ چىراي، قورساق سالغان، ئوتتۇرا بوي ئادەم ئىدى. لېكىن، ئۇ سەل چوقۇر بولغاچقا، باشقىلار ئۇنى «گې مازى» دەپمۇ قوياتتى. بەشىنچى روتا ھەر مىللەت ئەسكەرلىرىدىن تەشكىللەنگەن بولۇپ، مىنگەن ئاتلىرىمۇ قارا، بوز، كۆك، ئالا بويۇن، ئالا ئۇياق، ئاق قورساق، ئالا پاچاق ئاتلار ئىدى. بۇلار زەمبىرەكچىلەر روتىسى (پاۋبىڭ لىيەن) دەپ ئاتىلاتتى. «82 تىپلىق» زەمبىرەكنى ئاتلارغا ئارتىپ ماڭاتتى. «60 تىپلىق» زەمبىرەكنىڭ پۇتى بولۇپ، ئۇنى ئەسكەرلەر كۆتۈرۈپ مېڭىشاتتى. روتا كوماندىرى لۇ كۈنجۇڭ ئىدى. ئۇنىڭ قول ئاستىدىكى ئەسكەرلەر قىلىچۈزلىققىمۇ ئۈستە چەۋەندازلاردىن بولغاچقا، بەزىدە تاغ ئارىسىدىكى قوغلاشما جەڭلەرگىمۇ قاتنىشاتتى. ئۆمەر بىلەن يۈسۈپ مۇشۇ روتىدىكى

ئەڭ ياش، چەبدەس ئەسكەرلەردىن ئىدى. ئۇلار قارىغا ئېتىش، قىلىچۈزلىق، نەيزىۋازلىق، ئات مەشقى قاتارلىقلاردا ئالدىنقى قاتاردىكىلەردىن ھېسابلىناتتى.

بىر كۈنى ئەتىگەندە بەشىنچى روتا كوماندىرى لۇ كۈنجۇڭ ئىككى يۈزدىن ئارتۇق ئەسكىرنى ھويلىغا يىغدى. بۇ روتا بەش ئىزۋوتتىن تەشكىللەنگەنىدى، بىر ئىزۋوت ئۈچ ئودلىنىيە بولۇپ، ئۆمەر بىرىنچى ئىزۋوت، بىرىنچى ئودلىنىيەگە قارايتتى. ئۇنىڭ ئىزۋوت كوماندىرى شىلەن (شېبە)، ئودلىنىيە كوماندىرى ئابدۇرۇسۇل ئىدى. بەش ئىزۋوت ھويلىدا بەش قاتار بولۇپ تىزىلدى. كىرىپ چاچ، قىسقى كۆز لۇ كۈنجۇڭ پاختا ئاتقۇچىنىڭ توقمىقىدەك قىسقا گەۋدىسىنى تىك تۇتۇپ، ئەسكەرلەرگە «ئولتۇرۇڭلار!» دەپ بۇيرۇق قىلدى. ئۇ كېچىدىن ئويقۇسىز قالغانمۇ، قارىمۇتۇق چىرايى مىس تەلەڭگىدەك قىزىرىپ كەتكەنىدى. لۇ كۈنجۇڭ ھەممىگە تەكشى قارىۋېتىپ، ئىككى پۈتمىنى جۈپلەپ ئەسكەرلەرگە چاس بەردى - دە، ئاندىن سۆزىنى باشلىدى:

— بۇرادەرلەر، بىز ئىككى ئايدەك ھەربىي مەشىق ئېلىپ باردۇق، — ئۇ گېلىنى سالاپەت بىلەن قىرىپ قويدى، — ئەتە يېڭىشەھەر سېپىلى سىرتىدا قارىغا ئېتىش بىلەن قىلىچۈزلىقتىن سىناق ئېلىندۇ. ئۆگۈنلۈككە ئەتىگەندىن باشلاپ جاھانباغدا ئات ئۈستىدىكى ماھارەتتىن سىناق ئېلىندۇ. ھەممىڭلارنىڭ يۇقىرى نەتىجە قازىنىشىڭلارنى تەلەپ قىلىمەن.

روتا كوماندىرى لۇ كۈنجۇڭ ھازىرقى جىددىي ۋەزىيەت ھەققىدە توختالغاندا، ئەسكەرلەرنىڭ پۈتۈن تېنى قۇلاققا ئايلانغاندەك بولۇپ، ئۇلار سۈكۈت ئىچىدە ئۇنىڭ گەپلىرىگە قۇلاق سالدى. ئىلىمدىكى ئالتە ئوغرى ئەمدىلىكتە مۇنتىزىم قوشۇنغا ئايلىنىپ، شەھەرگە ھۇجۇم قىلغانىدى. ئۇلارنىڭ ھەرەمباغ قوماندانلىق ئىشتابى ئۇرۇشىدىكى غەلبىسىدىن مەدەت ئالغان تاشقورغان پارتىزانلىرى تەرەپ - تەرەپتە پاراكەندىچىلىك

سالماقتا ئىدى. قوشراپنىڭ بىر مەزگىل قولىدىن كېتىشى بۇنىڭ ئاددىي بىر ئىسپاتى ئىدى. ئۇلار گەرچە قوشراپتىن چېكىنگەن بولسىمۇ، تۆمۈشۇقساراي، كاچۇڭ ۋە ئارتاشلارنى يەنىلا بېسىپ يېتىۋاتاتتى.

— بۇرادەرلەر، — لۇ كۈنجۇڭ قولىنى شىلتىدى، — ئىلى ئوغرىلىرى ياكى تاشقورغان باندىتلىرى بولسۇن، ئۇلارنىڭ خورىكىنىڭ بۇنچىلىك ئۆسۈپ كېتىشىنى ئىچكىرىدىكى كوممۇنىست قىزىل پاچاقلارنىڭ ھەرىكەتلىرى كەلتۈرۈپ چىقارغان. ئۇلارنىڭ ھەممىسى بىر جاڭگالنىڭ بۆرىلىرى. شۇڭا، ئەتە ۋە ئۆگۈن ئۆتكۈزۈلىدىغان سىناقتا ۋە ماھارەت كۆرسىتىشتە ئەستايىدىل بولۇڭلار!

روتا كوماندىرى لۇ كۈنجۇڭنىڭ سۆزى تۈگمەن ھامان ئۆمەرنىڭ ئىزۋوت كوماندىرى شىلەن: «ئەسكەرلەرنىڭ تۇرمۇش پۇلى ئۈچۈن گۈەنجىڭ تىزىسى تارقىتىلىدۇ، بۈگۈن بىر كۈن دەم ئېلىشقا قويۇپ بېرىلىدۇ» دەپ ئۇقتۇردى. ئۇزاقتىن بېرى ئېغىر مەشىق، قاتتىق تۈزۈم ھەم ئۇيقۇسىزلىق ئازابىدا تالچىقىپ كەتكەن ئەسكەرلەر مالىيە ئىشخانىسىغا قاراپ يۈگۈرۈشتى. ئازغىنا تۇرمۇش پۇلىغا ئېرىشكەن بۇ بىچارلەرنىڭ بەزىلىرى شەھەردىكى پاهىشخانا، قىمارخانىلارغا، بەزىلىرى بولسا ئانا - ئانىلىرىنى ۋە تۇغقانلىرىنى يوقلاشقا مېڭىشتى، ئۆمەرمۇ ئودلىنىپ كوماندىرى ئابدۇرۇسۇلنىڭ يېنىغا كېلىپ ئاستا پىچىرلىدى:

— ئابدۇرۇسۇلكا، مەن... مەن... دارىلئېتامغا بېرىپ كېلەي دەۋىدىم.

— سېنى پات - پات ئىزدەپ كېلىدىغان ھېلىقى تۇمۇچۇقنى سېغىنغان ئوخشىماسەن؟ بوپتۇ پارغىن، لېكىن چوقۇم كەچلىك يىغىلىشقا ئۈلگۈرۈپ كەل.

بىر ئايلىق تۇرمۇش پۇلىنى يانچۇقىغا سالغان ئۆمەر تېز - تېز مېڭىپ كۈنئەھەر سېپىلىدىن چىقىپ كەتتى. ئۇ

چىلتەنلىرىم مازىرىدىكى توپلاڭ يول بىلەن يۇقىرى ئۆرلەپ دارىلئېتامغا يېتىپ كەلدى. ئاسمگۈل ھازىر تۆتىنچى سىنىپتا ئوقۇۋاتاتتى. ئوقۇشىمۇ ياخشى ئىدى. ئۆمەرنى تۇتۇپ كەتكەندىن كېيىن ئۇ گومىنداڭنىڭ تۆتىنچى، بەشىنچى پولكىلىرى ئورۇنلاشقان كۈنشەھەر گۈلباغدىكى گارنىزونغا بىرقانچە قېتىم بېرىپ، ئاخىر ئۆمەر بىلەن كۆرۈشەلىگەنىدى. شۇنىڭدىن باشلاپ، ئۇ ھەر ھەپتىلىك دەم ئېلىش كۈنىدە گۈلباغدىكى گارنىزونغا بېرىپ، ئۆمەر بىلەن كۆرۈشۈپ، ئۇنىڭ بىلەن مۇخىدېشىپ كېلىدىغان بولدى، بىراق ئۆمەر ئەسكەر بولغاچقا، ئۇنىڭغا بۇنداق پۇرسەتلەر يوق دېگۈدەك بولۇپ كەلگەنىدى.

ئۆمەر «4 - ئا» سىنىپقا ئاستا يېقىنلىشىپ دېرىزىدىن قىيپاش قارىدى. لېتىپ نۇجۇر دەرس ئۆتۈۋاتاتتى. بىر ئەسكەر ئۈچۈن ئېيتقاندا، بۇنداق پۇرسەت تولىمۇ قىممەتلىك بولۇپ، ئۇنى قەدىرلىمىسە بولمايتتى. شۇڭا، ئۇ سىنىپنىڭ ئىشىكىنى ئاستا چەكتى، لېتىپ نۇجۇر ھايال بولمايلا ئىشىكىنى ئاچتى. ئۇ كۆزلىرىگە ئىشەنمەي قالدى ۋە ئۆمەرنى قۇچاقلىۋالدى.

— خۇدايا توۋا، نەدىن پەيدا بولدۇڭ؟ قارا سېنى، چوپچوڭلا سۇباتلىق يىگىت بولۇپ قاپسەن...

— بۇ ئەسكەرچىلىك دېگەن بەكمۇ قاتتىق بولىدىكەن، — ئۆمەر كۆزلىرىگە لىق تولۇپ قالغان ياشنى بارمىقىدا سۈرتۈۋەتتى، — مانا بۈگۈن بىر كۈن دەم ئېلىشقا قويۇپ بەردى. — ئۇنداقتا مەن ۋاقتىڭنى ئالماي. ئاسمگۈلنى «مىللەت بېغى»غا ئاپىرىپ ئوينىتىپ كەل.

— ياقەي، بىرەر ۋاق تاماقنى بىللە يەيلى دېگەندىم...

— تازا ئوبدان ئويلاپسەن.

لېتىپ نۇجۇر سىنىپقا قايتىپ كىرىپ كەتتى. ئۆمەر ئارقىغا يېنىپ، تەشۋىقات دوسكىسىنىڭ ئارقىسىغا ئۆتۈۋالدى، ئۇ بۇرۇن بۇ يەردە ساھىبىنەزەر مۇئەللىم بىلەن يوشۇرۇن پىچىرلاشقانىدى. ئۆمەر ئۇ چاغدىكى ئىشلارنى ئەسلەپ چىقىشقا

ئۈلگۈرمەي تۇرۇپلا، سىنىپنىڭ ئىشىكى تاراققىدە ئېچىلىپ،
ئاسمىگۈل چىقىپ كەلدى. ئۇ ئەتراپىغا يالت - يۇلت قاراپ،
لېتىپ نۇجۇر دېگەن «بىركىم» نى تاپالمىدى. ئۇ روھى چۈشكەن
ھالدا بويىنىنى قىسىپ تۇراتتى، تەشۋىقات دوسكىسى
ئارقىسىدىكى «بىركىم» نى كۆرۈپ قالدى ھەم قاناتلانغان
كەپتەردەك ئۇچۇپ كەلدى - دە، شادلىق ھاياجىنىدا ئۈنۈڭغا
ئۆزىنى ئاتتى.

— ۋاي خۇدايىم، ۋاي جېنىم... ما ئەسكىنى! ما
ئەسكىنى... — ئاسمىگۈل خۇشاللىقىدا سەكرەپ كەتتى، — بۇ
سەنمۇ؟ راستلا سەنمۇ... ھەي قويچى، دەپ باققىنا، بۇ سەنمۇ؟...
خۇشاللىقىدىن قىن - قىنىغا پاتماي قالغان قىز ئۆمەرنى
دوسكىنىڭ دالدىسىغا ئىتتىرىپ ئاپاردى، ئاندىن ئەتراپىغا بىر
قارىۋېتىپ، ھېچكىمنىڭ يوقلۇقىغا ئىشەنگەندىن كېيىن
يۈزىنىڭ ئۈچىدا كۆتۈرۈلۈپ، ئۆمەرنىڭ مەنڭزىگە «چوڭكەندە»
بىرنى سۆيۈۋالدى. بۇنىڭدىن قورقۇپ كەتكەن يىگىتچاق ئالمان -
تالمان يىراق - يېقىنغا قاراپ چىقتى:
— ھەي ساراڭ، كۈپكۈندۈزدە... خەق كۆرۈپ قالسا قانداق
بولدۇ؟

— چاتقىم نېمە، كۆرسە كۆرىۋەرسۇن! قوينىڭ قۇمىلىقى
پۇرايدىغان قويچى، تېخى سۆيۈپ قويغانغا خۇش بولە...
شۇ كۈنى ئۆمەر ئاسمىگۈلنى كۈنئىشەھەر بازىرىغا ئەكىرىپ،
داڭلىق گۆشگىردىچى مەتقۇۋان بۈدەكنىڭ دۈكىنىغا باشلاپ
كەلدى. ئۇلار گىلەم سېلىنغان سۇپىدىكى يېكەندازدا
ئولتۇرۇشتى. مۇلازىم بالا ئۇلارنىڭ ئالدىغا كىچىككىنە شىرنەنى
قويۇپ، لېگەندە گۆشگىردە ئەكەلدى. ئۆمەر بىلەن ئاسمىگۈل
گۆشگىردىنى ئۆلىنى ھېچىردىكى سوغۇق سۇغا تۈگۈرۈپ ماڭ
قىلىپ يېيىشتى. پاي، پاي، مەتقۇۋان بۈدەكنى بىكارغا
داڭلىماپتىكەن - دە! گۆشگىردىنىڭ ئىچىگە غىلتاڭ دۈمبە
سالغانمۇ نېمە، بىر جام شورپىسى بار ئىكەن دېسە!

كوتىلار: «قورساق توق، كۆڭۈل شوخ» دەپ بىكار
 ئېيتماپتىكەن. ئۇلار بىر - بىرى بىلەن چېقىشىپ، ياسما
 تىللىشىپ ماڭغاچ مىللەت بېغىغا كىردى. ئاۋغۇستنىڭ
 ئوتتۇرىلىرى بولۇپ قالغان بولسىمۇ، تومۇزنىڭ ئىسسىقى تېخى
 يانمىغانىدى. باغدىكى تۇخۇمەك، ئەرمۇدۇن، چىنار، قەلەمپۇر،
 تاغ سۆگىتى، ئاكاتسىيەلەر شاخراپ كەتكەچكە، ئۇلارنىڭ
 ئاستىغا ئالقاندەكمۇ ئاپتاپ چۈشمەيتتى. قايسى جەننىتى
 قىلىپ قويغان بولغىدى، باغنىڭ ئۆيەر - بۇ يەرلىرىدە قەدىمكى
 زامانى ئەسكە سالىدىغان راۋاقلار قەد تىكلەپ تۇراتتى. ئۇلارنىڭ
 تۈۋرۈكلىرىگە، بەلدەم ۋە سالاسۇنلىرىغا بەكمۇ كۆركەم نەقىشلەر
 ئويۇلغانىدى. باغنىڭ ھەممىلا يېرىدە پىلىپىل، گوۋزىبان،
 تاجخوراز، تۆگەقۇيرۇقى، سېرىقسەمبە ۋە نامازشام گۈللىرى
 ئېچىلىپ كەتكەنىدى. ئۆمەر بىلەن ئاسمىگۈل باغنى ئايلىنا -
 ئايلىنا، ئاخىر سۈزۈك ئېقىن بويىدىكى تاشتا ئولتۇرۇشتى. قىز
 ئېقىندا يۈزىنى يۇغانىدى، سۇ تامچىلىرى بىر - بىرىنى
 قوغلىشىپ ئۇنىڭ يۇمران مەڭزىنى سۆيۈپ چۈشۈپ، خۇددى بىر -
 بىرىدىن قىزغىنىۋاتقاندەك ئالدىرىشىپ، ھال رەڭ لەۋلىرىگە
 قاراپ يۈگۈرۈشتى، ئۇ يەردىن گويا تۆكۈلگەن مارجاندەك
 تاراسلاپ، ئولتۇرغان يېرىدىكى تاشقا چېچىلىپ چۈشۈشكە
 باشلىدى. بۇ ھالەت ئۆمەرنى ناگىھان بىر ھالدا قالدۇردى.
 ھېلىقى «روزىلەم» دېگەن ناخشىنى چاڭ كەلتۈرۈپ ئېيتقان
 قويچى قىزچاق شۇندۇ؟ بۇ قىز «ئەجەب تاتلىق كاۋا ئىكەن،
 كەپتەر گۆشىمۇ شۇنداق تېتىدى» دەپ يۈزىگە كاۋىنى سۇۋاپ
 يېگەن ساددا، ياۋاش، مۇلايىم سەھرا قىزى ئاسمىگۈلگە ھېچ
 گۆشىمايدۇغۇ! ئۇ ئەمدى ئادەمنىڭ ئامراقلىقى كەلگۈدەك
 ئوماقلا بىر قىز بولۇپ قاپتۇغۇ!

— ئاسمىگۈل، ئەمدى... ئەمدى... — ئۆمەر تۇنجى قېتىم
 مۇھەببەت ئىزھار قىلدى، — سېنى... سېنى ئالاي دېگەندىم،
 سەن ماڭا تېگەرسەنمۇ؟

— ۋاي جېنىم، ماۋۇ ساراڭ نېمە دەيدىغاندۇ؟ — ئاسمگۈل
باغنىڭ ئىچكىرىسىگە قارىدى، — خەقلەر مۇشۇ باغدا جىن بار
دەيدىغان، ساڭا جىن چاپلاشمىغاندۇ — ھە؟

— نېمە دەيدىغانسەن؟ مانا ساپساق تۇرمادىم!

— ئىسىمتاڭ ئۆرلەپ قالدىمۇيا؟ — قىز قولنى سوزۇپ
ئۆمەرنىڭ پېشانىسىنى تۇتۇپ باقتى. — ياق، ئۇنداقمۇ ئەمەس
ئىكەن...

— ئاسمگۈل، گەپنى ئەپقاچماي، سوئالىمغا جاۋاب بەر.

— نېمە دېگەندىڭ؟ — قىز خۇپسەنلىك قىلىپ قايتا
سورىدى، — يەنە بىر دېگەنە؟

— ماڭا تېگەمسەن؟

— زىياخانى تاشلاپ قاچقاندەك، چىتلاق ئاستىدىن ئۆمىلەپ
چىقىپ قېچىپ كەتسەڭچۇ؟

— ۋايتوۋا، ئۇ دېگەن زىياخان، سەن دېگەن ئاسمگۈل
تۇرساڭ!

قىز ھەرقانچە شوخلۇق قىلىپ باققان بولسىمۇ، ھاياجان
ئىلكىگە چۈشۈپ قالغانىدى. ئۇ ئۆمەرنىڭ ئاغزىدىن مۇشۇنداق
بىر سۆزنىڭ چىقىشىنى ئارزۇ قىلىپ كەلگەنىدى. راست، بۇ
شوخ، شۇلۇق قىز بۇ چاغقىچە ئۆمەرنى خۇددى ئاكىسىدەك
كۆرۈپ، ئۇنىڭغا ئەركىلەپ كەلگەن. ئۇنى قۇچاقلىسىمۇ،
مەڭزىلىرىگە سۆيۈپ قويسىمۇ، پەقەت قېرىنداشلىق مېھرى قەلب
بوستانىدىكى گۈل — چېچەكلەرنىڭ تەشنىلىقىنى قاندۇرغاندەكلا
بىر ئىش بولغانىدى. يەنە قانداقتۇر لەززىتى بىر تۇيغۇ پۈرىكىنى
ئەللەيلەپ تۇرۇپ، ئۇنى ئازابلىق ئويلارغا سالاتتى. مانا ئەمدى
ئاشۇ ئازابلىق ئويلار ئۆمەرنىڭ بۇ بىر ئېغىز گېپى بىلەن
پېشىلگەندەك بولدى.

— ئاسمگۈل، يىغلاۋاتىسەنغۇ؟ ئەگەر گېپىمنى خوپ
كۆرمىگەن بولساڭ...

— يا... ياق، ئۇنداق ئەمەس. ئۆزۈممۇ بىلمەيمەن، يىغلىغۇم

كېلىپ قالدوغۇناڭ !

— مەن بۇرۇن قەدرىڭگە ئانچە يەتمەپتىكەنمەن، — ئۆمەر سۇغا قاراپ سۆزلەۋاتاتتى، — بۇ قېتىمقى ئايرىلىش ماڭا سېنىڭ قانچىلىك مۇھىم ئىكەنلىكىڭنى تونۇتتى.

— سەن... سەن كەتكەندىن كېيىن يۈرىكىم سىقىلىپ، بۇرۇقتۇرمىلىق ئىچىدە قالدىم، دەرسلەرمۇ زەنىمگە تازا چۈشۈپ كەتمىدى، — ئاسىمگۈل يۈزىنى قاچۇرۇپ ئاستا سۆزلەشكە باشلىدى، — ئەڭ بولمىغاندا ھازىرقىدەك مۇنداق گېپىڭنى ئاڭلىۋالغان بولساممۇ مەيلى ئىدى، شۇڭا ئەسكەرلەرنىڭ دۆشكەلەشلىرىدىن، يامان تىللىرىدىن قورقماي، گازارمىغا سېنى ئىزدەپ بارغانىدىم.

كۈن قىيىسىپ، ئۆز ئۇۋىسىغا ئالدىراۋاتاتتى. ئۇلار توي قىلىشىدىغانلىقى، ئىككىلىسىنىڭ ئوقۇتقۇچى بولىدىغانلىقى توغرىسىدا سۆزلىشىپ، بەزىدە قىزىرىشىپ، بەزىدە كۈلۈشۈپ، تېخى تۇرۇپلا بىر - بىرىگە تەلمۈرۈشۈپ قاراپ، چىلتەنلىرىم مازارىدىن ئۆتۈپ كەتتى. ئۇلار دارىلئېتامنىڭ ئارقا تېمىغا كەلگەندە، پىنھانراق يەرنى تېپىپ بىردەم تۇرۇشتى.

— ئاسىمگۈل، بۇنىڭدىن كېيىن ھەربىي مەشىقلىرىمىز كۆپىيىدىغان ئوخشايدۇ، — ئۆمەر ئۇرۇشقا قاتنىشىدىغانلىقىنى يوشۇردى، — شۇڭا پات - پات كېلەلمەسلىكىم مۇمكىن.

— بولدى، مەن ئۆزۈم ھەر جۈمە كۈنى ئىزدەپ بارىمەن.

— بارغىنىڭ بىلەنمۇ بىكار. بىز... بۇنىڭدىن كېيىن مەشىقلەرنى تاغ ئارىسىدا ئېلىپ بارىدىغان ئوخشايمىز.

— نەدىكى تاغدا؟

— تۇمشۇقساراي، كاچۇڭ، ئارتاش تاغلىرىدا.

— نېمە، ئۇرۇشقا قاتنىشامسىلەر؟

— ياقەي، بىزدەك يېڭى ئەسكەرلەرنى ئۇرۇشقا سالمايدۇ، —

ئۆمەر چوڭقۇر تىندى، — ئەمەس مەن قايتاي، يىغىلىش ۋاقتىغا ئاز قالدى.

ئۆمەر قىزنىڭ كۆزلىرىگە تەلمۈرگىنىچە بىرھازا تىكىلىپ تۇرۇپ قالدى. لېكىن، ئۇ ئاسمىگۈلنى سۆيۈشكە زادىلا جۈرئەت قىلالماي ئارقىغا قايرىلىۋىدى، ئاسمىگۈل ئۇنىڭ قولىدىن تارتىپ مەڭزىنى تۇتۇپ بەردى. ئۆمەر ئەتراپىغا زەن سالغىنىچە تۇمشۇقنى ئۇچلاپ يېقىنلاشقانىدى، قىز يۈزىنى شار تىلا قىلىپ تارتىۋالدى.

— ئۆيەرگە ئەمەس... مەيەرگە! ... — ئاسمىگۈل پىچىرلىغىنىچە ئۇنىڭغا تۇمشۇقنى سوزدى.

— ۋاي خۇدايىم، ئاسمىگۈل بىرىكىم كۆرۈپ قالسا...

— مەن قورقمسام، سەن نېمىدىن قورقسەن؟...

ئۆمەر ئالدى - ئارقىسىغا، پەسلىكتىكى مەھكىمە شەرىئىتىنىڭ قورۇقلىرىغا بىرقۇر قاراپ چىقىپ، كۆڭلىنى ئوختاتقاندىن كېيىن سېرىق تۈكلىرى قارىداشقا باشلىغان لەۋلىرىنى قىزنىڭ يۇمران لەۋلىرىگە بوشقىنا تەگكۈزدى، تەگكۈزدى - يۇ، بېشى پىرىدە پىرقىرىغاندەك بولۇپ چاندۇرماي تامغا يۆلىنىۋالدى. چۈنكى، ئۇنىڭ سەزگۈلىرىدە چېقىلغان بىر چاقماق پۈتۈن ۋۇجۇدىنى كۆيدۈرۈپ ئۆتكەندەك بولغانىدى، شۇندىلا ئۇ تۇنجى سۆيۈشنىڭ نەقەدەر ئۇلۇغ ۋە سېھرىي بولىدىغانلىقىنى بىلدى...

— ئۆمەر، مېنى ئەپۇ قىل، — قىز يەردىن ئۈستۈن قارىيالىمىدى، — تاغ - تۇرالارغا كېتىمەن دەۋاتىسەن. بىز يەنە قاچان كۆرۈشەلەيمىز؟ بۇ خۇدانىڭ ئىلكىدىكى ئىش بولۇپ قالدى. شۇڭا، سېنى بۇ ئىشقا مەجبۇرلىدىم. چۈنكى، ھەر ئىككىمىز بىر - بىرىمىزنى سېغىنغاندا، ئىككى بارمىقىمىزنى لەۋلىرىمىزگە باسقۇچ، ھازىرقى نازۇك، شېرىن ھالەت يەنە تەكرارلىنىدۇ...

ئۆمەرنىڭ ئاغزىدىن سائەت چىققاندا، ئىككى كۈنلۈك سىناقتىن كېيىن ئۇلارنىڭ تۇمشۇقساراي، چامسال، كاپۇڭ، ئارىتاشلاردىكى پارتىزانلارنى تازىلاش ئۇرۇشىغا قاتنىشىدىغانلىقى ئۇقتۇرۇلدى. ماينىفونىڭ ئاتلىق ئەسكەرلەر تۆتىنچى پولكى

كونىشەھەردىكى گازارمىلىرىدا جىددىي تەييارلىق قىلماقتا ئىدى. ئەسكەرلەر ئېگەر، قوشقۇن، تۆشباغ، يۈگەن قاتارلىق ئات جابدۇقلىرىنى قايتا تەكشۈرۈشتىن ئۆتكۈزۈپ، ھەربىي ئاتلارغا ئۆگەتكەن يېتىش، قوپۇش، يىقىلىش، تىزلىنىش (يارىدارنى مىنگۈزۈش) قاتارلىق جەڭ ماھارەتلىرىنى يەنە بىر قېتىم تەكرارلىماقتا ئىدى. كونىشەھەر گۈلباغدىكى گازارمىدا تۇرۇۋاتقان قىسىم ئىككى پولىك بولۇپ، يەنە بىرى پولىكوۋنىڭ خۇڭ يادۇڭنىڭ پىيادە ئەسكەرلەر بەشىنچى پولىكى ئىدى. بۇ قېتىم پارتىزانلارنىڭ قېچىش، مۇداپىئەلىنىش، پىستىرما قويۇش يوللىرىنى توسۇش ئۈچۈن، يەكەن دەرياسىنىڭ سول قانىتىدىكى چىمدۇ، قوشراپ، تاشناتا، دامسىيە، ئۈچبەلتە، قىزىلقىر، كەندىلىك قاتارلىق يۇرتلارنى قوغداش ۋەزىپىسىنى خۇڭ يادۇڭنىڭ پىيادە ئەسكەرلەر بەشىنچى پولىكى ئۆز ئۈستىگە ئالغانىدى. زەرەپشاننىڭ ئوڭ قانىتىدىكى تۇمشۇقساراي، چامسال، كاچۇڭ، ئارتاشلارنى بېسىۋالغان پارتىزانلار بىلەن جەڭ قىلىش ۋەزىپىسىنى بولسا پولىكوۋنىڭ ماينغۇنىڭ ئاتلىق ئەسكەرلەر تۆتىنچى پولىكى تاپشۇرۇۋالدى. يەكەن دەرياسىنىڭ سول ۋە ئوڭ قانىتىدىكى چىمدۇ، قوشراپ، تۇمشۇقساراي، كاچۇڭ، ئارتاشلار پۈتۈنلەي تاغ ئىچىدىكى يۇرتلار بولۇپ، جەڭ قىلماق بىرقەدەر قىيىن ئىدى.

ئاۋغۇستنىڭ 18 - كۈنى خۇڭ يادۇڭنىڭ بەشىنچى پولىكى يەكەن دەرياسىنىڭ سول قانىتىدىكى چىمدۇ، قوشراپ، تاشناتا، دامسىيە، ئۈچبەلتە، قىزىلقىر، كەندىلىك قاتارلىق تاغلىق يۇرتلارغا قاراپ يولغا چىقتى. يەنە شۇ كۈنى ماينغۇنىڭ ئاتلىقلار تۆتىنچى پولىكى يەكەننىڭ ئوڭ قانىتىدىكى تۇمشۇقساراي، چامسال، كاچۇڭ، ئارتاشلارغا قاراپ ئاتلاندى. بۇ يەرلەر يەكەن دەرياسىنىڭ تۆۋەن ئېقىنى بولۇپ، ئىككىلا قىرغاققا دەل - دەرەخ، ئازغان، جىغان، ئالىقات، جىگدە قاتارلىق تىكەنلىك چاتقاللار، توغراق، پاختا يۇلغۇن، بەقەم، مۇشا (تاغ سۆگىتى)لار

بىلەن قاپلانغان توقايلىقلار بار ئىدى. ئاتلىق پولك چۈشكەن تۇمشۇق دېگەن تاغنىڭ باغرىدا يول بولۇپ، پەستىكى كەڭ كەتكەن جىغانلىقنىڭ ئارقا تەرىپىدىن يەكەن دەرياسىنىڭ شاۋقۇنى ئاڭلىنىپ تۇراتتى. تاغ ئۈستى ۋە بەل، غوللارغا قاتمۇقات قاراۋۇللار قويۇلدى. مىڭ ئەسكەردىن ئارتۇق ئاتلىق قوشۇن كەڭ كەتكەن جىغانلىق ئىچىگە يوشۇرۇندى. بۇنىڭدىن باشقا، ئالاقىلىشىش ئىزۋوتىنىڭ قىرىق نەچچە ئەسكەرمۇ بار بولۇپ، ئۇلاردا تېلېگرامما ئاپپاراتى ۋە توك چىقىرىش موتورلىرى بار ئىدى. (موتورنىڭ ئىككى تۇتقۇچىنى ئىككى ئادەم توختىماي بېسىپ ھەرىكەتلەندۈرۈپ توك چىقىراتتى).

ئاۋغۇستنىڭ 21 - كۈنى ئومۇميۈزلۈك ھۇجۇم باشلاندى. دەسلەپ تۇمشۇقساراي بىلەن چامسال ئوتتۇرىسىدىكى تاغلىقتا ئاتلىق قوغلاشما جەڭ بولدى. قىلىچلار جاڭ - جۇڭ ئاۋاز چىقىرىپ، قۇياش نۇرىدا يالت - يۇلت قىلىپ چاقنايتتى. پارتىزانلار ئەسكەرلەرنى قوغلاپ تۇمشۇقسارايغا نىقتاپ كەلسە، ئەسكەرلەرمۇ بىردىنلا جانلىنىپ ئۇلارنى سۈر - توقاي قىلىپ چامسالغا چېكىندۈرەتتى. چامسال تۇمشۇقساراي بىلەن كاپچۇڭ ئوتتۇرىسىدىكى كىچىك ئۆتەڭ بولۇپ، ئۇنى سازلىق، چاتقاللىق ۋە ئازغان، جىغان، ئالقاتلار ئۆسۈپ كەتكەن جاڭگاللىقلار ئوراپ تۇراتتى، بىر تەرىپى تاغ، يەنە بىر تەرىپى دەريا ئىدى. بۇ كالتە جەڭ پارتىزانلارنى قايىمۇقتۇرۇپ، ئۇلارنى خېلىلا جىددىيلەشتۈرۈۋەتكەندەك كۆرۈندى. نەق شۇ پەيتتە تەرەپ - تەرەپتىن ئومۇمىي ھۇجۇمغا كىلىپ چىلىندى. پارتىزانلار قورققانداك يولۇپ بىردىنلا ئارقىغا چېكىندى. ما يىنفۇ پولكىنىڭ غونچىكچاپ موڭغۇل روتىسى بىلەن نىيازنىڭ ئۇيغۇر روتىسى دەريا ساھىلىدا، ما خۇڭپۇ، گې مازى ۋە لۇ كۈنجۇڭلارنىڭ روتىلىرى تاغ باغرىدا غاز قانىتى بولۇپ سەپ تارتىپ، پارتىزانلارنى قورشاپ يوقىتىش جېڭىنى باشلىدى. تاقىر تاغلار، گىياھسىز تۆپىلىكلەر، چوڭقۇر جىلغىلار ئارا

«ئۇر - چاپ، قىر - ئۆلتۈر...» دېگەن چۇقانلار كۆتۈرۈلدى. بىرىنىڭ قولى، يەنە بىرىنىڭ بېشى، ھەتتا ئاتلارنىڭ قۇلاق - قۇيرۇقلىرىدىن ئارتىپ تۇۋىدىن ئۈزۈلۈپ چۈشمەكتە ئىدى. مۇشۇ قىيا - چىيا ئىچىدە ئۆمەر يۈسۈپنى كۆرۈپ قالدى. ئۇ ئۈزەڭگىدە دەس تۇرغىنىچە قىلىچنى بېشىدا ئوينىتىپ ئۇچقاندەك كېتىۋاتاتتى. ئۇلار بىر - بىرىگە لەپىدە قاراشتى - يۇ، ئۆتۈپ كېتىشتى، گەپلىشىشكە مۇمكىن ئەمەس ئىدى.

پارتىزانلار قىسمەن ئۆلۈكلىرىنى ئارقىدا قالدۇرۇپ قېچىۋاتاتتى. بۇنىڭدىن روھلانغان ما يىنفۇ پولكىدىكى بەش روتىنىڭ ئاساسىي قوشۇنى كاچۇڭ بازىرىغا كىرىپ كەلدى. دەل شۇ پەيتتە پارتىزانلارنىڭ پىستىرمىدىكى غوللۇق قوشۇنى ئۇلارنى تۆت تەرەپتىن ئوققا تۇتتى. يامغۇردەك تۆكۈلۈۋاتقان ئوقلار ئىچىدە مەڭدەپ، ئوڭ - سېپىنى تاپالماي قالغان ئەسكەرلەر بىلەن ئاتلار ئارقا - ئارقىدىن يىقىلىپ، كاچۇڭ بازىرى قانغا بويالدى. تىرىك قالغانلىرى ئۆلەر - تىرىلىشىگە باقمىي قاققاندى، پارتىزانلارنىڭ ئاتلىق قوشۇنى قوغلاپ كېلىپ، ئۆتكۈز قىلىچلىرى بىلەن ئۇلارنىڭ كاللىسىنى شارت - شۇرت ئالغىلى تۇردى. كېسىلگەن بويۇنلاردىن تىرىلداپ ئېتىلىپ چىققان قان يولىنىڭ چېتىدىكى تام ۋە دەرەخلەرگە چاچراپ، چاچرىغان يەرلىرىدىن سارقىپ ئېقىشقا باشلىدى. تۆتىنچى پولك ئەسكەرلىرى پارتىزانلارنىڭ قاپقىنىغا دەسسەگەندى. ئەسكەرلەر قاققانسىرى، پارتىزانلار بىر چەتتىن ئوققا تۇتۇپ، يەنە بىر تەرەپتىن قوغلاپ يۈرۈپ قىلىچتا چېپىپ ئۇلارنى تەسەۋۋۇر قىلغۇسىز دەرىجىدە تالاپەتكە ئۇچرىتىۋەتتى. ئۇلار قېچىپ ئۆزلىرىنىڭ بازىسى ئورۇنلاشقان ئۈمىشۇقسارايغا كەلگەندىلا، پارتىزانلار ئاندىن قايتىپ كېتىشتى. بۇ قېتىمقى جەڭدە يۈسۈپنىڭ كاچۇڭغا كىرمەي تۇرۇپلا مۇرىسى يارىدار بولدى. قىلىچ ئۇنىڭ مۇرىسىنىڭ بىر پارچە گۆشىنى شىلۋەتكەن، ئۇ يەردىن قان توختىماي ئېقىپ، بىلەكلىرى ۋە

قورساقلىرىنى قىپقىزىل قىلىپ بويىۋەتكەنىدى. ئۆمەر ئاتتىن سەكرەپ چۈشۈپ ئۇنىڭ يارىسىنى تاڭدى، مۇرىسىنى مەيدىسى بىلەن قوشۇپ چىڭ باغلاپ تاشلىدى. شۇڭا، ئۇلار دەسلەپ چېكىنگەن ئەسكەرلەر بىلەن تۇمشۇقسارايدىكى بازىغا ئەڭ ئالدىدا يېتىپ كەلگەنىدى.

ما يىنغۇنىڭ قوشۇنى بىرىنچى قېتىملىق جەڭدىلا مەغلۇپ بولۇپ، خېلىلا ھالسىراپ قالدى. شۇڭا، چىمدۇ، قوشراپ، تاشناتالارنى قوغداۋاتقان بەشىنچى پولكىنىڭ پولكوۋنىكى خۇڭ يادۇڭ باش قوماندان، سەنمۇجاڭ ۋە قىسمەن روتا كوماندىرلىرى بىلەن يىغىن ئېچىپ، بۇ قېتىمقى ئۇرۇشتىكى ساۋاقلارنى يەكۈنلىدى، تەجرىبىلەرنى ئوتتۇرىغا قويدى. لېكىن، بۇ قېتىمقى شەرمەندە ئۇرۇش ھەققىدە ئۆزئارا تاپا - تەنە قىلىشقا ۋە ئەيىبلەشلەرگە يول قويۇلمىدى. ھەربىي ئەمەلدارلار ئۈچ كۈندىن كېيىن ئىككى پولك (ئىككى مىڭدىن ئارتۇق ئەسكەر) قوشۇن بىلەن ھۇجۇم قىلىپ، كاچۇڭ تاغلىق رايونىدا بىر مەيدان شىددەتلىك جەڭ قىلىش قارارىنى بېكىتتى ۋە ھۇجۇم باشلاشتىن ئىلگىرى زەبەردەس يىگىتلەردىن بىرقانچىنى تاللاپ، قوشراپنى رازۇپىدكا قىلىپ كېلىش پىلانىنى مەسلىھەتلەشتى.

كاچۇڭنىڭ بىر تەرىپى تاغ بولۇپ، يەنە بىر تەرىپىدە يەكەن دەرياسى شاۋقۇنلاپ ئېقىپ تۇراتتى. يېزا - كەنت، مەھەللە، ئۆتەڭ، تۇرالغۇلار دەريا بويلاپ بىر - بىرىگە ئۈتىشىپ كەتكەن. تاغلىرى ھۆل - يىغىن ئاز، تاش - تۇپراق ئارىلاش تاقىر بولغاچقا، ئوت - چۆپلىرى شالاڭ ۋە پەس ئۆسەتتى.

ئەتىسى كەچتە ئۆمەر ئاغىنىسى يۈسۈپنى يوقلاپ كېلىش ئۈچۈن بەشىنچى روتا ئۈچىنچى ئىزۋوت ئورۇنلاشقان دەريا بويىدىكى «چېدىرلار مەھەللىسى»دىكى تۇرالغۇسىغا باردى. ئۇ يۈسۈپنىڭ يارىسىنى ئۆزى كۆرگەنلىكى ئۈچۈن، ئۇنىڭدىن ئەنسىرەپ قالغانىدى. ئۇ تۇرالغۇدا يارىدارلارنى تۈنۈگۈن كەچتىلا يەكەن قوماندانلىق ئىشتابى دوختۇرخانىسىغا يۆتكەپ

كەتكەنلىكىنى ئاڭلىدى ۋە خاتىرجەم بولدى، شۇنداقتىمۇ ئاغىنىسىدىن ئايرىلغىنىغا كۆڭلى يېرىم بولۇپ، ئۇ يەردىن ئۆزىنىڭ تۇرالغۇسىغا قايتىپ كەلدى. ئۇ ياتقىغا كىرىپ ئۆتۈكىنى سالاي دەپ تۇراتتى، ئودلىنىكوم (ئودلىنىيە كوماندىرى، يەنى بەنجاڭ) ئابدۇرۇسۇل كىرىپ كەلدى.

— ئۆمەر ئۇكا، ساڭا روتتا بىر ۋەزىپە تاپشۇرماقچى، ھۆددىسىدىن چوقۇم چىقالايسەن.
— قېنى دەۋېرىڭ.

ئابدۇرۇسۇل ئۇنىڭغا ھەربىي باشلىقلارنىڭ يەنە ئۈچ كۈندىن كېيىن كاپۇڭغا ھۇجۇم قىلىش پىلانىنى بېكىتكەنلىكىنى دېمىدى. ئۇ ئالتە ئادەمدىن تەركىب تاپقا رازۇبىدكىچىلار گۇرۇپپىسىنىڭ كاپۇڭغا ئەۋەتىلىدىغانلىقىنى ئېيتتى. بۇ گۇرۇپپا ئىككىگە بۆلۈنۈپ يولغا چىقىپ، پارتىزانلارنىڭ كاپۇڭنىڭ قايسى تاغ، ئېدىر، جىلغىلىرىغا ئورۇنلاشقانلىقى، سانى، ئاساسلىق چوڭ قوراللىرى قاتارلىق ئەھۋاللارنى ئېنىقلاپ كېلىدۇ دەيدى. رازۇبىدكا قىلىشتا خۇددى ئاتلىق پارتىزانلاردەك ياسىنىپ، كاپۇڭ ئاھالىلىرىدىن چاندۇرماي ئەھۋال ئىگىلەش، ھەرگىز تىرىك قولغا چۈشۈپ قالماسلىق لازىم ئىدى.

ئەتىسى سەھەردە ئۇيغۇرلاردىن تەركىب تاپقان بىرىنچى گۇرۇپپا (ئۈچ ئەسكەر) رازۇبىدكىچىلار مىللىتى، قىلىچلىرىنى ئېسىشىپ، جىمجىتلا نەگدۇر كېتىپ قالدى. ئىككىنچى رازۇبىدكىچىلار گۇرۇپپىسىدىكى ئۆمەر بىلەن ئۈچىنچى ئىزۋوتتىن ئاجرىتىلغان مۇھەممەت، ئابدۇقادىرلارمۇ كاپۇڭغا قاراپ يولغا چىقتى. ئۇلار كاپۇڭ بازىرىغا يېتىپ بارغاندىن كېيىن ئابدۇقادىر دەريا بويلاپ ماڭىدىغان، مۇھەممەت كەنت ئارىلايدىغان، ئۆمەر تاغ ئىچىدىكى چارۋىچى ئاھالىلەردىن ئەھۋال ئىگىلەيدىغان بولۇپ مەسلىھەتلىشىپ، ئۈچكە بۆلۈندى. ئۇلار تۇمشۇقساراي ئۇرۇشىدا پارتىزانلاردىن ئايرىلىپ قالدۇق، ئۇلارنى ھازىرغىچە تاپالماي تاغ ئارىلاپ يۈرۈۋاتىمىز دەپ، پارتىزانلارنىڭ

تۇرالغۇسى ئېنىقلاپ بىلىۋالدىغان بولۇشى. يەنە قاچان،
 قەيەردە ئۇچرىشىشىنى بېكىتىۋالغاندىن كېيىن، ئۆز يوللىرىغا
 قاراپ مېڭىشتى. ئۆمەر ئانچە ئۇزاق ماڭمايلا بۈك - باراقسان بىر
 باغنى كۆرۈپ قالدى - دە، ئېتىنىڭ تىزگىنىنى سىيرىپ
 قايرىلدى. باغ چوڭ يولنىڭ ئۇ تەرىپىدە بولۇپ، مەي باغلاپ
 پىشقان قىپقىزىل ئۆرۈكلەر شاخلىرىدا غۇچچىدە ساڭگىلاپ
 تۇراتتى. ئۆرۈكلەرنىڭ بۇنچىۋالا قىزىل بولۇشى بۇ يەرلەردە
 كۈندۈزى ئىسسىق، كېچىسى سوغۇق بولغانلىقىدىن ئىدى.
 ئۆرۈكلەرنىڭ ھازىر ھەممىلا يەردە تۈگىگەن ۋاقتى بولۇپ، پەقەت
 تاغ رايونلىرىدىلا 8 - ئاينىڭ ئاخىرلىرى پىشىدىغان بولغاچقا،
 كۆرگەن ئادەمنى ئۆزىگە جەلپ قىلاتتى. ئۆمەر ئېتىنى يولنىڭ
 چېتىدىكى چاتقالغا باغلاپ قويۇپ، باغ تېمىنىڭ شورسىدىن
 ئىچىگە ئارتىلىپ چۈشتى. ئۇ چوڭ بىر تۈپ ئۆرۈكنىڭ ئۈستىگە
 يامىشىپ چىقىپ، ئەمدىلا بىر تال ئۆرۈكنى ئاغزىغا سېلىۋىدى،
 سوقما تام بىلەن ئاھادا قىلىنغان ئۇ تەرەپتىكى باغقا كۆزى
 چۈشۈپ قالدى. ئۇ باغدا بىر توپ پارتىزانلار مىلتىق،
 قىلىچلىرىنى ئوتلاق ئۈستىگە تاشلاپ قويۇپ، ئۆرۈك قېقىپ
 يەۋاناتتى. ئۇلار چىملىق ئۈستىگە تۆكۈلگەن ئۆرۈكلەرنى تېرىش
 بىلەن بولۇپ كەتكەچكە، قوشنا باغقا ئانچە دىققەت قىلىپ
 كەتمىگەندى. ئۆمەر مۇ شاخ - يوپۇرماقلار ئارىسىدا كۆزگە ئاسان
 چېلىقىپ قالمايتتى. شۇنداقتىمۇ، ئۇنىڭ ئۆپكەسى ئاغزىغا
 ئېقىلىپ، يۈرىكى قاتتىق سېلىپ كەتتى. چۈنكى، ئۇ پارتىزانلار
 قولغا چۈشۈپ قالغان دۈشمىنى قىلىچ بىلەن چاناپ پارە -
 پارە قىلىۋېتىدۇ دەپ ئاڭلىغانىدى. شۇڭا، ئۇ قورقۇپ كېتىپ
 ئۆرۈكتىن ئۆزىنى تاشلىدى، ئەمما ئۇنىڭ مىلتىقى ئۆرۈكنىڭ
 ئاچىماق شېخىغا ئېلىنىپ قېلىپ، ئۆزى خۇددى كانارىدىكى
 گۆشتەك ئېسىلىپ قالدى. يا ئۈستىگە چىقالماي، يا پەسكە
 چۈشەلمەي قالغان ئۆمەر ئاخىر خەنجىرىنى چىقىرىپ مىلتىق
 ئاسمىنى كېسىۋېتىپ، يەرگە «گۈپپىدە» قىلىپ يىقىلىپ

چۈشتى، بىراق مىلتىقى ئۆرۈكتە ئېسىلىپ قالدى. ئۇ قىسىمغا مىلتىقسىز قايتىپ بارسا باشلىقلىرى ئۇنى ئېتىۋېتەتتى. ئۆمەر ئۆرۈككە قايتا يامىشىپ چىقتى. ئۇنىڭ كۆزى سوقما تام ئارقىسىدىكى باغدا ئىدى. پارتىزانلار ئومۇلاقمان ۋارقىرىشىپ - جارقىرىشىپ ئۆرۈك تېرىپ يېيىشىۋاتاتتى. ئۆمەر قىلچى بىلەن ئىككى ئاچماقتا توغرا تۇرۇپ قالغان مىلتىقنى ئىتتىرىپ چۈشۈردى. لېكىن، مىلتىق پايىنىكى بىلەن يەرگە قاتتىق قېقىلىپ چۈشكەن بولغاچقا، «گۈم» قىلىپ ئېتىلىپ كەتتى. قوشنا باغدىكى پارتىزانلار پائىپاراق بولۇشۇپ، مىلتىق - قىلچىلىرىغا قاراپ يۈگۈرۈشتى. ئۆمەر ئۆرۈكتىن سەكرەپ چۈشتى - دە، مىلتىقنى ئېلىپ قاچتى. ئۇ ئېتىنىڭ چۈلۈۋىرىنى بىرلا تارتىپ يەشتى، ئاندىن ئىگەرگە سەكرەپ مىنىپ، چوڭ يول بويلاپ تىكئۆتەتتى. ئارقىسىدىن مىلتىقلار قوماچ قورۇغاندەك پاراسلاپ ئېتىلىپ، ئوقلار ئۇنىڭ قۇلاق تۈۋىلىرىدىن ۋىڭ... ۋىڭ... قىلىپ ئۆتمەكتە ئىدى. ئاتلىق پارتىزانلارنىڭ ئۇنى ئىز بېسىپ قوغلاپ كېلىۋاتقانلىقىنى ئات تۇياقلىرىنىڭ تاپۇر - توپۇرلىرىدىن بىلگىلى بولاتتى، بولۇپمۇ بېشىغا ئاچا مالخاي كىيىۋالغان بىر بۇرۇتلۇق چەۋەنداز ئۇنىڭغا يېقىنلاپلا قالغانىدى. مىلتىق ئاۋازىنى ئاڭلاپ ئاللىقاچان قۇيرۇقىنى خادا قىلغان ئابدۇقادىر بىلەن مۇھەممەتتىن ئۈمىدى ئۈزۈلگەن ئۆمەر ئېتىغا جان - جەھلى بىلەن قامچا سالدى. بىر قولىدا تاسمىسى كېسىلگەن مىلتىق، يەنە بىر قولىدا ئاتنىڭ چۈلۈۋىرىنى تۇتقان ئۆمەرنىڭ ئۆزىنىڭ بۇرۇتلۇق چەۋەندازغا تەڭ كېلەلمەيدىغانلىقىغا كۆزى يەتكەنىدى. بۇنى بىلگەن چەۋەنداز قىلچىنى ئوينىتىپ «ئوۋ...» دەپ نەرە تارتقىنىچە ياندىشىپ كەلدى. ئۇ ھەر قېتىم قىلچىنى شىلتىغاندا، ئۆمەر ئاتنىڭ قورسىقىغا ياكى بىقىنىغا چۈشۈۋالاتتى، بەزىدە ئۇنىڭ قۇلاق تۈۋىدىن «شۈۋ...» قىلغان ئاۋاز ئوتۇپ كېتەتتى. بۇنداق قورقۇنچلۇق ئاۋاز بىرقانچە قېتىم تەكرارلاندى. بىر قېتىم

ئۆمەرنىڭ بويىنى چىمىدە قىلىپ ئېچىشىپ، ئىسسىق بىرىپمە بويىدىن ئېقىپ چۈشتى. چەۋەندازنىڭ قىلىچ ئوينىتىشىدىن ئۇنىڭ سولخاي ئىكەنلىكىنى بىلگەن ئۆمەر ئېتىنىڭ تىزگىنىنى قايرىپ ئوڭ تەرەپكە ئۆتۈۋالدى. ئەمدىلىكتە چەۋەنداز قىلىچنى بايقىدەك ئوينىتالمىدى. پۇرسەت كۈتۈپ كەلگەن ئۆمەر قىلىچنى بىرلا شىلتىپ، ئۇنىڭ ئېتىنىڭ تۆش بېغىنى شارتلا قىلىپ كېسىۋەتتى. چەۋەنداز ئېگەر - توقۇمىلىرى بىلەنلا يول چېتىدىكى يارلىققا يۇمىلاپ چۈشۈپ كەتتى. بىراق، ئۇنىڭ ئارقىسىدىن يازدىمۇ تۇماق كىيىۋالغان يەنە بىر چەۋەنداز يېتىپ كەلدى. ئۇلار قىلىچلىرىنى جاك - جۇڭ قىلىپ ئۇرۇشۇپ قوغلاشقىنىچە ئۆزلىرىنىڭ چامىغا قانداق كېلىپ قالغىنىنى تۇيماي قېلىشتى. بۇ يەردە تۇمشۇق ساراينى قوغداش ئۈچۈن قويۇلغان ئىككى ئودلىنىيە ئەسكەر بار ئىدى. ئۇلار قېچىپ ۋە قوغلاپ كېلىۋاتقانلارنى كۆرۈپ، ئارقا - ئارقىدىن بىر نەچچە پاي ئوق چىقاردى، ئۆمەرنى قوغلاپ كېلىۋاتقان پارتىزان ئېتىنىڭ بېشىنى بۇراپلا قېچىپ كەتتى. گەجگىسىنىڭ يۇقىرىسىدىكى قىلىچ يارىسىدىن بويۇن ۋە دۈمبىسى قىپقىزىل بويىلىپ كەتكەن ئۆمەر ئېگەردىن «گۈپپىدە» ئاغدۇرۇلۇپ چۈشتى، قۇيرۇق ۋە ساغرىلىرى تىلىم - تىلىم كېسىلىپ، ساق يېرى قالمىغان، قانسىراپ كەتكەن ئاتمۇ يىقىلدى.

پولىكوۋنىڭ ما يىنىفۇ، خۇڭ يادۇڭ باش قوماندان ۋە سەنمۇجاڭ قاتارلىق ھەربىي باشلىقلار قارار قىلغان جەڭ باشلاش كۈنى يېتىپ كەلدى. تۇن نىسپى بىلەن ئالدىن يول ئېچىپ ماڭغۇچى ئىككى ئودلىنىيە رازۋېدكىچىلار كىچىك تاغلىرىغا ئىچكىرىلەپ كىرىپ، پارتىزانلار تەرىپىدىن قاتمۇقات قويۇلغان قاراۋۇللارنى شەپە چىقارماي بوغۇپ ئۆلتۈردى. بەزىلىرىنىڭ بولسا بىر پىچاق بىلەنلا جېنىنى ئالدى، ئاۋاز چىقىرىشقىمۇ ئىمكان بەرمىدى. ئۇلار بارلىق قاراۋۇللارنى ئۇجۇقتۇرغاندىن كېيىن بەلگە ئوقى ئېتىپ، چوڭ قوشۇنغا خەۋەر بەردى. خۇڭ

يادۇڭنىڭ بەشىنچى پولىك پىيادە ئەسكەرلەر قوشۇنى ئالدى بىلەن كاجۇڭغا بېسىپ كىرىپ، تۇيۇقسىز ھۇجۇمدىن پاتىپاراق بولۇپ كەتكەن پارتىزانلارنى ئوققا تۇتۇشقا باشلىدى. كوچا - كوچىلارغا مەڭدەپ چىقىپ قالغان قېرى - چۆرىلەر ۋە ئۇششاق بالىلارنىڭ قىيا - چىياللىرى پاراسلاپ ئېتىلىۋاتقان ئوق ئاۋازلىرىغا، قىر - چاپ دەپ ۋارقىرىشىۋاتقان شىددەتلىك چۇقانلارغا قوشۇلۇپ، يېرىم كېچىدە قىيامەت ۋەھىمىسى پەيدا قىلغانىدى. قەيەردىدۇر گىراناتلار گۈمبۈرلەپ پارتلايتتى. كىملىرىدۇر ئاچچىق چىرقىرايتتى، يېقىنلا بىر ئازگالدىن زەئىپ ئىڭىرىغان ئاۋاز كېلەتتى. ئۆلۈكلەر يول، تام، دەرەخ تۈۋىلىرىدە، ئېرىق بويلىرىدا پۈت - قوللىرىنى تاشلاپ ياتاتتى. كىچىك، ئورۇق بىر گەۋدە ئۆلۈكلەر ئارىسىدا «ئانا ! ...» دەپ نالە قىلىپ يۈرەتتى. بۇ ئەسنادا بويىنى ئاپپاق داكىدا تېڭىلغان ئۆمەر بالىنى يەردىن يۇلۇۋالدى - دە، ئېتىغا زەرب بىلەن قامچا سالدى. ئۇ قايسىدۇر بىر كوچىغا كىرىپ، ئۇنى ئۇچرىغان بىر ئۆگزىگە يۆلەپ چىقىرىۋەتتى ۋە ئۇنىڭغا دۆۋىلەنگەن ئوت - چۆپلەرنى كۆرسىتىپ:

— دەرھال كىرىپ كەت، پەقەت چىقما! — دەپ ۋارقىراپ ئاتلىقلار ئارقىسىدىن ئۇچقاندەك كېتىپ قالدى. چۈنكى، بۇ چاغدا بەشىنچى پولىك ئاتلىقلار قوشۇنى كاجۇڭ بازىرىغا كىرىپ كەلگەنىدى. ئۇلار قىيىقاس - چۇقانلار بىلەن قىلىچلىرىنى ئوينىتىپ، قاچقان پارتىزانلارنى قوغلاپ چوڭقۇر جىلغا، قاراڭغۇ قاپتال، تاقىر تۆپىلىكلەردە قىلىچ جېڭى قىلىشقا كىرىشتى. قىلىچ تۇتقان قوللار، ئۈزەڭگىدىكى پۇتلار، ھەتتا تۇماقلىق باشلار ئۈزۈلۈپ يەرگە چۈشۈۋاتاتتى. كېسىلگەن باشلاردىكى جۈپ كۆزلەر گويا شادلىقىدىن ئازابى تولا، ئامىتىدىن ئاپىتى كۆپ بۇ دۇنياغا تويىمىغاندەك ئوچۇق قالغانىدى. بويۇن، ئۈمشۈق، ساغرا، يوتىلىرىغا قىلىچ تېگىپ قانسىراپ كەتكەن ئاتلار «بۇ ئادەملەرگە نېمە بولغاندۇ؟...» دېيىشكەندەك، بېشىنى بىر كۆتۈرۈپ، بىر

تاشلاپ جان تالشىۋاتاتتى. كەنت ئىچىدە يوشۇرۇنغان پارتىزانلارنى ئاقتۇرۇۋاتقان ئەسكەرلەر ئاھالىلەرنى رەھىمسىزلىك بىلەن قىينىماقتا ئىدى. كاجۇڭنىڭ تىك قاسقانلىق ئۇماق كىيگەن قىز - چوكانلىرى تەرەپ - تەرەپكە چىرىقراپ قېچىشاتتى، بەزىلىرى ئارقىدىن ئوق يەپ، كوچىلاردا قانغا چىلىشىپ يېتىپ قالغانىدى.

تۆتىنچى، بەشىنچى پولكىنىڭ بىرلەشمە قوشۇنى پارتىزانلارنى قوغلا - قوغلا، بىرقانچىلىغان چېقىل، ھاڭ ۋە غوللارنى ئارقىدا قالدۇرۇپ، ئارتاشقا ئاز قالدى. بۇ چاغدا ئارقا - ئارقىدىن چېكىنىش كانىيى چېلىندى. ئەگەر يەنە ئىلگىرىلەۋەرسە، زىيان ئۆتكەندىكىدىنمۇ ئېغىر بولۇشى مۇمكىن ئىدى. چۈنكى، پارتىزانلارنىڭ ئاساسىي كۈچىنىڭ قەيەردە ئىكەنلىكىنى بىلگىلى بولمايتتى، شۇڭا ئۇلار ئارقىغا چېكىندى. بۇ ئىككىنچى قېتىملىق ھۇجۇمدىن كېيىن ما يىنفۇ بىلەن خۇڭ يادۇڭنىڭ پولكىلىرى كاجۇڭدا قالدى. پارتىزانلار ئارتاش تاغلىرىنىڭ ئىچىگە كىرىپ كېتىپ گويىكى تاغدىكى تۇماندەك غايىب بولدى. ئىككىنچى قېتىملىق ئۇرۇشتا ئېغىر زىيان تارتقان پارتىزانلار ئارتاش تاغلىرىنىڭ كۆز يەتكۈسىز كەتكەن چېقىل، ھاڭ قاپتال، چوققىلىرىغا ئورۇنلىشىۋالدى. پارتىزانلارنىڭ باشلىقى بوز يىگىت بوي ئېگىزلىكى ئىككى مېتىر يىگىرمە سانتىمېتىر كېلىدىغان، ئۇزۇن، ئەگمە شاپ بۇرۇتلىرىنى قۇلىقىغا يۆڭگۈۋالدىغان قىرىق سەككىز - ئەللىك ياشلاردىكى كۈچتۈڭگۈر، قاۋۇل، بەستلىك ئادەم ئىدى. ئۇ يەنە پەم - پاراسەت، ئەقىل - ئىدراكسىمۇ يېتۈك ئىدى. 1943 - يىلى ئىسھاقبېك ئىككى يۈزچە قوراللىق پارتىزاننى ئېلىپ قىرغىزىستان ئارقىلىق ئىلىغا ئۆتۈپ كەتكەندىن كېيىن ئۆز ئالدىغا مۇستەقىل ھەرىكەت قىلىپ، ياش ۋە ئوتتۇرا ياش ئەل سۆيەر يىگىتلەرنى ئەتراپىغا توپلاپ، گومىنداڭ ئىستىباتات

ھاكىمىيىتى بىلەن تىغمۇتىغ ئېلىشىپ كېلىۋاتاتتى. بوز يىگىت يەكەن دەرياسىنىڭ ئوڭ ساھىلىدىكى تۇمشۇقساراي، چامسال، كاجۇڭ، ئارتاش، سول تەرىپىدىكى چىمدۇ، قوشراپ، تاشناتا، دامسىيە، ئۈچبەلتە، قىزىلقىر، كەندىلىك قاتارلىق تاغلىق يۇرتلاردا ھەرىكەت قىلىپ قالماي، قاغىلىق، ئوپال، ئويتاغلاردىمۇ قاتتىق جەڭلەرنى قىلىپ، گومىنداڭ ئىستىباتىنىڭ يىلتىزغا ئوت ياققاندى. ئۇ بۇ قېتىمقى مەغلۇبىيەتنى ئۆزىگە ساۋاق قىلىپ، قېرىنداشلىرى ئۈچۈن قىساس ئېلىشنى كۆڭلىگە پۈكتى. شۇڭا، پارتىزانلار پات - پاتلا تاغدىن چۈشۈپ، كاجۇڭغا ھۇجۇم قىلاتتى ۋە دۈشمەننىڭ ئاجىز يەرلىرىنى ئېنىقلاپ چىقىپ، ئۇ يەردىكىلەرنى بىر كېچىدىلا تىرىپىرەن قىلىۋېتەتتى؛ نۇرغۇن قورال - ياراغ، ئوق - دورا ۋە ئاتلارنى غەنىمەت ئېلىپ، يەنە ئارتاش تاغلىرىغا چىقىپ كېتەتتى. شۇڭا، گومىنداڭ دائىرىلىرى ئۈچىنچى قېتىملىق قايتۇرما ھۇجۇم پىلانىنى تۈزدى.

بۇ قېتىمقى جەڭ ئارتاش بىلەن چىمدۇدا بولدى. خۇڭ يادۇڭنىڭ بەشىنچى پولكى يەكەن دەرياسىنىڭ سول ساھىلىدا، ما يىنفۇنىڭ تۆتىنچى پولكى ئوڭ ساھىلىدا سۇنىڭ يۇقىرى ئېقىنىغا قارشى يۈرۈش قىلدى. ئوڭ ساھىلىدىكى ئارتاش دەريادىن خېلىلا يىراق بولۇپ، سول ساھىلغا جايلاشقان چىمدۇ قاغىلىق تەۋەسىگە قاراشلىق ئىدى. بۇ قېتىم ما يىنفۇ پارتىزانلارنىڭ ھەقىقىي كۈچىنى سىناپ كۆرۈش ئۈچۈن، ئۇيغۇر، خەنزۇ، تۇڭگان ئەسكەرلەردىن تەركىب تاپقان بەشىنچى روتىنىڭ كوماندىرى لۇ كۈنجۇڭغا ئارتاشقا ھۇجۇم قىلىش ۋەزىپىسىنى تاپشۇرماقچى بولدى.

— ئەسلىدە بۇ ۋەزىپىنى، — دېدى ما يىنفۇ دىققىتىمىزغا قەۋدىسىنى تىك تۇتۇپ، — ئۇيغۇر، موڭغۇل، تۇڭگان، خەنزۇ روتا كوماندىرلىرى نىياز، غونچىكجاپ، ما خۇڭپۇ، گې دېفۇلار

تالاشقاندى، لېكىن ئۇلارنىڭ بىرى ئالدراڭغۇ، يەنە بىرى يەمسىز؛ نىياز، غونچىكچاپلار بولسا قىپقىزىلا قان بىرنېمىلەر! سېنى چوڭقۇر پىكىرلىك، جىگەرلىك، كەسكىن، ئۇرۇش تەجرىبىلىرىگە باي دەپ بىلگەچكە، ئارتاشقا ھۇجۇم قىلىش ۋەزىپىسىنى ساڭا تاپشۇرۇشنى لايىق تاپتىم. پارتىزانلارنىڭ زادى قانچە جىڭ، نەچچە سەر كېلىدىغانلىقىنى بىلىپ بېقىش ئۈچۈن، دەبدەبە بىلەن ھۇجۇم ۋەھىمىسى كۆتۈرۈڭلار، مانا بۇنى «جىلە قىلىپ ئۇۋىسىدىن چىقىرىش» دەپ ئاتايمىز. شۇندىلا ئۇلار ئۆزلىرىنىڭ بارلىق ئوت كۈچى توپكىلىرىنى ئىشقا سالىدۇ.

— خوپ!

لۇ كۈنجۇڭ ئىككى پۈتتىنى جۈپلەپ، ئالدىنقىنى چېكىسىگە ئېلىپ سالام بەرگەندىن كېيىن چىقىپ كەتمەكچى بولدى. لېكىن، پولكوۋنىڭ ما يىنفۇ ئۇنى «توختا!» دېگەندەك قولىنى كۆتۈردى. ئۇ گىلىزىلىك سىگارتىنى تۇتاشتۇرۇپ بولۇپ، خېلىغىچە گەپ قىلمىدى. ئۇنىڭ بۇنداق بىر چېكىتكە تىكىلىپ جىمىپ كېتىشى نازۇك بىر مەقسەتنى قانداق ئىپادىلەشنى ئويلاۋاتقانلىقىدىن دېرەك بېرەتتى.

— ئاڭلىسام، مۇسۇلمانلار مۇسۇلمانلارغا ئاسانلىقچە ئوق چىقارمايمىش، شۇڭا روتانلاردىكى مۇسۇلمان ئەسكەرلىرىڭنىڭ سىياقىغا كىرىۋال! ... — ما يىنفۇ لۇ كۈنجۇڭغا مەنىلىك قاراپ قويدى، — چۈنكى بۇ ئۇرۇش! ئۇقتۇڭمۇ؟

— ئۇقتۇم، كۆڭۈل بۆلگىنىڭىزگە رەھمەت! — لۇ كۈنجۇڭنىڭ قايىقى مىژزىدە تۇرۇلدى، — مېنىڭ روتامدا ئۇيغۇرلار كۆپ ساننى ئىگىلەيدۇ...

— ياخشى، شۇنداقتىمۇ خەنزۇ ئەسكەرلەرمۇ سەپتىن قالماسلىقى كېرەك.

— بىلىمەن. ئۇلارنى سەپنىڭ ئارقىسىغا توغرىلايمەن. بۇمۇ ئەلۋەتتە بىر خىل تاكتىكا!

— نېمە بىلجىرلايسەن؟ — ما يىنغۇ ئىشك تەرەپكە قاراپ قويدى، — بۇنداق يالغۇچ سۆزلەر ھەربىي ئادەمنىڭ ئاغزىدىن چىقماستىكى كېرەك.

— خوپ، ما تۈەنپۇ جانابلىرى.

ئارىتاشقا قىلىنىدىغان ھۇجۇمنىڭ قوماندانلىقىنى ئۈستىگە ئالغان لۇ كۈنجۇڭ ئىككى يۈزدىن ئارتۇق ئەسكىرىنى تاغ باغرىدىكى چوڭقۇر جىلغىغا ئەكەلدى. ئارىتاش قاغىلىققا، يەكەنگە ۋە تاشقورغانغا تۇتىشىدىغان مۇھىم ئىستراتېگىيەلىك ئورۇن بولغاچقا، پارتىزانلار ئەتراپى تىك چىقىل، چوڭقۇر ھاڭ ۋە قورام تاشلار بىلەن قورشالغان تاغ ئۈستىگە ئورۇنلىشىۋالغانىدى. ئۇلارنىڭ زاستاۋى قاتمۇقات تاغلار ئوتتۇرىسىدىكى بىر ياردەڭلىق بولۇپ، ئۆز ۋاقتىدا تاغ - تاشلارنى غولىتىپ كەلگەن قىيان سۇ قاپسىلىپ قېلىپ چوڭ كۆل ھاسىل قىلىپ، سۇ تارتىلغاندىن كېيىن لاي - لانتىلار تىنىپ تۇپتۇز مەيدانغا ئايلىنغان جاي ئىدى.

تاغلارنىڭ ئەڭ ئېگىز چوققىلىرى بىنەپشە رەڭدە تاۋلىنىپ، ئاي تۇغۇش ئالدىدا تۇراتتى. تاغ ئاسمىنى قاپلىغان يۇلتۇزلارنىڭ يورۇقى بىر تۇتاش نۇر پەردىسىگە ئايلىنغانىدى. لۇ كۈنجۇڭ ئىزۋوت كوماندىرلىرىغا ئالدىراپ ئوق چىقارماسلىق، تاماكا چەكمەسلىك، ئۆزئارا گەپلەشمەسلىك قاتارلىق ئۇرۇش ئىنتىزاملىرىنى چۈشەندۈرگەندىن كېيىن، ئىزۋوتلارنىڭ ئاتلىنىش تەرتىپىنى ئورۇنلاشتۇردى. شىلەننىڭ بىرىنچى ئۇيغۇر ئىزۋوتى ئالدىدا يول باشلاپ ماڭىدىغان، ئاندىن ئۇيغۇر، تۇڭگان، خەنزۇ ئەسكەرلەردىن تەركىب تاپقان باشقا ئىزۋوتلار ئۇلارغا ئەگىشىپ ماڭىدىغان بولدى. بىرىنچى ئىزۋوتنىڭ بارلىق ئۈدلىنىيەلىرى ئۇيغۇرلاردىن بولۇپ، ئۆمەر تۇرۇشلۇق بىرىنچى ئۈدلىنىيەنىڭ ئۈدلىنىكىمى ئابدۇرۇسۇل ئەڭ ئالدىدا يول ئېچىپ مېڭىشقا بەلگىلەندى. لۇ كۈنجۇڭ ئۆزىنىڭ قوشۇنىنىڭ

ئارقىسىدىن ماڭىدىغانلىقىنى ئېيتتى.

ئاي تۇغدى. ھەرە چىشىدەك بولۇپ چوقچىيىپ تۇرغان سانسىز چوققىلار، يۇلتۇزلارغا تولغان نىل رەڭلىك ئاسمان، چوڭقۇر جىلغا، تاقىر يانباغىرلار كۆكۈچ نۇر ئىلىكىدە مانانلاشتى. تاغ قاپتاللىرى، ئوڭكۈرلەر، بەكمۇ چوڭ غارلار، چوقچايغان قورام تاشلار، ناگان - ناگاندا ئۇچرايدىغان بۆرە قوغۇنى، پاقپاق چاتقاللار ۋە سىرلىق ئاي نۇرىدا خۇددى رىۋايەتلەردە ئېيتىلغان ئاجايىپ - غارايىپ مەخلۇقلارغا ئوخشاپ قالغانىدى. لۇ كۈنجۇڭنىڭ بىر روتا ئەسكىرى ئارتاش تېغىنىڭ قۇلۇلىنىڭ قېپىدەك چۆرگۈلمەچ داۋىنىنى ئايلىنىپ يۇقىرى ئۆرلىمەكتە ئىدى. لېكىن، ئۇ ئۆزى كانۇاي، كانايچى، خەۋەرچى قاتارلىق سەككىزدەك ئادىمى بىلەن تاغ جىلغىسىدا قېلىپ قالدى. ئۇنىڭ «مەن ئارقىدا ھەممىڭلارنى كۆزىتىپ ماڭمەن» دېگەن سۆزلىرىگە ئىشىنىپ قالغان ئەسكەرلەر يېرىم ئېڭىشكىنىچە تاغ چوققىسىغا، ياق، دەل ئەجەلنىڭ ئۆزىگە يېقىنلاشماقتا ئىدى... بەش ئىزۋوت ئادەم ئاز ئەمەس ئىدى، ئەلۋەتتە. ئەسكەرلەر دېمىنى ئىچىگە يۇتقىنىچە تاغ غولىدىكى چىغىر يولدا بىردىن تىزىلىپ، بىرى بىرىنىڭ ئىزىنى بېسىپ تېز ئۆرلىمەكتە ئىدى. ئىزۋوت كوماندىرى شىلەن ئەڭ باشتا بولغاچقا، ئۇ يۈگۈرسە، كەينىدىكىلەرمۇ يۈگۈرۈپتتى، ئۇ توختىسا، توختايتتى. شىلەننىڭ ئارقىسىدا يۈگۈرۈپ كېلىۋاتقان ئابدۇرۇسۇل كەينىدىن ئىز بېسىپ يۈگۈرۈۋاتقان ئۆمەرگە پات - پاتلا قاراپ قويايتتى. ئابدۇرۇسۇلنىڭ ئاي نۇرىدا قىزغۇچ يالتىراۋاتقان كۆزلىرىدىن بىر خىل ئەندىشە ۋە قورقۇنچ ئەكس ئېتىپ تۇراتتى. نەچچە يۈز مېتىر ئۇزۇنلۇقتا بىردىن تىزىلىپ كېلىۋاتقان بۇ قوشۇن يانباغىردىكى چىغىر يولدا بىردىنلا خۇددى قوناق ئېڭىزلىقىدىكى موندەكتەك بولۇشۇپ زوڭزىيىپ ئولتۇردى. ھەممىنىڭ چىرايى پەرىشان، چەكچەيگەن

كۆزلىرىدىن، ھەتتا تىنىقلىرىدىن ئەجەل ۋەھىمىسى چىقىپ تۇراتتى. باش ئۈستىدىن ناگان - ناگاندا «چىۋ... چىۋ...» قىلىپ ئۇچۇپ ئۆتكەن تۇن قۇشلىرى ئۇلارنى چۆچۈتۈپتەتتى، قايسىدۇر ھاڭ - چېقىللاردىن كەلگەن بۇرىنىڭ ھۇۋلىشى يۈرەكلىرىنى مۈزلىناتتى.

— پايە، نېمىدىگەن جىمجىتلىق! — ئابدۇروسۇل تولىمۇ پەس ئاۋازدا شىۋىرلىدى، — بۇ ياخشىلىقتىن بېشارەت ئەمەس! — راست، — ئۆمەرمۇ بوش پىچىرلىدى، — ئەجەب قورقۇنچلۇق - ھە؟ بۇنداق جىمجىتلىق ئادەمنىڭ ئىچىنى سىقىۋېتىدىكەن.

— بىرەر ئىش يۈز بېرىپ قالسا، مەن نېمە قىلسام، سەنمۇ شۇنى قىل!... — ئۇقتۇم.

ئۆمەر پات - پات سەپنىڭ ئارقىسىدا كېلىۋاتقان يۈسۈپنى ئىزدەپ قارايتتى - يۇ، لېكىن كېچە قاراڭغۇلۇقىدا ئۇنى پەرق ئەتەلمەيتتى. ئۇلار بىر روتىدا بولغىنى بىلەن، يۈسۈپ تۆتىنچى ئىزۋونقا، ئۆمەر بىرىنچى ئىزۋونقا تەۋە ئىدى. ئۇ يەنە يۈسۈپنى ئىزدەپ ئەمدىلا بويىنىنى سوزۇپ ئارقىسىغا قارىۋىدى، ئابدۇروسۇل ئۇنى جەينەكلەپ، ماڭ دەپ بەلگە بەردى. قوشۇندىكىلەر ئورۇنلىرىدىن تۇرۇپ يۇقىرى ئۆرلەشكە باشلىدى. ئۇلار تاغ باغرىنى يېرىم چەمبەر شەكلىدە ئوراپ ماڭماقتا ئىدى. چىغىر يولىنىڭ ئۈستى تەرىپى چوقچايغان قورام تاش، چېقىل، قىيا، غارلار بولۇپ، تۆۋەن تەرىپىدىكى سىلىق ۋە تاقىر يانتۇلۇق جىلغىنىڭ قاپقاراڭغۇلۇقىدا كۆزدىن غايىب بولغانىدى. سەللا بىخەستەلىك قىلسا، تېپىلىپ كەتسە، ئادەم ئۆزىنى ئوڭشاپ بولغۇچە جىلغىغا يۈمىلىنىپ چۈشۈپ كېتەتتى.

لۇ كۈنجۇڭنىڭ روتىسى يا ئالدىغا، ياكى كەينىگە، ھەتتا ئوڭ - سولغا چېكىنەلمەيدىغان ئەڭ خەتەرلىك يول ئېغىزىغا يېتىپ

كېلىشى بىلەن ئەڭ تۆت تەرەپتىن تاراسلاپ ئېتىلغان ئوق بورىنى ئىچىدە قالدى. ئەسكەرلەر خۇددى كاپۇڭنىڭ تاغ ئۆرۈكلىرىدەك پەسكە قاراپ تۆكۈلۈشكە باشلىدى. پارتىزانلارنىڭ ئوت كۈچى ئىشقا چۈشۈشى بىلەنلا، ئابدۇرۇسۇل ئۆمەرنى بىرلا جەينەكلەپ قويۇپ پەسكە قاراپ يۇمىلاندى، ئۆمەرمۇ شۇنداق قىلدى. ئۇلار قەيىرنىڭ ئېچىشقان، نەرنىڭ ئاغرىغىنىنى تۇيىمىغان ھالدا قاراڭغۇ جىلغا ئىچىگە چۈشۈپ كەتتى. ئۇلارنىڭ ئارقىسىدىن ئۇچقاندەك يۇمىلاپ چۈشۈپ كەلگەن جەسەتلەر جىلغىدا ئۈست - ئۈستىگە دۆۋىلىنىپ كەتتى. ئېقۇۋاتقان ئىسسىق قانلار بىر - بىرىگە قوشۇلۇپ، تاغ شاملىدا ئاستا - ئاستا ئۇيۇشقا باشلىدى... مانا بۇ بوز يىگىتنىڭ كاپۇڭ ئۇرۇشىدا ئۆلگەن قېرىنداشلىرى ئۈچۈن ئالغان ئىنتىقامى ئىدى.



ئالتىنچى باب

ئۆنتۈلماس دەقىقىلەر

تمتاسچىلىق. يىراقتىكى قاتمۇقات تاغلار خىرە تۇمان پەردىسى ئىچىدە غۇۋالاشقان بولۇپ، غول، قاپتال، ئېدىرلار ئاقۇچ مانانغا چۆككەنىدى. لېكىن، سانسىزلىغان چوققىلار ئەمدىلا باش كۆتۈرگەن كۈتنىڭ شولىسىدا قىزغۇچ پارقىراپ تۇراتتى. چوڭقۇر پەسلىكتىكى تاشلىق ساي، تىكەنلىك يانباغىر ۋە چاتقاللىقلارنى ئۆز باغرىغا ئالغان سۇس كۆكۈچ تۇمانمۇ ئاستا - ئاستا سۇسلىشىپ يوقالماقتا ئىدى. ئەمما، تاغ شامىلى «ياسقاق» دەپ ئاتىلىدىغان جىلغىدىن كېلىۋاتقان قاغىسىق قان ھىدىنى دەمۈدەم دىماقلارغا ئۇراتتى. دەرۋەقە، ئەگرى - بۈگرى كەتكەن ياسقاق جىلغىسى جەسەتلەر بىلەن تولغان بولۇپ، ئۇلارنىڭ ئاستىدىن يامراپ چىققان قان خېلى بىر يەرلەرگىچە ئېقىپ كەلگەنىدى. پۈت - قوللىرىنى تاشلاپ، بىر - بىرىگە مىنگىشىپ ياتقان ئەسكەرلەر نەچچە يۈز قەدەم ئارىلىققا سوزۇلاتتى. ئۇلارنىڭ كۆز قارىچۇقلىرى قايىقلارغىدۇر قادىلىپ قاراپ قالغانىدى. پارتىزانلار كېچە قاراڭغۇلۇقىدا ئۇلارنىڭ قوراللىرىنى يىغىۋېلىپ، ئۆزلىرىنى شۇ ھالچە تاشلاپ كېتىشكەنىدى.

تالڭ ئالدى قاراڭغۇلۇقىدىن تاكى كۈن چىققۇچە ئۆلۈكلەر ئاستىدا ياتقان ئۆمەر ئۈستىدىكى جەسەتلەرنى ناھايىتى تەسلىكتە ئىستىرىۋېتىپ ئورنىدىن تۇردى. ئودلىنىپ كوماندىرى

ئابدۇرۇسۇلمۇ ئۆمىلەپ قوپتى. ئۇ ئۆمەرنىڭ ئاپپاق تاتىرىپ كەتكەن يۈزىدىكى، چاپنىدىكى ئۇيۇپ قالغان قانلارنى كۆرۈپ، بىر تاشقا يۆلىنىپ ئاستا ئىگىردى:

— ئۆمەر، ساڭا... ساڭا... ئوق تەگكەن ئوخشىمامدۇ؟

— ئوق تەگكەن - تەگمىگەنلىكىنى ئۇقالمىدىم، بىراق... جەينىكىم بىلەن يۈزۈمنىڭ تېرىسى خېلى بەك سويۇلۇپ كېتىپتۇ.

— خۇداغا شۈكۈر... — ئابدۇرۇسۇل قان قېتىپ قالغان ئېڭىكىنى سىلىدى، — ماڭمۇ ئوق تەگمەپتۇ. بىراق، تىزىم، يوتام، بېشىم بىرنېمىگە قاتتىق تەگكەنمۇ نېمە، سىر قىراپ ئاغرىپ كېتىۋاتىدۇ.

— ئابدۇرۇسۇلكا، چاپسانراق كېتەيلى، پارتىزانلار يەنە كېلىپ قالمىسۇن.

— گەخمەق، — ئابدۇرۇسۇل كۈلگەندى، يۈزلىرى تارتىشىپ كەتتى، — ئۇلار ئاللىقاچان غايىب بولغان بولماي!
— نېمىشقا؟

— ئۇلار ئاز ئادەمنى ئۆلتۈردىمۇ؟ شۇڭا، چوڭ قوشۇننىڭ يېتىپ كېلىشىنى ساقلىماي غايىب بولۇشى كېرەك - دە!
— ئابدۇرۇسۇلكا، — ئۆمەر چاچراپ تۇرۇپ كەتتى، — قارا، ئۆلۈكلەر ئارىسىدا بىرسى مىدىرلاۋاتقانداك قىلىدۇ.

ئابدۇرۇسۇل بىلەن ئۆمەر جەسەتلەرنى تارتىشتۇرۇپ يۈرۈپ، ئۇلارنىڭ تەكتىدىن مۇرىسى يارىلانغان ئىزۋوت كوماندىرى شىلەننى تارتىپ چىقىرىشتى. ئۇنىڭدىن قان كۆپ ئېقىپ كەتكەنلىكى ئۈچۈن، چىرايى كەسلەنچۈكتەك بەترەك يولۇپ كەتكەندى. ئابدۇرۇسۇل چاپنىنىڭ يېڭىنى قولىتىۋىدىنلا سۆكۈۋېلىپ، ئۇنىڭ بىلەن شىلەننىڭ مۇرىسىنى چىڭ باغلاپ تېڭىپ قويدى. بۇ چاغدا ئۆمەر جەسەتلەرنى ئارىلاپ يۈرۈپ، تۆتىنچى ئىزۋوت ئەسكەرلىرى ياتقان يانتۇ تاشلىققا باردى. پۈت - قوللىرى، باش - گەۋدىلىرى گىرەلىشىپ، بەزىلىرى ئوڭدا،

بەزىلىرى دۈم، پۈكۈلۈپ - قاتلىشىپ قالغان جەسەتلەردىن قانغىسىق قان ھىدى گۈپۈلدەپ پۇراپ تۇراتتى. ئۇلارنىڭ ھەممىسىلا بىرخىل فورمىدا بولغاچقا، ئۆمەر دۈم ياتقانلارنىڭ يۈزىنى قايرىپ قارايتتى. ئۇ شۇنچە كۆپ جەسەتنى كۆرۈپ چىققان بولسىمۇ، يۈسۈپنى تاپالمىدى. بۇ ئەسنادا ئۇ يېقىنلا يەردىن چىققان بەكمۇ زەئىپ ئىگىرىغان بىر ئاۋازنى ئاڭلاپ قالدى. ئۆمەر تىكەنلىك چاتقاللارنىڭ ئارىسىغا كىرىپ، بىر - بىرىگە مىنگىشىپ قالغان ئۈچ جەسەتنىڭ قېشىغا باردى. ئىگىراۋاتقىنى ئەڭ ئاستىدا دۈم ياتقىنى ئىدى. ئۆمەر ئىككى جەسەتنى تارتىپ چۈشۈرۈپ، ئىگىراۋاتقان يارىدارنىڭ قان ئۇيۇتمىسىغا ئايلىنىپ قالغان بېشىنى كۆتۈردى. ئۇنىڭ بېشىنىڭ ھېچقانداق يېرىدە ئوق ئىزى يوق بولۇپ، ئۈستىگە ئارتىلىپ قالغان جەسەتلەردىن ئاققان قان ئۇنىڭ پۈتۈن بەدىنىنى قانغا مىلەپ قويغانىدى، مىلچىلاپ كەتكەن يۈزىدىن ئۇنىڭ كىم ئىكەنلىكىنى پەرق قىلغىلى بولمايتتى.

— مېنى... مېنى، — يارىدارنىڭ خەنزۇ ئىكەنلىكى تەلەپپۇزىدىن بىلىندى، — ئېلىپ كەت! ... ئۆتۈنۈپ قالاي...
ئۆمەر گاڭگىراپ تۇرۇپلا قالدى. باياتىن بېرى شۇنچە ئۆلۈكنى كۆردى، سىنچىلاپ قارىدى، ئۇلارنىڭ ھەممىسى دېگۈدەك ئۇيغۇر، تۇڭگان، شىبە مىللىتىدىن بولغان ئەسكەرلەر ئىدى. لېكىن، ئۇ ئۇلارنىڭ ئىچىدە ھازىرغا قەدەر بىرەرمۇ خەنزۇنى ئۇچرىتىپ باقمىغانىدى. ئەمما، لۇ كۈنجۇڭنىڭ روتىسى ئۇيغۇرلار بىلەن خەنزۇلاردىن بولغان ئەسكەرلەر ئاساس، قالغان مىللەتلەردىن بولغان ئەسكەرلەر قوشۇمچە قىلىنغان روتا بولغاچقا، بۇ ئەھۋال ئۆمەرنى راستتىنلا ھەيرەتتە قالدۇرغانىدى.

— سەن كىم؟ — ئۆمەرمۇ خەنزۇ تىلىدا سورىدى.
— مەن... مەن... — يارىدار ئېغىر ھاسىرىدى، — لو دەن... سەن... سەن... ئۆمەرغۇ؟
— نېمە، سەن لو دەنمۇ؟

ئۆمەر يارىدارنىڭ قولىنىڭ قولىدىن سۆرەپ، ئۇنى تىكەنلىكتىن ئاچىقتى. زېھنى ئۆتكۈر ئوقۇرمەننىڭ يادىدا بولسا كېرەك، بۇ يارىدار ئەسكەر دارىلمۇنىڭ ئوقۇغۇچىلىرى سېپىل ئۈستىگە چويۇن پارچىلىرىنى توشۇغاندا، ئۆمەرگە زەمبىرەككە ئوسكولكا قاچىلاپ، دورا چىڭداشنى ئۆگەتكەن يىگىرمە ياشلاردىكى تۈز كۆڭۈل، ياۋاش بالا لو دەننىڭ ئۆزى ئىدى. بۇ قېتىم لۇ كۈنجۇڭ قۇم ئارىلاشتۇرۇشنىڭ قۇربانى قىلىپ، بىر نەچچە خەنزۇ ئەسكەر قاتارىدا ئۈنمۇ سەپنىڭ ئەڭ ئالدىدا ماڭغۇزغانىدى. ئۆمەر كۆڭلىكىنىڭ ئېتىكىنى يىرتىپ ئېلىپ، لو دەننىڭ ئوق تېشىپ ئۆتۈپ كەتكەن يوتىسىنى چىڭ بوغۇپ تېڭىپ قويدى، ئاندىن قولىغا ئاپتاپتا ئاقىرىپ كەتكەن بىر تال ياغاچنى تۇتقۇزۇپ، ئۇنى قولىنىڭ قولىدىن يۆلەپ تۇرغۇزدى.

— ئاۋۇ يەردە بىزنىڭ ھايات قالغان ئادەملىرىمىز بار، شۇ يەرگە بارغاچ تۇر! — دېدى ئۆمەر ئابدۇرۇسۇل بىلەن شىلەننى كۆرسىتىپ، — مەن ئاغىنەم يۈسۈپنى تېپىۋالاي.

ئۆمەر ئانچە كۆپ ئىزدىمەيلا يۈسۈپنى تېپىۋالدى. ئۇ بىر قورام تاشنىڭ ئارقىسىدا پۈتلىرىنى سۇنغىنىچە كۆزلىرىنى يۇمۇپ، ئېڭىكىنى مەيدىسىگە تىرەپ، ئۇخلاپ قالغاندەكلا ئولتۇراتتى. ئەمما، سول قولى بىلەن ئوڭ قولىنىڭ جەينىكىنى چىڭ قاماللىۋالغان بولۇپ، بارماق ئارىلىقلىرىدىن چىققان قان قېتىشىپ قالغانىدى. تېخى بىر قۇلىقىنىڭ ئۈستۈن تەرىپىنى ئوق ئۇچۇرۇپ كەتكەچكە، يۈزىنىڭ سول تەرىپى قىپقىزىل قان بىلەن بويىلىپ كەتكەنىدى، ئوڭ قۇلقىدىن سېرىق سۇدەك بىرنېمە ھېلىمەم سىرغىپ ئېقىۋاتاتتى.

— يۈسۈپ! — ئۆمەر ئاغىنىسىنى مۇرىسىدىن تۇتۇپ بوشراق تۇرتتى، — يۈسۈپ، ساڭا بىرنېمە بولمىغاندۇ - ھە؟
— سەن... سەن... كىم؟ — يۈسۈپ قورققىنىدىن مەڭدەپ كۆزىنى ئاچتى، — ئۆ... مەرمۇ سەن...
— جەينىكىڭگە نېمە بولدى؟

— ئوق ئەگدى. سۆڭەكنى چېقىۋەتتىمكىن، تېلىپ،
چىڭقىلىپ ئاغرىپ كېتىۋاتىدۇ.

ئۆمەر ئاغىنىسىنىڭ قولىنى تېڭىپ تۇراتتى، ئابدۇرۇسۇل شىلەننى يۆلەپ ئەكەلدى. ئابدۇرۇسۇل بىلەن ئۆمەر ئۆلۈكلەرنى ئارىلاپ يۈرۈپ، ھايات قالغانلاردىن يەنە بەش ئەسكەرنى تاپتى. ئۇلارنىڭ ئۈچى ئۇيغۇر، ئىككىسى موڭغۇل ۋە تۇڭگان ئىدى. ئەمما، يەنە بىرنەچچە ئەسكەر سەكراتقا چۈشۈپ قالغان بولۇپ، ھاياتىنىڭ ئاخىرقى مىنۇتلىرىدا جان تالىشىپ تىترەۋاتاتتى. ئۇلارنى قۇتقۇزۇۋېلىشنىڭ ۋە ئېلىپ كېتىشنىڭ زادىلا ئامالى يوق ئىدى. شىلەن ئۆلۈكلەر ئاستىدا قالغان بىر دانە گېرمانىكا مىلتىقىنى ئالدى - دە، ئۇلارنى ئۆلۈم ئازابىدىن خالاس قىلىش ئۈچۈن، نەق يۈرىكىنى مۆلچەرلەپ تۇرۇپ بىر - بىرلەپ ئېتىۋەتتى.

ئۆمەر لودەننى، ئابدۇرۇسۇل شىلەننى، يۈسۈپ بىر موڭغۇل ئەسكەرنى يۆلىگەن ھالدا ئىككى يۈزدەك جەسەت ياتقان جىلغىدىن ئايرىلدى. خۇددى مۇشۇنداق بولارنى ئالدىن بىلگەندەك، لۇ كۈنجۇڭ كانئۆيى، كانايچى، خەۋەرچى قاتارلىق سەككىزدەك ئادىمىنى ئېلىپ ئاخشاملا تىكۋەتكەندى.

ئارتاش چېڭمىدە گومىنداڭنىڭ بىر روتا ئەسكىرىنى يوقاتقان پارتىزانلار دۈشمەننىڭ كېيىنكى ئىنتىقام ئېلىشىدىن ئەنسىرىدىمۇ ياكى تاشقورغان پارتىزانلارنىڭ باش ئىشتابىدىن باشقىچە بىرەر بۇيرۇق كەلدىمۇ، ئىشقىلىپ، زەرەپشاننىڭ ئىككى قانات ساھىلىدىكى تۇمشۇقساراي، چامسال، كاجۇڭ، ئارتتاغ، چىمدۇ، قوشراپ، تاشناتا، دامسىيە، ئۈچبەلتە، قىزىلقىر ۋە كەندىلىك دېگەن يۇرتلارنى تاشلاپ، ئىز - دېرەكسىز يوقالدى. ما يىنفۇ، خۇڭ يادۇڭلارنىڭ تۆتىنچى، بەشىنچى پولكىلىرى ئارتىشتىكى قانلىق مەغلۇبىيەتتىن قاتتىق ۋەھىمىگە چۈشۈپ قالدى ۋە يەكەن كۈنئىشەھەر گۈلباغدىكى گازارمىسىغا يېنىپ كەلدى. بەلكىم ئېسىڭلاردا بولسا كېرەك، گۈلباغنىڭ

ئوتتۇرىسىدا چوڭ يول بولۇپ، ئۇنىڭ ئوڭ تەرىپىدە ۋىلايەتلىك جامائەت خەۋپسىزلىكى ئىدارىسى، سول تەرىپىدە تۆتىنچى، بەشىنچى پولكلارنىڭ گازارمىسى ئورۇنلاشقانىدى. ئۆمەر ئېخى يازدىلا ئاسمىگۈل بىلەن مۇشۇ يولدا پىچىرلىشىپ مېڭىپ، «مىللەت بېغى»غا ئوينىغىلى بارغان ئەمەسمىدى؟!

بۈگۈنكى دەم ئېلىش پۇرسىتىنى غەنىمەت بىلگەن ئۆمەر تاقەتسىزلەنگەن ھالدا دارىلئىتتامغا كېتىۋاتاتتى. ئۇ ئارتاشتىكى جەڭدىن قايتىپ كەلگەن بىر ئايدىن بېرى گارنىزونتىدىن بىر قەدەممۇ نېرى بولالمىدى. ئاسمىگۈل كۈندە دېگۈدەك كەلگەن بولسىمۇ، دەرۋازىدىكى پوستلار ئۇنى ھەرگىز كىرگۈزمىدى، ھەتتا ئۆمەرنى چاقىرتىپ بەرگىلىمۇ ئۇنىمىدى. چۈنكى، ئارتاش ئۇرۇشىدا قىرىلىپ كەتكەن سەپداشلىرى ئۈچۈن قوماندانلىق ئىشتابىغا ئەرز قىلغان بۇ ئەسكەرلەر بىراقلا نەزەربەندىكە ئېلىنغانىدى. پولكوۋنىڭ خۇڭ يادۇڭ: «ئۇرۇش دېگەندە ئېغىر تالاپەتتىن ساقلانغىلى بولمايدۇ، ئۆلۈم - يېتىم، يېڭىش - يېڭىلىشلەر بولۇپ تۇرىدۇ...» دەپ تۇرۇۋالدى. ئۇ ئەسكەرلەرنىڭ لۇ كۈنجۇڭنى جازالاپ بېرىش ھەققىدىكى تەلىپى ۋە تۇتقان ئەزىزلىرىنى يوللۇق دېدى، بىراق: «ئۇرۇش تاسادىپىلىقنى ئالدىن مۆلچەرلىگىلى بولمايدۇ، ھەرقانداق تەجرىبىلىك قومانداننىڭمۇ خاتا ھۆكۈم چىقىرىپ قويدىغان چاغلىرى بولىدۇ...» دەپ بۇ ئېيتقانلىرىنى دەلىللەپ ھەرخىل جەڭ ھېكايەتلىرىنى سۆزلەپ، قىسمىدىكىلەرنىڭ ئاچچىقىنى ئاستا - ئاستا ياندۇردى. شۇنىڭدىن كېيىنلا ئەرز تۇتقۇچى ئەسكەرلەر پەسكويغا چۈشۈپ، جىمىپ قېلىشتى. بۇنىڭدىن كۆڭلى ئەمىن تاپقان گارنىزون باشلىقلىرى بۈگۈن چۈشتە ئەسكەرلەرگە زىياپەت بېرىپ، ئۇلارنى يېرىم كۈن دەم ئېلىشقا قويۇپ بەرگەندى.

قىشلىق كىيىملەر ئىچىدە چىلىق - چىلىق تەرلەپ كەتكەن ئۆمەر دارىلئىتتامنىڭ دەرۋازىسىدىن كىرىپ سىنىپ تەرەپكە

ئەمدىلا قايرىلىۋىدى، مەكتەپ ئاشخانىسىدىن كېلىۋاتقان ئاسمىگۈلنى كۆرۈپ قالدى. ئۇنىڭ يۈرىكى خۇشاللىقتىن تېپىچەكلەپ كەتتى. قىزنىڭ قولىدا تاماق يەيدىغان ھېچىرى بىلەن ياغاچ قوشۇقى بار ئىدى. قىزنى قەۋەتلا سېغىنىپ كەتكەن ئۆمەر ئۇنى نېمىدەپ چاقىرىشنى بىلمەيلا قالدى. ئۇ يوغان بىر تۈپ سۆگەتنىڭ ئارقىسىغا ئۆتۈۋېلىپ ئاستا توۋلىدى:

— ھوي، سەت قىز بالا، ماڭا تېگەرسىزمۇ؟

تونۇش ھەم ئۆزى ئۈچۈن چەكسىز سۆيۈملۈك بولغان بۇ ئاۋازدىن سىمابىتەك ئېرىپ كەتكەن ئاسمىگۈل بىسەرەمجان كۆزلىرىنى ھەرتەرەپكە تىكىپ، ئۇنى ئىزدەدى... ئۇ ئاخىر سۆگەتنىڭ ئارقىسىدىكى شەپىنى سېزىپ قالدى. ئاڭغىچە ئۆمەرمۇ تاغ شاماللىرىدا قارايدىغان يۈزى بىلەن گات ئۈستىدە تاۋلانغان قامىتىنى ئايان قىلدى. ئۇچقاندەك ئېتىلىپ كەلگەن قىز ھېچىر، قوشۇقلىرىنى بىراقلا تاشلىۋېتىپ، ئۆزىنى ئۇنىڭغا ئاتتى. ئۆمەر ئارقىسىغا ئورۇلۇپ چۈشكىلى تاسلا قالدى.

— ھۇ خوتۇنسىز قالغۇر ئەسكى... قىز پالغا تەلمۈرۈپ ئۆتۈپ كېتەرسەن ئىلاھىم، — ئاسمىگۈل كىچىك مۇشتلىرى بىلەن ئۆمەرنىڭ مەيدىسىگە مۇشتلاپ كەتتى، — ئەمدى ساڭا نەگمەيمەنغۇ تازا! راستلا تەگمەيمەن...

— راستمۇ؟ نېمىشقا ئەمدى؟

— مېنى سەت قىز بالا دېگەندىكىن...

— خاتا ئاڭلاپ قاپسەن، چىرايلىقىم، مەن سېنى ئەدەدەسىمىز ئۆز دېگەن تۇرسام...

— يالغان! مۇشۇ ئىككى قۇلىقىم بىلەن ئاڭلىدىم...

— ئەمىسە ئەڭگىزىڭ ئېشىپ قالغان چېغى...

— سەن مېنى سوغۇقى ئېشىپ كېتىدىغانغا قېرى ئايال كۆردۈڭمۇ؟ ھەي مایاق پۇرايدىغان قويچى تاز! ...

ئاسمىگۈل يەنە ۋارقىراپ - چارقىراپ ئۇنى ئۇرغىلى تۇرۇۋىدى، ئۆمەر ئەتراپىغا قاراپ ئىزا تارتىپ قالدى بولغاي،

ئاستا پىچىرلىدى:

— باشقىلار بىزگە قارشىمۇ ئاتىدۇ...

— قاراشسا، قارشىمۇ ئاتىدۇ... مەن دېگەن سېنى كۆرمىگىلى

قانچە زامان بولۇپ كەتتى - ھە؟

— ئەمىسە ئىككىمىز: «بىز كۆرۈشمىگىلى ئۈچ ئايدىن

ئاشتى...» دەپ تەڭلا ۋارقىرايلى، بولامدۇ؟

— قېلىن!...

— ئاسمىگۈل، مېنىڭ يېرىم كۈنلۈكلا ۋاقتىم بار، — دېدى

ئۆمەر قىزنىڭ كۆزلىرىگە قاراپ، — سەن دەرھال يېرىپ لېتىپ

نۇجۇر مۇئەللىمدىن رۇخسەت سوراپ كەل، ئەڭ ياخشىسى راست

گەپ قىلساڭ، رۇخسەت بېرىدۇ.

— شەھەرگە كىرەمدۇق؟

— ھېلىقى سامسوخانىغا.

— ياق، مەتقۇربان بۇدەكنىڭ سامسىسىنى يەۋەرمەيلى،

ئاشپۇزۇلغا كىرىپ لەڭمەن يەيلى.

— سەن دېگەندەك بولسۇن!

ئاسمىگۈل خۇشاللىقىدا ئۇچقاندەك كېتىپ، بىردەمدىلا

يېنىپ كەلدى. ئۇنىڭ كۆزلىرىنىڭ كۈلۈپ تۇرۇشىدىن لېتىپ

نۇجۇرنىڭ چاقچاق قىلغانلىقى چىقىپ تۇراتتى. شۇڭا، ئۆمەر

مەكتەپ دەرۋازىسىدىن چىققاندىن كېيىن ئۇنىڭدىن ئاستا سوراپ

ياقتى:

— كۆزلىرىڭ كۈلۈپ، يۈزۈڭنىڭ قىزىرىپ كەتكىنىگە

قارىغاندا، لېتىپ نۇجۇر مۇئەللىم بىرىمە دېگەن ئوخشىمامدۇ؟

— بولدى سورىمىغىنا، — ئاسمىگۈل يۈزىنى ئۆرۈدى، —

ئەپەندى دېگەنمۇ قېلىن بولىدىكەن.

— لېتىپ نۇجۇر مۇئەللىم ھەممە ئىشقا ئىلمىي قارايدۇ،

گېيى ئوچۇق.

— ئوچۇقلىقى قۇرۇپ كەتسۇن! خۇددى مەن سېنىڭ بىر

يېرىڭنى چىشلەپ ئۈزۈۋالدىغاندەك، «مانتا شوپۇلاپ يۈرمەڭلار

يەنە» دەۋاتىدۇ...

— ھا - ھا - ھا... — ئۆمەر ئۆزىنى تۇتۇۋالماي كۈلۈپ كەتتى، — ئۇ مۇئەللىم ھېلىقى چاغدا تەشۋىقات دوسكىسىنى دالدا قىلىپ تۇرۇپ، كېيىن دارىلئىتتامنىڭ ئارقا تېمىدا سۆيۈشكەنلىرىمىزنى كۆرۈپ قالغان چېغى...

— ھۇ يۈزى قېلىن جۇۋايىنمەك، شۇ چاغقىچە ئۈنتۈپ قالمىدىڭمۇ ئۇ ئىشلارنى؟...

— ئۆزۈڭ: «بىر - بىرىمىزنى سېغىنغاندا ئىككى بارمىقىمىزنى لەۋلىرىمىزگە باسقاساق، ھېلىقى نازۇك، شېرىن ھالەت تەكرارلىنىدۇ...» دېمىگەنمىدىڭ؟...

— ئۇ چاغدا، — ئاسمىگۈل يىغلىدى، — تۇمشۇقساراي، ئارىتاشلارغا بارىدىغان بولدۇق دېۋىدىڭ، مەن قەۋەتلا ئەنسىرىگەن. چۈنكى، ئۇ يەرلەردە پارتىزانلار تۇرسا... ئەسلىدە مەن ساڭا تاتلىققىنا ئەسلىمە بولۇپ قالسۇن دېگەن ئۈمىدەتە...

— رەھمەت ساڭا... سېنىڭدىن ئۇ دۇنيا - بۇ دۇنيا رازىمەن... ياخشى كۆڭلۈڭ ماڭا تېگىل بولدى. قان ھىدى بۇقسىغان، قول - پۇت، باشلار ئۈزۈلۈپ چۈشكەن، ئەزرائىل بېشىمىزدا ئايلىنىپ يۈرگەن ئاشۇ كۈنلەردە ئىككى بارمىقىمنى لەۋلىرىمگە قانچىلاپ باسقۇنمىنى بىلمەيمەن... سېنىڭ ئاشۇ گەپلىرىڭ ئۈچۈنلا ئاللا مېنى ئۆز پاناھىدا ساقلىدى...

ئۆمەر بىلەن ئاسمىگۈل يەكەن كۈنىشەھەردىكى بۇس قاپلاپ كەتكەن بىر ئاشپۇزۇلغا كىرىپ تاماق بۇيرۇتتى. ئۇلار لەڭمەننى بارماقلىرى بىلەن ھۇزۇرلىنىپ يەۋېتىپ، قىزغىن پاراڭغا چۈشۈپ كەتتى. ئاسمىگۈل كاجۇڭ، تۇمشۇقساراي، قوشراپ، چىمدۇ، ئارىتاشلىق ئوقۇغۇچىلاردىن تاغ - تۇرالاردا بولۇۋاتقان غەلىيانى ئاڭلىغاندىن كېيىنلا ئۆمەر بىلەن يۈسۈپلەرنىڭ ئۇرۇش قىلىش ئۈچۈن كەتكەنلىكىنى بىلگەندى. بىر - بىرىدىن ۋەھىمىلىك، قورقۇنچلۇق خەۋەرلەر مەكتەپتە ھەركۈنى دېگۈدەك تارقىلاتتى. ئۇ خەۋەرلەرنى تاغلىق بالىلار تارقىتاتتى. شۇڭا،

ئاسمگۈل ئۆمەردىن ئەنسىرەپ قالغانىدى، كېچە - كېچىلەپ كۆزىگە ئۇيقۇ كەلمەيتتى؛ تاڭغا يېقىن ئۇخلاپ قالسا قارا بېسىپ، ۋارقىراپ ئويغىنىپ كېتەتتى. شامۇ سەھەرلەردە ئۇ ئۆمەرگە ئاللادىن ئامان - ئېسەنلىك تىلەپ يېتىپ، تولا يىغلاپ ياستۇقىنى ھۆل قىلىۋېتەتتى.

— بىلەمسەن، ئۆمەر، ئەگەر ساڭا بىرەر ئىش بولۇپ قالغان بولسا، مەن... مەن... — قىزنىڭ كۆزلىرىدىن تاراملاپ ياش تۆكۈلدى، — يەكەن دەرياسىغا ئۆزۈمنى راستلا تاشلىغان بولاتتىم...

— سەندەك بىر ئاق كۆڭۈل يېتىم قىزنىڭ ئاھ - زارى ئۈچۈن بولسىمۇ، خۇدايىم مېنى ئۆز پاناھىدا ساقلايدۇ، — ئۆمەر قىزنىڭ لەڭمەن يۇقى قولىنى سىلاپ قويدى، — ھەرگىز كۆڭلۈڭنى يېرىم قىلما، يامان خىياللاردا بولما. خۇدايىم ھىممەت ئالىقىنى ھەركىمنىڭ نىيىتىگە بېقىپ ئاچىدۇ!

— ھە راست، كاجۇڭ ئۇرۇشىدا بىزنىڭ سىنىپتىكى بىر قىزنىڭ توققۇز ياشلاردىكى ئوغۇل ئۈكسىنى خۇددى ساڭا ئوخشاش بويىنى تېڭىۋالغان ياش بىر ئەسكەر ئېتىنىڭ ئالدىغا ئېلىپ ئۆگزىگە چىقىرىۋېتىپ قۇتقۇزۇۋاپتۇ. سېنىڭ بويىنۇڭدىكى ئاق داكنى كۆرۈپ، بۇ ئىش ئېسىمگە كەچتى.

— شۇنداقمۇ؟ — ئۆمەرنىڭ ئاشۇ ئەسكەر مەن ئىدىم دېيىشكە تىلى بارمىدى، — ئۇرۇش مەيدانىدا بۇنداق ئىشلار يۈز بېرىپ تۇرىدۇ.

— ئۆمەر، ئاڭلىسام، سىلەر يەنە ئۇرۇشقا بارىدىكەنسىلەرغۇ؟

— كىمدىن ئاڭلىدىڭ؟

— مۇئەللىملەردىن.

— ئۇلار نېمە دېدى؟

— ھازىر پارىژانلار قاغىلىقنى بېسىۋېلىپ، ئۆزلىرىنىڭ

ھاكىمىيىتىنى تەكلىپتۇغۇ؟

— بۇ ھازىرقى ئىش ئەمەس، تۇمشۇقساراي، چامسال،

كاچۇڭ، ئارتاشلاردا بىز قوغلاپ، ئۇلار قېچىپ، ئۇلار قوغلاپ بىز چېكىنىپ، قوغلاشما جەڭ قىلىپ يۈرگەن چاغلاردا پارتىزانلارنىڭ بىر قانچى قانغىلىقنى بېسىۋالغانىدى.

— شۇلاردىن قاغىلىقنى تارتىۋالغىلى بارىدىكەنسىلەرغۇ؟
 كاچۇڭ، ئارتاش ئۇرۇشلىرى راسا ئەۋجىگە كۆتۈرۈلگەن چاغلاردا پارتىزانلار بىر كېچىدىلا قاغىلىققا بېسىپ كىرىپ، ساقچىخانا، قوراللىق ساقچى قىسىم، جامائەت خەۋپسىزلىكى ئەترەتلىرىنى تارمار قىلغاندىن كېيىن ھاكىم، يۈزبېشى، مىڭبېشى، قازى - قۇززات، يەرلىك بەگلەرنى بېكىتىپ، ھاكىمىيەت يۈرگۈزگەن. قاغىلىقنىڭ شىخېپۇ دېگەن تاغلىق يېزىسىدىن ھەسەنبەگ دېگەن ئادەمنى ئەكىلىپ ھاكىم قىلىپ تەيىنلىگەنىدى.

— بىز ئۇلاردىن قاغىلىقنى تارتىۋالغۇچە ئۆزلىرى چىقىپ كەتكەن تۇرسا؟ — دېدى ئۆمەر ئاش سۈيى ئىچىۋېتىپ، — پارتىزانلار قاغىلىقتا پەقەت ئۈچ ئايلا ھاكىمىيەت يۈرگۈزەلدى. — نېمىشقا؟

— ئارقا تەرىپىدىن خوتەن پولكىنىڭ قورشاۋ قىلىشى، ئالدىدىن يەكەن مۇنتىزىم پولكىنىڭ تەھدىتى ھەم يەكەن دەرياسى كۆۋرۈكىنى ئىگىلىۋېلىشى بىلەن ئۇلار ھەر خىل دوقالارغا دۇچ كېلىپ، ئاخىر قاغىلىقنى تاشلاپ چىقىپ كەتتى.

— ئەمىسە، بۇنىڭدىن كېيىن ھېچ يەرگە بارمامسىلەر؟
 — قىزىق ئىكەنسىن، «ئەسكەرنى ئون يىل بېقىپ، بىر كۈن ئۇرۇشقا سال» دېگەن گەپ بار. بۇلار بىزنى بىكار باقامدۇ؟
 — شۇڭا، سىلەرنى ھەر كۈنى مەشىققە سالىدىكەن - دە!

ئۆمەر بىلەن ئاسمىگۈل ئاشپۇزۇلدىن چىققاندا، كەچكى گۈگۈم تورلىرىنى يېيىشقا باشلىغانىدى. ئۇلار كۆڭۈل ئارزۇلىرىنى دەپشكەچ، چىلتەنلىرىم مازاردىن ئۆتۈپ، بارغانسېرى ئېگىزلەۋاتقان دۆڭ يولغا چىقتى. ئاسمىگۈل پات - پاتلا قاراڭغۇلىشىۋاتقان ئاسمانغا قاراپ قويايتتى.

— توۋا، قىش كۈنلىرى نېمىدىگەن قىسقا - ھە؟ — دېدى
ئاسمىگۈل، — بىردەمدىلا قاراڭغۇ چۈشكەن.

— بولمىسا مانا مارتىمۇ كىرىپ قالدى، سوغۇق بوشماي
تۇرىدۇ.

— ئۆمەر، مەن ئۆتكەن ھەپتە ياقۇمدىكى سائادەتخان ئاچامنى
يوقلاپ كەلدىم، — ئاسمىگۈل چوڭقۇر تىنىپ قويدى، —
ئاچامنىڭ كېسىلى خېلىلا ئېغىر ئىكەن، توختىماي يۆتىلىدۇ،
بەزىدە ھال رەڭ بەلغەم تۈكۈرىدۇ.

— ھېلىقى شەھۋەتخور غوجالىم ئەللىكېشى داۋالاتسا
بولدۇغۇ؟

— تېۋىپلارغا ئاپىرىپتىكەن، ۋاقتىنى ئۆتكۈزۈۋېتىپسىلەر،
دەپتۇ.

— ياقۇمغا بېرىپ قونمىغانسەن؟

— بىر كېچە قوندۇم، لېكىن غوجالىم ئاكام خېلى سىلىق -
سىپايە بولۇپ قاپتۇ.

— ئۇ باشقا بىرنېمە دېمىدىمۇ؟

— دېمەي قالامدۇ؟ — ئاسمىگۈل بېشىنى چاپقىدى، — ئۇ:
«قىز بالغا ئوقۇپ نېمە كەپتۇ. ئوقۇماڭ، ئاچىڭىزغا ھەمقان
بولۇڭ، مەن نېمە دېسىڭىز شۇنى قىلىپ بېرەي...» دېگەندەك
ياغلىما گەپلەرنى كۆپ قىلدى. قارىسام، خېلىلا پېتىدىن
چۈشۈپتۇ.

— ئون بىر ياش چېغىڭدا نىيىتىنى بۇزغان ئادەم، ھازىرقى
بەرنالىقىڭغا كۆز قىزارتماي قالارمۇ؟

— نېمىلەرنى دەيدىغانسەن؟

— ھەر ھالدا يالغۇز بارما، مەن سېنىڭدىن گەنسەرەيدىكەنمەن.
— ئاچامنىڭ كېسىلى ئېغىر تۇرسا، بارماي دېسەم كۆڭلۈم
ئۈنمىسا، سېنىڭ مەشىقىڭ تۈگىمىسە.

— بۈگۈنكىدەك دەم ئالىدىغان كۈنلىرىممۇ بارغۇ؟

— ۋاي - ۋوي، نەچچە ئايدا بىر قېتىمغۇ ئاران، نېمانداق

تولا مەشىق ئۇ.

ئۆمەر پات - پات يوقلاپ تۇرىدىغانلىقىنى ئېيتىپ بىرمۇنچە ئەھدە قىلىپ، ئاسمگۈل بىلەن خوشلاشتى. ئۇ يولدا كېلىۋېتىپ ھەربىي مەشىقنىڭ راستلا كۆپ ۋە ئېغىرلىقىنى ئويلاپ قالدى. دېمىسىمۇ، ئارتاش ئۇرۇشىدىن قايتىپ كەلگەندىن بېرى ئۇلار ھەر كۈنى سەھەر تۇرۇپ، بىر كاناي چېلىنىش بىلەنلا، تۆت يۈز پاي ئوق، ئىككى جۈپ گىرانات، سوخار خالتىسى ۋە مىلىقلىرىنى كۆتۈرگىنىچە يۈگۈرۈشكە چىقىپ، كۈنشەھەردىن يۈگۈرگىنىچە يېڭىشەھەرنى ئايلىنىپ ئاندىن قايتىپ كېلەتتى. ئۇلار قايتىپ كەلگەندە چىلىق - چىلىق قارا تەرگە چىلىشىپ قالاتتى. چۈنكى، ئۇلارغا ئىككىنچى كاناي چېلىنغۇچە يېنىپ كېلىپ بولۇش شەرت ئىدى. تېخى چۈشتىن كېيىن جاھانباغ ئايرودۇرۇمىدا ئېلىپ بېرىلىدىغان ئات مەشىقىگە قاتناشمىسا يەنە بولمايتتى. ھازىر لۇ كۈنجۇڭنىڭ قالدۇق ئەسكەرلىرى نىيازنىڭ ئىككىنچى ئۇيغۇرلار ئىزۋوتىغا قېتىۋېتىلگەن بولۇپ، ئابدۇرۇسۇل يەنىلا ئودلىنىيە كوماندىرى ئىدى. گازارما ئىچىدە پولىك، روتا، ئىزۋوت، ئودلىنىيەلەرنىڭ قايتىدىن تەرتىپكە سېلىنىپ، ھەربىي باشلىقلارنىڭ قايتىدىن تەيىنلىنىدىغانلىقى توغرىسىدا پاراڭلار بولۇۋاتاتتى. ئادەمنى ھەيران قالدۇرىدىغان بىر خەۋەر شۇ بولدىكى، گومىنداڭنىڭ قەشقەر ھەربىي رايونىغا قاراشلىق قىسىملىرى تاشقورغان پارتىزانلىرى بىلەن ئوپال، ئوپتاغ ۋە گەز دەرياسى بويلىرىدا قاتتىق ئۇرۇش قىلىپ، بىر پولىك ئەسكەردىن ئازغىنە ئادەم ھايات قايتىپ كەلگەنىدى. پارتىزانلارمۇ دەھشەتلىك چىقىم تارتقان، ھېچقانچە ئادىمى قالمىغان، قېلىپ قالغانلىرىنىڭ بەزىلىرى تاشقورغانغا كېتىپ، قالغانلىرى قىرغىزىستانغا ئۆتۈپ كەتكەنىدى. ئېغىر تالاپەت تارتقان ھەربىي باشلىقلار ئارىسىدا بۇ ئىش تۈپەيلىدىن ھەر خىل گەپ - سۆزلەر تارقالغان. «ئۈچ مىڭ ئادەمنىڭ كالىسىنى ئېلىش ئۈچۈن مىڭ ئادەمنىڭ كالىسى كېتىدۇ...» دەپ ئۆزىنى

ئۆزى بەزلىگەنلەرمۇ بولغان. ئىشقىلىپ، «ئۇرۇشتىن كېيىن قەھرىمان كۆپىيىدۇ» دېگەندەك، پارتىزانلارنىڭ ھەرىكىتى جىمىققان ھامان لاپ ئۇرۇپ ماختىنىدىغانلار، ئۆزىنى كۆرسىتىدىغانلارمۇ چىقىشقا باشلىغانىدى.

كۆز يۈمۈپ - ئاچقۇچە ئاپپاق چېچەكلەرگە پۈرگەنگەن ماي ئېيىمۇ يېتىپ كەلدى. بىر كۈنى ئۆمەر ئابدۇرۇسۇلدىن يېرىم كۈنلۈك رۇخسەت سورىدى. ئاسمگۈل ئىككىسى ياقۇمغا يۈرۈپ كەتتى. كېسلى خېلىلا ئېغىرلىشىپ قالغان سائادەتخان ئۇلارنى كۆرۈپ قەۋەتلا خۇشال بولۇپ، كۆز يېشى قىلدى. ئۆمەر بىلەن ئاسمگۈل ئەكەلگەن نەرسىلىرىنى ئۇنىڭ ئالدىغا قويدى. ئاسمگۈل يۈگۈرۈپ يۈرۈپ ئۈگرە ئەتتى. غوجالىم ئەللىكېشى ئۆمەردىن يوشۇرۇنچە قىزنىڭ ئالمىدەك كۆتۈرۈلگەن چىڭ كۆكسىلىرىگە، تېرىسىدە تولغان بىلەكلىرىگە، چىرايلىق ساغرىسى ئۈستىدە يىلاندىك تولغىشىپ تۇرغان ئىككى ئۆرۈمە چېچىغا، سۈت قۇيۇپ ياققان سەھرا توقىچىدەك ئاپپاق چېپىرىگە، ھەتتا سىياھتەك قاپقارا قاش، كىرىپك، كۆزلىرىگىچە يەۋەتكۈدەك بولۇپ قاراپ، تۈكۈرۈكىنى غۇرتىدە يۇتاتتى. شۇنداقتىمۇ، ئۇ ئۆمەرنىڭ سۈرلۈك قوشۇمىسىغا، چاقناپ تۇرغان كۆزلىرىگە قاراپ، ئەيمەنگىنىدىن يالغان يۆتىلىپ قوياتتى.

ئۆمەر بىلەن ئاسمگۈل گۈگۈم چۈشمەستىن بۇرۇن قايتقان بولسىمۇ، شەھەرگە كىرگەندە قاراڭغۇ چۈشۈپ كەتكەنىدى. شۇڭا، ئۆمەر قىزنى دارىلئېتامغا كىرگۈزۈۋېتىپ، ئاندىن گارنىزىغا قايتتى. ھازىر ئەسكەرلەر ئارىسىدا «پولكوۋنىك ما يىنفۇ قەشقەر كورپۇس ئىشتابىغا يۆتكىلىپ كەتكۈدەك...» دېگەندەك گەپلەر تارقىلىشقا باشلىغانىدى. ئەمما، «ما يىنفۇ خوتۇننىڭ سىڭلىسىنىڭ تويىغا قاتنىشىش ئۈچۈن ۋۇخەنگە بارىدىكەن» دېگەن يەنە بىر گەپ ئەمەلىيەتكە ئۇيغۇندەك قىلاتتى. ئۇ ئۆزىمۇ بىرقانچە سورۇندا شۇنداق دېگەنىدى. ئەگەر ما يىنفۇ كەتكۈدەك بولسا، تۆتىنچى پولكىغا كىم باشلىق بولار؟ دېگەن

سوئال ئەسكەرلەرنىڭ مۇنازىرە تېمىسى بولۇپ قالغانىدى. ئەگەر خۇڭ يادۇڭدەك ئادەم بولسىغۇ ئەسكەرلەرنىڭ تەلىپى. مۇبادا لۇ كۈنجۇڭدەك قارا نىيەتنىڭ قولغا قالسا، ھەممىسىنى نەس باسقۇنى شۇ - دە!...

ئۆمەر خىيال بىلەن كېتىۋاتاتتى. پۈتۈن ئەتراپ ئاپپاق ئايدىڭ ئىدى. ئېھتىمال يازغۇچى، شائىرلارنىڭ «ئاق كېچىلەر» دەپ تەرىپلىگىنى يەكەننىڭ ماي ئېيىدىكى مۇشۇنداق ئايدىڭ كېچىلەر بولسا كېرەك. پاھ! كوچىلار، ئۆستەڭ بويلىرى، سېپىل ياقىلىرىدا ئاپپاق ئېچىلىپ كەتكەن ئۆرۈك چېچەكلىرى، رەستىلەر، باغلار، نوردىن بوغۇق كوركىراپ چۈشۈۋاتقان سۇلار، ئۆگزىلەرگە ياماشقان كاۋا پىلەكلىرى، باراغدىكى تېخى تولۇق يېتىلمىگەن ئۈزۈم باشاقللىرى... ھەممە نېمە سۈت تۆكۈۋەتكەندەك ئاپپاقچىلىق!...

ئۆمەر كۈنىشەھەر سېپىلىنى ياقىلاپ ئاپپاق پاختىدەك ئېچىلىپ كەتكەن ئىككى قاتار ئۆرۈك دەرىخى ئارىسىدا كېتىۋاتاتتى. توساتتىن ئۇنىڭ كۆزى يىراقتىكى ئىككى كۆلەڭگىگە چۈشۈپ قالدى. ئۇلار بىرەر يۈز قەدەم ئارىلىقتا نېمىلەرنىدۇر سۆزلىشىپ ئاستا كېلىۋاتاتتى. ئاۋازلىرىنىڭ تەمكىن، قەدەملىرىنىڭ سالماق، تەق - تۇرقىنىڭ سالاپەتلىكىگە قاراپ، ئۇلارنىڭ ئاددىي ئاۋام ئەمەسلىكىنى تۇيغان ئۆمەر ئۆزىنى دەرھاللا يوغان بىر تۈپ ئۆرۈكنىڭ دالدىسىغا ئالدى. ئاغغىچە ھېلىقى ئىككى ئادەم گامىدا جىمىپ قېلىپ، گامىدا سۆزلىشىپ يېقىنلاپ كەلدى - دە، ئۆمەر دالدىلانغان ئۆرۈك دەرىخىدىن يەتتە - سەككىز قەدەم نېرىراققا كېلىپ توختىدى. پاكارراق، لېكىن تەمبەل، ئاق كۆڭلەك ئۈستىگە يۇڭ جىلتىگە كىيىپ پۇقراچە ياسىنىۋالغىنى پۈتكۈۋەتكەن ما يىنفۇ بولۇپ، ئۇنىڭ تاسمىلىق ئاسما ئىشىمنى يوغان قورسىقىنى چاندۇرماي يوشۇرۇپ تۇراتتى. يېشىل موۋۋۇتتىن تىكىلگەن ھەربىيچە گەمەلدارلار چاپىنىنى يېپىنچاقلىۋالغان ئېگىز، قامەتلىك، مۇرىلىرى كەڭ يەنە بىرى

خۇڭ يادۇڭ ئىدى. ئۇنىڭ مۇرىسى ۋە ياقىلىرىدىكى پاگونلىرى بىلەن شەپكىسىدىكى كاكارى ئاي يورۇقىدا ئالتۇندەك پارقراپ تۇراتتى.

— خۇڭ بۇرادەر، مەن كېتىش ئالدىدا يۈرىكىمدىكى گەپلەرنى داۋاتمەن، — دېدى ما يىنفۇ چوڭقۇر تىنغان ھالدا، — چۈنكى سەن بىلەن كۆپتىن بۇيان بىللە بولدۇق، ئۇرۇشلاردا ھايات - ماماتلىقنىڭ تەمىنى تەڭ تېتىدۇق. قېنى ئۇنداق ئەمەس دېيەلمەسەن؟ ياق، ياق! سەن ماڭا ئۆزۈمنىڭ بەش پارمىقىمدەك ئاشكارا.

— بېيجىڭدىكى «4 - ماي» ھەرىكىتى، جايلاردىكى ياپونغا قارشى نامايىشلار باستۇرۇلغان، لۇگۇچياۋ ۋە قەسىدە شەرمەندىلەرچە يول قويۇلغان ئاشۇ چاغلاردا، — خۇڭ يادۇڭ چېچىلىپ قالدى، — مەنمۇ ساڭا ئوخشاش بىئارام بولغان، بىراق بىزدە نېمە ئامال؟

— شەرقىي شىمالدىكى ئۈچ ئۆلكە قولىدىن كەتكەندە، — ما يىنفۇنىڭ كۆزلىرى غەزەپ بىلەن قىسىلدى، — قول قوۋۇشتۇرۇپ قاراپ تۇردۇقكى، قوشراپ، قاغىلىقنى ئىگىلىۋالغان پارتىزانلار بىلەن جان تىكىپ ئېلىشتۇق! ياپون دېگەن ئۇ بىر تاجاۋۇزچى - دە!

— بەلكىم جياڭ ۋېيىۋەنجاڭ ئىچكى ئۇرۇش قوزغىغانلارنى، نامايىش كۆتۈرگەنلەرنى كوممۇنىستلارنىڭ قوللىغۇچىلىرى دەپ قارىسا كېرەك...

— ياق، ياق، مەسىلە بۇ يەردە ئەمەس، بۇ ئۇنداقمۇ ئاددىي ئىش ئەمەس... — ما يىنفۇ باش چايقىدى، — سەن بىلەن بىز ئۈچ يۈز ئاتمىش كۈن قارغاپ كەلگەن ئاشۇ كوممۇنىست باندىتلىرىنىڭ ھەرقايسى ئۇرۇش مەيدانلىرىدا قازانغان غەلبىلىرىنى ئاڭلاپ تۇرۇۋاتىمىز. ماۋزېدۇڭنىڭ قارا مىللىتى بىلەن تېرىققا تايانغان ئاشۇ نامرات قوشۇنىنى تەڭرى ئەمەس، بەلكى خەلق قوللاۋاتىدۇ، ئۇقتۇڭمۇ؟ نامرات خەلق!

كوممۇنىستلار خەلقىنىڭ مەيلىنى ئوتۇۋالدى.

— ھېلىمۇ ياخشى ياپونىيە تەسلىم بولدى، بولمىسا دۆلىتىمىز بۇ چاغقىچە نېمە بولۇپ كېتەر ئىدى؟ بۇنى تەسەۋۋۇر قىلىشنىڭ ئۆزىمۇ قورقۇنچلۇق بىر ئىش.

ما يىنفۇ بىلەن خۇڭ يادۇڭ پارىڭىنى داۋام قىلماقتا ئىدى. ئۇلارنىڭ سۆھبىتى ئۆمەر ئۈچۈن خۇددى چاڭقىغاندا سۇنغان بىر يۈتۈم سۈدەك بىلىنىۋاتاتتى. بۇ چاغدا خۇڭ يادۇڭ: «بولدى، بۇنداق چوڭ ئىشلار توغرىلۇق سۆزلەشمەيلى، ئەسكەرلەرنىڭ تەمىناتى نېمە بولۇۋاتىدۇ؟» دەپ گەپنى يۆتكەپ قايناپلا كەتتى... دەرۋەقە، ئۇ نەچچە ۋاقىتتىن بېرى ئەسكەرلەرنىڭ تەمىنات ئىشىدا غەزىپىنى باسالماي كېلىۋاتاتتى. ئەسكەرلەرگە قىشتا قىشلىق كىيىم، ئۆتۈك، يازدا يازلىق كىيىم ۋە خەي تارقىتىلاتتى، بىر يىلدا يەنە ئىككى - ئۈچ قېتىم ئىچ كىيىم تارقىتىلاتتى. ئۇنىڭدىن باشقا، ھەر پەسىلدە لۆڭگە، سوپۇن، كۈرۈشكا قاتارلىقلار، ھەر ئايدا پارچە خىراجەت ئۈچۈن تۇرمۇش پۇلى بېرىلەتتى. ھازىر تەمىناتنىڭ ئۇنداق تۈرلىرى بارغانسېرى ئازىيىپ، بەزىلىرى يوقىلىپ، ئەسكەرلەرنىڭ ئىرادىسى بوشىشىپ، روھى كۈندىن - كۈنگە چۈشۈپ كېتىۋاتاتتى. ئۇلارنىڭ ۋاقتى - ۋاقتىدا ئالماشتۇرۇپ تۇرىدىغان ئىچ كىيىملىرى بولمىغاچقا، كۆپلىرىنى پىت بېسىپ، بەدەنلىرى قوتۇرلىشىپ كەتكەنىدى. ئۇلار گازارمىنىڭ ئاپتاپ چۈشكەن پىنھان جايلىرىدا ۋە ياتاقلاردا كۆڭلەك - تامباللىرىنى تەتۈر ئۆرۈشۈپ، پىت باقاتتى. قان ئۈيۈپ كەتكەن تىرناقلىرىغا تۈكۈرۈپ ئۇنى تامغا ۋە يەرلەرگە سۇۋۇشاتتى. تۇرمۇشتا قىيىنلىش ئېلىپ كەلگەن ئېغىر ئاقىۋەت شۇ بولدىكى، ئەسكەرلەر ئىچىدە ئوغرىلىق، بۇلاڭچىلىق قىلىش، قىمار ئويناش، نەشە چېكىش ۋە ئېلىپ - سېتىش كۈچلىرىغا كىرىپ كېتىش ئىشلىرى ئەۋج ئالدى. بۇنداق قىلىشنى خالىمىغانلار ئەسكەرلىكتىن قاچتى. لۇ كۈنجۇڭنىڭ بۇيرۇقى بىلەن

قاچقانلارنى تۇتۇپ كېلىپ، ئۇلارنى جادۇغا بېسىپ كالىسىنى تېنىدىن جۇدا قىلدى. بۇ ھەقتە خۇڭ يادۇڭ قەشقەر كورپۇس ئىشتابىغا قايتا - قايتا مەلۇمات يوللىدى، تېلېفوندا سۆزلەشتى، تېلېگرامما بەردى. لېكىن، ھېچقايسى ھەرىكىتىدە كۆڭلى تىنغۇدەك جاۋابقا ئېرىشەلمىدى.

— ئۇلار ئەسكەرلەرگە ئايدا بېرىلىدىغان بىر تەڭگە، ئۈچ - تۆت ئايدا بىر قېتىم تارقىتىلىدىغان بىر گۈەنجىڭ تىزىسى، — خۇڭ يادۇڭ ئالىقانىلىرىغا ئۇردى، — ھەم ئۇلارنىڭ باشقا تەمىناتلىرىغا خىيانەت قىلىشنىڭ جىنايەت ئىكەنلىكىنى بىلىشمەيدىغاندۇ؟

— شۇڭا، ئەسكەرلەر قىمارغا بېرىلىپ كەتتى، — دېدى ما يىنفۇ جىددىي تەلەپپۇزدا، — ئۇتتۇرۇۋەتكەنلەر سەپداشلىرىنىڭ مىلتىقلىرىنى، ئۇخلاپ قالغاندا سېلىپ قويغان كىيىملىرىنى ئوغرىلاپ سېتىۋاتىدۇ. تېخى ئاخشىمى پاترونغا چىققانلار تەرتىپ ساقلىغان قىياپەتكە كىرىۋېلىپ، پاهىشخانا، قىمارخانلارغا كىرىپ كۆللىكتىپ بۇلاڭچىلىق قىلىشىۋاتىدۇ.

ماي ئېيىنىڭ جانغا راھەت سالقىن شامىلى تەنلىرىگە ھۇزۇر ئاتا قىلغان بۇ ئايدىڭ كېچىدە پاراڭلىشىپ قورساق كۆپۈكلىرىنى چىقىرىپ كېلىۋاتقان ئىككى پولىكوۋنىڭ سېپىل ياقىلاپ خېلىلا ئۇزاپ كەتكەنىدى. ئۇلار خۇددى مەسلىھەتلىشىۋالغاندەك، تاماكىلىرىنى قاتتىق شوراپ ئۇنىڭ يورۇقىدا قول سائەتلىرىگە قاراشتى - دە، ۋاقىت بىر يەرگە بېرىپتۇ دېگەندەك، باشلىرىنى لىڭشىتىپ قويۇشتى، ئاندىن ئارقىغا ياندى.

— بۇرادەر، — دېدى ما يىنفۇ پەس ئاۋازدا، — مەن كەتكەندىن كېيىن ئەسكەرلەرنى چوقۇم رەتكە سالىدۇ، ھەربىي ئاتامانلارمۇ قايتىدىن بېكىتىلىدۇ. لېكىن، ئېسىڭدە بولسۇنكى، لۇ كۈنجۇڭنى پولىكىڭغا يولاتقۇچى بولما.

— بۇ مېنىڭ ئىختىيارىمدىكى ئىش ئەمەس - دە !

يۇقىرىدىن بەلگىلەپ چۈشۈرۈپ بەرسە، بىرىنچە دەپمەك تەس.

— سەنمۇ باشقىلاردەك ھەرىكەت قىلىپ يۇقىرى - تۆۋەن چاپمامسەن؟! — ما يىنفۇ قايمىقنى تۇرۇپ، بۇرئىنى تارتىپ قويدى، — ئۇ ئاجايىپ قارا نىيەت بىرىنچە، بىزنىڭ ئۈستىمىزدىن ھەربىي رايونغا، ئىشتاب باشلىقى، كورپۇس كوماندىرلىرىغا داۋاملىق چېقىم يوللاپ تۇرىدۇ.

— ئۇ سېنىڭ پولكىڭدا روتا كوماندىرى بولغانغۇ؟ ئۆزۈڭ نېمىشقا ئۇنىڭ كەشىنى توغرىلىيالىمىدىڭ؟

— يۇقىرىدىكى باشلىقلار ئۇنى قوللايدۇ، — ما يىنفۇ ئاستا شىۋىرلىدى، — بۇ قېتىم ئۇنى كۆزدىن يوقىتىش ئۈچۈن ئارىتاش ئۇرۇشىغا ئەۋەتكەندىم، ئۇ ئەسكەرلەرنى ئالدىغا ئۆتكۈزۈپ قويۇپ، ئۆزى ئۇرۇشقا قاتناشماپتۇ ئەمەسمۇ!

— ئۇ سېنىڭ: «مۇسۇلمانلار ئاسانلىقچە بىر - بىرىگە ئوق چىقارمايدىكەن، سەنمۇ شۇلارنىڭ قېتىغىغا كىرىۋال» دېگەن سۆزۈڭدىنلا نىيىتىڭنى بىلىۋالغان. شۇڭا، «مۇسۇلمانلار بىر - بىرىگە ئوق چىقىرامدۇ - يوق، كۆرۈپ باق» دەپ سېنىڭ زىتىڭغا تېگىپ، ئۇيغۇر ئەسكەرلەرنىڭ ھەممىسىنى ئالدىغا تىزىپ ئوققا يەم قىلىپ بەردى.

— مەن ئۇنى يەنىلا سەل چاغلاپتىمەن، — دېدى ما يىنفۇ خاپىغان قىياپەتتە، — باشتىلا ئۇنى قاتتىق ئىسكەنجىگە ئېلىش كېرەك ئىكەندۇق، ئۆزۈمدىن ئۆتۈپ كەتكەن.

— بولدى، ئەمدى پۇشايمان قىلغاننىڭ پايدىسى يوق، — خۇڭ يادۇڭ تاماكا تۇتاشتۇردى، — سەن يىراققا سەپەر قىلىۋاتسەن. قېيىنسىڭلىڭنىڭ تويىنى ئۆتكۈزۈش ئۈچۈن بارسەن، پۇل - پۇچەك جەھەتتىن تەييارلىقنىڭ قانداق؟

— خاتىرجەم بول، ئاتا - بوۋىلىرىمىز: «تىنچ چاغدا ئاسار ئەتمە، مالىمانچىلىقتا ئالتۇن يىغ» دەپتىكەن. شۇڭا، يىغىپ قويغان ئاز - تولا ئېرىغ مېلىم بار.

ئەتىسى گازارمىنىڭ مەشىق مەيدانىغا تۆتىنچى، بەشىنچى

پولكىنىڭ ئەسكەرلىرى يىغىلىپ رەتلىك تىزىلىپ، ھۆرمەت بىلەن سالام بەجا كەلتۈرۈپ، پولكوۋنىڭ ما يىنفۇنى ئۈزىتىپ قويدى، ئاندىن ئۈچ كۈنگىچە ئەسكەرلەرنى ئۈچ تۈركۈمگە بۆلۈپ يېڭىشەھەردىكى قوماندانلىق ئىشتابى كۈلۈبغا كىنوغا ئاپىرىدىغانلىقى ئوقتۇرۇلدى. يىلىغا بىرەر - ئىككى قېتىم بولىدىغان مۇنداق ئىش ئەسكەرلەرنى خۇشال قىلاتتى. لېكىن، ئۆمەرنىڭ كىنو بىلەن ئانچە خۇشى يوق ئىدى. ئۇ چاغلاردا ئاۋازسىز كىنولار قويۇلاتتى. سوۋېت ئىتتىپاقىنىڭ «سىتالىنگراد»، «بېرلىننىڭ تەسلىم بولۇشى»، «گۈزەل ۋاسلىسا» قاتارلىق كىنولىرىنىڭ ئېكراندا پەقەت سۈرىتىلا كۆرسىتىلەتتى. بۇنداق ئاۋازسىز كىنولارنى كۆرگەندە ئۆمەرنى ئۇيقۇ باساتتى. بىراق، ھەربىي ئىنتىزام بويىچە بارمىسا بولمايتتى، بۈگۈنمۇ ئۇ كىنوغا ئىلاجسىز كەلدى.

يەكەن قوماندانلىق ئىشتابى كۈلۈبى بىرەر مىڭ ئادەم سىغىقۇدەك چوڭ كۈلۈب بولۇپ، ئۇ ناھايىتى زور لىم ياغاچلارنى تۆمۈر ئىسكاپ ۋە چەمبەرلەر بىلەن بىر - بىرىگە چېتىپ، ئۈستىنى چېدىرسىمان قىلىپ ياسالغانىدى. ئەسكەرلەر كۈلۈب ئىچىدە ئىزۋوت، ئودلىنىيەلەر بويىچە رەتلىك ئولتۇرۇشاتتى. ئېكراندا «گۈزەل ۋاسلىسا» دېگەن چۆچەكسىمان كىنو ئاۋازسىز قويۇلۇۋاتاتتى. ئۆمەرنى بىردىنلا مۈگدەك باستى، ئۇ قاپقىنى كۆتۈرەلمەيلا قالدى. دېمىسىمۇ، ئۇ بۈگۈن ئەتىگەن ئوق، گىرانات، قىلىچ، مىلىتىق، سوخار خالتىلىرىنى ئېسىپ، كۈنىشەھەر بىلەن يېڭىشەھەرنى پو - پوغا يۈگۈرۈپ ئىككى قېتىم ئايلانغان، چۈشتىن كېيىن ئات مەشىقىگە قاتناشقانىدى. ئېغىر ھاردۇق يەتكەنلىكتىن، يېنى يەر تارتىپ ياتقۇسى كېلىپلا تۇراتتى. ئۇ كۈلۈب ئىچىدە ئۇخلاپ قېلىپ خورەك تارتىپ سالسا، كوماندىرلاردىن تىل ئىشتىكەندى. شۇڭا، ئۇ ئاستالا تالاغا چىقىپ كەتتى. ئۆمەر ئېرىق قىرىدىكى بىر تۈپ دەرەخكە يۆلىنىپ، قىلىچىنى ئاستىغا باستۇرۇپ، مىلىتىقنى قۇچاقلاپ

ئۇيغۇغا كەتتى. ئۇ ئاز ئۇخلىدىمۇ، كۆپ ئۇخلىدىمۇ، بىلەلمەي قالدى، ئەمما قاتتىق چېلىنغان پۇشتەكتىن چۆچۈپ ئويغىنىپ كەتتى. كۈلۈپ ئالدىدىكى مەيداندا ئەسكەرلەر تاپۇر - تۇپۇر يۈگۈرۈشۈپ سەپكە تىزىلىۋاتاتتى. كىنو تۈگەپ قايتىش ۋاقتىنىڭ بولغانلىقىنى بىلگەن ئۆمەر ئورنىدىن تۇرۇپلا، بېشى پىرىدە قېيىپ، دەرەخنىڭ غولىغا يۆلىنىپ قالدى. چۈنكى، مىلتىقى ھېچ يەردە كۆرۈنمەيتتى. ئۇ ئۇخلاپ قالغاندا، ئوغرى ئاستىغا بېسىپ ئولتۇرغان قىلمىچنى ئالالماي، مىلتىقىنى ئېلىپ كەتكەنىدى. بىردەمدىلا ئۇنىڭ تاماقللىرى قۇرۇپ، كالىپۇكىلىرى گەز باغلاپ، چىرايى ئاقىرىپ، دەرەخنىڭ قوۋزىقى سويۇۋېلىنغان غولىغىلا ئوخشاپ قالدى. چۈنكى، قورالنى يىتتۈرگەن ئەسكەرنى قىسمىدا ئېتىپ تاشلايتتى. پۇت - قولىدا جان قالمىغان ئۆمەر ئىلاجسىز بېرىپ سەپكە تىزىلدى. ئودلىنىپ كوماندىرى ئابدۇرۇسۇل ئۇنىڭ بىسەرەمجان كۆزلىرىگە، بىنورمال ھەرىكەتلىرىگە بىرلا قاراپ، ئىشنىڭ تەكتىگە يەتتى بولغاي، ئۇنىڭ يېنىغا كېلىپ ئاستا پىچىرلىدى:

— مىلتىقنىڭ قېنى؟

— ئوغرىلاپ كېتىپتۇ، — ئۆمەر گېپىنى يىغلامسىراپ ئارانلا دەيدى، — ئۇخلاپ قايتىمەن...

— بولدى، گەپ قىلما. گازارمىغا بارغاندىن كېيىن سېپىلىنىڭ قوۋۇقىغا چىققىن!

تۆت قاتاردىن تىزىلغان ئەسكەرلەر پو - پوغا يۈگۈرۈپ، كۈنئىشەھەر گارنىزونىغا كىرىپ كەتتى. ئەسكەرلەر ئورۇنلىرىنى سېلىپ يېتىشقاندىن كېيىن ئۆمەر ئاستا چىقىپ سېپىل قوۋۇقى ئەتراپىدا ئودلىنىكومنى ساقلىدى. ئابدۇرۇسۇلمۇ ھايال ئۆتمەيلا يېتىپ كەلدى. ئۇ ئەتراپىغا سىنچىلاپ نەزەر سالغاندىن كېيىن، قوپال ئورالغان تاماكىسىنى چىشلەپ سەرەڭگە چاقتى. سەرەڭگە يورۇقىدا ئۇنىڭ جىددىيلەشكەن قارىمۇتۇق چىرايى ۋىللىدە يورۇدى.

— ئۆمەر، بۇرۇن ئوغرىلىق قىلىپ باققانمۇ؟

— قىلمىغان، يا، ياق... قىپتىكىمەن.

— نېمە ئوغرىلىغان؟

— شىڭلۇجى جاڭگاللىقىدا قوي باققاندا، كاۋا، كەپتەر،

توخۇ ئوغرىلىغان. تېخى، — ئۆمەر غەلىتىلا ھىجايىدى، — بەزى

بايلارنىڭ قازناقلىرىنىڭ تۇڭلۇكىدىن ئۇچلۇق يۇلغۇن تايىقىنى

كىرگۈزۈپ سانجىپ، زاغرا، كاكاچا، شاپتۇللارنى ئالاتتۇق.

— ئۇنى ئوغرىلىق دەيمىز، بالىلىقتىكى شوخلۇق

دەيمىز، — ئابدۇرۇسۇل تاماكىنى قاتتىق شورىدى، — ھەقىقىي

ئوغرىلىقنىڭ ۋەھمىسىنى ۋە ھاياجان لەززىتىنى بۈگۈن

تېتىيسەن. ئۇقتۇڭمۇ؟

— نېمە ئوغرىلايمىز؟

— مىلتىق! مىلتىقتىن بىرنى ئوغرىلىمىساق، ئاشۇ

كىچىكىگە جېنىڭنى قانداق ساقلاپ قالمىز؟

— ئۇنداقتا، مىلتىقى ئوغرىلانغان ئەسكەر مېنىڭ ئورنۇمدا

جازالانمايدۇ؟

— ياق! مىلتىق جازىسىدا تىزىلغان قوراللارنى

ئوغرىلىساق، ھېچكىمگە گۇناھ كەلمەيدۇ.

— ئەمىسە، قورال ئامبىرىغا كىرىمىزمۇ؟

— ياق، ھازىر بىلىپ قالسىەن.

ئۇلار ۋاقىت ئۆتكۈزۈش ئۈچۈن سېپىل ياقىلاپ بىردەم

يۈرگەندىن كېيىن، يېڭىشەھەر سېپىلى ئىچىگە كىرىپ،

دەرۋازىدىكى پوستلارغا قارايمۇ قويماي، گارنىزون قورۇسىغا

ئىشەنچلىك قەدەم ئالدى. چۈنكى، ئۇلارغا ئوخشاش فورما كىيگەن

ئەسكەرلەر قورۇغا كىرىپ - چىقىپ تۇرۇۋاتاتتى. ئابدۇرۇسۇل

ئۆمەرنى گارنىزون قورۇسىنىڭ ئەڭ چېتىگە جايلاشقان

خەۋەرلىشىش ئىزۋوتىنىڭ ياتاق بىناسى ئالدىغا ئەكەلدى. كۆك

خىش بىلەن كۆتۈرۈپ سېلىنغان بۇ بىنا خۇددى كۈلۈبتەك ئۇزۇن

كەتكەن بولۇپ، دېرىزىلىرى ئادەم بويى ئېگىزلىكتە ئىدى.

ئابدۇرۇسۇل قايارما گۈل چىقىرىلغان خىشلارغا دەسسەپ، كەڭ
ئېچىۋېتىلگەن دېرىزىدىن بويۇنداپ قارىدى، ياتاقتىن چىقىۋاتقان
ئاچچىق تەر ھىدى ئۇنىڭ بۇرنىغا گۈپلا قىلىپ ئۇرۇلدى.
قاتارىسىغا قويۇلغان كارىۋاتلاردا ئۆزلىرىنى تاشلاپ ھەر خىل
قىياپەتلەردە ياتقان ئەسكەرلەر تاتلىق ئۇيقۇغا كەتكەنىدى.
ئابدۇرۇسۇل ئۆمەرنىڭ قۇلىقىغا نېمىلەرنىدۇر دەپ
پىچىرىلغاندىن كېيىن، يوتسىدىن يۆلەپ ئۇنى دېرىزىگە
چىقىرىپ قويدى. دېرىزە سىرت تەرەپتىن ئېگىز بولغىنى
بىلەن، ئىچى پۈت سۇنسا يەتكۈدەكلا پەس ئىدى. ئۆمەر تاختايلىق
چوڭ ياتاقتا يالاڭ ئاياغ پۈتىنىڭ ئۈچىدا دەسسەپ، بۇلۇڭدىكى
مىلتىقلار تىزىلغان جازىغا قاراپ ماڭدى. ئابدۇرۇسۇل ئۇنىڭغا:
«قورقساڭلا چوقۇم چاتاق چىقىرىپ قويسەن، شۇڭا ئۆزۈڭگە
ئىشىنىپ، دادىل بولساڭ، ھەممە ئىش ئوڭۇشلۇق بولىدۇ»
دېگەنىدى. بىراق، ئۇ قانچە دادىل بولاي دېسىمۇ ئامال
بولمايۋاتاتتى، يەنىلا قول - پۈتلىرى تىترەپ، يۈرىكى سېلىپ
كېتىۋاتاتتى. ئۇخلاۋاتقان ئەسكەرلەردىن بىرەرى ئۆرۈلۈپ ياكى
پۈتلىپ قالسا، ئۇ دەرھال ئولتۇرۇۋېلىپ، ئاندىن ئورنىدىن
ئاستا ئۇراتتى. دېرىزىدىن بېشى كۆرۈنۈپ تۇرغان ئابدۇرۇسۇل
ئۇنىڭغا: «تېز بول، ئال!» دېگەندەك ئىشارەت قىلىۋاتاتتى. ئۆمەر
مىلتىقتىن بىرنى جازىدىن چىقاردى - دە، يەنە ئاستا مېڭىپ
كېلىپ ئۇنى دېرىزىدىن ئابدۇرۇسۇلغا سۇنۇپ بەردى. لېكىن،
ئابدۇرۇسۇل قوزۇقتىكى قىلىچنى ئىشارەت قىلىپ، ئۇنىڭ
پېشانىسىگە ئوقۇدى. ئۆمەر ئىككىنچى قېتىم كەينىگە يېنىپ
كېلىپ، قىلىچقا قول ئۇزارتاي دەپ تۇراتتى، بىر ئەسكەر
قوللىرىنى يوتقاندىن چىقىرىپ، تۈكلۈك مەيدىسىنى ئېچىۋەتتى - دە،
تورۇسقا قاراپ پۈۋلىگىلى تۇردى. بۇ چاغدا دېرىزىدە
ئابدۇرۇسۇلنىڭ بېشى يەنە پەيدا بولدى. ئۇ: «ئەمدى ئورنۇڭدىن
تۇر، ئال!» دەپ قول ئىشارىسى قىلدى. ئۆمەر قىلىچنى ئېلىپ
قايتىپ دېرىزە تەكچىسىگە چىقتى، ئاندىن ئابدۇرۇسۇلنىڭ

مۇرىسىگە دەسسەپ پەسكە چۈشتى. ئۇلار مىلىتىق، قىلىچلارنى ئېسىپ، دەرۋازىدىن خۇددى پاترونغا چىققان ئەسكەرلەردەك ئىشەنچلىك چىقىپ كەتتى.

— سېنىڭ ئۇرۇشتىكى چەيدەسلىكىڭگە قاراپ، خېلى يۈرەكلىك نېمىكەن دېسەم، بەكلا قورقۇنچاق ئىكەنسىن ئەمەسمۇ؟ — دېدى ئابدۇرۇسۇل يولدا كېتىۋېتىپ، — جاننى ئالمىغانغا ئېلىپ كىرگەنكىمىز، بىرەر — ئىككى تال مىلىتىق ياكى قىلىچنى ئوشۇقراق ئالساق، بېشىمىزنى يارماس ئىدى. — قىلىچنى ساتساڭمۇ خېلى پۇلغا ئالدىغۇ؟ نېمانچە تويماسلىق قىلىسەن؟

— بىر قىلىچنىڭ پۇلى قىماردا قانچىلىك بىرنېمە ئىدى، بىر — ئىككى قېتىم دوغا تىكسەڭلا تۈگەيدۇ ئەمەسمۇ. ئۆمەر ئەسكەر بولغان بىر يىلدىن بېرى نۇرغۇن ئىشلارنى بىلىپ كەتتى. ئۇ ھېلىقى ئايدىڭ كېچىسى خۇڭ يادۇڭنىڭ سۆزلىرىنى ئاڭلىغاندىن كېيىن، جەڭچىلەر ۋە كوماندىرلارنى ئانچە ئەيىبلەپ كەتمەيدىغان بولغانىدى. چۈنكى، ئۇلارنىڭ ئايلىق تۇرمۇش پۇلى ۋە ھەر خىل تەمىنات راسخوتلىرىنى يۇقىرى دەرىجىلىك ھەربىي ئەمەلدارلار قىسسۇپلىپ خىيانەت قىلىۋاتاتتى. بۇ راسخوتلارنى ئايلاپ — ئايلاپ بەرمەيدىغان ئىشلار دائىم بولۇپ تۇراتتى. ئەسكەرلەر كىيىم — كېچەككە ۋە كۈندىلىك تۇرمۇش بۇيۇملىرىغا موھتاج ئىدى، ئۇنىڭ ئۈستىگە ئائىلىلىرىگىمۇ ئانچە — مۇنچە بىرنەرسىلەرنى ئەۋەتمىسە تېخى بولمايتتى. شۇڭا، ئۇلار بىرنى ئىككى قىلغىلى بولارمىكەن دەپ، ھەدەپ قىمارخانلارغا يۈگۈرۈپتتى، ھېچ ئامال قىلالمىغانلىرىدا بۇلاڭچىلىق قىلاتتى.

يەكەن كۈنىشەھەر بىلەن يېڭىشەھەردە ئەسكەرلەر ئەڭ ھوقۇقلۇق مۇشتۇمزورلاردىن ئىدى. ئۇلار شەھەر ئىچىدە تەرتىپ ساقلىغان قىياپەتكە كىرىۋېلىپ، پاهىشخانا، قىمارخانا، قاۋاقخانلارغا بېسىپ كىرىپ، ئۇلارنىڭ پۇل، كىيىم — كېچەك

ۋە ھەر خىل مۈلۈكلىرىنى بۇلايتتى، قارشىلىق قىلغانلارنى ئۇراتتى ياكى قامايتتى، ھەتتا كوماندىرلار بىلەن ئەسكەرلەر قىمارخانلارغا كىرىپ ئولتۇرۇۋېلىپ ئۆزئارا قىمارمۇ ئوينىشاتتى. پۇللىرىنى ئۇتتۇرۇۋەتكەنلەر مىلتىق، نەيزە، قىلىچلىرىنى دوغا تىكەتتى. ئۇتۇۋالغانلار مىلتىق بىلەن ئوقنى ئوۋچىلارغا، نەيزە، قىلىچلارنى پىچاقچىلارغا ساتاتتى. پىچاقچىلار ئۇلارنىڭ نەرسىلىرىنى تالىشىپ تۇرۇپ ئالاتتى. چۈنكى، پولات ياخشى بولغاچقا، پىچاقچىلار ئۇلاردىن پىچاق، ئۈستىرا، قەلەمىتىراشلارنى سوقۇپ ساتاتتى. بولۇپمۇ، ئون بەش كۈندە بىر كېلىدىغان كېچىسى پاترونغا چىقىش نۇۋىتى كەلگەن ئەسكەرلەر ئۈچۈن يانچۇق توملاشنىڭ ئوبدان پۇرسىتى ھېسابلىناتتى.

ئابدۇرۇسۇل بىلەن ئۆمەر مىلتىق بىلەن قىلىچ ئوغرىلاپ ھەپتە ئۆتكەندە، ئودلىنىيە كوماندىرى ئابدۇرۇسۇلغا كېچىلىك پاترونغا ئادەم بەلگىلەش بۇيرۇقى چۈشتى. ئۇ ئارتاش ئۇرۇشىدا ئامان قالغان سەپداشلىرىدىن ئۆمەر، ئاقنىياز، نىزام، ئابدۇقادىرلارنى ئۈچ سائەتلىك پاترونغا بەلگىلىدى، ئاقسۇلۇق ئاقنىيازنى پاترون باشلىقى قىلىپ قويدى. پاترونغا چىقىدىغان بۇ تۆت ئەسكەر خۇشلۇقىدا كەچلىك تامىقىنى يەپ، مىلتىق، قىلىچلىرىنى ئېسىپ تەييار بولۇپ تۇراتتى، ئابدۇرۇسۇل تۆت قوراللىق ئەسكەرنى باشلاپ كەلدى - دە، ئۇلارنىڭ يانچۇقلىرىدىكى ئاق تەڭگە، گۈەنجىڭ تىزىسى، تىللا، يەنە ئۇششاق ئالتۇن پارچىلىرىنى يىغىپ ئاقنىيازغا تۇتقۇزدى.

— بىزدىن يەمچۈك قىلىشقا يىغىلغىنىمۇ شۇنچىلىك، — دېدى ئابدۇرۇسۇل قوللىرىنى يېپىپ، — ھېلىمۇ ئاز ئەمەس جۈمۈ! بۇنىڭغا سىلەرمۇ يېنىڭلاردا بارىنى قوشۇڭلار.

— بۇنچىلىك نەرسە بىلەن، — ئاقنىياز ئېغىر تىندى، — كاتتا سودىگەرلەر بىلەن كەسپىي قىمارۋازلارنى قىمارغا تەكلىپ قىلساق، ئۇلار بىزنى پۇش دېمەيلا سالىسچۇ؟

— مىلتىقنىڭ ئىستوۋۇلىنى پېشانىسىگە تىرەپ،

مېڭىسىنى چۈۈۋۈت !

— بىز ئۆتكەندە ئۈچ تىللانى يانچۇقىمىزدىن چىقارماي جىرىڭلىتىپ يۈرۈپ، چوڭ قىمارۋازلارنىمۇ قىزىقتۇرۇپ ئويىنغان، — دەيدى رېشىت ئىسىملىك پاكىر، ئوتتۇز بەش ياشلاردىكى كۆك كۆزلۈك ئەسكەر، — بۈگۈن يىغىلغان مۇشۇ ئالتۇن، تىللا، ئاق تەڭگىلەرنى بۆلۈشۈپ يانچۇقۇڭلارغا سېلىپ، سىلەرمۇ ئاشۇ قىزىقتۇرۇش ھىيلىسىنى قوللانامسىلەر؟

— ئۇنداق دېگىنىڭ بىلەن، — چىمچىق كۆز، قارا مەدەك، قىڭىراق بۇرۇن ئابدۇقادىر رېشىتنىڭ ئۆپكىدەك ھال رەڭ تەلەتگە تىكىلدى، — پۇللۇق سودىگەرلەر بىزنى تېشى پال — پال، ئىچى غال — غال، قۇرۇق سۆلەت ئەسكەرلەر دەپ مەسخىرە قىلىشىدىكەن.

— نېمە، نېمە؟ نېمە دېگىنىكەن ئۇ؟ — ئابدۇرۇسۇلنىڭ كۆزلىرى چەكچەيدى.

— سورۇن تۈزگۈدەك ھەممىنىڭلار يوق دېگىنى بولمامدۇ! — ئۆمەر كۈلۈۋەتكىلى ئاسلا قالدى.

— ئاناڭنى! ... ماڭا شۇنداق دېگەن بولسا، كۆرگۈلۈكىنى كۆرسىتەتتىم ئۇ زەپىيانلەرنىڭ!

— ھەي ئاغىنىلەر، قۇشقاچ تۇتىمىز دېسەكمۇ بىر سىقىم تېرىق كېتىدۇغۇ؟ — رېشىتنىڭ كۆك كۆزلىرى قىسىلدى، — پەم ئىشلەتسەڭلار، بايلار بۈگۈن دۇنياسىنى تاۋكاغا تۆكمەي قالمايدۇ.

— قالغىنىغا مىلتىق، نەيزە، قىلىچ، ئوقلىرىمىز بار، شۇلارنى دوغا تىكىمىز دېمەمسىلەر؟ — ئابدۇرۇسۇل سەل تېرىكتى، — قورال — ياراغ، ئوق — دورىغا قىزىقمايدىغان قىمارۋاز بولمايدۇ. گەپنىڭ پوسكاللىسىنى دەڭلار، قايسى قىمارخانغا بارىسىلەر؟

— قۇۋانخان جالاپنىڭكىگە! — دەيدى ۋىجىك، ئورۇق، ئېڭىكى بىلەن بۇرنى ئۇچلۇق كەلگەن، ئوتتۇز ئۈچ ياشلاردىكى

نزام، — «ئاللا بەردى، نەق بەردى» چايخانىسىغا بارساقمۇ بولىدۇ.

— قويه ئۇنداق پىتخانىنى! — ئابدۇقادىر قول سىلكىدى، — ئولتۇرۇپ بولغۇچە ئادەمگە پىت يامىشىدۇ، قىمىشىپ ئولتۇرغىلى بولمايدۇ.

— مېنىڭچە، — ئابدۇرۇسۇل بىردەم تۇرۇۋالدى، — شاھىمقۇل بەچچىنىڭ «ئامەت يار» قونالغۇخانا^①سىمۇ بولۇپ قالىدۇ. ئىچىدىغان چېپى، چېكىدىغان نەشىلىرىگىچە تەييار، كاتتا سودىگەرلەر ئادەتتە شۇ يەردە بولىدۇ.

— تېخى ئىچكىرىكى ھۇجرىلىرىدا، — رېشىت سەتلا ھىجايىدى، — يەنە باشقا نەرسىلىرىمۇ بار دەڭلار! ھى — ھى — ھى...

— ئەمىسە، پاترونغا چىققانلاردىن ئاقنىياز، ئابدۇقادىر، نىزاملار قىمار ئوينىمايدۇ، — دەيدى ئابدۇرۇسۇل جىددىي قىياپەتتە، — ئۆمەر قىمار ئويناشنى بىلمىگەچكە بىزگە پات — پات ئۇتتۇرغان — ئۇتقان ئەھۋاللاردىن، تاۋكاغا ئالتۇن — پالتۇن دېگەنلەر چۈشۈۋاتامدۇ، يوق، بۇلاردىن ئىشارەت ئارقىلىق بەلگە بېرىپ تۇرىدۇ.

ئاقنىياز ئۈچ ئەسكەرنى باشلاپ، شاھىمقۇل بەچچىنىڭ «ئامەت يار» قونالغۇسىغا قاراپ كېتىپ قالدى. ئابدۇرۇسۇل تولۇق قوراللانغان ئۈچ ئەسكەر بىلەن ئۇلارنىڭ ئارقىسىدىن مېڭىپ، «ئامەت يار» قونالغۇخانىسىنىڭ قىپقىزىل پانۇسلار ئېسىلىپ كەتكەن دىۋەزۋۇنلۇق ئىشىكى ئەتراپىغا كېلىپ توختىدى. ئۇلار چىراغلىرى قىزغۇچ يورۇپ تۇرغان ئۆيلەرگە، ئىككىنچى قەۋەتنىڭ بالكونىغا پات — پاتلا قاراپ قويغاچ، تاماكا چېكىشكە باشلىدى.

يەرلىك ئۇسلۇبتا سېلىنغان چاققانغىنا بۇ بىنا كوتىراپ

① قونالغۇخانا — كېچىلىك بەزمىخانا.

قالغاندى، كوچىغا ئۈسۈپ چىققان بالكوندىن ئادەم مېڭىپ
 ئۆتسە، بالكوننىڭ قاغىراپ كەتكەن تاختايلىرى يىغلىغاندەك،
 ئىڭرىغاندەك، يېلىنغاندەك بىر ئاۋازدا غىچىرلايتتى. ئەسلىدە
 قۇۋانخاننىڭ «ئاللا بەردى، نەق بەردى» سىنىڭ چايخانا
 ئىكەنلىكى، شاھىمقۇلنىڭ «ئامەت يار» نىڭ قونالغۇ ئىكەنلىكى
 راست ئىدى، ئەمما ئۇلار دەرۋازىلىرىغا «چايخانا»، «قونالغۇخانا»
 دەپ يوغان يېزىپ قويغىنى بىلەن، ئىچىدە قىمارخانا،
 پاهىشخانا، نەشىنى چىلىم بىلەن ياكى غاڭزىلاردا چېكىپ
 ھۇرۇرلىنىدىغان كەپپاخانا قاتارلىقلارمۇ بار ئىدى. ئەگەر
 ھۆكۈمەت گۇمانلىنىپ، تەكشۈرگۈچىلەر كەلگۈدەك بولسا،
 چايخانىدا بىر - بىرى بىلەن مۇڭدېشىپ چاي ئىچىۋاتقانلارنى،
 پەتۈستە چەينەك - پىيالىلەرنى توشۇۋاتقان مۇلازىمىلارنىلا
 كۆرەتتى، تونۇردىن يېڭى چىققان ئىسسىق ناننىڭ ھىدىنى
 ھىدلايتتى. قونالغۇخانىدا بولسا ئىۋرىق - چىلاپچىلارنى، گىلەم
 سېلىنغان سۇپىلارنى، تاملارغا يۆلەپ قويۇلغان مامۇق
 ياستۇقلارنى كۆرەتتى - دە، رازى بولۇشۇپ چىقىپ كېتەتتى.
 چۈنكى، قۇۋانخان بىلەن شاھىمقۇل دېگەنلەر سەل چاغلىغىلى
 بولمايدىغان ئادەملەر ئىدى. بۇ دۇنيادا پۇل تېپىپ باي بولۇشنى
 كۆزلىگەنلەرنىڭ ھالال ئىش قىلىدىغىنى تولىمۇ ئاز بولسا
 كېرەك. ئۇلارنىڭ پىستە، خور - خور، كاپكاپ دەپ ئاتىلىدىغان
 كۈچۈكلىرى بولۇپ، ناھايىتى ھوشيار ئىدى. بىرەر ئىشنىڭ
 شەپقىسى كېلىپ بولغۇچە، ئۇلار قاۋاپ ئىگىلىرىگە بەلگە
 بېرەتتى... ئىگىلىرى بولسا قانۇنسىز ئىشلىرىنى ھاپىلا -
 شاپىلا يىغىشتۇرۇۋېتىپ، تۇخۇمدىن ئاق، سېغىزخانىدىن ساق
 بولۇشۇپ، تەكشۈرگۈچىلەرنىڭ كىرىشىنى كۈتۈپ تۇراتتى. ئۇلار
 چىقىپ كەتكەندە بولسا، ئارقىلىرىدىن مەسخىرە قىلىپ
 كۈلۈشەتتى.

— ئابدۇرۇسۇل، ھېچ شەپە يوققۇ؟ — سورىدى رېشىت سەل
 جىددىيلەشكەن ھالدا، — بىزنىڭكىلەر ئۇتقان بولسا، ئالتۇن -

كۈمۈشلەرنى يەنە بىزدىن يوشۇرۇپ يۈرمىسۇن.
— پوق يېمە، ئاقنىياز ئۇنداق قىلىدىغانلاردىن ئەمەس.
— ئاقنىيازغۇ بولىدۇ، لېكىن زە ئابدۇقادىر بىلەن نىزام
ئىككىسىگە ئىشەنگىلى بولمايدۇ، ئالا كۆڭۈل.
— نېمە؟ سىلەر ئۈچىڭلار ناھايىتى يېقىن ئىدىڭلارغۇ؟
— ئەمدى شۇ... — رېشىت دېمىقىپ قالدى، — بۇرۇن...
بەزىدە...

— رېشىت، نېمانچە چىڭقىلىسەن؟ ئېتىلىپ كەتمە يەنە! —
دېدى ئابدۇرۇسۇلنىڭ ئارقىسىدا تۇرغان كاجۇڭلۇق ئەسكەر
مۇسا، — پۇل — پۈچەك ئۇچراپ قالسا، بىر — بىرىڭلارنى
تونۇمايدىغان بولۇپ كېتىدىكەنسىلەر — دە!
— ئابدۇقادىر، رېشىت، نىزاملار لۇ كۈنجۇڭنىڭ قولىدا
تۇرغان چاغدا بىر — بىرى بىلەن ئاجايىپ يېقىن ئىدى، — دېدى
لوپلۇق ئەسكەر قۇرباننىياز كۆڭۈل ئاياشنى بىر چەتكە قايرىپ
قويۇپ، — لۇ كۈنجۇڭنىڭ روتىسى قىرىلىپ، ئۆزى ئەمەلسىز
قېلىۋىدى، ھەممىسى ئىككىسىگە قاۋىغان ئىتتەك ئۇنىڭدىن يۈز
ئۆرۈدى. ئەمدى ئالتۇن — كۈمۈشنىڭ دېرىكى بولۇۋاتقاندا، بىر —
بىرىدىن يۈز ئۆرۈمەي قالامدۇ؟

— ئاغزىڭنى يىغ، قۇرباننىياز، كاللاڭغا ھېزى بول! —
رېشىت مىلتىقىنىڭ زاتورىنى قايرىدى، — مەن ئىككىسىگە
قاۋىغان ئىت بولسام، باشقىلارنى تېخىمۇ ئوڭاي چىشلەيمەن!
— سېرىق! ئۆز ئادەملىرىڭگە مىلتىقىنىڭ زاتورىنى
قايرىغۇدەك بولدۇڭمۇ؟ — ئابدۇرۇسۇلنىڭ يوغان كۆزلىرى
چەكچەيدى، — قىمارغا دەسمايە سالدى دېمىسەم، سېنى پاترونغا
بەلگىلەپ نېمە قىلاتتىم؟ سېنىڭ پوقۇڭ دورا بولۇپ قالغانىدى
ماڭا؟

— بولدى، خاپا بولمىساڭچۇ! — رېشىت ئابدۇرۇسۇلنىڭ
يوغان مۇشتلىرىغا قاراپ قويدى، — ئاڭلىغانسەن ئۇنىڭ نېمە
دېگىنىنى؟

— يالغان ئەمەسقۇ؟ بۇرۇن ئابدۇقادىر، نىزام ئۇچىڭلار خۇددى ئاكا - ئۈكىدەك يېقىن ئۆتەتتىڭلار. ئەمدى ئەجەب بىر - بىرىڭلارغا ئىشەنمەيدىغان، يوق يەردە يامان گېپىنى قىلىشىدىغان بولۇپ قاپسىلەرغۇ؟

رېشىت زۇۋان سۈرەلمەي قالدى، قانداقتۇر دىمىققاندەك بولۇپ، ئۇنىڭدىن يۈزىنى ئېلىپ قاچتى. ئابدۇرۇسۇل ئەسكەر بولغان ئۈچ يىلدىن بۇيان رېشىت، ئابدۇقادىر، نىزاملار بىلەن ئانچە ئارىلىشىپ كەتمىگەندى. رېشىت لۇ كۈنجۇڭنىڭ كانىۋىيى بولۇپ، داۋاملىق ئۇنىڭ بىلەن بىللە ئىدى. ئۇنىڭغا ئابدۇقادىر بىلەن نىزام، يەنە ئىزۋوت كوماندىرلىرىدىن لى چۇڭيىڭ بىلەن دۇ شىڭسەنلەرمۇ ھەددىدىن زىيادە بەيئەت قىلاتتى. ئۇلار ھەممىسى لۇ كۈنجۇڭنىڭ يېقىن ئادەملىرى ئىدى. ھەر قېتىم قاچقۇن ئەسكەرلەرنى جادۇغا بېسىپ ئۆلتۈرگەندە، لۇ كۈنجۇڭ قولىنى كۆتۈرۈپ، ئۇلارنى ئۆز ناملىرى بىلەن ئەمەس، قانداقتۇر مەخپىي نومۇرلار بىلەن چاقىراتتى. ئۇ توۋلىغان ھامان ئۇلار سەپتىن چىقىپ مەيداندا تەخ بولۇپ تۇراتتى. ئىككىنچى قېتىملىق بۇيرۇقتا ئۇلار ئالدىدىكى جادۇنىڭ دەستىسىنى دەسسەپ ئۆتۈپ كېتەتتى - دە، قاچقۇن ئەسكەرنىڭ بويىنى «كارتىدە» ئۈزۈلۈپ، بېشى يۈمىلىنىپ چۈشەتتى. بويۇن ۋە باشتىن تىرتىلداپ چىققان قان ئەتراپتىكى ئوت - چۆپلەرنى ۋە تامنى قىپقىزىل قىلىپ بويىۋېتەتتى.

توغرا، ئەسكەر دېگەنغۇ بۇيرۇقنىڭ قولى! ھەربىي تۈزۈمدە باشلىقنىڭ لەۋزى قانۇن بولىدۇ. بىراق، ئۇلارنىڭ نامىنىڭ مەخپىي نومۇرلار بىلەن چاقىرىلىشى ئابدۇرۇسۇلنى ئەجەبلەندۈرۈپ قويغانىدى. بۇ قېتىم لۇ كۈنجۇڭنىڭ روتىسى ئارىتاش ئۇرۇشىدا ۋەيران بولغاندىن كېيىن، ئابدۇقادىر، نىزام، رېشىت، ئابدۇرۇسۇل، ئۆمەر ۋە يۈسۈپلەر، ئىزۋوت كوماندىرلىرىدىن لى چۇڭيىڭ بىلەن دۇ شىڭسەنلەر باشقا روتا ۋە ئىزۋوتلارغا قوشۇۋېتىلدى. ئۇلار بۇرۇن بىر روتىدا بولغىنى بىلەن،

ئىزۋوت، ئودلىنىيەلىرى ئايرىم - ئايرىم ئىدى.
 — ئابدۇرۇسۇل، قارا! — دېدى رېشىت بالكوننى
 كۆرسىتىپ، — ئۆمەر ئىشارەت قىلىۋاتىدۇ.

— يۈرۈڭلار! — ھەممىسى پاترونلۇق بەلگە لاتىلىرىنى
 بىلەكلىرىگە تاقىشىپ، يۈگۈرۈشكەنچە قورۇغا كىرىپ
 كېتىشتى. ئۇلار ئىككىنچى قەۋەتنىڭ بالكونىدىن تىۋىش
 چىقارماي ئۆتۈپ، ئۆمەر تۇتقۇچىغا قول ياغلىق چىگىپ بەلگە
 قىلىپ قويغان ئىشىكنىڭ ئالدىغا كەلگەندە توختىدى ۋە
 ئىشىكنى بىر تەپكەنچە ئېچىۋېتىپ ئۆيگە بېسىپ كىردى.
 — ھەممىڭ قولىڭنى كۆتۈرۈش! تىزلان! ... قوللىرىڭنى
 بېشىڭغا قويۇش! ...

سۆيىسىز گىلەم سېلىنغان بۇ خاندا بىرنەچچە ساقاللىق،
 تاقىرىباش، يوغان قورساق سودىگەر بىلەن فورمىلىرىنى
 سېلىۋېتىپ كۆڭلەكچان بولۇشۇۋالغان ئاقنىياز، ئابدۇقادىر،
 نىزام ۋە ئۆمەرلەر تاۋكانى چۆرىدەپ ئولتۇرۇشۇپ قىمار
 ئوينىشىۋاتاتتى. ئەمدىلىكتە ئۇلار قوللىرىنى كۆتۈرۈپ
 تىترەشمەكتە ئىدى. تاۋكادا چېچىلغان تۆت ئوشۇق، تەڭگە پۇللار
 ۋە ئالتۇن - كۈمۈش پارچىلىرى تۇراتتى، بىر چەتتە
 دەستىلەكلىك گۈەنجىڭ تىزىسىمۇ بار ئىدى. ئابدۇرۇسۇل
 ئىشارەت قىلىۋىدى، كاجۇڭلۇق ئەسكەر مۇسا بىلەن لوپلۇق
 ئەسكەر قۇرباننىياز ئىككىسى تاۋكادا چېچىلىپ ياتقان
 تەڭگىلەرنى، ئالتۇن - كۈمۈش ۋە گۈەنجىڭ تىزىلىرىنى
 يىغىۋالدى.

— ھەممىڭ كىيىملىرىڭنى كىيىش! سەن ئېمىلەرنى بىر
 يىل نازارەتتە ئىشلىتىپ، ئادەم بولۇشقىنىڭغا تويغۇزۇشمايدىغان
 بولسام...

— جېنىم ئاكا، رەھىم قىلىڭ! — ئاقنىياز بىلەن
 ئابدۇقادىر تىزلىنىپ تۇرۇپ يېلىندى، — بىز يانچۇقىمىزدىكى
 ھەممىنى بېرەيلى.

— سەنلەرنىڭ قايسى قىسمىدىن ئىكەنلىكىڭلارنى ئېنىقلاپ چىقىپ، ئاندىن بىر تەرەپ قىلىمىز.

— جېنىم قېرىندىشىم، — بومبا ساقال، قورساقلىق بىرسى يىغلامسىراپ گەپ قىلدى، — ھەممىمىز بىر مۇسۇلمان ئىكەنمىز، بىر رەھىم قىلىڭ!

— ھەي پوق ساقال، — ئابدۇرۇسۇل ئۇنىڭغا مىلتىقىنى تەڭلىدى، — مۇسۇلماندىن گەپ ئاچسەنە تېخى؟ قىلغان بۇ ئىشنىڭ مۇسۇلمانچىلىققا ياتامدۇ؟ مۇسا، رېشىت، قۇرباننىياز، بۇلارنى ئاپىرىپ سولاپ قويۇڭلار، ئەتە سەھەر چوڭ مەسچىت ئالدىدا بامداتتىن يانغان جامائەت بۇلارنى چالما - كېسەك قىلسۇن!

ياتاق ئىچىدە بىردىنلا يىغا - زار كۆتۈرۈلدى، ئاھ - ئۇھلار باشلاندى. باي سودىگەرلەر يانچۇقلىرىنى تەتۈر ئۆرۈپ، ئىچىدىكى بىرنەرسىلەرنى ئۆي ئوتتۇرىسىغا تۆكۈشكە باشلىدى. ئۇلار «بىزنى ئېلىپ كەتمىگەن بولساڭلار» دەپ يالۋۇرۇپ يىغلاشماقتا ئىدى.

— ئاكا، بۇلارغا بىر قېتىم رەھىم قىلساق قانداق؟ — دېدى رېشىت ئۆزىدىن كىچىك ئابدۇرۇسۇلنى ئەتەي ئاكا دەپ، — بۇلارمۇ ئېزىپ - تېزىپ بىر قېتىم قىلىپ ساپتۇ بۇ ئىشنى... — راست، راست! — ۋارقىراشتى ئۇلار، — بۇ يەرگە پوق يەپ كىرىپ قايتىمىز...

— ئەمىسە، بۇنىڭدىن كېيىن پوق يېمەي، نان يېيىش! — ۋارقىرىدى ئابدۇرۇسۇل ھەيۋە قىلىپ، — بوپتۇ، سەنلەرنى بىر قېتىم كۆرمەسكە سالاي! بىراق، ماۋۇ ئىت پوقى ئەسكەرلەرنىڭ قوراللىرىنى تارتىۋېلىپ، ئۆزلىرىنى ھەيدەپ كەتمەسە بولمايدۇ...

ئابدۇرۇسۇل تورۇسقا قارىتىپ «گۈم، گۈم» قىلىپ ئىككى پاي ئوق چىقاردى. سودىگەرلەر ۋە بايلار ئالتاغىل چىرقىرىشىپ، تىزلانغان يېرىگىلا يىقىلىشىپ دۈم

يېتىۋېلىشتى. ھەممە ئەسكەرلەر چىقىپ كەتكەندىن كېيىن ئابدۇرۇسۇل سودىگەرلەر بىلەن بايلارنىڭ بارماقلىرىدىكى بىرلىيانت كۆزلۈك، زۇمرەت كۆزلۈك ئۈزۈكلىرىنى بىر - بىرلەپ سۇغۇرۇۋالدى، ئاندىن كۆڭلى تىنغان ھالدا ئۇ ئۆيدىن يېنىپ چىقتى.

ئۇلار قونالغۇدىن ئايرىلغاندىن كېيىن كۈنئىشەھەر سېپىلىنىڭ ئارقا تەرىپىدىكى ئۆرۈككۈك قاتارلىرىنى بويلاپ مېڭىپ، بىر دالدا يەرنى تېپىپ ئولتۇرۇشتى، ئاندىن تاۋكادىن تېرىۋالغان نىكولايىنىڭ تىللاسى، جۇڭگونىڭ ئەجدىھا سۈرەتلىك تەڭگىسى، پەرلىك كۈمۈش تەڭگىلەر، زىخچە ۋە كالىلەك ھالەتتىكى ئۇششاق ئالتۇن پارچىلىرىنى ئوتتۇرىغا تۆكتى. سودىگەرلەرنىڭ يانچۇقلىرىدىن سۇغۇرۇۋالغان تېرە ھەميانلارنىڭ ئىچىدىكى ئالتۇن ئۈزۈك، مەرۋايىت ۋە كەھرىۋالارنى ئېلىشتى. بۇلانغان نەرسىلەر ئىچىدە تېخى پېتى بۇزۇلمىغان ئىككى كالىلەك گۈەنجىڭ تىزسىمۇ بار ئىدى.

ئۇلار بۈگۈن كېچىدىكى «ئاپاۋەت»نى پۇلغا سۈندۈرۈپ سەككىز يەرگە ئايرىدى. بۇ ئىشقا پاشچىلىق قىلغانلارغا ھەم كۆپرەك دەسمايە سالغانلارغا ئاز - تولىدىن پۇل قوشۇپ بېرىلدى، بۇنىڭغا ھەممىسى رازى بولدى.

ھەرھالدا بۇ سەككىز ئەسكەر بۇ ئىش بىلەن خېلى ئەتلىنىپ قالدى. يەنە بىر قېتىم كېچىلىك پاترونغا چىقىش ۋەزىپىسى يەنە ئون بەش كۈندىن كېيىن كېلەتتى. ئاڭغىچە ئۇلار تۇرمۇشىنىمۇ تۈزۈك ئۆتكۈزەلەيدىغان، ئائىلە، خوتۇن، بالا - چاقىلىرىغىمۇ بىرنەرسە ئەۋەتىپ بېرەلەيدىغان بولۇپ قېلىشقانىدى.



يەتتىنچى باب

باھاردا توزۇغان چېچەك

تۇمشۇقساراي، چامسال، كاجۇڭ، ئارتاش، چىمدۇ، قوشراپلاردىكى قوغلاشما جەڭلەردە ئۆلۈش، يارىلىنىش كۆپ بولۇپ، گومىنداڭنىڭ يەكەندە تۇرۇشلۇق قوشۇنى خېلىلا چىقىمغا ئۇچرىغانىدى. شۇڭا، ئۈرۈشتىن كېيىن پولىك، روتا، ئىزۋوتلار تەرتىپكە سېلىنىپ قايتىدىن تەشكىللەندى. ئۇلارنىڭ كوماندىرلىرى قايتىدىن بېكىتىلدى. ئەسكەرلەر قارىغا ئېلىش، قىلىچۈزلىق، يۈگۈرۈش، ئات مەشىقى قاتارلىقلار بىلەن مەشغۇل بولۇشقا باشلىدى. خۇڭ يادۇڭنىڭ بەشىنچى پولىكى بەش روتىدىن (بەش مىڭدىن ئارتۇق ئەسكەردىن) تەركىب تېپىپ يەتتىنچى پولىققا، ما يىنفۇنىڭ تۆتىنچى پولىكى سەككىزىنچى پولىققا، يەنى خوتەن پولىكىغا ئۆزگەرتىلدى. خوتەن پولىكىغىمۇ بەش روتا ئەسكەر تولۇقلاپ بېرىلدى. لۇ كۈنجۇڭ خوتەن پولىكى ئىككىنچى روتىسىنىڭ كوماندىرى بولدى. يېڭىدىن ئۆزگەرتىلگەن يەتتىنچى پولىكنىڭ پولىكوۋنىكى ئاقسۇدىن يۆتكەپ كېلىنگەن جاۋ خەنچىڭ بولدى، مۇئاۋىن پولىكوۋنىكى خۇڭ يادۇڭ ئىدى. سەككىزىنچى پولىك بولۇپ ئۆزگەرگەن يېڭى پولىققا ما يىنفۇنىڭ ئورنىغا يۇقىرىدىن يۆتكەپ كېلىنگەن لۇ گۇاڭچيەن دېگەن بىرى پولىك باشلىقى بولدى. مۇشۇ تەڭشەشتە ئۆمەرنىڭ ئاغىنىسى يۈسۈپ خوتەن پولىكىنىڭ ئەسكىرى بولۇپ قالدى. خوتەن پولىكىنىڭ قارىمىقىدا بەش روتا بولغىنى بىلەن،

ئۇنىڭغا تەۋە پىلىموت روتىسى قاغىلىق بىلەن ھىندىستان چېگراسىدىكى شەيدۇللا دېگەن تاغ ئېغىزىدا چېگرا قوغداشتا ئىدى. لۇ كۈنجۇڭنىڭ ئىككىنچى روتىسىنىمۇ قوماندانلىق ئىشتابىدىن يەكەندە ئېلىپ قېلىپ، ئۇنى يەتتىنچى پولكىنىڭ پولكوۋىنىكى خۇڭ يادۇڭنىڭ باشقۇرۇشىغا قالدۇردى. چېگرادىكى پىلىموت روتىسىمۇ يەتتىنچى پولكىنىڭ ۋاقىتلىق باشقۇرۇشىغا ئۆتكۈزۈپ بېرىلدى. شۇڭا، پولكوۋىنىكى لۇ گۇاڭچىيەن ئۈچ روتا (يەتتە يۈزدەك) ئەسكىرىنى ئېلىپ خوتەنگە يۈرۈپ كەتتى. يۈسۈپمۇ سەككىزىنچى پولكىغا تەۋە ئەسكەر بولغاچقا، خوتەنگە كېتىپ قالدى. بۇ قېتىمقى چوڭ تەڭشەشتە ئۆمەر يەنىلا لۇ كۈنجۇڭنىڭ ئىككىنچى روتىسىغا تەقسىم قىلىنىپ، بۇ روتىنىڭ ئۈچىنچى ئىزۋوت، بىرىنچى ئودلىنىيەسىنىڭ ئەسكىرى بولۇپ قالدى. ئۇنىڭ ئىزۋوت كوماندىرى ۋاڭ جىڭگۇي، ئودلىنىيە كوماندىرى شياپېر (شېبە) ئىدى. لۇ كۈنجۇڭنىڭ روتىسى بۇرۇنقىدەكلا ئۇيغۇر، خەنزۇ، موڭغۇل، شىبە، تۇڭگان ئەسكەرلەردىن ئۇيۇشقان بىر گەۋدە بولدى، ھەتتا بۇرۇنقى ئىزۋوت كوماندىرلىرىدىن لى چۇڭيىڭ بىرىنچى ئىزۋوتقا، دۇ شىڭسەن تۆتىنچى ئىزۋوتقا كوماندىر قىلىپ تەيىنلەندى. رېشىت يەنىلا كانۇايلىق ۋەزىپىسىدە قالدى. ئابدۇقادىر بىلەن نىزام لۇ كۈنجۇڭنىڭ ئىشەنچلىك ئادەملىرى بولغاچقا، لى چۇڭيىڭنىڭ بىرىنچى ئىزۋوتىدا خەۋەرچىلىك خىزمىتىگە يېكىتىلدى. لۇ كۈنجۇڭنىڭ روتىسىدا غەربىيىسىنىپ قالغان ئۆمەر يالغۇز ئودلىنىيە كوماندىرى شياپېر بىلەنلا غەپ ئۆتەتتى. شياپېر قەھرىمۇ، زەھرىمۇ بار جىگەرلىك يىگىت ئىدى. شياپېر، ئاقنىياز، ئابدۇرۇسۇللار بۇرۇنقىدەكلا ئودلىنىيە كوماندىرلىرى بولۇپ، ئۆزئارا يېقىن بۇرادەرلەردىن ھەم سىرداش دوستلاردىن ئىدى. بۇنى ھەممە بىلەتتى. ئۇلار كۈندىن - كۈنگە جىمغۇرلىشىپ كېتىۋاتقان ئۆمەرگە ھەر خىل چاقچاقلارنى قىلىپ، ئۇنىڭ كۆڭلىنى ئالاتتى. دېمىسىمۇ ئۆمەر ئاغىنىسى

يۈسۈپتىن ئايرىلىپ، خۇددى توکۈردەك ياكى ئەمادەك بولۇپ قالغاندى، ئەمما ئەسكەرچىلىكتە ئامال يوق ئىدى. ئەسكەر دېگەن ھەممىگە ئىشلەتكىلى بولىدىغان قورالغىلا ئوخشايتتى. ئىگىسى ئۇنى كىمگە چەنلەپ ئاتسا، ئۇ نەق شۇنىڭغىلا بېرىپ تېگەتتى، چەنلەنگەن نىشان گەرچە ئۇ ئەسكەرنىڭ ئانىسى بىلەن دادىسى بولسىمۇ.

بۇ قېتىمقى تەڭشەشتە كۈچالىق لا فېڭشياڭ مۇھەممەت، لويۇق قۇرباننىياز، ئاقسۇلۇق ئاقنىياز، كاجۇڭلۇق مۇسالارمۇ لۇ كۈنجۇڭنىڭ ئىككىنچى روتىسىغا تەقسىم قىلىنغان بولۇپ، ئۇلار لى چۇڭشياڭ، دۇشىڭسەنلەرنىڭ ئىزۋوتىدا بەزىلىرى ئەسكەر، بەزىلىرى ئودلىنىيە كوماندىرى ئىدى. رېشىت، ئابدۇقادىر، نىزاملار ئاقنىياز بىلەن قۇرباننىيازنىڭ لۇ كۈنجۇڭنىڭ ئارتاش ئۇرۇشىدا يېڭىلىگەنلىكىنى مەسخىرىلەپ، ئۇنى تىللىغانلىقىنى ئېيتىپ، ئۇنىڭ قولى بىلەن ئۆزلىرىنىڭ ھېلىقى قىمار كېچىسىدىكى ئۆچىنى ئالماقچى بولۇشتى. لۇ كۈنجۇڭمۇ بېشىنى گىلدېڭلىتىپ: «بۇنىڭ ھېسابى چوقۇم ئېلىنىدۇ» دەپ قويدى.

تەڭشەشتىن كېيىن ئىنتىزام، تۈزۈم - قائىدىلەر چىڭىپ كەتتى. ئەسكەرلەر ئۆزلىرىنى ئىسكەنجىگە ئېلىنىپ قالغاندەك ھېس قىلىشتى. خۇددى «كۆتۈرەلمىسەڭ ساڭگىلىتسۇال» دېگەندەك، تەمىنات كۈندىن - كۈنگە ئازىيىپ، ئەسكەرلەرنىڭ قورسىقى تويمايدىغان، ۋاقتى - قەرەلىدە مۇنچىغا چۈشۈپ كىيىم يەڭگۈشلىيەلمەيدىغان، تاماكا چېكىدىغانلار باشقىلارنىڭ سېلىپ قويغان چاپىنىنىڭ يانچۇقىنى ئاقتۇرىدىغان، سەپداشلىرىنىڭ مىلتىق - قىلىچلىرىنى ۋە كىيىم - كېچىكىنى ئوغرىلاپ ساتىدىغان، قىمار ئوينىيدىغان ئىشلار ئەۋج ئېلىشقا باشلىدى. بولۇپمۇ ئەسكەرلەرنىڭ قىسمىدىن قېچىشى كۈندىن - كۈنگە كۆپىيىۋاتاتتى. بىر كۈنى ئودلىنىيە كوماندىرى شىئاپىر ئۆمەرنىڭ ياتىقىغا كىرىپ كەلدى. ئۇ ھال - ئەھۋال سورىغاندىن

كېيىن گېپىنى باشلىدى:

— ئۆمەر، مۇنداق ئىش ئىدى، يېڭىسارلىق تاشتوختى،
گۇما ساغانلىق ساۋۇت، پوسكاملىق ئىمرۇللار قاچتى، —
شيائېر ئالقانلىرىنى ئۇۋۇلاپ جىمىپ قالدى، — كومروت لۇ
كۈنجۇڭ ھەربىر ئودلىنىيەدىن بىردىن ئەسكەر چىقىرىپ ئاتلىق
قوغلاڭلار، دەپ بۇيرۇق قىلدى. شۇڭا، بىزنىڭ ئودلىنىيەدىن
سېنى ئويلاشتىم.

— مەن بۇ چاغقىچە قانداقلىكى ۋەزىپە بولسا ئورۇنلاپ
كەلدىم، — دەپدى ئۆمەر خىجىللىق بىلەن، — بۈگۈن... بۈگۈن
سىزدىن رۇخسەت سورايدىگەندىم...

— نېمە ئىشنىڭ بار ئىدى؟

— ئاسىمگۈلنىڭ ئاچىسىنىڭ كېسىلى بەك ئېغىر، بۈگۈن -
ئەتىلىكىلا قالدى، شۇڭا يوقلاپ كېلەيلى دېگەن.

— ئۈلۈشكۈن دەرۋازىدىكى پوستلار بىلەن ئۇرۇشقان
قىزمۇ؟

— شۇ، شۇ! سىزمۇ كۆرۈپتىكىكى نىسىزغۇ؟

— ئۇ... سېنىڭ قىز دوستۇڭ ئوخشىمامدۇ؟

— شۇنداق، — ئۆمەر قىزىرىپ كەتتى، — ئۇ ھازىر
سىرتتا مېنى ساقلاپ تۇرىدۇ.

— ئۇنداق بولسا سەن بېرىۋەر، مەن باشقىسىنى بەلگىلەي.

— رەھمەت، كوماندىر، — ئۆمەر ئالقىنىنى چېكىسىگە
ئېلىپ مىننەتدارلىقنى بىلدۈردى.

شيائېر چىقىپ كېتىشى بىلەن ئۆمەرمۇ پاكىز
كىيىملىرىنى ئالماشتۇرۇپ، ساقال ئالىدىغان ئەينىكىگە
قارىۋېتىپ، ئاندىن يۈگۈرۈپ چىقىپ كەتتى. ئۇ دەرۋازىدىن
چىقىپ بولغۇچە، ئاسىمگۈل ئۆمەر دەپ يۈگۈرۈپ كەلدى - دە،
دەرۋازىنىڭ ئىككى تەرىپىدىكى پوستلارغا قاراپ، جىمىمدە تۇرۇپ
قالدى. چۈنكى، ئۆمەر ھەرقانداق چاغدا ئادەم بار يەردە
ئەسكەرلەرنىڭ ئاياللار بىلەن قۇچاقلىشىشىغا رۇخسەت

قىلىنمايدىغانلىقىنى ئۇنىڭغا ئەسكەرتىپ قويغانىدى. ئۇلار گارنىزون تۇرۇشلۇق گۈلباغدىن ئۇزاپ كەتكەندىن كېيىنلا، ئۆستەڭ بويىدىكى بۈككىدە سۆڭەتلىك ئىچىگە كىرىپ، ئۇ يەردە قانغۇچە سۆيۈشۈۋالدى، ئاندىن ياقۇمغا قاراپ يۈرۈپ كەتتى.

— ئۆمەر، مەن ساڭا نەچچە قېتىم يالۋۇردۇم، — دېدى ئاسمگۈل تۇمشۇقنى دومىسايىتىپ، — ئەسكەرلىكتىن چىقىپ كەتسەڭ بولمامدۇ؟ مەن سېنىڭدىن ئەنسىرەپلا يۈرىدىكەنمەن. تېخى سىلەرنى پات - پاتلا يۆتكەپ، ئورنۇڭلارنى ئۆزگەرتىپ تۇرىدىكەن.

— مېنى ئەسكەر بولۇشقا خۇشتار دەمسەن؟ — ئۆمەرنىڭ قاپاقلىرى تۇرۇلدى، — ئۇلار بوشاتقىلى ئۈنمىسا، قاچىسام تۇتۇۋېلىپ جادۇغا باسسا! مانا بۈگۈنلا قاچقان ئۈچ ئەسكەرنى تۇتۇش ئۈچۈن بىرمۇنچە ئاتلىق ئەسكەر يولغا چىقتى.

— ئۇلار قاچقانلارنى تۇتۇۋالسا جادۇغا باسامدۇ؟

— قۇلىقىڭغا قوغۇشۇن قۇيغاندەك نەچچە قېتىم دەيمەن، جادۇغا باسقانى بىر كۆرسەڭ ئىدىڭ، ئاندىن مېنى نېمىگە سايە قىلىۋاتقىنىڭنى چۈشىنەتتىڭ. مەن قېچىپ نەگە بارالايتتىم، سەن بولساڭ ئوقۇۋاتساڭ!

ئاسمگۈل دېگەن گېپىگە ئۆكۈنگەن ھالدا جىمىپ قالدى. ئۇ راستتىنلا قورققانىدى. ئۆمەر ئەسكەر بولۇپ ئىككى ئاي بولار - بولماي ئەسكەرلىكتىن قاچقان يەكەن تېرەۋاغلىق ياسىن بىلەن يەكەن ئېلىشقۇلۇق ئوسماننىڭ جادۇغا بېسىلغانلىقىنى ئۇنىڭغا سۆزلەپ بەرگەندى. پىچاننىڭ چېچىلىپ كەتمەسلىكى ئۈچۈن جادۇ دەستلىكىنىڭ ئىككى تەرىپىگە قاتارسىغا قېقىلغان تۆمۈر قوزۇقلار... ئۇنىڭ ئۈستىگە قويۇلغان ئادەمنىڭ بويىنى... جادۇنىڭ بويۇنغا تېگىپ تۇرغان يالتىراق تىغى... جادۇنىڭ دەستىسىگە دەسسەش بىلەن تەڭ ئۈزۈلۈپ چۈشكەن باش... ئەتراپقا چاچراۋاتقان قان... بۇلارنىڭ بايانى، كۆرۈنۈشلىرى ئاسمگۈلنىڭ كۆز ئالدىدىن ھازىرغىچە

كەتمىگەندى.

— بولدى، خاپا بولما! دەپ ساپتىمەن... — ئاسمىگۈل يەرگە قارىدى، — ئەسكەر دېگەن ئۇرۇش قىلىشقىلا يارالغاندەك، نەدە ئۇرۇش - جېدەل بولسا، سىلەرنى شۇ يەرگە ئاپىرىدىكەن. «كوزا كۈندە سۇنمايدۇ، كۈنىدە سۇنىدۇ» دېگەندەك، ساڭا ئالمادىس بىر ئىش بولۇپ قالارمۇ دەپ ئەنسىرەپ كېچىلىرىمۇ تۈزۈك ئۇخلىيالمىدىغان بولۇپ قالدىم.

— خاتىرىم بول! ھېلىقى چاغدا دېدىمغۇ؟ — ئۆمەر قىزنىڭ مۇرىلىرىدىن قۇچاقلدى، — سېنىڭ ئاشۇ ياخشى نىيىتىڭ، پاكىز تىلەكلىرىڭ بولغانلىقى ئۈچۈن، خۇدايىم مېنى ئۆز پاناھىدا ساقلايدۇ.

ئۆمەر بىلەن ئاسمىگۈل غوجالىم ئەللىكېشىنىڭ قورۇسىغا كۈن ئېگىلگەندە كىرىپ كەلدى. ساڭادەتخان تىلىدىن قالغاندى، ئۇلارنى تونۇمىدى. ئۇ ئوچۇق، ئەمما ھېچنېمىنى كۆرەلمەيۋاتقان كۆزلىرىنى تورۇسقا تىككىنىچە يۇقىرىغا تىنىپ ياتاتتى. ئۆمەر، ئاسمىگۈللەر كېسەل كۆرۈش ئۈچۈن ئەكەلگەن نەرسىلىرىنى قويۇپ، كېسەلنىڭ قېشىدا يەنە بىردەم ئولتۇرۇشتى. غوجالىم ئەللىكېشى ئاسمىگۈلگە ئوغرىلىقچە قاراشقا باشلىدى. قىزنىڭ تولۇق يېتىلگەن بەدىنى، ئۇچۇشقا تەلپۈنگەن كەپتەردەك چىرايلىق كۆكسى، يۇمران قوش ئېڭىكى، قېلىن كىرىپىكلەر ئارىسىدا خۇمارلاشقان كۆزلىرى، ئاپپاق چېھرى كۆزىگە تاشلانغانسېرى، ئۇ بىئاراملىق ئىچىدە ئولتۇرالمىلا قالدى، ھەتتا خىيالىن ئاسمىگۈلنىڭ يالىڭاچ بەدەنلىرىنى سىلىدى، نەلەرنىدۇر مۇجۇدى، يۇمران، سىلىق يوتىلىرىنى تارتىشتۇردى... «ئەگەر ئۇنى بىرلا قېتىم چىرقىرتالسام، كېيىن ئۇ ئۆزىلا يۇمشايتتى» دېگەن شۇم نىيەتلىك خىيال ئۇنىڭ قارا كۆڭلىدە قۇترماقتا ئىدى.

— بىز قايتايلى، — ئۆمەر بىلەن ئاسمىگۈل ئورنىدىن تۇردى، — بىز يەنە كېلىپ تۇرىمىز.

ئۇلار ئۇزاق چىققاندا، غوجالم ئەللىكىبېشى دەرۋازا ئالدىدا قېلىپ قالدى. لېكىن، ئۇ ئاسمگۈلنىڭ قارىسى يوقالغۇچە كۆزلىرىنى چىمچىقلىتىپ ئۇنىڭغا قاراپ تۇردى.

سېنتەبىرنىڭ ئاخىرلىرى بولۇپ قالغاقچىمۇ بىردەمدىلا كۈن ئولتۇرۇپ، گۈگۈم چۈشۈشكە باشلىدى. ئۆمەر بىلەن ئاسمگۈل شەھەرگە يېتىپ كەلگەندە خوپتەن ۋاقتى بولۇپ قالغانىدى. ئەتراپتىكى مەسچىتلەردىن قېرى مەزىنلەرنىڭ زەئىپ ئاۋازدا توۋلىغان ئەزانلىرى ئاڭلىنىشقا باشلىدى. ئۆمەر ئاسمگۈلنى مەكتەپ دەرۋازىسىدىن كىرگۈزۈۋېتىپ، كۈن شەھەردىكى گارنىزونغا قايتىپ كەلدى.

ئەتىسى ئەتىگەندە گارنىزوندا ۋەھىملىك پۇشتەك ئاۋازى چىرقىراپ، «تىرۋىگا» دەپ ۋارقىرىغان ئاۋازلار ئاڭلاندى. ھەممە ئەسكەر يىغىلىپ، گارنىزون قورۇسىدا چەمبەر سىمان تىزىلدى. بۇنداق تىزىلىش بىرەر جىددىي ئىشتىن دېرەك بېرەتتى. شۇ ئارىلىقتا قوغداش بۆلۈمىنىڭ بىرقانچە ئەسكىرى يۇمىلاق مەيدان ئىچىگە ئۈچ دانە جادۋىنى كۆتۈرۈپ كەلدى. ئەسلىدە ئۈنۈگۈن قاچقۇنلارنى قوغلاپ كەتكەن ئاتلىق ئەسكەرلەر تاشتوختى، ساۋۇت، ئىمرۇللارنى پىيالىمنىڭ سېيىدىن تۇتۇپ كەلگەنىكەن. لۇ كۈنجۇڭ مەيدان ئىچىدە ئەسكەرلىكتىن قېچىشنىڭ جىنايەت ئىكەنلىكى، قاچقۇنلارنى ھەربىي قانۇن بويىچە قاتتىق جازالىماي بولمايدىغانلىقى توغرىسىدا قوللىرىنى شىلتىپ ۋارقىراپ سۆزلىمەكتە ئىدى. بۇ چاغدا ئاغزىغا كۆشۈك سېلىنغان ئۈچ قاچقۇن ئەسكەرنى ئەكېلىشتى. ئۇلارنى دەرھال يىقىتىپ، بويۇنلىرىنى سەل يانتۇ قىلىپ جادۇ بىسىغا توغرىلاشتى. ئۆمەر كۆزىنى يۇمۇپ يەرگە قاراپ تۇرۇۋالدى. ئۇ لۇ كۈنجۇڭنىڭ نېمىلەرنىدۇر دەپ ۋارقىرىغانلىقىنى ئاڭلىغان بولسىمۇ، جازا مەيدانىغا قارىمىدى. بىر چاغدا ئۇ كۆزىنى ئېچىپ، قوغداش بۆلۈمىنىڭ ئەسكەرلىرىنىڭ باشسىز جەسەتلەرنى پۇتلىرىدىن سۆرەپ ئەكېتىۋاتقانلىقىنى كۆردى. ئۇ ئەسكەرلەرنىڭ بەزىلىرى

بولسا چېچى بار باشلارنى چېچىدىن، تاقىم باشلارنى قۇلىقىدىن تۇتۇپ كۆتۈرۈپ كېتىۋاتاتتى.

— مانا كۆردۈڭلارمۇ؟! — ۋارقىرىدى لۇ كۈنجۇڭ، — ئەسكەرلىكتىن قاچقانلارنىڭ ئاقىۋىتى مۇشۇنداق بولىدۇ. دۆلەت ۋە پىرقە مەنپەئەتىنى ئۇلۇغ بىلمەي، ئۇنى قوغدىماي قاچقانلار ۋەتەن خائىنلىرىدۇر. ئۇنداق خائىنلارغا بىر پاي ئوقمۇ زايە كېتىدۇ. شۇڭا، باش قوماندانلىق ئىشتابىتىن: «كىمكى قاچقان ئەسكەرلەرنى تۇتۇپ بەرسە، ئۇنىڭغا بىر تاغار ئالىي دەرىجىلىك ئۇن ۋە بىر بايتال تېپى بىلەن قوشۇپ مۇكاپات بېرىلىدۇ...» دەپ ئۇقتۇرۇش چىقاردى. بۇ ئۇقتۇرۇش يەكەن كۈنىشەھەر ۋە يېڭىشەھەرنىڭ رەستىلىرىگە چاپلىنىدۇ. يەنە ھەربىر بەگلىك، كەنت، مەھەللىلەرگىچە تارقىتىلىدۇ.

لۇ كۈنجۇڭ ئېيتقان بۇ ئۇقتۇرۇش جاي - جايلارغا تارقىتىلىپ، رەستىلەرگە چاپلانغاندىن كېيىن غەلىتە ئەھۋاللار كۆرۈلۈشكە باشلىدى. قانداقتۇر ئادەملەر ئۆزئارا تىل بىرىكتۈرۈشۈپ، ئازراققىنا زىددىيەتتى بار ئادەملەرنى ھۆكۈمەتنىڭ قولى بىلەن يوقاتماقچى بولۇشۇپ ياكى ۋەدە قىلىنغان بىر تاغار ئۇن بىلەن تېپى بىلە بايتالنىڭ ئەمەسىدە باشقا يۇرتلاردىن ئىش ئىزدەپ كەلگەن ئىشلەمچىلەرنى، ئەڭ بولمىغاندىمۇ ياماقچى، تامچى، سۇۋاقچى دېگەندەك شەھەرنىڭ ياۋاش پۇقرالىرىنى: «بۇ قەشقەردە ئەسكەر ئىدى»، «خوتەندە قوغداش خادىمى بولغان»، «بۇ ئاقسۇ پولكىنىڭ ئەسكىرى، ئىلى ئوغرىلىرىدىن قورقۇپ چېچىپ كەلگەن...» دېيىشىپ، يالغان چېقىم بىلەن ئارقا - ئارقىدىن كېلىشكە باشلىدى. ئاخىر بولماي ئابدۇرۇسۇل، ئاقنىياز، ئۆمەر قاتارلىق ئۇيغۇر كوماندىر - ئەسكەرلەر ئۇنداقلارنىڭ بىرقانچىسىنى تۇتۇۋېلىپ قاتتىق، ئىنچىكە سوراق قىلدى. سوراق ئارقىلىق ئۇلارنىڭ يۇقىرىقىدەك مەقسەتلىرى ئاشكارىلاندى. بۇنى ئاڭلىغان لۇ كۈنجۇڭ «تامادى!...» دەپ ۋارقىراپ، «ئۇلارنى قىغقا كۆمۈڭلار!» دەپ بۇيرۇق قىلدى.

گارنىزوندىكى يېڭى سەككىزىنچى پۈلك ئاتلىق ئەسكەرلەر پۈلكى بولغاچقا، مىڭلىغان ئاتنىڭ ھەر كۈنلۈك تېزىكى دۆۋىلىنىۋېرىپ، تاغدەك ئېگىزلىپ كەتكەندى. بۇنداق چىڭدىلىپ كەتكەن قىغنىڭ ئىچى قىزىپ كېتىدىغان بولغاچقا، ئۇنىڭغا كۆمۈلگەن ئادەملەر ئىككى كۈن ئۆتمەيلا گۆشى ئۇيان، سۆڭىكى بۇيان بولۇپ ئاجراپ، چارلىشىپ كۆيۈپ كېتەتتى. لېكىن، بۇنىڭلىق بىلەن چېقىمىمۇ توختاپ قالمىدى، ئەسكەرلىكتىن چېقىشمۇ توختاپ قالمىدى. گەنسۇلۇق ئىككى خەنزۇ ئەسكەر قاچقانىدى، تۇتۇلۇپ قالغاندىن كېيىن ئون بەش كۈن سولاپ قويۇلۇپ ئاندىن قويۇپ بېرىلدى. بۇنىڭدىن زەردىسى قاينىغان لولپۇق ئەسكەر قۇرباننىياز يېڭى يەتتىنچى پۈلكىنىڭ پۈلكۈۋىتىكى خۇڭ يادۇڭغا: «لۇ كۈنجۇڭ ئەسكەرلەر ئىچىدە مىللەتچىلىك قىلدى» دەپ ئەرز سۈندى. قۇرباننىيازنىڭ بۇ جۈرئىتىدىن غەيرەتكە كەلگەن ئۆمەر ئۇيغۇر ئەسكەرلەرنى باشلاپ بېرىپ، ئىشتابىتىكى ھەربىي ئەمەلدارلار بىلەن بۇ توغرىلۇق سۆھبەت ئۆتكۈزدى. بۇنىڭدىن چۆچۈگەن پۈلكۈۋىتىكى جاۋ خەنجىڭ مۇئاۋىن پۈلكۈۋىتىكى خۇڭ يادۇڭ ۋە باش قوماندان لۇ كۈنجۇڭنى چاقىرىپ ئەكىرىپ ئۇنى خېلىلا ئىسكەنجىگە ئالدى. خۇڭ يادۇڭ لۇ كۈنجۇڭغا: «ئەگەر مۇسۇلمان ئەسكەرلەر بىلەن خەنزۇ ئەسكەرلەر ئوتتۇرىسىدا بىرەر توقۇنۇش بولۇپ قالسا، سېنى ئېتىپ تاشلايمەن!» دەپ ۋارقىرىدى. لۇ كۈنجۇڭ باشلىقلار ئالدىدا «خوپ!» دەپ تۇرغان بولسىمۇ، ئىچىدە قۇرباننىياز بىلەن خۇڭ يادۇڭنى قىساس تۈگۈچىگە چىگىپ قويدى، بولۇپمۇ ھېلىقى بىر چاغدىمۇ ئۆزىنى مەسخىرىلىگەن قۇرباننىيازدىن دەھشەتلىك ئۇچ ئېلىشنى كۆڭلىگە پۈكتى.

يۇقىرىنىڭ بېسىمى، تۆۋەننىڭ چۇقان - سۈرەنلىرىدىن قورققان لۇ كۈنجۇڭ ئۆز ئىرادىسىگە قارشى ھالدا، قاچقان ئىككى خەنزۇ ئەسكەرنىڭ بىرىنى جادۇغا بېسىپ، يەنە بىرىنى «ئەگەشكۈچى» دەپ قۇتۇلدۇرۇپ قېلىپ، ئۇنى گارنىزون

قورۇسىدا رېجىم ئاستىدا ئىشلەتتى. ئۇلارنىڭ جازالىنىشىمۇ ئەمەلىيەتتە ناھەق ئىشلار بولۇپ، بۇ ئىشلار ئۆمەرنىڭ كۆڭلىنى غەش قىلىپ قويغانىدى. ئۇ بۇ قېتىم باش قوماندان ئىشتابىغا كىرىپ، جاۋ خەنجىڭ ۋە خۇڭ يادۇڭلار بىلەن مۇنازىرىلەشكەندە، ئەسكەرلەرنىڭ قېچىش ھەرىكىتىنى پۈتۈنلەي يۇقىرى كەلتۈرۈپ چىقاردى، دېگەن قاراشتا چىڭ تۇردى. قورساق، كىيىم - كېچەك، تۇرمۇش لازىمەتلىكلىرى، ئائىلىسىنىڭ غېمى ئەسكەرلەرنىڭ كۆتۈرۈپ قويۇشۇز ئېغىر يۈكى بولۇپ قالغانىدى. ھەربىي قوشۇن دېگەن دۆلەت ۋە پىرقىنىڭ تۇۋرۇكى، ئەسكەرلەر دېگەن ھاكىمىيەتنىڭ مەۋجۇتلۇقىنى ساقلايدىغان ئاساسلىق كۈچ تۇرسا، شۇنداق تۇرۇقلۇقمۇ ئۇلار ئەقەللىسى تۇرمۇش ئىمكانىيىتىگە ئېرىشەلمىسە، قاچماي قانداق قىلىدۇ؟ ئەسكەرلەرنىڭ يۇقىرىدىن بېرىلىۋاتقان ئايلىق تۇرمۇش پۇلى زادى كىملىرنىڭ يانچۇقىغا كىرىپ كېتىۋاتىدۇ؟... يىلىغا نەچچە قېتىم تارقىتىلىدىغان ئىچ كىيىملەر، سوپۇن، لۇڭگە، كۈرۈشكا، چىش پاستىسى، ھەتتا پۇتقا يۆگەيدىغان پايىتما ھەم گۈجەيلەر نېمىشقا ئەسكەرلەرگە بېرىلمەيدۇ؟ ئۇلارنى تارقىتىشنىڭ توختىتىلغانلىقى ھەققىدە يۇقىرىدىن چۈشكەن بىرەر ھۆججەتمۇ بارمۇ؟...

ھودۇقماي، تەمتىرىمەي دېيىلگەن بۇ گەپلەر خۇڭ يادۇڭنىڭمۇ كۆڭلىدىكى تۈگۈچلەر ئىكەنلىكى ئۆمەرگە بەش قولىدەك ئايان ئىدى. ھېلىقى ئۆرۈك چېچەكلىگەن ئايدىن كېچىدە ئۇ خىيانەتچى ھەربىي ئەمەلدارلار ھەققىدە قايناپ - تېشىپ سۆزلىمىگەنمىدى؟ ئۇلارنى «نومۇسنى بىلمەيدىغانلار...» دەپ تىللىمىغانمىدى؟ ئۆمەر پەقەت شۇلارنىلا ئۇنىڭ ئېسىگە سېلىپ قويدى، خالاس. ئۇنىڭ قورقماي بۇ گەپلەرنى دېيەلمىگەنلىكىمۇ شۇ ۋەجىدىن ئىدى.

— سېنىڭ ئېتىڭ نېمە؟ — خۇڭ يادۇڭنىڭ ئېگىز گەۋدىسى لىككىدە كۆتۈرۈلدى، — ئەجەب گەپنى قورقمايلا

قىلىسەن؟

— ئېتىم ئۆمەر، لۇ كۈنجۈڭنىڭ روتىسىدىن. كەچۈرۈڭ، پولكوۋنىڭ. سىزنىڭ بىر قېتىملىق يىغىندا دېگەن «ھەق سۆزلىگەن گۇناھ ئەمەس» دېگەن سۆزىڭىز ھازىرغىچە ئېسىمدە. — ئوقۇغانمۇ سەن؟ — خۇڭ يادۇڭنىڭ چوڭ كۆزلىرى ئۇنىڭغا تىكىلدى.

— دارىلئىتامنى پۈتكۈزگەن.

ئۆمەر بىلەن بىللە كىرگەن ئابدۇرۇسۇل بىلەن ئاقنىيازنىڭ چىرايى قورققانلىقىدىن ئاپپاق ئاقىرىپ كەتتى. ئۇلار ئىشخاندەن پاتراق چىقىپ كېتىشنى ئويلاپ قالدى بولغاي، بىر - بىر - نى جەينەكلىشىپ ئاستا ئارقىغا سىلجىشتى.

ھەربىي ئىنتىزام ئىنتايىن قاتتىق ھەم زىل پەيتلەر ئىدى. ئەسكەرلەر قوماندانلىق ئىشتابى ئىشخانسىغا «پىكرىم بار» دەپلا خالىغانچە كىرەلمەيتتى. جاھىللىق قىلىپ تۇرۇۋالسا ئېتىمىمۇ تاشلىمىناتتى. ئەمما، «لۇ كۈنجۈڭ ئۈستىدە ئەرزىمىز بار» دېگەچكە، خۇڭ يادۇڭ ئۇلارغا «كىرسۇن!» دەپ ئىجازەت بەرگەنىدى. بىراق، ئۆمەر بۇ تەۋەككۈلچىلىكى بىلەن جېنى سۆيۈنگۈدەك نەتىجىگە ئېرىشەلمىدى. ئۇنىڭ بۇنداق جان پىدالىق قىلىشى قاچقان بىر خەنزۇ ئەسكەرنى جادۇغا باستۇرۇش، يەنە بىرىنى رېجىمدا ئىشلىتىش ئۈچۈن ئەمەس ئىدى، بەلكى ئەسكەرلەرنى ئۆلتۈرۈشنى چەكلەش، ئۇلارنىڭ تەمىناتىنى ئاز - تولا بولسىمۇ ياخشىلاش ئۈچۈن ئىدى. شۇنىڭغا قارىغاندا، ئەسكەر بىلەن قوماندان، پۇقرا بىلەن ئەمەلدار، نامرات بىلەن باي ئوت بىلەن سۈدەك چىقىشالمايدىكەن - دە! ئۇلارنىڭ مۇناسىۋىتى خۇددى يۈكى ئېغىر ھارۋىنى بىللە تارتماق بولۇشقان دۇغداق، توشقان ۋە ئۆردەككە ئوخشاپ كېتىدىكەن. بىرى ھارۋىنى ئاسمانغا قاراپ تارتسا، بىرى جاڭگالغا، يەنە بىرى بولسا سۇغا قاراپ تارتىدىكەن. ئۇلارنىڭ نىيەت يېقىمىدىن بىرلىككە كەلمىكى مۇمكىن ئەمەس ئوخشايدۇ...

ئەسكەرلەرنىڭ قېچىشىنى جادۇمۇ توسۇپ قالالمىدى. شۇنىڭدىن كېيىن قىسىم رويخەتتىكى ئادەپس بويىچە قاچقانلارنىڭ يۇرتى، مەھەللىسىنى ئىزدەپ تېپىپ، ئۇلارنىڭ ئاتا - ئانا، قېرىنداش، ئۇرۇق - تۇغقانلىرىنى تۇتۇپ كېلىپ قامىدى. قاتتىق قىيىناش ئارقىلىق سوراقتا ئۇلارنىڭ بەزىلىرى ئۆلدى، بەزىلىرى مېيىپ بولۇپ قالدى. بۇ ئۆسۈل خېلىلا ئۈنۈم بەردى. چۈنكى، قاچماقچى بولغان ئەسكەرلەر ئۆزىنى دەپ ئاتا - ئانا، قوۋم - قېرىنداشلىرىنى ئۆلۈمگە ئىتتىرىپ بېرىشنى خالىمىدى. ئەسكەرلەر ئامالسىزلىقتىن قاتتىق تەڭلىكتە قالدى. ئۇلار بىرەر ئۇرۇشنىڭ بولۇشىنى خالاپ قېلىشتى. مەيلى ئىدى بىرەر غايىب ئوق نېسىپ بولۇپ ئۆلۈپ كەتسە، شۇندىلا ئۇلار ئۆزلىرىنى قىيىناۋاتقان بۇ دۇنيادىن بىر يوللا قۇتۇلغان بولاتتى. ئۆمەرمۇ نېمە قىلارنى بىلمەيلا قالدى. ئۇنىڭ كۈنلىرى ھەر كۈنى تاڭ سەھەردە تۇرۇش، ئەسكەرلىك ئەسلىھەلىرىنى يۈدۈگەن ھالدا پو - پوغا يۈگۈرۈش، ئات مەشىقى قىلىش، قارىغا ئېلىش، يۇمىلاش، ئۆمىلەش، قۇچاقلاشما جەڭ ئېلىشىشلىرى قىلىش بىلەن ئۆتمەكتە ئىدى. بەزىدە يىغىن ئېچىلىپ «ئەسكەرلىكتىن قېچىش خائىنلىقتۇر» دېگەن تېمىدا لېكسىيەلەر سۆزلىنەتتى. كۈنلەپ ياتاقتا ئولتۇرۇۋېلىپ ئۆگىنىش، پوزىتسىيە بىلدۈرۈش، قەلب تاپشۇرۇش، ئەھدىنامە يېزىش دېگەنلەر ئېلىپ بېرىلاتتى. بىرەر سائەتلىك رۇخسەت سوراپ سىرتقا چىقىشقا بولمايتتى. ئاسمىگۈلنىڭ ئاچىسى سائادەتخاننىڭ ئۆلۈپ كەتكىنىگىمۇ ھەپتىدىن ئاشتى. ئۇنىڭ ئۆلۈمى، ئۈچ نەزىرلىرىدىمۇ ئۆمەر ئاسمىگۈل بىلەن بىللە بولالمىدى. مانا ئەمدى سائادەتخاننىڭ يەتتە نەزىرىمۇ بولاي دەپ قالدى، ئۇ قاتتىق ئالسىمىسا قانداق بولغىنى؟ بۇرۇنلاردا ئۆدلىنىكومغا دەپ قويۇپ بىرەر - يېرىم كۈن رۇخسەت ئالغىلى بولاتتى. يېقىندىن بېرى رۇخسەتنىمۇ كومىروتتىن سوراش ئۈزۈمى يولغا قويۇلغانىدى. قوماندانلىق ئىشتابىدا باشلىقلار

ئالدىدا قىلىنغان گەپ - سۆزلەردىن كېيىن، ئۆچكەشپ قالغان لۇ كۈنجۇڭنىڭ ئۇنىڭغا رۇخسەت بېرىشى ئەسلا مۇمكىن ئەمەس ئىدى. ئىچكىرىدىكى كوممۇنىستلارنىڭ ھەر كۈنلۈك غەلبە خەۋەرلىرى ئۈزۈلمەي كېلىۋاتقان، ئىلى تەرەپتە ئۈچ ۋىلايەت قوشۇنى بارغانسېرى زورىيىۋاتقان ئىنچىكە ۋەزىيەتتە قاچقان ھەرقانداق ئەسكەر دەرھال ئېتىلاتتى ياكى جادۇغا بېسىلاتتى. ئاسمىگۈلدىن قاتتىق ئەنسىرەۋاتقان ئۆمەر نېمە قىلارنى بىلمەي گاڭگىراپلا قالدى.

بۈگۈن سائادەتخاننىڭ ئۆلۈپ يەرلىكىگە قويۇلغىنىنىڭ توققۇزىنچى كۈنى ئىدى. دارىلئىتائىمىنىڭ ئىلمىي مۇدىرى لېتىپ نۇجۇر ئەتىگەندىلا گۈلباغدىكى گارنىزون ئىشتابى ئالدىغا كەلدى. ئۇ قاراۋۇللار ئارقىلىق ئۆمەرنى چاقىرتماقچى بولۇپ تۇراتتى، ئاقنىياز كېلىپ قالدى.

— بۇرادەر، ئۆمەر ئەيسا بىلەن كۆرۈشمەكچىدەم، چاقىرىپ قويالارسىزمۇ؟ — لېتىپ نۇجۇرنىڭ چىرايىدىن تەڭلىكتە قالغانلىقى چىقىپ تۇراتتى، — ئۇنىڭغا بېرىدىغان مۇھىم بىر خەت بار ئىدى.

— ھازىر ئۇلار جىددىي يىغىن ئېچىۋاتىدۇ، — دېدى ئاقنىياز ئاستاغىنا، — ئۇنىڭسىزمۇ ئەسكەرلەرنى سىرتتىكىلەر بىلەن كۆرۈشتۈرمەيۋاتىدۇ، بۇ نىزام يېڭىدىن يولغا قويۇلدى.

— خەتتىن باشقىمۇ جىددىي بىر ئىش بار ئىدى، — لېتىپ نۇجۇر ئېغىر تىندى، — بىرەر ئامالنى قىلغىلى بولماسمۇ؟

— ئاكا، ھەربىي تۈزۈمنىڭ قاتتىقلىقىنى بىلمەيدىلا، — ئاقنىياز چوڭقۇر خورسىندى، — مەن يەتكۈزۈپ قويساممۇ بولامدۇ؟ ئۆمەر بىلەن كۆڭلىمىز يېقىن، ئاكا - ئىنىلەردەك ئۆتىمىز.

لېتىپ نۇجۇر بىردەم سۈكۈت ئىچىدە ئويلىنىۋالغاندىن كېيىن بېشىنى كۆتۈرۈپ، ئاقنىيازغا مەيۈسلۈك بىلەن قارىدى، ئۇنىڭ سەنئەتچىلىك نۇرلىرى چاقناپ تۇرغان كۆزلىرىگە قاراپ

ئىشەنگەندىن كېيىنلا بېشىنى لىغشىتتى.

— بوپتۇ، ئۆمەر بىلەن كۆرۈشسەممۇ بۇ خەۋەرنى يۈزتۇرا دېيەلىشىم تەسكە چۈشەتتى، — لېتىپ نۇجۇر «ئۇھ» دېگىنىچە ئەتراپىغا ئىپادىسىزلا قاراپ قويدى، — غوجالىم دېگەن مۇناپىق ھايۋان ئاسمىگۈلگە باسقۇنچىلىق قىپتۇ.

— نېمە؟ — ئاقنىيازنىڭ كۆزلىرى چەكچەيدى، — ئاجىسىنىڭ ئېرىمۇ؟

— سىزمۇ بىلىدىغان ئوخشىماسىز؟

— ئۆمەر سائادەتخاننىڭ ئۆلگەنلىكى، ئۇنىڭ ئېرىنىڭ ئەسكى ئادەم ئىكەنلىكى، ئاسمىگۈلدىن ئەنسىرەۋاتقانلىقىنى ماڭا دەپ بەرگەن.

— قىز بۇ خورلۇققا چىدىماي، ئۆزىنى يەكەن دەرياسىغا تاشلاپ ئۆلۈۋاپتۇ. ھازىر پاقۇملۇقلار ئاسمىگۈلنىڭ جەستىنى ئىزدەۋاتىدۇ.

— قاچان بولغان ئىش ئىكەن؟

— مەن تۈنۈگۈن ئانامنى كۆرگىلى خۇشئاۋات كەنتىگە بارغانىدىم، — لېتىپ نۇجۇر كۆزلىرىنى سۈرتۈپ قويدى، — بىردەمدىلا ياقۇم، پەيزاۋات، باغئېرىق مەھەللىلىرىدە «ئاسمىگۈل ئۆزىنى دەرياغا تاشلىۋالدى» دېگەن گەپ تارقىلىپ كەتتى. ئۇ قىز ئەتىگەندىلا چاچلىرى چۇۋۇلغان ھالدا كېلىپ ئانامغا بىر پارچە خەتنى بېرىپ، «ئۆمەر كەلسە بېرىپ قويارلا!» دەپلا كېتىپ قاپتىكەن.

لېتىپ نۇجۇر تۇش يانچۇقىدىن تۇمارچە قاتلانغان خەتنى ئېلىپ ئاقنىيازغا سۈندى. ئاندىن ئۇ:

— ئۆمەرنى سىزگە تاپشۇردۇم، ئۇ ئاچچىقىدا ئەخمىقانە ئىشلارنى قىلىپ يۈرمىسۇن يەنە، — دېدى — دە، خەتنى بېرىپ بېشىنى سالغىنىچە كېتىپ قالدى. ئاقنىياز قاققان قوزۇقتەك ئورنىدىن قوزغالماي، لېتىپ نۇجۇرنىڭ قارىسى يوقالغۇچە ئۇنىڭ ئارقىسىدىن قاراپ تۇردى. ئۇ خېلىدىن كېيىن ئېسىنى يىغىپ،

گارىزون ئىككىنچى ئاشخانىسىنىڭ ئارقىسىغا ئۆتۈپ، دۆۋىلەپ قوبۇلغان ئوتۇنلارنىڭ ئارىسىدىكى بىر كۆتەكتە ئولتۇردى. ئۇنىڭ ئەنسىرەۋاتقىنى، ئەگەر ئاسمىگۈل خېتىدە ئۆزى ئۈچۈن قىساس ئېلىشنى قەتئىي تەلەپ قىلغان بولسا، خۇددى لېتىپ ئۈجۈر ئېيتقاندەك، ئۆمەرنىڭ قاراملىق بىلەن بىرەر ھادىسە تۇغدۇرۇپ قويۇشى تۇرغانلا گەپ ئىدى. شۇڭا، ئاقنىياز بىرەر خەتەرنىڭ چىقىپ قالماسلىقى ئۈچۈن، ئاۋال ئۆزۈم كۆرۈپ باقاي دەپ تۇمارچە خەتنى ئاۋايلاپ ئاچتى. بەختسىز قىزنىڭ خېتىدە مۇنداق يېزىلغانىدى:

«قويچى ئاكا، مەن كېتىدىغان بولدۇم. مۇشۇنداق ئايرىلار چاغدا نېمە دېيىشىمنى بىلمەي قالدىم. ھەسرەت، يالغۇزلۇق، ئايرىلىش ھەم خورلۇق ئازابلىرى يۈرىكىمنى قۇرتتەك يەۋاتقان مۇشۇ دەقىقىدە بىردىنلا شىڭلۇجى جاڭگاللىقى، ياۋا قومۇش قاپلىغان قۇم بارخانلىرى، قويۇق چاتقاللىقلار ئارا قوي باققان چاغلىرىمىز... ئوغرىلىغان كاۋا، توخۇ - كەپتەرلەرنى قۇمغا كۆمۈپ پىشۇرۇپ يېگەنلىرىمىز... ھېلىقى قېرى توغراقنىڭ مېھرى ئىللىق «ھۇجرىسى»، كەچتىكى قان قۇيۇلغاندەك قىيىقىزىل ئاسمان، مەرىشۋاتقان قوي - ئۆچكىلەر كۆز ئالدىدا ئايان بولدى. ئاھ خۇدا! جەننەت ھۇزۇرىنى سۈرگەن ئاشۇ چاغلار بالىلىق ھاياتىمىزنىڭ سائادەتلىك كۈنلىرى ئىكەن... شۇ تۇرقىدا: «مېنى ئاسمىگۈل غەزەل دېيىشىدۇ»، «غەزەلنى بەك غېرىب ئېيتىدىكەنسىز...»، «مەن تۈنۈگۈن كەچتە سۇ قايناققا يېرىم زاغرا چىلاپ يېگەنچە...»، «مەن ئاكىمنىڭ مالىيى...»، «مەنمۇ ئاچامنىڭ دېدىكى...» دېگەن سۆزلىرىمىز قۇلىقىمغا ئاڭلانغاندەك بولۇۋاتىدۇ... بولدىلا، بۇ گەپلەرنى قىلىپ كۆڭلۈڭنى بىئارام قىلماي. دەرۋەقە، سېنىڭ ئەقىل كۆزلىرىڭ ھەممىنى كۆرۈپتىكەن! يۈرىكىڭ باشتىلا ھەممىنى سېزىپتىكەن... شۇڭا، ھەر قېتىم: «ياقۇمغا بارمەن» دېسەم، بىر ئاماللاپ ۋاقىت چىقىراتتىڭ، ئەگەر يالغۇز - يېرىم كېتىپ

قالسام، ئەنسىرەپ ھالىڭ قالمايتتى. سەن بەكمۇ چوڭقۇر ھەم يىراقنى ئويلاپتىكەنسىن. لېكىن، كېيىنكى ۋاقىتلاردا مېنى غەپلەت بېسىپ: «غوجالىم ئاكام ياۋاشلىشىپ قالدى. ياش چوڭايغانسىرى ئادەم شەيتاننىڭ ۋەسۋەسىگە كىرمەيدىغان ئوخشايدۇ، دەپ بىخۇدلۇق قىپتىمەن. ئاچام سائادەتخان كۆز يۇمۇپ، يەتتە نەزىرىسى بېرىلگەن كۈنى كەچتە مەن كەتمەكچى بولدۇم. بىراق، مەھەللىدىكى ئاياللار: «قىرىق نەزىرىگىچە تۇرمىسىڭىز قانداقمۇ قېرىنداش بولغان بولسىز؟ سائادەتخان سىزنى باقمىغانمىدى؟» دېيىشىپ تاپا - تەنە قىلدى. مەن: «ھېلىمۇ بىر ھەپتە دەرىستىن قالدىم، كەتمىسەم بولمايدۇ، دەپ چىڭ تۇردۇم. قاياقتىندۇر غالۋاراپ كەلگەن كىچىك ئاچام سالامەتخان قوللىرىنى شىلتىپ: «ھوي، بىز يەرگە چامغۇر كۆممىدۇق، پۈتۈنسۈرۈك ئاچمىزنى كۆمۈپ قويدۇق. ئەگەر ئۇنىڭ روھى قورۇنمىسۇن دېسەڭ، بىرنەچچە كۈن بولسىمۇ قونۇپ ئاندىن ماڭ! ...» دەپ تۇرۇپلىۋالدى. يەتتە نەزىر بېرىلگەن كېچىسى ئۇ مېنىڭ بىلەن مېھمانخانا ئۆيدە بىللە ياتتى. لېكىن، ئىككىنچى كۈنى يېرىم كېچىدە بىر ئېغىر گەۋدە ئۈستۈمگە مىنىۋالدى. ئۇ ئاغزىمنى ئالدىنقىدا چىڭ يېسىۋېلىپ ۋارقىرىغىلى قويمىدى. ئۇنىڭ: «ھەي قانچۇق، دارىلئىتامدا مېنى رەسۋايئالەم قىلغىنىڭ ئېسىڭدىمۇ؟ ئەسرۇللا مۇدەر، لېتىپ نۇجۇر، خەلىپىدىن دېگەنلەر مېنى تىلاپ پوقىغا كۆمۈۋەتتى... ئەمدى سېنى نومۇستىن ئاغزىڭنى ئاچالمايدىغان، ھەتتا ماڭا يېلىنىپ تېگىدىغان قىلىۋەتمىسەم، غوجالىم ئەللىكېپىشى بولماي كېتەي!»، دېگەن سۆزىنى ئاڭلىغىنىمدا، ئۇنىڭ نەچچە يىلدىن بېرى ئىچىدە ماڭا غۇم ساقلاپ يۈرگەنلىكىنى بىلىدىم. مەن قاتتىق بولجۇنۇپ ئۇنى ئۇرماقچى، مورلىماقچى، چىشلىمەكچى بولدۇم. ئەمما، چېكەمگە بىرنەمە شۇنداق قاتتىق تەگدىكى، كۆزلىرىم قاراڭغۇلىشىپ، ئۆزۈمنى بىلەلمەي قالدىم. بىر چاغدا كۆزۈمنى ئاچسام، كۆڭلەك - تامباللىرىم سېلىنغان، ئوڭ

قايمىقىم تۇخۇمدەك ئىشىغان ھالدا ياتىمەن، يېنىمدا ھېچكىم يوق. سالامەتخان ئاچامنىڭ ئورنىدا يوتقان - كۆرپىلىرى بوش تۇرىدۇ... ئۇ مېنىڭ كۆزۈم ئۇيقۇغا كەتكەندىلا چىقىپ كەتكەنىكەن. چىراغنى ياندۇرۇپ ئورنۇمغا قاراپلا قورقۇپ چىرقىرىۋەتتىم...

ئۆمەر، بۇ نېمىدېگەن رەزىل دۇنيا! ئادەملەر بولسا ئۇنىڭدىن بەتتەر ئىپلاس ۋە قاباھەتلىك ئىكەن. مېنىڭ بىر تۇغقان قېرىندىشىم بولغان ئاچام مېنى قانچىلىك پۇلغا ياكى نەرسىگە سېتىۋەتكەندۇ؟ تۈنۈگۈن كېچە سالامەتخان ئاچام مەن بىلەن بىللە ياتقاندا قولىدىكى قاشتېشى بىلەن مېنى كۆرسىتىپ: «ئاچىڭىزدىن قالغان تەۋەرۈك، ئەمدى بۇ سىزگە قالسۇن دەپ غوجالىم ئاكام بەردى، دېگەندى. ئۇنىڭ ئاشۇ تاش بىلەن زۈككە مېنى تېگىشىۋەتكەنلىكى، ئۆز سىڭلىسىنىڭ ئىپەت - نومۇسىنى، ئۆمۈرلۈك تەقدىرىنى ساتقانلىقى ئېنىق بولۇپ قالدى. ئادەملەرنىڭ ئادەملىكى بىلەن ھايۋانلىقى ئۇلارنىڭ نەپسىنى يىغىش - يىغالماسلىقىدا مەلۇم بولىدىكەن. ئۇ دادامدەك بىر ئەرگە مېنى تاشلاپ بېرىپ، ئۇنىڭغا ئىشىكىنى ئېچىپ بېرىپ چىقىپ كەتكەندە، ۋىجدان ئازابى تارتمىغانمىدۇ؟ يۈرىكى ئېچىشمىغانمىدۇ؟ خۇدادىن قورقمىغانمىدۇ؟...

خوش، ئۆمەر! ناپاك بولدۇم. بۇ پاسكىنا يۈزۈم بىلەن سېنىڭ سەممىي، پاك يۈزۈڭگە قارىيالمىمەن. غوجالىم مېنى ئولىمۇ بوزەك چاغلاپتۇ. ئۇ: «يۈزى تۆكۈلگەن يېزا قىزى نومۇس زورىدىن غوۋغا كۆتۈرەلمەيدۇ...» دەپ خاتا ئويلاپتۇ. راست، مەن بۇلغاندىم، شۇڭا كەتمەكچى. ئەمما، كېتىش ئالدىدا شۇنداق چۇقان كۆتۈرمەنكى، ئۇ ھايۋاننى باغئېرىق، ياقۇم، پەيزىۋاتلاردىلا ئەمەس، بەلكى راۋاچچى بەگلىكىدە، ھەتتا پۈتۈن يەكەن دىيارىدا باش كۆتۈرەلمەس قىلىۋېتىمەن!... ئۇ ئىپلاس ئەھلى جامائەتنىڭ، يۇرتنىڭ لەئەت - نەپىرىتى ۋە قارغىشلىرى ئاستىدا قالسۇن!

خوش، تۇنجى ئىشقىم چېچەكلىرىگە ئاشنا بولغان قوپچى يىگىت!

— مۇناپىق، توڭگۇز! — ئاقنىياز غەزەپتىن ۋارقىرىۋەتتى، — نومۇس قىلماي ئۆزىنىڭ قېيىنسىڭلىسىغا چېقىلغىنىنى قارا، ھۇ ھايۋان!

مۇشتلىرى چىڭ تۈگۈلگەن ئاقنىياز خەتنى قاتلاملىرى بويىچە بۇرۇنقىدەك تۇمارچە قىلىپ قاتلىدى. ئۇ خەتنى ئۆمەرگە بېرىش - بەرمەسلىك ھەققىدە خېلىلا ئىككىلەندى، ئەمما يەنىلا بېرىش قارارىغا كەلدى. چۈنكى، ئۆمەر بۇ پاجىئەدىن بەربىر خەۋەر تاپماي قالمايدۇ. لېتىپ نۇجۇرمۇ ئاسمىگۈلنىڭ خېتى توغرىلۇق ئۇنىڭغا گەپ قىلىشى مۇمكىن. شۇڭا، خەتنى ئىگىسىگە تاپشۇرماي بولمايدۇ. ئاسمىگۈلنىڭ خېتىنى ئوقۇپ پۈتۈن تېنى لەرزىگە كەلگەن ئاقنىياز ئەسكەرلەر ياتقىغا كىرىپ ئۆمەرنى باشلاپ چىقتى. ئۇلار ئاتخانىنىڭ تاختاي پەلەمپىسى بىلەن لاپاس ئۈستىگە چىقتى. بۇ ئۇزۇنغا سوزۇلغان لاپاسقا تورۇس بىلەن ئەڭ پىچان بېسىلغان بولۇپ، ئات باقارلار ھەر كۈنى تېگىشلىك پىچاننى چۈشۈرۈپ تۇرغاچقا، ئۇ يەر - بۇ يەرلىرى كۈنتەكلىشىپ قالغانىدى. ئاقنىياز بىلەن ئۆمەر يۇمشاق پىچاندا يانمۇيان ئولتۇرغاندىن كېيىن ھەر ئىككىلىسى بىر - بىرىگە قاراپ غەلىتىلا كۈلۈمسىرەپ قويۇشتى. شۇنداقتىمۇ، ئاقنىياز خېلىغىچە گەپ ئاچالمىدى. ئۆمەر ئاقنىيازنىڭ جىددىيلەشكەن چىرايىدىن قانداقتۇر بىر شۇملۇقنىڭ بولغانلىقىنى بىلىپ بولغانىدى.

— ئاقنىياز ئاكا، نەچچە كۈندىن بېرى قاپقىم تارتىپلا تۇرىدۇ، قانداق گەپ بولسا ئۇدۇللا دەۋەرگىن. مەن بەرداشلىق بېرەلەيمەن.

— ئۆمەر ئۇكا، — ئاقنىياز قولىنى ئۆمەرنىڭ دولىسىغا قويدى، — سەن غەيرەتلىك يىگىت، يەنىلا غەيرەت قىلىپ ئۆزۈڭنى تۇتۇۋال!

— سېنىڭ كۆزلىرىڭ ماڭا قانداقتۇر بىر شۇملۇقنى دەپ بولدى، ئەمدى چۇقان — سۈرەن كۆتۈرۈشۈمنىڭ ھاجىتى قالمىدى. «چىققان كۆز ئورنىغا چۈشمەس» دېگەن گەپ بارغۇ؟!

ئاقنىياز ئېغىر تىنغان ھالدا ئاياغ ئۇچىغا باققىنىچە ئاسمىگۈلنىڭ قانداق سەۋەب بىلەن ئۆزىنى دەرياغا تاشلىۋالغانلىقىنى، ھازىر ياقۇملۇقلارنىڭ ئۇنىڭ جەستىنى ئىزدەۋاتقانلىقىنى ئۆمەرگە دەپ بەردى. ئۆمەرنىڭ چىرايى خۇددى تاش ھەيكەلدەك بىردە قارىداپ، بىردە كۆكىرىپ، كۆزلىرى نەگىدۇر قادىلىپ قالدى. ئۇنىڭ چىشلىرى غۇچۇرلاپ، زاڭاقلرى لىپىلدايتتى. يۈرىكى گاھ بېغىشىدىن ئاجراپ كېتىدىغاندەك تېپىچەكلىسە، تۈرۈپلا توختاپ قالغاندەك جىمىپ كېتەتتى، يەنە قايتىدىن كۆكرەكلىرىنى يېرىۋەتكۈدەك بولۇپ گۈپۈلدەپ ئۇراتتى.

— ئۆمەر، بۇ خەتنى ياتىقىڭغا كىرىپ ئوقۇغىن، — ئاقنىياز تۇمارچە خەتنى ئۇنىڭغا سۈندى، — بۇنى ئاسمىگۈل شۇ كېچىسى يېزىپ، لېتىپ ئۇچۇرنىڭ ئانىسىغا بېرىپ قويغانكەن. ئۆمەر خەتنى گەپ — سۆزسىزلا ئالدى — دە، ئورنىدىن تۈردى. ئۇلار غىچىرلاپ تۇرغان پەلەمپەي ئارقىلىق ھويلىغا چۈشتى. ئاقنىياز ئۆمەرگە سەۋر قىلىش، تەمكىن بولۇش، قىزىققانلىق بىلەن ئىش چىقىرىپ قويماسلىق ھەققىدە نەسىھەت قىلىپ، ئۇنى ياتىقىغا كىرگۈزۈۋەتتى.

بۈگۈن ئەسكەرلەر جاھانباغدا ئات مەشىقى ۋە باشقا جەڭ مەشىقلىرىنى قىلىۋاتاتتى. ئۆمەر ئەتىگەن ئورنىدىن تۇرغاندىلا يۈزى قىپقىزىل ئېسىلىپ، ئىستىمىسى ئۆرلەپ قالغانىدى. ئودلىنىكوم شيا ئېر ئۇنىڭ پېشانىسىنى تۇتۇپ بېقىپ: «سەن بۈگۈن ياتاققا ئارام ئال!» دەپ ئۇنى قالدۇرۇپ قويدى. ئاقنىيازنىڭ ئودلىنىيەسى بۈگۈن گارنىزون ئىچىدە نۆۋەتچى قاراۋۇللۇقنى ئۆتەۋاتاتتى. شۇڭا، ئۇمۇ ئەتراپنى چارلاپ يۈرەتتى. ئاقنىياز ئەسكەرلەر ياتىقى، ئىشتاب بىناسى، ئاتخانىلارنى ئارىلاپ

چىقىپ، قاراۋۇللارنى كۆزدىن كەچۈرۈپ، ياتىقىغا ئەمدىلا كىرىپ تۇراتتى، ئەسكىرى لو دەن ھاسىراپ - ھۆمۈدەپ كىرىپ كەلدى. ئۇ جىددىيلەشكەنلىكىدىن خېلىغىچە سۆزلىيەلمەي قالدى.

— ئودلىنىكوم، دوكلات... ئۆمەر توسقىنىمىزغا قارىماي، دەرۋازىدىن ئاتلىق قېچىپ چىقىپ كەتتى.

— ھەرقايسىڭ ئېشەك باقتىڭمۇ؟! — ئاقنىياز غەزەپ بىلەن ۋارقىردى، — ئۇ قورالنى ئاپتۇمۇ؟! —

— مۇرىسىدە گېرمانكا مىلتىقى بار.

— ئەمدى ئىزۋوت كوماندىرى لۇ چوڭيىڭغا، كومروت لۇ كۈنجوڭغا نېمە دەپ جاۋاب بېرىمىز؟

— بىزمۇ ئۇنى خېلى يەرلەرگىچە قوغلاپ باردۇق، لېكىن يېتىشەلمىدۇق.

ئاقنىياز بىردىنلا ئويلىنىپ قالدى. قاراۋۇللارنىڭ بۇيرۇق قىلغاندا توختىمىغان، بويسۇنمىغان ھەرقانداق ئادەمنى، ھەتتا ئۇ ھەربىي ئەمەلدار بولغان تەقدىردىمۇ ئېتىش ھوقۇقى بار ئىدى. لېكىن، لو دەن ئوق چىقىرىلمىغان، چۈنكى ئارتىشتىكى دەھشەتلىك قىرغىنچىلىقتا ئۆمەر يوتىسى ئېغىر يارىلانغان لو دەننى جەسەتلەر ئارىسىدىن ئاچىقىپ، ئۇنى يۈدۈگىنىچە ئىشتابقا ئەكەلگەنىدى. بۇ ساددا، ئاق كوڭۇل يىگىت يەنىلا ئاشۇ ساخاۋەتنى ئۇنتۇپ قالمىغانىدى. بىراق، لۇ كۈنجوڭ ئۇنىڭ ئوق چىقارمىغانلىقىنى بىلىپ قالسا، ئۇنى ئېتىۋېتىشتىن يانمايتتى.

— سەن بىلەن قاراۋۇللۇقتا بىللە تۇرغان قۇرباننىياز ئىككىڭلار تەڭلا ئوق چىقاردىڭلار، لېكىن تەگمىدى، شۇنداققۇ؟...

— ياي... ھە، ھە... شۇنداق، شۇنداق، — گەپنىڭ تېگىنى چۈشەنگەن لو دەن ياناقىتىن قاڭقىغان توپتەك چىقىپ كەتتى. ئارىدىن ھايال ئۆتمەيلا دەرۋازا ئالدىدا ئارقا - ئارقىدىن ئىككى پاي ئوق ئاۋازى ياڭرىدى. ئاڭغىچە ئاقنىياز ئاتخانغا كىرىپ ئېتىنى ناھايىتى چاپسان توقۇپ چىقتى، مىلتىق، قىلىچلىرىنى

ئاستى - دە، دەرۋازا ئالدىدا توختاپ، لو دەن بىلەن قۇرباننىيازغا:

— كومروت لۇ كۈنجۇڭغا، ئىزۋوت كوماندىرى لى جۇڭيىڭغا مېنى: «ئۆمەرنى قوغلاپ كەتتى» دەپ قويۇڭلار! — دېدى - دە، ئېتىغا زەرب بىلەن قامچا سالدى.

بۇ چاغدا ئۆمەر قىپقىزىل قاغا جىگدىلىرى مەرۋايىتتەك ئېسىلىپ كەتكەن چاتقاللىق ھەم توپىلاڭ يوللاردا قارا تەرگە چۆمۈلۈپ كەتكەن ئېتىمنى رەھىمسىزلىك بىلەن قامچىلاپ، قۇيۇندەك چېپىپ كېتىۋاتاتتى. ئۇنىڭ كۆزلىرىدىن ئوت چاقنايتتى. قوشۇمىسىغا يىغىلغان توم قاشلىرى خۇددى ئەجەل سايىسىدەك قاپقارا، سۈرلۈك ئىدى. ئۇنىڭ ئەمدىلا ئېڭىزلىغان كۆكۈچ كالپۇكلىرى ھىم يۇمۇلغان بولۇپ، ئىچىدە نېمىلەرنىدۇر دەپ شىۋىرلايتتى:

— ئاسىمگۈل، ئاھ ئاق كۆڭۈل ئاسىمگۈل! سەن يەنىلا ساددىلىق قىپسەن. غوجالىمدەك قاباھەتلىك مەلئۇنلارنى قارغاپ ئۆلتۈرەلەيتتىڭمۇ؟ ئۇلار ئەل - جامائەتنىڭ قارغىشلىرىدىن قورقۇپ كېتەتتىمۇ؟ ياق! ئۇلارنى پەقەت بىر پاي ئوقلا جەھەننەمگە ئۈزىتالايدۇ... بىلەمسەن، غوجالىم، كىچىك ئاچاڭ سالامەتخانلار ئەمدى ئۆلۈمگە مەھكۇم بولغان لەنتىلەر! ئۇلارنىڭ لەختە - لەختە، چىلىق - چىلىق قانغا چىلىشىپ تۇرغان ھالىتىنى كۆرگىنىمىدىلا، ئاندىن ساڭا: «قويچى قىز ئاسىمگۈل، خاتىرجەم يات، جايىڭ جەننەتتە بولسۇن! ...» دېيەلەيمەن.

ئۆمەر كەنتكە كىرىش بىلەنلا ئاسمانغا قارىتىپ بىرنەچچە پاي ئوق چىقاردى. كىشىلەر پاتىپاراق بولۇشۇپ يۈگۈرۈشمەكتە ئىدى. بىرمۇنچە كىچىك بالا، يېزا ياشلىرى توپا - تۇزانلارنى پۇرقىرىتىپ يۈگۈرۈپ غوجالىمنىڭ ئۆيى تەرەپكە قاراپ ئېغىشتى. ئۆمەر ئېتىمنى دېۋېتىپ بىرنەچچە قەدەمدە بىر قېتىم مىلتىق زاتورىنى شاراقلىتىپ «گۈم، گۈم» قىلىپ ئوق چىقىرىپ ماڭاتتى. ئۇ غوجالىم ئەللىكېشىنىڭ دەرۋازىسىنى مىلتىق

پاينىكىدە ئۇرۇپ ئاچقاندىن كېيىن ئات بىلەنلا ھويلىغا كىرىپ كەلدى. ئۇنىڭ ئارقىسىدىن ئەگىشىۋالغان بىر توپ ياشلار ۋە بالىلار ھەر قېتىم مىلتىق ئېتىلغاندا، باشلىرىنى تۇتۇپ ئولتۇرۇۋالاتتى ياكى تام تۈۋىگە قاراپ قاچاتتى.

— غوجالىم، چىق بۇياققا! — ۋارقىردى ئۆمەر بىر قولىدا مىلتىقنى ئېگىز كۆتۈرۈپ، — ئەگەر چىقمايدىغان بولساڭ، ئۆيۈڭگە ئوت قويۇۋېتىمەن!

ئۆمەر ئۆيىنىڭ دېرىزىسىگە قارىتىپ بىرنەچچە پاي ئوق ئاتتى، دېرىزىنىڭ ئەينەك، راملىرى پارچىلىنىپ چۈشتى. شۇ چاغدىلا غوجالىم ئۆيىدىن ئۆمىلەپ چىقتى ۋە ئاتنىڭ ئالدىدا تىزلاندى:

— جېنىم ئۇكام ئۆمەر! ...

— ئىپلاس! — ئۆمەر گۇملا قىلىپ ئېتىۋىدى، غوجالىمنىڭ چوققىسىغا قوندۇرۇۋالغان دوپپىسى ئۇچۇپ كەتتى، — كىم سېنىڭ ئۇكاڭ ئىكەن؟!

— ئۆمىراخۇن، بىر قوشۇق قېنىمدىن كەچكىن، — غوجالىمنىڭ كۆزىدىن ئېقىۋاتقان ياش، بۇرىدىن ئېقىۋاتقان پوتلىلار ئىگىكىنى بويلاپ سارقىۋاتاتتى، — مەن پوق يەتتىمەن... مەن ئازدىم...

— يېتىم - يېسىر، ئىگە - چاقىسىز، ياۋاش - ئاجىزلارنى ئاياغ ئاستى قىلساڭ، ئىگىسى يوق، سورىقى يوق جاھانمىكەن بۇ؟... — ئۆمەر بىر تىزىق ئوقنى مىلتىققا قارسلا قىلىپ سالدى - دە، گۇم - گۇم قىلىپ ئېتىشقا باشلىدى، غوجالىمنىڭ ئىككى يېنىدىن توپلار پۇرقىراپ ئۇچۇپ چىقتى. بۇ دەھشەتلىك ئاۋازدىن چۆچۈپ كەتكەن ئادەملەر ۋارقىراشقىچە ھويلىنىڭ بۇلۇڭلىرىغا قاراپ قاچتى. غوجالىمۇ قورققىنىدىن ئىشتىنىغا سېيۋەتتى.

— ۋايىجان! ... — غوجالىم توپىغا پۇچىلاندى، — ماڭا رەھىم قىل، مەن توۋا قىلدىم... ماڭا توۋا، ئۆمىڭ توۋا! ...

— سەن جاھاننى توۋىغا توشقۇزۇۋەتسەڭمۇ، ئاسمگۈل ئەمدى ئىرىلىپ قايتىپ كەلمەيدۇ، مەنمۇ قېنىڭنى تۆكۈپ قىساس ئېلىشتىن يانمايمەن!

— جېنىم ئۆمىراخۇن، — غوجالىمنىڭ يۈزى پانتاق بولۇپ كەتكەنىدى، — ئاسمگۈل: «مېنىڭ قاتىللىرىم زىناخور غوجالىم، مېنى بىر بىلەزۈككە سېتىۋەتكەن ئاچام سالامەتخان» دەپ پۈتۈن راۋاچىنى نەچچە ئايلىنىپ، مەسچىت، مەكتەپ، مەھەللىلەردە ۋارقىراپ، چۇقان كۆتۈرۈپ مېنى نومۇستىن ئۆلتۈردى. شۇمۇ يەتمەمدۇ؟

— ياق! — ئۆمەر زاتورنى قايرىدى، — سېنى لەختە - لەختە قان ئىچىگە چىلاپ قويمەن. شۇ چاغدىلا ئاسمگۈل ئۇ دۇنيادا خاتىرجەم ياتىدۇ. ئېيتە قېنى، باشتا نەرىڭگە ئاتاي؟ تاز كالاڭنى بەش پارە قىلىۋېتەيمۇ ياكى يۈرىكىڭنى تىتىۋېتەيمۇ؟

ئۆمەر مىلتىقنىڭ قاپقارا ئەجەل تۆشۈكىنى غوجالىمنىڭ مېڭىسىگە توغرىلىدى. غوجالىم چىرقىرىغىنىچە باغ تەرەپكە قاراپ قاچتى ۋە گۈم قىلغان ئاۋاز بىلەن تەڭ پۈتلىشىپ يىقىلىپ، يىقىلغان يېرىدىن يەنە ئۆمەلەپ قوپۇپ باغنىڭ ئىشىكىدىن كىرىپ كەتتى. ئۆمەرمۇ ئېتىنى بىر كىچىك بالىغا تۇتقۇزدى - دە، ئۇنىڭ ئارقىسىدىن ئىز بېسىپ قوغلاپ كىردى.

— زىناخور غوجالىم، ئاچ كۆز جالاپ سالامەتخان! بۈگۈن ئىككىڭنىڭ قېنىنى ئىچمەن!

باغنىڭ تېمىغا ئىككى قېتىم يامىشىپ چىقالمىغان غوجالىم تامغا ئۈچىنچى قېتىم ئەمدىلا ياماشقانىدى، گۈم قىلغان ئاۋاز بىلەن تەڭ ئۇنىڭ يوتىسىدىن قان بۆلۈۋالپ ئېتىلىپ چىقتى. ئۇ غەلىتىلا ھۆركىرەپ، تامدىن سىيرىلىپ چۈشۈپ يەردە ئولتۇرۇپ قالدى. ئۇ ئىككى قولىدا يوتىسىنى چىڭ قالمىغىنىچە تاماشا كۆرۈۋاتقان ئالىماندىن مەدەت تىلىدى:

— جامائەت، مېنى ئۆلتۈرۈۋېتىدىغان ئوخشايدۇ... بىر ئارا تۇرساڭلارچۇ؟!

— سېنى قۇتقۇزىدىغانلارنىڭ جېنى ئون بولسا قېتى مەيدانغا چۈشسۇن !

ئۆمەر ئىككىنچى قېتىمدا غوجالىمنىڭ بىلىكىگە قارىتىپ ئاتقانىدى، ئوق ئۇنىڭ كۆڭلىكىنىڭ يېڭىنى تېشىپ ئۆتتى - يۈ، بىلىكىنى زەخمىلەندۈرمىدى. چىرايىدا قان دىدارى قالمىغان غوجالىم ئۆمەرنىڭ ئۆزىنى قىيناپ ئۆلتۈرمەكچى ئىكەنلىكىنى بىلىپ قالدى. شۇڭا، ئۇ ئاخىرقى قېتىم يەنە يېلىندى:

— ئۆمىراخۇن، مەن ئۆي، جاي، باغباراڭ، مال - دۇنيالىرىمنى، زادى نېمىنى تەلەپ قىلساڭ، شۇنى بېرىي...
— ئۇنداق بولسا ياخشىغۇ؟ مەن پەقەت سېنىڭ جېنىڭنى، ئىت جېنىڭنىلا تەلەپ قىلىمەن.

ئۆمەر مىللىتىنى غوجالىمنىڭ نەق يۈرىكىگە توغرىلىدى. باغ ئىچى گۆرستان جىمجىتلىقىغا چۆمگەن بولۇپ، توپلاشقانلارنىڭ تىنغىنىمۇ ئاڭلانماي قالدى. ئۆمەرنىڭ بىگىز بارمىقى زامۇكىنى ئاستا - ئاستا بېسىۋاتاتتى. مىللىق گۈم قىلىپ ئېتىلدى، ئەمما ئوق ھاۋاغا ئۇچۇپ كەتتى، چۈنكى ئاقنىياز يېتىپ كېلىپ مىللىقنىڭ ئىستوۋۇلىغا ئۇرۇۋەتكەندى.

— ئاقنىياز ئاكا، سەن؟...

— بولدى قىل ! قاراپ باقە قېنى؟

ئۆمەر قايتىلاپ قارىغىنىدا، ئون ياشلاردىن ئېشىپ قالغان بىر قىز بىلەن بىر ئوغۇل غوجالىمنى قۇچاقلۇۋالغانىدى. بۇ ئەسنادا باغقا بىر چوكان ۋارقىرىغىنىچە يۈگۈرۈپ كىردى:

— ۋاي خۇدايىم، سالامەتخان ئۆلۈپتۇ ! ئۆگزىدىن يىقىلىپ چۈشۈپتىكەن، بوينى سۇنغان چېغى...

— ئۆگزىگە يوشۇرۇنۇش ئۈچۈن چىققان بولغىدى؟ — دېدى كىمدۇر بىرى.

— مىللىق ئاۋازىنى ئاڭلاپ ئۆگزىگە قېچىپ چىقىپتۇ، ئاندىن ئۇ تەرەپتىكى ئۆگزىگە قاراپ سەكرەپتىكەن، ئارىلىقتىكى

لاي ئويماغا بېشىچە چۈشۈپ كېتىپتۇ...

— خۇدايىم يامانلارنىڭ جاجىسىنى ئاشۇنداق بېرىدۇ، —
دېدى ئابايىقى ئادەم ساقىلىنى سىيپاپ، — ئاسمگۈل ئەجەب
يېقىشلىق، شەرم — ھايالىق بولغاندى، ئەجەبمۇ ياش كەتتى...
ئاقنىياز ئۆمەرنى ئالدىغا سېلىپ يولغا چىقتى. ئۇلار ياقۇم،
باغئېرىقلاردىن ئۆتۈپ، چەكسىز كەتكەن شاللىقلارغا يېتىپ
كەلگۈچە گەپ قىلىشىمدى. پەقەت ناگان — ناگاندا ئاتنى «چۈھ»
دېگەن ئاۋاز ياكى قامچىنىڭ «شىپ» قىلغان ئاۋازىلا ئاڭلىناتتى.
ئۆمەرنىڭ يۈزىدىن يۇمىلاپ چۈشۈۋاتقان كۆز ياشلىرىنى كۆرۈپ،
ئاقنىيازنىڭ كۆڭلى بىرقىسىملا بولۇپ قالدى. ئەلۋەتتە،
بالىلىقىدىن تارتىپ بىللە قوي بېقىپ، جاپا — مۇشەققەتنى تەڭ
تارتىپ، يېتىمچىلىكتە بىللە چوڭ بولغان بۇ بىر جۈپ قىز —
يىگىتنىڭ مۇھەببىتى دەسلەپتە بالىلىق دوستلۇقتىن باشلانغان
غۇبارسىز، چىن سۆيگۈ ئىدى. ئەمما، ئۆزلىرىنى ھېچكىمگە تەڭ
قىلمايدىغان يەرلىك خاقانلار زومىگەرلىك قىلىپ، ئۇلارنىڭ
كەلگۈسىنى، ئارزۇ — ئىستەكلىرىنى پايخان قىلىۋەتكەندى. بۇ
كۈلپەتلىك ئايرىلىش بولۇپ، ئاچچىق كۆز ياشلىرىنى تۆكۈشكە
ئەرزىيتتى. شۇڭا، ئاقنىياز ئۆمەرنى ئەيىبلەمەكچى بولغان
نىيىتىدىن ياندى. شۇنداقتىمۇ، ئۇ بەزى گەپلەرنى ئەسكەرتىپ
قويمىسا، لودەن بىلەن ئۆزىنىڭ جازاغا ئۇچرايدىغانلىقى ئېنىق
ئىدى.

— ئۆمەر، سەن قېچىپ چىققاندا، — ئاقنىياز ئۇنىڭ
كۆزلىرىگە مەنىلىك قاراپ قويدى، — لو دەن بىلەن قۇرباننىياز
ئارقاڭدىن ئىككى پاي ئوق ئاتىغۇ دەيمەن؟
— ئاقنىياز كا، خاتىرجەم بولۇڭ! مەن ئۇلارنى ھەرگىز
جازاغا قويمايمەن.

— ئۇلارنىڭ ھەر ئىككىلىسى سېنىڭ ياخشى بۇرادەرلىرىڭ
بولغاچقا، ئۇلارنىڭ تۈزۈمگە خىلاپلىق قىلغانلىقىنى ئۇنتۇپ
قالمىساڭلا بولدى.

— ئاقنىيازكا، مېنى باغلاپ قويۇڭ! شۇنداق قىلسىڭىز،
ھەربىي تۈزۈم بويىچە ھەر ئىككىمىزنىڭ يۈزى يورۇق بولىدۇ.
— ئەسلىدە شەھەرگە كىرىش ئالدىدا شۇنداق قىلاي
دېگەندىم، — ئاقنىياز يەرگە چۈشۈپ ئېگەرنىڭ ئارقىسىدىكى
ئارغامچىنى ئالدى، ئاغغىچە ئۆمەرمۇ ئاتتىن سەكرىدى، —
ئاسادىيى لۇ كۈنجۇڭ ئارقىمىزدىن ئادەم ئەۋەتىپ قالغۇدەك
بولسا ئۆلگۈرەلمەي قالمايلى.

ئاقنىياز ئۆمەرنى چەمبەرچاس باغلىغاندىن كېيىن ئاتقا
يۆلەپ چىقاردى. بىرەر يەرلىرىنىڭ چىڭ بوغۇلۇپ قېلىشىدىن
ئەنسىرەپ، ئارغامچىنىڭ ئۆيەر — بۇ يەرلىرىنى تارتىشتۇرۇپ
كۆردى، ئاندىن ئۆمەرنىڭ ئېتىنىڭ چۆلۈۋىرىنى ئۆزىنىڭ
ئېتىنىڭ قوشقۇن تاسمىسىغا باغلىغاندىن كېيىن يولغا
چىقىشتى.

— ئاقنىيازكا، بىز بىر ئىشنى سەل چالا قىلغاندەك
تۇرىمىز.

— قانداق دەيسەن؟

— ئاسمگۈلنىڭ ئۆلۈم خەۋىرى بىلەن خېتىنى ماڭا كىم
يەتكۈزگەن بولىدۇ؟

— بۇنى يادىمغا سېلىپ ئوبدان قىلدىڭ، — ئاقنىياز
قامچىنىڭ دەستىسىدە گەجگىسىنى تاتلىدى، — لۇ كۈنجۇڭ
مېنىڭدىن گۇمان قىلغىلى ئارانلا تۇرىدۇ. شۇڭا، لېتىپ نۇجۇر
يەتكۈزدى دەيسەڭ قانداق؟ قالغان ئىشلارنى مەن توغرىلايمەن.
— بولىدۇ.

بۇ ئەسنادا ئۇلارنىڭ ئالدىدىن بىر توپ ئاتلىق ئەسكەر توپا —
توزان كۆتۈرۈپ چىقىپ كەلدى. ئۇلارنىڭ ئۆمەرنى تۇتۇش ئۈچۈن
كېلىۋاتقانلىقى ئېنىق ئىدى. تۆمۈر ئېغىزدۇرۇقلىرىنى
كاراسلىتىپ چايناپ كېلىۋاتقان ھەربىي ئاتلار بىرەر قاچقۇننى
تۇتۇش ياكى جەڭگە كىرىش پەيتلىرىدە جىددىيلىشىپ، بىر —
بىرىگە يول بەرمەي، چاپچىپ ھەم پۇشقۇرۇپ، قومۇش

قۇلاقلىرىنى شىخىتايىتىپ، ھازىرقىدەك جانلىنىپ كېتەتتى. يېتىپ كەلگەنلەر ئات ئۈستىدە چىرماپ باغلانغان ئۆمەرنى كۆرۈپ لاسسىدە بولۇپ قېلىشتى. چۈنكى، بۇنداق ھەرىكەتلەر ئەسكەرلەر ئۈچۈن جانلىق ۋە ئەمەلىي مەشىق بولۇپ، بەزىلىرى مۇنداق ئىشلارنى خىزمەت كۆرسىتىش پۇرسىتى دەپ بىلىشەتتى.

— ئودلىنىكوم ئاقنىياز، — دېدى ئاتا سىڭارىيان ئولتۇرغان جۇڭ شۇلياڭ ئىسىملىك بىر يىگىت، — بۇ قېتىم قاچقۇن ئەسكەرنى تۇتۇپ كېلىپ بىر خىزمەت كۆرسەتتىڭ. دە! لۇ كۈنجۇڭ كومروتىنىڭ جادۇلىرىمۇ قانسىراپ قالغانىدى.

— بۇرادەرلەر، ئۇ قاچقان، لېكىن قاچقۇن ئەسكەر ئەمەس! — ئاقنىياز قامچىسىنى شىلتىدى، — ئۇنىڭ نېمە ئۈچۈن راۋاچچى بەگلىكىگە بارغانلىقىنى ھەم ئۇ يەردە جودا كۆتۈرگەنلىكىنى كېيىن بىلىپ قالسىلەر.

— ئۇنىڭغا تولا چاپان ياپمىساڭ قانداق! — دېدى جۇڭ شۇلياڭ دىمىقىدا خىڭلىداپ، — بۇ گېپىڭگە كومروتىمۇ بەرىبىر ئىشەنمەيدۇ.

جۇڭ شۇلياڭ ياغاق يۈز، قىزىل بۇرۇن، بىر كۆزى جىرتاق، يىگىرمە توققۇز ياشلارغا كىرگەن، ئېگىز، ئۇرۇق يىگىت بولۇپ، لۇ كۈنجۇڭنىڭ چاپارمەنلىرىدىن ئىدى. ئۇرۇش، چېپىش، ئېسىش، ئۆلتۈرۈش دېسە، ئۇنىڭ جېنى ياشىرىپ كېتەتتى. تېخى ئۇنىڭ ياتاق، ئاشخانا، مەشىق مەيدانلىرىدا بولۇۋاتقان گەپلەرنى تىڭتىڭلاپ، ئەسكەرلەرنى يۇقىرىغا چاقىدىغان ھۇنىرىمۇ بار ئىدى. ئۇ چاقىدىغان بىرەر گەپ ياكى ئىش تاپالمىغاندا، باشلىقلارنىڭ بۆلۈملىرىگە «يالانى - يالانى ئەسكەرلەر ئۇيغۇرچە گەپ قىلىشتى» دەپمۇ مەلۇم قىلىپ كىرەتتى. بۈگۈن ئاقنىيازنىڭ ئۆمەرنى باغلاپ تۇتۇپ كېلىشى ھەم ئۇنى ئاقلىشى جۇڭ شۇلياڭنىڭ ئادەم قىيىناپ ھۇزۇرلىنىدىغان خۇمارغا بەرھەم بەرگەندەك قىلاتتى. شۇڭا، ئاقنىياز «ئاناڭنى! ...» دېگىنىچە بويىنىنى تولغاپ ئېتىمغا قامچا سالدى.

ئاقنىيازنىڭ ئەنسىرەۋاتقىنى — گارنىزىزىغا كىرەر — كىرمەيلا لۇ كۈنجۇڭنىڭ قولىغا چۈشۈپ قېلىش ئىدى. ئەگەر شۇنداقلا بولسا ئۇ ئۆمەردىن كونا ئۆچىنى ئالماي قويمايتتى. ئۆمەرنىڭ ئەسكەرلەرنى باشلاپ كىرىپ، خۇڭ يادۇڭغا داد ئېيتقان ئىشى ھازىرغىچە ئۇنىڭ قارا كۆڭلىدىن كۆتۈرۈلمىگەندى.

ئۆمەرنى ئوتتۇرىغا ئېلىپ كەلگەن ئاتلىق ئەسكەرلەر گارنىزىزىغا كىرگەندە، كۈن ئولتۇراي دەپ قالغانىدى. ئاتلارنىڭ تاپۇر — تاپۇر ئاۋازلىرىنى ئاڭلىغان لۇ كۈنجۇڭ قايماقتىندۇر پەيدا بولدى. ئەمما، ئۇنىڭغا سوڭىدىشىپلا يېتىپ كەلگەن لۇ دەنمۇ ئاقنىيازغا چاس بېرىپ دوكلات قىلدى:

— دوكلات! پولكوۋنىڭ خۇڭ يادۇڭ: «ئۆمەرنى تۇتۇپ كەلگەن ھامان مېنىڭ يېنىمغا ئەكىرىڭلار!» دەپ بۇيرۇق قىلغانىدى.

— نېمە؟ — لۇ كۈنجۇڭنىڭ كۆتمەك قاشلىرى سەكرىدى، — خۇڭ پولكوۋنىڭ راستتىنلا شۇنداق دېدىمۇ؟ ئۇ ئۆمەرنىڭ قاچقانلىقىدىن قانداق خەۋەر تېپىپتۇ؟

— دوكلات، كومروت! ئۆمەر قاچقاندا، قاراۋۇللار ئىككى پاي ئوق چىقارغانىدۇق، خۇڭ پولكوۋنىڭ ئوق ئاۋازىنى ئاڭلاپ يۈگۈرۈپ چىقتى. ئۇ ئۆمەرنىڭ قاچقانلىقىنى ئاڭلاپلا، شۇنداق دېگەن. ئۇ چاغدا سىز جاھانباغدا ئەسكەرلەرنى مەشىققە سېلىۋاتاتتىڭىز.

— بولدى، بولدى، نېمانداق قۇمدەك گەپ قىلىدىغان نېمە سەن؟ — لۇ كۈنجۇڭ ئاياغ ئاستىغا شالاققىدە تۈكۈردى — دە، ئارقىغا بۇرۇلۇپ كېتىپ قالدى. بۇ ئەسنادا خۇڭ يادۇڭنىڭ ئېڭىز قامەتلىك گەۋدىسىمۇ ئىشخانا پەلەمپىيى ئۈستىدە كۆرۈندى. ئۇ مايسا رەڭ ئىشتان، ئاق كۆڭلەك كىيگەن بولۇپ، قاپقارا چاچلىرى كەينىگە تارالغانىدى. خۇڭ يادۇڭ سالماق قەدەم تاشلاپ كېلىپ، باغلاقلىق ئۆمەرگە مۇختەك قانداق دېدى:

— سېنى ئوقۇغان، خېلى بىلىملىك بالا ئەمەن دېسەم،

ئۈمىدىمنى ئەجەب يەردە قويدۇڭغا ! ...

— دوكلات، پولكوۋنىك ! مېنىڭ بېشىمغا كەلگەن ئېغىر كۈن سىزگە كەلسە، سىزمۇ شۇنداق قىلغان بولار ئىدىڭىز.

— پاه، يوغان گەپ قىلىشقىلا تۆرەلگەن بالىمۇ سەن؟ —
خۇڭ پولكوۋنىكنىڭ قاشلىرى يىمىرىلدى، — مېنى ئۆتكەنكىدەك يەنە كەچۈرۈۋېتىدۇ دەپ ئويلاپ قالما. مېڭىڭلار، ئۇنى ئىشخانىغا ئەكىرىڭلار.

خۇڭ يادۇڭ ئارقىدا قېلىپ ئاقنىياز بىلەن نېمىلەرنىدۇر دېيىشىپ بىر ئاز ھايال بولغاندىن كېيىن ئىشخانىسىغا كىردى. ئۇ ئۆمەرنى كۆرسىتىپ تۇرغان ئىككى ئەسكەرگە: «ئۇنى يېشىۋېتىڭلار!» دېگەندىن كېيىن ئۈستىلىگە كېلىپ ئولتۇردى، ئاندىن ئىككى ئەسكەرگە قاراپ، چىقىپ كېتىش ئىشارىسى قىلدى. خۇڭ يادۇڭ ئىشخانا ئوتتۇرىسىدا تىككىدە تۇرغان ئۆمەرگە خېلى تىكىلىپ قارىغاندىن كېيىنلا، بىلىنەر - بىلىنمەس كۈلۈپ قويدى.

— قاراۋۇللار سېنى قاچتى دېگەندە غەزىپىمنى باسالماي قالغانىدىم، — خۇڭ يادۇڭ گېلىنى قىرىپ قويدى، — بىراق سېنىڭ قىز دوستۇڭنىڭ ئاياغ ئاستى قىلىنغانلىقىنى ئاڭلاپ، كۆزۈڭگە ھېچنېمە كۆرۈنمىدى، شۇنداقمۇ؟

— شۇنداق، پولكوۋنىك !

— ئەمما، ھەربىي ئىنتىزامنى بۇزغانلىقىڭغا ئىقرارمۇ

سەن؟

— ئىقرارمەن، ھەرقانداق جازاغا تەييارمەن !

— ياخشى، ياخشى، ئەسكەر دېگەن مانا شۇنداق جىگەرلىك بولۇشى كېرەك ! — خۇڭ پولكوۋنىك ئۆمەرنىڭ ئەتراپىنى ئايلىنىپ يۈرۈپ گەپ قىلماقتا ئىدى، — سەن ھېلىقى ئەبلەخنى تۆت - بەش قېتىم ئېيتىپ، يارىدار قىپسەنۇ، بىراق جان پېرىگە ئەگكۈزەلمەپسەن. دەپ باققىنا، قارىغا ئالامىدىڭمۇ ياكى قورقتۇڭمۇ؟ ئىچىڭ ئاغرىپ قالمىدۇيا؟

— دوكلات، پولكوۋنىك! قارىغا ئالالمىغان گەپ ئەمەس، —
دېدى ئۆمەر ھۆرمەت بىلەن، — قورقۇنچاق ئادەم ئاللاننىڭ ئەڭ
ئاباب بەندىسىدۇر. دۈشمىنىڭگە ئىچ ئاغرىتىش بولسا ئۆز
ئۆلۈمىنى چىلىنغانلىق بىلەن باراۋەر. پەقەت ئۇنى قىيناپ —
ئازابلان ئۆلتۈرۈشنى ئويلىغاندىم، خالاس!
— يارايىسەن يىگىت! ئەر كىشىدە ئەر كىشىنىڭكىدەك
يۈرەك بولۇشى كېرەك! — خۇڭ يادۇڭ ئالدىنقىنى قىلىپتەك
قىلىپ ئويناتتى، — بۇ قېتىم ھەربىي ئىنتىزامنى بۇزغانلىقىڭ
ئۈچۈن، ساڭا ئون كۈنلۈك قاماق جازاسى بېرىمەن، گارنىزون
جازا بۆلۈمىگە بېرىپ ئۆزۈڭنى مەلۇم قىل.
— خوپ! ...



سەككىزىنچى باب

قوشراپقا سەپەر

ئون كۈنلۈك جازا مۇددىتىنى تۈگىتىپ چىققان ئۆمەر ھېچكىم بىلەن ئارىلاشماي، كۈنلىرىنى بىر ئۈندە، بىر تۈندە ئۆتكۈزدى. ئاسمگۈل ئۇنىڭ كۆز ئالدىدىن زادىلا كەتمىدى. ئون كۈنلۈك سولاق جەرياندىمۇ ئۇ قاراڭغۇ كامېردا تورۇسقا بىر قارىغانچە قاچانلاردا ئىشك تارقاپ ئېچىلىپ تاماق توشۇغۇچى قېرى ئەسكەرنىڭ كىرىپ كەلگەنلىكىنىمۇ ئۇيماي ياتتى. ئۇنىڭ خىيالىدىن شىڭلۇجى جاڭگاللىقى، مەرىشۋاتقان قوي - ئۆچكىلەر، قېرى توغراقتىكى پىنھان «ھۇجرا»، قۇمغا كۆمگەن كاۋا، توخۇ، كەپتەرلەر، بايلارنىڭ تۇڭلۇكلىرىدىن ئوغرىلاپ يېگەن نېمەتلەر، يۈزىگە كاۋا سۇۋىيە تەكەن تولىمۇ ئوماق سەھرا قىزى... جىگەرلىك، ئاق كۆڭۈل قويچى بالا يۈسۈپ... قىسقىسى، ھەممە - ھەممە ئىش بىر - بىرلەپ ئۆتەتتى. ۋادەرىخ! ئەجەب كۆڭۈللۈك چاغلار ئىكەن ئۇ! ... مېيىپ زىياخاننى ئۇنىڭغا مەجبۇرىي نىكاھ قىلىپ قويۇشقىنىنى ھېسابقا ئالمىغاندا، باشقىلىرى ئۆمەرنىڭ يۈرىكىگە مەڭگۈ ئۆچمەس گۈل - چېچەكلەرنى چېكىپ ئۆتۈپتۇ. «مەن سېنى ئاكا دېسەمغۇ بولار؟»، «ئاچامنىڭ خورلۇقلىرىدىن كۆرە سېنىڭ تاپقىڭنى خالايمەن»، «سەن قويچىغا ئوخشايسەن...» دېگەندەك بالىلىق ئىلتىجالىرى، «ساڭا بىرەر ئىش بولۇپ قالسا، مەن يەكەن دەرياسىغا ئۆزۈمنى تاشلايمەن»، «ئەپەندى دېگەنمۇ قېلىن بولىدىكەن، مانتا شوپۇلاپ

يۈرمەڭلار يەنە دېمەمدۇ...»، «بىر - بىرىمىزنى سېغىنغاندا، ئىككى بارمىقىمىزنى لەۋلىرىمىزگە باسقۇ... ھېلىقى نازۇك شېرىن ھالەت تەكرارلىنىدۇ...» - مانا بۇلار رەسىدىلىك بوستانلىرىغا ئەمدىلا قەدەم قويغان ئاسمىگۈلنىڭ تىلەكلىرى، ئىدالىرى ئىدى. شۇنداق، ئۇنىڭ ھەربىر سۆزى ۋە خۇلقى، كۈلۈشلىرىدىن كۆز بېقىشلىرىغىچە، نازلىق سۆيۈشلىرىدىن دومىسىيىشلىرىغىچە... ھەممە - ھەممىسى ئۆمەرنىڭ كۆز قارىچۇقلىرىغا سىڭىپ كەتكەنىدى. ھازىر ئۇنىڭ قەلب ئاسمىنىدىن بىر يورۇق يۇلتۇز كۆچكەندەك، كۆڭۈل بېغىدىن بىر ناتىۋان قۇش ئۇچۇپ كەتكەندەك بولۇپ، يۈرەك قەسىرى قۇرۇقلىنىپ قالغانىدى. ھازىر ئۇنىڭغا ھەممە نېمە مەنىسىزدەك، ياشاشنىڭ ئۆزىمۇ ئاۋازچىلىكتەك تۇيۇلماقتا ئىدى. شۇڭا، ئۇنىڭ ئەسكەرلەر ئارىسىدا بولۇۋاتقان كۈسۈر - كۈسۈرلارغا قۇلاق ياپتى، ئەپچاچتى گەپلەر بىلەنمۇ پەرۋايى پەلەك ئىدى. ئەسكەرلەر ئىچىدە دۆلەت ئارمىيەسىنىڭ ئىچكى ئۇرۇشتىكى مەغلۇبىيەتلىرى، كوممۇنىستلار بارغانسېرى زورىيىپ، ئازاد رايونلارنىڭ كېڭىيىۋاتقانلىقى، ئىلى ئۈچ ۋىلايەت ئارمىيەسىنىڭ شىنجاڭدىكى گومىنداڭ دائىرىلىرىنى ئامالسىز ھالەتكە چۈشۈرۈپ قويۇۋاتقانلىقى، ھازىر تاشقورغاندىمۇ پارتىزانلارنىڭ قايتىدىن ئۇيۇشۇۋاتقانلىقى توغرىسىدىكى گەپ - سۆزلەر تىلدىن - تىلغا كۆچۈپ يۈرەتتى. تېخى بۇلار ئاز كەلگەندەك، نەچچە كۈندىن بېرى: كوممۇنىست باندېتلىرى ياكى ئىلى ئوغرىلىرى بولسۇن، قايسىسىلا بۇ يەرلەرگە كەلسە، گومىنداڭغا ئەسكەر بولىدۇڭ دەپ، ئاتىدۇ، چاپىدۇ، كۆيدۈرىدۇ، ئاسىدۇ... دېگەندەك قورقۇنچلۇق گەپلەرمۇ تارقىلىشقا باشلىدى. شۇنىڭدىن باشلاپ ئەسكەرلىكتىن قېچىش دولقۇنى يەنە كۆتۈرۈلدى. قەشقەر، ئاقسۇ، كۇچا، قاراشەھەر، كورلا، توقسۇنلاردىن كەلگەن ئەسكەرلەر ئۆز يۇرتىغا قاچسا سۇسىز چۆللەردىن چىقالماي بەرىبەر ئۆلۈپ كېتىدىغانلىقىنى بىلىپ، يەكەننىڭ كاجۇڭ، چىمدۇ، كەندىلىك،

قىزىلىقى قاتارلىق تاغلىق يۇرتلىرىغا بېرىپ يوشۇرۇندى. يەنە بەزىلىرى تاشقورغاندا قايتىدىن باش كۆتۈرۈپ، گومىنداڭنى ئۇ يەر، بۇ يەرلەردە پاراكەندىچىلىككە سېلىۋاتقان پارتىزانلارنىڭ توپىغا قوشۇلۇپ كەتتى. ئەسكەرلەر ئىچىدە ۋەھىمە تارقىتىپ، ئۇلارنى قېچىشقا مەجبۇر قىلىۋاتقان بۇنداق خەۋەرلەرنىڭ نەدىن كېلىۋاتقانلىقى قاتتىق سۈرۈشتە قىلىنغان بولسىمۇ، گومىنداڭ باش قوماندانلىق ئىشتابى بۇ توغرىلۇق ھېچقانداق يىپ ئۇچىغا ئېرىشەلمىدى. لېكىن، «چىراغ تۇۋى قاراڭغۇ» دېگەندەك، بۇ خەۋەرلەرنىڭ خۇڭ يادۇڭ پولىكىنىڭ خەنزۇ ئەسكەرلەر ئۈچىنچى روتىسىدىن چىقىۋاتقانلىقى دائىرىلەرنىڭ ئۇخلىسا چۈشىگمۇ كىرمەيتتى. بۇ ئاي، بۇ كۈنلەردە ئۈچىنچى روتا ئەسكەرلىرى خېلىلا كۆپىيىپ قالغانىدى. چۈنكى، پولكوۋىنىڭ خۇڭ يادۇڭ «قەشقەر ھەربىي رايونىدىن يۆتكىلىپ كەلگەن»، «خوتەن يولىدىن، ئائىلىسى يەكەندە»، «مەكتىنى قوغداۋاتقان ياردەمچى قىسمىدىن» دېگەندەك تونۇشتۇرۇشلارنى كۆتۈرۈپ كەلگەن، ئەمەلىيەتتە نەدىن كەلگەنلىكى ئېنىق بولمىغان خەنزۇ ئەسكەرلەرنى قوبۇل قىلىۋېرىپ، ئۇلارنى ئۈچىنچى روتىغا ئۆتكۈزۈپ بەرگەنىدى. ئۈچىنچى روتىنىڭ كوماندىرى جاڭ لياڭمۇ ئۇلارنى نېرى - بېرىسىنى سۈرۈشتە قىلمايلا، قىزغىن كۈتۈۋېلىپ ياتاق، تاماقلارنى دەرھال ئورۇنلاشتۇرۇپ بېرەتتى. ھەر خىل تونۇشتۇرۇشلارنى كۆتۈرۈپ كەلگەن بۇ ئەسكەرلەرنىڭ زادى كىم ئىكەنلىكىنى خۇڭ يادۇڭ ئۆزىمۇ بىلمەيتتى. ئۈچىنچى روتىنىڭ كوماندىرى جاڭ لياڭمۇ خۇددى دۈم كۆمتۈرۈپ قويغان قازانداك، ئىچىدە نېمە بارلىقىنى بىلگىلى بولمايدىغان كوماندىر ئىدى.

ئۆمەر ئۆلۈشكۈن كېچە ئېلىپ بېرىلغان مانېۋىردا چېنىدىن ئايرىلغىلى تاسلا قالدى. بۇنداق مانېۋىر تاغدىمۇ، شەھەردىمۇ ئەسكەرلەرنىڭ ھوشيارلىقىنى ئۆستۈرۈش ئۈچۈن پات - پاتلا ئېلىپ بېرىلاتتى. تۈن نىسپىدىن ئۆتكەندە كىملىرىدۇر كوچا -

كويلاردا ملىتىق، پىلمىوت ئېتىپ، گىرانات تاشلاپ، ۋەھىم پەيدا قىلاتتى. ئەتراپتىكى كەنت، بازار، مەھەللىلەردىكى ئاتلار كىشىنەپ، ئېشەكلەر ھاڭراپ، توخۇ - تۇمانلار قاقاقلىشىپ، ئىتلار قارقويۇق قاۋىشىپ كېتەتتى. ۋاڭ - چۇڭ، ساراسىمىگە تولغان كېچىدە كىملىرىدۇر «زىۋازى كەلدى!» دەپ ئارقا - ئارقىدىن ۋارقىرايتتى. ئاندىن بىر كاناي چېلىنىش بىلەن تەڭ، مەڭدەپ كەتكەن ئەسكەرلەر كۆڭلىكىنى پۇتغا، ئىشتىنىنى بېشىغا كىيىشىپ، ئۆرىتۈپە بولۇشۇپ كېتەتتى. ئورنىدىن ۋاقىتدا تۇرۇپ تىزىلىشقا ئۈلگۈرەلمىگەن ئەسكەرلەر تايلاق يەيتتى. بۇنىڭ ۋەھشىيىتى شۇنچىلىك قاتتىق ئىدىكى، تايلاق يېگۈچى دۇمبا - تىپىك، تاسما بەلباغ ۋە تايماق زەربىسىدىن يېتىپلا قالاتتى، ھەتتا مېيىپ بولۇپ قالىدىغانلارمۇ بولاتتى. بۇنى «تىرۋوگا» دەپ ئاتىشاتتى. ئەمەلىيەتتە بۇ مانپۇر ئىدى. ئۇلارنىڭ كوملار كۆڭلى يېقىنلارنى ئالدىن خەۋەرلەندۈرۈپ قوياتتى. ئەمما، دىجورنى ئەسكەرلەر ئۇخلاشتىن بۇرۇن ياتاقلىرىنى تەكشۈرۈپ ئەسكەرلەرنىڭ ئىچ كىيىمىدىن باشقىسىنى سالدۇرۇۋېتەتتى. ئۇلار چىقىپ كەتكەن ھامان مانپۇردىن خەۋىرى بارلار ھېچكىمگە تۇيدۇرماي كىيىملىرىنى قايتىدىن كىيىشىۋېلىپ ياتاتتى.

ئۆلۈشكۈنكى بىر كۈنلۈك ئېغىر مەشىقتىن لايىدەك ئېزىلىپ كەلگەن ئەسكەرلەر ئۇخلاۋاتقاندا، «زىۋازى كەلدى!» دېگەن ۋارقىرىغان ئاۋازلار چىقىپ، كېچە بىردىنلا ۋەھىمگە تولدى. كانايىلار چېلىندى، سىرتتا گۈلدۈر - گۈپپاڭ قىلىپ گىراناتلار پارتلاپ، ئوقلار ئېتىلدى. گارنىزون ئەتراپى خۇددى قوماچ قورۇغاندەك بولۇپ كەتتى. ياتاققا بىر توپ ئەسكەر بېسىپ كىرىپ، تېخى كىيىنىپ بولالمىغان يېرىم - يالىڭاچ ئەسكەرلەرنى تايلاق، قامچا، تاسما بەلباغ، ملىتىق پايىنەكلىرىدە ئۇرۇپ كېتىشتى. ئىشتىنى تىزىدا، كۆڭلىكىنىڭ تۈگمىلىرى ئېتىكىسىز ئۆمەرنى يەردىن قوپقىلى قويماي، يۈمىلىتىپ يۈرۈپ

خېلىلا قاتتىق ئۇرۇۋەتتى. ئۇنىڭ ئاغزى - بۇرنى قاناپ، چىرايى تونۇغۇسىز بولۇپ كەتتى. ئۇنى ئۇرۇۋاتقان ئىككى ئەسكەر توختايدىغاندەك ئەمەس ئىدى. ئۇلارنىڭ ئارىسىدىكى ئورۇق، ئېگىز كەلگەن بىرى مىلتىقنىڭ پايىنىكى بىلەن ئۆمەرنى بېشىغا سالماقچى بولۇپ تۇراتتى، كىمدۇر بىرى ئۇنىڭ بىلىكىنى كاپلا قىلىپ تۇتۇۋالدى.

— ھەي گۈي، سەن ئۇنىڭ بېشىنى ئۇرۇپ ئېزىۋەتسەڭ، لۇ كۈنجۇڭ بىرنېمىسىنى كېسىپ مۇكاپات قىلىپ بوينۇڭغا تۇماردەك ئېسىپ قويارمۇ؟

— بۇ... بۇ... دېگەن تېرۇوگا تۇ... تۈزۈمى تۇرسا... كىم ئەزىملىك قىلسا ئۆزىنىڭ شورى بولمامدۇ؟

تېرۇوگا بولغاچقا، چىراغلار ياندۇرۇلمىغان، ياتاقلار قاراڭغۇ ئىدى. شۇنداقتىمۇ، ئۆمەر دېرىزىدىن چۈشكەن گۇڭگا يورۇقتا ئابدۇقادىرنى ۋە ئۇنىڭ بىلىكىنى قاماللاپ تۇرغان ئاقنىيازنى پەرق ئېتەلدى. ئۇلارنىڭ ئارقىسىدا تاسما بەلباغنى ئىككى قاتلاپ تۇتۇۋالغان نىزام پاكىرمۇ تۇراتتى.

شۇ كۈنى تېرۇوگا ئاياغلاشقان ھامان لۇ كۈنجۇڭنىڭ كانئۇيى رېشىت كۆك كۆز ئابدۇقادىر بىلەن نىزام پاكىرنى چەتكە تارتىپ زەردە بىلەن پىچىرلىدى:

— ئاشۇنچىلىك ئىشىنىمۇ قاملاشتۇرالمىدىڭلارمۇ؟ ئەمدى لۇ كومىروتقا قانداق جاۋاب بېرىمەن؟

— ئاقنىياز دېگەن نېمە قاياقتىن پەيدا بولدى، مىلتىقنى تۇتۇۋالدى، ئۇ تېخى لۇ كومىروتتىمۇ قوشۇپ تىللىدى.

— يەنە شۇ ئىكەن - دە! — رېشىت كۆك كۆز چىشلىرىنى غۇچۇرلاتتى، — لۇ كومىروت: «بۇ قېتىم ئۆمەر دېگەن گەپ خالتىسىنىڭ ئەدىپىنى ئېسىدىن كەتمىگۈدەك قىلىپ بېرىڭلار!» دېگەن تۇرسا...

— رېشىت كانئۇيى، پۇرسەت دېگەن جىق، — دېدى نىزام پاكىر كۈچۈكلىنىپ، لۇ كومىروت خاتىرجەم بولسۇن، بىر كۈنى

ئۆمەرنىڭ ئەدىپىنى ئۇنىڭ كۆڭلى سۆيۈنگۈدەك قىلىپ بېرىمىز. — بۇنىڭدىن كېيىن سېنىڭ بىلەن مېنىڭ ئەدىپىمنى بېرىشمىسىلا بولاتتىغۇ، — رېشىت كۆك كۆز ئەتراپىغا قاراپ قويدى، — ھازىر جاۋ خەنجىڭنى قەشقەرگە يۆتكەپ كەتتى. يەتتىنچى پۈتكۈل خۇڭ يادۇڭ دېگەن غورا قاپاققا قالدى.

— ۋوي، چاتاق بوپتۇغۇ؟ — ئابدۇقادىرنىڭ كۆزلىرى چەكچەيدى، — خۇڭ يادۇڭ ئۆمەرگە ئامراقمىشقۇ؟

— ئامراق بولمىسا، ئاتلىق قاچسا، بىر خوتۇننىڭ ئۆلۈشىگە سەۋەب بولۇپ، بىر ئادەمنى چالا ئۆلۈك قىلىپ قويسا، ئۇنىڭغا ئارانلا ئون كۈنلۈك قاماق جازاسى بېرىمەدۇ.

— تېخى بىرنەچچە يىغىندا، — دەدى نىزام «چىرتتىدە» تۈكۈرۈپ، — ئۇ ئۆمەرنى ماختىغان تۇرسا.

— شۇڭا، — رېشىت ئەتراپىغا يەنە قارىدى، بۇنىڭدىن كېيىن ئۆمەرگە ئاشكارا چېقىلىشتىن ساقلىنىلى، بولمىسا ئۆزىمىزگە بالا تېپىۋالدىغان ئوخشىمىز.

جاۋ خەنجىڭ قەشقەرگە يۆتكىلىپ ئارىدىن بىرەر ئاي ئۆتتى بولغاي، خۇڭ يادۇڭنى يەكەن يېڭىشەھەر قوماندانلىق ئىستانبىدىن چاقىرتتى. خۇڭ پۈتكۈلنىڭ قائىدە بويىچە ئەمەلدارلىق بەلگە - ئۇنۋانلىرى قانداغان يېشىل رەڭلىك ھەربىي فورمىسى ئۈستىدىن ماش رەڭلىك پەلتوسىنى كىيىدى. بولۇپمۇ، قاسقانلىق شەپكىسى ئۇنى تېخىمۇ قامەتلىك قىلىپ كۆرسىتەتتى. خۇڭ يادۇڭ قۇلاق ئەتراپىدىكى چاچلىرىنى شەپكە ئىچىگە ئەپچىللىك بىلەن يوشۇرغاندىن كېيىن ئەينەككە بىر قارىۋېتىپ سىرتقا چىقتى. نويابىر ئېيى كىرىپ قالغاچقا، ھاۋا سوۋۇپ قالغانىدى. كۈنئەھەر گازارىمىسى ئىچىدىكى ۋە سېپىل سىرتىدىكى دەل - دەرەخلەرنىڭ كۆپىنچىسى يوپۇرماقلىرىنى تاشلاپ يالىڭاچ بولۇپ قالغان، لېكىن ئۇ يەر - بۇ يەرلەردە چوقچىسىپ تۇرغان توغراقلار بولسا يەنىلا ئالتۇندەك تاۋلىنىپ تۇراتتى. كېچىنىڭ سوغۇقىدا قىزىرىپ كەتكەن ئۆرۈك يوپۇرماقلىرى كەچكى

گۇگۇمدا ئوتقاشتەك كۆرۈنەتتى. خۇڭ پولكوۋنىك: «ياڭ قوماندان بىكارغا چاقىرمايدۇ، كەچ كۈز بولغاندا بىرەر ۋەزىپە بار ئوخشىمامدۇ؟» دېگەننى كۆڭلىدىن ئۆتكۈزگەچ، قوماندانلىق ئىشتابقا قەدەم ئالدى. ئۇ قارا بۇلغار مىخلانغان ئىشىكنىڭ قوڭغۇراق يىپىنى تارتىپ، ئىچىدىن ئىجازەت بېرىلگەندىن كېيىن ئىشىكنى ئاچتى. ئىشخانا كەڭ، ئازادە بولۇپ، تامدا جياڭ جېشىنىڭ گېنېراللىسىمۇسۇلۇق فورمىسىنى كىيگەن سۈرىتى تۇراتتى. ئۇنىڭ ئىككى تەرىپىگە دۆلەت بايرىقى بىلەن گومىنداڭ پارتىيە بايرىقى قالدالغانىدى. ئېگىز، ئات يۈزلۈك، تاقىر باش، ئورۇقلۇقىدىن كىيىۋالغان ھەيۋەتلىك ھەربىي فورمىسى خۇددى قوزۇققا ئېسىپ قويغاندەك سېلىنىپ تۇرغان، چار قىرقىم بۇرۇتلۇق قوماندان ياڭ لېدى ئورنىدىن تۇرۇپ، خۇڭ يادۇڭغا قولىنى سۇندى. ئۇنىڭ: «ھە، خۇڭ بۇرادەر، تېنىڭ ساقىتۇ؟» دېگىنىگە قارىغاندا، ئۇلار تەڭ دېمەتلىك بولۇپ، ياشلىرى ئەللىكتىن ھالقىغاندەك قىلاتتى. بىراق، ئەمەلنىڭ ھۆرمىتى بولسا كېرەك، ياڭ لېدى «سەن» لەپ سۆزلىسە، خۇڭ يادۇڭ «سىز» لەپ جاۋاب بېرەتتى. ئۇلار ئالدىغا پاكارغىنا چاي شىرەسى قويۇلغان خورما رەڭ دېۋاندا يانمۇ يان ئولتۇرۇشتى. ئارىلىقتا بېشىدىكى ئىسپانكىسىنى يانتۇراق قوندۇرۇۋالغان، دولقۇنسىمان قوڭۇر چاچلىرى مۇرىسىگە چۈشكەن، ھەربىيچە كوپىتىسى ئۈستىدىن تاسما بەلباغ باغلىغان، ئەرەنچە ئىشتىنى يارشىپ كەلگەن ھەربىي چوكان پەتنۇستا ئىككى ئىستاكان چاي ئەكىرىپ شىرەگە قويدى. ياڭ لېدى كىرگەن سەتەڭ چوكان بەللىرىنى تولغاپ چىقىپ كەتكەندىن كېيىنلا، ئاندىن سۆزىنى باشلىدى:

— تاغ تۇرالاردا قوغلاشما جەڭ قىلغانغىمۇ بىر يىل بولۇپ قالاي دەپتۇ، راسا زېرىككەنسەن - ھە؟

— ھەربىي دېگەن جەڭگاھنىڭ ئادىمى، ئۇ بىكار قالسا، خۇددى ئىش تاپالماي رەستىلەردە كەتمىنى قۇچاقلاپ ئولتۇرغان مەدىكارغىلا ئوخشاپ قالىدىكەن.

— سېنىڭ دېمەيدىغان گېپىڭ يوق - دە !

— تەرەببال چاقىرتقىنىڭىزغا قارىغاندا، مۇھىم يوليورۇق بار ئوخشىمامدۇ؟

— سەن ئىگىدارچىلىق قىلىۋاتقان خوتەن پولكىنىڭ پىلىموت روتىسى ھازىرغىچە قاغىلىقنىڭ ھىندىستان بىلەن بولغان چېگرا ئېغىزى شەيدۇللادا تۇرۇپ ئۇ يەرنى قوغداۋاتىدۇ، — ياكى لېدى بىر تال تاماكا سۇنغانىدى، خۇڭ يادۇڭ ئەدەپ بىلەن رەت قىلدى، — سېنىڭ مۇشۇ ئىشنىڭ ياخشى جۈمۇ، مەن قېرىغانىپىرى «خوتۇنغا تۇرامسەن، تاماكىغىمۇ دېسە، تاماكىغا» دېگۈدەك كىرىشىپ كەتتىم دېسە. ھە، نېمە دەۋاتاتتىم؟

— «چېگرا ئېغىزى شەيدۇللانى قوغداۋاتىدۇ» دېگەندەك قىلىدىڭىز.

— توغرا، توغرا، سېنىڭ زېھنىياتىڭ راۋۇرۇس جۈمۇ. ئەمدى قارا، ھەربىي مىزان بويىچە پىلىموت روتىسىنىمۇ ئالماشتۇرۇپ ئۇ يەردىن يۆتكىسەك بولاتتى. بىراق، بۇ روتىدىكىلەرگە شەيدۇللا تاغ ئېغىزىنىڭ تاش - تۇپرىقى، ھەتتا ھەربىر تۇپ ئوت - گىياھىغا قەدەر تونۇش بولۇپ كەتتى. يەنە تېخى يۇقىرىنىڭ «شەيدۇللادىكى چېگرا زاستاۋىنى كۈچەيتىشكە بولىدۇكى، ئاجىزلىتىشقا بولمايدۇ» دېگەن بۇيرۇقىمۇ بار.

— شۇنداقمۇ؟

— كوممۇنىستلار ۋە ئۈچ ۋىلايەت قاراقچىلىرىنىڭ ۋاقتلىق غەلبىلىرىدىن چۆچۈگەن بەزى يۇقىرى دەرىجىلىك ئەمەلدارلىرىمىزنىڭ شۇ يەردىن چەت ئەلگە قېچىش ئېھتىمالى بار.

— ھىندىستانغىمۇ؟

— شۇنداق، ئەنگلىيە مۇستەملىكىچىلىرىدىن پاناھلىق تىلىمەكچى ياكى ئۇلارنىڭ ياردىمى بىلەن باشقا دۆلەتلەرگە ئۆتۈپ كەتمەكچى.

— ئۇنداقتا، ماڭا باشقا ۋەزىپە بار ئوخشىمامدۇ؟

— ھەببەللى، — ياكى لېدى ئاماكسىنى كۈلدانغا بېسىپ،
بىر ئوتلام چاي ئىچتى، — سەن بىر روتا ئەسكەرنى قوشراپقا
ئەۋەتمىسەڭ بولمىدى.

— نېمىشقا ئەمدى؟

— قوشراپ قاغىلىق، يەكەن، خوتەن، تاشقورغانلارنى
تۇتاشتۇرۇپ تۇرىدىغان ئىستراتېگىيەلىك مۇھىم تۈگۈن!
تاشقورغان پارتىزانلىرىنىڭ ياكى ئۈچ ۋىلايەت قوشۇنىنىڭ مۇشۇ
مۇھىم ئېغىزدىن كىرىپ قېلىش ئېھتىمالى بار.

— قوشراپتا ئەسكەر تۇرغۇزغۇدەك بىرەر كەپمۇ بولمىسا،
ئىككى يۈزدىن كۆپ ئەسكەر ۋە ئاتلارنى نەدە تۇرغۇزىمىز؟

— بۇنى ئوبدان سورىدىڭ. سىلەر بۇ قېتىم ئۇ يەرگە
گازارما سالغىلى بارسىلەر، — ياكى لېدى شىرەگە چېكىپ
قويدى، — گازارما پۈتكۈچە، ئەسكەر ۋە ئاتلارنى قوشراپنىڭ
بەگلىرى، مىڭبېشى، يۈزبېشى، تۇتۇق بەگلىرى ئاھالىلەرنىڭ
ئۆيلىرىنى بىكار قىلىپ تۇرۇپ ئورۇنلاشتۇرىدۇ.

— گازارما سالغىلى.

— شۇنداق، قوماندانلىق ئىشتابىدىن ئادەم بېرىپ
سۆزلىشىپ كەلدى. قوشراپنىڭ ئاتامانى توختىبەگ ھەممە ئىشنى
ئورۇنلاشتۇرماقچى، — ياكى لېدى خۇڭ يادۇڭنىڭ كۆزىگە
تىكىلدى، — مېنىڭچە، ئۇ يەرگە يەنىلا خوتەن پولكىنىڭ
ئىككىنچى روتىسىنى ئەۋەتسەڭ قانداق؟

— لۇ كۈنجۇڭنىڭ روتىسىمۇ؟

— شۇنداق، بۇ قېتىم توختىبەگ يەرلىك مىڭبېشى،
يۈزبېشى ۋە تۇتۇق بەگلەرنى سەپەرۋەر قىلماقچى. خەلقنى تاش -
تۇپراق، ياغاچ، سامان، شېغىل، بورا توشۇتۇپ ھاشارغا سېلىشتا
قاتتىق قولراق كوماندىر بولمىسا بولمايدۇ.

— لېكىن، ئۇ ھەدپىسىلا ئادەم ئۆلتۈرۈش كويىدا يۈرىدىغان
بىرىمە نۇرسا؟

— شۇڭا، شۇنىڭ روتىسى بارسۇن دېدىم - دە! گازارما

سېلىشنى ئويۇن چاغلاپ قالدىڭمۇ؟

— ئۇنىڭغا ئەسكەرلەرنىڭ خېلىلا ئۆچمەنلىكى بار. بىرەر ئىش تۇغۇلۇپ قالارمىكىن دەپ ئەنسىرەيمەن.

— ماڭىدىغان چېغىدا ئۇنىڭ چېنىدىن ئۆتكۈدەك گەپ قىلىپ قوي. شۇنداق بولسۇن!

نېمىگىدۇر ئالدىراپ تۇرغان ياكى لېدى ئورنىدىن تۇردى. لېكىن، خۇڭ يادۇڭنىڭ «گېپىم تۈگىمىدى» دېگەندەك قوزغالمى تۇرۇشىغا قاراپ، ئۇ يەنە ئولتۇردى. خۇڭ پولىكوۋنىڭنىڭ چىرايىدىن قانداقتۇر خاپىغانلىق چىقىپ تۇراتتى. ئۇنىڭ نېمە دېمەكچى ئىكەنلىكى ياكى لېدىغا سىر ئەمەس ئىدى. چۈنكى، خۇڭ يادۇڭ ئەسكەرلەرنىڭ تەمىناتى توغرىلىق ئۇنىڭ بىلەن بىر — ئىككى قېتىم ئاغزاكى سۆزلەشكەن ھەم يازما ماتېرىياللارنى يوللىغانىدى، بىراق ياكى قومانداندىن ئۇ كۆڭۈل سۆيۈنگۈدەك جاۋاب ئالالمىغانىدى. خۇڭ يادۇڭنىڭ ئورنىدىن قوپماي ئولتۇرۇشمۇ شۇ ۋەجىدىن ئىكەنلىكى ئېنىقلا ئىدى.

— چېنىم بۇرادەر، سەن مېنى تەڭلىكتە قويۇپ قىيىنغىنىڭ بىلەن، مەن نېمە قىلىپ بېرەلەيمەن؟ ھازىر دۆلەت، پىرقىنىڭ بېشىغا كۈن چۈشتى. ئۇلارغىمۇ نېمە ئامال؟

— ئەسكەرلەرمۇ ئادەم، تاش ياكى ياغاچ ئەمەس، ئۇلارغىمۇ تۇرمۇش كېرەك! — خۇڭ يادۇڭ ئالغانلىرىغا ئۇردى، — قاچسا قاچتى دەپ جازالمىساق، قاچماي ساداقەت كۆرسەتسە تۇرمۇشتىن قىيىنلىق، مەن ئۇلارنىڭ ئالدىدا خۇددى مېھماندارچىلىققا بېرىپ كۆرپىگە سېيىپ قويغان بالدەكلا خىجىلچىلىق ئىچىدە قالدۇم.

— چىدىغىن، بۇرادەر، چىدىغىن! ھەممە ئىش ئىزىغا چۈشىدۇ. ئاڭلىساق، ماۋزېدۇڭمۇ ئەسكەرلىرىنى باقالمىي يەنئەندە دېھقانچىلىق قىلىۋاتقانمىش.

— ئەگەر پولىكوۋنىڭ ما يىنفۇ ۋۇخەندە يېتىۋالمىغان بولسا، مەنمۇ ئۇنىڭغا پولىكىنى ئۆتكۈزۈپ بېرىپ، دېھقانچىلىق قىلاتتىم.

— بۇرادەر، ئەمدى ما يىنفۇنىڭ گېپىنى قىلغۇچى بولما!

— نېمىشقا؟

— كاللام مۇرەمدە ئۇزاقراق تۇرسۇن دېسەڭ، ئەڭ ياخشىسى

ئۇنى ئۇنتۇپ كەت !

— بۇ نېمە دېگىنىڭىز؟ گەپنىڭ ئوچۇقىنى دەڭ، دۈدەل

گەپلەر بىلەن ئادەمنى قايىمۇقتۇرماي .

— سېنىڭ مۇشۇ تەرسا مەجەزىڭىزە ! — ياكى لېدى

ئۇنىڭغا ئېڭىشىپ پەس ئاۋازدا پىچىرلىدى، — سابىق تۆتىنچى

پولىكىنىڭ پولكوۋنىكى ما يىنفۇ ئازادلىق ئارمىيەگە تەسلىم

بوپتۇمىش...

— نېمە؟ — خۇڭ يادۇڭ چۆچۈپ ئۇنىڭغا قارىدى، — مەن

تېخى ئۇنى قېيىنسىڭلىسىنىڭ توپىدىن كېيىن دۆلەت

ئارمىيەسىنىڭ ۋۇخەن گارنىزونىدا قېلىپ قالغان ئوخشايدۇ، دەپ

ئويلاپ يۈرۈپتىمەن .

— نەدىكىنى، ئۇنىڭ توي توغرىلۇق دېگىنىمۇ ئەسلىدە بىر

ھىيلە ئىكەن . ئۇ مەشەدىن كېتىپلا، پىڭ دېخۋەي ئارمىيەسىگە

بېرىپ قېتىلغان گەپ .

خۇڭ يادۇڭ قوماندانلىق ئىشتابىتىن ئېغىر ھەم چىڭگىچ

خىياللار ئىلكىدە قايتىپ چىقتى . ئۇ نىل رەڭلىك ئاسماندىكى

ئاي ئورغىقىغا قاراپ چوڭقۇر تىندى . يەكەن دەرياسى تەرەپتىن

كېلىۋاتقان نويابىرنىڭ ئاچچىق شامىلى ئۇنىڭ بۇرۇن ۋە

قۇلاقلىرىنى ھەرىدەك چاقاتتى . خۇڭ يادۇڭ پەلتوسىنىڭ

ياقىسىنى ئۆرىدەۋېتىپ: «ھەي تەڭرىم ! ...» دەپ نالە قىلدى .

دەرۋەقە، ئۇنىڭ پىغانى ئۆرلەپ قالغانىدى . چۈنكى، ئۆرۈك

گۈللىگەن چىچەك پەسلى، ئايدىڭ كېچە، كۈنئەھەر سېپىلىنىڭ

ئارقىسىدا ما يىنفۇ بىلەن بولغان ئاخىرقى سۆھبەت ئۇنىڭ

ئېسىگە كەچكەنىدى: «شەرقىي شىمالدىكى ئۈچ ئۆلكە قولىدىن

كەتكەندە، قول قوۋۇشتۇرۇپ قاراپ تۇردۇڭكى، قوشراپ،

قاغىلىقنى بېسۋالغان ئازغىنا پارتىزانلار بىلەن جان تىكىپ

ئېلىشتۇق ! ياپونىيە دېگەن ئۇ بىر تاجاۋۇزچى تۇرسا...»،

«ماۋزېدۇڭنىڭ گېپى بويىچە ئېيتقاندا، قارا مىلتىق بىلەن تېرىققا تايانغان ئاشۇ قوشۇننى تەڭرى ئەمەس، خەلق قوللاۋاتىدۇ... كوممۇنىستلار خەلققە ھەمقان بولۇپ، ئۇلارنىڭ مەيلىنى ئۇتۇۋالدى...»، «ئېسىڭدە بولسۇن، لۇ كۇنجۇڭنى پولىكئىغا ھەرگىز يېقىن يولانقۇچى بولما! ...»

خۇڭ يادۇڭ يېڭىشەھەر سېپىلى بىلەن كۈنشەھەر سېپىلى ئوتتۇرىسىدىكى «گەيشياڭ» دەپ ئاتىلىدىغان بازار ئىچى بىلەن ئاستا مېڭىپ قايتىپ كېلىۋاتاتتى. پاكار - پاكار دۇكانلار، ئاھالىلەرنىڭ ۋەيرانە ئۆيلىرى زىچ جايلاشقان ئالتە - يەتتە يۈز مېتىر ئۇزۇنلۇقتا كېلىدىغان بۇ بازارنىڭ ئەگرى - بۈگرى كۆچىلىرىدا، رەتسىز، پاسكىنا رەستىلىرىدە توپ - توپ لالما ئىتلار بىر - بىرىنى قوغلىشىپ يۈرۈشەتتى. جاھان بۇنداق مالىمان چاغلاردا كېچىدە يالغۇز يۈرۈش، بولۇپمۇ خۇڭ يادۇڭدەك ھەربىي ئەمەلدارلار ئۈچۈن تېخىمۇ خەتەرلىك ئىدى. خۇڭ يادۇڭ كانۇيىنى بىللە ئېلىۋالماقچىغا ئۆكۈندى. ئۇ بازار رەستىسىدىن تېنى ئەيمەنگەن ھالدا چىقىپ كەتتى. شۇنداقتىمۇ، ئۇنىڭ كۆڭلىدىن ما يىنفۇ ھېچ چىقمايۋاتاتتى.

— ھىم، ما يىنفۇ شۇ چاغلاردا گومىنداڭ ھۆكۈمىتىدىن ئۈمىدىنى ئۈزگەن ئىكەن - دە، — پىچىرلىدى خۇڭ يادۇڭ، — ئۇنىڭ ئەسكەرلەرنىڭ قىمارغا، ئوغرىلىققا، نەشىگە، بۇلاڭچىلىققا بېرىلىپ كېتىش سەۋەبلىرى توغرىلۇق ئېيتقانلىرى ئەمەلىيەت ئەمەسمۇ؟...

خۇڭ يادۇڭ گازارمىغا كىرىۋاتقاندا، تۇيۇقسىزلا يۈرىكى سىرقىراپ، پۈتۈن تېنى مۇزلىغاندەك بولۇپ قالدى. چۈنكى، ئۇ دۈم كۆمۈتۈرۈلگەن قازاننىڭ ئىچىدە نېمە بارلىقىنى كۆرگەندەك بولغانىدى. ما يىنفۇ كەتكەن يەتتە - سەككىز ئايدىن بېرى خۇڭ يادۇڭ ئۇنىڭ بىلەن بىر قېتىم تېلېگرامما ئارقىلىق سۆزلەشتى. خۇڭ ساۋ ئىسىملىك بىر يىڭىت ئۇنىڭدىن ئىككى قېتىم خەت ئېلىپ كەلدى. خەتلىرىدە ما يىنفۇ ئۆزىنىڭ دۆلەت

ئارمىيەسىنىڭ ۋۇخەن قۇرۇقلۇق قىسمىدا قالغانلىقىنى دېگەندى
ھەم «يېقىندا قەشقەر، خوتەن، مەكىتلەردە تۇرۇشلۇق
قىسىملاردىن قىسمەن ئەسكەرلەر تونۇشتۇرۇش كۆتۈرۈپ
ئالدىڭغا بارىدۇ، سەن ئۇلارنى بىرەر روتاڭغا ئورۇنلاشتۇرۇپ
قويارسەن، ئۇلار مېنىڭ تۇغقانلىرىم بولىدۇ، بەزىلىرى بولسا
يېقىن تونۇشلىرىمنىڭ بالىلىرى...» دەپ يازغانىدى. ئەگەر ما
يىنغۇ «ئۇ» تەرەپكە ئۆتۈپ كەتكەن بولسا، ئۇنىڭ
تونۇشتۇرغانلىرى زادى كىملەردۇ؟! ۋاي شورۇم قۇرۇسۇن.
ئەسكەرلەر ئىچىدە تارقالغان ھېلىقى خەۋەرلەر ئەسلىدە...

ئاخىرىنى ئويلاشقا خۇڭ يادۇڭنىڭ قۇربى يەتمىدى...
راستىنى ئېيتقاندا ئۇ قورقتى. ئەمدى بۇ تۇۋاقنى ئېچىشقا
ھەرگىز بولمايتتى، يېپىقلىق تۇۋاق، يېپىق پېتى قېلىۋەرسۇن.
ھېلىقى خۇڭ ساۋ دېگەن جەينەكتەك يىگىت يەنە كەلسە، ئەمدى
ئۇنى قوبۇل قىلماسلىق كېرەك... ئۇ چوقۇم... ھە، خەتەرلىك
يىگىتتەك قىلىدۇ...

ياڭ لېدىنىڭ ما يىنغۇ ھەققىدە ئېيتقانلىرىدىن تۇيۇقسىز
ئىزتىراپقا چۈشۈپ قالغان، جىددىيلەشكەن خۇڭ يادۇڭ دەسلەپتە
تاققا - توققا خىياللارنى قىلغان بولسىمۇ، ئەتىسى ئەتىگەندىن
باشلاپ ئۆزىنى سەل بېسىۋالدى ۋە ما يىنغۇنى ئەيىبلىگۈدەك
بىرەر سەۋەب تاپالمىدى. ئۇ ئىككىنچى روتانىڭ كوماندىرى لۇ
كۈنجۇڭنى، مۇئاۋىن كوماندىرىنى، ئىزۋوت كوماندىرلىرىدىن
ۋاڭ جىڭگۈي، لى چۇڭيىڭ، دۇ شىڭسەنلەرنى، ئودلىنىيە
كوماندىرلىرىدىن شياڭپېر، ئاقنىياز، ئابدۇرۇسۇل، بىر كۆزى
جىرتاق، ياغاق يۈز جۇڭ شۆلىياڭ قاتارلىقلارنى چاقىرتىپ،
ئۇلارنىڭ روتىسىنىڭ گازارما سېلىش ئۈچۈن قوشراپقا
ماڭىدىغانلىقىنى ئۇقتۇردى، روتا، ئىزۋوت، ئودلىنىيە
كوماندىرلىرى نېمىدۇر دېيىشىپ، كۈسۈرلىشىپ كېتىشتى.

— بۇ قېتىم قوشراپقا يەنىلا ئاتلىق ئەسكەرلەر قىسمى
بولۇپ ئاتلىنىمىز، — دېدى خۇڭ يادۇڭ جىددىي تەلەپپۇزدا، —

بىر ئىزۋوت چېگرا ئېغىزلىرىدا نۆۋەتلىشىپ قوغداش ئېلىپ بارىدۇ. قالغانلىرىمىز يەرلىك خەلق بىلەن بىرلىكتە گازارما سېلىشقا قاتنىشىمىز.

خۇاڭ يادۇڭ يەرلىك خەلقنى ئىشقا سالغاندا، ئۇلارنى ئورماسلىق، تىللىماسلىق، خوتۇن - قىزلىرىغا يامان نىيەتتە بولماسلىق ۋە ئوغرىلىق، قىمارۋازلىق، زىناخورلۇق قىلماسلىق ھەققىدە ئالاھىدە توختالدى. ئۇ گەرچە بۇ گەپلەرنى بارلىق كوماندىرلارغا قارىتىپ دەۋاتقانداك قىلىسىمۇ، خۇددى «قىزىم ساڭا ئېيتاي، كېلىنىم سەن ئاڭلا» دېگەندەك، ئۇنىڭ ھەربىر ئېغىز سۆزى لۇ كۈنجۇڭغا ھۆل تاپاقتەك تېگىۋاتاتتى.

لۇ كۈنجۇڭ ۋەزىپىنى تاپشۇرۇۋېلىپلا، ئىككىنچى روتىدىكى ئىككى يۈزدىن ئارتۇق ئەسكەرنى دەرھال ئاتلىنىش تەييارلىقىنى قىلىشقا سەپەرۋەر قىلدى. ئەلۋەتتە، ھەربىي بۇيرۇق قانۇندەك شەرتسىز ئورۇنلاشقا تېگىشلىك نەرسە ئىدى. شۇڭا، ئىككىنچى روتىنىڭ ئىزۋوت، ئودلىنىيە كوماندىرلىرى چاقماق تېزلىكىدە ھەرىكەتكە كەلدى. بىراق، ئەتە سەھەر قوشراپقا ئاتلىنىمىز دېگەن كېچىسى، كاپۇڭلۇق مۇسا، كېرىيەلىك ۋەلى، قاغلىقلىق ھوشۇر، كۈچاللىق لا فېڭشىياڭ مۇھەممەت، ئاقسۇ ئايكۆللۈك مۇھەممەت (مۇ جىڭسەي) قاتارلىقلار يەكەننىڭ كاپۇڭ، ئارتاش قاتارلىق تاغلىق رايونلىرىغا قېچىپ كەتتى. ئۇلارنى قوغلاپ تۇتۇشقا ۋاقىت يار بەرمەيتتى. چۈنكى، قوشراپقا ئاتلىنىش ۋاقتى بەلگىلىنىپ بولغانىدى.

تاڭ قاراڭغۇلۇقى بىلەن لۇ كۈنجۇڭنىڭ ئىككىنچى روتىسى يولغا چىقتى. ئۇچىسىغا سوخار خالتىسى، ئوقدان، مىلتىق، ئىككى جۈپتىن گىرانات يۈكلەنگەن، قىلىچ تاقىغان، ئېگىرى ئارقىسىغا بەش قىرخام غانجۇغىلانغان ئاتلىق ئەسكەرلەر يەكەن دەرياسىنىڭ يۇقىرىقى ئېقىنىغا قاراپ ئىلگىرىلىمەكتە ئىدى. ئاش - ئوزۇق، يەم - خەشەك ۋە ئېغىر قوراللار ئارتىلغان ئاتلارنىڭ ئاچچىق تەرى دىماقلارغا ئۇرۇلاتتى. يەكەن دەرياسىنىڭ

ئوڭ تەرىپىدىكى تاقىر تاغلارغا جايلاشقان كاجۇڭنىڭ يەكەن بىلەن بولغان ئارىلىقى ئاتمىش بەش كىلومېتىر ئەتراپىدا كېلەتتى. دەريانىڭ سول قانتىغا، كۈنپېتىش تەرەپكە جايلاشقان قوشراپ كاجۇڭغا روبرو بولۇپ، ئۇ يەر كاجۇڭدىن ئون نەچچە كىلومېتىر يىراقلىقتا ئىدى. قوشۇن دەريانىڭ ئوڭ تەرىپىدىكى ھارۋا، ئۇلاغ يولى بىلەن كېتىۋاتاتتى. ئۆمەر ئاچچىق خىياللار ئىلكىدە يول بويى نەلەرگىدۇر تىكىلگەن ھالدا ئون - تىنسىز كېلىۋاتاتتى. ئۇ يېتىدا كېتىۋاتقان ئاتلىق ئەسكەرلەرنىڭ چاقچاقلىرىنى ياكى سورىغان سوئاللىرىنى جاۋابسىز قالدۇراتتى. پەقەت ئاسمىگۈل بىلەن تونۇشقان ئاشۇ يىللار، شىڭلۇجى جاڭگاللىقىدىكى بالىلىق ئەسلىمىلەر، دارىلئېتىمىدىكى ئوقۇغۇچىلىق چاغلار، مىللەت باغچىسىدىكى تاتلىق ئۇچرىشىشلار خۇددى باھار ئاسمىنىدىكى تۇرنىلاردەك بىر - بىردىن تىزىلىپ ئۇنىڭ كۆڭۈل بۆستىلىرىدىن سايىراپ ئۆتەتتى. ئەمدىلىكتە ئۇنىڭ ئاشۇ چىمەنلىك باغلىرىنى ئاۋات قىلىدىغان سەھرا قۇشى ئاسمىگۈل كۆز يەتمەس، بارسا كەلمەس تامانغا ئۇچۇپ كەتكەنىدى. ئۆمەر ئۈچۈن ھازىر ھەممە نېمىنىڭ ھېچ مەنىسى يوقتەك بىلىنىدىغان بولۇپ قالغانىدى. ئۇ ئەسكەرلىكتىن بىزار ئىدى. ئۇنىڭ بالىلىق چېغىدىن تارتىپ كۆڭلىدە يالقۇنلاپ كەلگەن غايە ئوتى — ئوقۇتقۇچى بولۇش ئىدى. ئۇنىڭ بۇ ئارزۇسى تالىمەجنۇننىڭ پوتلىسىدەك توزۇپ كەتتى. ئاسمىگۈلنىڭ ئېچىنىشلىق ئۆلۈمى ئۇنى باشقىچىلا ئادەمگە ئايلاندۇرۇپ قويدى. «دۇنيادا ئۇرۇش بولمايدىغان، كىشىلەر ئەركىن - ئەمەن ياشايدىغان زامانلارمۇ بولارمۇ؟»، «قىز - يىگىتلەر ئارزۇ - ئارمان رىجىلىرىگە يېتىدىغان كۈنلەرمۇ كېلەرمۇ؟»، «زورلۇق - زومبۇلۇق، زۇلۇم - سىتەملەر بولمىغان ئۇ بەختىيار زامانلار نەلەردىدۇ؟» دېگەنگە ئوخشاش خىياللار ئۆمەرنى چىرمىۋېلىپ، ئۇنى كۈندىن - كۈنگە ئېغىر، تەمكىن، سالماق ھەم خىيالچان قىلىپ قويۇۋاتاتتى. ئۇ ئايىغى

چىقماس چىگىچ خىياللار ئىلكىدە ئاتلىق مېڭىپ، تۇمشۇقساراي بىلەن چامسالنى ئارقىدا قالدۇرۇپ، كۈن قايرىلىش پەيتىدە كاجۇڭغا يېتىپ كەلگەنلىرىنى سەزمەيلا قالدى. جىددىلىك ۋە جۇشقۇنلۇققا ئادەتلىنىپ قالغان جەڭ ئاتلىرى قارا تەرگە چۆمۈلگەن ھالدا ئوڭ تەرەپكە — يەكەن دەرياسىغا قايرىلدى. نوياىرنىڭ باشلىرى بولغاچقا، دەريانىڭ سۈيى تارتىلىپ، كىچىك تاراملارغا بۆلۈنۈپ كەتكەندى، بەزى يەرلىرى يېپىلىپ ئېقىۋاتاتتى. ئەسكەرلەر ئاياغلىرىنى سېلىپ سۇغا كىرىشتى. ئۇلار قارشى قىرغاققا ئۆتۈپ بولغۇچە پۇتلىرى سوغۇقتىن قىزىرىپ كەتتى. بەزى يول بىلىدىغان ئەسكەرلەر كەچكى گۈگۈم مانانىلىرىغا چۆكۈۋاتقان تاغ تۇرالارغا قاراپ: «قوشراپقا يەنە بىر كىلومېتىردەك قالدى» دېيىشتى. لېكىن، ئاتلارنىڭ قورسىقى ئاچقاندى، بۇنى ئۇلارنىڭ قارىنىڭ تارتىلىپ، ئىككى بىقىنىدا پەيدا بولغان چوڭقۇرلۇقتىن بىلگىلى بولاتتى. ئەسكەرلەرنىڭمۇ قورسىقى ئاچتى، شۇڭا ئۇلار سوخار خالتىلىرىدىن كۈرۈشكىغا تالقان تۆكۈپ، ئۈستىگە سۇدانلىرىدىن سۇ قۇيۇشتى. ئاتلارمۇ باشلىرىغا كىيدۈرۈپ قويغان توۋرىلىرىدىن كورۇسلىتىپ قوناق، ئارپىلىرىنى يېيىشكە باشلىدى.

قورسىقىنى ئاز — تولا يوملىۋالغان ئەسكەرلەر بىلەن ئاتلار خېلىلا روھلانغان ھالدا يولغا چىقىشتى. قوشراپ تاغلىق رايون بولۇپ، يۇرت ئوتتۇرىسىدا كەنت — مەھەللىلەرنى ئىككىگە ئايرىپ تۇرىدىغان چوڭ جىلغا بار ئىدى. بۇ ئۈچ يۈز مېتىر كەڭلىكتىكى تاشلىق جىلغىدا بىر ئېقىم سۇ قانچىلىغان تاراملارغا بۆلۈنۈپ ئاقاتتى. بۇ جىلغا قوشراپتىن ئۆتۈپ تاشناتا دېگەن يۇرتقا يېقىنلاشقاندا بارا — بارا تارىيىپ يۈز مېتىرچە قالاتتى.

ئىككىنچى روتا قوشراپقا كىرىپ كەلگەندە، تاغ ئىچىدىن يامراپ چىققان قاراڭغۇلۇق كەنت — مەھەللە، كوچىلارنى ئۆز باغرىغا ئالغانىدى. توق قىزىل ۋە سۆسۈن رەڭدە ئاۋلىنىپ تۇرغان

ئاسمان سەتھىدە قاتمۇقات تاغ ئىزنالىرى خۇددى ھەرە چىشىدەك بولۇپ، ئېگىز - پەس ۋە غۇۋا كۆرۈنەتتى. تاغ يامزىلىرىدىن، يانپاش غوللاردىن بىردىنلا سوغۇق شامال ئۇرۇلدى، يېلىق - يۇپۇق ئەسكەرلەر توڭلاشقا باشلىدى، ئۇلارنىڭ بەدەنلىرىگە تىترەك ئولاشتى. كەڭ جىلغىدىن تاشتىن - تاشقا ئۇرۇلۇپ ئېقىۋاتقان سۇلارنىڭ شاۋقۇنى، قىرغاقلارغا ئۇرۇلغان چاغدىكى شاپىلداشلىرى ئاڭلىنىپ تۇراتتى. بۇ ئەسنادا تاش بىلەن قوپۇرۇلغان ۋە يۇلغۇن تاللىرىدىن توقۇپ ياسالغان رەتسىز، پاكىز ئۆيلەر قاتارى تەرەپتىن تاغلىقلاردىن ھەر خىل كىيىنگەن، ئېگىز - پەس، ئورۇق - سېمىز دېگەندەك تۆت ئادەم جۇۋايۇ يەكتەكلىرىنى پالاقلىتىپ ئىرغاڭلاپ مېڭىپ كېلىشتى. ئۇلارنىڭ بەزىسىنىڭ قولىدا قىزىل شام قەغىزىدىن ياسالغان پانۇس، بەزىسىنىڭ بولسا تاش پانار بار ئىدى. ئاڭغىچە، لۇ كۈنجۇڭ ئاتتىن چۈشۈپ، ئېگىز قاسقانلىق شەپكىسىنى باشقىدىن كىيىپ، كىيىملىرىنى قېقىشتۇرۇپ، ئۆزىنى تۈزەشتۈردى. بۇنداق چاغلاردا ئۆمەر ئۇنىڭ قېشىدا ئونۇپ بولاتتى. چۈنكى، ئۇ يول بويى ئۇنىڭغا تىلماچلىق قىلىپ كېلىۋاتاتتى.

— ئەسسالامۇ ئەلەيكۇم، يەھلىۋان ئەزىمەتلەر، — دېدى ئېگىز، مەس رەڭ چىراي، تەتۈر ئۈستىخان، كەتمەن ساقال بىرى تاش پانارنى بېشىدىن ئېگىز كۆتۈرۈپ، — ھارماي - ئاچماي كېلىشتىلمىمىكىن؟ يول ئازابى، گۆر ئازابى دەپتىمەن، ماشايخىلار...

— توختىبەگ دېگىنى قايسىڭ بولمىسەن؟ — لۇ كۈنجۇڭ كىيىم بىلەن گىدەيدى. ئۆمەر ئۇنىڭ گېپىنى ئەرجمە قىلىپ بولمىۋىدى، ئابايىقى كەتمەن ساقال ئالدىغا بىرنەچچە قەدەم چىقتى - دە: — خوش، خوش... پېقىر مەن بولمىمەن! — دەپ كۈچۈكلەندى.

— ئەسكەرلەر تاڭ سۈزۈلمەستە يولغا چىققان، ھازىرغىچە

سەپەر قىلدى. ئۇلارنىڭ قورساقلىرى ئېچىپ ھالى قالمىدى.
قانداقراق ئورۇنلاشتۇرماقچىسەن؟

— خاتىرجەم بولسىلا، قوماندان، — توختىبەگ
يېنىدىكىلەرگە قاراپ قويدى، — مانا بۇلار قوشراپ بەگلىكىدىكى
لەۋزى قىلىچىنىڭ تىغىدەكلا كېسىدىغان بەگلەر... خىزمەتلىرىدە
بولدۇ.

— ياخشى، ياخشى! دۆلەت، پىرقە ئۈچۈن جان پىدا ئەيلەپ،
سادىق بولغانلارنى جياڭ ۋېييۈەنجاڭ ئاتىمىز ئۇلۇغ بىلىدۇ ھەم
ئۇلارنىڭ قەدىر - قىممىتىنى قىلىدۇ.

— بەرھەق، بەرھەق، — توختىبەگ پانارلىق قولىنى
كۆتۈردى، — جياڭ دازۇڭتۇڭ جانابلىرى ياشىغاي... مىڭ يىل
ياشىغاي!

— جياڭ ھەزرەتلىرى، — پاكار، قورساقلىق، بۆرە
تېرىسىدىن جۇۋا كىيىۋالغان يۈزبېگى ھامۇل تارى ئىككى
پۈكۈلدى، — بېشىمىزغا سايىۋەندۇر... پىرقە ۋە دۆلەتنىڭ
ئاتىسىدۇر!

— بىئەمدۇللا، — ساقال سىيپىدى بېشىغا تۈلكە
تېرىسىدىن سەرپۇش تۇماق كىيىۋالغان ئەللىكىپىشى قەمىرۇللا
قۇززات، — ئادىل پادىشاھ ئاللاننىڭ سايىسىدۇر، قۇدرەت ۋە
كامالىنىڭ ئەلچىسىدۇر...

— دۆلەت ئاتىسىغا ھەمدۇ سانا بېيىتىمىز... ھەمدۇسانا! —
قوشراپنىڭ ئىمامى ئەقەمەر خوجا لۇ كۈنجۇڭغا قايتا - قايتا
تەزىم قىلدى.

— بولدى، بولدى ئەمدى! — ۋارقىرىدى لۇ كۈنجۇڭ، —
بۇنداق ياغلىما گەپلەرگە قورساق تويمايدۇ. يەيدىغان تاماق،
ياتىدىغان ئورۇن ھازىرلاندىمۇ، يوق؟

ئۆمەر لۇ كۈنجۇڭنىڭ ئەسكى ئىشتانىدىن بىرنېمە
چىققانداك قوپال سۆزلىرىنى: «ئەسكەرلەرنىڭ قورسىقى ئاچتى،
سەپەردە چارچىدى، شۇڭا تاماق ۋە ياتاقنى قانداقراق

ئورۇنلاشتۇردۇڭلار كىن؟» دەپ ئۆرۈدى. شۇڭا، ئۇلارنىڭ ئىتچىكە تىللىرى قايتىدىنلا جانلىنىپ، ئەسكەرلەرنى بەش بۆلەككە بۆلۈپ ئەكېتىپ، ئۇلارغا تاماق ۋە ياتاق ئورۇنلاشتۇرىدىغانلىقىنى ئېيتىشتى. بەگلەر گەرچە كۈلۈپ، قورۇنۇپ، ئېگىلىپ - پۈكۈلۈپ گەپ قىلىۋاتقان بولسىمۇ، ئۇلارنىڭ تىزلىرى سۇس تىترەپ، يۈرەكلىرى ئەنسىز سېلىپ تۇراتتى. لۇ كۈنجۇڭ بۆلۈنۈپ ماڭغان ئىزۋوتلارنىڭ كوماندىرلىرىنى ئەتراپىغا يىغىپ، ئۇلارغا ياتاقخانىلارنىڭ ئەتراپىغا ئاشكارا ۋە يوشۇرۇن قىلىپ ئىككى قات پوست قويۇش كېرەكلىكىنى جېكىلەپ، كېچىدە ئۆزىنىڭ بېرىپ تەكشۈرىدىغانلىقىنى ئېيتىپ، ئاندىن كېتىپ قالدى. ئۇ ئىنتايىن سەگەك، ھىيلە - مېكرگە پىششىق ئادەم بولۇپ، بەگلەرنىڭ بايىقىدەك خۇشامەتلىرىگە ئانچە ئىشىنىپ كەتمەيتتى. قىسقىسى، ئۇ ئۇيغۇر، تۇڭگان، شىبە، موڭغۇللاردىن بولغان جەڭچى ۋە كوماندىرلارغىمۇ ھەرقانچە سادىقلىق كۆرسەتكىنى بىلەن بەرسىز ئىشەنمەيتتى، گۇمان بىلەن قارايتتى.

لۇ كۈنجۇڭ ئەتمىسى قوشراپنى ئالمىقىدا ئوينىتىۋاتقان توختىبەگ، ھامۇل تارى، قەمىرۇللا قۇززات، ئەقمەر خوجا قاتارلىق بەگ، يۈزبېگى، ئەللىكبېشى، ئونبېشى ۋە موللىلارنى چاقىرتىپ كېلىپ، گازارما سېلىش ئىشىنى ئوتتۇرىغا قويدى. بەگلەر بۇ توغرىلۇق يەكەن قوماندانلىق ئىشتابىنىڭ ئاتامانلىرىغا ئاللىقاچان ئەھدە قىلغانلىقىنى ئېيتىشتى، ئاندىن ئۇلار قوشراپقا تەئەللۇق تاشناتا، دامسىيە، ئۈچبەلتە، قىزىلقىر، قاراقىر، كەندىلىك دېگەن كەنت، ئۆتەڭ، مەھەللە، تۇرالغۇلارنىڭ ئاھالىلىرىنى سەپەرۋەر قىلىپ، گازارمىنى ئىككى ئاي ئىچىدە چوقۇم قۇرۇپ چىقىمىز، دەپ ۋەدە قىلىپ مەيدىسىگە ئۇرۇشتى. لۇ كۈنجۇڭ بۇ ئالۋانغا ئادەم يىغىشتا ئۇلارغا قوراللىق ئەسكەر سەپلەپ بېرىدىغانلىقىنى، كىمكى بۇ ئىشقا توسقۇنلۇق ياكى قارشىلىق قىلسا، ئۇنداقلارغا دۆلەتنىڭ ھەربىي قۇرۇلۇش

ئىشلارغا بۇزغۇنچىلىق قىلدى، دېگەن جىنايەت بىلەن جازا بېرىلىدىغانلىقىنى ئۇقتۇردى.

لۇ كۈنجۇڭنىڭ روتىسى قوشراپقا ئورۇنلىشىپ، ئارىدىن بىرنەچچە كۈن ئۆتەر - ئۆتمەيلا بارلىق كەنت، ئۆتەڭ، مەھەللە، تۇرالغۇلاردا گازارما سېلىش ئىشى بەگ، يۈزبېگى، ئەللىكبېشى، ئونبېشى ۋە موللىلار تەرىپىدىن كۈچەپ تەشۋىق قىلىندى. ئۇلار ئائىلىدىكىلەردىكى ئەمگەك كۈچلىرىنىڭ سانىغا قاراپ، ھەر بىر ئائىلىگە بىردىن، ئىككىدىن، ھەتتا ئۈچتىن ھاشار ئەمگىكى ۋەزىپىسىنى ئارتتى. ھاشار ئەمگىكىگە ئاچرىتىلغانلارنى قوراللىق ئەسكەرلەر ئالدىغا سېلىپ قۇرۇلۇش مەيدانىغا ئېلىپ كېتەتتى. گازارما سېلىش ئۈچۈن يۈز مودىن ئارتۇق كۆلەمدىكى يەر بەلگىلەنگەن بولۇپ، ئادەملەر ئاشۇ يەرنىڭ ئوتتۇرىسىغا تاش توشۇپتتى. ھەر بىر گۈرۈپپا تاش توشۇغۇچىلارنىڭ ئارقىسىدا بەش - ئالتىدىن قوراللىق ئەسكەر بىلەن يۈرەتتى. ھاشارچىلارنىڭ بەزى گۈرۈپپىلىرى قوشراپتىن ئانچە يىراق بولمىغان تاشناتانىڭ بىرقانچە تاغ چوققىسىغا تاش توشۇپتتى ۋە ئۇ چوققىلاردىكى پوتەي قۇرۇلۇشىدا ئىشلەيتتى.

لۇ كۈنجۇڭنىڭ روتىسىدا بەش ئىزۋوت ئەسكەر بولۇپ، ئۇنىڭ ئۈچ ئىزۋوتى گازارما قۇرۇلۇشى بىلەن پوتەي ياساشقا نۆۋەت بىلەن نازارەتچىلىك قىلاتتى. دۇ شىڭسەننىڭ تۆتىنچى ئىزۋوتى بىر روتا ئەسكەرنىڭ تامىقىغا مەسئۇل ئىدى، ئۇنىڭدىن تاشقىرى، ئۇلار يەنە ئىككى يۈزدىن ئارتۇق ھەربىي ئاتنىڭ بېقىلىش، مەشىقلىرىنى پىششىقلاش، سوۋۇتۇش... ئىشلىرىنىمۇ ئۈستىگە ئالغانىدى. تاغلىق ئاھالىلەرنىڭ بۇرۇن يەكەن قوماندانلىق ئىشتابىغا تاپشۇرىدىغان يەم - خەشەك، ئوت - چۆپ سېلىقى ئەمدىلىكتە لۇ كۈنجۇڭنىڭ ئىككىنچى روتىسىغا تاپشۇرۇلىدىغان بولدى. ۋاڭ جىڭگۈينىڭ ئۈچىنچى ئىزۋوتى تاشناتانىڭ تاغ چوققىلىرىدا نۆۋەتلىشىپ قاراۋۇلۇقتا تۇراتتى. ۋەزىيەت كۈندىن - كۈنگە جىددىيلەشمەكتە ئىدى. ئۈچ ۋىلايەت

قوشۇنلىرى گومىنداڭچىلارنى ئىلى، ئالتاي، چۆچەكلەردە تالاپەتكە ئۇچرىتىپ، ئامالسىز ئورۇنغا چۈشۈرۈپ قويۇۋاتاتتى. تاشقورغان پارتىزانلىرى قەشقەرنىڭ بەزى ناھىيە بازارلىرىغا پات - پاتلا بېسىپ كىرىپ، ئەھدىت پەيدا قىلغانىدى. ئىچكىرىدىكى ئازاد رايونلارنىڭ ئۈزۈكسىز كېڭىيىۋاتقانلىقى كىملىرى تەرىپىدىن دۇر تەشۋىق قىلىنماقتا ئىدى. شۇڭا، ئىزۋوت كوماندىرى ۋاڭ جىڭگۈي تاشناتا تاغ چوققىلىرىدىكى قاراۋۇللۇقنى كۈچەيتىشتىن تاشقىرى، ھەر كۈنى ئۈچ ئاتلىق ئەسكەرنى تاغ يۇقىرىسىدىكى كەنت، ئۆتەڭ، تۇرالغۇلارنى رازۋېدكا قىلىپ كېلىشكە ئەۋەتەتتى. ئۇلار ئەتىگەندە چىقىپ كەتسە، قاراڭغۇ چۈشكەندە قايتىپ كېلەتتى. ئۆمەر بۇنداق رازۋېدكىغا چىقىشنى ياخشى كۆرەتتى. چۈنكى، ئۇ نەچچە يۈزلىگەن ئادەمنىڭ ئەسكەرلەرنىڭ دۇمبالاشلىرى ۋە ئىل - ئاھاننى ئاستىدا ئىشلەۋاتقانلىقىنى كۆرۈشنى خالىمايتتى. بىچارە ئادەملەر بېلىدىكى پوتسىغا تۈگۈۋالغان زاغرىلىرى بىلەن ئارپا كۆمىچىنى قۇرۇق غاچاپ، ئالقانلىرىنى كاپ ئېتىپ يەپ، جىلغا سۈيىنى دۈم يېتىپ ئىچىپ يۈرۈپ تاش توشۇپتتى، سامانلىق لاي ئېتەتتى، گازارمىنىڭ ئەتراپىغا قېلىنلىقى بىر يېرىم مېتىر، ئېگىزلىكى بەش مېتىر كېلىدىغان قورغان تام قويۇراتتى. تاشناتانىڭ تاغ چوققىلىرىدىكى پوتەيلەرمۇ كۈندىن - كۈنگە ئېگىز كۆتۈرۈلمەكتە ئىدى.

تاغلىرى زىچ ھەم ئېگىز، جىلغا يوللىرى بىرقانچە ۋىلايەت ۋە ناھىيەلەرنى تۇتاشتۇرۇپ تۇرىدىغان تاشناتا مۇھىم ئېغىز بولغاچقا، ئۇ يەردە بىر ئىزۋوت ئەسكەر كېچە - كۈندۈز نۆۋەتلىشىپ قاراۋۇللۇق قىلاتتى. گەرچە پوتەيلەر تېخى پۈتمىگەن بولسىمۇ، قاراۋۇللار ئۆزلىرى تاشلار بىلەن قوپۇرۇۋالغان كۆزىتىش سۇپىلىرىدا تۇرۇشاتتى. تاشناتادىن ئۆتكەندىن كېيىن دامسىيە، ئۈچبەلتە، قىزىلقىر، قاراقىر، كەندىلىك دەپ ئاتىلىدىغان كەنت، ئۆتەڭ، تۇرالغۇ ۋە مەھەللىلەر بار ئىدى. بۇ

يەردىكى ئاھالىلەرنىڭ كۆپىنچىسى چارۋىچىلىق بىلەن شۇغۇللىناتتى. بۇ جايلار ئىچىدە كەندىلىك ئوتلىرى پەس ئۆسىدىغان تاقىر تاغلار ئوتتۇرىسىدىكى ئۆيلىرى (قازاق ئۆيى سىياقىدا) تارقاق مەھەللە بولۇپ، بۇ يەر ئارقىلىق توك دېگەن مۇز تاغدىن ھالقىپ تاشقورغانغا ئۆتۈپ كەتكىلى بولاتتى.

كۆز يۈمۈپ - ئاچقۇچە دېكابر ئېيىمۇ كىرىپ قالدى. تاغلىقلارنىڭ سۆزى بويىچە تاڭ - تاڭ سوغۇق باشلانغاندى. قوشراپ، تاشناتا، دامسىيە، ئۈچبەلتە، قىزىلقىر، قاراقىر، كەندىلىكلەردىن ھاشارغا تۇتۇپ كېلىنگەن ئۇيغۇر، تاجىك، قىرغىز چارۋىچىلار ئۇزۇنغا سوزۇلغان جىلغا ئىچىدىن يۆتكىگەن تاشلىرىنى گازارما سېلىنىۋاتقان قۇرۇلۇش مەيدانىغا ئەكىلەتتى. تاغ قايتاللىرى، جىلغا يوللىرىدىن كېلىۋاتقان ئاچچىق شامال ئۇلارنىڭ ئاپتاپتا كۆيگەن قارامتۇل يۈزلىرىنى ئېچىشتۈرۈپ، قۇلاق، بۇرۇن مەڭزىلىرىنى ھەرىدەك چاقاتتى. تاشلانمىغان كۈرەك جۇۋا، يەڭسىز تېرە پىنجەك، يىرتىق پاختىلىق ئۇزۇن تونلارنى كىيىپ، بويۇنلىرىنى ھەر خىل كىر لوڭگە ۋە ماتالار بىلەن ئورىۋالغان بۇ ئادەملەر قوراللىق ئەسكەرلەرنىڭ ۋارقىراپ - چارقىرىشى ۋە تىل - تاياقلىرى ئاستىدا دىر - دىر تىترىشىپ مېڭىشاتتى. ئۇلار قوي، ئۆچكە، ئىت، تۈلكە، بۆرە تېرىلىرىدىن ئۆزلىرى تىكىۋالغان سالۋا تەلپەك، قاسقانلىق تەلپەك ۋە ھەر خىل تۇماقلىرىنى قۇلاقلىرىغىچە چۆكۈرۈپ كىيىۋالغاندى. ئۇلارنىڭ ئىچىدە مەلەلە رەڭ تون كىيگەنلىرى كۆپرەك بولۇپ، بۇ تونلارنىڭ يۇڭ يىپىلىرىنىڭ توم ۋە قوپاللىقىدىن يۇڭنى ئۇلارنىڭ ئۆزلىرى ئېگىرىپ، چەكمەن رەختىنى ئۆزلىرىنىڭ توقۇغانلىقى چىقىپ تۇراتتى.

ھازىر يۈز مولۇق كۆلەمدىكى گازارمىنىڭ بەش مېتىر ئېگىزلىكتىكى قورغان تېمى ئاساسىي جەھەتتىن پۈتكەن بولۇپ، ئەڭ ئاخىرقى بىرنەچچە قۇر تېشى قويۇلۇۋاتاتتى. ئەمدىلىكتە قورغان تام ئىچىدىكى ياتاق، ئىشخانا، ئاتخانا ۋە

ئاشخانا قۇرۇلۇشلىرى جىددىي ئىشلىنىۋاتاتتى. گازارما سېلىنىۋاتقان قۇرۇلۇش مەيدانىدا قانچىلىغان داش قازاندا سۇ قايناۋاتقاچقا، ئەتراپ ئاپپاق ھور بىلەن قاپلانغانىدى. قۇرۇلۇشقا ئىشلەۋاتقانلار سامانلىق لايغا قىزىق سۇ ئىشلىتەتتى. بولمىسا ئۇلارنىڭ قوللىرى سوغۇقتا ئويۇشۇپ قالاتتى، لايىمۇ ئاسانلا ئوڭلىۋالاتتى.

تاغلار ئېگىز ھەم قاتمۇقات بولغاچقىمۇ، قوشراپتا گۈگۈم بالدۇرلا چۈشەتتى. بۈگۈن تاڭ سەھەردىلا چارلاشقا چىقىپ كەتكەن ئاقنىياز، قۇرباننىياز، شىئاپىر، ئۆمەرلەر دامىسىيە، ئۈچبەلتە، قىزىلقىر، قاراقىر، كەندىلىكلەرنى ئارىلاپ، كەچكە يېقىن ئارقىغا قايتىشتى. ئۇلار قوشراپقا يېقىن قالغاندا، ئارقا - ئارقىدىن ئېتىلغان ئۈچ پاي ئوق ئاۋازىنى ئاڭلاپ، ئاتلىرىغا قامچا سالدى. بۇنداق ئەھۋال ئىشلەۋاتقانلار ئىچىدىن بىرەرى قاچقاندا ياكى ئەسكەرلەر بىلەن ھاشارچىلار ئوتتۇرىسىدا سۈركىلىش بولغاندا يۈز بېرەتتى. ئەسكەرلەر ئادەتتە چىققان جودانى ئاسمانغا قارىتىپ ئوق چىقىرىپ جىمىقتۇراتتى. بىراق، ھازىر تاشلىق جىلغىنىڭ ئوتتۇرىسىغا بىرەر يۈزدەك ئادەم توپلىشىۋالغان بولۇپ، كىملىرىدۇر ئۈنلۈك يىغلاۋاتاتتى. ئاقنىياز، قۇرباننىياز، شىئاپىر ۋە ئۆمەرلەر ئاتلىرىدىن سەكرەپ چۈشۈپ، توپ ئارىسىغا ئېتىلىپ كىردى. يۇمىلاق سورۇن ئوتتۇرىسىدا يىگىرمە تۆت - يىگىرمە بەش ياش ئەتراپىدىكى بىر يىگىت قانغا چىلىنىپ ياتاتتى. ئۇنىڭ كۆكرىكىدىكى چىنە ئاغزىدەك چوڭلۇقتىكى جاراھىتىدىن قان ھېلىھەم سىرغىپ ئېقىۋاتقاچقا، تاشلىق يەردە قان خۇددى بېغىردەك بولۇپ ئويۇپ قالغانىدى. جەسەتنىڭ ئۈستىگە بىر ئايال يېتىۋېلىپ قوشاق قېتىپ يىغلاۋاتتى. تېخى يۈز بېگى ھامۇل تارمۇ جەسەت بېشىدا كۆرە تۇرغىنىچە كۆزلىرىدىن تۆكۈلۈۋاتقان ياشلىرىنى پوتىسىدا سۈرتۈپ ئۆلگۈرتەلمەي قالغانىدى. ئۇ ئايالنىڭ قولىدىن تارتىپ ئاستا يىلىندى:

— سىڭلىم ھەزرەتخان، ئوغلۇڭ دايمىنىڭ ئۆلۈشىگە مەن سەۋەبكار بولۇپ قالدىم... بەگلەرنىڭ ئۇغقانلىرى ھاشارغا چىقمىسا، باشقىلارنى زورلاپ چىقارغىلى بولمايدۇ دەپتىكەنمەن.

— ئاھ جېنىم بالام، كېلەر ھەپتە تويۇڭ بولماقچى ئەمەسمىدى؟ — ھەزرەتخان ئۆزىنى كاپاتلىدى، — بۇ يەجۇج — مەجۇجلاردىن قۇتۇلىدىغان كۈنلەرمۇ بولارمۇ، ئاھ خۇدايىم! ئۇلارنى قاچانمۇ يەر يۇتار؟

— مېنىمۇ ئېتىۋەت! — ھامۇل تارى ئۇچقاندەك كېلىپ لۇ كۈنجۇڭغا ئۈستى، — ئاتمامسەن قېنى؟ ئات!

— ئېسىلما، ئەبلەخ، كوماندىرغا ئېسىلما! — كانئۇاي رېشىت لۇ كۈنجۇڭغا ئېسىلىۋالغان ھامۇل تارىنى ئارقىسىغا ئىتتىرىۋەتتى، — يەنە ئېسىلىدىغان بولساڭ ئېتىۋېتىمەن.

— رېشىت، بۇ زادى نېمە ئىش؟ — ئاقنىياز لۇ كۈنجۇڭ، رېشىت، ئابدۇقادىرلارغا قادالدى، — بۇنى كىم ئاتتى؟

— كومروت ئاتتى، قانداق؟ — رېشىت يانپىشىدىكى ماۋزۇرغا قول ئۇزارتتى. ئاقنىياز مۇ دەرھال ماۋزۇرنىڭ قاپقىنىنىڭ ئاغزىنى ئاچتى، — ئۇ تاشنى تاشلاپ تاغ تەرەپكە قاراپ قاچتى، نازارەتچى ئەسكەر ئىككى پاي ئوق ئېتىپ تەڭكۈزەلمىگەندىن كېيىن كومروت ئارقىسىدىن ئېتىۋەتتى شۇ.

— دايم دېگەن بۇ يىگىت مېنىڭ سىڭلىمنىڭ ئوغلى بولىدۇ، ئۇ كېلەر ھەپتە توي قىلماقچى ئىدى، — دېدى ھامۇل تارى يىغلاپ تۇرۇپ، — تويى بولىدىغان يىگىت شەھەرگە مال ئەكىرىپ سېتىپ، توي تەييارلىقنى قىلمىسا بولامدۇ؟ شۇڭا، ئۇ مەندىن رۇخسەت سورىۋىدى، مەن توختىبەگكە دېدىم، توختىبەگ لۇ كۈنجۇڭغا يېلىندى. لېكىن، بۇ غورا قاپاق تاش چىشلەپ تۇرۇۋالدى...

ھامۇل تارى ئېسەدەپ بىرھازا گەپ قىلالماي قالدى. ئۇ بىر چاغدا قوللىرىنى شىلتىپ ۋارقىراپ كەتتى:

— قاچقان بولسا تۇتۇپ كېلىدىغان، ئورنىغا ئادەم

سەپلەيدىغىنى بىز تۇرساق، ئۇنى نېمىشقا ئاتىدۇ؟ زادى نېمىشقا ئاتىدۇ؟ بىز تاغلىقلارنىڭ ياۋا ئۆچكىدەك، تاغ توخۇسىدەك، سېسىق كۈزەندەكمۇ قەدىمىز يوقمۇ؟ بىزمۇ ئادەم تۇرساق؟

— يۇرتداشلار، بۇ ئىتنىڭ ئانىسى قىلىشىغا چىداپ تۇرىمىزمۇ؟! — ھەزرەتخان قولغا تاش ئېلىپ، لۇ كۈنجۇڭغا قاراپ يۈگۈردى، رېشىت بىلەن ئابدۇقادىر ئىككىسى ئۇنى قۇچاقلاپ تۇتۇۋالدى، شۇنداقتىمۇ ئۇ بۇلجۇنۇپ ۋارقىرىدى، — ھەي مۇناپىق، بالامنى تۆلەپ بەر! بىز سېنى بۇ تاغقا چىلاپ كەلگەنمۇ؟! يۇرتىمىزنى ئاياغ ئاستى قىلىپ، بىزنى ھاشارغا سېلىپ، تېخى بالىلىرىمىزنى ئۆلتۈرۈشكە ئاناڭنىڭ ھەققى بارمىدى؟!

ھەزرەتخان تاشنى غەزەپ بىلەن ئېتىۋىدى، تاش لۇ كۈنجۇڭنىڭ قۇلاق تۈۋىدىن ئۆتۈپ كەتتى. ئاڭغىچە رېشىت بىلەن ئابدۇقادىر ماۋزۇرلىرىنى قېپىدىن سوغۇرۇپ چىقىرىشتى، يۈزدىن ئارتۇق تاغلىق قوللىرىغا تاش ئېلىپ يوپۇرۇلۇپ كەلدى. ئەھۋالنىڭ يامانلىقىنى بىلگەن لۇ كۈنجۇڭ ئاسمانغا قارىتىپ بىرنەچچە پاي ئوق چىقاردى. نېمە قىلارنى بىلمەي قالغان ئاقنىياز، قۇرباننىياز، شىئائېر، ئۆمەرلەرمۇ سورۇننىڭ ئوتتۇرىسىغا كىرىپ، تاغلىقلارنى توستى.

— يۇرتداشلار، بىردەم سەۋر قىلىڭلار! — ئاقنىياز ئىككى قولىنى كۆتۈرۈپ ۋارقىرىدى، — گۇناھ بىزدە، بىز ناماقۇل بولايلى، لېكىن قان تۆكۈلۈشتىن ساقلىنايلى، با ئىشنى مەسلىھەت بىلەن قىلايلى!

— قېرىنداشلار! — شىئائېر ئۇيغۇر تىلىدا ۋارقىرىدى، — بىز سىلەرنىڭ قانداق تەلىپىڭلار بولسا ئورۇنلايلى! لېكىن، جېدەلنى چوڭايتىۋەتسەك، بۇنىڭ ھەر ئىككى تەرەپكە پايدىسى يوق.

— ئاتا - ئانىلار، ئاكا - ئىنىلار، ئاچا - سىڭىللار! — دېدى قۇرباننىياز ئۈنلۈك ۋارقىراپ، — ئەسلىدە قاچقانلارغا

قورقۇنۇپ ئوق چىقىرىدىغان قائىدە بار، بىراق ئوق تاسادىپىي تېگىپ كېتىپتۇ. بۇمۇ قازايى مۇئەللىق، «قازاغا رىزا» دېگەن گەپ بار ئەمەسمۇ؟...

قۇرباننىياز قوللىرىنى شىلتىپ، قاش - كۆزلىرى جىددىيلەشكەن ھالدا راسا سۆزلەۋاتقاندا، ئادەملەر توپى ئالدىدا قىسىلىپ تۇرغان بىر قىز ئۇنىڭغا ھەۋەس - ئىشتىياق بىلەن قاراپ تۇراتتى. ئۆمەر قاپقارا قاشلىق، قويۇق كىرىپكىلىك، چوڭ كۆزلىرى كۈلۈپ تۇرىدىغان بۇ بادام يۈزلۈك قىزنى نەدىدۇر كۆرگەندەك ئىدى. توغرا، ئۇنى تاشناتا جىلغىسىدا قوي بېقىۋاتقان چېغىدا كۆرۈپتۇ. ئۇ قىزنى كۆرۈپ، ئۇنى ئاسمگۈلگە ئوخشاتقانلىقىنى ئېسىگە ئالدى. ئۇ چاغدا يەنە بىر تاجىك قىزىمۇ ئۇنىڭ بىلەن بىللە ئىدى.

— يۇرتداشلار، قولۇڭلاردىكى تاشنى تاشلاڭلار! — قۇرباننىياز يېلىنغان ھالدا ئىلتىجا قىلدى، — قان بىلەن قاننى يۇغىلى بولمايدۇ. تاش بىلەن مىلتىققا تەڭ تۇرۇش مۇمكىن ئەمەس، ئەمما تەلپىڭلارنى يۇقىرىغا مەلۇم قىلىمىز.

قۇرباننىياز سۆزىنى تۈگىتەر - تۈگەتمەيلا، چىگىچ ساقلىنىڭ مەينەتلىكىدىن چىرايىنىڭ ئۆگىنىمۇ پەرق ئەتكىلى بولمايدىغان بىر تاغلىق قولىدىكى تاشنى چەنلىگىنىچە كەلدى - دە، قۇرباننىيازنىڭ ياقىسىدىن بوغدى. ئۇنىڭ ئەلپىزى بەكمۇ بۇزۇق، ئۇرىدىغاندەكلا قىلاتتى.

— گەپ قىلما، يالاقچى! — دېدى ساقاللىق قۇرباننىيازنى سىلكىشەپ، — ياغلىما گەپنى ھەرقانچە قىلغىنىڭ بىلەن، دايمىنى تىرىلدۈرۈپ بېرەلمەسەن؟!

ساقاللىق تاش تۇتۇۋالغان قولىنى كۆتۈرۈۋىدى، ئاقىنىياز ئۇنىڭ قولىنى كاپلا قىلىپ تۇتۇۋالدى. ئاڭغىچە ئابايىقى قىز ئېتىلىپ كېلىپ ساقاللىقنىڭ ياقىسىدىن ئالدى:

— ھەي قوناز پىتى، ياغلىما گەپكە تىرىلمىگەن دايم سەن تاش بىلەن بىر كىمنى ئۇرساڭ تىرىلىپ قالامتى؟! — قىزنىڭ

كۆزلىرىدىن ئوت چاقنىدى، — دايىمنى كىم ئاتتى، سەن كىمنىڭ ياقىسىغا ئېسىلىۋاتىسەن؟ كۆتۈڭنى بۇرگە چاقسا، چوققاڭنى تاتىلايدىغان نېمە ئوخشىمامسەن؟

— گۈلنۇر، بولدى، سىز ئارىلاشماڭ! — دېدى قۇرباننىياز كونا تونۇشلاردەك تەلەپپۇزدا، — بۇ ئاكىمىز بىلەن ئۆزىمىز سۆزلىشىۋالسىمىز.

ئاقنىياز، شىئېر، ئۆمەرلەرنىڭ ئاغزى ئېچىلىپلا قالدى. ئەسلىدە قۇرباننىيازنىڭ ھەر كۈنى ئىشتىن چۈشۈپلا، «تاغلارنى ئارىلاپ كېلەي»، «تاماق سىڭدۈرمەن»، «سەگىدەيمەن» دەپ چىقىپ كېتىشى سەۋەبىسىز ئەمەس ئىكەن — دە! شۇنداق، سەۋەبىسىز ئەمەس ئىدى. ئۇ تاغلىق قىز گۈلنۇر بىلەن چىقىل ئاش دالدىلىرىدا، قاراڭغۇ قاپتاللىرىنىڭ پىنھان جايلىرىدا ئۇچرىشىپ تۇرغانىدى.

— قۇرباننىياز توغرا دەيدۇ، سىڭلىم! — ئاقنىياز گۈلنۇرنىڭ دولىسىغا ئۇرۇپ قويدى، — بۇ ئاكىمىزنىڭ ياقىسىنى قويۇۋېتىڭ! سىزمۇ «ئېشەككە كۈچۈڭ يەتمىسە، ئۇر توقۇمنى» دېگەندەك ئىش قىلىۋاتىسىز.

توپلانغانلارنىڭ بەزىلىرى كۈلۈۋېتىشتى. گۈلنۇر خۇددى بېشىدىكى قىزىل رومىلىدەك قىزىرىپ كەتتى.

— ياقىسىنى بوغدىغانلار قۇرباننىياز بىلەن بۇ ئاكىمىز ئەمەس، — دېدى ئۆمەر، — ئۇلار!

ئۆمەر ۋە باشقىلار تەڭلا قايرىلىپ قاراپ، ھاڭ — تاڭ قېلىشتى. چۈنكى، توپ ئىچىدە لۇ كۈنجۇڭ، ئابدۇقادىر، رېشىتلار يوق ئىدى، ئۇلار ئاللىقاچان تىكىۋەتكەنىدى. بۇ ئەسنادا قاپقارا مەخمەل چاپىنىنىڭ مەيدىسىگە ھەر خىل مارجان، كەھرىۋا، ئاق تەڭگىلەرنى قادىۋالغان بىر تاجىك قىزى پەيدا بولۇپ قالدى. ئۇ ئاق ئۆچكە تىۋىتىدىن توقۇلغان رومالدا باش — بويۇنلىرىنى يۆگىۋالغاچقا، رومال ئىچىدىن ئۇنىڭ كىچىككىنە ئوماق يۈزى ئارانلا كۆرۈنۈپ تۇراتتى. ئۇ قىز ئۆمەرگە يالتىتىدە

بىر قاراپ قويۇپ، قىزارغىنىچە گۈلنۇرنىڭ بىلىكىنى تۇتتى.
 — يۈر، كېتەيلى! — تاجىك قىزى ئۇيغۇرچىنى راۋان
 سۆزلەيتتى، — بەك كەچ بولۇپ كەتتى، تاشناتاغا بېرىپ
 بولغۇچە قاراڭغۇ چۈشۈپ كېتىدۇ.

— سارا، تېخى كەتمەپسەن — دە؟

— ئەرلەرنىڭ ياقىسىنى قاچان قويۇۋېتەر كىن دەپ ساڭا
 ساقلاپ تۇردۇم، — ئەتراپتىكىلەر كۈلۈشۈپ كېتىشتى، — يەنە
 ئېسىلامسەن يا بولدىمۇ؟

— ۋاي خۇدايىم، نېمانچە تەنە قىلىدىغانسەن؟

ئىككى قىز توپ ئارىسىدىن چىقىپ كېتىۋېتىپ تەڭلا
 ئارقىسىغا قايرىلدى — دە، گۈلنۇر قۇرباننىيازغا، سارا ئۆمەرگە
 لەپىدە قاراپ، ئاتلىققىنا كۈلۈمسىرەشتى. ئۇلار ئۇيغۇرلار بىلەن
 تاجىكلار ئارىلىشىپ ئولتۇراقلاشقان تاشناتالىق قىزلار بولۇپ،
 بۇ قېتىم ئاتا — ئانىسىنىڭ ئورنىغا ھاشارغا چىققانىدى.

سارا بىلەن گۈلنۇرنىڭ ئۆيلىرى ئانچە يېقىن بولمىسىمۇ،
 قوي — ئوچكىلىرىنى دائىم بىللە باقاتتى. ئون يەتتە ياشقا
 كىرىپ قالغان بۇ قىزلار بىر — بىرى بىلەن دائىم مۇڭدشاتتى،
 بۇ تاغ — جىلغىلاردا تۈزۈككىنە يىگىتلەرنىڭ يوقلۇقىدىن
 ئۇلارنىڭ كۆڭلى يېرىم بولاتتى. دېمىسىمۇ، ئىككى — ئۈچ ئائىلە
 بىرلىكتە، بىرى بىر جىلغىدا، يەنە بىرى بىرەر قاپتالدا ياكى
 چاتقاللىقتا تارقاق ئولتۇراقلاشقان بۇ چارۋىچىلار ئۆزئارا پات —
 پات بېرىش — كېلىش قىلمىشالمايتتى، پەقەت توي، مەرىكە،
 ئۆلۈم — يېتىم، نەزىر — چىراغلاردىلا بىر يەرگە يىغىلىشىپ،
 قېرى — ياش، قىز — يىگىت، سەت — چىرايلىقلار جەم
 بولۇشاتتى. مۇنداق پۇرسەتلەردە يىگىتلەر قىزلارغا ساقال ئاشلاپ
 قاش ئاتاتتى، قىزلارمۇ لايىقىدا كۆز ئېتىپ، ھاييا بىلەن
 قىزىرىپ، رازىلىقىنى بىلدۈرۈشەتتى. قىسقىسى، ئۇلار باھارغا
 ئەمدىلا ئۇلاشقان ئۇچار قۇش، جان — جانئۇزلاردەك بىر —
 بىرىگە جورا ئىزدەشەتتى. گۈلنۇرمۇ ئەنە شۇنداق كۈنلەرنىڭ

بىرىدە قۇرباننىياز بىلەن تونۇشۇپ قالدى. بۇ ئىش تولىمۇ تاسادىپىي يۈز بەردى.

لۇ كۈنجۇڭنىڭ روتىسى قوشراپقا كېلىپ بىرەر ئايىمۇ ئۆتمىدى بولغاي، بىر كۈنى كەچكە يېقىن تاغ ئىچىدە دەھشەتلىك بوران - جۇدۇن كۆتۈرۈلدى، قار تۇمانلىرى بىلەن قۇم - تاشلار ئۇچۇپ، كۆز ئاچۇرماي قويدى. گۈلنۇرنىڭ قويى - ئۆچكىلىرى بېقىلىۋاتقان يېرىدە بوراندا پىتىراپ كەتتى. بىر - ئىككىسىنى تېپىپ قوغلاپ كەلسە، يەنە بىرنەچچىسى قايسىدۇر قاپتال، توقايلاغا قاراپ قاچاتتى. شۇ چاغدا قايماقتىن دۇر پەيدا بولغان قۇرباننىياز ئېتىنى جىلغا ئىچىدە چاپتۇرۇپ يۈرۈپ، پىتىراپ كەتكەن قويى - ئۆچكىلىرىنى يىغىپ كەلدى، ئاندىن ئۇنى ماللىرى بىلەن تاشناتاغچە ئەكېلىپ قويدى. گۈلنۇر شۇ كۈندىن باشلاپ ئانا - ئانىسىنىڭ «ماللارنى سوغۇقتا باققىلى ئاچىقما» دېگىنىگە قۇلاق سالمى، ماللىرىنى ھەر كۈنى ھېلىقى جىلغا ئەتراپىدا باققاچ، قۇرباننىيازنىڭ ئۆزىنى يەنە ئىزدەپ كېلىشىنى كۈتتى. ئۇ يېنىدىكى قول ياغلىقىغا چىگىۋالغان قۇرۇت بىلەن ئىرىمچىكىنى پات - پاتلا تۇتۇپ سىلاپ قوياتتى. تېخى ئۇ قول ياغلىقىمۇ ئۇنداق - مۇنداق قول ياغلىق ئەمەس ئىدى. گۈلنۇر «كەلگۈسىدە بىرەر يىگىتكە نېسىپ بولسام، شۇنىڭغا تۇتارمەن» دەپ ئۇنى ئۆز قولى بىلەن كەشتىلىگەندى.

گۈلنۇر بىر كۈنى كەچتە قويى - ئۆچكىلىرىنى ھەيدەپ كەتمەكچى بولۇپ تۇراتتى. «خۇدايىم بەندىسىنى كەچ قويسىمۇ، ئاچ قوپماپتۇ» دېگەندەك، ھېلىقى يىگىت تاشلىق سايدىن ئېتىنى چاپتۇرۇپ چىقىپ كەلدى. ئۇ ناھايىتى چىرايلىق ئۇشقىرتىۋىدى (گۈلنۇرغا شۇنداق ئاڭلاندى)، ئات بويىنىنى ئېگىپ، سۈزۈك ئېقىندىن سۇ ئىچمىشكە باشلىدى. گۈلنۇر ئۇنىڭغا ئەيمىنىپ ئاستا يېقىنلاشتى.

— ئاكا، — گۈلنۇر قەۋەتلا قىزىرىپ كەتتى، — ئۆتكەنكى ئىش توغرىلۇق سىزگە رەھمەت ئېيتاي دېگەندىم. شۇڭا، نەچچە

كۈندىن بېرى ساقلىسام، بۇياقلارغا ئۆتمىدىڭىز...

— قانداق رەھمەت ئېيتماقچى؟

— سىزگە قايماقلىق قۇرۇت ۋە ئىرىمچىك ئەكەلگەندىم.

— ئەمىسە ئۆزىڭىز يېگۈزۈپ قويۇڭ!

— قانداق يېگۈزۈمەن، سىز ئاتتا تۇرسىڭىز؟

— قاراڭ! — قۇرباننىياز ئۈزەڭگىدىن چىقىپ تۇرغان

ئۆتۈكىنىڭ ئۈچىنى كۆرسەتتى، — ئەشەگە دەسسەسىڭىزلا،
لىككىدە كۆتۈرۈلسىز.

گۈلنۇر بىر قولىدا ئاتنىڭ يالىنى تۇتۇپ تۇرۇپ، بىر
پۈتىنى ئۆتۈك ئۈستىگە ئېلىۋىدى، قۇرباننىياز ئۇنى بىلىكىدىن
تۇتۇپ بىرلا كۆتۈرۈپ ئېلىپ، قۇچقىغا ئولتۇرغۇزۇۋالدى. قىز
قانداق قېچىشنى بىلەلمەيلا قالدى، چۈنكى قۇرباننىياز ئۇنىڭ
بېلىدىن قۇچاقلىۋېلىپ مەيدىسىگە چىڭ چاپلاپ تۇراتتى.

— مۇنداق قىلسىڭىز... مەن... مەن ئىرىمچىكنى قانداق

يېگۈزۈمەن؟...

— مانا مۇنداق يېگۈزۈسىز...

قۇرباننىياز گۈلنۇرنى شۇنداق قىزغىن سۆيىدىكى، قىز

نەپەس ئالماي ھاسىراپ كەتتى...

قاتمۇقات تاغلار قاراڭغۇلۇق ئىچىدە ئېرىپ، بىر پۈتۈن
قايقارا سايىگە ئايلانغانىدى. پەقەت كۆكۈچ تىنىق ئاسماندىكى
چاقناۋاتقان يۇلتۇزلارلا ئېگىز - پەس تاغ ئىزنالىرىنى ئايرىپ
تۇراتتى. گۈلنۇر بىلەن سارا تاشلىق ساي ئىچىدىكى ئۇلاغ يولىدا
يۈرەككە تالىق سۆزلەرنى قىلىشىپ كېتىۋاتاتتى. قوتاز
قۇيرۇقىدەك قايقارا قاراڭغۇلۇق ئۇلارغا مەدەت بېرىپ، كۈندۈزى
بىر - بىرىگە قارشىپ قىلالمايدىغان گەپلەرنى، يەنى قىز -
يىگىت ئوتتۇرىسىدىكى ئەڭ ئىنچىكە، نازۇك ئىشلارنى
دېيىشمەكتە ئىدى.

— ھەي گۈلنۇر، قىز بالا يىگىت بىلەن سۆيۈشكەندە قانداق

بولدىكەن؟ — سورىدى سارا قىزىقسىنىپ، — بەك پەيزى بولىدىغاندۇ — ھە؟

— ئۇنى بىر دېمە! — گۈلنۇر تامىقىنى تەمشىپ قويدى، — بەدىنىڭ ئۈگە — ئۈگىلىرىدىن ئاجراپ كەتكەندەك لاسسىدە بوشاپ، مىلىق — سىلىقلا بولۇپ قالىدىكەنسىن. ئەر كىشىنىڭ تىنىقى، كۈچلۈك قوللىرىدىن تارقىغان ئاجايىپ قىزىق ھەم شېرىن بىرنېمە يۈرەك — باغرىڭنى كۆيدۈرۈپ، شۇنچىلىك ھۈزۈرلاندۈرىدۇكىن، ھوشۇڭدىن كەتكىلى تاس — تاسلا قالىدىكەنسىن...

— يالىڭاچمۇ قۇچاقلىشىپ باقتىڭلارمۇ؟

— مېنىڭ دەۋاتقىنىم ئاشۇ باغ — باغ ئويناش...

— ئەمەسمە؟...

— يوقىلاڭ گەپلەرنى قىلما. ئۇمۇ ئاقىۋاتىدىن قورقىدىكەن، — گۈلنۇر ئارقىسىغا قاراپ قويدى، — چۈنكى ئەسكەرلىكتە نۇزۇم قاتتىق ئىكەن ئەمەسمۇ!

— قانداقمۇ چىدىغانسىلەر؟

— ئەمما، ھەر ئىككىمىز بىر — بىرىمىزدىن قانغۇدەك

ھۈزۈرلاندۇق...

ھۆسن كامالىغا يېتىپ، بەدىنى تولغان تاجىك قىزى سارا ئۆمەرنى ئېسىگە ئالدى. ئۇنىڭ بىلەن چىڭ قۇچاقلاشقان، سۆيۈشكەن ئىشلار غايىبەنە كۆز ئالدىغا كېلىش بىلەن ئۇنىڭ پۈتۈن بەدىنى ئوت ئالغاندەك قىزىپ، يۈرىكى ئۆزىگە ئاڭلانغۇدەك دەرىجىدە دۈپۈلدەپ سوقۇپ كەتتى.

— گۈلنۇر، — سارا ئاستا پىچىرلىدى، — ئاناڭ بىلەن

داداڭ بىلەمدۇ؟

— ساراڭمۇ سەن؟ ئانامغۇ ئەس — ھوشى جايىدا ئەمەس

گالدۇ — گۈلدۈڭ مەزلۇم، — دېدى گۈلنۇر جىلە يولغان تەلەپپۇزدا، — دادام بولسا قىپقىزىلا بىر ساراڭ دېگەنە. ئۇنىڭ تەرسالىقى، جاھىللىقى، ئۆكتەملىكى ئۆتىدىغان بولسا، دىۋە —

ئالۋاستىلارنىمۇ ۋايداد دېگۈزىدۇ.

— ئەمىسە قانداق قىلىسىلەر؟

— ئۇلار قوشراپتا بىرەر يىل تۇرۇپ ئاندىن نۆۋەت ئالمىشىدىكەن، شۇ چاغدا قۇرباننىياز ماڭا يەكەن شەھەر ئىچىدىن ئۆي تۇتۇپ بەرمەكچى.

— خېلى بولۇپ قالدىغان يىگىت ئىكەن — ھە؟

— ۋىيەي، سەن بىلمەيسەن، ياخشى كۆرگەن يىگىتتىڭنىڭ پېشىنى تۇتساڭ، شۇنداق روھلۇق، تېتىك، خۇددى قۇشتەك يەڭگىل بولۇپ قالدىكەنسەن، — گۈلنۇر ھاياجانلىنىپ سۆزلىمەكتە ئىدى، — قۇرباننىياز ئالمقانلىرىمنى كۆرۈپ: «بۇنىڭدىن كېيىن تاشنى قوللىشىڭلاردا كۆتۈرمەڭلار، مەن سىزگە دۈمبىڭىزگە تاشلىدىغان ئاسما سېۋەت توقۇپ بېرىي» دېدى. ھەي سارا، ھېلىقى ئۆمەر دېگەن بالا ساڭا يەۋەتكۈدەك قىلىپ قاراپ كەتتى. ئۆتكەندىمۇ قوي بېقىۋاتساق، سېنىڭ قېشىڭدىن ئايلىنىپ كېتەلمەي قالدى. بىر چېكىپ باقامسەنيا؟

— قىز بالا ئوغۇل بالىنى چېكىپ باقمىدۇ؟ تولا ئالجوقا سۆزلىمىگىنە! — سارا ئىزا تارتىپقنا قوشۇپ قويدى، — يىگىتلەر ئاۋۋال سۆز ئاچسا ئاندىن قانداق قىلىشىڭلار؟

— ئۇنداق پۇرسەت بولماي قالسا قانداق قىلىسەن؟ — گۈلنۇر قوللىرىنى شىلتىدى، — ھەي سارا، قوي — ئۆچكىلىرىڭنى ئاشۇ بالا قاراۋۇللۇق قىلىۋاتقان چوققىغا ئاچىقىپ باقامسەنيا؟

— بولارمۇ؟

— بولمايدىغان نەرى بار؟ ئەسكەر يىگىت دېگەن قىزىل ئىستان، قىزىل كۆڭلەكنى كۆرسە، يۈكۈنۈپ ئولتۇرۇپ سەجدە قىلغۇدەك بولۇپ كېتەر؟

ئۇلار كۆڭۈل پىنھانلىرىدىكى ھېچكىمگە دېگىلى بولمايدىغان ئاشۇنداق سىرلىرىنى دېيىشىپ مېڭىپ، گۈلنۇرنىڭ ئۆيى ئالدىغا كېلىپ قالغانلىقىنى بىلمەي قېلىشتى. بۇ قىزنىڭ ئۆيى

تەتۈرسۆگەت، مۇشا، قېيىن، يەنە قانداقتۇر ئەۋرىشم سۇمبۇللار قاپلاپ كەتكەن بىرقانچە كىچىك جىلغىدىن ئۆتكەندىن كېيىنكى ئىككى تاغنىڭ تۇتاشقان ئېغىزىدا كونا خارابىلىكتەك چوقچىيىپ تۇراتتى.

— ئەتە ھەممىمىز ھاشارغا چىقمايدىغان بولدۇق — ھە؟ —
سورىدى گۈلنۈر چوڭقۇر خىيالغا پاتقان سارادىن، — گەپ قىلمايسەنمۇ؟ ئۆمەر دېگەن ھېلىقى بالا كالاڭغا كىرىۋالدىمۇ؟
— ھەئە، ھەممىسى دايمىنىڭ ئۆلۈم ئىشى ھەل بولمىغۇچە ھاشارغا چىقمايمىز، دېيىشتىغۇ! — سارا گەپنى ئەپقاچتى، —
خوش ئەمىسە! ئەتە ماللىرىڭنى باققىلى چىقامسەن؟
— چىقمەن.



توققۇزىنچى باب

قوشراپتىكى تاغ جۇدۇنلىرى

سەھەردىن باشلاپ قوشراپتىكى گازارما سېلىنىۋاتقان ئەمگەك مەيدانىنى، تاش توشۇلۇۋاتقان تاشلىق سايىنى گۆرستان جىمجىتلىقى قاپلىغان بولۇپ، ھەر كۈنى ئىشچى چۈمۈلىلەردەك تىزىلىپ تاش توشۇۋاتقان تاغلىقلار، «ئۇنى ئال، بۇنى قوي، ئانى سۇنۇۋەت!» دەپ ۋارقىرىشىۋاتقان تامچىلار، ياغاچچىلار ۋە لاي ئېتىدىغانلارنىڭ ھېچقايسىسى كۆرۈنمەيتتى. پەقەت لاي لاي پېتى، تاملار چالا پېتى، ئۆگزىلىرى يېپىلمىغان ئاتخانا، ياتاقخانا، ئىشخانلار، ئىشك قاناتلىرى بېكىتىلمىگەن كېشەكلەر... شۇ پېتى ئوچۇق قالغانىدى. قوشراپ ھەربىي گازارما قۇرۇلۇشىنىڭ بۇنداق توختاپ قېلىشىغا لۇ كۈنجۇڭ سەۋەبچى بولدى. ئۇ دايم دېگەن يىگىتنى ئېتىۋەتكەندىن كېيىن تاغلىقلاردىن ھېچكىم ھاشارغا چىققىلى ئۈنىمىدى. بەگلەرنىڭ نەسەت - يېلىنىشلىرى، سىلىق - سىپايە گەپلىرى خۇددى تاشقا مىخ قاققاندىك ئۇلارغا كار قىلمىدى. لۇ كۈنجۇڭ قورال ئىشلەتمەكچى بولىۋىدى، بەگلەر: «ئەسكەرلىرىمنىڭ ھەم ئۆزۈمنىڭ ئۆلۈكى تاغ تۇرادا قەبرىسىز قالمىسۇن دېسىڭىز، بۇ پەيلىڭىزدىن يېنىڭ!» دېيىشتى. چۈنكى، ھەرقانداق تاغلىقنىڭ ئۆيىدە ئوۋ مىلتىقى، قاپقان، چوماق دېگەندەك نەرسىلەر بولماي قالمايتتى. ئاددىيسى، ئۇلار ماڭار يوللارغا ئوت - چۆپلەر ئىچىگە تۆمۈر چىشلىق قاپقانلارنى قۇرۇپ قويۇش ئارقىلىقمۇ

ئەسكەرلەرنىڭ پۇتلىرىنى ئۈزۈۋېتەلەيتتى؛ شۇنداقلا ئادەتتە سالۋا تەلپەك، كۈرەك جۇۋا كىيىپ، پاچاقلىرىغا يۇڭ جاۋا ئوراپ، پۇتلىرىغا قوتاز تېرىسىدىن قىلىنغان پۈرۈمە چورۇق تارتىپ يۈرىدىغان بۇ تاغلىقلار قارىماققا ياۋاشتەك كۆرۈنگىنى بىلەن، غەزىپى ئاشسا، كۆزىگە ھېچنېمە كۆرۈنمەيدىغان ئادەملەر ئىدى. لۇ كۈنجۇڭ پارتىزانلار بىلەن تۇمشۇقساراي، چامسال، كاچۇڭ، ئارتاشلاردا قوغلاشما، قۇچاقلاشما ۋە قىلىچۈزلىق جەڭلىرىنى قىلغاندىلا ئۇلاردىن ھەزەر ئەيلىگەندى، بولۇپمۇ ئارتاشنىڭ قۇلۇلىسىمان داۋىنىدا قىرىلىپ كەتكەن بىر روتا ئەسكىرىنى ئويلىسىلا، ئۇنىڭ پۈتۈن ۋۇجۇدى تىترەپ كېتەتتى.

مانا ئەمدى غۇلاچ تۈگەپ، غېرىچ قالغاندا، گازارما قۇرۇلۇشىنىڭ توختاپ قېلىشى ھەممىنى جىددىيلەشتۈرۈۋەتتى. ئاخىر يەكەن قوماندانلىق ئىشتابىغا خەۋەر قىلىنغاندىن كېيىن خۇڭ يادۇڭ ئاتارمەن - چاپارمەنلىرىنى ئەگەشتۈرۈپ، يارام ئاتلار بىلەن يېتىپ كەلدى. ئۇ بەگلەر بىلەن يۈزتۇرا مەسلىھەتلەشكەندىن كېيىن بىرنەچچە ئۆكۈز سويۇپ، بىرقانچىلىغان داشقازاندا پولۇ ئېتىپ، پۈتۈن تاغلىقلارغا چوڭ نەزىر بەردى؛ ئاندىن دايمىننىڭ ئاتا - ئانىسىدىن ھال سوراپ، ئۇلارغا خېلىلا كۆپ تۆلەم تۆلىدى، شۇندىلا تاغلىقلار بەگلەرنىڭ لەۋزىنى ئىلىك ئېلىپ، ھاشار ئەمگىكىنى قايتىدىن باشلىدى.

خۇڭ يادۇڭ قايتىدىغان چېغىدا لۇ كۈنجۇڭنىڭ ئىككىنچى روتىسىدىكى ئىزۋوت، ئودلىنىيە كوماندىرلىرىنى، ئەسكەرلەرنى، ھەتتا كانۇاي، خەۋەرچى، ئاشپەزلەرگىچە يىغىپ مەجلىس ئاچتى. ئۇ سۆزىدە يەنىلا: «قىزىم ساڭا ئېيتاي، كېلىنىم سەن ئاڭلا» دېگەندەك، لۇ كۈنجۇڭنى ۋە ئۇنىڭ ھەددىدىن ئاشقان قىلمىشلىرىنى ئۇچۇقداپ ئۆتتى.

— سىلەر تاغ تۇرادا تۇرۇۋاتقان ئىكەنسىلەر، يەنىلا تاغلىقلار بىلەن ئەپ ئۆتۈشۈڭلار كېرەك، — خۇڭ يادۇڭنىڭ قامەتلىك گەۋدىسى يىغىن مەيدانىدا قورام تاشتەك كۆرۈنۈپ تۇراتتى، —

ئۇلارنى بوزەك قىلىشقا بولمايدۇ، خوتۇن - قىزلىرىغا بېھۆرمەتلىك قىلغانلار قاتتىق جازالىنىدۇ، بولۇپمۇ ئۇلارنىڭ يىڭنە چاغلىق نەرسىسىنى ئوغرىلاشقا، بۇزۇشقا ئەسلا يول قويۇلمايدۇ. بۇنىڭغا خىلاپلىق قىلغۇچىلارغا چارە كۆرۈلىدۇ، ئېغىرلىرىنى ئېتىش كېرەك. چۈنكى، ھەربىي تۈزۈم ۋە ھەربىي قائىدە - نىزاملار كوماندىر - جەئچىلەر ئۈچۈن قانۇن !

خۇڭ يادۇڭ باشتىن - ئاخىر ھەربىي قانۇنىنى تەكىتلەپ سۆزلىدى. ئۇ يەرلىكنىڭ ئۆرپ - ئادەت، رەسىم - قائىدىلىرىگە ھۆرمەت قىلماسلىقتىن، ھەتتا يېنىكلىك بىلەن قىلىنغان بىر ئېغىز سۆز ۋە كىچىككىنە ھەرىكەتتىنمۇ ئاۋام بىلەن ئەسكەرلەر ئوتتۇرىسىدا مۇرەسسە قىلغىلى بولمايدىغان پاجىئەلەرنىڭ تۇغۇلۇش ئېھتىمالى بارلىقىنى كۆپرەك تىلغا ئالدى. ئۇنىڭ سۆز ئۈرانىدىن «ئەسكەرلىكتىن قاچقانلارنى تۈزۈم - قائىدىگە يۆلەپ ئۆلتۈردۈڭ، لېكىن ساڭا بىكارغا ئىشلەۋاتقان ئاۋامنى ئېتىشقا نېمە ھەققىڭ بار ئىدى؟» دېگەن پۇراق چىقىپ تۇراتتى. خۇڭ يادۇڭ سۆزىنى ئاخىرلاشتۇرۇپ: «قېنى كوماندىرلارمۇ سۆزلەپ باقمىسۇنمۇ؟» دېگەنىدى، قۇرباننىياز قولىنى كۆتۈرۈپ ئورنىدىن تۇردى.

— ھۆرمەتلىك خۇڭ پولكوۋنىك، — قۇرباننىياز لۇ كۈنجۇڭغا كۆز قىرىنى تاشلىدى، — ھۆكۈمەتكە ھەقسىز ئىشلەۋاتقان ئاۋامنىڭ ھەرقانداق شارائىتتا ئۆز تەقدىرى ۋە مەنپەئەتىنى قوغداش يولىدا قىلغان سۆزلىرى، قوغدىنىش ھەرىكەتلىرى يوللۇق بولامدۇ ياكى بولمامدۇ؟

— سەن دېگەن ئۇ ئاۋام ئۆزىنىڭ يوللۇق تەلەپلىرىنى، قىيىنچىلىقلىرى ۋە ئامالسىزلىقلىرىنى ئېيتسا، ئۇلارغا ئەلۋەتتە قۇلاق سېلىش كېرەك. ئىلاج بار ئۇلارغا ئاسانلىق تۇغدۇرۇپ بېرىش لازىم، — خۇڭ يادۇڭ ئولتۇرغانلارغا تەكشى قاراپ چىقتى، — لېكىن ئۇلارنىڭ سۆز - ھەرىكىتى قۇتراتقۇلۇققا ياتسا، ئۇنى چەكلەش كېرەك، مۇناسىپ تەدبىر

قوللانسىمۇ بولىدۇ. چۈنكى، ئاۋامنىڭ دۆلەت ۋە پىرقە ئۈچۈن ھەقسىز ئىشلەش مەجبۇرىيىتى بار. بۇ قانۇندا بەلگىلەنگەن. قۇرباننىياز تاغلىق يىگىت دايمىنىڭ ئۆلۈمى توغرىلىق يەنە ئېنىقراق قىلىپ سورىماقچى بولىۋىدى، ئاقىنىياز، ئابدۇرۇسۇللار ئۇنى كۆز ئىشارىتى قىلىپ توختىتىپ قويدى. چۈنكى، بۇ چاغدا لۇ كۈنجۇڭ ئورنىدا ئولتۇرالمىيالا قالغانىدى. ئۇنىڭغا خۇڭ يادۇڭنىڭ ياپما گەپلىرىمۇ يېتەرلىك بولۇپ، ئۇنى قارىلاشقا ئاساس بار ئىدى. ئەمدى قۇرباننىياز خۇڭ يادۇڭنىڭ ئاغزىنى تاتلاپ، ئۇنىڭغا: «لۇ كۈنجۇڭنىڭ تاغلىق يىگىتنى ئېتىشى خاتا بولغان» دېگەن بىر ئېغىز گەپنى دېگۈزسىلا، لۇ كۈنجۇڭ باشقا مىللەتلەردىن بولغان ئەسكەرلەرنىڭ دۈشمىنىگە ئايلىنىپ قالاتتى.

— خەپ قۇرباننىياز، — لۇ كۈنجۇڭنىڭ چىشلىرى غۇچۇرلاپ، ئىچىدە ئوغا قاينىدى، — پۇرسەت تېپىپ كونا — يېڭى ھېسابنى بىر يوللا ئالمايدىغان بولسام، ئىت بولۇپ كېتەي! لۇ كۈنجۇڭنىڭ قارا نىيىتىنى شەيتانلار قوللىدىمۇ ئېمە، خۇڭ يادۇڭ شەھەرگە قايتىپ ئۈچىنچى كۈنى قۇرباننىياز ئىنتايىن خەتەرلىك بىر گۇناھ ئۆتكۈزۈپ قويدى. ئۇ گۈلنۇرغا تاش ئوشۇش ئۈچۈن ئاسما سېۋەت توقۇپ بېرىمەن دەپ ۋەدە قىلغانىدى. ئوقۇرمەننىڭ خاتىرىسىدە بولسا كېرەك، گۈلنۇرنىڭ ئۆيىگە بېرىش ئۈچۈن بىرقانچە چاتقاللىق كىچىك جىلغىلاردىن ئۆتۈشكە توغرا كېلەتتى. قۇرباننىياز دەم ئېلىش كۈنى ئاسما سېۋەت توقۇش ئۈچۈن ئاشۇ كىچىك جىلغىلارنىڭ بىرىگە كەلدى. ئۇ تەتۈر سۆڭەت، قارىياغاچ، مۇشا ۋە ھەر خىل چاتقاللاردىن يۇمشاق چىۋىق، ئەۋرىشىم تاللىرىنى كېسىپ كېلىپ دۆۋىلىدى، ئاندىن قۇرۇق شاخلارنى يىغىپ ئوت ياقىتى. چىۋىق ۋە تاللىرىنى قوقاستا پۇچۇلاپ ئۇلار راسا يۇمشىغاندىن كېيىن تولغاچ ئەشتى. دەم ئېلىش كۈنلىرى ئەسكەرلەرگە ئىككى ۋاخ تاماق بېرىلەتتى. سېۋەتنى توقۇپ پۈتكۈزۈپ بولغۇچە قۇرباننىيازنىڭ

قورسىقى ئېچىپ گوركىراپ كەتتى. بۇ ئەسنادا بىر ئاق توخۇ دانلاپ يۈرۈپ ئۇنىڭ قېشىغا كېلىپ قالدى. «خۇدايىم بەندىسىنى ھەرگىز تەڭلىكتە قويما» دېگەن شۇ - دە. بىرىكىم ساخاۋەتلىك ئىش قىلسا، تەڭرىمۇ ئۇنىڭغا شاپائەتلىك قوللىرىنى سۇنىدىكەن. يېقىن ئەتراپتا ئۆي كۆرۈنمىسە، نەدىن كەلگەن توخۇ بۇ؟ خۇدانىڭ ئۇنىڭغا ئەۋەتكەن رىزىقىغۇ دەيمەن؟ قۇرباننىياز تاققا - تۇققۇ خىياللار بىلەن دانلاۋاتقان توخۇنىڭ پۈتىدىن كاپلا قىلىپ تۇتۇۋالدى. ئۇ ئەتراپقا قاراپ بېقىپ ھېچكىم كۆرۈنمىگەندىن كېيىن خەنجىرىدە توخۇنى بوغۇزلاپ، ئۇنى بىردەمدىلا يۇڭداپ بولدى. ئۇ توخۇنىڭ ئىچ - قارىنىنى تازىلاپ بولۇپ، گۈلخان ئۈستىگە قۇرۇق شاخلارنى تاشلىدى. ئوت راسا ئۇلغايغاندا، ياغاچقا ئۆتكۈزۈلگەن توخۇنى قاقلاپ كاۋاپ قىلدى. قورسىقى ئېچىپ كەتكەن قۇرباننىياز خام - خاتىلا پىشقان توخۇنى ئىشتىھا بىلەن يېيىشكە باشلىدى. ئەمما، ئۇ توخۇنىڭ يېرىمىنىمۇ يەپ بولمىغانىدى، كىمىنىڭدۇر «تۇ... تۇ... تۇ...» دېگەن ئاۋازى بىلەن شاخ - شۇمىلارنى شالدىرتىپ كېلىۋاتقان شەپسى ئاڭلاندى. قۇرباننىياز توخۇ كاۋىپىنى نەگە يوشۇرۇشنى، قانغا بوپالغان پەيلەرنى قانداق قىلىشنى بىلەلمەي مەڭدەپ قالدى، ھەتتا ئۇ مايلىشىپ قارا - قۇرا بىرنېمىلەر چاپلىشىپ كەتكەن ئاغزىنى سۈرتۈشىنىمۇ ئۇنتۇپ قالغانىدى. قۇرباننىياز ئاخىر توخۇ كاۋىپىنى چاتقاللىق ئىچىگە تاشلاش ئۈچۈن قولىنى كۆتۈرگەندى، خۇددى كۆلەڭگىدە قالغان سەگۈ تېرەكتەك ئاۋاق، يۈز - ئېڭەك، مەيدىلىرىگىچە قىزغۇچ چۈپۈر بېسىپ كەتكەن، چىقىرى كۆز، ئەللىك ياشلار ئەتراپىدىكى سەل دۈمچەكرەك كەلگەن بىر ئادەم ئۇنىڭ يېنىغا كېلىپ، ئۇنىڭغا مىخىنىك قادىلىپ قاراپ قالدى. ئۇ قان يۇقى ئاپپاق پەيلەرنى، ئۈزۈلگەن توخۇ بېشىنى، قۇرباننىيازنىڭ قولىدىكى يېرىم يېيىلگەن توخۇ كاۋىپىنى كۆردى. ئۇنىڭ قاتمۇقات جىيەكلىك كۆزلىرى چەكچىيىپ كەتتى - دە، بىردىنلا ئاسمانغا قاراپ

ئەسەبىيلەرچە ۋارقىراشقا باشلىدى:

— مېنىڭ توخۇيۇم... ئاق توخۇيۇم... ئۇغۇمچان توخۇيۇم!... —
ئاۋاق دۈمچەك بار ئاۋازىدا ھاڭرىغاچ، قولىدىكى تاياق بىلەن
قۇرباننىيازنى قارا - قويۇق ئۇرۇپلا كەتتى، — سەن سېرىق
ئىتلاردىن قۇتۇلىدىغان كۈنلەرمۇ بولارمۇ؟ توخۇيۇمنى تۆلە! ھەي
پوداقچى، سەنلەر بوزەك قىلمىغان مەن سالى سەپرا قالدېمۇ
ئەمدى؟...

— بولدى، ئاكا، ئۇرماڭ! مەن توخۇيۇڭنى تۆلەپ بەرسەم
بولسۇغۇ؟ — قۇرباننىياز چۈشۈۋاتقان تاياقتىن ئۆزىنى
قاچۇرالمىدى، — بولدى قىلىڭ ئەمدى، زادى قانچە پۇل
دېسىڭىز بېرەي.

— ئۇنداق سېسىق پۇلۇڭنى ئاناڭغا، ھامماچاڭغا، ئىگىچى -
سىڭلىڭغا ئاپىرىپ بەر! — سالى سەپرانىڭ تايىقى سۈنۈپ
كېتىۋىدى، يەردىن يەنە بىرنى ئالدى، — مېنىڭ توخۇيۇمنى
تۆلەپ بەر، ئاشۇ توغۇمچان توخۇيۇمنى نەدىن بولسا تاپ!
— جېنىم ئاكا، ئۇنداق تەتۈرلۈك قىلماڭ، بولامدۇ؟

— مەن... مەن... سېنى باشلىقىڭغا دەپ ئاتتۇرۇۋەتمەسمە!
— بىر توخۇ ئۈچۈن ئاشۇنداق قارا كۆڭۈللۈك قىلىشقا
ئىمانىڭىز يول قويارمۇ؟

— تېخى مېنى قارا كۆڭۈل دەيسىنا، مۇناپىق؟
بۇ قىپقىزىل ساراڭ، تەرسا، جاھىل ئاۋاق ئۇنى ئۇرۇشتىن
توختايدىغاندەك ئەمەس ئىدى. باش، دۈمبىلىرىگە چۈشۈۋاتقان
تاياقتىن قۇتۇلالمىغان قۇرباننىياز سالى سەپرانىڭ تايىقلىق
قولىنى چىڭ تۇتۇۋالدى. ئۇ قۇرباننىيازنىڭ قىسىپ تۇتۇۋالغان
قولدىن قۇتۇلالماي، ئۆزىنى پالاققىدە تاشلىۋېتىپ، پۈت -
قوللىرىنى يەرگە ئۇرۇپ، ۋارقىراپ - جارقىراپ ئۆكتەملىك
قىلىشقا باشلىدى.

— ئاكا، مەن ئەتە چۈشكىچە سىزنىڭكىگە ئوخشايدىغان
ئاپپاق توخۇدىن بىرنى ئەكىلىپ بېرەي، — دەپتى قۇرباننىياز

ئۇنىڭغا يېلىنىپ، — لېكىن گارنىزونغا بارغۇچى بولماڭ. مەن سىزدىن ئۆتۈنۈپ قالاي، ئەگەر بارسىڭىز، مېنىڭ جېنىم سىزنىڭ ئالىقىنىڭىزدا بولىدۇ...

قۇرباننىياز توقۇۋاتقان سېۋىتىنى تاشلاپ كېتىپ قالدى. ئۇنىڭ بۇنداق يېلىنىپ كېتىشى يەنىلا خەقنىڭ توخۇسىنى ئوغرىلىقچە يەپ قويغىنىنى قانخۇمار لۇ كۈنجۇڭنىڭ بېلىپ قالماسلىقى ئۈچۈن ئىدى. ئەگەر ئۇ يۇ ئىشتىن خەۋەر تاپسا، بىر چاغدىكى «لۇ كۈنجۇڭ مىللەتچىلىك قىلدى» دەپ قوماندانلىق ئىشتابىغا سۇنغان ئەرز، ئارتىشتا مەغلۇپ بولغانلىقىنى مەسخىرىلەش، بۇ قېتىم خۇڭ يادۇڭدىن سورىغان سوئاللىرى ئۈچۈن قىساس ئالماي قويمايتتى. تېخى ئۇنىڭ خۇڭ يادۇڭنىڭ «خەلقنىڭ يىڭنە چاغلىق نەرسىسىنى ئوغرىلىماسلىق» دېگەن سۆزىنى قورال قىلىپ تۇرۇپ، قۇرباننىيازنى ئېتىۋېتىشى ئېنىق ئىدى.

يەكشەنبىلىك كەچلىك تاماق ۋاقتى ئىدى. ئەسكەرلەر بىر بېزىنتىن ياسالغان ۋاقىتلىق گارنىزون ئاشخانىسىغا توپ — توپ بولۇپ كېلىشىۋاتاتتى. دەككە — دۈككەدە قالغان قۇرباننىياز بىر ئالدىغا، بىر كەينىگە قاراپ ئاشخانىغا كىرىپ كەلدى. لېكىن، ئۇ تاماق شىرەسىگە كېلىپ ئولتۇرار — ئولتۇرماي ھويلىدا ۋاراڭ — چۈرۈڭ كۆتۈرۈلدى. سالى سەپرا يەردە ئولتۇرۇۋېلىپ ھۆڭگىرەپ يىغلىغىنىچە داد — پەرياد كۆتۈرمەكتە ئىدى:

— ھۇ ئوغرىلار، بۇلاڭچىلار، قاراقچىلار... مەندەك بىر كۆك نامراتنى بۇلاپ — تالىغۇچە نومۇس قىلىشىڭىز بولمامدۇ؟! ئىلاھىم، مېنىڭ توخۇيۇمنى چايناپ يېگەن چىشلىرىڭ تۆكۈلۈپ كېتەر! ئاغزىڭغا ھونناق چىقار... ئاھ، مېنىڭ توخۇيۇم، تۇغۇمچان مېكىيىنىم! ...

بۇ چاغدا ئاشخانا ئالدىغا ئەسكەرلەر توپلىشىپ قالدى. ئۇلارنىڭ ئالدىدا بېلىگە ماۋزۇر ئاسقان لۇ كۈنجۇڭ، ئۇنىڭ

كانۇيى رېشىت، ئىزۋوت كوماندېرلىرىدىن لى چۇڭيىڭ، دۇ شىڭسەن، ۋاڭ جىڭگۈيلەر، ئودلىنىيە كوماندېرلىرىدىن جۇڭ شۇلياڭ، ئاقنىياز، ئابدۇرۇسۇل، شىئەپىلارمۇ بار ئىدى. ئۇلارنىڭ ئارقىسىدا ئۆمەر، ئابدۇقادىر، نىزاملارمۇ سالى سەپرانىڭ غوۋغاسىغا قىزىقسىنىپ قاراپ تۇراتتى. ئاڭغىچە قورغان ئىچىدە ھاشارغا ئىشلەۋاتقان تاغلىقلارمۇ ئۇ يەرگە بىر - بىردىن كېلىشكە باشلىدى.

— ھاي، سېنىڭ توخۇيۇڭنى كىم يەۋالدى؟ — لۇ كۈنجۇڭنىڭ سۆزىنى ئۆمەر ئۇتتۇرلۇق ئۆرۈپ تۇردى، — قۇرۇق تۆھمەت قىلساڭ، ئۇنىڭ ئاقىۋىتى يامان بولىدۇ جۇمۇ!

— سىلەرنىڭ ئەسكەرلەر يېمەي كىم يەيتتى. تېخى ئۇ: «گارنىزىونغا بارغۇچى بولما!» دەپ ماڭا قورققان سالىدى.

— مۇشۇ ئەسكەرلەر ئىچىدىن ئۇنى تونۇپ بېرەلمەسەن؟

— تونۇمايچۇ! دوزاخقا كىرىۋالسىمۇ ئۇ قارىۋايىنى تونۇيالايمەن.

— سىلەر، — دېدى لۇ كۈنجۇڭ ئىزۋوت ۋە ئودلىنىيە كوماندېرلىرىغا قاراپ، — ئەسكەرلىرىڭلارنى ھويلىغا ئىزۋوت، ئودلىنىيە بويىچە تىزىڭلار، ئاشخانىدىكىلەرمۇ چىقسۇن!

تىزىلىش پۇشتىكى بىرلا چېلىنىش بىلەن، ئەسكەرلەر ھويلىدا بىردەمدىلا تىزىلىپ بولدى. قاتتىق سوغۇقنىڭ تەسىرىدىن ئۇلارنىڭ ئېغىز - بۇرۇنلىرىدىن چىقىۋاتقان ئاپپاق ھور يۇقىرىغا كۆتۈرۈلمەكتە ئىدى. سالى سەپرا تاغدىكى ياۋا مولۇندەك رەت ئارىلىقلىرىدا ھەممىگە ئالىيىپ، چەكچىيىپ قارايتتى. ئۇ دۇشنىڭسەننىڭ ئۆسنىچى ئىزۋوت، ئىككىنچى ئودلىنىيە ئەسكەرلىرى تىزىلغان ئاخىرقى قاتارغا كېلىپ تۇيۇقسىزلا ۋارقىرىۋەتتى:

— مانا مۇشۇ! ...

لۇ كۈنجۇڭ ئۇ كۆرسەتكەن قۇرباننىيازنى كۆرۈپ خۇشاللىقىدىن ۋارقىرىۋەتكىلى تاسلا قالدى. ئۇ شادلىق

ھاياجىنىدا سۇس تىترەۋاتاتتى، ئىچىدە بولسا: «تەڭرىنىڭ مۇنداقمۇ شاپائىتى بولارمۇ؟ ئاھ تەڭرىم، بۇ راست بولۇپ قالسىدى - ھە!» دەيتتى.

— قۇرباننىياز ئالدىغا چىق!

— خوپ! — قەغەز دەك ئاقىرىپ كەتكەن قۇرباننىياز

ئالدىغا چىقىپ ئەسكەرچە سالام بەردى.

— بۇ ئادەمنىڭ دېگىنى راستمۇ؟

— راست!

— تانمامسەن؟

— تانمايمەن.

— باغلاڭلار!

بۇ يەردە لۇ كۈنجۇڭدىن چوڭ ھەربىي باشلىق يوق ئىدى. ئۇنىڭ بۇيرۇقى شەرتسىز بەجا كەلتۈرۈلەتتى. كۆز يۇمۇپ - ئاچقۇچە ئابدۇقادىر، نىزام، جۇڭ شۇلياڭلار ئېتىلىپ كېلىپ، قۇرباننىيازنىڭ قولىنى ئارقىسىغا قاپرىپ كۆكرىكى بىلەن قوشۇپ چەمبەرچاس باغلىۋەتتى. ئۇنىڭ ئۈدلىنىپ كوماندىرى ئاقنىياز بولسا نېمە قىلارنى بىلمەي، لەۋلىرىنى چىشلەپ قانتىۋەتتى. ئەگەر لۇ كۈنجۇڭ مۇشۇ نەق مەيداندا قول سالسا، زادى قانداق قىلىش كېرەك؟ ئېتىلىپ چىقسۇنمۇ؟ ئۇنداق قىلسا ئۆزىنىڭمۇ ھاياتىنى ساقلاپ قالالمايدۇ. ئەگەر لۇ كۈنجۇڭنى ئېتىۋەتسچۇ؟ ئۇ ھالدا ئۇنىڭ قوللىغۇچىلىرى، لۇ چوڭياڭ، دۈشۈڭسەن، جۇڭ شۇلياڭ، رېشىت، ئابدۇقادىرلارنىڭ قولىدا ئۆلۈشى مۇقەررەر. قۇرباننىيازنى بۇ دەھشەتلىك قىياندىن قوتقۇزۇپ قېلىش ئۈچۈن، سامانچىلىك بولسىمۇ ئېسىلغۇدەك بىرەر باھانە تېپىلماسمۇ؟

— بۇرادەرلەر، مانا بۇ ئادەم، — لۇ كۈنجۇڭ سالى سەپراغا

قولىنى جۈنۈدى، — «ئوغرىلار، بۇلاڭچىلار، قاراچىلار» دەپ بىز دۆلەت ئارمىيەسىنى ھاقارەتلىدى. نېمە ئۈچۈن؟ چۈنكى، قۇرباننىياز ئۇلۇغ ئارمىيەنىڭ شەنىگە داغ چۈشۈرۈپ، ئۇنىڭ

ھۆرمەت - ئىناۋىتىنى قەستەن تۆكتى. شۇڭا، ئۇنىڭغا ھەربىي ئىنتىزام بويىچە قانداق جازا بېرىلىشى كېرەك؟
ئەڭ ئالدىدىكى يەتتە - سەككىز ئادەم: «ئۆلۈم!» دەپ ئىلگىر - ئاخىر توۋلاشتى. لېكىن، نەچچە قاتار تىزىلغان ئىككى يۈزدەك ئەسكەردىن ھېچقانداق سادا چىقمىدى. بۇ ئەھۋال لۇ كۈنجۇڭنى دەرغەزەپكە كەلتۈرگەن بولسىمۇ، لېكىن ئۇ ئاچچىقىنى ئىچىگە يۈتتى. شۇڭا، ئۇ ئەسكەرلەر ھۆرمەت - تەۋسىيىنى قىلىدىغان خۇڭ يادۇڭنىڭ دېگەنلىرى ئارقىلىق غەربىنى ئىشقا ئاشۇرماقچى بولدى:

— كوماندىر - جەڭچىلەر! پولكوۋنىڭ خۇڭ يادۇڭ جانابلىرىنىڭ نۇتقىنى ھەممىڭلار ئاڭلىغان، - دېدى لۇ كۈنجۇڭ خۇددى گۆھەر تېپىۋالغاندەك ھاياجانلىنىپ، - ئۇ تاغلىقلار بىلەن ئەپ ئۆتۈش، ئۇلارنى بوزەك قىلماسلىق، خوتۇن - قىزلىرىنى ھۆرمەتلەش، ھەربىي ئىنتىزامنى بۇزماسلىق ھەققىدە توختىلىپ: «تاغلىقلارنىڭ يىڭنە چاغلىق نەرسىسىنى ئوغرىلاشقا، بۇزۇشقا ئەسلا يول قويۇلمايدۇ، بۇنىڭغا خىلاپلىق قىلغۇچىلارغا چارە كۆرۈلىدۇ، ئېغىرلىرىنى ئېتىش كېرەك، چۈنكى ھەربىي تۈزۈم كوماندىر - جەڭچىلەر ئۈچۈن دەخلى - تەرۈزسىز قانۇن!» دەپ جاكارلىغان. قۇرباننىياز پۇقرالارنى قاقشاتتى، ئوغرىلىق قىلىپ ئارمىيەنىڭ يۈز - ئابروۋىنى تۆكتى. زادى ئۇنى قانداق قىلىش كېرەك؟

— ئېتىش كېرەك! - ۋارقىردى دۇ شىڭسەن.

— چاپايلى! - لى چۇڭيىڭ مۇشتىنى شىلتىدى.

— قەتئىي ئۆلتۈرمەي بولمايدۇ! - دېدى ياغاق يۈز

ئودلىنىيە كوماندىرى جۇڭ شۇلياڭ.

— ئۆلتۈرۈپ باشقىلارغا ئىبرەت قىلايلى! - ئابدۇقادىر

ئىككى قولىنى تەڭ كۆتۈردى.

يۈز بېرىۋاتقان بۇ ئىشلارغا ئەقلى يەتمىگەن ئۆمەر ئامالسىز

مۆلدۈرلەپ تۇرغان كۆزلىرىنى ئاقنىياز، شيايېر، ئابدۇرۇسۇل،

لو دەنلەرگە تىكتى. لېكىن، ئۇلارنىڭمۇ چىرايى تامدەك تاشرىپ، كۆزلىرىدىن غەزەپ ئۇچقۇنلىرى چاچراپ تۇراتتى. ئۆمەر نېمىشقىدۇر ئەتراپقا بويۇنداپ قارايتتى، كىمىندۇر ئىزدەيتتى. راست، گۈلنۇر دېگەن قىز نەگە كەتكەندۇ؟ دايىم دېگەن يىگىت ئۆلگەندە ئۇ قۇرباننىيازنى قوغداپ، ھەممىنى ھاڭ - تاڭ قالدۇرغانىدى. ئۇنىڭ تۈرگۈنلۈكىگە ئۆمەرمۇ ئاپىرىن ئوقۇماي تۇرالمىغان، لېكىن مۇشۇنداق زىل ھەم جان قىيىلىدىغان پەيتتە ئۇ نەگە كەتكەندۇ؟

ئۆمەر مۇشۇنداق تەقەززالىق ئىچىدە ئورنىلىۋاتقاندا، لۇ كۈنجۇڭ يېنىدىكى ئوفتسىپىرنىڭ قىلىچىنى شارئالا سۇغۇرۇۋېلىپ، بىسىغا بارماقلىرىنى تەگكۈزدى. ئاڭغىچە جۇڭ شۇلياڭ بىلەن ئابدۇقادىر ئىككىسى چىقىپ، قۇرباننىيازنىڭ پۇتلىرىغا تېپىپ ئۇنى تىزلاندۇردى. قۇرباننىيازنىڭ چىرايى گەرچە شاكىلى سويۇۋېتىلگەن تۇخۇمدەك ئاقىرىپ كەتكەن بولسىمۇ، لەۋلىرى نېمىدۇر بىرنەرسىلەرنى دەپ پىچىرلايتتى. كۆزلىرىدىن قورقماسلىق، ھېچنېمىنى پىسەنتىگە ئالماسلىقتەك جاسارەت ئۇچقۇنلىرى چاچراپ تۇراتتى. مۇتتەھەملىك بىلەن خېلى كۆپ ئەپ ئۈندۈرۈۋالماقچى بولغان سالى سەپىرامۇ نېمە ئىشلارنىڭ بولۇپ كېتىۋاتقانلىقىنى، ئۇلارنىڭ نېمىلەرنى دەپ كالىدىرلاۋاتقانلىقىنى ئاڭقىرالماي، خۇددى ئات باغلايدىغان ئەگرى مومىدەك ھويلا ئوتتۇرىسىدا دوڭغىيىپ تۇراتتى. بۇ لەنەتگەردى بەندە زامان ھۆكۈمرانلىرىنىڭ قانلىق پەنجىلىرىدە ئۆزلىرىنىڭ نېمىلىرىنى يوقىتىۋاتقانلىقى بىلەن ھېسابلاشماي، بىر شاتراق توخۇ ماجىراسىنى تۇغدۇرۇپ، ئۆزىنى قانداق ئاقىۋەت كۈتۈپ تۇرغانلىقىنى بىلمەيتتى. لۇ كۈنجۇڭ ئۇنىڭ مەيدىسىدىن ئىتتىرىۋېتىپ، يۈكۈنۈپ تىك ئولتۇرغان قۇرباننىيازنىڭ سول يېنىغا ئۆتتى. ئۇ ھەيۋىسىنى كۆرسىتىپ پۇخادىن چىقىش ئۈچۈن، قىلىچىنى ئېگىز كۆتۈرگەچ سورۇننى بىر ئايلىدى. رەتلىك تىزىلىپ تۇرغان ئەسكەرلەر ئۈنلۈكرەكمۇ تىنالمىي،

ئېغىر سۈكۈت ئىچىدە قالغانىدى. خېلىدىن بېرى ئادەم ئۆلتۈرمەي خۇمارداپ كەتكەن بۇ ئادىمى قانخور تىرىلىداپ چىقىۋاتقان قاننى خىيالەن كۆرۈۋاتقاندا، مېيىقىدا جىلمىيىپ قۇرباننىيازنىڭ ئارقا تەرىپىدە توختاپ، قىلىچىنى ئېگىز كۆتۈردى. ئەسكەرلەرنىڭ خېلى كۆپى يەرگە قارىۋالدى، بەزىلىرى كۆزىنى يۇمۇپ، ئېغىر تىناتتى. سالى سەپىرا چېغىدا ئىككى ئالمىقىنىدا كۆزىنى ئېتىۋېلىپ، بارماق ئارىلىقىدىن قۇرباننىيازغا پات - پات قاراپ قويۇشقا باشلىدى. ئەنە شۇنداق يۈرەكلەر ئەنسىز سېلىۋاتقان، ئېگىز - پەس تىنىقلار ئاڭلىنىۋاتقان، بەزىلىرىنىڭ تىزلىرى تىترىسە، يەنە بەزىلىرىنىڭ چىشلىرى بىلىنەر - بىلىنمەس كاسىلداۋاتقان جىددىي دەقىقىدە دەھشەتلىك چىرقىرىغان بىر ئاۋاز لۇ كۈنجۇڭنى چۆچۈتۈۋەتتى. ئۇ گارنىزوننىڭ تېخى تۈنۈگۈنلا بېكىتىلگەن چوڭ دەرۋازىسى تەرەپتىن ئاسما سېۋەت كۆتۈرگەن گۈلنۇرنىڭ قارا بوراندەك جۇدۇن كۆتۈرۈپ كېلىۋاتقانلىقىنى كۆردى. قىزنىڭ ئارقىسىدا تاجىك قىزى سارامۇ بىللە يۈگۈرۈپ كېلىۋاتاتتى.

— توختا! ...

گۈلنۇر يىغىلىۋالغان تاغلىقلارنى غەزەپ بىلەن ئىتتىرىپ، يىقىتىپ، سورۇن ئىچىگە قۇيۇندەك ئېتىلىپ كىردى - دە، ئاسما سېۋەتنى تاشلىۋېتىپ، قۇرباننىيازنى قۇچاقلىۋالدى، ئاڭغىچە سارامۇ يېتىپ كەلدى. ئەتراپتىكىلەر ھەيرانۇ ھەس بولۇشۇپ، ئۇلارغا قارىلىپ قاراپلا قېلىشقانىدى. نېمە ئۈچۈندۇر سالى سەپىرانىڭمۇ گۈلنۇرنى كۆرۈپلا كۆزلىرى چانقىدىن چىقىپ كەتكۈدەك بولۇپ چەكچىيىپ قالغان، تۈك باسقان ئاغزى ئوچۇقلا قالغانىدى. ئامالسىزلىق ئىلكىدە قالغان لۇ كۈنجۇڭ قىلىچىنى چۈشۈرۈپ گۈلنۇرغا ئېڭىشتى:

— ھەي قىز، بۇ... بۇ سېنىڭ نېمەڭ بولىدۇ؟

— ھەي قانخور! — قاتتىق ۋارقىرىدى گۈلنۇر، — مەن

سېنىڭ زۇۋانغىنى ئوقۇمايمەن.

لۇ كۈنجۇڭ ئۆمەرگە قارىغاندى، ئۇ ئېغىر قەدەملەر بىلەن مېڭىپ كېلىپ سورۇنغا كىردى - دە، ئۇ: «مەن سىزنىڭ تىلىڭىزنى بىلمەيمەن» دەيدۇ دەپ تەرجىمە قىلىپ بەردى. ئاندىن لۇ كۈنجۇڭنىڭ دېگىنىنى گۈلنۇرغا ئۇرۇپ بەردى.

— ئۇ... ئۇ... — تاغلىق قىز نومۇس كۈچىدىن سەل تەمتىرىگەن بولسىمۇ، لېكىن يىگىتنىڭ ھاياتى يولىدا ھەممىنى ئۇنتۇدى، — ئۇ... مېنىڭ خۇۋالاشقان يىگىتىم!

ئۆمەر قىزنىڭ سۆزىنى ناھايىتى روشەن ھەم ھەممىگە ئاڭلانغۇدەك قىلىپ تەرجىمە قىلىپ بېرىۋىدى، لۇ كۈنجۇڭنىڭ پىت كۆزلىرى چىمچىقلاپ كەتتى:

— قۇرباننىياز دېگەن بۇ ئەسكەر قانداقسىگە سېنىڭ يىگىتنىڭ بولىدۇ؟

— ئەسكەر دېگەن خوتۇن ئالمادۇ؟

— ئۇ... ئۇ... سەن... ئەستى! ...

گەپتە تۈتۈلۈپ قالغان لۇ كۈنجۇڭ خۇدۇكسىرەپ ئەتراپىغا قارىغاندى، بەزىلەرنىڭ ئاغزىنى تۇتۇۋالغانلىقىنى كۆردى ۋە قىزىرىپ كەتتى. شۇڭا، ئۇ گەپنىڭ پوسكاللىسىنى چىقاردى.

— لېكىن، ئۇ پۇقرالارنىڭ نەرسىسىنى ئوغرىلاپ، ھەربىي ئىنتىزامغا خىلاپلىق قىلدى.

— يالغان!

— ئىشەنمىسەڭ، — لۇ كۈنجۇڭ بېشىنى چاترىقىغا تىقىپ ئولتۇرغان سالى سەپرانى كۆرسەتتى، — مانا بۇ ئادەمدىن سورا!

ئۇ بۇ ئادەمنىڭ توخۇسىنى ئوغرىلاپ، كاۋاپ قىلىپ يېگەن، — لۇ كۈنجۇڭ سالى سەپرادىن قايتىلاپ سورىدى، — شۇنداقمۇ؟

— مې... مې... مەن... ئۇقمايمەن... — دۇدۇقلىدى سالى سەپرا.

— نېمە؟... ئۇقمايمەن؟ — لۇ كۈنجۇڭنىڭ قىلىچ دەستىسىنى تۇتقان قوللىرى كىرىشىپ، چىشلىرى غۇچۇرلاپ كەتتى، — بۇ... بۇ... ساراڭمۇ نېمە؟ سەن ئەبلەخ؟...

— ئۇ دېگەن ساراڭ! — گۈلنۇر ئورنىدىن تۇرۇپ كەتتى، —
ھازىر سەن ئۇنىڭدىن توخۇ زادى كىمنىڭ دەپ سوراپ باقە، ئۇ
نېمە دەپ جاۋاب بېرىدىكىن؟

ئۆمەر لۇ كۈنجۇڭ بىلەن گۈلنۇرنىڭ سوئال - جاۋابلىرىنى
سۆزمۇ سۆز تەرجىمە قىلىپلا قالماي، بەلكى قىزنىڭ سۆزلىرىنى
ئۆز ھېسسىياتىنى قوشۇپ كۈچلەندۈرۈپ، ئەسكەرلەرنى ۋە
باشقىلارنى تەسىرلەندۈرۈۋەتتى. دېگەندەك، لۇ كۈنجۇڭ
ئىككىنچى قېتىم: «توخۇ زادى كىمنىڭ؟» دەپ سورىۋىدى، سالى
سەپرا: «توخۇ مېنىڭ» ياكى «پالانىنىڭ» دېمەي، چاترىقىغا
تىقىۋالغان بېشىنى توختىماي چايقاۋەردى. سورۇندىكىلەرمۇ
ئۇنىڭ ئوچۇق قالغان ئاغزىدىن سوزۇلۇپ چۈشۈۋاتقان
شۆلگىيىگە قاراپ، چىرايلىرىنى پۇرۇشتۇردى. ئاچچىقىدا قارىداپ
كەتكەن لۇ كۈنجۇڭ غەزەپ بىلەن ۋارقىردى:

— ئەمىسە، توخۇ زادى كىمنىڭ؟

— مېنىڭ! — گۈلنۇر ئۈنلۈك ۋارقىردى ۋە دوستى
سارانىڭ قولىنى تۇتتى، — ئادىشىم سارانىڭ مېكىنىنى چۈجە
چىقارغاندا، ماڭا بېقىۋال دەپ بىرنى بەرگەندى. شۇ توخۇ شۇ،
ئۇنى ئۆزۈم باققان.

— شۇنداقتىمۇ توخۇنى بىسوراق پىشۇرۇپ يېسە،
ئەسكەرلەر ئۈچۈن چوڭ جىنايەت بولىدۇ!

— بىسوراق دەپ كىم دەيدۇ؟ — گۈلنۇرغا قۇرباننىيازنىڭ
ئىككىلىپ قاراشلىرى مەدەت بولغانىدى، — ئەسلىدە مەن ئۇنى
توخۇنى ئۆلتۈرۈپ مېھمان قىلماقچىدىم، ئۇ ئۈنىمىدى. بىراق،
ئۇ دەم ئېلىش كۈنى ئۆيىمىزنىڭ ئالدىدىكى چاتقاللىقتا ماڭا تاش
توشۇيدىغان ئاسما سېۋەت توقۇپ بەرمەكچى بولدى. مەن
ئەتىگەندە قويلارنى باققىلى ئاچچىقاند: «قورسىقىڭىز ئېچىپ
كەتسە، ئاشۇ دانلاۋاتقان توخۇنى تۇتۇپ كاۋاپ قىلىپ يەڭ!»
دەپ قويۇپ كەتكەندىم.

— ئەجەب گەپكە چېۋەر ئىكەنەن، — لۇ كۈنجۇڭ زەھىرى

بىلەن كۈلدى، — ئۇنىڭغا: «كاۋاپ قىلىپ يە» دېگۈچە، ئۆزۈڭ ئۇنىڭغا ھەمراھ بولۇپ پىشۇرۇپ بەرسەڭ بولمامدۇ؟

— سەنمۇ ئەجەب ھوشيار يېتىم ئىكەنسەن، — جىگەرلىك تاغ قىزى لۇ كۈنجۇڭنىڭ ھەيۋىسىنى پىسەنتىگە ئالمىدى، — مەن تۇنۇگۇن سارا بىلەن تەسكەي تاغ جىلغىسىدا مال باقىمىز دەپ كېلىشىپ قويغان. ئۇنىڭغا يالغانچى بولۇپ قېلىشنى خالىمىدىم، شۇنداققۇ، سارا؟

— راست، — سارا ئۆمەرگە لەپىدە قاراپ قويۇپ قىزىرىپ كەتتى، — بۈگۈن ئىككىمىز قوي - ئۆچكىلىرىمىزنى كەچكىچە تەسكەي تاغ جىلغىسىدا باقتۇق.

ئىچىگە ئوغىدەك ئۇيۇپ كەتكەن قىساسنى قان تۆكۈش ئارقىلىق ئالماقچى بولغان لۇ كۈنجۇڭ لاسسىدە بولۇپ قالدى. ئۇنىڭ ئۆزىنى شۇنچە كۆپ ئادەملەر ئالدىدا لەت قىلىپ، ئېغىز ئاچۇرغۇسىز قىلىپ قويۇپ نومۇسقا قويغان مۇنۇ تاغلىق قىزنى پارچە - پارچە قىلىپ چانۋەتكۈسى كەلدى. ئۇ ئاچچىقىمنى دەماللىققا نەدىن ئېلىشنى بىلمەي، زوڭزىيىپ ئولتۇرغان سالى سەپرانىڭ كۆتىگە كېلىشتۈرۈپ بىرنى نەپتى:

— ئاناڭنى.. يوقال! كۆزۈمگە كۆرۈنگۈچى بولما! بولمىسا گۆشلىرىڭنى قىيما - چىيما قىلىپ، قاغا - قوزغۇنلارغا تاشلاپ بېرىمەن! — لۇ كۈنجۇڭ قوغدىغۇچى ئەسكەرلەرگە ۋارقىردى، — قۇرباننىيازنى ئەكىرىپ سولاپ قويۇڭلار، ئۇنىڭ ئىشىنى ئەتە بىر تەرەپ قىلىمىز!

يىغىلىشنى دەرھال توختاتمىسا بولمايدىغان ھالغا كېلىپ قالغانىدى. چۈنكى، ھەممە ئەسكەر قاتتىق سوغۇقتا مۇزلاپ كەتكەنىدى، ئۇلار ئاياغلىرىنى بىر - بىرىگە ئۇرۇپ، يەرگە تېپىپ، قوللىرىنى ھورداپ، دۈگىدىيىپ تۇرۇشاتتى. ئۇلار تېخى كەچلىك تاماقمۇ يېمىگەنىدى، شۇڭا تارقىلىش بۇيرۇقى بېرىلىش بىلەن تەڭ ھەممىسى ئاشخانغا قاراپ يۈگۈرۈشتى. بۇ چاغدا سالى سەپرا دۈمچەيگەن ھالدا گارنىزون دەرۋازىسىدىن چىقىپ

كېتىۋاتاتتى. ئۇ بۈگۈن ئۆزىنىڭ ئىنتايىن نومۇسلۇق، بەكمۇ ئۇياتلىق گۇناھ ئۆتكۈزگەنلىكىنى، ئەگەر بۇ ئىش ئۆلۈم بىلەن ئاخىرلاشقان تەقدىردە، بىر تال قىزى، يالغۇز جىگىرى ئالدىدا ئەبەدىلەپ دەۋىزىخى بولۇپ كېتىدىغانلىقىنى ئازاب بىلەن ئويلىماقتا ئىدى.

دەرۋەقە، گۈلنۇر ئۆز سۆزلۈك، قورقماس، تۈرگۈن قىز ئىدى. ئۇنىڭغا ھەرقايسى يېزا - كەنتلەردىن، ھەتتا باشقا يۇرتلاردىنمۇ خېرىدارلىق قىلىپ ئەلچىلەر كەلگەن، لېكىن ئۇ ئۇلارنىڭ ھېچقايسىسىغا ئۇنىمىدى؛ ھەتتا قوشراپنىڭ ئەڭ چوڭ ئاتامانى توختىبەگ ئۇنى ئىككىنچى ئوغلىغا ئېلىپ بېرىش ئۈچۈن ئەلچى كىرگۈزگەندە، ئۇ ھېچ ئىككىلەنمەيلا رەت قىلدى. لېكىن، سالى سەپرانىڭ خۇشلۇقتىن ئاغزى قۇلىقىغا يەتتى، ئۇ قانچە كېچە تاپا - تەنە قىلدى، نەسەھەت قىلدى، لېكىن قىزغا گېپىنى يېگۈزەلمىدى. ئاخىر بولماي خوتۇنى سانىخان ئۈندىمەنى ئىشقا سالىدى. ئانىسىنىڭ ئايىغى چىقماس كوت - كوتلىرىنى ئاڭلاپ بىزار بولغان گۈلنۇر ئۇنىڭ ئالدىدا ئاخىر توختىبەگنىڭ مېزىنى ئىتتۈۋەتتى.

— جېنىم ئانا، مەن ئۇنىڭ ئوغلىنى كەكلىكۋاز، ئىشتاچى دەپ ياراتمايۋاتقىنىم يوق، — دېدى گۈلنۇر ئانىسىغا چېچىلىپ، — بىراق توختىبەگ دېگەن بۇ ئادەمدە ئەزەلدىن غۇرۇر ۋە ۋىجدان دېگەن نېمە يوق. ئالدىنقى يىلى قوشراپتا گومىنداڭچىلار پارتىزانلار بىلەن ئۇرۇشقاندا، ئۇ مۇشۇ سېرىق ئىتلارنىڭ كوماندىر - ئوفىتسېرلىرىگە قايسىدۇر يۇرتلاردىن ئۇيغۇر قىزلىرىنى ئالداپ ئەكېلىپ... بولىدىلا، بولىدىلا! بۇ ئىشلاردىن سېنىڭمۇ خەۋىرىڭ بارغۇ؟... مەن... مەن... ئاشۇنداق ئىمانى يوق، غۇرۇرسىز، ئەركەك دېگەن نامنى دەپسەندە قىلىدىغان غىتەك، تۈزكۈر مۇناپىققا كېلىن بولمەنمۇ؟...

— ئۇ دېگىنىڭغۇ توغرا، بالام، — سانىخان ئۈندىمەس بېشىنى گىلىدىڭلاتتى، — شۇڭا ئۇنى قوشراپقا «قىز - چوكانلار

شاراپتىدىن بەگ بولدى» دېگەن گەپلەرمۇ بار ئەمەسمۇ! لېكىن داداڭ: «توختىبەگ بىلەن قۇدىلىشىدىغان بولدۇم» دەپ ئوت - كاۋاپ بولۇپ كېتىۋاتىدۇغۇناڭ؟

سالى سەپرا كۆڭۈلسىز خىياللار ئىلكىدە ئۆيىگە يېتىپ كەلدى. ئۇ قىزى گۈلنۇرنىڭ تىكىلىپ قاراڭلىرىغا، تىغدەك ئۆتكۈر سۆزلىرىگە دۇچ كېلىشتىن قورقۇپ، «مىجەزم» دەپ بالدۇرلا يېتىۋالدى. شۇنداقتىمۇ، ئۇنىڭ كۆزىگە ئويۇقۇ كېلىدىغاندەك ئەمەس ئىدى. سالىنىڭ سەپرا ئىقى، ساراڭلىقى، تەرسالىقى قوشراپ ۋە تاشناتادىكى ئۇلۇغ - ئۇششاقنىڭ ھەممىسىگە ئايان ئىدى. ئۇ ئاشۇ بولمىغۇر ئۆكتەملىكلىرى بىلەن ئۆيىدىكىلىرىنى قورقۇتۇۋالغان بولۇپ، ئائىلىدە كۈنجۈتتەك ئىشلارنى باھانە قىلىپ، قىلمىغان ئەسكىلىكى قالمىتى. شۇنداقتىمۇ، ئۇ قىزى گۈلنۇردىن بەزى ھاللاردا تەپ تارتاتتى، چۈنكى بۇ قىز بەكمۇ قارام ئىدى. توختىبەگ ئىككىنچى ئوغلى ئۈچۈن ئەلچى كىرگۈزگەندە، سالى نەچچە كۈن كامىلداپ گېپىنى ئۆتكۈزەلمەي، قىزىنى بىر كاپات ئۇرۇۋەتتى. گۈلنۇر دادىسىنىڭ كۆزىگە، كۆزىنىڭ نەق ئىچىگە قاراپ جىلمايغاندەك قىلدى - يۇ، بىراق كۆز يۈمۈپ - ئاچقۇچە ئۆي ئوتتۇرىسىدا قانغا چىلىشىپ يېتىپ قالدى. چۈنكى، ئۇ ئوقتەك ئېتىلىپ كېلىپ تامغا بېشىنى ئۇرغانىدى، بېشى يېرىلىپ بۇلدۇقلاپ قان چىقىپ كەتتى. خەيرىيەت، سالى سەپرا بىلەن سانخان ئۈندىمەس بارمىغان تېڭىقچى، ئەمچى، تېۋىپلار قالمىدى؛ ئىشقىلىپ، بىرقانچىلىغان قوي - ئۆچكىنىڭ بەدىلىگە قىزىنى قۇتقۇزۇۋالدى. ئەگەر مۇشۇ بىر تال ئارزۇلۇقى تاشلاپ كېتىپ قالسا، بۇ دۇنيانىڭ ئۇلارغا نېمە قىزىقى بولاتتى؟ جىلغا ئىچىدە چوقچىيىپ تۇرغان ۋەيرانە روزىغاننى ئىللىق ھارارەتكە، يوپپورۇق نۇرغا تولدۇرۇپ تۇرغىنى ئاشۇ جاپ - جاپ قىزىنىڭ مېھرى نۇرسا! سوقۇشسىمۇ، يالاشسىمۇ مۇشۇ جىمجىت جىلغىنى ئاۋات قىلىپ تۇرغان بۇ ئەر - خوتۇنلارنىڭ باشقا

بالسىرىمۇ بولغانىدى؟ بولغان! بىراق، ئۇلارنى خۇدايىم راست بەرمەپتىكەن، بىرى قارا كېزىك باھانە بولدى - دە، قاش - كىرىپك، چاچلىرىنى ياستۇققا تۆكۈپ قويۇپ، ئۆزى كېتىپ قالدى؛ باشقىلىرىنىمۇ چېچەك، قىزىل دېگەندەك بالىلاردا بولىدىغان يۇقۇملۇق كېسەللىكلەر ئېلىپ كەتتى. پەقەت خۇدايىمنىڭ راست بەرگىنى مۇشۇ گۈلنۇر بولۇپ قاپتۇ... قارىمادىغان ئۇنىڭ زېھنىياتىنىڭ تۆتكۈرلۈكىنى! دادىسىغا گەپ كەلتۈرمەسلىك ئۈچۈن ئۇنى «ساراڭ»غا چىقىرىۋېتىپ، ئۆزىنى، يىگىتىنى، دادىسىنى قۇتقۇزۇپ قالدى. ئەگەر قۇرباننىياز ئۆلتۈرۈلگەن بولسا، سالى ئاشۇ يالغۇز گۆھىرىدىن ئايرىلىپ قالغان بولاتتى. بۇ ئاياقتا تۇرغان قېتىقتەك ئېنىقلا ئىدى! ئۇنىڭ قانچە - قانچە يەرلەردىن، يۇرتلاردىن خەرىدار بولۇپ كەلگەن تۇمىقى قىرلاقلىق يىگىتلەرنى، بەگلەرنىڭ بەگزادىلىرىنى ياراتماي، ئاشۇ قارا قۇمچاق يىگىتىنى ياقتۇرۇپ قالغىنىغا قارىغاندا، كۆڭۈل دېگەن بۇ ساراڭ بىرنېمە ئوخشايدۇ. شۇڭا، ئەتە ئەتىگەندە بېرىپ، ھېلىقى غورا قاپاق كوماندىرنىڭ ئايىغىغا يىقىلىپ، ئۇنىڭغا يېلىنىپ يۈرۈپ بولسىمۇ قۇرباننىيازنى سولاقتىن ئاچقىپ، قىزىنىڭ ئالدىدا يۈزىنى يورۇق قىلمىسا، ئۇ دۇنيادا دوزىخىي بولۇپ كېتىدىغان ئوخشايدۇ.

سالى سەپرا پۇشايماقلىق، ئازابلىق خىياللار قايناملىرىدا شۇڭغۇپ يۈرگەن بۇ قاراڭغۇ كېچىدە يېڭى گازارمىنىڭ تاش - توپا، لاي - سامان، قومۇشلار چېچىلىپ ياتقان چوڭ قورۇسىدا بىر قارا كۆلەڭگە پەيدا بولدى. ئۇ نېمىلەرگىدۇر پۈتلىشىپ، تىمىسقىلاپ يۈرۈپ-لۇ كۈنجۇڭنىڭ ياتىقى ئالدىغا كەلدى ۋە توختاپ، ئەتراپىغا بىر قۇر دىققەت بىلەن قارىۋەتكەندىن كېيىن ئىشكىنىڭ ھالقىسىنى بوش شىرىقلاقتى. ھايال ئۆتمەي ئىشىك ئېچىلىپ بىر باش كۆرۈندى - دە: «ئابدۇقادىر مۇسەن؟ كىر! ...» دېدى ۋە ئۇ كىرىپ بولغاندىن كېيىن ئىشىكنى «گۈپلا» قىلىپ

ياپتى...

ئەتىسى ئەتىگەندە گارنىزون قورۇسىدا غەلىتە ئىش يۈز بەردى. قورۇدا «گۇناھسىز قۇرباننىيازنى چىقىرىپ بەرسۇن!» دەپ يېتىپ كەلگەن سالى سەپرا، گۈلنۇر، سارا قاتارلىق تۈنۈگۈنكى تاغلىقلار ھەم ئەسكەرلەر توپلانغان بولۇپ، ئۇلارنىڭ ئالدىدا ئاقنىياز، ئابدۇرۇسۇل، ئابلا، ۋاھىت، شىئاپىر قاتارلىق ئودلىنىيە كوماندىرلىرىمۇ بار ئىدى. ئوفتىسېرلار پەلتوسىنى يېپىنچاقلىۋالغان لۇ كۈنجۇڭ: «قۇرباننىيازنى ئاچقىپ قويۇۋېتىڭلار!» دەپ قويۇپ، ئىشخانىسىغا كىرىپ كەتتى. ئىككى قاراۋۇل يۈگۈرۈشۈپ كېتىپ، ئۇزاق ئۆتمەيلا ھاسىراپ، ئىنجىقلىشىپ قۇرباننىيازنى كۆتۈرۈپ كەلدى. ئۇ تۈنۈگۈنكىدەك باغلاقلىق بولۇپ، تىزلىنىپ ئولتۇرغان پېتى توغلاپ قالغانىدى. قاش - كىرىپىكلىرى ئاپپاق قىروۋ باغلاپ كەتكەن قۇرباننىياز بىرنەرسە دېمەكچى بولغاندەك ئاغزى يېرىم ئوچۇق ھالدا كىمگىدۇر قېنىقماس ئۆچمەنلىك بىلەن تىكىلىپ قاراپ تۇراتتى. ئۇنىڭ چوڭ كۆزلىرىدە، ئەينەك ساقىدەك يالتىراپ تۇرغان قارىچۇقلىرىدا مەڭگۈ يوقالماس بىر قىساس تىنىپ قالغانىدى...

— قۇرباننىياز!...

يۈرەكلەرنى يېرىۋەتكۈدەك چىرقىرىغان ئاۋاز بىلەن تەڭ، گۈلنۇر توپ ئىچىدىن ئېتىلىپ چىقتى - دە، تاش ھەيكەلدەك قېتىپ قالغان سوغۇق جەسەتنى قۇچاقلىۋالدى. بىراق، ئۇنىڭ شۇنچە قورقۇنچلۇق بولۇپ كەتكەن كۆزلىرىدىن بىر تامچىمۇ ياش ئاقمىدى. بىرقانچە تاغلىق بىلەن ئەسكەرلەر ئۇنى جەسەتتىن ئاران ئاجرىتىپ ئەكەتتى. ئاقنىياز، ئابدۇرۇسۇل، شىئاپىرلار قۇرباننىيازنىڭ بەدىنىدىكى توغلاپ كەتكەن ئارغامچىلارنى كېسىپ تاشلىدى.

— ئۇنىڭغا بىر كىم سۇ چېچىۋېتىپتۇ! — دېدى شىئاپىر، — بەكمۇ بىخۇدلۇق قىپتىمىز...

— بىز نېمانداق دۆتلۈك قىلغاندىمىز؟ — ئاقنىياز مەڭزىدىكى بىر تامچە ياشنى بارمىقىدا سۈرتۈۋەتتى، — ئەجەب يېقىشلىق يىگىت ئىدى بۇ!

— ئۇنىڭغا سۇ چاچقانلار ئۆز ئىچىمىزدە، — ئابدۇرۇسۇلنىڭ كۆزلىرىدىن ئوت چاقىدى، — خەپ، بىر كۈنى بىزگىمۇ نۆۋەت كېلەر! ئاشۇ ئاسىيلارنىڭ بىر قوشۇق قېنىنى ئىچمىسەم ئادەم يولماي كېتەي!...

ئۇلار پەس ئاۋازدا سۆزلىشىۋاتقاچقا، بۇ سۆزلەرنى قاراپ تۇرغانلارنىڭ ھېچقايسىسى ئاڭلىمىدى. ئەمما، سالى سەپرا ئۆمىلەپ كەلگىنىچە قۇرباننىيازنىڭ ئالدىدا توختاپ، ئۇنىڭ توغلاپ كەتكەن يۈز، دۈمبە، مۈرە، بىلەك، تىزلىرىنى سىلاۋېتىپ ھۆڭگىرەپ يىغلاپ كەتتى:

— ئاھ خۇدا! مەن نېمە قىلدىم؟ ئۆز ئادىمىمنى، ئۆز بالامنى ئەرزىمەس بىر توخۇ ئۈچۈن زالىملارنىڭ تۆمۈر ئالقانلىرىغا سېلىپ بەردىممۇ؟ مەن ئادەم ئەمەس ئەمىنەمەن، ئەمدى بۇ گۇناھىمنى تاڭلا قىيامەتكىچە ياش تۆكسەممۇ يۈيۈپ تۈگىتەلمەيمەن... قىزىم گۈلنۇرۇمۇ مېنى كەچۈرمەيدۇ. مەن بىر تۈزكۈر، ئۆز قېرىنداشلىرىمغا، ئۆز ئىمانىمغا ئاسىيلىق قىلغان ياسىق بولدۇم...

سالى سەپرا ئۆزىنى كاپاتلاپ يىغلاپ، بۇرۇن، ئاغزىلىرىنى قانتىۋەتتى. ئاقنىياز بىرقانچە تاغلىقنىڭ ياردىمى بىلەن ئۇنى ئاران يۆلەپ ئېلىپ ماڭدى. ئۇنىڭ: «قۇرباننىياز دېگەن مېنىڭ بالام، ئۇنى ئۆزۈم دەپنە قىلىمەن» دېگەن تەلىپىگە قوشۇلۇپ، مېيىتىنى بىللە ئېلىپ كېتىشتى.

ئەتىسى پېشىن نامىزىدا مېيىت نامىزى ئوقۇلغان قۇرباننىياز زاراتگاھلىققا ئېلىپ بېرىلىپ دەپنە قىلىندى. بۇ دۇنيا مانا شۇنداق دۇنيا ئىكەن! بەزىلەرنى «رىزقى سۆرەپ كەتتى» دېسەك، يەنە بەزىلەرنى «توپىسى تارتقان بولسا كېرەك» دەپ ئۆزىمىزگە تەسەللى ئىزدەيدىكەنمىز. ئىشقىلىپ، نەدە

تۇغۇلۇپ، نەدە ئارام تاپمىز، بۇنى بىلمەيدىكەنمىز. مانا لوپلۇق يىگىت قۇرباننىيازنىڭ ياش جىسمى قوشراپنىڭ تاغ تۇراللىرىغا، تۇپراقلىرىغا قوشۇلۇپ كەتتى... ئەمما، ئۇ يەرلىكىگە قويۇلغان كۈنى كېچىسى يەنە بىر ئىش يۈز بەردى: گارنىزون قورۇسىدىن كۆتۈرۈلگەن ئوت يالقۇنى قوشراپ ئاسمىنى قىپقىزىل نۇرغا تولدۇردى. كىمدۇر بىرى لۇ كۈنجۇڭنىڭ ئىشىكى بىلەن دېرىزە قاپقلىرىغا سىرتىدىن ئۈزۈن ياغاچلارنى تىرەپ قويۇپ، قورۇ ئىچىدىكى مەڭگەن، بورا، قومۇشلارنى ئەكەپ ئۇنىڭ ياتىقى ئەتراپىغا دۆۋىلەپ ئوت قويۇۋەتكەنىدى. قاراۋۇل باشقىلارنى ئويغىتىپ، ئىشىك، دېرىزىلەردىكى تىرەكلەرنى ئېلىپ تاشلاپ، لۇ كۈنجۇڭنى ياتاقىدىن كۆتۈرۈپ ئاچىقتى. ئۇ ئىستىن قارىداپ، تۇنجۇقۇپ، ئوتتا كۆيۈپ چارلىشىپ، ئادەم تونۇغۇسىز دەرىجىدە بەتبەشەرە بولۇپ كەتكەنىدى. ئۇ داۋالاشقا ئېلىپ كېتىلدى. ئۇنىڭ باش، يۈز، قول - پۇتلىرى دورىلىق داكىلار بىلەن تېكىپ تاشلاندى. ئۇ ئۇخلاۋاتقاندىمۇ: «ئۇ قىز چىرقىردى...»، «ئەنە چىرقىراۋاتىدۇ...» دەپ جۈپلۈيدىغان بولۇپ قالدى. بۇنىڭدىن ئۇنىڭ خېلىلا قورقۇپ قالغانلىقى مەلۇم ئىدى. لۇ كۈنجۇڭنىڭ ياتىقىغا ئوت كەتكەن كۈنىنىڭ ئەتىسىدىن باشلاپ قوشراپتا گۈلنۇرنىڭ سايىسىمۇ كۆرۈنمىدى. ئۇنىڭ تۇيۇقسىزلا يوقاپ كېتىشى تاغلىقلارنىڭ، كوماندىر - جەڭچىلەرنىڭ «گۈنى گۈلنۇر قويدى» دېگەن پەرىزىنى ئىسپاتلىغاندەك بولدى. شۇنداقتمۇ، بىر قىزنىڭ تون كېچىدە شۇنچىۋالا چوڭ ئىشنى شەپە چىقارماي قىلغانلىقىغا ئىشىنەلمىگەن ئۆمەر سارانى نەدىن بولسا تېپىپ، بۇ توغرىلۇق ئۇنىڭ بىلەن سۆزلەشمەكچى بولدى. لېكىن، بۇ قىزمۇ ئېمە ئۈچۈندۇر ئۆزىنى ئۇنىڭدىن قاچۇرۇپ يۈرەتتى.

ھۆرمەتلىك ئوقۇرمەنلەرگە يۈرەككە تالىق بىر مۇھىم ئىشنى سۆزلەپ بېرىشنى ئۇنتۇپ قاپتىمەن. بۇ سەۋەنلىكىم ئۈچۈن تۆۋەنچىلىك بىلەن كەچۈرۈم سورايەن. ئەپۇ قىلساڭلار!

خاتىرەڭلەردە بولسا كېرەك، تاجىك قىزى سارا بىلەن ئۆمەر سىرتىدىن بىر - بىرىنى ياخشى كۆرۈشۈپ قالغان بولسىمۇ، كۆڭۈل سۆزلىرىنى دېيىشەلمەي، ھەتتا تونۇشالماي، «يۈرەك پا - پا، ئۆپكە گىز - گىز» بولۇپ يۈرگەن كۈنلەردە، گۈلنۇر: «سارا، قوي - ئۆچكىلىرىڭنى ئاشۇ بالا قاراۋۇللۇق قىلىۋاتقان چوققىغا ئاچقىپ باقمىسەنمۇ؟» دەپ ئۇنىڭغا ئۇچرىشىش، تونۇشۇش يوللىرىنى دەپ بەرگەندى. راست دېگەندەك، بۇ ئۇسۇل ئويلىغاندىمۇ ئارتۇق ئۈنۈم بەردى.

قوشراپتا گازارما قۇرۇلۇشى باشلانغاندىن كېيىن ۋاڭ جىڭگۈينىڭ ئۈچىنچى ئىزۋوتى ئەڭ مۇھىم ئېغىز - تاشناتا تاغلىرىدا قاراۋۇللۇقتا تۇرۇش، يۇقىرىدىكى يۇرتلاردىن دامسىيە، ئۈچبەلتە، قىزىلقىر، قاراقىر، كەندىلىكلەرنى ھەر كۈنى چارلاپ تۇرۇش ۋەزىپىسىنى ئۈستىگە ئالغانىدى. پەستىن ياكى ئۈستىدىن قارىغاندىمۇ، تاغ چوققىلىرىدىكى پوتەيلەر ئايدىلەڭ كۆرۈنۈپ تۇراتتى. چوققىلار ئارىلىقىدىكى چوڭقۇر جىلغىدا بىر ئېقىن بولۇپ، ئۇ يۇقىرى تەرەپتىكى دامسىيە، ئۈچبەلتە، قىزىلقىر، قاراقىر، كەندىلىكلەردىن ئۆتۈپ كېلىپ، ئاياغ تەرىپىدە يەكەن دەرياسىغا قۇيۇلاتتى. بۇ ئېقىن تاغلىقلار «توڭ» دەپ ئاتايدىغان مۇز تاغدىن كەلگەچكە، سۈيى ئىنتايىن سوغۇق ئىدى. ئادەتتە تاغلىقلار بۇ ئېقىننىڭ بۆلۈنۈپ ئېقىۋاتقان تاراملىرىدىن سۇ كېچىپ، قوشراپ، چىمدۇلارغا بېرىشاتتى. لېكىن، 6 - ئاينىڭ ئوتتۇرىلىرىدىن 7 - ئاينىڭ ئاخىرلىرىغىچە بولغان ئارىلىقتا، كەلكۈن پەسلىدە بۇ يەردە قاتناش توختاپ، ئادەملەرنىڭ ئايىغى ئۈزۈلەتتى. كەلكۈن - دەل - دەرەخلەرنى قومۇرۇپ، ئات - كالا ۋە قوي - ئۆچكىلەرنىڭ تاپلىرىنى ئېقىتىپ كېلىشتىن تاشقىرى، قۇچاق يەتكۈسىز تاشلارنىمۇ گۈلدۈرلىتىپ ئېقىتىپ كېلەتتى. تاشلارنىڭ بىر - بىرىگە سوقۇلغان چاغدىكى ئاۋازى تاغ ئارىسىدا ياڭراپ، ئەكس سادا پەيدا قىلىپ، خېلى ئۇزۇن يەرلەرگىچە ئاڭلىنىپ تۇراتتى.

مانا ئاشۇ چوڭقۇر جىلغىدىن ئۆتكەن ھەربىر ئادەم يۇقىرىدىن ئېنىق كۆرۈنەتتى. پوتەيدىكى قاراۋۇل يولىدىن ئۆتكەن بىرەر ئادەمنى كۆرگەن ھامان رەڭلىك بايراقچىلارنى شەرتلىك بەلگە بويىچە ھەرىكەتلەندۈرۈپ، تۆۋەندىكى زاستاۋغا خەۋەر قىلاتتى. زاستاۋدىكىلەر كېلىۋاتقان ئادەمنى تەكشۈرۈش ئۈچۈن ئاتلىق يولغا چىقاتتى. ئۆمەر پوتەي ئۈستىدە قاراۋۇللۇق قىلىۋاتقان كۈنلەردە سارا قوي - ئۆچكىلىرىنى ھەيدەپ ئۈگەتراپقا كېلىدىغان بولۇپ قالدى. ئۇلار دەسلەپتە بىر - بىرىگە قارىشىپ قويۇشتى ۋە دەرھال يۈزلىرىنى ئېلىپ قېچىشتى، ئەمما يەنە قاراشماي بولمىدى... قاراشتى... جىلمىيىپ كۈلۈمسىرەشتى... ئاندىن، ئاندىن... كۆزلىرىدە گەپلەشتى... كۆزلىرىدە گەپلەشش ئۇلارنى تاقەتسىزلەندۈردى ۋە جىددىيلەشتۈرۈۋەتتى. ئۆمەر پوتەيدىن چۈشۈپ قىزغا يېقىنلاشتى... قىزمۇ خورىزنى چىللاۋاتقان قىرغاق ئۈل مېكىنىدەك پۈتتە يەرنى تاتىلاپ تۇرىۋەردى...

— ئىسمىڭىز ساراغۇ دەيمەن؟ — ئۆمەرنىڭ كۆزلىرى ياغاچ تەڭنىدىكى سۈتنى كۆرگەن مۇشۇكىنىڭ كۆزلىرىدەك غىل - پاللىشىپ كەتتى، — سىز گۈلنۇر بىلەن بەك يېقىن ئاداش - ھە؟

— ئىسمىمنى بىلىپ تۇرۇپ يەنە سورايسىزغۇ؟ — سارانىڭ ئۈزۈن ئەگمە كىرىپكىلىرى لەپىدە كۆتۈرۈلدى، — سىزمۇ قۇرباننىيازنىڭ دوستى ئۆمەرغۇ؟ سىز توغرىلۇق ماڭا گۈلنۇر دەپ بەرگەن.

— ئەمىسە، سىزمۇ بىلىپ تۇرۇپ سوراۋاتىسىزغۇ؟
 ئېنىقراق بىلىۋالغاننىڭ زىيىنى يوقتۇ؟

— ئىسمىمنى نېمىشقا ئېنىقراق بىلىۋالغۇڭىز كېلىپ قالدى؟ — سارا قىزىرىپ كەتتى.

— كېچىلىرى ھەجىلەپ ياتمامدىم...

— قېلىن... قىلغى سەت...

— كېچىلىرى سىزنى ئەمەس، ئىسمىڭىزنى ياد ئەتسەممۇ بولمامدۇ؟

— بەربەر ئوخشاش...

— بوپتۇ ئەمەسە! ھەر ئىككىسىنى ياد ئەتمەي...

— تاۋى تازۇك... مەن... مەن ياق دېمىسەميا؟...

— ئەمەس، ماقۇل دېدىڭىز — ھە؟

— مەيلى، — ھۆپپىدە قىزىرىپ كەتكەن سارا تەتۈر

قارىۋالدى، — ئەسكى...

ئۇلار ئەنە شۇنداق بىرنەچچە قېتىم ئۇچراشتى، قىسقا مۇڭدىشىشلاردىن كېيىن ئايدىڭ كېچىلەردە، پىنھان قايتالاردا، قورام تاش داللىرىدا پات — پاتلا ئۇچرىشىپ تۇرىدىغان بولدى، ئۇچراشمىسا، ھەر ئىككىسى بىرنەمىسىنى يوقىتىپ قويغاندەك بولۇپ، بىر — بىرنى ئىزدەپ ئەتراپىغا قارايدىغان بولۇپ قالغانىدى. ئەمما، لۇ كۈنجۇڭنىڭ ياتىقىغا ئوت كېتىپ، گۈلنۇر يوقاپ كەتكەندىن كېيىن سارامۇ ئۇنىڭغا قارىسىنى كۆرسەتمىدى. بۇ ئەھۋال ئۆمەرنى تېخىمۇ گۇمانغا سېلىپ قويدى. گارنىزونغا ئوت كېتىش ۋەقەسىدە «سارانگۇمۇ قولى بارمۇ، يوق؟» دېگەن سوئال ئۆمەرنى ئارامسىز لاندۇرماقتا ئىدى. شۇڭا، ئۇ بۈگۈن كەچ قاراۋۇللۇق نۆۋىتىنى ئۆتكۈزۈپ بېرىپ بولۇپ، سارا قوي باقىدىغان تەسكەي تاغ جىلغىسىغا باردى. يەكەن دەرياسىنىڭ ئىككى قاسنىقىدىكى تاقىر تاغلاردا ئوت — چۆپلەرنىڭ پەس ئۆسۈشى، دەل — دەرەخلەرنىڭ مول بولماسلىقى بەلكىم قار — يامغۇرنىڭ تولىمۇ ئازلىقىدىن بولسا كېرەك. شۇڭا، ماللار تېپىز ياغقان قارلارنى پۇتلىرىدا چاپچىپ ئوت تېپىپ يېيىشەتتى. لېكىن، بۇ يەرلەرنىڭ قارا سوغۇقى جاندىن ئۆتەتتى.

پۇتغا قوتاز تېرىسىدىن چورۇق تارتىپ، پاچاقلىرىغا كۈل رەڭلىك بۇغا تېرىسىدىن جاۋا ئورغان سارا ئۆزى توقۇغان قوپال يۇڭ كىيىملىرىنىڭ ئۈستىدىن يەڭسىز تېرە جۇۋا كىيگەن ھالدا

بىر تاش ئۈستىدە ئولتۇراتتى. ئۇ ئۆمەرنى كۆرۈپلا يىغلاپ سالىدى.

— نېمە، گۈلنۇرنى سېغىنغان ئوخشىماسىز؟ — ئۆمەر ئۇنىڭ ئۈدۈلىدىكى تاشتا ئولتۇردى.

— ئۇ... ئۇ بىچارە... — سارا ئۇن سېلىپ يىغلىغىنىچە ئۆمەرنىڭ بويىغا ئېسىلدى، — نەلەردە، كىملەرگە بويۇن قىسىپ يۈرىدىكىن؟...

— ئۇنى ئۆزىڭىز يولغا سېلىپ قويۇپ، ئۆزىڭىز چىدىمايۋاتامسىز؟ — ئۆمەر قىزنىڭ كۆزىگە تىكىلىپ قارىدى، — سارا، راست گەپنى قىلىڭ، سىز ماڭا ئىشىنىمىسىز ياكى ئىشەنمەيسىز؟

— ئىشىنىپ - ئىشەنمەي مەن سىزگە ئىمەدەپ بەرسەم بولاتتى؟ — سارا نەگىدۇر قارىۋالدى، — قۇرباننىياز ئۆلگەندىن كېيىن گۈلنۇر قوشراپتا تۇرغۇسى كەلمەي شەھەرگە كەتتى شۇ!... — بۇ ئىشنى سورىشىمدىكى سەۋەب، سىزدىن ئەنسىرەپ قالدىم، — دېدى ئۆمەر چىددىي تەلەپپۇزدا، — ھازىرغۇ لۇ كۈنجۇڭ شەھەردە داۋالنىۋاتىدۇ. ساقىيىپ كەلسە، ئۇ ئۆزىنى قەستلىگەن ئىشنى سۈرۈشتە قىلماي قالارمۇ؟

— نېمە؟ — سارا سەل چۆچۈپ قالدى، — ئۇنداقتا... — سىز بولغان ئىشنى ئەينەن سۆزلەپ بەرسىڭىز، ئاندىن مەن بىر ئامالنى قىلمايمىم.

قۇرباننىياز يەرلىكىگە قويۇلۇپ بولغاندىن كېيىن مېيىت نامىزىغا كەلگەنلەرنىڭ ھەممىسى تارقاپ كېتىشتى. ئەمما، نەدىدۇر يوشۇرۇنۇپ تۇرغان گۈلنۇر بىلەن سارا يېڭى قەبىرە بېشىغا كېلىپ چوقچايدى. ئۇلار خېلى ئۇزاق سۈكۈتتە ئولتۇرغاندىن كېيىن ئورۇنلىرىدىن تۇرۇشتى. گۈلنۇر دادىسىنىڭ بولسا كېرەك، تاشلانمىغان بىر كۈرەك جۇۋىسىنى كىيىپ، يېلىنى قارا پوتىدا باغلىۋالغانىدى. ئۇنىڭ چىرايىدىن ھەم كۆزلىرىدىن ئادەمنىڭ تېنى ئەيمەنگۈدەك بىر چېقىن چىقىپ

تۇراتتى.

— سارا، بىر ھاجىتىم بار ئىدى... قىلىپ بەرمىسەڭ بولمايدۇ.

— قېنى دېمەسەن؟

— مانا بۇ ئىككى دانە ئاق تەڭگە بىلەن بىر تال تىلانى، —

گۈلنۇر ئالىقىنىدىكى نەرسىنى ساراننىڭ قولىغا تۇتقۇزدى، —
دادام بىلەن ئانامغا بېرىپ قويغان بولساڭ!

— تىللا؟ — ساراننىڭ ھەيران بولغانلىقى كۆزلىرىدىن بىلىنىدى، — نەدىن ئالدىڭ؟ مەن بۇنى بەك ئەتىۋار، قىممەت باھالىق نەرسە دەپ ئاڭلىغان.

— قۇرباننىياز ماڭا تويمىمىزدا ئىشلىتىمىز، ئوبدان ساقلاڭ دەپ بەرگەن.

— ئەسكەرلەرگە تىللا تارقىتامدىكەن؟

— ۋاي — ۋۇي، ئەجەب ئاسماقچىلاپ سوراپ كەتتىڭغۇ، باشقا ئەسكەرلەر بىلەن قىمار ئويناپ ئۈتۈۋاپتىكەن.

— ۋاي جېنىم... ئەسكەرلەرمۇ قىمار ئوينامدىكەن؟

— ئۇلارغا قىمار دېگەن قانچىلىك نېمە ئىدى، ئۇلار يەنە ئوغرىلىق، بۇلاڭچىلىق قىلىدىكەن، پاهىشە ئوينىيدىكەن، نەشە چېكىدىكەن. قۇرباننىياز ماڭا ھەممىنى دەپ بەرگەن.

— ئۇنداقتا ئۆمەر...

— پوق يېمە، «ئادەم ئەپتىدىن بىلىنۇر» دېگەننى ئاڭلىمىغانمۇسەن، ئۇ ئۇنداق كوچىلاردا يوق ئىكەن.

— گۈلنۇر، بۇ نەرسىلەرنى ئۆزۈڭلا بەرسەڭ بولمامدۇ؟

— ئەمدى مەن ئۆيگە كىرمەيمەن.

— نېمىشقا؟

— بۈگۈن كېچە، — گۈلنۇر ئەتراپىغا قاراپ قويۇپ،

جۇۋىسىنىڭ ئىچىدىن پارقىراپ تۇرغان پىچاقنى شارتىلا قىلىپ ئالدى، — لۇ كۈنجۈڭ دېگەن قانخورنى ئۆلتۈرىمەن.

— ساراڭ بولدۇڭمۇ؟ — سارا چېچىلغان ھالدا ئۇنىڭغا

ئېزىپ ئىچۈرۈپ سۆزلەپلا كەتتى.

بىر ھېسابتا ساراننىڭ دېگەنلىرىمۇ توغرا ئىدى. لۇ كۈنجۇڭ دېگەن چېنىققان، كۈچتۈڭگۈر، سەگەك كوماندىر ئىدى. گۈلنۇر ئۇنىڭ ئىشىكىنى ئېچىپ بولغۇچە، ئۆزى يەر چىشلەپ قالاتتى. تېخى ئۇ ئىشىكىنى ئىچىدىن تاقاپ يانتقان بولسىچۇ؟ گۈلنۇر ئۆيىچىگە قانداق كىرەلەيدۇ؟ بۇ قاراپ تۇرۇپ ئۆزىنى ئۆلۈمگە تۇتۇپ بەرگەنلىك بولمامدۇ؟

— كارىم يوق، — گۈلنۇر قەتئىي نىيەتكە كەلگەندەك قىلاتتى، — ئۇ ھايۋانغا تاغلىقلارنىڭ كارامىتىنى بىر تونۇتۇپ قويمىسام، ئۆلسەممۇ كۆزۈم يۈمۈلمايدۇ.
— گۈلنۇر، مېنىڭچە مۇنداق قىلساق...

سوغۇق شامال چىقىشقا باشلىدى. تۇمان كۆتۈرۈلۈپ، ئاسماندىكى قىزغۇچ شەپەق ئۆچتى - دە، ياش ئاينىڭ ئىنچىكە ئورغىقى كۆرۈندى. ئۇ ئۆزىنىڭ سوغۇق، كۈمۈش رەڭ نۇرى بىلەن تاغ چوققىلىرىنى بېزىدى، ئاسمانغا گويا تۈمەنلىگەن ئەينەك پارچىسى چېچىۋەتكەندەك بولدى. قوشراپ ئۆيلىرىنىڭ قەغەزلىك پەنجىرلىرىنىڭ غۇۋا يورۇقى ئاستا - ئاستا ئۆچۈپ، ئۇنىڭ ئورنىدا تاغ چوققىلىرىدىكى قاراۋۇل پوتەيلىرىدە خۇددى بۆرىنىڭ كۆزلىرىدەك كۆرۈنىدىغان گۈلخانلار ئايان بولدى. تەسكەي تاغ غولىدا ئوتلاۋاتقان قوي - ئۆچكىلەر ئەمدىلىكتە بىر يەرگە غۈزمەكلىشىپ، گويا سارا بىلەن ئۆمەرنىڭ گەپلىرىنى ئاڭلاۋاتقاندەك ئۇلارغا جىمجىت قارىشىپ تۇراتتى. ساراننىڭ سۆزلەپ بەرگەنلىرى دەرىۋەقە تەۋەككۈلچىلىك بىلەن قىلىنغان بەكمۇ خەتەرلىك ھەرىكەت ئىدى. تاش توشۇغان بولۇپ گازارما ئىچىگە كىرىش، ئېگىز دۆۋىلەنگەن مەڭگەن ئىچىگە يوشۇرۇنۇۋېلىش، ئوتتۇرا كېچىدە لۇ كۈنجۇڭنىڭ ياتقىنىنىڭ ئىشىك - دېرىزىلىرىگە ياغاچ تىرەپ ئاچالماس قىلىۋېتىش، ئاندىن ئۆي ئەتراپىغا قومۇش، ياغاچلارنى دۆۋىلەپ ئوت قويۇشتەك ئىشلارنى ئىككى قىزنىڭ قىلغانلىقىنى ئاڭلىغان

ئۆمەر تاغلىقلارنىڭ غۇرۇرى ۋە جاسارىتىگە ھەيران قالدى.

— سارا، ئەگەر بۇ ئىش سۈرۈشتۈرۈلۈپ قالسا، — دېدى

ئۆمەر كەسكىن ھالدا، — ئوت كەتكەن كېچىسى ئىككىمىز نەق

ھەشەدە كەلگۈسىدىكى تويىمىز ھەققىدە پاراخلىشىۋاتاتتۇق، بىز

ئوت يالقۇنىنى كۆرگەندىن كېيىن يۈگۈرۈشۈپ تاغدىن چۈشتۇق.

ئۇقتىڭىزمۇ؟

— ئۇنداقتا، سىزگە گەپ كېلىپ قالمامدۇ؟

— ماڭا ھەرگىز گەپ كەلمەيدۇ.

— ئەمىسە، خەلقنىڭ بىرنېمىسىنى ئوغرىلىسا، زىيان —

زەخمەت يەتكۈزسە، قىز — چوكانلىرىنى بوزەك قىلسا، ھەربىي

تۈزۈم بويىچە جازالايدىكەنغۇ؟

— شۇنىڭغا ئىشەندىڭىزمۇ؟ ھەممىسى ياسالمىلىق، —

ئۆمەر قوللىرىنى شىلتىدى، — بىرەر قىز — چوكان: «ماڭا

باسقۇنچىلىق قىلدى» دەپ داۋراڭ كۆتۈرسە ياكى ئەسكەرلەرنىڭ

ئوغرىلىق، بۇلاڭچىلىق، زوراۋانلىق ئىشلىرى ئاشكارىلىنىپ

قېلىپ، ئەرز — داد قىلىنسا، ھۆكۈمەت ۋە ئارمىيەنىڭ ئابرويى

ۋە ھۆرمىتىنى ساقلاپ قېلىش ئۈچۈن، ئۇنداقلارنى ئاتىدۇ ياكى

چاپىدۇ. بولمىسا پاهىشخانلارغا بارغان، بۇلۇڭ — پۇچقاقلاردا

زىناخورلۇق قىلغان، ئوغرىلىق، بۇلاڭچىلىق ۋە پارخورلۇق

بىلەن شۇغۇللانغان كوماندىر — جەڭچىلەر دېگەن كۈرمىڭلاپ

تۇرسا، ئۇلارنى ھەرگىز سۈرۈشتە قىلمايدۇ.

— ئەمىسە، ئۆزلىرىنى ئادىل پادىشاھ قىلىپ كۆرسەتكىنى

ئىكەن — دە! — دېدى سارا ساددىلىق بىلەن، — قۇرباننىيازنى

بىر توخۇ ئۈچۈن توڭلىتىپ ئۆلتۈرۈۋەتتى، گۈلنۇر بولسا

سەرسان بولۇپ چىقىپ كەتتى. نېمىدېگەن قارا كوڭۇل، زالىم

خەق بۇ؟

— ئۇلارنى ئاشۇنداق قىلىۋەتكىنى يەنە ئۆز ئىچىمىزدىن

چىققان ئاسىي — مۇناپىقلار، — ئۆمەر قاراڭغۇلۇق تىقىلغان

قايتالارغا قارىدى، — سارا، ئاغزىڭىزدىن چىقىپ كەتمىسۇن،

توختىبەگ دېگەن خۇنسا ياقا يۇرتلاردىن ئىككى ئۇيغۇر قىزىنى «ئۆي ئىشى قىلىسىلەر» دەپ ئالداپ ئەكېلىپ، لۇ كۈنجۇڭغا تەقدىم قىپتۇ.

— ۋاي خۇدايىم!

— ئۇ قىزلار توختىبەگنىڭ ئىچكىرىكى قورۇسىدا ئايرىم - ئايرىم ئۆيلەردە تۇرىدىكەن، مەخسۇس قوغدىغۇچىلار ئۇلارنى كېچە - كۈندۈز ساقلايدىكەن، — ئۆمەر غەزەپ بىلەن تۈكۈردى، — بىرى لۇ كۈنجۇڭنىڭ مەخسۇس كوماندىرلىرى ۋە ئىشەنچلىك ئادەملىرىنى كۈتىدىكەن. يەنە بىر قىزنىڭ ھۇجرىسىغا ئەسكەرلەر ھەر كېچىسى نۆۋەت بىلەن كىرىپ كۆڭۈل ئاچىدىكەن.

— ئۇ قىزلاردىن كىرگەن كىرىم لۇ كۈنجۇڭنىڭ يانچۇقىغا كىرەر؟

— بۇ تەرىپىنى ئۇقمىدىم.

— ئىلاھىم، يەر يۇتسۇن بۇنداق پەيلى بۇزۇلغان ھۆكۈمەتنى!...

ئۆمەر بىلەن سارا ئورنىدىن تۇرۇپ، تاغ ئاسمىنىدا يىلىلداپ تۇرغان يۇلتۇزلارغا قاراپ چوڭقۇر تىنغاندىن كېيىن، قوي - ئۆچكىلەرنى ھەيدەپ غولدىكى چىغىر يول ئارقىلىق پەسكە چۈشۈپ كەتتى...



ئونىنچى باب

زەھەرلىك قول

قوشراپتا تۇرۇۋاتقىنىغا بىر يىلدىن ئاشقان لۇ كۈنجۇڭنىڭ روتىسى 1948 - يىلىنىڭ ئاپرېل ئېيىنىمۇ كۈتۈۋالدى. چوققىلار، قورام تاشلار، چېقىللار، كۆز يەتكۈسىز ھاڭلار، يانپاش غوللار، ئېدىرلىق سايلار، بوز رەڭلىك، كۆكۈچ، سارغۇچ يارما تاشلىق ۋە كۈل رەڭلىك، ھەرە چىشىغا ئوخشاش قاتمۇقات تاقىر تاغلار يەنىلا ئۆز پېتى، ئۆز رەڭگىدە تاۋلىنىپ تۇرغاندەك قىلاتتى. پەقەت ئازغان، جىغان، يەنە قانداقتۇر ئاق تىكەنلىك ياۋا مېۋىلەر، يۇلغۇن، توغراق، مۇشا، قىزىل تال، پاخپاق يۇلغۇنلارنىڭ غوللىرىغا سۇ يۈگۈرۈپ، ئۇلاردىن تارقىغان بىر خىل پۇراق دىماقلارغا ئۇرۇلۇپ، تاغ باھارىدىن دېرەك بېرەتتى؛ بولۇپمۇ ئۇ قىردىن - بۇ قىرغا «قى... قى... قى...» قىلىشىپ ئۇچۇشۇۋاتقان قىرغاۋۇللار، ئاپتاپ چۈشكەن غوللاردا «ۋاق - ۋاق، ۋاق - ۋاق...» قىلىپ سايىرىشىپ چىشىلىرىغا قانات سۈرەپ يۈرگەن قىزىل پوكانلىق كەكلىكلەر، بىرى «قى - قۇ... قى...» دېسە، يەنە بىرى «چىياك... چىياك... چىياك...» دېگىنىچە بىر - بىرىنى چىشىلىشىۋاتقان ئۇلار ۋە چىل... لەر جانلىنىپ، جۈپ ئىزدەشمەكتە ئىدى.

قان - ياشلار بەدىلىگە پۈتكەن گازارما قوشراپ تاغلىق رايونىدا قەدىمىي قەلئەدەك قەد كۆتۈرۈپ تۇراتتى. قەلەي بىلەن چەمبەرلەنگەن قارا دەرۋازا ۋە ئۈچ تەرەپ - قورغان نامدىكى

پونەيلەر سۇر پەيدا قىلغانىدى. قورغان ئىچىدىكى ياتاقخانا، ئاشخانا، ئاتخانا، ئىشخانلار رەتلىك سېلىنغان بولۇپ، كەڭتاشا ھويلىسىدا سەكرەش، ئېسىلىش، توپ ئويناش ئەسلىھەلىرى ۋە يۈگۈرۈش مەيدانلىرىغىچە بار ئىدى. ھەتتا تاشناتا تاغلىرىنىڭ خېلىلا كۆپ چوققىلىرىدا، بەل، غوللىرىدىمۇ پوتەيلەر چوقچىيىپ تۇراتتى. ئۆمەر قاراۋۇللۇقتا تۇرسىلا، سارا قوي - ئۆچكىلىرىنى پوتەي ئەتراپىغا ئاچقىپ باقاتتى. ئىككىسى قىسقا - قىسقا سۆھبەتلەرنى قىلىپ، يۈرەكلەرنى سەگىتەتتى. بەزىدە ئۆمەر گارنىزون ئاشخانىسىدىن ئۈستىگە ھورنان قوندۇرۇلغان بىر قاچا گۆشلۈك قورۇما ئەكەلەتتى. تاغدا كۆكتات كەمچىل بولغاچقا، بۇنداق رەڭدار قورۇمىلار بولمايتتى. شۇنداقتىمۇ، سارا ناز قىلىپ يېڭىلى ئۈنمايتتى. كېيىنچە ئۆمەر بۇنداق تاماقلارغا ئۇنى ئوبدانلا كۆندۈردى.

گازارما قۇرۇلۇشى پۈتۈپ، گەرچە تۇرمۇش شارائىتى ئاز - تولا ياخشىلانغان بولسىمۇ، لېكىن ئەسكەرلەردە ئىدىيە ۋە روھىي ھالەت مەسىلىلىرى كۆپىيىپ قالغانىدى، بەلكى بۇ مەسىلىلەر كۈندىن - كۈنگە ئەۋج ئېلىۋاتاتتى. ئەڭ مۇھىمى ئۇلاردا ئۈمىدسىزلىك، چۈشكۈنلىشىش، جاسارىتىنى يوقىتىشتەك ئالامەتلەر گەۋدەلىك كۆرۈلۈۋاتاتتى. بۇنىڭغا يەنىلا بىر چاغدا خۇڭ يادۇڭ ھەر خىل تونۇشتۇرۇشلار ئارقىلىق (يەنى پولكوۋنىڭ ما يىقۇنىڭ تەلىپى بىلەن) قوبۇل قىلىپ، ھەرقايسى روتتا، ئىزۋوتلارغا كىرگۈزۈۋەتكەن خەنزۇ ئەسكەرلەر سەۋەب بولۇۋاتاتتى. ئۇلار ئۈچ ۋىلايەت ئىنقىلابى، ئىچكىرىدىكى ئازادلىق ئۇرۇشى، گومىنداڭنىڭ زاۋاللىققا يۈزلىنىشى، لۇ كۈنجۇڭنىڭ ئادەم ئۆلتۈرۈشى، ھەتتاكى ئەسكەرلەرنىڭ تەمىنات مەسىلىلىرىگىچە يوشۇرۇن تەشۋىقات ئېلىپ بېرىۋاتاتتى. خۇددى قورققانغا قوش كۆرۈنگەندەك، يېقىندىن بېرى تاشقورغان پارتىزانلىرىنىڭ ھەرقايسى تاغلىق رايونلاردا ئېلىپ بېرىۋاتقان ئىستىخپەلىك ھەرىكەتلىرى، بەزى كىچىك رايون، ئايماق،

كەنتلەرنىڭ ساقچىخانلىرىغا تۇيۇقسىز بېسىپ كىرىپ، ساقچىلارنى ئۆلتۈرۈپ، قورال - ياراغ، ئاشلىقلىرىنى بۇلاپ كېتىشى ئەسكەرلەر ئىچىدە تېخىمۇ ۋەھىمە پەيدا قىلغانىدى. مۇشۇنداق ئىنچىكە ۋەزىيەتتە لۇ كۈنجۇڭنىڭ تاغلىق يىگىت دايمىنى ۋە قۇرباننىيازنى ئۆلتۈرۈشى مىللىي ئەسكەرلەرنىلا ئەمەس، خەنزۇ ئەسكەرلەرنىمۇ غەزەپلەندۈردى. بىراق، ئۇلار لۇ كۈنجۇڭنىڭ ئەمەلىي كۈچىدىن ئېھتىيات قىلاتتى. دېمىسىمۇ، ئىزۋوت كوماندىرلىرىدىن دۇشىڭسەن، ۋاڭ جىڭگۈي، ما بىڭ (خۇيزۇ)، ۋۇ يەنزى؛ ئودلىنىيە كوماندىرلىرىدىن جۇڭ شۇلياڭ، ئابدۇقادىر، لو دەن قاتارلىق كۆپ ساننى ئىگىلەيدىغان كوماندىر - جەڭچىلەر ئىككىنچى روتىنىڭ ئاساسلىق كۈچىنى تەشكىل قىلاتتى. ئۇنىڭدىن باشقا، لۇ كۈنجۇڭ رېشىت، ئابدۇقادىر، نىزامغا ئوخشاش ئىشپىيۇنلىرىنى ئەسكەرلەر ئارىسىغا سىڭدۈرۈۋەتكەنىدى. ئۇ شەھەردە داۋالىنىپ قايتىپ چىقتى. ئۇنىڭ ئۆزىنى كۆيدۈرۈپ ئۆلتۈرمەكچى بولغان ئادەمنى ۋە ئۇنىڭ ئەسكەرلەر ئارىسىدىكى ئۈگەتكۈچىسىنى ئېيىپ چىقىپ، چاناپ قىيما - چىيما قىلمۇتەكۈسى بار ئىدى. لېكىن، شەھەردە خۇڭ يادۇڭنىڭ بەرگەن تەنبەھلىرى ئۇنى پەيلىدىن ياندۇرغانىدى. ئېھتىمال، قوماندان يانگ لىدېمۇ بەزى ئەھۋاللارنى ئاڭلىغان بولسا كېرەك، ئۇنىڭ «جۇڭگو ۋەزىيىتىنى ئوبدانراق تەھلىل قىلىپ، ئاندىن ئاسمانغا مىخ قاقساڭمۇ ئۆلگۈرسەن» دېگەن بىر ئېغىز گېپى لۇ كۈنجۇڭنى خېلىلا سەگىتىپ قويغانىدى. شۇنداقتىمۇ، ئۇنىڭ «تۈز يالىغان ئىت قويۇرغۇ ئاستىدا ئۆلىدۇ» دېگەندەك، ئاقنىياز، ئابدۇرۇسۇل، ئۆمەر، شىياپىرلارنى نەق ھەرىكىتى بىلەن تۇتۇپ، ئۇلارنى ئۆلتۈرۈپ، كالىلىلىرىنى يانگ لىدې قوماندان بىلەن خۇڭ يادۇڭنىڭ ئالدىغا ئاپىرىپ تاشلىغۇسى كېلەتتى. ئەلۋەتتە، لۇ كۈنجۇڭ ئەمچەكنى مەممە دەيدىغان كىچىك بالا ئەمەس ئىدى. ئۇنى «مىللەتچىلىك قىلدى» دەپ يانگ قوماندانغا ئەرز يازغىنى قۇرباننىياز، داد ئېيىتىپ يامان

كۆرسەتكىنى ئۆمەر باشلىق بىرنەچچىسى. تاغلىق يىگىت دايمم ئېتىپ تاشلانغاندا، يەنىلا شۇ قۇرباننىياز، ئاقنىياز، ئۆمەر، شىيائېرلار ئوت قۇيرۇقلۇق قىلىشتى. قۇرباننىياز توخۇ ئوغرىلاپ تۇتۇلغاندا، يەنىلا ئاقنىياز، ئۆمەر قاتارلىقلار گۈلنۇرغا ئاستىرتىن گەپ ئۆگىتىپ قۇرباننىيازنى قۇتقۇزۇۋېلىشتى. ئۇ توغلاپ ئۆلسە، ئەتىسى «بىخۇدلۇق قىپتىمىز» دېيىشىپ، ئۇنىڭ ئۆلۈمىنى لۇ كۈنجۇڭدىن كۆرۈشتى. زادى بۇ ئەبلەخلەرلا بولسا، بىرەر ئىشنى خاتىرجەم، ئىشەنچلىك قىلغىلى بولمايدۇ. بولۇپمۇ يىلاننىڭ بېشى بولغان ئاقنىياز يوقالمىغۇچە، لۇ كۈنجۇڭغا ئاراملىق بولمايتتى. شۇڭا، ئۇ خېلىدىن بېرى ئابدۇقادىر بىلەن نىزامنى ئۇلارنىڭ ئىزىغا سېلىپ قويغانىدى. بۇ ئىككىسى ئۆزى تۇغۇلۇپ ئۆسكەن جىلغىنىڭ تۈلكىسىگە ئېغىز سالالايدىغان ئەدىبىرلىك ئىتلاردىن ئىدى.

جۇڭگو ۋەزىيىتىدىكى زور بۇرۇلۇش شىنجاڭدىكى ئىنقىلابىي كۈچلەرگە چوڭ مەدەت ۋە ئىلھام بولدى. لېكىن، بۇ ئۆزگىرىش لۇ كۈنجۇڭنىڭ غەزىپىنى ئۆرلىتىپ قويدى. ئۇ روتا ئىچىدە «ئۈچ ۋىلايەتچى ئونسۇرلارنى تازىلاش»، «ئىچكىرىدىكى كوممۇنىست باندىتلىرىنىڭ تەشۋىقاتچىلىرىنى قېزىپ چىقىرىش» دېگەن ئۆگىنىش ھەرىكەتلىرىنى ئېلىپ بېرىپ، ئارقا - ئارقىدىن يىغىن ئېچىپ، ھەر كۈنى «كىم نېمە دېگەن؟»، «قانداق ئەمەلىي ھەرىكەتتە بولغان؟»، «قاچماقچى بولغانمۇ، يوق؟» دېگەندەك سوئال - سوراقلارنى قىلىپ، بېسىم پەيدا قىلدى؛ ھەتتا ئۇ خۇڭ يادۇڭ قوبۇل قىلغان ئەسكەرلەردىن گۇمانلىنىپ، ئۇلارنى ھەر كۈنى ئايرىم - ئايرىم سوراق قىلىپ، دەھشەتلىك قىيناپ، بەزىلىرىنى گازارمىدىكى يەر ئاستى تاش ئۆيلەرگە سولىدى. ۋاڭ خۇڭشىڭ دېگەن بىر يىگىتنى يوشۇرۇن ئۆلتۈرۈۋېتىپ، «ئۇ ئۆزىنى ئېتىۋالدى» دەپ ئۆلۈكىنى گازارمىنىڭ قورغان تېمىنىڭ ئارقىسىنى كولىتىپ كۆمدۈرۈۋەتتى.

بۈگۈن ئاپرېل قۇياشى تاغ تۇرانی ئوبدانلا ئىللىتقان بولسىمۇ، كەچكە يېقىن تاغ چوققىلىرىدىن سۈرۈلۈپ ئۆتكەن ئېغىر قارا بۇلۇتلار قوشراپ ئاسمىنىغا توپلاندى. دەسلەپتە سىمىلداپ ياغقان يامغۇر بىردىنلا قارغا ئايلىنىپ، جۇدۇن بولۇپ كەتتى. گەرچە ماي ئېيى كىرىپ قالاي دېگەن بولسىمۇ، كوماندىر - ئەسكەرلەر يەنىلا توڭلاپ - دۈگدىشىپ يۈرەتتى. ئۇلار جۇدۇندا شۈمىشىشىپ ئاشخانغا قاراپ يۈگۈرۈشتى. ئۇلار تامىقىنى ئەمدىلا يەپ بولۇندى، بەشئاتارنىڭ ئارقا - ئارقىدىن ئېتىلغان قاتتىق ئاۋازى ئاڭلاندى. ئەسكەرلەر ئاشخانىدىن يۈگۈرۈشۈپ چىقتى - دە، «ئوق ئاۋازى قايقتىن چىقتى؟» دېيىشىپ، بىر كوچىغا كىرىپ كېتىشتى. دېگەندەك، توختىبەگىنىڭ قورۇسى ئالدىدىكى يولدا ئەنئەنىسى كۆڭلەك كىيگەن بىر چوكان قوللىرىنى تاشلاپ ئوڭدىسىغا ياتاتتى. ئۇنىڭ كۆڭلىكىنىڭ تۈگمىلىرى ئۈزۈلۈپ، ياقىلىرى يىرتىلغان بولۇپ، خۇددى ئاپقۇر چىنىنى دۈم كۆمۈرۈپ قويغاندەك تولغان ئاپپاق ئەمچىكى كۆڭلەك سىرتىدا تىترەپ تۇراتتى. ئەمما، سول ئەمچىكىنىڭ ئاستى تەرىپىدىكى جاراھەت ئېغىزىدىن قان بولۇدۇقلاپ چىقىۋاتاتتى. قايقتىندۇر پەيدا بولغان لۇ كۈنجۇڭ توپلىشىۋالغان تاغلىقلار ۋە ئەسكەرلەرگە ۋارقىردى:

— ھېچ گەپ يوق، بۇ توك دېگەن مۇز تاغدىن ئارتىلىپ، كەندىلىكىنى پاراكەندە قىلغان تاشقورغان پارتىزانلىرىنىڭ ئايال ئەزاسى، ئۇنى لى چۇڭنىڭ ئىزۋوتىدىكى رازۋېدىكىچىلار قولغا چۈشۈرگەن، — لۇ كۈنجۇڭنىڭ يالغان ئېيتىۋاتقانلىقى ھودۇقۇشلىرىدىن بىلىنىپ تۇراتتى، — سوراق قىلىنىۋاتقاندا قاچقانلىقى ئۈچۈن، قاراۋۇل ئېتىۋەتتى.

لۇ كۈنجۇڭ توپ ئالدىدا چىرايلىرىدىن جىددىيەلەشكەنلىكى چىقىپ تۇرغان ئاقنىياز، شىئاپىر، ئۆمەرلەرنى كۆرۈپ يۈزىنى دەرھال قاچۇردى - دە، قاراۋۇللارغا ۋارقىردى:

— جەسەتنى ئەكىرىپ كېتىڭلار!

ئايالنىڭ كىيىنىشلىرىدىن ئىسسىق ئۆيدە ئولتۇرۇۋاتقاندا قى چىقىپ تۇراتتى. بۇ توختىبەگ ئالداپ ئەكېلىپ لۇ كۈنجۇڭغا تەقدىم قىلغان ئاياللارنىڭ بىرى ئىدى. قاراۋۇللار ئۇلارنى ئىچى-كىرىكى قورۇدىن ھېچ يەرگە چىقارغىلى قويمىتتى. بۈگۈن لۇ كۈنجۇڭ «مېھمان» بولۇپ چىققاندىن كېيىن نۆۋەت بويىچە يەنە بىرى كىرگەندە، چوكان قەتئىي قارشىلىق قىلغان. نەتىجىدە ئۇ - نىڭ تۈگمىلىرى ئۈزۈلۈپ، كۆڭلەك ياقىلىرى يىرتىلغان. ئۇلار ئېلىشىش جەريانىدا ئايال قېچىپ چوڭ كوچىغا چىققان، قاراۋۇل ئارقىسىدىن ئېتىۋەتكەندى.

لۇ كۈنجۇڭنىڭ قىلمىشلىرىدىن غەزەپلەنگەن ئاقنىياز بىلەن شياۋېر ئىككىسى بىر كۈنى كېچىدە جىلغىنىڭ يۇقىرىسىغا قاراپ ماڭغاچ پاراڭلاشتى.

— ئاقنىياز، بىر ئىشنى سېزىۋاتامسەن؟ — دېدى شياۋېر سوغۇقتا قىزارغان يۈزىنى سىيپاپ قويۇپ، — لۇ كۈنجۇڭنىڭ كۆزلىرى بارغانسېرى ۋەھشىيلەشىپ كېتىۋاتىدۇ. — توغرا، ئۇ بىرنەچچە ئۆدلىنىپ كوماندىرىغا ھەرگىز ئىشەنمەيدۇ، بولۇپمۇ مىللىيلارغا.

— بەزىدە قىل - قىل قالمىن ئۇنى ئېتىۋەتكىلى، — شياۋېر چىش ئارىلىقىدىن «چىرتىدە» تۈكۈردى، — نېمە ئۈچۈندۇر ئۆزۈمنى زادىلا كونترول قىلالمايمەن دېسە.

— بۇنداق ساراڭلىقنى ھەرگىز قىلما، — ئاقنىياز شياۋېرغا غەزەپ بىلەن قارىدى، — بىكاردىن - بىكار ئۆلۈپ بەرگەننىڭ پايدىسى نېمە؟

— ئاقنىياز، ۋاڭ خۇڭشىڭ بەك ئوبدان ئادەم ئىدى، — شياۋېر چوڭقۇر تىندى، — ئۇ ئىنتايىن كۆپ نەرسىنى بىلەتتى. ئۇنىڭ ئىچكىرىدىكى كوممۇنىستلارنىڭ نامرات پارەنلەرگە كۆرسىتىۋاتقان ئىلتىپاتلىرى، شورا ھۆكۈمىتىنىڭ ئۈچ ۋىلايەت ئارمىيەسىگە بېرىۋاتقان ياردەملىرى ھەققىدىكى سۆزلىرىنى ئاڭلاپ، كۆز ئالدىم ۋالىمدە يۈرۈپ كەتكەندەك بولغانىدى.

— ئۇنى ئىچكىرىدىكى سەككىزىنچى ئارمىيەنىڭ ئايغاچچىسى دېيىشىدۇ، — ئاقنىياز ئاۋازىنى تېخىمۇ پەسەيتىپ سۆزلەۋاتاتتى، — بۇنداق ئادەملەر خۇڭ يادۇڭنىڭ سەككىزىنچى پولكىدىمۇ بار ئىمىش، بولۇپمۇ جاڭ لياڭنىڭ روتىسىدا ئەڭ كۆپ دېيىشىدۇ.

— ئۇنداقتا خۇڭ يادۇڭ؟ — شىئەپەر ئەتراپىغا قاراپ قويدى.
— خۇڭ يادۇڭ ئىچكىرىگە كەتكەن پولكوۋنىڭ ما يىتفۇ بىلەن قول بېرىشكەن بۇرادەرلەردىن ئىمىش، — ئاقنىياز تەمكىن سۆزلەپ كېتىۋاتاتتى، — ئۇ ئادەم ۋۇخەنگە بېرىپلا كوممۇنىستلار تەرەپكە ئۆتۈپ كېتىپتۇمىش...

— ئەمىسە، كېيىن ئۇ يەر — بۇ يەرلەردىن يۆتكىلىپ كەلگەن ئەسكەرلەردە گەپ بار ئىكەن — دە؟...

— تىنچ... پەس گەپ قىل! — ئاقنىياز قاراڭغۇلۇق تىقىلغان قاپتالارغا سىنچىلاپ قاراپ قويدى.

ئۇلار تاشناتاغا كىرىپ كېتىدىغان بېشى كەڭ، ئايىغى تار جىلغا ئالدىغا كەلگەندىلا ئارقىسىغا قايتىشتى. بۇ جىلغىدىكى ئەجەب يوغان، يۇمىلاق — يۇمىلاق سىلىق ئاق تاشلار ۋە ئۇلاردىنمۇ يوغان سارغۇچ خاڭتاشلار پۈتۈن ئەتراپتا لاي، شېغىللارغا پېتىپ تۇرغاچقا، يىراقتىن قارىغاندا نۇرغۇنلىغان قوي بىلەن تۆگىلەر بىللە ئوتلاۋاتقاندا كۆرۈنەتتى. ئاقنىيازنىڭ ئېگىز، كۆكرىكى كەڭ قامەتلىك گەۋدىسى خاتىرجەمدەك كۆرۈنگىنى بىلەن، ئىچىدە بىر ئىدىش گەپ باردەك قىلاتتى. بىرنەچچە يىلدىن بېرى لۇ كۈنجۇڭ تەرىپىدىن جادۇغا بېسىلغان سەپداشلىرى، ئارتاغ، كاجۇڭ، چامساللاردا ئۆلگەن يىگىتلەر، يەكەننىڭ تاغلىق رايونلىرىغا قېچىپ كېتىپ ئىز — دېرەكسىز يوقالغان كاجۇڭلۇق مۇسا، كېرىيەلىك ۋەلى، قاغىلىقلىق ھوشۇر، كۈچالىق لا فېڭشىياڭ مۇھەممەت، ئاقسۇ ئايكۆلۈك مۇھەممەت (مۇ جىڭسەي)، توڭلىتىپ ئۆلتۈرۈلگەن لوپلۇق قۇرباننىياز قاتارلىقلار بىر — بىرلەپ كۆز ئالدىغا

كېلىۋالغانىدى. بۇ قىساسنى قانداق ئېلىش كېرەك؟ غۇرۇرسىز، قىساسسىز، قورقۇنچاق ئەسكەر قانداقمۇ جەڭگاھ چەۋاندازلىرىدىن بولالسىۇن؟ بىراق، لەنتى لۇ كۈنجۇڭ ئۆزىنىڭ باشلىقى تۇرسا، ئۇنىڭدىن قىساس ئالغىلى بولامدۇ؟ بۇنىڭ ئۈچۈن ئۇلار ئىككى قۇتۇپنىڭ ئادىمى بولۇپ ئېلىشىشى كېرەك.

— ئاقنىياز، ئەجەب گەپ قىلمايسەنغۇ، — دېدى شياۋپېر ئۇنىڭ دۆلىسىغا قولىنى قويۇپ، — ئاناڭنى، يۇرتۇڭ ئاقسۇنى سېغىنىدىڭمۇ؟ قىزىڭنىمۇ راسا كۆرگۈڭ كەلگەندۇ — ھە؟

— كىندىك قېنى تۆكۈلگەن يەرنى سېغىنماي مۇمكىنمۇ؟ — ئاقنىياز «ئۇھ» دېگىنىچە چوڭقۇر تىندى، — قىزىمۇ كۆزۈمدىن ئۇچۇپلا كەتتى. ئۇ بۇ يىل ئون ئىككى ياشقا كىرىپ قالدى دېگىنە.

ئاقنىيازنى ئەسكەرلىككە ئېلىپ ماڭغاندا، خوتۇنى «خېتىمنى بەر!» دەپ تۇرۇۋالغاچقا، ئۇلار ئاجرىشىپ كەتكەندى، ئەمما بەش ياشلىق قىزىنى ئاپپاق چاچلىق ئانا باغرىغا بېسىپ تۇرۇپ:

— ئوغلۇم، كېتىۋەر، «ئانىنىڭ باغرى جەننەت» دەيدىكەن، قىزىڭ جەننەتتە قالسۇن! — دېگەندە، كۆزلىرى سۈزۈك ياشلار بىلەن تولغان ئاقنىياز ياشلىرىنى سۈرتىپ تۇرۇپ:

— ئانا، بۇ ھېلىغۇ ھۆكۈمەتنىڭ بۇيرۇقى ئىكەن، ئۇنداق بولمىغاندىمۇ، مېنىڭ قورال تۇتۇپ باققۇم ۋە ئۇنى ئېتىشىنى ئۆگەنگۈم بار ئىدى... — دېگەندى.

ئاقنىياز بىلەن ئالتە - يەتتە يىلدىن بېرى ئەسكەرلىكتە بىللە يۈرۈپ، نۇرغۇن قېتىملىق جەڭدە ھايات - ماماتلىق مىنۇتلارنى بىللە ئۆتكۈزگەن شياۋپېرنىڭ بۇ ئىشلاردىن خەۋىرى بولغاچقا، ئۇنىڭدىن يۇرتۇڭنى، ئاناڭنى، قىزىڭنى سېغىنىدىڭمۇ دەپ سوراپ، خوتۇنى توغرىلۇق گەپ ئاچمىغانىدى.

— سەنمۇ بوستان شەھەر غولجىنى سېغىنغانسەن؟ — ئاقنىيازمۇ ئۇنىڭ مۇرىسىگە قولىنى قويدى، — داۋاملىق ئىلى

دەرياسى، كىچىكچۇقۇر، چوڭچۇقۇر، ئالتەسۇمۇل، يەتتەسۇمۇل، چاپچال دېسەڭ، كۆزلىرىڭدە پۈتۈنسۈرۈك بىر قۇياش چاقنايدۇ. — ئۇنى بىر دېمە! مەن ئەسكەرلىككە كەتكەندىن كېيىن خوتۇنۇمنىڭ ئەرگە تېگىپ كەتكىنىنى، ئوغلۇمنى ھەدەمنىڭ بېقىۋاتقانلىقىنى ساڭا نەچچە قېتىم دەپ بەرگەندىم، — شياڭپىرنىڭ ئۆپكىسى ئورۇلدى بولغاي، بىرھازا گەپ قىلالماي قالدى، — ئۇلارنى سېغىنىمدىم دېسەم، تۈزكۈرلۈك قىلغان بولىمەن. لېكىن، ئاشۇ تۇغۇلغان، بالىلىقم ئۆتكەن يەرلەرنى كۆرگۈم كېلىپ، تۇپراقلىرىغا يۈزلىرىمنى ياققۇم كېلىپ، ھەربىر تاش - گىياھلىرىغىچە تاۋاپ قىلغۇم كېلىپ، ساراڭ بولايلا دېدىم.

ئاشىنىڭ دەم يەپ قالغىنىنى ھېس قىلغان ئاقنىياز ئۇنىڭغا ئىچكى - تاشقى ۋەزىيەت ھەققىدە ئالدىرىماي سۆزلەشكە باشلىدى. ئۇلۇ كۈنجۇڭنىڭ زوراۋانلىقى، كوماندىر - جەڭچىلەرنى پاهىشە ئاياللارغا كۆندۈرۈپ چىرىتكەنلىكى، گۇرۇھ - مەزھەپ ئۇيۇشتۇرۇپ، ئىتتىپاقسىزلىق تۇغدۇرغانلىقى، مىللەتچىلىك، يۇرتتازلىق قىلمىشلىرىنى شەكىللەندۈرگەنلىكى، بولۇپمۇ ئاق - قارىنى پەرق قىلماي ئادەم ئۆلتۈرۈۋاتقانلىقى توغرىسىدا توختالدى، ھەتتا ئۇنىڭغا ئەسكەرلەرنىڭ تەمىنات مەسلىلىرىگىچە راسا ئېزىپ ئىچۈردى. شياڭپىر ئۇنىڭ كۆڭلىدىكىنى دەڭسەپ بولغاندەك، «قاچامدۇقيا؟» دەپ سالىدى. ئاقنىياز مۇ ئۇنىڭدىن نەق مۇشۇ گەپنى كۈتۈپ تۇراتتى.

— قاچساق نامەردلەرچە قاچمايمىز، — ئاقنىيازنىڭ كۆزلىرى قىسىلغانىدى، — قاچىدىغانلارنى ئاز بولغاندىمۇ بىر ئۆدلىنىپ، بولمىسا بىر ئىزۋوتتىن ئاشۇرۇپ، ئاتلىق، قوراللىق قاچمىز، قوغلىغانلار بىلەن ئېلىشىمىز، ئاندىن سېنىڭ يۇرتۇڭغا مۇز داۋان ئارقىلىق ئۆتۈپ كېتىمىز.

— نېمە؟ غۇلجىغىمۇ؟

— شۇنداق. ئۈچ ۋىلايەت مىللىي ئارمىيەسىگە قېتىلىمىز!

— باھ، كۆڭلۈمدىكىنى دېدىڭ، مەن خېلى ئۇزاق بولغان بو توغرىلۇق ئويلاپ يۈرگىلى... — شىئېرنىڭ يادىدىن بىر ئىش كەچتى بولغاي، ئاستا پىچىرلىدى، — ئۆمەر ماڭا قېچىش توغرىلۇق بىر قېتىم ئېيتقاندى، مەن ئۇنىڭغا: «بىر ئاز سەۋر قىلايلى» دېگەن.

— ئاسىمگۈل ئۆلگەندە، ئۇ ماڭمۇ شۇنداق دېگەن، — ئاقنىياز شىئېرنىڭ قۇلقىغا پىچىرلىدى، — مەن ئەتىدىن باشلاپ... سەنمۇ ئىتلاردىن بەك ئېھتىيات قىل. — خاتىرجەم بول. مەن ئالاقىلىشىدىغانلار ئىشەنچلىك يىگىتلەر...

ئاقنىياز بىلەن شىئېر مۇڭدېشىپ ئارىدىن بىر ھەپتىمۇ ئۆتمىدى بولغاي، ماي قۇياشى تاغ تۇرانى ئىللىق نۇرىغا چۆمدۈرۈپ قوشراپ ئاسمىندا پارلىدى. ھېلىلا نۆۋەت ئالماشقان ئۆمەر تاشناتا ئۈچىنچى كۆزىتىش پونكىتىدىكى پوتەي ئۈستىدە قاراۋۇللۇقتا تۇراتتى. ئۇ ئاپتوماتىنى كۆكرىكىگە باسقان ھالدا تولىمۇ يىراق تامانلاردىكى مانان باسقان گۇڭگا تاغلارنىڭ چوققىلىرىغا قارايتتى. ئىسلاشقان ئەينەكتەك غۇۋا يالتىرىغان ئۇ ئىزنالار بەلكىم مەملىكىتىمىز بىلەن ھىندى مەملىكىتىنى ئايرىپ تۇرغان قاراقۇرۇم تاغلىرى بولسا كېرەك. تاغلارنىڭ چوققىلىرىغا ياسالغان بۇ پوتەيلەر ئالتە - يەتتە غۇلاچ ئېگىزلىكتە بولغانلىقى ئۈچۈن جاھاننىڭ ھەممە يېرى كۆرۈنگەندەك قىلاتتى. بوز رەڭ، كۈل رەڭ، ئاچ قوڭۇر رەڭ، شۇنداقلا يىراقلاشقان سېرى سۇس نىل رەڭ ۋە سۆسۈن رەڭ قاتلاملارنى پەيدا قىلغان ھەرە چىشى شەكىلدىكى قاتمۇقات تاقىر تاغلار... بۇلۇتلارنى تېشىپ چىققان قوزۇقتەك چېقىل تاش ۋە خاڭتاشلار... قارىسا باش قايغۇدەك ھاڭلار، قاراڭغۇ قاپتالار... قىپقىزىل گىل تاشلىق ياردانلار... تاغ بەلىرىنى ئايرىپ ئۈزۈپ يۈرگەن ئاپپاق تۇمانلار... «چىر... چىر» سايىرىشىپ چېقىلدىن ھاڭغا، ھاڭدىن چوققىلارغا ئۇچۇشۇپ يۈرگەن قانداقتۇر تاغ

قۇشلىرى... تاشناتانىڭ تاغ تۇراللىرىغا ھاياتىي كۈچ ئاتا قىلغانىدى. پوتەي ئۈستىدىن جەھەننەم چوڭقۇرلۇقىدىكى جىلغىغا قارىسا، باش قېيىپ، كۆڭۈل ئېلىشاتتى. بىز بىر قېتىم قەيىت قىلىپ ئۆتكىنىمىزدەك، جىلغىدا كېلىۋاتقان ئاتلىق، ئېشەكلىك ياكى پىيادە ئادەم بولسۇن، ھەتتا بىرەر ئىت بولسىمۇ تاغ چوققىلىرىدىكى ھەممە كۆزىتىش پوتەيلىرىدە تۇرغان قاراۋۇللارغا قوڭغۇزدەك، چۈمۈلىدەك چوڭلۇقتا بولسىمۇ ئېنىق كۆرۈنەتتى. ئاندىن قاراۋۇللار بىردەك ھەر خىل رەڭلىك بايراقچىلارنى ھەرىكەتلەندۈرۈپ، تاغ ئارىسىدىكى زاستاۋغا بەلگە بېرەتتى. زاستاۋدىكى گەسكەرلەر دەرھال جىلغىدا پەيدا بولغان ئادەمنىڭ ئالدىغا چىقىپ ئۇنى كۈتۈۋالاتتى.

ئاپتوماتىنى چىڭ قۇچاقلانغان ئۆمەر چېقىل ۋە قىيا تاشلار ئارا قوغلىشىپ يۈرگەن ئىككى لايىغا قاراپ چوڭقۇر تىنغىنىچە «ئۆھ» دەپ خورسىنىدى. ئۇنىڭ بۈگۈن كەيپىياتى ھەقىقەتەن ناچار ئىدى. تاجىك قىزى سارا ئۇنىڭ كۆز ئالدىدىن زادىلا كەتمەيتتى. بۇ قىز تۈنۈگۈن قوي بېقىپ پوتەي گەتراپىغا كەلدى. ئۇ پوتەي ئۈستىگە قاراپ مەيۈس، مۇلايىم كۆزلىرىنى تىكىۋىدى، ئۆمەرمۇ دەرھاللا پەسكە چۈشتى. سارا ئۇنىڭ ئالدىغا كېلىپ يەرگە قارىغىنىچە مېچىلداپ يىغلاشقا باشلىدى.

— سارا، سىزگە نېمە بولدى؟ — ئۆمەر ئۇنىڭ ئېشىكىنى كۆتۈردى، — ئۆيىڭىزدىكىلەر ئارىمىزدىكى ئىشنى بىلىپ قاپتۇمۇ؟

قىز بېشىنى چايقىدى.

— ئەمىسە نېمىگە يىغلايسىز؟

— ...

— زادى نېمە بولغانلىقىنى دېمىسىڭىز مەن نەدىن بىلىمەن؟

— مەن... مەن... — سارا تەتۈر قارىۋالدى، — ھامىلىدار

بولۇپ قاپتىمەن...

— تېمە؟ — ئۆمەر قىزنىڭ كۆزلىرىگە قالدى، — سىز... سىز قانداق بىلىدىڭىز؟

— مەن... مەن... ئاي كۆرمىگىلى ئەللىك كۈندىن ئاشتى. ئاندىن «ھۇ» بولمەن، مايلىق نەرسىلەرنى كۆرسەم كۆڭلۈم ئېلىشىدۇ.

— ئەستاغپۇرۇللا، ئەمدى قانداق قىلىمىز؟

— سىز مەندىن سورىسىڭىز، مەن كىمدىن سوراي مەن؟ — سارا ئېسە دەپ كەتتى، — توي قىلايلى، بۇ يەردە قىلساق ئاتا-ئانام ئۈنمەيدۇ، شۇڭا شەھەرگە كىرىپ قىلساق قانداق؟ قىزنىڭ بىئاماللىق، بىچارىلىك ھەم ئەندىشە چىقىرىپ تۇرغان چىرايىغا قاراپ ئۆمەرنىڭ بىردىنلا ئۈنىڭغا ئىچى ئاغرىپ قالدى. راست، قىزلار ياخشى كۆرگەن ئادىمى ئۈچۈن ھەممە نېمىسىنى ئاتا قىلىدۇ، شۇنداقلا يۈزى تۆكۈلىدىغان، شەرمەندە بولىدىغان تۇيۇق يولغا كىرىپ قالغاندا، يەنىلا يىگىتىدىن ئۈمىد، چىقىش يولى، ئىستىقبالىنى تىلەپ كېلىدۇ. راست، ئۇلار نېمىدىگەن بىچارە!

— سارا، كۆڭلىڭىزنى توق تۇتۇڭ! ئۇقتۇرۇش كەپتۇ، نۆۋەت ئالمىشىپ شەھەرگە يۆتكىلىدىكەنمىز، — ئۆمەر قىزنىڭ دولىسىغا ئۇرۇپ قويدى، — مەن باشلىققا دەپ ئەسكەرلىكتىن چېكىنمەن. ئاندىن توي قىلايلى، بولامدۇ؟

— راستمۇ؟

— مېنىڭ سىزگە يالغان ۋەدە قىلغان يېرىممۇ بارمۇ؟

— ئەسكەرلەرنىڭ يۆتكىلىدىغانلىقى راستمۇ؟

— مەن لو دەن دېگەن خەنزۇ ئاغىنەمدىن ئاڭلىدىم، بىزنىڭ كەلگىنىمىزگىمۇ بىر يېرىم يىل بولۇپ قالدى - دە.

ئۆمەر پوتەي ئۈستىدە بىر چۆرگۈلۈپ، ئەتراپىنى كۆزىتىۋەتكەندىن كېيىن يەنە جايغا كېلىپ چوڭقۇرلۇقتىكى جىلغىغا كۆز تىكتى. ئۇ سارانىڭ ھامىلىدار بولۇپ قالغانلىقىنى بىلگەندىن كېيىن ئەسكەرلىكتىن قېچىشنى ئويلىمايدىغان

بولدى. قورسقىدا بار بىر چوكاننى ئارقىسىغا سېلىپ نەلەردە قېچىپ، تەمتىرەپ، يوشۇرۇنۇپ يۈرسۇن؟ بىرەر يەردە ئىشەنچلىك بىر ئىشنىڭ بېشىنى تۇتۇپ، ئۇ ئىشقا ئەمدىلا كىرىشكەندە تۇتۇلۇپ قالسا، جادۇغا بېسىلىدىغان گەپ، ئەڭ بولمىغاندىمۇ ئېتىلىدۇ. شۇڭا، ئۇ شەھەرگە كىرگەن ھامان خۇڭ يادۇڭغا ھەقىقىي ئەھۋالنى ئېيتىپ ئەسكەرلىكتىن چېكىنىشنى قولغا كەلتۈرمەكچى بولدى. دارىلئىتەمدىكى لېتىپ نۇجۇر بىلەن يەكەن ئۇيغۇر ئۇيۇشمىسىنىڭ رەئىسى ئابدۇكېرىم نىياز لارنىڭ ياردىمى ئارقىلىق بىرەر باشلانغۇچ مەكتەپكە ئوقۇتقۇچى بولۇپ ئورۇنلاشسا، سارانى گۈلدەك بېقىپ كەتمەمدۇ؟

ئۆمەر ئەنە شۇنداق ئاتلىق خىياللار بىلەن پوتەي ئۈستىنى ئايلىنىۋېتىپ چوڭقۇر جىلغا ئىچىدە كېلىۋاتقان بىر ئاتلىق ئادەمنى كۆرۈپ قالدى. ئۇ تاشلىق يولدا كېلىۋاتقاچقا، ئات تاقىسىنىڭ تاشقا تەگكەندىكى ئاۋازى سۇس ئاڭلىنىپ تۇراتتى. ئۆمەر رەڭلىك بايراقچىدىن ئىككىنى ئېلىپ ئېگىز - پەس ئايلىندۇرۇپ، «بىر ئاتلىق كېلىۋاتىدۇ» دەپ تۆۋەندىكى زاستاۋغا بەلگە بەردى.

زاستاۋنىڭ پوتەيلەرنى كۆزىتىش نۇقتىسىدىكى نۆۋەتچى قاراۋۇللار ئۆمەرنىڭ رەڭلىك بايراقچىلار ئارقىلىق يەتكۈزگەن مەخپىي ئۇچۇرنى كۆرگەندىن كېيىن، دەرھال «ئالدىنى توسۇش ۋە ئېنىقلاش»قا مەسئۇل نۆۋەتچى ئەسكەرلەرگە بۇيرۇق چۈشۈردى. تەييار توقۇقلۇق ئاتلارغا مىنگەن جۇڭ شۆلىياڭ بىلەن ئابدۇقادىر زاستاۋدىن چىقىپ، كېلىۋاتقان ئاتلىقنىڭ ئۈستىگە كوماندىرى ئاقنىياز ئىكەنلىكىنى كۆرۈپ جايدا توختاشتى.

— قاراۋۇللارنى تەكشۈرۈپ باقاي دەپ كەپسىز - دە؟ —
دېدى ئابدۇقادىر ئېتىدىن چۈشۈپ، — سىز پوتەيلەرنى ئاتلىق ئايلىنىمىز ياكى پىيادىمۇ؟

— ئېگىز - پەس چېقىللاردا ئاتقا بەك جاپا بولۇپ كېتىدىكەن، پوتەيلەرنىڭ ئارىلىقى ئانچە يىراق بولمىغاندىكىن

پىيادە ئايلىنىي.

— ئەمەس، ئېتىڭىزنى زاستاۋ قورۇسغا باغلاپ قويماي.
— رەھمەت سىزگە.

ئابدۇقادىر چېقىل، غول، قورام تاش، ئېگىز - پەس بەللەردە
بىر كۆرۈنۈپ، بىر كۆرۈنمەي كېتىۋاتقان ئاقنىيازنىڭ
ئۈچىنچى كۆزىتىش پونكىتىدىكى پوتەيگە قاراپ ماڭغانلىقىنى
جەزىملىدى. ئۇ يەردە ھېلىلا نۆۋەت ئالماشقان ئۆمەر بار ئىدى.
ئابدۇقادىر ئاتلارنى مومىغا باغلاۋېتىپ ئاچچىق كۈلۈمسىرىدى - دە،
ئۆزۈم ئۈچىنچى كۆزىتىش پونكىتىدىكى پوتەيگە قاراپ يۈرۈپ
كەتتى... بۇ چاغدا ئاقنىياز بىرقانچە خاڭتاشنى ئايلىنىپ، بەزى
يەرلەردە ئېڭىشىپ، بەزى يەرلەردە سەكرەپ ھەم يامىشىپ،
ئۈچىنچى كۆزىتىش پونكىتىدىكى پوتەي تۇرۇشلۇق ئېيىقتاپان
چوققىسىغا چىقىپ بولغانىدى. پوتەينىڭ ئىشىكى ئىچىدىن
ئېتىكىلىك بولغاچقا، ئۇ پوتەينىڭ ئالدىغا ئۆتۈپ ئۈستىگە
قارىدى، ئۆمەر پوتەي ئۈستىدە ئاپتوماتىنى تۇتۇپ تىك تۇراتتى.
— پائىروندا بۇنداق خىيالغا چۆكۈپ تۇرساڭ، ئوقنىڭ
نشانى بولۇپ قالسىن جۈمۈ! — ئاقنىياز ئادىتى بويىچە
ئۇنىڭغا چاقچاق قىلدى، — سارا ئىلىكىڭنى شوربۇئالمىغاندۇ،
يامان خامۇش كۆرۈتسەنغۇ؟

— ئودلىنىكوم، سىز زاستاۋدىن تاغقا ياماشقان
چېغىڭىزدىلا بىلىپ بولغانمەن. توختاڭ، مەن چۈشەي، —
پەلەمپەيلەرنىڭ تاقىلىدىغان ئاۋازىدىن كېيىن ئۆمەر پوتەي
ئىشىكىدە كۆرۈندى، — ئەلۋەتتە، ۋەزىپە باشقا، قىز باشقا، بۇ
ئىككىسىنى ئارىلاشتۇرۇۋەتكەن ئەسكەر ياخشى ئەسكەر
بولالمايدۇ.

— بولدى، بولدى، چاقچاق قىلدىم. سېنىڭ ھوشيار،
جەڭگىۋار ئەسكەرلىكىڭ ھەممىگە ئايان.

ئاقنىياز يېقىندىن بېرى ۋەزىپىلەرنىڭ ئۈست - ئۈستىلەپ
بېرىلىپ، ئۆمەر بىلەن پاراڭلاشقۇدەك ۋاقىت چىقىرالمىغانلىقىدە.

نى، ئۇنىڭدىن ئەھۋال سورىيالمىغانلىقىنى ئېيتتى، ئۇنىڭ ھا-
زىرقى ئەھۋالىنى سورىدى ھەم سارا توغرىسىدىكى ئىشلارنى
ئىلاج بار خۇپىيانە تۇتۇشنى چېكىلدى.

— ئۆمەر، ئابايىقى چاقچاقنى بىكار قىلمىدىم جۈمۈ، —
ئاقنىياز زەن سېلىپ قارىدى، راستلا چىرايىڭ بەك سولغۇن
كۆرۈنىدۇ.

— ئودلىنىكوم...

— بولدى، بولدى، بۇ يەردە پاچاققا ئېسىلۋالغۇدەك بىركىم
بولمىغاندىكىن، «ئاقنىياز ئاكا» دەۋەرگىنە! قۇرۇپ كەتسۇن
ئاشۇ ئودلىنىكومىڭ.

— ئاقنىياز ئاكا، مۇشۇ ئەسكەرلىكتىن پاچاققا چۈشكەن
پىتتىن بەتتەر سەسكەندىم.

— جىم، — ئاقنىياز ئەتراپىنى تىڭشاپ باقتى، — مەن ئاشۇ
ئىش توغرىلۇق كەلگەندىم. ئېسىڭدىمۇ؟ بىر چاغدا سەن ماڭا
قېچىش توغرىلۇق گەپ قىلغانىدىڭ. مانا ھازىر پۇرسەت پىشتى.
— ئىككىمىزلا قاچامدۇق؟

— قانداق دەيسەن؟ — ئاقنىياز سوئال سورىغان بولۇپ
ئويلىنىۋالدى، — ھازىرچە ئىككىمىز...

— ئاقنىياز ئاكا، خاپا بولما، ئەمدى قاچمايمەن.

— نېمىشقا؟

ئۆمەر سارانىڭ ھامىلىدار بولۇپ قالغانلىقىنى، شۇڭا خۇڭ
يادۇڭغا ئەسكەرلىكتىن چېكىنىش ئىلتىماسى سۇنۇپ
قويغانلىقىنى ئېيتتى. قاچسا بىر ياش قىزنىڭ جېنىغا زامىن
بولدىغانلىقىنى سەۋەب قىلىپ كۆرسەتتى. بۇ گەپلەرنى ئاڭلاپ،
ئاقنىياز مۇچىش يېرىپ بىرىنچە دەپەلمىدى، بولۇپمۇ ئۆمەرنىڭ:
«قىلغان ئىشىغا ئىگە بولمىغان ئەرنى ئەر دەپمۇ بولامدۇ؟»
دېگەن سۆزى ئۇنى چوڭقۇر ئويلاندۇرۇپ قويدى.

— ئاقنىياز ئاكا، سارا ئىككىمىز ئاسمىنى كەڭ تاغ تۇرادا
نادانلىق قىلىپ قويدۇق. ئەمدى چىققان كۆز ئورنىغا چۈشمەيدۇ، —

ئۆمەر خورسنىغان ھالدا يىراقلارغا قاراپ سۆزلەۋاتاتتى، — قىزلار ئاجىز، بىقۇل، بىنەزەر پىداكارلار ئىكەن، ئۇلار ياخشى كۆرگەن ئادىمى ئۈچۈن ھەتتا ھاياتىنىمۇ قۇربان قىلالايدىكەن. لېكىن، بىز ئەرلەرچۇ؟ ئۇلار قىلالىغاننى قىلالايمىزمۇ؟

ئاقنىيازنىڭ كۆز ئالدىغا لەپىپدە گۈلنۈر كەلدى، بۇ تاغلىق قىز قۇرباننىياز ئۈچۈن ئوتقىمۇ، سۇغىمۇ كىرىشكە تەييار ئىدى. ئۇ لۇ كۈنجۇڭدەك قانخور ئىبلىستىن قىلچە تەپ ئارتماي، قۇرباننىيازنى «مېنىڭ خۇۋالاشقان يىگىتىم» دېيەلدى. ئۇ ئەسكەرلەر ۋە تاغلىقلار ئالدىدا لۇ كۈنجۇڭنى ئېغىز ئاچالماس قىلىپ قويدى، ھەتتا ئۆز ھاياتىنى ئويلاپمۇ قويماي، لۇ كۈنجۇڭنىڭ ياتىقىغا ئوت قويۇپ، قۇرباننىياز ئۈچۈن قىساس ئالدى! مانا بۇ — مۇھەببەت داستانلىرىنى ئوقۇمىغان، ئىشقى — سەۋدا دەريالىرىدا ئاقمىغان، كۆيدۈم — پىشتىم دەپ قەسىدىخانلىق قىلمىغان ساددا، سەمىمىي، ئاق كۆڭۈل تاغ قىزىنىڭ ھەقىقىي خاراكتېرى ئىدى.

— سارا ئۆكسۈپ يىغلاپ، كۆكرىكىمگە باش قويغىنىدا، ئالەمچە قايغۇلۇق خىياللارغا پاتتىم، — ئۆمەرنىڭ ئۆپكىسى ئۆرۈلگەن چېغى، ئاۋازى غاراڭ — غۇرۇڭ چىقتى، — قىزلارغا ئۈمىد ۋە ئىشەنچ ئاتا قىلىش بىلەن ئۇلارنى ئۈمىدسىزلىك ۋە خورلۇق دەشتلىرىگە تاشلاپ ئازابلاش بۇ — ھەقىقىي ئەرلەر بىلەن غىتىمەك ھەم رەزىل ئەرلەرنى ئايرىدىغان، ئۆلچەيدىغان ۋىجدان تارازىسى ئىكەن...

— ئوبدان ئويلاپسەن، ئوكا! مەسئۇلىيەت تۇيغۇسى بولمىغان ئەرلەرگە كىلەرنى ئەرگەك سانغىلى بولمايدۇ، ئۇلارنىڭ ھاياتىدىن پەرقى يوق، — ئاقنىياز ئۆمەرنىڭ قولىنى قىستى، — سارا بىلەن بەختلىك ئۆتۈشۈڭنى ئۈمىد قىلىمەن.

تاغ ئىچىدە ئاسانلا قاراڭغۇ چۈشىدۇ. ئاقنىياز بىرنەچچە كۆزىتىش پوتىيىدىكى قاراۋۇللارنى تەكشۈرۈپ، ئۇلار بىلەن سۆزلىشىپ — مۇڭدېشىپ زاستاۋغا كېلىپ بولغۇچە زاۋال ۋاقتى

بولۇپ قالغانىدى. ئۇ «ساقلىتىپ قويدۇم، خاپا بولما!» دېگەندەك، ئېتىنىڭ بويىغا بوشقىنا شاپلاقلاپ قويۇپ، ئۈزەڭگىگە پۈت قويدى. ئات ئۈيىقىدىكى ئورۇس تاقىسىنىڭ تاشقا تەگكەن ئاۋازى چوڭقۇر جىلغا ئىچىدە ئەكس سادا پەيدا قىلدى. ئاقنىياز بىردىنلا مۇڭلىنىپ قالدى، كۆزلىرىدىن ياش ئەگمىدى. كۆڭۈل دېگەن شۇنداق يۈگۈرۈك نەرسە ئوخشايدۇ. بىردىنلا ئۇنىڭ ئون ئىككى ياشلىق قىزى بىلەن يەتمىشكە ئۇلىشىپ قالغان ئانىسى كۆز ئالدىدا ئايان بولدى. ئۇ ئەسكەر بولغان يەتتە يىلدىن بېرى خوۋالۇق كۆرمىدى، ئەكسىچە خورلۇقنى كۆپ كۆردى. ئۇ لۇ كۈنجۇڭ، لى چۇڭيىڭ، دۇ شىڭسەندەك ئەمىلى چوڭلارنىڭ كەمسىتىشى، پەس كۆرۈشى، خورلىشىدەك ئازابلارنى ئىچىگە سىڭدۈرۈپ كەلدى. ئەمدى بۇ قېتىم قېچىپ ئامان - ئېسەن يۇرتىغا يېتىۋالالسا، مېھرىبان ئانىسىنى بىر ھىدىلسا، سۆيۈملۈك قىزىنى باغرىغا باسسا، شۇ كۇپايە، ئاندىن ئاشۇلارنىڭ ياخشى كۈن كۆرۈشى، ھۆر زامانغا ئېرىشىشى ئۈچۈن، مۇز داۋاندىن ئۆتۈپ ئىلى مىللىي ئارمىيەسىگە قېتىلىپ كېتىدۇ.

ئاقنىياز ئۆزىنىڭ قىسمەت - كەچۈرمىشلىرىنى ئەسلەپ، ئانىسى بىلەن قىزىنى ياد ئېتىپ، كۆڭلى بۇزۇلۇپ كېتىۋاتقان مۇشۇ پەيتتە ئابدۇقادىر ئەتراپىغا چاندۇرماي كۆز تاشلىغىنىچە گازارمىغا كىرىپ كەلدى. ئۇ لۇ كۈنجۇڭنىڭ ياتقى ئالدىغا كەلگەندە، خۇددى لاغايلاپ يۈرگەن ئادەم قىياپىتىدە مېڭىپ، ئۇياق - بۇياقنى كۆرىتىپ، ئاندىن ئىشىكىنى چەكتى. ئىچكىرىدىن «كىرىۋەر!» دېگەن خىرقىراق ئاۋاز ئاڭلاندى. ئۇ ئەتراپىغا يەنە بىر قېتىم سەپسىلىۋېتىپ، بوسۇغا ئاتلىدى. لۇ كۈنجۇڭ كۈندە كىرىپ، خۇشامەتنى ھەقدادىغا يەتكۈزۈپ كۈچۈكلىنىپ، ئۆزىنىڭ ئېسىل تاماكىسىنى چېكىپ، ئالىي ھارېقىدىن بىرەر - ئىككى قەدەھ ئىچىپ كېتىدىغان ئابدۇقادىرغا بۇ قېتىم ئالىيىپ قاراپ قويدى، بىراق ئۇنىڭ

كۆزلىرىدىن بىرەر يېڭىلىق بارلىقىنى بايقاپ، ئۈستەل ئالدىدىكى يۆلەنچۈكلۈك ئورۇندۇقنى ئىشارەت قىلىپ: «ئولتۇر!» دەپ قويدى. لېكىن، ئابدۇقادىر ئولتۇرمايلا قوللىرىنى شىلتىپ، كۆزلىرىنى ئوينىتىپ سۆزلەپلا كەتتى:

— قاراڭ، كومروت، «ھىلىگەر تۈلكە تۇمشۇقىدىن ئىلىنار» دېگەندەك، ئاقنىياز ئۆز ئاغزى بىلەن تۇتۇلدى.

— نېمە، ئۆز ئاغزى بىلەن؟ — لۇ كۈنجۇڭنىڭ كىچىك كۆزلىرى ئالايدى، — قېنى سۆزلە!

ئابدۇقادىر ئۆزىنىڭ ئاقنىيازنىڭ ئارقىسىدىن ماراپ ئېيىقتاپان چوققىسىدىكى ئۈچىنچى كۆزىتىش پونكىتىغا چىققانلىقىنى، پۈتەي ئارقىسىغا تۇيدۇرماي كېلىپ، ئاقنىياز بىلەن ئۆمەرنىڭ قىلىشقان گەپلىرىنى ئاڭلىغانلىقىنى ئۇنىڭغا ئۇچۇر - بۇجۇرلىرىغىچە سۆزلەپ بەردى. لۇ كۈنجۇڭ بۇ گەپلەرنى ئاڭلىغانسېرى ھاياجانلىنىپ، ئابدۇقادىرنى دولىسىدىن نۇتقىنىچە ئورۇندۇققا ئولتۇرغۇزدى. لۇ كۈنجۇڭنىڭ پۈتۈن ۋوجۇدى قۇلاققا ئايلانغانىدى.

— ئۇ قاچىدىغان يېرىنى، ۋاقتىنى، بىللە قاچىدىغانلارنىڭ كىملىرى ئىكەنلىكىنى راستتىنلا دېمىدىمۇ؟

— ئەلۋەتتە دېمەيدۇ - دە، چۈنكى ئۆمەر «قاچمايمەن» دېگەندىكىن، ئۇنىڭدىن مەخپىيەتلىكىنى يوشۇرۇشى تەبىئىي ئەھۋالغۇ؟

— مېنىڭچە، ئۇلارنىڭ سانى ئاز ئەمەس، — لۇ كۈنجۇڭ تېڭىرقاپ تۇرۇپ قالدى، — ئاقنىيازنىڭ ئۆزى ھەرىكەت قىلىۋاتقىنىغا قارىغاندا، ئۇ ئاشۇ ئىسيانچىلارنىڭ كاتتىبېشى.

لۇ كۈنجۇڭ ئابدۇقادىرنى ئۈزىتىپ قويغاندىن كېيىن كارىۋاتقا ئۆزىنى تاشلاپ، تاماكىسىنىڭ ئىسىنى تورۇسقا پۈۈلىگىنىچە ئۆز - ئۆزىگە: «ئەيلىك چارە زادى قايسى؟» دەپ پىچىرلىدى. ئەگەر ئاقنىيازنى «قاچماقچى بولدى» دەپلا جازالىماقچى بولسا، ئەسكەرلەر ئىككى تەرەپ بولۇپ قېلىپ،

قورقۇنچلۇق ئاقمۇۋەتنىڭ كېلىپ چىقىشى ئېھتىمالغا بەك يېقىن. چۈنكى، ئاقنىياز بىلەن ئۆمەر بىر ئۇۋىنىڭ بۆرىلىرى. ئۇلار بىر - بىرىگە ھەرگىز خىرىس قىلىپ ئېغىز سالمايدۇ. «بىز ئۇنداق پاراڭلاشمىدۇق، بۇ ئابدۇقادىرنىڭ تۆھمىتى» دەپ تۇرۇۋالسا، گېپى - گەپ بولۇپ ئىز بېسىپ تۇرالايدۇ. چۈنكى، ئۇلار ئىككى ئادەم. ئەمما، ئابدۇقادىر يالغۇز، ئۇنىڭ تۆھمەتخور، مۇتتەھەم، سۆيىقەستچى بولۇپ قېلىشى تۇرغانلا گەپ. ئۇنداقتا پارتلاشقا پىلتە تاپالماي تۇرغان ئاقنىياز چىلار بىر يولسىلا كۆتۈرۈلۈپ چىقسا، قوشراپ گارنىزونى قان بىلەن بويلىدۇ. بەلكىم، ئۇ چاغدا لۇ كۈنجۇڭنىڭ ئېرىقىنى ئامالنىڭ يوقىدىن ياقلاۋاتقانلار كېچىلىك تامبىلىنى ئاق بايراق قىلىپ كۆتۈرۈپ چىقىشىمۇ مۇمكىن. ئاقنىياز بىلەن ئۆمەر باشقىلارنى ئۆزلىرىگە ئىشەندۈرۈش ئۈچۈن، لۇ كۈنجۇڭنىڭ كونا - يېڭى پايتمىلىرىنى چۆۋۈپ، ئۇنى سازايى قىلىشتىنمۇ يانمايدۇ. ئەڭ دەھشەتلىكى، چادۇغا بېسىلغان، ئېتىلغانلارنىڭ بۇرادەرلىرى ئۇ چاغدا يەڭلىرىنى شىمايلاپ: «قانغا قان ئالىمىز!» دېيىشىپ يالغاچلىنىپ مەيدانغا سەكرەپ چۈشىدۇ.

زادى قانداق قىلىش كېرەك؟ لۇ كۈنجۇڭ تېنى شۈركۈنۈپ ئورنىدىن تۇرۇپ كەتتى. قۇلاقنى يوپۇرۇۋېلىپ سۈكۈتتە تۇرۇۋېلىش تېخىمۇ خەتەرلىك؛ قانداق بولۇپ قولۇڭدىكى قامچاڭنىڭ پۈت - قولىڭغا يۆگەلگەن زەنجىرگە، ھوقۇق ئورۇندۇقۇڭنىڭ سوراق ئورۇندۇقىغا ئۆزگىرىپ قالغانلىقىنى ئويمايلا قالسىدىن. شۇڭا، ئالدىن قول سېلىش ئەڭ ئۈنۈملۈك چارە، گەرچە بۇ قاراقچىلارنىڭ مەنتىقىسى بولسىمۇ. شۇنداق قىلغانلار ھەرقاچان، ھەر زامان ئۇتۇق قازانماي قالمىغان.

ئاقنىياز بۇ قېتىم قاچماقچى بولسا، ئالدى بىلەن ئۆز دۈش - مەنلىرىنى يوقىتىدۇ، ئۇلاردىن قىساس ئالغاندىن كېيىن ئاندىن ئىلى ئوغرىلىرىدىن ياكى تاشقورغان باندىتلىرىدىن پاناھلىق تىلەپ ماڭىدۇ. شۇڭا، ئاقنىياز دېگەن بۇ يىلان بېشىنى ئاۋال ئۈزۈ -

ۋېتىپ، ئۇنىڭ ئەگەشكۈچىلىرىنى چاقالماس قىلىپ قويۇش كېرەك. بۇ ئەڭ ئاقىلانە چارە بولىدۇ. ئۇنداقتا ئۇنى قايسى ئۇسۇل بىلەن يوقىتىش كېرەك؟ لۇ كۈنجۇڭ ئەمدى ئەسكەرلەرنى گۇمانغا سالمايدىغان، ئۇنىڭ قولچوماقچىلىرىنى غەزەپلەندۈرمەيدىغان ئەپسۇسلىق چارىدىن بىرنى تاپمىسا بولمايدۇ - دە!

لۇ كۈنجۇڭ شۇ كۈنى بىر كېچە ئۇخلىيالمىدى. ئەتىسى قاپاقلىرى تۇخۇمدەك ئىشىشىپ، كۆزلىرى ماي مۇننىڭ كۆتىدەك قىزارغان ھالدا ئاشخانىغا كىرىپ كەلدى. ئۇ تاماق ئالغان قاچىسىنى كۆتۈرۈپ كانۇپىي رېشت ئولتۇرغان شىرەگە كېلىپ ئولتۇردى. لۇ كۈنجۇڭ ئەتراپتىكى شىرەلەرگە بىر قۇر سەپسىلىپ، خەتەر يوقلۇقىغا كۆزى يەتكەندىن كېيىن ئاقنىياز توغرىلۇق ئاڭلىغان، بىلگەن خەۋەرلىرىنى تاماق يېگەچ رېشتقا سۆزلەپ بەردى. ئاندىن ئۇلار قانداق قىلىش ھەققىدە سىرلىق، ئۆزلىرىلا بىلىشىدىغان سۆز - ئىبارىلەرنى ئىشلىتىپ يېپىق ھالدا كېڭىشىۋالدى. بۇنداق سىرلىق سۆز - ئىبارىلەر بىلەن مەقسەتنى ئوقۇتۇرۇش ئادەملەرنىڭ تەقدىرى بىلەن ئوينىشىدىغان ئەر بابالارنىڭ ئورتاق ھۈنرى ئىدى.

— كومروت، قاراڭ! — دېدى رېشت كۆك كۆزلىرىدە ئىشارەت قىلىپ، — ئۇ كېلىۋاتىدۇ. لۇ كۈنجۇڭ بېشىنى كۆتۈرۈپ، ئاقنىيازنىڭ تاماق ئېلىپ كېلىۋاتقانلىقىنى كۆرۈپلا چىرايىغا كۈلكە يۈگۈرتكىنىچە قولىنى كۆتۈرۈپ ۋارقىردى:

— ئاقنىياز، بۇ يەرگە كەل! مانا ئورۇن بار. لۇ كۈنجۇڭ بىر ئورۇندۇقنى سۈرۈپ شىرەگە يېقىن ئەكەلدى. ئاڭغىچە ئودلىنىمىيە كوماندىرلىرىدىن ئابدۇرۇسۇل، ئابلالارمۇ تاماقلىرىنى كۆتۈرۈپ كېلىپ ئۇلارنىڭ قېشىدىن ئورۇن ئالدى. بۇ لۇ كۈنجۇڭنىڭ پىلانى ئۈچۈن ئوڭۇشلۇق شارائىت يارىتىلغانلىقى ئىدى. لۇ كۈنجۇڭ ئىچىدە: «ئىش ئوڭىغا تارتسا، ئىشتان قوڭغا تارتىدۇ، دېگەن شۇ - دە!» دەپ

ئويلىدى.

— يۇقىرىدىكى يۇرتلارنى ئارىلاۋاتقان چارلىغۇچىلىرىمىز كەندىلىكتە بىر ئوچۇم قوراللىق باندىتلار بىلەن ئېتىشىپ قاپتۇ، — دەپى لۇ كۈنجۇڭ چاي ئوتلاۋېتىپ، — ھېلىمۇ ياخشى، ئۆلۈش - يارىلىنىش بولمىغان ئوخشايدۇ.

— يېقىندىن بېرى تاشقورغاندىكى پارتىزانلار يەنە تىرىلىپ قېلىشتى، — رېشىت قۇرۇقدالغان قاچىسىنى ئېرى ئىتتىرىپ قويدى، — ئۇلار ئارىتاش، كاپۇڭ، چىمدۇ ساقچىخانلىرىغا تۇيۇقسىز ھۇجۇم قىلىپ، ئۇلارنىڭ قورال، ئاش - ئوزۇقلىرىنى ئېلىپ كەتكەن ئوخشايدۇ.

— چىمدۇ قاغىلىققا تەۋە يۇرتتۇ دەيمەن؟ — دەپى ئايلا لۇ كۈنجۇڭغا قاراپ، — ئۇ يەرنى قوغداش بىزنىڭ ۋەزىپىمىز ئەمەسقۇ؟

— ئۇنداق دېگىلى بولمايدۇ، — لۇ كۈنجۇڭنىڭ تەلەپپۇزى قاتتىق ئىدى، — چىمدۇ قاغىلىققا تەۋە يۇرت بولغىنى بىلەن يەكەنگە يېقىن. شۇڭا، ئۇ يەرگىمۇ كۆز قىرىمىزنى سېلىپ تۇرمىساق، بىزگە بەربىر تەھدىت بولىدۇ.

— تاشقورغان پارتىزانلىرى ئارىتاش ۋە قەشقەردىكى ئوپال بىلەن ئويتاغدا ھەم گەز دەرياسى بويلىرىدا بولغان ئۇرۇشلاردا ئېغىر تالاپەتكە ئۇچراپ، جىمىپ كەتكەنىدى، — دەپى ئابدۇرۇسۇل قوشۇقنى شوپىلىغا پاتۇرۇۋېتىپ، — ئۇلار يەنە باشقىدىن تەشكىللىنىپ ھەرىكەت ئېلىپ بېرىۋاتقان ئوخشىمامدۇ؟

— ئابدۇرۇسۇلنىڭ پەرىزى توغرا، — لۇ كۈنجۇڭ تاماكا تۇتاشتۇردى، — بۇ قېتىم كەندىلىكتە يۈز بەرگەن ئىشىمۇ بۇنىڭ ئىسپاتى بولىدۇ. شۇڭا، قاراۋۇللارنىڭ ھوشيارلىقىنى ئۆستۈرمىسەك زادى بولمايدۇ.

— مەن تۈنۈگۈن كەچ بىرقانچە كۆزىتىش پونكىتىنى تەكشۈرۈپ كەلدىم، — دەپى ئاقنىياز ئاغزىنى قول ياغلىقتا

سۈرتۈۋېتىپ، — ئۇ يەردە قاراۋۇللۇقتا تۇرۇۋاتقانلار ھەقىقەتەن ھوشيار يىگىتلەر ئىكەن.

— ئوبدان قىپسەن، قايسى تاغقا باردىڭ؟

— ئېيىقتاپان چوققىسىغا.

— بۇ يەر گازارمىغا يېقىن، ئوق ئاۋازىمۇ ئاڭلىنىدۇ، — لۇ

كۈنجۇڭ ئاقنىيازغا قارىدى، — بۈگۈن رېشىت ئىككىمىز

ئالدىنقى قاراۋۇللارنى تەكشۈرگىلى بارىمىز، سەنمۇ بىللە بارغىن!

— خوپ، كومروت!

ئۇلار ئاشخانىدىن بىللە چىقىپ ياتاقلىرىغا تارقىلىپ كىرىپ

كېتىشتى، ھايال ئۆتمەي بەلتاسمىلىرىنى باغلاپ، يان

قوراللىرىنى ئېسىپ ئاتخانا ئالدىغا كېلىشتى. ئېتى بارلار

ئېگەرلەنگەن ئاتلىرىنى ئاچقىشتى. بۇ ئاتلار دالا يۈرۈشىنى

سېغىنغاندەك يەر چاپچىپ، قاتتىق كىشەشتى، تېخى گازارمىدىن

چىقار - چىقمايلا قومۇش قۇلاقلىرىنى شىڭىتايىتىپ، ئىنچىكە،

ئۇزۇن ۋە چىرايلىق پۈتلىرىنى ئوينىتىپ، ئىگىلىرىنىڭ

تىزگىن سىيرىشىگىمۇ بوي بەرمەي، بىر - بىرىدىن يول

ئاللىشىپ، بەكمۇ تېز يورغىلاپ مېڭىپ كېتىشتى. تاشلارنىڭ

تارقىلىغىنى، ئاتلارنىڭ شوخ كىشەشلىرى، تاپۇر - تۈپۈر تۇپاق

ئاۋازلىرى چوڭقۇر جىلغا ئىچىدە تىك چىقىل، ھاڭ تاش ۋە تاغ

يامزىللىرىغا ئۇرۇلۇپ بىرھازادىن كېيىن قايتىپ كېلىپ يەنە

قۇلاقلاردا ياڭرايتتى. خۇددى شامال دەك تېز يورغىلاپ كېتىۋاتقان

ئاتلار بىردەمدىلا تاشناتانىڭ ئېيىقتاپان چوققىسى ۋە

غوللىرىدىكى پوتەيلەرنى ئارقىدا قالدۇرۇپ ئىلگىرىلەپ كەتتى.

بۇنداق كۆزىتىش پونكىتلىرى تاشناتا تاغلىرىنىڭ ئەڭ

ئىچكىرىسىدىكى دولقۇنسىمان، ھەرە چىشىدەك ۋە ئېگەر سىمان

تاقىر چوققىلىرىدىمۇ پار ئىدى.

لۇ كۈنجۇڭ، ئاقنىياز، رېشىتلار ئاتلىرىنىڭ باشلىرىنى

ئوڭغا بۇراپ، «قۇمىلاقساي» دەپ ئاتىلىدىغان خۇددى تۆگە

قۇمىلىقىدەك ئاشلىققا قەدەم ئالدى. بۇ ساي خۇددى چۈمۈلە

ئۇۋىسىدەك ئەگرى - توقاي، ئىچكىرى - تاشقىرى بولۇپ، كەلكۈن پەسلىدە ئېقىپ كەلگەن توغراق، مۇش، بەقەملەرنىڭ قۇم - شېغىلغا يېتىپ قالغان غول ۋە شاخلىرى خۇددى نەچچە يۈز يىللىق سۆڭەللەردەك ئايپاق ئاقىرىپ كۆرۈنۈپ تۇراتتى. سايىنىڭ ئىككى تەرىپى قىيىندى قورام تاشلار، قوزۇقتەك تىك تۇرغان قوڭۇر رەڭلىك خاڭتاشلار، خۇددى ھېلىلا بېشىڭغا چۈشۈپ كېتىدىغاندەك ساڭگىلاپ قالغان سىلىق سويۇنتاشلار بىلەن قورشالغان بولۇپ، مالچىلار بىلەن بۇغا - ماراللارنىڭ تولا مېڭىشىدىن ھاسىل بولغان كۆكۈچ چىغىر يوللارمۇ كۆزگە چېلىقىپ تۇراتتى. بۇ چىغىر يوللار بىردە پەسلەپ، بىردە ئېگىزلەپ، گاھ قېيىپ، گاھ يامىشىپ، بارغانسېرى ئېگىزلەيتتى، ھەتتا قاتتىق ياغقان يامغۇر ھاسىل قىلغان ئېقىنلاردا چورتلا ئۈزۈلگەن يەرلىرىمۇ بار ئىدى. لېكىن، تاغ يوللىرىدا پىشىپ كەتكەن ئاتلار يول پۇراپ، ئەتراپنى بويۇنداپ ئۇنداق يەرلەردىن لىككىدە سەكرەپ ئۆتۈپ كېتەتتى. بىلمىگەن ئادەم ئاتنىڭ تۇرۇپ قالغىنىنى كۆرۈپ، ئۇنىڭ بوجىسىنى تارتسا ياكى قامچا سالسا، ئۆزىنى ئەگەر تىرىك قالسا چوڭقۇر ھاڭ تېگىدە پۈتۈن جىسمى ياچاقلانغان ھالدا كۆرەتتى.

ئاسمان - پەلەك ھەيۋەتلىك قارا تاغنىڭ قاپ بېلىدىكى چىغىر يولدا لۇ كۈنجۇڭ ئالدىدا، ئاقنىياز بىلەن رېشىت ئارقىدا كېتىۋاتاتتى. ئۇلار بىرقانچە ئادەم ۋە ئات پاتقۇدەك بىر يالاڭلىققا چىققاندا، لۇ كۈنجۇڭ ئاتتىن چۈشۈپ ئارقىسىدىكى ئاقنىياز بىلەن رېشىتنى ئالدىغا ئۆتكۈزۈۋەتتى.

— سىلەر ئاستا ماڭغىچ تۇرۇڭلار، — دېدى لۇ كۈنجۇڭ تاماكا قۇتىسىنى چىقىرىپ، — مەن سىيىۋالاي، خۇمارمۇ تۇتۇپ قاپتۇ.

ئەسلىدە لۇ كۈنجۇڭنىڭ ئارقىسىدىن كېلىۋاتقان ئاقنىياز ئەمدى باشقا ئۆتۈپ قالغانىدى، رېشىت ئۇنىڭ ئارقىسىدىن كېتىۋاتاتتى. ھايال بولمايلا يېتىپ كەلگەن لۇ كۈنجۇڭ بىر

يۆتىلىپ شەپە بەرگەندىن كېيىن رېشت ماۋزۇرنى چىقىرىپ
 ئۈچ - تۆت مېتىر ئالدىدا كېتىۋاتقان ئاقنىيازنىڭ سول
 تاغىنىڭ ئاستىنى چەنلەپ تۇرۇپ ئارقا - ئارقىدىن ئۈچ پاي
 ئوق چىقاردى. ئاقنىياز ئارقىسىغا قاراشقىمۇ ئولگۈرەلمەي،
 ئېگەردىن سىيرىلىپ چۈشكىنىچە ئاتنىڭ بويىنى قۇچاقلاپ بىردەم
 تۇردى - دە، ئاندىن ئاتتىن ئاجراپ ھاڭغا يۇمىلاپ چۈشۈپ
 كەتتى.

— نېمىگە قاراپ تۇرسەن؟ — ۋارقىردى لۇ كۈنجۇڭ، —
 ئاسمانغا قارىتىپ ئوق چىقار!

قانخور بىلەن ئاسىي ماۋزۇرلىرىغا قاچىلانغان ئوقنىڭ
 ھەممىسىنى ئېتىپ تۈگەتتى. تاغنىڭ ئىچى ئەكس سادا بىلەن
 تولدى. قايسىدۇر بىر قىر ۋە يانباغىرلاردىكى ئۇۋىلىرىدىن،
 قىيالاردىن ساڭگىلاپ قالغان يىلتىزلارنىڭ تۇۋىلىرىدىن
 قىر قىرىشىپ، چىرىلداپ ھەم چاكىلداپ ئۇچۇپ چىققان تاغ
 قۇشلىرىنىڭ ئاۋازلىرى تاغ ئاسمىنىدا ئۈزۈلمەي ئاڭلىنىپ
 تۇردى. لۇ كۈنجۇڭ بىلەن رېشت دەرهال ئارقىسىغا ياندى ۋە
 خېلىدىن كېيىن ھاڭ ئاستىغا چۈشۈپ كەلدى. پۈتۈنلەي قان
 ئۈيۈتمىسىغا ئايلىنىپ قالغان ئاقنىياز ئۇ يەردە خۇددى ئانىسى
 بىلەن قىزىغا تارتىشقاندەك كۆزلىرى ئوچۇق ھالەتتە ياتاتتى.
 ئاڭغىچە ئۇيۇقسىز كۆتۈرۈلگەن قارىقويۇق ئوق ئاۋازىنى ئاڭلىغان
 قاراۋۇللار مىلتىق، ئاپتوماتلىرىنى تۇتۇشقىنىچە ئۇلارنىڭ
 يېنىغا يېتىپ كېلىشتى. ئۇلار كۆزىگە قول ياغلىقىنى تۇتۇپ
 مېچىلداپ يىغلاۋاتقان لۇ كۈنجۇڭنى كۆرۈپ، دەرهال پۈتلىرىنى
 جۈپلەپ ئۇنىڭغا چاس بېرىشتى.

— ئەجەب ئىقتىدارلىق ئودلىنىيە كوماندىرى ئىدى، — لۇ
 كۈنجۇڭ بۇرنىنى تاشلىدى، — باندىتلارنىڭ ئوقىدا ۋاقىتسىز
 قۇربان بولدى.

— ئالدىنقى قاراۋۇللارنى تەكشۈرگىلى ماڭغانىدۇق، —
 رېشت ياشسىز كۆزلىرىنى ئۇۋۇلاپ قويدى، — مانا مۇشۇ چىقىل

تۈۋىگە كەلگەندە، تۇيۇقسىز تاجىكچە تۇماق ۋە تەلپەك كىيگەن بىرنەچچە ئاتلىق پەيدا بولۇپ، بىزگە ئوق چىقاردى. بىزمۇ ئۇلارغا قايتۇرما زەربە بەردۇق.

— تۇماق كىيگەنلەر؟ — ئىككى قاراۋۇل ھەيرانلىق ئىلكىدە بىر - بىرىگە قاراشتى، — قارقويۇق ئوق ئېتىلغاندا، بىز مۇشۇ تەرەپكە قاراپ چاپتۇق. لېكىن، ئالدىمىزغا ئادەم ئۇچرىمىدى. بۇ تەرەپكە ماڭسا، ساپلا قاراۋۇل پونكىتلىرى بار.

— ھەي كالۋالار! — ۋارقىردى لۇ كۈنجۇڭ كۆزلىرىنى غەلىتىلا ئالايىتىپ، — يىراقتىن بولسىمۇ ئۇلارنىڭ قارىسىنىغۇ كۆرۈشكەنسىن؟ ئەڭ بولمىسا توپا - توزانلىرى كۆزلىرىڭگە چېلىققاندۇ ياكى بۇ يەردە ئېشەك بېقىشتىڭمۇ؟!

— قا... قارىسىنى... يىراق... يىراقتىن، — ئورۇق ئەسكەر قورساقلىق ئەسكەرگە لەپىدە قاراپ قويدى، — كۆردۇق، راستقۇ؟

— را... راست... كۆ... كۆردۇق...

بىر ئاتقا مىنگەشكەن ئىككى ئەسكەر ئاقنىيازنىڭ جەستى ئارتىلغان ئاتنى يېتىلەپ كەلمەكتە ئىدى. لۇ كۈنجۇڭ بىلەن رېشىت ئۇلارنىڭ ئارقىسىدىن كېلىۋېتىپ يول بويى كۈسۈرلاپ مېڭىشتى. ئىككى قاراۋۇل ئەسكەر كۆزىتىش پونكىتىدىكى پوتەيگە قايتماقچى بولىۋىدى، لۇ كۈنجۇڭ: «سىلەر قېچىپ كېتىۋاتقان قاراقچىلارنىڭ قارىسىنى يىراقتىن كۆرگىنىڭلارنى دەپ بېرىپ، ئاندىن قايتىپ كېتىڭلار» دەپ تۇرۇۋالدى ھەم ئۇلارنىڭ يانچۇقىغا نېمىدۇر بىرنەرسىنى سېلىپ قويدى.

ئاقنىيازنىڭ جەستى گازارما ئىچىگە كىرىشى بىلەن يىغا - زار باشلاندى، بولۇپمۇ ئۇنىڭ ئودلىنىيەسىدىكى ئون نەچچە يىگىت قانلىق جەسەتكە يېپىشىۋېلىپ تۇرغىلى ئۈنمىدى. بۇ يەردە ئودلىنىيە كوماندىرلىرىدىن ئابدۇرۇسۇل، ئابلا، ۋاھىت، جۇڭ شۇلياڭلارمۇ بار ئىدى. ئۇلار بۇ پاجىئەنىڭ ھەقىقىي سىرىنى بىلىپ تۇرسىمۇ، چىش يېرىپ بىرنەمە دەپەلمىدى.

ئاقنىيازنىڭ جەستى ياتقىغا ئەكىرىپ كارىۋىتىغا ياتقۇزۇلغاندىن كېيىنمۇ ئۇلار مېچىلداپ يىغلىدىكىن، «ئۇنىڭغا زادى نېمە بولدى؟» دەپ سورىيالمىدى. ئەمما، ياتاققا تاپانچىسىنى يالىڭاچلاپ كىرگەن شىئېر تۇرغانلارنى ئىتتىرىۋېتىپ كارىۋات ئالدىغا كەلدى. ئۇنىڭ چىرايى شۇنچىلىك قورقۇنچلۇق تاتىرىپ كەتكەندىكى، پېشانە، يۈز، بۇرۇن ئۇچلىرى، ئېڭەك، كالىپۇكلىرى، ھەتتا كۆز قارىچۇقلىرىمۇ كەسلەنچۈكتەك رەڭسىز، سۇپسۇر بولۇپ كەتكەندى. قاباھەتلىك مەلئۇن لۇ كۈنجۇڭمۇ شىئېرغا تىكىلىپ قارىيالمىدى. شىئېر ئاقنىيازنىڭ جاراھىتىنى بىر قۇر كۆرگەندىن كېيىن بىردىنلا قاتتىق ۋارقىردى:

— رېشت ! ...

— مەن... مەن بار، — رېشتنىڭ تىزلىرى لاغىلداپ، قوللىرى تىترىمەكتە ئىدى.

— باندىتلار قاياقتىن كەلدى؟

— ئال... ئالدىمىزدىن تۈيۈقسىزلا پەيدا بولدى. ئاقنىياز ئالدىدا كېتىۋاتقاچقا...

— مەن... سېنىڭ... ئاناڭنى شۇ... — شىئېر ئاغزىنى بۇزۇپ شىددەت بىلەن ۋارقىردىكى، دېرىزىگە چاپلانغان قەغەز لەڭگەكنىڭ دارقىراتمىسىدەك دىرىلداپ كەتتى. ئۇ ۋارقىرىغانچە ئېتىلىپ كېلىپ، رېشتنىڭ كانىيىدىن بوغدى. ئاندىن ئۇنى ئارقىچە دارقىرىتىپ ئاپىرىپ تامغا شۇنداق ئۇردىكى، ئۇنىڭ دۈمبىسى بىلەن بېشى تامغا جاڭگىدە تېگىپ، ئۆزىنى لاسىمىدە قويۇۋەتتى. ئەگەر شىئېر ئۇنى كانىيىدىن تامغا نىقتاپ تۇرمىغىنىدا، ئۇ يەرگە ئىت تاپىدەك «پالاقىدە» چۈشكەن بولاتتى.

— ھەي مۇناپىق، ئەمىسە باندىتلارنىڭ ئوقى ئالدىدىن تەگمەي، نېمىشقا ئارقىدىن تېگىدۇ؟!

شىئېر يەنە شۇنداق ۋارقىرىغانىدى، ھەممىنىڭ قۇلاقلىرى

ۋاڭلىداپ كەتتى. ئۇنىڭ ئەلپازى بەكمۇ قورقۇنچلۇق كۆرۈنەتتى.

— ئەگەر دېمىسەڭ، دوزاخقا بېرىپ دە!

شيائېر تاپانچىسىنى رېشىتنىڭ پېشانىسىگە تاقاپ تەپكىنى باسقاندى، ۋاھىت ئۇنىڭ قولىنى تۇتۇپ تارتقاچقا، ئوق تورۇسقا كىرىپ كەتتى. ئۆزىنىڭ كونتروللۇقىنى يوقاتقان شيائېر تورۇسقا قارىتىپ بىر دىسكا ئوقنىڭ ھەممىسىنى ئېتىۋەتتى. شۇ تاپتا ئۇ لۇ كۈنجۇڭنىڭ ھەربىي بۇيرۇقىمۇ كار قىلمايدىغان دەرىجىدە تەلۋىلىشىپ كەتكەندى. ئۇنىڭ ئەلپازىدىن قورقۇپ كەتكەن ھېلىقى ئىككى قاراۋۇل ئەسكەر غىپىدىلا تىكىۋەتكەندى، ئۇلارنىڭ قارىسىمۇ كۆرۈنمەيتتى.

— شيائېر، ئۆزۈڭنى بېسىۋال! — لۇ كۈنجۇڭ ئەمدىلا گەپ باشلىۋىدى، شيائېر ئۇنى سىلكىۋەتتى:

— بىلىپ قوي، سەن بىلەن مەن ئۇيغۇر ئەمەس، باشقا مىللەت. لېكىن، ئۇ ئۇيغۇر تۇرۇپ، نېمە ئۈچۈن ئۆز قېرىندىشىنىڭ جېنىغا زامىن بولىدۇ؟ بۇ ئاسىيلىققۇ؟ ئۇيغۇر يىگىتلىرى ئۇرۇشتا دۈمبىسىدىن ئوق يېپىشنى نومۇس ھەم شەرمەندىلىك دەپ بىلىدۇ. ئاقتىيازنى چوقۇم سەن ئاتتىڭ ياكى ئۇ! ...

— نېمە؟! سەن... سەن تولا ھەددىڭدىن ئاشما! — لۇ كۈنجۇڭ ماۋزۇرنى قېپىدىن چىقىرىپ بولغۇچە، شيائېر بىر دىسكا ئوقنى ماۋزۇرغا «شاققىدە» سېلىپ لۇ كۈنجۇڭغا تەڭلەپ بولدى. بۇنى كۆرگەن جۇڭ شۆلىياڭ تاپانچىسىنى ئېلىپ شيائېرغا تەڭلىدى، ئابدۇرۇسۇل، ئابلا، ۋاھىت يەنە بىر قانچە مىللىي ئەسكەر شۇ ھامان قوراللىرىنى شاراق - شورۇق قىلىشىپ جۇڭ شۆلىياڭنىڭ يېشىغا تەڭلەپ تۇرۇۋالدى.

— ئابلا! — ۋارقىرىدى شيائېر خەنزۇ تىلىدا، — ئۇيغۇر، خەنزۇ، شىبە قېرىنداشلارغا خەۋەر قىل! بۈگۈن قوشراپ گازارمىسىنى قانغا بويىمىز...

— بۇرادەرلەر، بۇرادەرلەر! — لۇ كۈنجۇڭ ھورىدىن

چۈشتى، — ھەممىز ئۆز ئادەم، ئاقنىيازنىڭ ئۆلۈمىگە مەنمۇ ئېچىنمەن. ئەگەر ئىشەنمىسەڭلار ئالدىنقى قاراۋۇللاردىن سوراڭلار. بۈگۈن مەن سەل قىزىققانلىق قىلىپ قويدۇم. ئەپۇ قىلىڭلار، ئەپۇ قىلىڭلار...

ۋەزىيەت ئەنە شۇنداق قاش بىلەن كىرىپك ئارىلىقىدا قالغاندا، ئىشك ئېچىلىپ بوسۇغىدا ئوتتۇرا بويلۇق، سېمىزمۇ، ئورۇقمۇ ئەمەس، قىرىق ياشلار ئەتراپىدىكى بۇغداي ئۆڭلۈك، كۆزلىرى چوڭ بىر ئادەم پەيدا بولدى. بۇ خۇڭ يادۇڭ يولكى خەنزۇ ئەسكەرلەر ئۈچىنچى روتىسىنىڭ كوماندىرى جاڭ لياڭ ئىدى. ئۇنىڭ بۇ قېتىم بۇ يەرگە لۇ كۈنجۇڭنىڭ ئىككىنچى روتىسى بىلەن نۆۋەت ئالمىشىش ئۈچۈن تەييارلىق خىزمىتى ئىشلەشكە كەلگەنلىكى ئېنىق ئىدى. ئۇ ياتاقتىكى جىددىي تىرىكشىشنى كۆرۈپ چۆچۈپ قالدى، شۇنداقلا بۇ ئېغىر، قورقۇنچىلۇق پاجىئەگە ئاشۇ كارىۋاتقا قانغا مىلىنىپ ياتقان جەسەتنىڭ سەۋەب بولغانلىقىنى كۆڭلىدە مۆلچەرلەپ بولدى. ئۇ خۇڭ يادۇڭنىڭ: «لۇ كۈنجۇڭ قارا نىيەت ئادەم، ئۇنىڭ ئىش تېرىپ قويۇشىدىن بەكمۇ ئەنسىرەيمەن» دېگەن سۆزلىرىنى ئەسكە ئېلىپ، دەرھال تۇرغانلارغا قاراپ ھەربىيچە سالام بەردى:

— يىگىتلەر، سىلەرگە خۇڭ تۈەنپۇ يولكى خەنزۇ ئەسكەرلەر ئۈچىنچى روتىسىنىڭ كوماندىرى جاڭ لياڭدىن سالام! — جاڭ لياڭ ئالدى بىلەن شىئاپىر، ئابلا، ئابدۇرۇسۇل، ۋاھت قاتارلىقلار بىلەن قول ئېلىشىپ كۆرۈشتى، — ھەي، خۇڭ پولكوۋنىڭ ئۆمەر دېگەن بىر يىگىتنىڭ گېپىنى قىلغانىدى. بۇ يەردە ئۇ كۆرۈنمەيدۇغۇ؟

— ئۇ ھازىر قاراۋۇللۇق ۋەزىپىسىنى ئۆتەۋاتىدۇ، — دېدى ۋاھت كۆزلىرىدىكى ياشنى سۈرتۈپ.

— قېرىنداشلار، ئاقنىياز بىلەن مەنمۇ بىرنەچچە قېتىم مۇڭداشقان، — جاڭ لياڭ ئېغىر تىنىدى، — خۇڭ پولكوۋنىڭمۇ ئۇنى «بۇرۇن مەكتەپتە ئىلمىي مۇدىر بولغان، ئىلمىي يىگىت»

دەپ ماختايتتى. ئۇنىڭ ئۆلۈمى ھەممىمىز ئۈچۈن زور يوقىتىش،
ئۇ باندىتلار تەرىپىدىن ئۆلتۈرۈلگەن بولسۇن ياكى ئۆز
كىشىلىرىمىز قەستلىگەن بولسۇن، بەربىر ئېنىقلىنىدۇ.
دۇنيادا شامال ئۆتمەيدىغان تام، ئېچىلمايدىغان سىر يوق!

ئەجەلنىڭ پەنجىسى بېشىغا سايە سېلىپ تۇرۇۋالغان ئەڭ
قورقۇنچلۇق پەيتتە يېتىپ كەلگەن جاڭ لياڭ لۇ كۈنجۇڭ ئۈچۈن
خۇددى قۇتقۇزغۇچى خۇدادەك بىلىندى. ئۇ ھاپىلا - شاپىلا
ماۋزۇرنى قېپىغا سېلىپ، ئىككى ئالقمىنى جۈپلىگىنىچە
يالغاندىن كۈلۈپ ئۇنىڭ ئالدىغا كەلدى.

— مەرھابا، مەرھابا، جاڭ لياڭ بۇرادەر! قەدەم تەشرىپ
قىلغىنىڭىزغا تەشەككۈر... تەشەككۈر...

لۇ كۈنجۇڭ جاڭ لياڭنىڭ دولىسىغا پەپىلىگەچ ئۇنى
ياتاقتىن ئاچىقىپ كەتتى. گەتسى پۈتۈن رونا بويىچە ئاقنىيازغا
تەزىيە بىلدۈرۈش مۇراسىمى ئۆتكۈزۈلدى. شياڭر تەزىيە نۇتقى
سۆزلىگەندە كۆكرىكىگە قولىنى قويۇپ تۇرۇپ:

— قەدىناس بۇرادىرىم ئاقنىياز، ھازىرچە سېنىڭ قىساسىڭ
مەندە قەرز بولۇپ تۇرسۇن. سېنىڭ جېنىڭنى قىيغان ئۇ
ئىبلىسلار دوزاخقا كىرىۋالسىمۇ ئۇ يەردىن تېپىپ چىقىپ، قانغا
قان، جانغا جان ئالماي قويمايمەن! — دەپ قەسەم قىلدى.

تەزىيە يىغىنىدىن كېيىن ئۇيغۇر، خۇيزۇ ئەسكەرلەر ئۇنى
يۇيۇپ - تاراپ كېپەنلىككە ئېلىپ، نامىزنى چۈشۈردى ۋە ئۇنى
زاراتگاھلىققا ئاپىرىپ، قۇرباننىيازغا ھەمراھ قىلىپ قوشنا
يەرلىككە قويدى.

ئاقنىيازغا تەزىيە بىلدۈرۈش يىغىنىدىن كېيىن ئىككىنچى
روتا شەھەرگە يۆتكىلىش تەييارلىقىنى قىلدى. ئۆمەر كەچتە سارا
بىلەن تەسكەي تاغ جىلغىسىدا ئۇچراشتى.

— سارا، بولدى يىغلىماڭ! مەن سىزنى ئەسكەرلەر بىلەن
بىللە ئەكەتەلمەيمەن، — دېدى ئۆمەر قىزغا راست گېپىنى
قىلىپ، — بىز كەتكەندىن كېيىن تەييارلىقنى پۇختا قىلىپ،

شەھەرگە ماڭغانلار بىلەن بىللە مېڭىڭ، مەن بەرگەن گۈەنجىڭ
تىزىسى ئۇلاغ ياكى ھارۋا كىرا قىلىشقا يېتىپ ئاشىدۇ. سىز
ئۇدۇللا دارىلئىتامغا بېرىپ، لېتىپ نۇجۇر دېگەن ئادەمنى
ئىزدەڭ. ئۇ سىزنى ئورۇنلاشتۇرۇپ قويۇپ ماڭا خەۋەر قىلىدۇ.
ئۇقتىڭىزمۇ؟

— ئۇقتۇم، — قىز ئېسەدەپ كەتتى، — سىز
ئەسكەرلىكتىن قاچماڭ، ھەرگىز قاچماڭ... قاچسىڭىز مەن
سىزدىن ئايرىلىپ قالغىمەن... ئايرىلىپ قالغىنىمدىن ئۆلگىنىم
ياخشى.

— سارا، ماڭا ئىشىنەمسىز؟ مەن سىزدىن قېرىپ
مۈكچىيىپ، مانا مۇنداق، — ئۆمەر ئىككى قولىنى ئارقىسىغا
تۇتۇپ، ئېڭىشكىنىچە «ئۆھۈ... ئۆھۈ...» دەپ يۆتلىپ، قېرى
بوۋاينى دورىدى، — ئاشۇنداق بولغۇچە ئايرىلمايمەن.

— ياق، ياق، سىز ھەرگىز قېرىمايسىز... — سارا
تاتلىققىنا كۈلدى، — مەنمۇ شۇنداق.

— ئىككىمىزنىڭ قېرىماسلىقى ئۈچۈن، كېلىمىڭ،
جانلىرىمىزنى قوشۇۋېتەيلى!

ئۇلار قوي - ئۆچكىلەرنى گۇۋاھ قىلىپ چىڭ قۇچاقلاشتى.
ئەمما، نازۇك قىزىل لەۋلەرگە تۈكلۈك لەۋلەر جۈپلەشكەندە، ئۇ
جانىۋارلار نومۇس قىلدىمۇ ئەمە، ئوت يېگەن بولۇپ يەرگە
قارىۋېلىشتى.



ئون بىرىنچى باب

سۇيىقەست

يەكەن كۈنىشەھەر گازارمىسى نەچچە يۈز مولۇق يەرنى ئىگىلىگەن چوڭ قورۇ ئىدى. 1945 -، 1946 - يىللىرى بۇ يەردە ما يىنقۇنىڭ تۆتىنچى پولىكى، خۇڭ يادۇڭنىڭ بەشىنچى پولىكى بولۇپ ئىككى مىڭدىن ئارتۇق ئەسكەر ۋە كوماندىرلار تۇراتتى. ھەربىي باشلىقلارنىڭ ئەمەل دەرىجىلىرى بويىچە بېرىلگەن ئىشخانىلىرى، بۆلۈم ۋە مەجلىس خانىلار ئىشتابىنىڭ ئىككى قەۋەتلىك ئاق بىناسىغا ئورۇنلاشقان بولۇپ، بىنا ئالدىدىكى ئېگىز مومىدا كۈن سۈرەتلىك كۆك بايراق لەپىلدەپ تۇراتتى. ئىشتاب بىناسىنىڭ ئەتراپى دۈپ، تۇخۇمەك، ئاق غوللۇق چىنار، سانا، ئاكا تىيە، قارىياغاچلاردىن تەركىب تاپقان بۈككىدە دەرەخلىك بولغاچقا، گازارمىنىڭ سول تەرىپىدىكى تۆت قاتار، ئوڭ تەرىپىدىكى تۆت قاتار جەمئىي ئوتتۇز ئىككى يۈرۈش ئەسكەرلەر ياتاقىنى ئارانلا كۆرگىلى بولاتتى. تېخى بىنانىڭ ئارقىسىدىمۇ كۆك رېشاتكا بىلەن ئىھاتە قىلىنغان تار، ئەمما ئۇزۇن كەتكەن مېۋىلىك باغ بولۇپ، ئۇ خەنزۇلار ئاشخانىسى بىلەن مىللىي ئاشخانىنى ئايرىپ تۇراتتى. بۇ ئىككى ئاشخانىنىڭ ئالدى تەرىپىدىكى ئانچە ئېگىز بولمىغان يايىسىمان پەلەمپەيلەر ئارقىلىق چېنىقىش مەيدانىغا چۈشكىلى بولاتتى. ۋاسكېتبول، ۋاللىبول، سەكرەش، ئېسىلىش، ئېغىرلىق كۆتۈرۈش ئەسلىھەلىرى ئورۇنلاشتۇرۇلغان بۇ چوڭ مەيداننىڭ ئۇ تەرىپىدە

لاپاسلىق ئاتخانىلار كۆرۈنۈپ تۇراتتى. ئۇنىڭدىن باشقا، مەيداننىڭ ئىككى تەرىپىدە ھەربىي باشلىقلار تۇرۇشلۇق ئۆيلەر، مۇنچا، كۈلۈب، قارتا، بىليارت، شاھمات، دامكا ئوينىيدىغان مەدەنىيەت ئۆيلىرى، شۇنداقلا ماگىزىنلارمۇ بار ئىدى.

پولكوۋنىڭ خۇڭ يادۇڭ ئىشتاب بىناسىدىكى ئىشخانىسىدا گېزىت كۆرۈپ ئولتۇراتتى. ئۇ بىرەر يىلدىن بېرى ھەر كۈنلۈك گېزىتنى قالدۇرماي كۆرۈپ كېلىۋاتاتتى. ئۇ بولۇپمۇ ئىچكى - تاشقى خەۋەرلەر ۋە ۋەزىيەت ھەققىدىكى ماقالىلەرنى ئەستايىدىل ئوقۇيتتى ۋە شۇلار ئۈستىدە تەھلىل يۈرگۈزەتتى. گەرچە گېزىتكە كوممۇنىستلارنىڭ غەلبىلىرى، گومىنداڭ ھۆكۈمىتىنىڭ بارغانسېرى پاتقاققا پېتىپ قېلىۋاتقانلىقى، گومىنداڭ قوشۇنلىرى چېكىنىپ چىققان رايون، شەھەرلەر توغرىسىدىكى ھەقىقىي ئەھۋاللار يېزىلمايدىغان بولسىمۇ، بەزىبىر خەۋەرلەردىن يەنىلا خۇددى بىر تامچە سۇدىنمۇ قۇياشنى كۆرگىلى بولغاندەك، بەزى ئىشلارنىڭ تېگى - تەكتىنى بىلىۋالغىلى، پەرەز قىلغىلى بولاتتى.

خۇڭ يادۇڭ بىر يېرىم يىلنىڭ ئالدىدا ياكى قومانداندىن ما يىنفونىڭ سەككىزىنچى ئارمىيەگە تەسلىم بولغىنىنى ئاڭلاپ، بىر مەزگىل ئۇنىڭغا كۆڭلىدە ئۆچمەنلىك قىلدى، ھېلىقى ۋىجىك خەۋەرچى خۇڭ ساۋنى غايىبانە تىللاپ يۈردى. «ئەگەر ئۇ مېنى يەنە ئىزدەپ كەلسە، مېڭىسىدىن تۈتۈن چىقىرىمەن» دەپ ئۆزىگە ئەھدىمۇ قىلدى. بۇ غورالداي جېنىدىن تويغاندەك يېرىم يىل ئۆتۈپ يەنە پەيدا بولدى، لېكىن ئۇ خۇڭ يادۇڭغا پەقەت ئالىقانچىلىك قاتلانغان قەغەزنى تۇتقۇزۇپ قويۇپ، قانداق تېز پەيدا بولغان بولسا، يەنە شۇنداق تېز غايىب بولدى. ما يىنفو خېتىدە گومىنداڭ ھۆكۈمىتىنىڭ چىرىكلىشىپ قايسى دەرىجىگە يەتكەنلىكىنى ئەمەلىي پاكىتلار بىلەن ئىسپاتلاپ يازغانىدى، بولۇپمۇ ئۇ ھەرقانچە چىرىكلەشكەن ھۆكۈمەتنىڭمۇ ئۆزىنى قوغداۋاتقان ئەسكەرلىرىنىڭ رىزىقىغا چاڭگال سالمايدىغانلىقىنى،

ئۇنداق قىلىشنىڭ ئۆز پۈتۈنغا ئۆزى پالتا ئۇرغانلىق بولىدىغانلىقىنى، لېكىن گومىنداڭ ھۆكۈمرانلىرىنىڭ مۇشۇ ئەقەللىي ساۋاتىمۇ بىر چەتكە قايرىپ قويۇپ، ئەسكەرلەرنىڭ ھەربىي تەمىناتىغا دەرىجىمۇ دەرىجە خىيانەت قىلىپ، بۇ تەمىنات ھېسابىغا ئۆزلىرىنى سەمىرىتىۋاتقانلىقىنى ئالاھىدە تەكىتلەپ ئۆتكەندى.

ما يىنفۇنىڭ «ھاكاۋۇر قوماندان چوقۇم مەغلۇپ بولىدۇ» دېگەن خەنزۇ ئىدىئومى ئارقىلىق جياڭ جىپىشنىڭ ھازىرقى ئەھۋالىنى قامچىلىغانلىقى خۇڭ يادۇڭغا سەل ئېغىر كەلگەن بولسىمۇ، ئەمما ئەسكەرلەرنىڭ تەمىناتىغا خىيانەت قىلىشتەك چىرىكلىشىش ھەققىدىكى ئىبارىلەر ئۇنىڭغا قاتتىق تەسىر قىلدى. شۇڭا، ما يىنفۇ خېتىنىڭ ئاخىرىدا ئەسكەرتكەن: «ئاقمۇتى يامان بولغان پادىشاھتىن ئاقمۇتى خەيرلىك بولغان گاداي ياخشى» دېگەن سۆزدىكى بېشارەت خۇڭ يادۇڭنى ئويلىمىسا بولمايدىغان خىياللار تورغا چىرماپ، ئۇنىڭ كاللىسىنى سەگىتىپ قويدى.

خەيرىيەت، بۇ ئىشلارغا بىر يىل بولۇپ قالاي دېدى. شۇنىڭدىن بېرى خۇڭ يادۇڭ ئۆزىنى تىڭشاپ قالدى. كوممۇنىستلار بىلەن بولغان ئۇرۇشنىڭ ئۇزاققا سوزۇلۇپ، گومىنداڭ ھاكىمىيىتىنىڭ تەۋرەپ قېلىشى، بۇ ھاكىمىيەتنىڭ ھەرقايسى ئۇرۇش سەپلىرىدىكى مەغلۇبىيىتى جۇڭگودىكى نەچچە يۈز مىليونلىغان ئىشچى - دېھقان ئاۋامنى خۇشال قىلىپلا قالماي، دۇنيا جامائەتچىلىكىنىڭمۇ «شەرقنىڭ كېسەلمىنى» دەپ ئاتىلىپ قالغان جۇڭگونىڭ قەد كۆتۈرۈشىگە تىلەكداشلىق قىلىۋاتقانلىقى ھەرقايسى دۆلەتلەرنىڭ گېزىت - ژۇرناللىرى ۋە رادىيولىرىدا كەڭ تەشۋىق قىلىنماقتا ئىدى؛ بولۇپمۇ سوۋېت كوممۇنىستىك پارتىيەسى جۇڭگو ئىنقىلابىغا ماددىي ۋە مەنىۋى جەھەتتە بەزىدە ئاشكارا، بەزىدە يوشۇرۇن ياردەم قىلىۋاتاتتى. ۋەزىيەتنىڭ مانا شۇنداق ئۆزىگە پايدىسىز بولۇۋاتقانلىقىنى

بىلگەن گومىنداڭ ھۆكۈمىتىنىڭ ئەڭ ئاساسلىق ھوقۇقلىرىنى ئىگىلىگەن ھەربىي، مەمۇرىي، سىياسىي ھۆكۈمرانلارنىڭ ئۇرۇش مەزگىلىدىكى قالايمىقانچىلىقتىن پايدىلىنىپ توپلاڭدىن توقاچ ئوغرىلاپ بېيىۋاتقانلىقى، مال - دۇنيا توپلاۋاتقانلىقى خۇڭ يادۇڭنى قاتتىق غەزەپلەندۈرەتتى. ئۇ ئەقەللىسى ئەسكەرلەرنىڭ تەمىناتى توغرىلۇق يەكەن قوماندانلىق ئىشتابىغا، يۇقىرىسى قەشقەر كورپۇس ئىشتابىغا قانچە - قانچە ماتېرىيال يوللىدى، يۇقىرىدىكىلەر بىلەن سۆزلەشتى، مۇنازىرىلەشتى، جوزا مۇشتلاشتى... لېكىن نەتىجىسى بولمىدى. قوماندان ياكى لىدىي چىڭدا: «سەن مېنى تەڭلىكتە قويۇپ قىيىنغىنىڭ بىلەن، مەن نېمە قىلىپ بېرەلەيمەن؟ سەۋر قىل، بۇرادەر. دۆلەت، پىرقىنىڭ بېشىغا كۈن چۈشتى...» دەپ مۇرىسىنى چىقاردى.

ھازىر ئەسكەرلەرنىڭ چۈشكۈن چىرايلىرىنى كۆرسە، خۇڭ يادۇڭنىڭ چاشقان بولۇپ بىر كامارغا كىرىۋالغۇسى كېلىدىغان بولۇپ قالدى. بەزى ئەسكەرلەر قېرى ئانىسى، ئۇششاق بالىلىرى ھەققىدە يىغلاپ تۇرۇپ سۆزلىسە، ئۇنىڭ كۆزلىرىگىمۇ تەڭلا ياش يامىشىدۇ. ئەسكەر دېگەن دۆلەت ۋە ھۆكۈمەتنىڭ تۇۋرۇكى تۇرسا؟... ۋەتەن، خەلق، ھاكىمىيەت دېگەنلەر شۇلارنىڭ ئىسسىق قانلىرى بەدىلىگە مەۋجۇت بولۇپ تۇرىدۇ، كۆكلەيدۇ ۋە دۇنياغا تونۇلىدۇ... مانا ئاشۇنداق بىر قوشۇننىڭ جان پىداكارلىرىنى يۈنۈپ، غاچاپ، چىشلەپ يەۋاتقان قانداق قارا كۆڭۈل، پاسىق ھۆكۈمرانلار ئۇ؟ خۇڭ يادۇڭنىڭ ئالدىدىن ئۆتمىدى ئەمەس، ئەسكەرلەرنىڭ مەنپەئەتى ئۈچۈن ئىسيان كۆتۈرۈپ، ئېتىلغان، چېپىلغان كوماندىر - ئەسكەرلەر ئازمۇ؟

خۇڭ يادۇڭ ئۆزىنىڭ بۇ ئىشلارغا كۆڭۈل بۆلگەن بىلەن ئۇلارنىڭ ھەل بولۇشىنى ۋارقىراپ - جارقىراپ، قاقشاپ، يېلىنىپ، تىللاپ - قارغاپ روياپقا چىقىرالمىدىغانلىقىنى چۈشىنىپ يەتتى. ئۇ دەسلەپتە ھېلىقى خۇڭ ساۋ دېگەن «بىر سىقىم»نى ئېتىۋېتىپ، ما يىنفۇ بىلەن بولغان بۇرادەرلىك

كەمىرىنى پېشىپ تاشلاپ، ئۇنىڭ بىلەن ئادا - جۇدا بولماقچىمۇ بولدى، ھەتتا ما يىنغۇ «تونۇشۇم، تونۇشۇمنىڭ تونۇشى...»، «تۇغقىنىم، تۇغقىنىمنىڭ تۇغقىنى...»، قىسقىسى، شورپىسىنىڭ شورپىسى دەپ تونۇشتۇرغان خەنزۇ ئەسكەرلەرنى بىر - بىردىن تۇتۇپ سوراق قىلىپ، ئۇلارنى ئاتماقچى، سولماقچىمۇ بولدى، لېكىن بۇ ئىيتىدىن يالتايدى. بولدىلا، بېگىڭنى دەپ ئۆلەيمۇ، خېنىمىڭنى دەپ ئۆچەيمۇ؟ كىمگە، نېمىگە جان تىكىدۇ؟ جان تىكمەكچى بولغانلىرى يەنىلا شۇ ھېلىقى «مېنىڭمۇ مېنىڭ، سېنىڭمۇ مېنىڭ» دەيدىغان ئاچ كۆز ھۆكۈمرانلارغۇ؟!

گېزىت كۆرۈۋېتىپ بىردىنلا كۆڭۈلسىز خىياللار قاينىمىغا كىرىپ قالغان خۇڭ يادۇڭ چۆچۈپ بېشىنى كۆتۈردى، چۈنكى بىرىكىم ئىشكىنى چېكىۋاتتى.

— كىرىڭ!

ئىشك ئېچىلىپ لۇ كۈنجۇڭ، دۈشمىڭسەن، لى چۇڭيىڭ، جۇڭ شۇلياڭ، ۋاڭ جىڭگۈي، ئابدۇقادىر، رېشىتلار كىرىپ كېلىشتى. ئۇلار «سالام، خۇڭ تۈەنپۇ!» دەپ ھەربىيچە سالام بەرگەندىن كېيىن ئۇنىڭ بىلەن قىزغىن قول ئېلىشىپ كۆۋشتى. ئۇلار «قېنى ئولتۇرۇڭلار!» دېگەن ئىجازەتتىن كېيىن، ئورۇندۇق، دىۋانلاردىن ئورۇن ئېلىشتى.

— ھە، بىر قۇر جايلىشىۋالدىڭلارمۇ؟ — خۇڭ يادۇڭ ھەممىسىگە تاماكا تۇتتى، — ئالدىراشلىقتا ھە - ھۇ دېيىشىپ بېرەلمىدىم.

— يۈك - تاقليرىمىزنى قويۇپلا، — دېدى لۇ كۈنجۇڭ يەردىن ئۈستۈن قارىماي، — سىزگە سالام بەرگىلى، خىزمەتلەردىن دوكلات قىلغىلى كىردۇق.

— «يول ئازابى — گۆر ئازابى» دەپ بىكار ئېيتىمىغان، بۈگۈنچە ھاردۇق ئېلىپ ئەتە كىرسەڭلارمۇ بولاتتىغۇ؟

— دەرھال يوليۇرۇق سورىمىساق بولمايدىغان مۇھىم بىر ئىش بار ئىدى، — دۇ شىڭسەن لۇ كۈنجۇڭغا لەپىدە قاراپ

قويدى، — شۇڭا دەرھالا كىرىشىمىز.

— تېز تۇتۇش قىلمىساق، كېيىن پۇشايماق قىلغاننىڭ پايدىسى يوق، — دېدى لى چۇڭمىڭ، ئۇنىڭ بۇ سۆزىگە ھەممىسى باش لىڭشىتىپ ماقۇللۇق بىلدۈرۈشتى.

— سۆز ئۇرانىڭلارغا قارىغاندا، راستلا جىددىي ئىش ئوخشايدۇ، — خۇڭ يادۇڭمۇ باش لىڭشىتتى، — قېنى دەپ بېقىڭلار!

ئۇلار كىم نېمە دەيدىغانلىقىنى ئالدىن كېلىشىۋالغان بولسا كېرەك، ھەممىسى بىردەك ئۈچىنچى ئىزۋوت كوماندىرى ۋاڭ جىڭگۈيگە قاراشتى. ۋاڭ جىڭگۈي ئەسلىدە كەم سۆز، باشقىلارنىڭ يۈزىنى ئايايدىغان ئادەم بولۇپ، بىركىمنى بىھۈدە رەنجىتىشنى خالىمايتتى. ھورئاندىك يۇمىلاق، ئاپپاق يۈزىنىڭ قىزىرىپ كېتىشى ئۇنىڭدەك قىرىق ياشلىق ئادەم ئۈچۈن ئۇشۇقچە ئىدى. ھەرىكەتلىرىنىڭ قولاشماسلىقى، ئىپادىسىزلا ھىجىيىشلىرىدىن ئۇنى زورلاپ ئەكىرىشكەنلىكى ھەم سۆزلەشكە مەجبۇر قىلغانلىقى چىقىپ تۇراتتى.

— ئۆمەر مېنىڭ ئىزۋوتىمنىڭ بىرىنچى ئودلىنىيەسىنىڭ ئەسكىرى، — ۋاڭ جىڭگۈي نېمە دېيىشىنى بىلەلمەي بىردەم تۇرۇۋالدى، — ۋاي بولدىلا، گەپنىڭ ئۆزىنىلا دەۋىرەي. ئۇ تاغلىق قىز ساراننىڭ قورسىقىغا ئۇندۇرۇپ قويۇپ قېچىپ كەلدى. ھەربىي تۈزۈمدە، مىزانلىرىمىزدا بۇ جىنايەت ھېسابلىنىدۇ. شۇڭا، ئۇنى دەرھال قولغا ئالمىساق، قېچىپ كېتەرمىكىن دەپ ئەنسىرەيمىز.

— راست، ئۇنى دەرھال تۇتۇپ، — دېدى ئابدۇقادىر قولىنى شىلتىپ، — قاتتىق جازالمىساق زادى بولمايدۇ.

— مەن ئابدۇقادىرنىڭ پىكىرىگە تامامەن قوشۇلمەن، — رېشىت قولىنى كۆتۈردى، — ئۇنىڭغا ئېغىر چارە كۆرۈپ، ئەسكەرلەرگە ئىبرەت قىلايلى.

— ئەسكەرلەرنىڭ رىئايە قىلىشقا تېگىشلىك تۈزۈم،

قانۇنلىرىغا سالغاندا، ئۇنى ئېتىش كېرەك! — دېدى ياغاق يۈز جۇڭ شۆلىياڭ جىرتاق كۆزىنى چىمچىقلىتىپ، — ئەڭ يېنىك جازا بەرگەندىمۇ، گۈندىخانغا سولاش لازىم.

باياتىن بېرى سۆزلىگەنلەرنىڭ قاتتىق تەلەپپۈزلىرىدىن، چارە كۆرۈش توغرىسىدىكى تەلەپلىرىدىن، ئوڭسۇرۇن چىرايلىرىدىن، قوشراپتىن قايتىپ كېلىپ «ئۇھ» دېمەي تۇرۇپلا ئالدىراپ — تېنەپ كىرىشلىرىدىن ئۇلارنىڭ ئۆمەرنى دەرھال كۆزدىن يوقاتمىسا، كۆتىنىڭ ئېچىلىپ قالىدىغانلىقىدىن ئەنسىرەتۈاتقانلىقى چىقىپلا تۇراتتى. شۇڭا، خۇڭ يادۇڭ ئۆزىنى بېسىۋېلىپ ئۇلارنى گەپكە سالدى. چۈنكى، قۇرباننىيازنىڭ قانداق ئۆلگەنلىكى ھەققىدىكى تەپسىلات ئۇنىڭغا بەكمۇ ئېنىق ئىدى.

— ئۆمەرنىڭ ئۇ قىز بىلەن بولغان ئىشى باسقۇنچىلىق خاراكتېرىنى ئالغانمۇ ياكى ئۆز ئىختىيارى بىلەن بولغانمۇ، بۇنى ئايرىماي بولمايدۇ.

خۇڭ يادۇڭنىڭ بۇ گېپى ھەممىسىنى سەل چۆچۈتۈپ قويدى بولغاي، ئۇلار دەرھاللا بىر — بىرىگە قاراشتى. لېكىن، لۇ كۈنجۇڭ مۇشۇنداق گەپنىڭ ئوتتۇرىغا چۈشۈشىنى ئالدىن مۆلچەرلىگەندەك، گېلىنى قىرىپ، كانىيىنى رۇسلىدى.

— دەسلەپتە زورلۇق تۈسىنى ئالغان باسقۇنچىلىق، — دېدى لۇ كۈنجۇڭ قىياق كۆزلىرىنى چەكچەيتىپ، — ئەمما قىز داد — پەرياد كۆتۈرگەندىن كېيىن ئاقىنىيازچىلار يېلىنىپ — يالۋۇرۇپ، «تويىڭىزنى قىلىپ شەھەرگە ئەكېتىمىز» دېگەندەك ياغلىما سۆزلەر بىلەن ئۇ قىزنى ئالدىغان.

— ئودلىنىيە كوماندىرلىرىدىن شىئاپەر، ئابدۇرۇسۇل. ۋاھىت، ئايلا قاتارلىق ئاقىنىيازچىلار، — دۇ شىڭسەنمۇ سۆز قىستۇردى، — بۇ جىنايەتنى بىلىپ تۇرۇپ سۈكۈت قىلغان. بۇ ھەربىي ئىنتىزامنى كۆزگە ئىلمىغانلىق بولماي نېمە؟

— بۇ ئاقىنىيازچىلارنىڭ، — دېدى لى چۇڭخېڭ ئالىقىنىغا

ئۇرۇپ، — ئاشكارا مىللەتچىلىك قىلغانلىقىدىن باشقا ئىش ئەمەس.

خۇڭ يادۇڭنىڭ ئاغزى ئوچۇقلا قالدى. ئۇلارنىڭ خۇددى بىر كانايدىن چىقىۋاتقان تۈتۈندەك «ئېغىر چارە كۆرۈش»، «قاتتىق جازالاش»، «سولاش»، «ئېتىش...» دېگەندەك سۆزلىرى، بولۇپمۇ لۇ كۈنجۇڭ، دۇ شىڭسەن، لى چۇڭخېڭلارنىڭ «ئاقنىياز چىلار...» دەپ قوللانغان ئاتالغۇسى خۇڭ يادۇڭنىڭ غەزىپىنى تاشتۇردى. بۇنداق ئايرىمچىلىق، بۆلگۈنچىلىك ھەربىيلەر ئىچىدە يۈز بەرسە ۋە يۇقىرى بالداققا كۆتۈرۈلسە، ئاقمۇتى ئىنتايىن خەتەرلىك بولىدۇ. ھەربىي ئۆزگىرىش، قوزغىلاڭ، ئىسيان دېگەنلەر مانا شۇنداق سەۋەبلەردىن پەيدا بولىدۇ. زورمۇزور تېڭىلغان بۇنداق سىياسىي ئاتالغۇ كوماندىر — جەڭچىلەردە خورلۇق ئېڭىنى پەيدا قىلىدۇ، خورلۇقتىن غۇرۇر تۇغۇلىدۇ، غۇرۇرنىڭ كۆزى قارىغۇ، ۋاقتى كەلسە دەريا — دەريا قان تۆكۈلۈۋاتقانلىقىنى كۆرمەيدۇ.

— مەن سىلەردىن بىر ئىشنى سوراي، — خۇڭ يادۇڭ ھەممىسىگە تەكشى قارىدى، — «ئاقنىياز چىلار» دېگەن بۇ قانداق گەپ؟ بۇ گەپ كىمنىڭ ئاغزىدىن چىقتى؟

خۇڭ يادۇڭنىڭ ئېگىز، قامەتلىك گەۋدىسى لىككىدە كۆتۈرۈلۈپ، قاپقارا قويۇق قاشلىرى قوشۇمىسىغا يىغىلدى. ئۇ ئولتۇرغانلارنى بىرىنچى قېتىم كۆرۈۋاتقاندەك ھەممىسىگە بىر — بىردىن قاراپ چىقتى. ئاخىرىدا ئۇ لۇ كۈنجۇڭغا يېقىن كېلىپ، ئۇنىڭ قارىمۇتۇق چىرايىغا، كىرىپە چاچلىرىغا، دىققەت قىلماقچى گەۋدىسىگە، ھەتتا تىزلىرىغا قويۇۋالغان تۈكلۈك قوللىرىغىچە قاراپ چىقىپ بىردىنلا چىچىلدى:

— سەن بۇ گەپنى سالمىقىنى دەڭسەپ بېقىپ قىلىدىڭمۇ ياكى باشقىلارنىڭ ئەدىپىنى بېرىش ئۈچۈنمۇ؟ — خۇڭ يادۇڭ ئۇنىڭغا تېخىمۇ بەك ئېڭىشتى، — بۇ سىياسىي ئاتالغۇنىڭ بىر بومبا ئىكەنلىكىنى بىلمەسەن؟! قارشى تەرەپ يوق بەئىئامدىن

غزەپكە كېلىپ، راستلا پارتلاپ چىقسا، خۇددى ئارتاشتىن قاچقاندەك تىكىۋېتەر سەن! سېنىڭ شالتيقىڭنى بىز ئادالايمىزمۇ؟
— ئەمدى ئۇلار... ئۇلار... — لۇ كۈنجۇڭنىڭ پېشانىسىدىن تەر تەپچىدى، — قانداقلىكى ئىشتا... ھەممەن... ھەممەن بولۇۋېلىپ...

— ئالاھىلى، قايسى ئىشلاردا؟

— تاغلىق يىگىت دايم ئۆلگەندە، تاغلىقلارنى كۈشكۈرتتى. يەنە...

— ھە، يەنجۇ؟! — خۇڭ يادۇڭ ۋارقىرىدى، — قۇرباننىيازنى

توڭلىتىپ ئۆلتۈرگەندىچۇ؟!

لۇ كۈنجۇڭ چۆچۈگىنىدىن تىترەپ كەتتى. چۈنكى، ئۇ بۇ ئىشنى ھىدىنى چىقارمايلا باستۇرۇۋەتتۇق دەپ بىلەتتى. ئەمدىلىكتە بۇ مەخپىيەتلىك خۇڭ يادۇڭنىڭ ئېغىزىدىن چىقىۋاتىدۇ. ئۆلتۈرغان باشقىلارنىڭمۇ چىرايلىرى تاتىرىپ، جىممىقىپ كېتىشتى.

— سەن بۇنى بىزنى بىلمەيدۇ دېمە! تاغلىق قىز گۈلنۇر نەق ئىشتاب بىناسىدا غوۋغا كۆتۈردى. ئۇ: «لۇ كۈنجۇڭنى ئېتىپ بەرمىسەڭلار، گەيشياڭدا سېپىلىغا ئۇسۇپ ئۆلۈپ بېرىمەن، ھەرقايسىڭنىڭ ياۋۇزلۇقۇڭنى پۈتۈن خەلقىئالەم بىلسۇن!» دېدى. ئۇقتۇڭمۇ؟ مەن ئۇنى ئالداپ - سىلاپ، يالغان ۋەدىلەرنى بېرىپ قايتۇردۇم. لېكىن، ئۇ سېنىڭ دوختۇرخانىدا ئىكەنلىكىڭنى نەدىن ئۇققان، بىرنەچچە تاغلىقنى باشلاپ سېنى ئۆلتۈرگىلى بېرىپتۇ. ھېلىمۇ ياخشى بىلگەندەك بىز يالنىتسا ئەتراپىغا قاراۋۇل قويۇۋەتكەن! ...

لۇ كۈنجۇڭ ئۆلتۈرغان يېرىگە مىخلىنىپ قالدى. ئۇ تۇمشۇقساراي، چامسال، كاچۇڭ، ئارتاشلاردىكى ئۇرۇشلاردا تاغلىقلارنىڭ نەقەدەر قارام، كۈچتۈڭگۈر، جاسارەتلىك ھەم غۇرۇرلۇق ئادەملەر ئىكەنلىكىنى كۆرۈپ تېنى شۈركۈنۈپ كەتكەندى. لېكىن، ئاغزىدىن ئانا سۈتى پۇراپ تۇرغان ئون ئالتە -

ئون يەتتە ياشلىق بىر قىزنىڭ بۇنچىلىك قىساسخور ئىكەنلىكىگە ئۇنىڭ ئەقلى يەتمىدى. شۇنداق، بۇنىڭغا لۇ كۈنجۇڭنىڭ ئەقلى قانداق يەتسۇن؟ چۈنكى، گۈلنۇر ئۆزى تۇغۇلۇپ ئۆسكەن تۇپراقنىڭ، تاغۇ تاشلارنىڭ، تاشتىن - تاشقا ئۈرۈلۈپ ئاقىدىغان شوخ سۇلارنىڭ، تەنگە داۋا تاغ ھاۋاسىنىڭ ھەممە تەبىئىتىنى ئۆزىگە يىغقان قورام تاشتەك مەزمۇت تاغ قىزى ئىدى!

— خۇڭ پولكوۋونىك، «ئاقنىيازچىلار» دېگەن گەپ ئاساسسىزلا چىققان گەپ ئەمەس، — دېدى ئابدۇقادىر قورققان ھالدا، — بىز قوشراپتىن شەھەرگە قايتىمىز دەۋاتقان كۈنلەردە شىئېر، ئابدۇرۇسۇل، ۋاھىت، ئابلالار قوراللىرىنى يالىڭاچلاپ بىزگە تەڭلىدى، ئاندىن بىزمۇ قوراللىرىمىزنى چىقاردۇق، تاس - تاماس قالدۇق ئېتىشىپ كەتكىلى. ھېلىمۇ ياخشى روتا كوماندىرى جاڭ لياڭ ۋاقتىدا كىرىپ قالدى.

— بىر - بىرىڭلارغا قورال تەڭلەش دەرىجىسىگە يەتتىڭلار؟ — خۇڭ يادۇڭ ئاچچىق كۈلدى، — ئابدۇقادىر، نېمە ئۈچۈن قورال تەڭلەشكىنىڭلارنى دېمىدىڭغۇ؟

— بۇ جېدەل ئاقنىيازنىڭ ئۆلۈمى سەۋەبلىك بولدى، — ئابدۇقادىر لۇ كۈنجۇڭنىڭ جىددىي ئىشارىسىگە دىققەت قىلمايلا دېمەيدىغان گەپنى دەپ سالدى.

— نېمە؟! ئاقنىياز ئۆلدى؟ بۇ... بۇ... توۋا قىلدىم... مۇمكىنمۇ؟ زادى مۇمكىنمۇ؟ ئۇ... ئۇنى روتا كوماندىرلىقىغا ئۆستۈرىمىز دەۋاتساق؟ — خۇڭ يادۇڭ شارتلار بۇرۇلۇپ قاتتىق ۋارقىرىدى، — ئۇ... ئۇ زادى قانداق ئۆلدى؟! ...

رېشىت ئالدىنقى قاراۋۇللارنى تەكشۈرگىلى ئاتلىنىپ، تاشناتانىڭ ئىچكىرىسىدىكى قارا تاغ ئېغىزىدا پارتىزانلارغا ئۇچراپ قالغانلىق ۋەقەسىنى سۆزلەپ بېرىپ، مېچىدە يىغلىدى ھەم دەرھاللا قول ياغلىقىنى كۆزىگە تۇتۇپ پەسكە قارىۋالدى.

خۇڭ يادۇڭ گۈل تەشتەكلىرى قويۇلغان دېرىزە تۈۋىگە

كېلىپ، ئۇ تەرەپتىكى كۆك رېشاتكىلىق مېۋىلىك باغقا قارىدى. ئۆرۈك، ئالما، شاپتۇل، ئەينولسلارنىڭ غورىلىرى چېچەك تاشلىغان بولۇپ، يوپۇرماقلار ئارسىدا ياڭاق تەك، باش بارماقتەك، ئۇرۇقچىدەك بولۇپ يالتىراپ تۇراتتى. باغنىڭ قىر - چۆنەكلىرىدىكى ئېچىلىپ كەتكەن سېرىق سەبەدە، گۈۈزبان، تاجخوراز، بېدەمشكى، پىلىپىل، كانايگۈللەر ئەتراپىدا گۈلخۇمار ھاشاراتلار ئۇچۇپ يۈرەتتى. خۇڭ يادۇڭ ماي ئېيىنىڭ بۇ گۈزەللىكىنى تاماشا قىلىۋاتقاندا ئەمەس ئىدى. ئۇنىڭ ھېچنەمىنى كۆرمەيۋاتقان كۆزلىرى نەگىدۇر تىكىلىپ قالغان بولۇپ، قۇلاق تۈۋىدە ئاقنىياز بىلەن بولغان بىر قېتىملىق سۆھبەت قايتا تەكرارلانماقتا ئىدى:

— خۇڭ پولكوۋنىڭ، رەھمەت سىزگە !

— تېمىگە رەھمەت دەيسەن؟

— ئۆمەرنى ئۆزىڭىز سوراق قىلىدىغان بوپسىز. ئۆمەر

ئوقۇغان بالا بولغاچقا، كۆڭلى نازۇك...

— لۇ كۈنجۇڭنىڭ جازاسىنى كۆتۈرەلمەيدۇ دېمەكچىغۇسەن؟

— ئۆزىڭىز دانا - دە !

— مېنى تولا ئۇچۇرما.

— سىز ئۇچسىڭىزمۇ قالتىس ئۇچسىز - دە...

— پۈتلىرى ئۇزۇن تۇرىدەك دېگىنە...

ئۇ چاغدا ئىككىسى تەڭلا كۈلۈشۈپ كەتكەنىدى. مانا بۇ

ئاسمىگۈل ئۆلۈپ كەتكەندە، ئۇ ياقۇم كەنتىدىن ئەكەلگەن

ئۆمەرنى باغلاقلىق پېتى خۇڭ يادۇڭغا تاپشۇرۇپ بەرگەندە

دېيىشكەن گەپلەر ئىدى. خۇڭ يادۇڭ ئاقنىياز بىلەن

پاراڭلىشىشقا ئامراق ئىدى. چۈنكى، ئاقنىياز ئەسكەر بولۇشتىن

ئىلگىرى ئاقسۇدا بىر مەكتەپنىڭ ئىلمىي مۇدىرىلىق خىزمىتىنى

ئۆتەيتتى، شۇڭا ئۇنىڭ سۆزلىرى ئىلمىي، يەنە بىر تەرەپتىن

يۈمۈرلۈك ئىدى. «سىز ئۇچسىڭىزمۇ قالتىس ئۇچسىز - دە»

دېگەن چاقچاقمۇ خۇڭ يادۇڭنىڭ ئېگىز، قامەتلىك گەۋدىسىگە

قارىتىلغان بولغاچقا، خۇڭ يادۇڭمۇ «پۇتلىرى ئۇزۇن تۇرىدەك دېگىنە» دەپ بۇ چاقچاقنى تەن ئالغانىدى. ئۇ بۈگۈن چۈشتىن كېيىن قوشراپتىن قايتقان بىر روتا ئەسكەرنى قارشى ئېلىش ئۈچۈن گازارما ئالدىغا چىققاندا، خېلى كۆپ كوماندىر - جەڭچىلەر بىلەن كۆرۈشكەن، لېكىن ئاقنىيازنى ئۇچرىتالمىغانىدى. ئۇ باشقىلاردىن سوراپ بولغۇچە، كانۇيى يۈگۈرۈپ كېلىپ، ئۇنىڭغا قەشقەر كورپۇس ئىشتابىدىن تېلېفون كەلگەنلىكىنى ئۇقتۇردى... باغدىن كۆز ئۈزمەي قاراپ تۇرغان خۇڭ يادۇڭ پەس ئاۋازدا: «مىللىي ئەسكەرلەرنىڭ ماڭا سوغۇق نەزەردە قارىغىنى بىكار ئەمەس ئىكەن - دە؟» دەپ پىچىرلىدى. لېكىن، ئولتۇرغانلارنىڭ ھەممىسى بۇ نالىنى ئېنىق ئاڭلىدى. چۈنكى، ئىشخاننى گۆرىستان جىمجىتلىقى ئۆز قوينىغا ئالغانىدى. خۇڭ يادۇڭ ئاستا قايرىلىپ، باش چۆكۈرۈپ ئولتۇرغانلارغا ئېغىر نەزەردە قارىدى:

— تاغلىق يىگىت دايىم، قۇرباننىياز، ئاقنىياز لار ئۆلۈپ، تاغلىقلار ۋە مىللىي ئەسكەرلەرنىڭ ئىشەنچ، ئۈمىدىنى يەرگە ئۇردۇق. شۇنداق تۇرۇقلۇق يەنە ئۆمەرنىڭ تۇرمۇش مەسىلىسىنى تۇتۇۋېلىپ، ئارمىيە ئىچىدە بۆلگۈنچىلىك ۋە نىزا تۇغدۇرۇشتىكى مەقسەتلىكلار نېمە؟ — خۇڭ يادۇڭ قولىنى شىلتىپ قاتتىق ۋارقىردى، — لۇ كۈنجۇڭ، ئېيتقىنا قېنى! پولكوۋنىك جاۋ خەنچىڭ بىلەن ياكى قوماندان ئالدىدا مەن ساڭا نېمە دېگەن؟

لۇ كۈنجۇڭ بېشىنى تېخىمۇ ئىچىگە تىققىنچە كۆزلىرىنى ئېلىپ قېچىپ جىم ئولتۇرۇۋالدى. بىراق، خۇڭ يادۇڭ بايقىدىنمۇ دەھشەتلىكرەك ۋارقىردى:

— گەپ قىلە! بولمىسا ھەممىڭنى ھەربىي سوتقا يوللاپ بېرىمەن.

— «مىللىي ئەسكەرلەر بىلەن خەنزۇ ئەسكەرلەر ئوتتۇرىسىدا بىرەر توقۇنۇش يۈز بەرسە، سېنى ئېتىپ تاشلايمەن»

دېگەندىڭىز.

— بۇغۇ ئېسىڭدە بار ئىكەن، شۇنداق تۇرۇقلۇق يەنە نېمە ئۈچۈن ئىش تېرىپلا يۈرسەن؟ — ئاچچىق پۈتۈۋالغان خۇڭ يادۇڭ چارچاپ قالغاندەك قىلاتتى، — كەچ بولۇپ قالدى، سىلەرمۇ ياتاقلىرىڭلارنى تازىلاپ ئورۇنلىشىۋېلىڭلار. ئەتە مۇنچىغا چۈشۈپ، كىيىم — كىچەك، يوتقان — كۆرىپلىرىڭلارنى يۇيۇپ، بىر كۈن دەم ئېلىڭلار، ئاندىن ھەربىي مەشىققە چۈشۈپ كېتىسىلەر.

— خوپ!

ئىشخانغا بوراندەك نەرە تارتىپ كىرگەن بۇ ئادەملەر خۇددى تۇماندەك لەيلىشىپ چىقىپ كېتىشتى. ئۇلار كارىدورغا چىققاندا، خۇڭ يادۇڭ ھەممىگە ئاڭلىتىپ تۇرۇپ:

— ئۆمەر بىلەن چاتىقىڭلار بولمىسۇن، ئۇنىڭ ئىشىنى مەن ياكى قوماندىن بىلەن مەسلىھەتلىشىمەن، — دەپ گەپنى ئۈزۈۋەتتى.

لۇ كۈنجۇڭنىڭ قانخورلۇقلىرىنى تولا ئويلاپ، كېچىچە تۈزۈك ئۇخلىيالمىغان خۇڭ يادۇڭ ئەتىسى ئورنىدىن بەكمۇ خامۇش تۇردى. ئۇ سوغۇق سۇدا يۇيۇتۇپ سەل سەگىگەندىن كېيىن بىر ئىستاك ئسۇت بىلەن بىر دانە توڭلاپ قالغان ھورناننى يەپ ئىشخانسىغا ماڭدى. خۇڭ يادۇڭ ئىشتاب بىناسىنىڭ ئالدىغا كېلىشىگە، ساقلاپ تۇرغان ئۆمەر ئۇنىڭغا ھەربىيچە سالام بەردى. شۇنداقتىمۇ، خۇڭ يادۇڭ ئۇنىڭ بىلەن قول ئېلىشىپ كۆرۈشتى.

— مېنى ساقلاۋاتقانلىقىڭنى بىلىمەن، يۈر! — دېدى خۇڭ يادۇڭ بىنانىڭ پەلەمپىيىگە قەدەم قويۇپ، — ياناققا ئورۇنلىشىۋالغانسەن؟

— تۈنۈگۈن كېلىپلا ئورۇنلاشقان، لېكىن كەچتە سىزنى ئاۋارە قىلماي دېدىم.

— سەن ئۇنداق دېگىنىڭ بىلەن، ئاۋارە قىلىدىغانلار چىقىپ

تۇرىدىكەن.

ئۆمەر ئىشخانغا كىرگەندە، تامدىكى گېنېراللىسىمۇسلۇق فورمىسىنى كىيىپ، ئۇنۋان بەلگىلىرىنى تاقىغان جياڭ جېشىنىڭ سۈرىتىگە، خىزمەت ئۈستىلىدىكى دۆلەت بايرىقى بىلەن گومىنداڭنىڭ پارتىيە بايرىقى مودېللىرىغا، بولۇپمۇ سۈرلۈك بۇقىنىڭ ئۈسۈشكە تەييارلانغان ھالەتتە تۇرغان قوڭۇر ھەيكىلىگە قاراپ، سەل قورۇنغاندەك بولدى. ئاڭغىچە خۇڭ يادۇڭ ھەربىي فورمىسىنى ئاسقۇغا ئېسىپ، چېكىلىرى ئازغىنە چارلاشقان قاپقارا چاچلىرىنى ئەينەككە قاراپ تارۋېتىپ، ئۆمەرنىڭ قېشىغا كەلدى.

— ۋوي، تېخىچىلا ئۆرە تۇرۇپسەنغۇ؟ قېنى ئولتۇر! —
گىلەم سېلىنغان دېۋاندا ئىككىسى يانمۇ يان ئولتۇرۇشتى، —
سەل قارىداپسەن، بويۇڭمۇ ئۆسۈپ قالغاندەك قىلىدۇ.
— خۇددى كۆرۈشمىگىلى ئون يىل بولغاندەك گەپ قىلىسىزغۇ؟

— بىر يېرىم يىلمۇ ئاز ۋاقىت گەمەس جۈمۈ! مانا سەنمۇ بالىلىق بولۇش ئالدىدا تۇرۇپسەنغۇ؟
— نېمە، سىز؟
— بولدى قىزارما. تۈنۈگۈن كەچ لۇ كۈنجۇڭ، دۇ شىڭسەن، لى چۇڭيىڭ، ۋاڭ جىڭگۈي، ئابدۇقادىر، رېشىت، جۇڭ شۇلياڭلار يېنىمغا كىرىپتىكەن.

— ئۇلارنىڭ ئىچىدە ئىزۋوت كوماندىرى ۋاڭ جىڭگۈيىدىن باشقىسى مېنىڭ ياخشى گېپىمنى قىلمايدۇ، — دېدى ئۆمەر يەرگە باققىنىچە، — ھەرقاچان ئۈستۈمدىن دادلاپ كىرگەندۇ؟
— خىزمەت دوكلاتى قىلغىلى كىرىپتىكەن، لېكىن دادلىمايمۇ قالدى. بولمىسا سېنىڭ تاجىك قىزى سارا بىلەن بولغان ئىشلىرىڭنى مەن نەدىن بىلەي؟

بويۇنلىرىغىچە قىزىرىپ كەتكەن ئۆمەر ئىچ يانچۇقىدىن ئاغزى چاپلانغان بىر سېرىق كۈنۋېرتنى چىقىرىپ خۇڭ يادۇڭغا

سۇندى ھەم ئۇنى جالڭ لياڭنىڭ قوشراپتىن ئايرىلىدىغان چاغدا ئۆزىگە ئادەم يوق يەردە بەرگەنلىكىنى ئەسكەرتىپ قويدى.

— مەن ئۇنىڭغا سەن توغرىلۇق سۆزلەپ بەرگەن، شۇڭا ساڭا ئىشەنگەن گەپ، — خۇڭ يادۇڭ كۈنۋېرتنى يىرتىپ خەتنى سوغۇرۇۋالدى، — مەن خەتنى ئوقۇپ بولغۇچە، سەن چاي ئىچىپ، ھاردۇقنىڭنى چىقارغاچ تۇرغىن.

خۇڭ يادۇڭ چىنە ئىستاكانغا چاي سېلىپ، ئۈستىگە قايناق سۇ قويغاندىن كېيىن ئاغزىنى بېيىپ ئۆمەرنىڭ ئالدىغا قويدى — دە، خەتنى ئېچىپ ئوقۇشقا باشلىدى. ئۇنىڭ قاتمۇقات جىيەكلىك چوڭ كۆزلىرى خەت ئۈستىدە يۈگۈرگەنسىرى، چىرايى غەلىتە ئۆزگىرىپ، چىشلىرى غۇچۇرلاپ، زاتاقلىرى لىپىلداپ، كۆزلىرىدىن ئوت يېنىۋاتاتتى. خەتنى ئوقۇپ بولغاندىن كېيىن يەنە بىر قېتىم قايتىدىن كۆرۈپ چىقتى — دە، ئاندىن ئۈستەلگە پاقىدە تاشلاپ، بىرھازا پۇشۇلداپ ئولتۇرۇپ كەتتى. جالڭ لياڭ خېتىدە مۇنداق يازغانىدى:

«ھۆرمەتلىك خۇڭ تۈەنپۇ، يوليۇرۇقىڭىزغا ئاساسەن مەن قوشراپقا كەلگەن كۈنى ئەسكەرلەر ئوتتۇرىسىدا كەسكىن ئىختىلاپ تۇغۇلۇپ، ئۇلار قوراللىق ئېلىشىش دەرىجىسىگە يەتكەنكەن. بۇ يەنىلا ئاقنىيازنىڭ ئۆلۈمى بىلەن مۇناسىۋەتلىك بولغاچقا، مەن كېچىچە ئۆمەر، ئابدۇرۇسۇل، شياۋېر، ۋاھىت قاتارلىق ئون نەچچە كوماندىر — جەڭچىنى بىر — بىردىن چاقىرىپ، ئاقنىيازنىڭ ئۆلۈش سەۋەبىنى ئېنىقلىدىم. بۇنىڭدا ئابدۇقادىرنىڭ «ئاقنىياز شايدا توپلاپ قاچماقچى، دېگەن چىقىمى ئاقنىيازنىڭ ئۆلۈمىنى كەلتۈرۈپ چىقىرىپتۇ، يەنى ئۇ قەستلەپ ئۆلتۈرۈلگەن. ئۇنىڭدىن باشقا يەنە ئۇلار ۋالڭ خۇڭشىڭ دېگەن ئودلىنىيە كوماندىرىنى ئۆزىنى ئۆزى ئېتىۋالدى دەپ قورغان ئارقىسىغا ئاچىقىپ كۆمۈۋېتىپتۇ. تېخى تاشقورغان پارتىزانلىرىنىڭ ئايغاچچىسى دەپ، توختىبەگ قورۇسىدىن قېچىپ چىققان بىر ياش چوكاننى يول ئۈستىدىلا ئېتىپ

ئۆلتۈرۈپتۇ. يەنە بىر سىرلىق ئىشنى تەكشۈرەلمىدىم. ئەسكەرلەر قوشراپتىن قوزغىلىپ ماڭغاندا، توختىبەگنىڭ قورۇسىدىن بىر ئايال ۋارقىراپ چىققىنچە چېقىلغا يامشىپ، ئەللىك مېتىر ئېگىزلىكتىكى چوققىدىن ئۆزىنى تاشلاپ ئۆلۈۋالدى. بۇ ئايالنى يەرلىك تاغلىقلار ئەزەلدىن كۆرۈپ باقمىغانىكەن...»

خۇڭ يادۇڭ ئورۇندۇقىغا مىخلىنىپ قالغاندەك جىمجىت ئولتۇراتتى. ئۇ نېمىلەرنىدۇر دەپ پىچىرلايتتى، بارماقلىرىنى پۈكۈپ سانايىتتى. خۇددى بىرەر ساناقتىن ئادىشىپ كەتكەندەك، بارماقلىرىنى ئېچىپ يەنە پۈكەتتى. ئۇ ئۆمەرنى ئۇنتۇپ قالغاندەك بىرھازا ئۆز خىيالى، ئۆز ھەرىكىتى بىلەن بولۇپ كېتىپ، بىر چاغدىلا «ئالتە ئادەم...» دەپ غودۇڭشىپ قويدى. بولۇپمۇ ئۇ ۋاڭ خۇڭشىڭنىڭ نېمە سەۋەبتىن ئۆزىنى ئېتىۋالغان بولۇپ قالغانلىقىغا ھەيران بولاتتى. چۈنكى، ئۇ مەكتتە تۇرۇشلۇق قىسىمنىڭ ئەسكىرى بولۇپ، ئۇنى خۇڭ يادۇڭ ما يىنفونىڭ ئىلتىجاسى بىلەن قوبۇل قىلغانىدى.

— ئۆمەر، ۋاڭ خۇڭشىڭ نېمە ئۈچۈن ئۆزىنى ئېتىۋالدى؟ — سورىدى خۇڭ يادۇڭ ھەيران بولغان تەلەپپۇزدا، — ئۇ بىرەر خاتا سۆز — ھەرىكەتلەردە بولغانىكەن؟

— ۋاڭ خۇڭشىڭ ئۆزىنى ئېتىۋالغان ئەمەس، — ئۆمەر ئىشەنچلىك ھالدا سۆزلىدى، — ئۇنى لۇ كۈنجۇڭ، دۇ شىڭسەن، لى چۇڭيىڭ ئۈچ ئادەم سوراق قىلغان، ۋاڭ خۇڭشىڭنىڭ تاڭ ئاتقۇچە ۋارقىرىغان، چىرقىرىغان ھەم «مېنىڭ ئارقا تىرىكىم يوق» دەپ يېلىنغان ئاۋازلىرىنى قاراۋۇللارلا ئەمەس، سەگەكرەك يانتقان ئەسكەرلەرمۇ ئاڭلىغان. ئەمما، ئەتىسى ئەتگەندە سوراقخانىدىن ئۇنىڭ ئۆلۈكىنى ئاچىقتى. باغلاپ قويۇپ سوراق قىلىنىۋاتقان ئادەمدە قورال نېمە ئىش قىلسۇن؟

— توغرا دەيسەن، — خۇڭ يادۇڭنىڭ كۆڭلىدىن ۋەھىملىك بىر خىيال كېزىپ ئۆتتى، — ئۇنى نېمە ئۈچۈن سوراق قىلغان؟

ئۆمەر لۇ كۈنجۇڭنىڭ «ئۈچ ۋىلايەت ئۇنسۇرلىرىنى تازىلاش»،
«كوممۇنىست باندىتلىرىنىڭ تەشۋىقاتچىلىرىنى قېزىش»
قاتارلىق ھەرىكەتلەرنى ئېلىپ بېرىپ، بىر قىسىم مىللىي
ئەسكەرلەردىن، بولۇپمۇ كېيىن قوبۇل قىلىنغان خەنزۇ
ئەسكەرلەردىن گۇمانلىنىپ، ئۇلارنى ئايرىم سوراق قىلغان،
قاتتىق قىيىنغان، تاش گەمبەرگە سولغانلىقىدەك ئىشلىرىنى
سۆزلەپ بەردى.

— ۋاڭ خۇڭشىڭنىڭ سەككىزىنچى ئارمىيە ۋە ئازاد
رايونلاردىكى يەر ئىسلاھاتى توغرىلۇق سۆزلەپ بەرگەنلىكىنى
كىمدۇر بىرى پاش قىلىپ قويۇپتىكەن.

— كېيىن قوبۇل قىلىنغان خەنزۇ ئەسكەرلەر؟ — خۇڭ
يادۇڭنىڭ كۆزلىرى قىسىلىپ، قوشۇمىسى تۇرۇلۇپ، ئاستا
پىچىرلىدى، — سەن تېخى مېنىڭ ئۇلۇمنى كولاۋېتىپسەن - دە؟
قېنى سەن بىلەن بىر تۇتۇشۇپ باقاي! ...

كېيىن كەلگەن خەنزۇ ئەسكەرلەرنى ئېرى - بېرىسىنى
سۈرۈشتۈرمەيلا قوبۇل قىلغانلىقى خۇڭ يادۇڭنىڭ يىلمەي تۇرۇپ
ئۆتكۈزگەن سەۋەنلىكى ئىدى، ئەلۋەتتە. ئۇنىڭ ما يىنغۇ بىلەن
بولغان چىگىچ دوستلۇقى، ئۈلپەتچىلىكى، ھەربىي ھاياتىدا
باغلانغان بۇرادەرلىك ھۆرمىتى يۈزىسىدىن، ئۇ تونۇشتۇرغان
ئەسكەرلەرنى قوبۇل قىلغىنى راست. لېكىن، ئۇ چاغدا ئۇنىڭ ما
يىنغۇنىڭ پىڭ دېخۋەي ئارمىيەسىگە ئۆتۈپ كەتكەنلىكىدىن،
كەلگەن ئەسكەرلەرنىڭ زادى كىم ئىكەنلىكىدىن خەۋىرى يوق
ئىدى. لۇ كۈنجۇڭنىڭ نەق شۇلاردىن گۇمانلانغىنى ئەمەلىيەتتە
خۇڭ يادۇڭدىن گۇمانلانغىنى بولماي نېمە؟

— جاك لياڭنىڭ خېتىدە ئابدۇقادىرنىڭ «ئاقنىياز شايدا
توپلاپ قاچماقچى» دېگەن چىقىمى ئاقنىيازنىڭ ئۆلۈمىگە سەۋەب
بولغان دەپ يېزىلىپتۇ، — دېدى خۇڭ يادۇڭ ئۆمەرگە، — بۇ
توغرىلۇق بىلگەنلىرىڭنى سۆزلەپ باققىن.

ئۆمەر بىر كۈنى ئاقنىياز قاراۋۇللارنى تەكشۈرۈپ كەلگەندە،

ئىككىسىنىڭ ئوتتۇرىسىدا بولۇنغان سۆھبەتنى ئۆزىنى ئەيىبلەنگەن ھالدا ئۆزگەرتىپ بايان قىلىپ بەردى.

— مەن ئاقىنىيازغا ساراننىڭ ھامىلىدار بولۇپ قالغانلىقىنى، ئەمدى ئەسكەرلىكتىن قېچىپ ئۇنىڭ بىلەن توي قىلمىسام، قىزنىڭ نومۇستىن ئۆلۈۋالماقچى ئىكەنلىكىنى ئېيتقاندىم، — دېدى ئۆمەر تەمكىن ھالدا، — لېكىن ئۇ: «تۇتۇلۇپ قالساڭ، لۇ كۈنجۇڭ جادۇغا باسدۇ ياكى ئېتىلىسەن، تۇتۇلۇپ قالمىغان ھالەتتىمۇ بىر ئۆمۈر دەككە — دۈككىدە ئۆتسەن، ئۈنىڭدىن كۆرە قاچما» دەپ ماڭا نەسەت قىلدى. ئۇ يەنە «شەھەرگە كىرگەندىن كېيىن خۇڭ پولىكوۋنىمىڭقا ئېيتىپ، ساڭا ئەسكەرلىكتىن چېكىنىش رەسمىيىتى ئۆتەشكە ياردەم قىلاي» دېگەچكە، مەن قاچمىدىم. لېكىن، ئاقىنىيازنىڭ ئارقىسىدىن ئىز بېسىپ ماراپ كەلگەن ئابدۇقادىر خىزمەت كۆرسىتىش ئۈچۈن، لۇ كۈنجۇڭغا ئۈگەپلەرنى ئاستىن — ئۈستۈن قىلىپ يەتكۈزۈپتۇ.

— خەتتە توختىبەگ قورۇسىدىن قېچىپ چىققان بىر چوكاننىڭ يولدا ئېتىلغانلىقى، ئاندىن سىلەر شەھەرگە ئاتلىنىش ئالدىدا يەنە بىر چوكاننىڭ ئەللىك مېتىر ئېگىزلىكتىكى چېقىلىدىن ئۆزىنى تاشلىغانلىقى يېزىلىپتۇ. ئۇلار زادى كىملەر؟ — ئۇلارنى توختىبەگ باشقا يۇرتلاردىن ئالداپ ئەكېلىپ، لۇ كۈنجۇڭغا ھەدىيە قىلغان، — ئۆمەرنىڭ غەزىپى كەلگەنلىكى قىزىرىپ كەتكەنلىكىدىن بىلىندى، — لۇ كۈنجۇڭ ئۇلارغا توختىبەگنىڭ ئىچكىرىكى قورۇسىدىن ئايرىم — ئايرىم ھۇجرا تۇتۇپ بەرگەن، ئۇلارغا قاراشقا نۆۋەتچى قاراۋۇل قويغان.

— ئۇلار پايھىشە ئاياللار ئىكەن — دە؟

— نەدىكىنى؟! — ئۆمەر ۋارقىرىۋەتكىنىنى سەزمەي قالدى، — ئۇلار ئەسلىدە كەمبەغەل چارۋىچىلارنىڭ ئىپپەتلىك قىزلىرى ئىدى. لۇ كۈنجۇڭ قورال، بېسىم، تىل — تايلاق ئىشلىتىش ۋە ئاچ قويۇش ئۇسۇلى ئارقىلىق ئۇلارنى بۇلغىدى.

ئۇلارنىڭ بىرى بىلەن لۇ كۈنجۇڭنىڭ بۇرادەرلىرى ۋە كوماندىرلىرى كۆڭۈل ئاچتى، يەنە بىرىگە ئەسكەرلەر ھەر كۈنى كېچىسى نۆۋەتلىشىپ باسقۇنچىلىق قىلدى ۋە بۇنىڭ ئۈچۈن ئۇلار لۇ كۈنجۇڭغا ھەق تۆلەشتى.

يەتتە ئاي ئالدىدا توختىبەگ قورۇسىنىڭ ئالدىدا ئېتىلىپ كەتكەن بىرىنچى قىزنىڭ ئۆلۈش سەۋەبىنى سۆزلەۋېتىپ ئۆمەرنىڭ ئۆپكەسى ئۆرۈلدى بولغاي، پېشانىسىنى قاماللاپ بىردەم تۇرۇۋالدى. ئاندىن بىردىنلا قوللىرىنى يېيىپ، ئىككىنچى قىزنىڭ ئۆلۈمى توغرىسىدا چېچىلىپ سۆزلەپ كەتتى:

— ئۆزىڭىز ئويلاپ بېقىڭ، «بىز شەھەرگە قايتىمىز، ئەمدى كەتسەڭ بولىدۇ» دېسە، ئۇ قىز قايسى يۈزىنى كۆتۈرۈپ ئۆيىگە بارىدۇ؟ ئۇنىڭغا چېقىلدىن ئۆزىنى تاشلاشتىن باشقا يەنە قانداق چارە بولسۇن؟

خۇڭ يادۇڭ ئۆمەرنىڭ دېگەنلىرىگە قايىل بولماي تۇرالمىدى. ئەلۋەتتە، ھەرقانداق ئادەم ئۈچۈن تاياق قاتتىق، ئەت يۇمشاق. زۇلۇم، ئامالسىزلىق بۇ قىزلارنى ئاشۇ كۈننى ئۆتكۈزۈشكە مەجبۇر قىلغان. ئەقىل جەھەتتىن يەنىلا ئۇلارغا خەير خاھلىق قىلىشقا توغرا كېلىدۇ. چۈنكى، ئادەملەر ھايات – مامات دوقىلىغا دۇچ كەلگەندە، ئۇلارنىڭ ئىچىدىن ئۆلۈمنى تاللاپ، تارىخنىڭ مەڭگۈلۈك ھۆرمىتىگە ئىگە بولىدىغانلارمۇ چىقىدۇ، قۇللۇق زەنجىرىگە باغلىنىپ ئار – نومۇسنى بەرگە ئۇرۇپ، خورلۇققا ۋە دەپسەندە قىلىشلارغا چىداپ، كۈننىڭ سېرىقىنى كۆرەي دەيدىغانلارمۇ چىقىدۇ. بۇ ئىككى ئاجىزە دەسلەپتە جاننىڭ تاتلىقلىقىغا چىدماي خورلانغان، ئەمما ئاخىر يەنىلا ئۆزلىرىنى ئۆلۈم بىلەن پاكلىغان...

قانخور لۇ كۈنجۇڭ تەرىپىدىن بىر يېرىم يىل ئىچىدە قەبىھ ئۆلتۈرۈلگەن ئالتە ئادەمنىڭ ئارىسىدا ئاقنىيازلا ئوتتۇز يەتتە – ئوتتۇز سەككىز ياشلاردا بولۇپ، قالغانلىرى يىگىرمە نەچچە

ياشلىق نۆۋەر ياشلار ئىدى. لۇ كۈنجۇڭنىڭ ئالدىدا ئۇلارنىڭ بىرەر چۈمۈلىدەكمۇ ئېتىبارى بولمىغان، بولۇپمۇ تاغلىق ئىككى قىزنىڭ ھايات قىسمىنى ئىنتايىن ئېچىنىشلىق بولدى. ئۇ قىزلار توغرىلۇق مۇلاھىزە يۈرگۈزۈپ، خۇڭ يادۇڭنىڭ يۈرىكى ئېچىشتى، كۆڭلىدە ئۇلارغا خەير خاھلىق قىلدى.

— خۇڭ يولكوۋىنىڭ، مېنىڭ سىزگە يەنە بىر ئىلتىماسىم بار ئىدى، — دېدى ئۆمەر تۆت قاتلاقلىق ئىلتىماسنى خۇڭ يادۇڭغا سۈنۈپ، — مېنىڭ ئەسكەرلىكتىن چېكىنمەكچى بولغانلىقىم پەقەت بىر قىزنىڭ تەقدىرى ئۈچۈن بولۇۋاتىدۇ. بۇنى توغرا چۈشەنسەڭىز...

— ئەسكەرلىكتىن چېكىنىش؟ — خۇڭ يادۇڭ ئىلتىماسنى ئاچتى، — پاه، پاه، خەنزۇچە خېتىڭ نېمانداق چىرايلىق سېنىڭ، خۇددى مارجان تىزغاندەك!

خۇڭ يادۇڭ ئىلتىماسقا بىر قۇر كۆز يۈگۈرتۈپ چىقىپ، مېيىقىدا كۈلۈپ قويدى. ئەسكەرلەر رىئايە قىلىشقا تېگىشلىك قائىدە - تۈزۈمدە: «ئەسكەرلەر ھەربىي مەجبۇرىيەت ئۈنەۋاتقاندا، قىز - چوكانلار بىلەن غەيرىي مۇناسىۋەتتە بولۇپ، ئاۋام ئالدىدا يامان تەسىر پەيدا قىلسا، قىلمىشىغا لايىق جازالىنىدۇ» دېيىلگەن. شۇڭا، تۈنۈگۈن لۇ كۈنجۇڭ ۋە ئۇنىڭ بىلەن بىللە كىرگەنلەر بۇنى ئالاھىدە ساپاق قىلىپ تۇتۇلغانىدى.

— سارا ھامىلىدار بولۇپ قالغاندىن كېيىن ئۇنىڭ ئاتا - ئانىسى ياكى تاغلىقلار غوغا كۆتۈرۈپ، جېدەل قىلىشتىمۇ؟ — دېدى خۇڭ يادۇڭ جىددىي ھالدا، — بۇ توغرىلۇق يالغان ئېيتساڭ، مەن ساڭا ھەرگىز ئارا تۇرالمايمەن.

— بۇ ئىشنى ئەسكەرلەر تۇرماق تاغلىقلارمۇ بىلمەيدۇ، — ئۆمەر ئىزا ئارتقىنىدىن يەرگە قاراپ سۆزلەۋاتاتتى، — بۇ پەقەت سارا ئىككىمىز ئوتتۇرىسىدىكىلا ئىش. لېكىن، مەن بۇنى ئاقىنىيازغا دەپ بەرگەندە ئۇنىڭ ئارقىسىدىن ماراپ كەلگەن ئابدۇقادىر ئاڭلاپ قېلىپ، لۇ كۈنجۇڭغا ۋە باشقىلارغا دېگەن

ئوخشايدۇ.

— ئۇ قىز ھازىر نەدە؟

— قوشراپتا.

— بۇنىڭدىن كېيىن غوۋغا قىلىپ كېلەمدۇ، يوق؟ ھېلىقى

گۈلنۇردەك دەيمەن.

— ئۇ غوۋغا قىلىشنى نومۇس دەپ بىلىدۇ. چېنىدىن

كەچسە كېچىدۇكى، ھەرگىز جېدەل چىقارمايدۇ. بۇنىڭغا

كېپىللىك قىلالايمەن.

— ئەمەسە، نېمە ئۈچۈن ئەسكەرلىكتىن چېكىنمەكچى

بولۇپ قالدىڭ؟

— ئۇيغۇر، تاجىك، قىرغىز قىزلىرى توي قىلماي تۇرۇپ

توغۇپ قويۇشتىن ئۆلۈمنى ئەۋزەل بىلىدۇ.

— ئەسكەرلىكتىن چېكىنسىڭ، قوشراپقا بېرىپ ئۇ قىزنى

ئالامسەن؟

— ياق، ئۇ قىز بىرنەچچە كۈن ئىچىدە كېلىدۇ. ئۇنىڭ

بىلەن توي قىلىپ، بىرەر مەكتەپتە ئوقۇتقۇچىلىق قىلاي

دەيمەن.

— ئەسلىدە بىر — بىرىڭلارنى ياخشى كۆرىدىكەنسىلەر — دە؟

— شۇنداق، خۇڭ پولكوۋنىڭ.

— ئەسكەرلىكتىن چېكىنىدىغان گەپنى ھازىرچە قىلما! —

دېدى خۇڭ يادۇڭ سەل ئويلىنىۋېلىپ، — مەن سېنىڭ ئەھۋالىڭنى

ياڭ قوماندىغا ئېيتىپ، ئىلاج بار ھەر ئىككىڭلار خۇش بولغۇدەك

بىر ئامال تاپاي. شۇ چاغقىچە سەۋر قىل.

— رەھمەت، خۇڭ پولكوۋنىڭ! — ئۆمەر ئىككى پۇتىنى

جۈپلەپ دىققەتتە تۇرغاندىن كېيىن ھەربىيچە سالام بېرىپ

چىقىپ كەتتى.

قوشراپتىن كەلگەن ئىككىنچى روتا ئەسكەرلىرى بىر

كۈنلۈك دەم ئېلىشتىن كېيىن ھەربىي مەشىققە چۈشۈپ كەتتى.

ئۇلار سەھەر تۇرۇپ مىلتىق، ئوقدان، سۇدان، سوخار خالتىسى قاتارلىقلارنى ئېسىپ يۈگۈرگىنىچە يېڭىشەھەر سېپىلىنى بىر ئايلىنىپ، كۈنشەھەر سېپىلى ئىچىدىكى گۈلباغ گازارمىسىغا قايتىپ كېلەتتى. ئەتىگەنلىك تاماقتىن كېيىن جەدۋەلدىكى مەشغۇلات بويىچە قارىغا ئېتىش، قۇچاقلاشما جەڭ ھەرىكىتى، ئۆمىلەش، يۈمىلاش، قىلىچۈزلىق قاتارلىق ھەربىي مەشىقلەرگە چۈشەتتى. ھەپتىدە ئىككى كۈن جاھانباغدا ئېلىپ بېرىلىدىغان ئات مەشىقى ئىنتايىن ئېغىر بولۇپ، ئەسكەرلەر كەچتە ئالچاڭلاپ ماخالمايلا قالاتتى. تېخى قىلىچ تۇتقان قولىنى بىر - ئىككى كۈنگىچە كۆتۈرەلمەيتتى.

ئەسكەرلەرگە ھەر پەسىلدە يازلىق، قىشلىق كىيىملەرنى خوپ كەلسۇن - كەلمسۇن، قارىقويۇق تارقىتىدىغان بولغاچقا، بۇ كىيىملەر بەزىلىرىگە تار، كىچىك كېلىپ قالسا، بەزىلىرىگە چوڭ كېلىپ قېلىپ، ئۇلارنىڭ ئۈستىدە خۇددى قوزۇققا ئېسىپ قويغان لاتىدەك ساڭگىلاپ تۇراتتى. شۇڭا، ئەسكەرلەر كىيىملىرىنى ئۆزئارا تېگىشىپ كىيەتتى. ئەڭ ئازابلىق ئىش ياغاچ مىخلىق ئۆتۈكلەرنىڭ كىچىك كېلىپ قېلىشى ئىدى. ئۆتۈك كىچىك كېلىپ قالسا، سەھەردە يېڭىشەھەر سېپىلىنى يۈگۈرۈپ بىر ئايلىنىپ كەلگۈچە پۈتمىنىڭ ھەممە يېرىنى غاجاپ قىپقىزىل قىلىپ قوياتتى. يۈگۈرەلمەي ئارقىدا قالسا، ئۇنداقلارنى مەشقاۋۇللار ھېچ ئايانمايلا قامچا بىلەن ساۋايتتى. نەچچە يىلدىن كىيىپ كەلگەن قاسقان شەپكىلەر 1947 - يىلىدىن كېيىن ئىسپانكىغا ئۆزگەردى. قىشلىق، يازلىق كىيىملەرنىڭ ھەممىسى كۈل رەڭلىك بولۇپ، پەقەت ئۆتۈكلا قاپقارا چىگرىدىن تىكىلگەنىدى.

بىر كۈنى جاھانباغدىكى ئات مەشىقىدىن قايتقان ئەسكەرلەر ئاتلىرىنى تۆتىن تىزىلدۈرۈپ گۈلباغدىكى گازارمىغا قايتىپ كەلدى. ئۆمەر ئات ئۈستىدە تۇرۇپلا يول چېتىدىكى قۇچاق

يەتكۈسىز تېرەكلەر ئارىسىدا تۇرغان لېتىپ نۇجۇرنى كۆرۈپ قالدى، ئۆمەر قوشراپتىن قايتىپ كەلگەندىن بېرى ئۇنى بىرىنچى قېتىم كۆرۈۋاتقان بولسىمۇ يەنىلا تونۇدى. ئۇ ئورۇقمۇ، سېمىزمۇ ئەمەس، پاكار ياكى ئېگىز دېڭىلى بولمايدىغان تۇرقتى ساقلاپ قالغانىدى. ئۆمەر ئۇنىڭغا «ھېلى چىقىمەن» دېگەن ئىشارىنى قاش - كۆز، قوللىرىدا ئۇقتۇرغاندىن كېيىن گازارما ئىچىگە كىرىپ كەتتى. ئەسكەرلەر ئاتلىرىنى سېپىل ياقىلىتىپ سېلىنغان ئۇزۇندىن - ئۇزۇن ئاتخانغا ئەكىرىپ، ئۆزلىرىگە بەلگىلەنگەن ئوقۇرلارغا باغلىدى. ساراننىڭ كەلگەنلىكىنى كۆڭلى تۇيغان ئۆمەر ياتىقىغا كىرىپ يۈز - قوللىرىنى يۇيۇشقىمۇ ئېرىنىپ، يۈگۈرۈپ دېگۈدەكلا تالاغا چىقتى. لېتىپ نۇجۇر ئۇنى كۆرۈپلا قولىنى كۆتۈرۈپ چاقىردى. ئۆمەر تېز - تېز مېڭىپ كېلىپ، ئۇنىڭ بىلەن قۇچاقلىشىپ كۆرۈشتى. ئۆمەر، يۈسۈپ، ئاسمىگۈللەر دارىلئىتامغا كەلگەن يىللىرى ئوتتۇز بەش ياشلاردا بار لېتىپ نۇجۇر ھازىر قىرىقتىن ئېشىپ قالغان بولسىمۇ، ئانچە ئۆزگەرمىگەندەك قىلاتتى. ئۇنىڭ دائىم تەمكىن كۆرۈنىدىغان، سەل قارىغا مايىل بادام يۈزى، دۈپدۈڭىلەك چوڭ كۆزلىرى ھېلىمەم كىشىگە ئېغىر نەزەردە تىكىلەتتى. ئۇ سىن - سىپاتى قاملاشقان، ئېغىر - بېسىق ئادەم ئىدى.

لېتىپ نۇجۇر گەپ قىلماي ماڭغىنى بىلەن، ئۇنىڭ چىرايىدىن ساراننىڭ كەلگەنلىكىنى بىلمۈۋالغىلى بولاتتى. شۇڭا، ئۆمەرمۇ ئۇنىڭدىن گەپ سورىماي مېڭىۋەردى. پەقەت دارىلئىتامنىڭ ئىچىگە كىرگەندىلا لېتىپ نۇجۇرنىڭ ئاغزى ئېچىلدى:

— ھەي چاڭقاپ كەتكەن ئەسكەر، سارانى كۆرگەندە ئۆزۈڭنى تۇتۇۋال جۇمۇ! يەڭگەڭنىڭ ئالدىدا ئۇنى باغاشلاپ يۈرمىگەن يەنە...

— قويۇڭ! لېتىپ ئاكا، نەدىكى گەپنى قىلىدىكەنسىز.

ھەرقانچە بولۇپ كەتسەكمۇ، ھايانى ئۇنتۇپ قالساق بولماس؟
 — بۇ گېپىڭ بولىدۇ. نېمىلا دېگەن بىلەن دارىلئېتامنىڭ
 نېنىنى يېگەن - دە، سەن !

دارىلئېتامنىڭ ئوقۇتقۇچىلىرى ۋە مەمۇرىي خادىملىرى
 ئوخشاشلا ئىچكىرى - تاشقىرى ئىككى ئېغىزلىق ئۆيلەردە
 ئولتۇراتتى. لېتىپ نۇجۇر ئۆمەرنى باشلاپ كىرگەندە، دالان
 ئۆينىڭ گىلەم - كۆرپە سېلىنغان ئېگىز سۈپىسىدا لېتىپ
 نۇجۇرنىڭ ئايالى ئاقنىساخان بىلەن سارا ھاردۇق ئېشى -
 سۇيۇقئاش ئىچىۋاتاتتى. ئىسمى - جىسىمغا ماس كەلگەن
 ئاپپاق، توقاچ يۈز، قاش - كىرىپكىنىڭ تايىنى يوق، لېكىن
 كۆزلىرى چوڭ، مېھرى ئىسسىق، ئوتتۇز بەش - ئوتتۇز ئالتە
 ياشلاردىكى ئاقنىساخان دەرھال پەگاغا چۈشۈپ ئۆمەرى بىلەن
 سالاملاشتى. ئاندىن سارا ئۇنىڭغا ئېغىششاپ تەزىم بەجا
 كەلتۈردى. بۇ چاغدا ئۇنىڭ ئۇزۇن، قويۇق قايىرما كىرىپكىلىرى
 بوتىلاقنىڭكىدەك خۇمارلىق كۆزلىرىنى قارا چۈمپەردىدەك
 ياپتى... ئۆمەر ئارانلا «تىنچلىقمۇ؟» دېگەندى، قىزنىڭ
 تۇخۇمسىمان ناۋات رەڭ چىرايى دەرھال مىس تەلەڭگىدەك
 قىزاردى... ئۇنىڭ ئېقىپ چۈشكەندەك قانچىلىق بۇرنى، قاپقارا
 يالتىراپ تۇرغان ئەگمە قاشلىرى، ئالۋىچىدەك رەڭ ئالغان نېپىز
 لەۋلىرى، قاغىلىقنىڭ ئاندىدەك قىزارغان يۈزى، قوشىراپ
 ئاسمىندەك سۈزۈك چېقىر كۆزلىرى تاغ تۇرانىڭ ساپ ھاۋاسى،
 پاكىز سۈلىرىدىن قۇۋۋەت ئالغان بولغاچقا، ئىنتايىن ساغلام
 كۆرۈنەتتى.

ئۇلار چامغۇرنىڭ ھىدى پۇراپ تۇرغان سۇيۇقئاشتىن بىر
 چىنىدىن ئىچىپ بولغۇچە تەرلەپ كېتىشتى. ئۆمەر بالىلىقىدىن
 تارتىپ چامغۇر سالغان سۇيۇقئاش، ئۇماچ، يوبدانلارغا بەكمۇ
 ئامراق ئىدى. شۇڭا، ئۇ تۈزۈت قىلىپ ئولتۇرماي ئىككى چىنە
 ئىچىۋەتتى.

داستىخان يىغىشتۇرۇلۇپ دۇئا قىلىنغاندىن كېيىن، لېتىپ نۇجۇر «ئەمدى قانداق قىلماقچىسەن؟» دېگەندەك ئۆمەرگە قارىدى. ئۆمەر دارىلئېتامدا ئۈچ يىل ئوقۇش جەريانىدا لېتىپ نۇجۇر ئۇنىڭ بىر تۇغقان ئاكىسىدەك، يەنە سىرداش دوستىدەك بولۇپ قالغانىدى. شۇڭا، ئۆمەر ئۇنىڭغا ھەرقانداق گېپىنى قىلالايتتى. ئۆمەر ئەسكەرلىككە تۇتۇلغاندىن كېيىنمۇ ئۇ ئاسمىگۈلگە پات - پات رۇخسەت بېرىپ، ئۆمەر بىلەن كۆرۈشۈش پۇرسىتى يارىتىپ بەرگەنىدى. ئاسمىگۈلمۇ كۆڭۈلگە تالىق نازۇك ئوي - خىياللىرىنى لېتىپ نۇجۇرغا تارتىنماي ئېيتىپ، ئۇنىڭدىن پىكىر - مەسلىھەت ئالاتتى. ئەدىناسى ھەر ئىككىلىسىنىڭ «لېتىپ ئاكام بولمىغان بولسا، قانداقمۇ قىلار ئىدۇق» دېيىشكەن چاغلىرىمۇ بولغانىدى. مانا ئەمدى ئۇ تاجىك قىزى سارا توغرىلۇق باش قاتۇرۇپ تۇرۇپتۇ. شۇڭا، ئۆمەر ئۆزىنىڭ ئويلىغان پىلاننى تارتىنماي ئوتتۇرىغا قويدى. لېتىپ نۇجۇر بىرھازا خىيالغا پېتىپ، ئاندىن بېشىنى چايقىدى.

— بۇ خەق ياشلارنى ھەدەپ ئەسكەرلىككە تۇتۇۋاتسا، سېنىڭ ئەسكەردىن چېكىنىشىڭگە ماقۇل دەرمۇ؟

— پولىكوۋنىڭ خۇڭ يادۇڭ قوماندانلىقىدا لىدىغا ئېيتىپ

ئامالنى قىلىپ بېرى دەيدى.

— ئىشەنچىڭ بارمۇ؟

— بار. خۇڭ يادۇڭ كۆڭلى ياخشى ئادەم، مەن ئۇنىڭغا

ئىشىنىمەن.

— ئەگەر چېكىنىشكە رۇخسەت قىلسا، ئوقۇتقۇچىلىق

قىلماقچىمۇسەن؟

— شۇنداق.

— ئەمەس، مەن ئۇيغۇر ئويۇشمىسىنىڭ رەئىسى ئابدۇكېرىم

نىيازغا ئېيتىپ، سېنى ئۆزۈڭ ئوقۇغان مەكتىپىڭ — دارىلئېتامغا

ئېلىپ قالايسى.

— ئۇنداقتا تېخىمۇ ياخشى بولاتتى، — ئۆمەر ساراغا قاراپ كۈلۈپ قويدى، — مەن ئەتە كەچتە ئات مەشقىدىن قايتىپ كېلىپ، خۇڭ يادۇڭ پولكوۋنىڭقا يولۇقاي.
— توي ئىشىڭنى سەن دارىلئىتامغا كېلىپ بولغاندىن كېيىن ئويلىشايلي.
— رەھمەت، لېتىپ ئاكا.

ئۆمەر ئەتىسى ئەتىگەن ئېتىنى توقۇپ ئات مەشقىگە مېڭىشقا تەييارلىنىۋاتقاندا، شياپىر كېلىپ ئۇنىڭغا: «خۇڭ تۈەنپۇ سېنى چاقىرىۋاتىدۇ» دەپ ئۇقتۇردى. ئۆمەرنىڭ يۈرىكى بىردىنلا دۈپۈلدەپ ئەنسىز سېلىپ كەتتى. خۇڭ يادۇڭنىڭ بۇ قېتىم قىلىدىغان بىر ئېغىز گېپى ئۆمەر بىلەن ساراننىڭ تەقدىرىنى ئۇيان يا بۇيان قىلىۋېتەتتى. «ساراننى دەرھال كەتكۈزۈۋەت، سەن دېگەن ئەسكەر» دېيىشىمۇ مۇمكىن. ئۇنداقتا بۇ تاغلىق قىزغا ئۆلۈمدىن ئۆزگە يول يوق! تېخى «ئەسكەرلىك قانۇن - نىزاملارغا خىلاپلىق قىلدىڭ» دەپ ئېيتىشى، ئەڭ يولمىغاندا ھەربىي سوتتا كېسىم كېسىشىمۇ مۇمكىن. قىسقىسى، بۇ ئىككى ياشنىڭ تەقدىرىنىڭ قانداق بولۇشى ئاشۇ پولكوۋنىڭنىڭ ساخاۋىتىگە باغلىق ئىدى.

ئۆمەر ئىشىكنى چېكىپ ئىشخانغا كىرگەندە، خۇڭ يادۇڭ كىم بىلەندۇر تېلېفوندا سۆزلىشىۋاتاتتى. ئۇ ئۆمەرگە لەپپىدە قاراپ، «ئولتۇر!» دېگەندەك دىۋاننى ئىشارەت قىلدى. سۆزلىشىش بىرنەچچە مىنۇت داۋام قىلدى. خۇڭ يادۇڭ تېلېفون تۈرۈپكىسىنى قويۇپ، ئۆمەرنىڭ قېشىغا كېلىپ ئولتۇردى. ئۇ تىزلىرىغا قويۇۋالغان قوللىرىنىڭ بارماقلىرىنى ئويناپتاق بىرھازا ئويلىنىۋالغاندىن كېيىن، ئۆمەرنىڭ كۆزىنىڭ ئىچىگە قارىلىپ قارىدى.

— ھە، ھېلىقى ئامرىقنىڭ قاچان كېلىدۇ؟ — خۇڭ يادۇڭ تۈلۈمدىن توقماق چىققانداك قوپاللا سورىدى، — ھە، نېمىگە

چەكچىيسەن، خۇددى ئۇ قىزىڭنى مەن تارتىۋالدىغاندەك؟
— ياقەي، ئەمدى شۇ... — ئۆمەر خۇڭ يادۇڭنىڭ چاقچاق
قىلىۋاتقانلىقى ۋە سەممىلىك چىقىپ تۇرغان چىرايىدىن
بىردىنلا غەيرەتلەندى، — ئۇ ئاللىقاچان كېلىپ بولغان.

— ھازىر نەدە ئۇ؟

— دارىلىغىتامدا.

— ئۇنداقتا قارا، ئەسكەرلىكتىن چېكىنىشىڭگە رۇخسەت
يوق، — خۇڭ يادۇڭ ئالىقنىنى قىلىچتەك شىلتىدى، —
تويۇڭنى گارنىزوندا قىلىپ بېرىمىز، ئوت چىقىرىۋېتىمىز.
ئوقتۇڭمۇ؟

— نېمە؟ مەن... مەن... ئەسكەر تۇرسام؟ بۇنداق پۇرسەت
كوماندىرلارغا مەنسۇپ ئەمەسمۇ؟

— مەن ياكى قوماندان بىلەن سۆزلەشتىم، سېنى ماختاپ
راسا ئۇچۇردۇم، شۇڭا ساڭا پەۋقۇلئاددە ئېتىبار قىلىندى، —
خۇڭ يادۇڭ ئۆمەرنىڭ مۇرىسىگە پاقىدە ئوردى، — مەن بۈگۈنلا
ساڭا بىر ھۇجرا تەييارلاپ بېرىشنى بۇيرۇيمەن.

— قەيەردىن؟

— ئاشۇ كوماندىرلار ئولتۇرىدىغان ئۆيلەردىنچۇ.

ئۇزۇنغا سوزۇلغان ئاتخانىنىڭ بىرىنچى قەۋىتى ئېغىل
بولۇپ، ئىككىنچى قەۋەتتىكى لاپاسقا ئۇ چېتىنى كۆرگىلى
بولمايدىغان دەرىجىدە قۇرۇق پىچان بېسىۋېتىلگەندى. مانا ئاشۇ
ئاتخانىنىڭ ئارقىسىدىكى سېپىلغا چاپلاپ سېلىنغان بىر
قەۋەتلىك ئۇزۇن ئىككى بىناغا كوماندىرلارنىڭ ئائىلە
تاۋابىئاتلىرى ئورۇنلاشقان بولۇپ، ئىككى بىنانىڭ ئوتتۇرىسىدا
تار، ئۇزۇن كوچا ھاسىل بولغانىدى. كۆپىنچە كوماندىرلارنىڭ
ئائىلە تاۋابىئاتلىرى ئىچكىرى ئۆلكىلەردە ياكى ئۈرۈمچى،
قەشقەر دېگەندەك چوڭ شەھەرلەردە ئىدى. بۇ بىر ئېغىزلىق
ئۆيلەر پەقەت ئۇلارنى تۇرمۇشتا خاتىرجەم قىلىش ئۈچۈن

بېرىلگەچكە، كىمنىڭ كىچىك خوتۇنى ياكى چوڭ خوتۇنى كەلدى، ھەتتاكى ئاشنىسى يوقلاپ كېلىپ قالسىمۇ، ئائىلە تاۋابىئاتى دېگەن نام بىلەن ئاشۇ ئۆيلەردە كۈتۈلەتتى.

— ئەسكەرلەرگە باغاق يېزىش كەتمەيدۇ. ئۇقتۇڭمۇ؟ — دېدى خۇڭ يادۇڭ، — ئۇلارغا ئەتىگەنلىك تاماقتا ئۇقتۇرۇۋەتسەكلا بولدى. ئەمدى توي قىلىشتا دىنىي رەسمىيەتلىرىڭ بولسا، بىر كۈن بۇرۇن تۇغقانلارنىڭ ئۆيلىرىدە بېجىرىۋالساڭ بولىدۇ. سەنچە قەيەردە قىلارسەن؟ — دارىلئىتامدا.

— ھەببەللى، ياردەم قىلالغۇدەك تۇغقانلىرىڭ بارمۇ؟ — بار، يېزىغا چىقىپ ئۇرۇق — تۇغقان، تونۇشلىرىمدىن پۇل، يەنە سويىدىغان مال ئەكېلىمەن.

— ئەمىسە، ئەكەلگەن نەرسىلىرىڭنى ئۇدۇل دارىلئىتامغا ئاپىرىپ، دىنىي توي رەسمىيىتىنى شۇ يەردە بېجىرگىن. — گازارمىغىمۇ بىرنەچچە قوي — ئۆچكە ئەكېلىپ بەرسەم بولارمۇ ياكى توپاق ئەكېلەيمۇ؟ — نەدىكى پۇلغا ئەكېلسەن؟

— يېزىدا دادام ماڭا مىراس قالدۇرغان قورۇ — جاي ھەم تېرىلغۇ يېرىم بار، بىرەرنى سېتىپ پۇلغا ئايلاندۇرسام توي خىراجىتىگە يېتىدۇ.

— كۆڭلۈڭ پەقەت ئۈنىمىسا ئىختىيارىڭ، — خۇڭ يادۇڭ باش لىڭشىتتى، — بىرنەچچە قوي ئەكېلىپ بەر. ئەسكەرلەرگە ئادەتتە بېرىلىدىغان كەچلىك تاماقنى كاتتىراق قىلىمىز، ئۈنىڭدىن باشقا، ھەر بىر ئۈستەلگە تۆت — بەش خىل قورۇما تەييارلاپ بەرسەكلا بولدى. ئۇلار ئۈچۈن ئەڭ ئېسىل ئېمەت — ھاراق. ئۇنى ئامباردىن چىقىم قىلىمىز.

— رەھمەت سىزگە، خۇڭ پولكوۋنىڭ! — بۇنىڭغا رەھمەت ئېيتىش كەتمەيدۇ، — دېدى خۇڭ يادۇڭ

چوڭقۇر تىنغان ھالدا، — مۇشۇ باھاندا ئەسكەرلەر قېنىپ بىر ئوينىۋالسا، كۆڭلى يايىسا، مەنمۇ بىر ئاز يېنىكلەپ قالمەن. ئۆمەر بىلەن ساراننىڭ ئۆمۈرلۈك ئىشى ئىككى ئادەمنىڭ بىردەملىك سۆھبىتى بىلەن ئەنە شۇنداق بېكىتىلدى. ھەر ھالدا تاجىك قىزى سارا بىلەن ئۇيغۇر يىگىتى ئۆمەرنىڭ بېشىغا سايە تاشلىغان ئەجەل تۇمانلىرىنى ئۇچۇرۇپ كېتىدىغان تاڭ شاملىمىدەك بىر توي بولىدىغان بولدى. ئۇلارغا شۇنچە ئاسايىشلىقنى بەرگەن تەڭرىم بۇ ساۋابلىق ئىشنىڭ ئاخىرىنىمۇ خەيرلىك قىلار!



ئون ئىككىنچى باب پولكوۋنىكىنىڭ غەزىپى

— زادى ئۆلتۈرۈشكە بولمايدۇ!... مەن قارشى تۇرىمەن!...
ئۈستەلگە قاتتىق ئۇرۇلغان ئالمقاندىن يانغان دەھشەتلىك
ئاۋاز دېرىزە كۆزنەكلىرىنى دىرىلدىتىپ، قوماندان
ئىشانسىنىڭ تامللىرىنى تەۋرىتىۋەتكەندەك بولدى. چىرايى
تامدەك تاتارغان قوماندان ياكى لىدى ئۈستەلنىڭ ئۈستىدىكى
ھوقۇق ئورۇندۇقىدا مەخلىنىپ قالغاندەك ئولتۇراتتى.
ئۈستەلنىڭ بۇ تەرىپىدە بولسا غەزەپتىن قىزىرىپ كەتكەن خۇڭ
يادۇڭ ئۇزۇن قوللىرىدا ئۈستەلگە تايىنىپ، سەل ئېگىشكەن
ھالدا قوماندانغا خەنجەردەك قارىلىپ تۇراتتى. ئۇلارنىڭ
مۇشۇنداق تىرىكشىپ، بەزىدە پەسىيىپ، بەزىدە كۈچىنىپ
ۋارقىرىشىۋاتقىنىغا قىرىق مىنۇتتەك بولغانىدى. ئورۇقلۇقىدىن
بۇرۇن قىرلىرى پىچاقتەك، ئوقرەك سۆڭەكلىرى شۈمەكتەك
پۇلتىيىپ چىققان ئېگىز، ئات يۈزلۈك، ئايپاڭ باش، چار
قىرقىم بۇرۇنلۇق قوماندان ياكى لىدىمۇ قوللىرىنى ھاۋادا
شىلتىپ قاتتىق ۋارقىردى:

— بۇ دېگەن ھەربىي تۈزۈم، ئۆلتۈرمەي بولمايدۇ!...
قوشراپتىن قايتىپ كەلگەن ئىككى ئايدىن بېرى لۇ كۈنجۇڭ
روتىسىدىن يىگىرمە يەتتە ئەسكەر، خۇڭ يادۇڭ پولكىغا تەۋە
بىرنەچچە روتىدىن ئوتتۇز تۆت ئەسكەر جەمئىي ئاتمىش بىر
ئادەم قاچقان بولۇپ، ئۆز ۋاقتىدا تۇتۇپ كېلىنگەن ئوتتۇز

توققۇز ئەسكەر ھازىرغىچە گارنىزون سولاقخانىسىدا قاماقلىق ئىدى. خۇڭ يادۇڭ بىلەن پۈت ئېتىشىپ قالغان لۇ كۈنجۇڭ ھەربىي قائىدە - نىزام، قانۇنلارنى دەستەك قىلىپ، ئۇلارنى جادۇغا بېسىش توغرىلىق خۇڭ يادۇڭغا بېسىم ئىشلەتمەكتە ئىدى. ئۇنىڭ بۇ ياۋۇز نىيىتىنى ياكى قوماندانمۇ قارىغۇلارچە قوللاۋاتاتتى. خۇڭ يادۇڭ لۇ كۈنجۇڭنىڭ بۇ قانخورلۇقىنى قەتئىي توسقانسىمۇ ئۇ قوماندان ياكى لىدىرنىڭ بېشىنى ئايلاندۇرۇپ، «شەرەپلىك، ئۇلۇغ، دەخلىسىز» ھەربىي قانۇنى يېنىش - يېنىشلاپ تەكرارلاپ، ئۇنى دۆلەت ۋە پىرقىنىڭ، جياڭ ۋېيىۋەنجاڭنىڭ ئەڭ پاك، سادىق، مۇرەسسەسىز ئۇلۇغ قوماندانى بولۇشقا دەۋەت قىلاتتى. ئۇنىڭ بۇنچىلىك چىڭقىلىپ كۈچەپ كېتىشى ئەمەلىيەتتە ھەربىي تۈزۈم ئۈچۈن بولماي، بەلكى قوشراپتا ئۆلگەن ئالتە ئادەم ھەققىدە لىلا سۆزلىگەن خۇڭ يادۇڭدىن ئۆچ ئېلىش ئۈچۈن ئىدى. يەنە بىر تەرەپتىن، خۇڭ يادۇڭ پولىكىدىكى بەش روتتا، يىگىرمە بەش ئىزۋوت، يەتمىش بەش ئودلىنىيە كوماندېرىنىڭ يۈزدە ئاتمىش پىرسەنتىنىڭ كېيىن قوبۇل قىلىنغان خەنزۇ ئەسكەرلەر ئىكەنلىكى لۇ كۈنجۇڭنى قاتتىق گۇمانغا سېلىۋاتاتتى؛ بولۇپمۇ ئۇ قوشراپقا نۆۋەت ئالمىشىپ بارغان جاكى لياڭنى كومۇنىست باندىتلىرىنىڭ ئادىمى دەپ پەرەز قىلاتتى، بىراق بۇ ھەقتە پاكىت - ئىسپاتى يوق ئىدى. ئۇ بۇ قېتىم ئوتتۇز توققۇز ئادەمنى جادۇغا بېسىش ئارقىلىق خۇڭ يادۇڭنى يالغۇچ پېتى سۇغا سەكرەتمەكچى بولدى. شۇڭا، لۇ كۈنجۇڭ ياكى لىدىرنىڭ كۆتىگە ئوت قويغانسىمۇ، ئۇمۇ خۇڭ يادۇڭغا ئولغۇماچ سېلىپ، ھە دەپ بۇيرۇق چۈشۈرۈپ ئۇنى قىستىماقتا ئىدى. مانا بۈگۈن خۇڭ يادۇڭ ئۈچىنچى قېتىم قوماندىلىق ئىشتابىدا ياكى لىدى بىلەن تۇتۇشۇپ قالدى.

— خۇڭ بۇرادەر، ئەسكىرىي قانۇندا يېزىلغانىكەن، ئىجرا قىلماي بولمايدۇ، — دېدى ياكى لىدى سەل پەسكويغا چۈشۈپ، —

قانۇننى خالىغانچە ئۆزگەرتسەك، كېيىنكىلەرنى قانداق باشقۇرغىلى بولىدۇ؟

— توغرا، ئەسكىرىي قانۇندا يېزىلغاننىڭ ھەممىسىنى ئىجرا قىلغىلى بولسا، مېنىڭ ئوشۇقچە پىكرىم يوق، — خۇڭ يادۇڭ بوشايدىغاندەك ئەمەس ئىدى، — ئۇنداقتا ئەسكىرىي قانۇندا يېزىلغان ئەسكەرلەرگە ھەر ئايدا بېرىلىدىغان تۇرمۇش پۇلى نېمە ئۈچۈن تارقىتىلمايدۇ؟
— ئۇ باشقا گەپ، بۇرادەر.

— ياق، باشقا گەپ ئەمەس، — خۇڭ يادۇڭ قومانداننىڭ گېپىنىڭ بېلىگە تەپتى، — بۇ ئىككى ئىش ئىنتايىن زىچ مۇناسىۋەتلىك. سىلەر ئۆلتۈرمەكچى بولۇۋاتقان ئوتتۇز توققۇز ئادەمنىڭ ئون تۆتى گەنسۇلۇق خەنزۇ ۋە خۇيزۇلار، قالغىنى شىنجاڭنىڭ ھەرقايسى جايلىرىدىن كەلگەن ئۇيغۇر، خەنزۇ، خۇيزۇ ۋە باشقا ئاز سانلىق مىللەتلەردىن بولغان ئەسكەرلەر.
— بۇنى دېمىسەڭمۇ بىلىمەن، ئۇنىڭ قاچقۇنلۇق بىلەن نېمە مۇناسىۋىتى بار؟

— ئۇلار ھەر ئۈچ - تۆت ئايدا بىر قېتىم ئائىلىسىگە بىر نەچچە گۈنەنجىڭ تىزىسى ياكى ئاق تەڭگە ئەۋەتەتتى، — دېدى خۇڭ يادۇڭ ئۈستەلگە ئۈرۈپ قويۇپ، — شۇنى ئەۋەتمىگەچكە بەزىلىرىنىڭ بالىسى ئاچارچىلىقتىن ئۆلگەن، بەزىلىرىنىڭ قېرى ئاتا - ئانىسى ئۆزىنى ئۆلتۈرۈۋالغان، خوتۇنلىرى باشقا ئەرلەر بىلەن ياقا يۇرتلارغا چىقىپ كەتكەن. مۇشۇنداق تۇرسا، ئۇلار قاچماي قانداق قىلىدۇ؟

— جۇڭگونى خەلقئارادا ھەرنېمە دېگىنى بىلەن، ئادەمگە باي، كىشىلىرى كۆپۈمچان، — ياكى لىدى تاقىر بېشىنى سىلاپ قويۇپ، سەپسەتە ساتماقتا ئىدى، — گومىنداڭ ھۆكۈمىتى ئىچكى - تاشقى جەھەتتىن ئېغىر ئەھۋالغا دۇچ كەلگەن پەيتتە قايسىبىر ئىشقا يېتىشىپ بولالايدۇ. ئەمدىدە ئۇلارنى ئۆلدى، كەتتى دەپ ھەربىي قانۇننى بۇزىمىزمۇ؟

— ئۇنداقتا ئاۋۋال ئۇلارنى قېچىشقا مەجبۇرلىغان خىيانەتچى ھەربىي ئەمەلدارلارنى جادۇغا باسايلى، ئاندىن ئۇ ئوتتۇز توققۇز ئادەمنىڭ بېشىنى جادۇغا ئۆزۈم توغرىلاپ تۇتۇپ بېرى... چۈنكى ھەربىي قانۇندا «ئەسكەرلەرنىڭ تەمىناتلىرىغا خىيانەت قىلغۇچىلارغا قاتتىق جازا بېرىلىدۇ» دېگەن بىر مىزانمۇ بارغۇ دەيمەن؟

— ھەربىي تەمىناتقا خىيانەت قىلغانلارنى بىر تەرەپ قىلىش شۇنچە ئاسانمۇ؟! — ۋارقىرىدى ياكى لىدى، — بۇ خۇددى ئادەمنىڭ سايىسىنى تۇتقىلى بولمايدىغاندەكلا بىر ئىش - دە !
— ئەمەس، ئۇلارنى تۇتقىلى بولمايدىكەن دەپ، ئاشۇ مىزاننى ھەربىي قانۇندىن نېمە ئۈچۈن چىقىرىۋەتمەيمىز؟ ئەسكەرلەر چايناشقا ئاسان لوق گۆشمىكەن؟

— قانۇنغا تۈزىتىش كىرگۈزۈش بىزنىڭ ئىشىمىز ئەمەس !
— ئەسكەرلەرنىڭ قېچىشىغا سەۋەب بولغان ئاشۇ خىيانەتچىلەر ئاۋۋال جازالىنىشى كېرەك. شۇلارنىڭ ئەدىپىنى بەرمەي تۇرۇپ، قاچقان ئەسكەرلەرنى ئۆلتۈرۈش جالالتلىق بولىدۇ ! مېنىڭ گېپىم تۈگىدى. ئەمدى قانداق قىلىشىڭىز ئۆزىڭىزنىڭ ئىشى، ئەمما ئالدىراپ يېنىكلىك قىلىپ قويماڭ. ئۇنداق بولمايدىكەن، تەمىناتسىز ئائىلىسىنى ئويلاپ ساراڭ بولاي دېگەن ئەسكەرلەرنىڭ قولىدىن ھەر بالا كېلىدۇ، چۈنكى ئۇلارنىڭ قولىدا قورال بار، ئاقىۋىتىنى يىغىشتۇرالمىي قالىسىز...

خۇڭ يادۇڭ ئارقىسىغا قارىماي چىقىپ كەتتى. ئۇ بىر كۈن كەچكىچە گېلىدىن بىرنېمە ئۆتمەي، خامۇش يۈردى. قولىغا گېزىت ئېلىپ باقتى، ئوقۇغۇسى كەلمەي تاشلاپ قويدى؛ ئۆيىنىڭ ئالدىدىكى گۈللۈككە كىرىپ ياۋا ئوت - چۆپلەرنى يۈلۈپ باقتى، بارمىقىنى بىرنەرسە تىلىۋېتىپ قاناپ كەتتى. قىسقىسى، قولى ئىشقا بارمىدى. كەچتە ئايالى خۇڭ خانىم تەييارلىغان بىرنەچچە خىل قورۇما، تۇخۇم شورپىسى، ھورنان، سىچۈەن لازا قىيامى بىلەن قورسىقىنى پوملىدى. خۇڭ خانىم زىلۋا بوي، بېلى بىر

سېقىم، دولقۇن - دولقۇن چاچلىرى مۇرىسىگە چۈشۈپ تۇرىدىغان ئايال ئىدى. ئۇنىڭ ئاق تەڭگىدەك يۇمىلاق يۈزى دائىم پارقىراپ تۇرغاچقا، رەڭگى - رۇخسارى پاكىز كۆرۈنەتتى. خۇڭ خانىم يەكەننىڭ جىگدىچى قۇشەدەك كىچىك، نىمجان كۆرۈنگىنى بىلەن، ئەمما لىغىرلاپ تۇرغان ساغرىسى بىلەن كۆكسى ئۇنىڭغا باشقىچىلا ئىسكەت ئاتا قىلغانىدى. ئۇ خۇڭ يادۇڭ بىلەن ھەمراھ بولۇشقا يىگىرمە يىلدىن بېرى ئېرىنىڭ مەجەز - پېئىلىنى تارازىدا تارتىپ، ئۇنىڭ نەچچە سەر، قانچە مىسقال كېلىدىغانلىقىنى بىلىپ بولغانىدى. شۇڭا، بۈگۈن ئېرىنىڭ كەيپىنىڭ ياخشى ئەمەسلىكىنى بىلگەچكە، بىر - ئىككى خىل قورۇمىنى ئارتۇق قورۇپ، چىلىغان سامساق، تەرخەمەكلەرنىمۇ توغراپ، بىر تەخسىدە بىللە ئەكەلىپ قويدى. ئۇ ئېرىگە بىرپەس ھەمراھ بولۇپ، بىر رومكا ھاراقنى ئىككى - ئۈچكە بۆلۈپ ئىچكەندىن كېيىن، ئاستا ھۇجرىسىغا كىرىپ كەتتى. چۈنكى، ئۇ ئېرىنىڭ ئەنھا خىيال سۈرۈشىگە كاشىلا بولۇشنى ياقتۇرمايتتى.

قەدىمىي يۇرت - غېربانە يەكەننىڭ سۈرتۈلگەن چىنىدەك پاكىز، كۆپكۆك ئاسمىندا تېخى تولۇشقا ئۈلگۈرمىگەن يېرىم توقاچتەك ئاي ئاستا - ئاستا ئۈزۈپ، بىردەم شايىدەك سۈزۈك بۇلۇتلار ئارىسىغا يوشۇرۇنسا، بىردەم رومىلىنى قايرىغان پەرىزاتەك كۆرۈنۈپ، زېمىنغا كۈلۈپ قارايتتى. ئۇ يەنە مەي باغلاۋاتقان مېۋىلىك باغلارغا، تېخى تولۇق مېغىز تۇتمىغان بۈككىدە ياڭاقلىقلارغا، غېرىب - مۇساپىرلارنىڭ مۇڭلۇق قەبرىلىرىگە، ئاۋام بىچارىلەرنىڭ كۆرۈمسىز ئەشيانلىرىغا خىرە، كۆكۈچ نۇرلىرىنى سېپىپ، ئوچۇق دېرىزە ۋە تۇڭلۇكلەردىن مارايتتى؛ سۆيۈشكەن، قۇچاقلاشقان، مۇڭداشقان، سىرداشقان روھىي گۈزەللىكلەرنى كۆرگىنىدە، شەبنەمدەك خۇشاللىق ياشلىرىنى توكۇپ، ئۇلارغا بەخت - سائادەت ئېلىپ ئۆتۈپ كېتەتتى. ئەنە ئۇ قاپقالىرى چوڭ ئېچىلغان دېرىزىگە بىرلا

قاراپ، ھەيران بولغىنىدىن تۇرۇپلا قالدى. چۈنكى، ئۇ چوپچوڭ بىر ئەرنىڭ مەڭزىلىرىدىن ئېقىۋاتقان تامچە - تامچە ياشلاردىن ئۆزىنىڭ ئەكسىنى كۆرگەنىدى...

ھايات! ئۇرۇشلاردا قان تۆككەن، جەسەتلەر ئارىسىدا تۇنىگەن، قانغا چىلاشقان ئەسكەرلىرىنى، دوستلىرىنى ئۆز قولىدا ئۇزاتقان بىر ھەربىي ياش تۆكتى دېسە، كىممۇ ئىشىنەر؟ ئەمما، خۇڭ يادۇڭنىڭ كۆزلىرىدىن ياش تامچىلىرى ئۈزۈلمەي چۈشۈۋاتاتتى. بۇ ھاراقنىڭ كەيپى قوزغىغان مۇڭلۇق ئەسلىمە، ھەسرەتلىك خىياللار تۈپەيلىدىن بولدىمۇ ياكى قاچقۇن ئەسكەرلەر يامغۇردەك ياش تۆكۈپ سۆزلىگەن ئېچىنىشلىق ئىشلار ئۇنىڭ يۈرىكىنى ئەلەمزەدە قىلدىمۇ، بۇنى بىلگىلى بولمايتتى. ئېھتىمال، ياشلىقىدا سۇن جۇڭشەننىڭ «ئۈچ مەسلىك»ىگە ئەقىدە باغلىغان ۋۇخەن ھەربىي مەكتىپىنىڭ پولكوۋنىڭ (كاپىتان) دەرىجىلىك ئوقۇغۇچىسىنىڭ يۈرىكىنى ئۆزى شۇنچە يىل كەتمىنى چاچقان، ئېرىقىنى ياقىلىغان گومىنداڭ ھۆكۈمىتىنىڭ بارغانسېرى پاتقاققا پېتىپ كېتىۋاتقان تەقدىرى، گومىنداڭنىڭ قوشۇنلىرىنىڭ ھەرقايسى ئۇرۇش سەپلىرىدىكى مەغلۇبىيىتى، مەمۇرىي، ھەربىي، سىياسىي ئەمەلدارلارنىڭ چىرىپ كېتىۋاتقانلىقىدەك گومرانلىق لەختە - لەختە قانغا تولدۇرغان، ئۇنىڭ ئۈمىد يۇلتۇزىنى خىرەلەشتۈرۈپ قويغان بولۇشىمۇ مۇمكىن!

شۇنداق، ئۇنىڭ كۆز ياشلىرىغا ھاكىمىيەتنىڭ تەقدىرى، ئەمەلدارنىڭ نەپسانىيەتچىلىكى، ئۆزىنىڭ گومىنداڭ ھۆكۈمىتىگە بولغان ئۇزاق يىللىق ئەقىدىسى، قاچقۇن ئەسكەرلەرنىڭ نالە - پىغانلىرى ئارىلىشىپ كەتكەندەك قىلاتتى. ئۇنىڭ كۆز ئالدىدا ئۆزىنى دەرياغا تاشلىۋالغان، پويىز ئاستىغا ئاتقان، ئېسىلىپ ئۆلۈۋالغان، شۇلتا ئىچىپ قېتىپ قالغان، ئۆزىنى بوغۇزلىۋالغان ئاتا - ئانىلار، قوۋم - قېرىنداشلار، ئۇرۇق - تۇغقانلار ۋە خوتۇن - بالىلارنىڭ قىياپەتلىرى ئەلەڭلەپ

كۆرۈنۈپ تۇراتتى. ئۇلارنىڭ ئاھ - زارلىرى قۇلاق تۇۋىدە ياڭراپ تۇرسىمۇ، ئۇلارنى مۇشۇ كۈنگە قالدۇرغان خىيانەتچى، قارا كۆڭۈل، تۈزكۈر ئەمەلدارلارنىڭ قېتىغىمۇ كېلىپ قويماتتى. بۇ ئەھۋال خۇڭ يادۇڭغا ئەلەم قىلىۋاتاتتى.

ئەسكەرلەرگە بېرىلىدىغان ھەر ئايلىق تۇرمۇش پۇلى گەرچە ئانچە كۆپ يولمىسىمۇ، ئەمما ئاشۇ نامراتلار ئۈچۈن ھەرھالدا تۇرمۇش كاپالىتى ئىدى. ئۇلار ئۇنى خۇددى قورام تاشلارنىڭ يېرىقلىرىدىن تەستە تېمىپ چىقىدىغان سۇ تامچىلىرىدەك قەدىرلەپ، تىيىن ھەم سىنتىلىرىغىچە ھېسابلىشىپ، قىسىپ ئىشلىتەتتى. بىراق، نەپسى يامان ھەربىي ۋە مەمۇرىي ئەمەلدارلار ئۇلارنىڭ ئاشۇنچىلىك ئازغىنا رىزىقىمۇ كۆز قىزارتىپ، بۇ رىزىقنى تارتىۋېلىپ، ئۆزلىرىنىڭ ھەميانلىرىنى تولدۇرۇۋاتاتتى. ئۇلارنى سۈرۈشتە قىلىدىغان ئادەم يوق، ئەمدى ئىلاجسىز قېلىپ قاچقان ئەسكەرلەرنى ئۆلتۈرىمىزمۇ؟ بۇنىڭدا ئادىللىق بولارمۇ؟ بۇ كىمنىڭ ئادالىتى؟

خۇڭ يادۇڭنىڭ خىيالى جاۋابى قىيىن، ئاقىۋىتى قورقۇنچلۇق بولغان سوئال بەلگىسى بىلەن ئاياغلىشىپ، ئۇنى ئويلىنىدۇرۇپ قويدى. لۇ كۈنجۇڭنىڭ روتىسى قوشراپتىن قايتىپ كېلىپ، ئىككى كۈن ئۆتكەندە قوماندان ياكى لىدى بىلەن بولغان بىر سۆھبىتى بىردىنلا ئۇنىڭ ئېسىدىن كەچتى. بىر يېرىم يىل ئىچىدە ئۆلتۈرۈلگەن ئالتە ئادەمگە، بولۇپمۇ ئاقنىياز بىلەن ۋاڭ خۇشىڭغا چىدىمىغان خۇڭ يادۇڭ ياكى لىدىنىڭ ئىشخانىسىغا كىرىپ ئەھۋالنى ئۇنىڭغا دوكلات قىلدى. بىراق، قوماندان ياكى لىدى ئۆلگەنلەرگە ئىچ ئاغرىتىش، ئەڭ بولمىغاندا خەيرخاھلىق قىلىش ئۇياقتا تۇرسۇن، ئويلىمىغان يەردىن چېچىلىپ قالدى:

— قىزىق ئىكەنسىن، بۇرادەر، ھەربىي باشلىقتىكى ھوقۇق دەخلى - تەرۇزسىز بولىدۇ. ئۇ بۇيرۇققا بويسۇنمىغان، تەرتىپنى بۇزغان، قانۇن - نىزامنى كۆزگە ئىلمىغانلارنى ئاتقان بولسا، ئۇنىڭ نەرى خاتا؟ ئەلۋەتتە، بۇ باشقىلارغا ئىبىرەت بولىدۇ - دە!

— ھەق — ناھەق، توغرا — خاتانى ئايرىماي تۇرۇپ، بىھۇدە ئادەم ئۆلتۈرسە، بۇ چېكىدىن ئاشقان غالجىرلىق، ئەڭ ۋەھشىيا- نە ھەرىكەت بولمامدۇ؟ — خۇڭ يادۇڭ ئاچچىقىدا گەپ قىلالماي بىرپەس تۇرۇپ قېلىپ، ئاندىن سۆزىنى داۋاملاشتۇردى، — بۇنداق چەكلىمىسىز ھوقۇق قوشۇنى پارچىلاپ، ھەربىي سىستېمىسى- نى ئاجىزلاشتۇرىدۇ، ئىتتىپاقسىز، ئاجىز قوشۇن ئۇرۇشتا مەغ- لۇپ بولماي قالمايدۇ.

— ئۇرۇش ئىلمىنى ئۆگەنگەنمەن دەپ، ئاغزىڭغا كەلگەننى بىلجىرلىما! — ياكى لىدېنىڭمۇ گەجگىسى قورۇلدى، — ھەربىي باشلىقنىڭ قاتتىق قول بولۇشى — ئۇرۇشتا غەلبە قىلىشنىڭ كاپالىتى.

— ئۇنداقتا، ئارىتاش داۋىنىدا قىرىلىپ كەتكەن يۈزلىگەن ئەسكىرىمىز نېمىشقا غەلبە قىلالىمىغان؟ ئۇنىڭغا قاتتىق قول كوماندىر لۇ كۈنجۇڭ رەھبەرلىك قىلغانىدىغۇ؟ — ئۇ... ئۇ دېگەن، — ياكى لىدې سەل تەمتىرەپ قالدى، — پىستىرمىغا يولۇقۇپ قالغان تاسادىپىي ئەھۋال. بۇنداق ئېغىر پاجىئەلەر بۇرۇنمۇ يۈز بەرگەن.

— سىز دېگەن دەخلى — تەرۈزسىز ھوقۇققا ئىگە بولغان كوماندىر مۇنداق تاسادىپىيلىقلارنىڭ يۈز بېرىش ئېھتىماللىقىنى ئالدىن مۆلچەرلىشى كېرەك — دە. كېلىش ئالدىدا تۇرغان خەتەرنىڭ ئالدىنى ئالالمىغان ئادەمنى قانداقمۇ ھوشيار كوماندىر دېگىلى بولىدۇ؟

— كوماندىر دېگەنمۇ ئادەم، ئۇ ئەۋلىيا ئەمەس. سەن بارغانسېرى تاپتىن چىقىپ كېتىۋاتىسەن.

ئاچچىقتىن يېرىلىپ كېتەيلا دەپ قالغان خۇڭ يادۇڭ بۇ گەپنى ئاڭلاپ كۈلۈۋەتكىلى تاسلا قالدى. ياكى لىدېنىڭ گەپ تاپالمىغاندەك: «تاپتىن چىقىپ كېتىۋاتىسەن» دېگەن سۆزى بەلكىم ئۇنىڭغا غەلبەتتە تۇيۇلغان بولسا كېرەك. ئەسلىدە بۇ گەپنى ئۇ لۇ كۈنجۇڭغا دېگەن بولسا جايىغا چۈشكەن بولاتتى.

ۋارقىرىشىپ - جارقىرىشىپ، ئۈستەل مۇشتلىشىپ، قوللىرىنى شىلتىشىپ ھارغانمۇ نېمە، ئىككىلا ئاتامان ئورۇنلىرىغا قايتىپ كېلىپ خېلىغىچە گەپ قىلالماي ئولتۇرۇپ كەتتى. ياكى لىدى قول ياغلىقىدا ئۇششاق تەر تامچىلىرى باسقان ئايپالغىنى بېشىنى سۈرتتى. سۈرتكەنسىرى تەر تامچىلىرى ئۇنىڭ بېشىدىن يەنىلا تەپچىرەپ چىقىپ تۇراتتى. بويۇن - مەيدىلىرىنى سۈرتۈۋېرىپ خۇڭ يادۇڭنىڭ قول ياغلىقىمۇ چىلىق - چىلىق سۇ بولۇپ كەتتى.

— خۇڭ بۇرادەر...

— توختاڭ، توختاڭ! — خۇڭ يادۇڭ قولىنى كۆتۈردى، — ئابايا بىر گەپنى ئالماشتۇرۇپ ئىشلىتىپ قويدىڭىز. ئاۋۋال شۇنى گەدىنىڭىزگە ئالمىسىڭىز، مەن مۇنازىرىلىشىش ھوقۇقىمىدىن ۋاز كېچىمەن.

— ھە، دېگەنە، قايسى گەپنى ئالماشتۇرۇپ قويۇپتىمەن؟
— «ئاپتىن چىقىپ كېتىۋاتسەن» دېگەن گەپنى. بۇ گەپ ئەسلىدە لۇ كۈنجۇڭغا لايىق ئىدى، لېكىن سىز ماڭا ئىشلەتتىڭىز...

— ھە، بوپتۇ، بوپتۇ... — ياكى لىدى بىزارلىق بىلەن قولىنى پۇلاڭلاتتى، — دېگەننىڭدەك بولسۇن! سېنىڭدەك ئۇششۇقنى زادى كۆرمەپتىكەنمەن.

خۇڭ يادۇڭ ئۇنى بىرىنچى قېتىم ئۆزىنىڭ كېچىكىگە كىرگۈزگەنىدى. ئۇ ھۇجۇمنى يەنە چوڭقۇرلاتتى. ئۇ لۇ كۈنجۇڭنىڭ توختىبەگ سوۋغا قىلغان ئىككى چوكاننى زورلۇق ئارقىلىق پاهىشەگە ئايلاندۇرۇپ، توختىبەگنىڭ ئىچكىرىنى قورۇسىدا پاهىشخانا ئاچقانلىقىنى غەزەپ بىلەن سۆكتى. ئەمما، ياكى لىدى بۇ گەپنى ئاخىرىغىچە ئاڭلاپ بولۇپ، پىسىڭىدە كۈلۈپ قويدى:

— ھەي، ئۇ چوكانلارنى توختىبەگ ئەكېلىپ بەرسە، ساڭا نېمە دەز كەتتى - ھە؟ — ياكى لىدى ئورنىدىن تۇرۇپ دېرىزە

تۈۋىگە كەلدى، — ئەگەر ئەقلىڭنى جورۇساڭ، توختىبەگكە رەھمەت ئېيتساڭ ئەرزىدۇ. قوشراپتا بىر يېرىم يىل تۇرۇش جەريانىدا ئىككىنچى روتىدىن بىرەر ئەسكەر قېچىپ باقتىمۇ؟ دەپ باقە قېنى؟!

— ياق، قاچمىدى.

— ھەببەللى! چۈنكى، كوماندىر — جەڭچىلەر ئىچ پۇشۇقنى چىقىرىدىغان ئەرمەك بولغاچقا، كۆتىنى غىت قىسىپ، گازارما سېلىشقا قاتناشتى.

— ئۇنداقتا بۇ ئىشنىڭ تۆھپىسى بار ئىكەن — دە؟

— ئۇنداقتۇ دەپ كەتمە، لېكىن ھەرھالدا پايدىسى بولدى.

— بىچارە تاغلىقلارنى بىكارغا ئىشلىتىڭ، بۇ يەتمىگەندەك ئۇلارنىڭ قىزلىرىنى ئالداپ ئەكىلىپ، كېچە — كۈندۈز قاراۋۇل قويۇپ ساقلاپ پايىشخانا ئېچىڭ، ئۇلارنى خورلاڭ، ئاياغ ئاستى قىلىڭ، بۇ ياخشى ئىش بولغان ئوخشىمامدۇ؟

— ئەسكەرلەرنىڭ قاچمىغانلىقىدىنمۇ بىلەلمىدىڭمۇ؟

خۇڭ يادۇڭنىڭ كۆزلىرىدىن چاقنىغان نەپرەتلىك ئۆتكۈر نۇر ياكى لىدىنىڭ خۇنۇك، ئۈزۈنچاق تەلەتگە قالدۇدى. بۇنىڭغا بەرداشلىق بېرەلمىگەن ياكى لىدى كۆزلىرى غىل — پاللىشىپ، ئۆزى دىمىققانداك بولدى — دە، يۈزىنى دېرىزە تەرەپكە ئاغدۇرۇۋالدى.

— ئۇنداقتا، پۇقرانىڭ خوتۇن — قىزلىرى ئادەم ئەمەس ئىكەن — دە؟ — خۇڭ يادۇڭنىڭ تەلەپپۇزى ئۆزگەردى، — ياكى قوماندان، مەن سىزنى بۈگۈنلا تونۇغاندەك قىلىۋاتمەن.

— سەن ماڭا تولا تاپا — تەنە قىلما. ئادەم دېگەن غەلىتە مەخلۇق. ئەگەر ئۇ دوزاخقا كۆنۈپ قالغان بولسا، ئۇ يەردىن ئايرىلىدىغان چاغدا يىغا — زار قىلىشتىن يانمايدۇ، — ياكى لىدى دېرىزىنىڭ سىرتىغا قاراپ سۆزلەۋاتاتتى، — ئۇ چوكانلارمۇ... بىر يېرىم يىلغىچە قاچمىغىنىغا قارىغاندا... ئۇ يەرگە كۆنۈپ قالغان — دە!

— شۇڭا، بىرى ئوقتا ئۆلدى، يەنە بىرى چېقىلدىن ئۆزىنى تاشلاپ ئۆلۈۋالدى، بىلىگەن ئادەم ئۈچۈن بۇ ئۇلارنىڭ بىزگە ئۇرۇش ئېلان قىلغىنى.

— خۇڭ يادۇڭ، ئاييا مەن تاپتىن چىقىپ كېتىۋاتسەن دېگەن گەپنى ئاساسسىزلا قىلغىنىم يوق، — ياك لىدى سەل ئەكسىگە يانغاندەك قىلاتتى، — سېنىڭ ئۈستۈڭدىنمۇ بەزى گەپلەر بار. نېمە قىلسەن ئوشۇقچە ئىشلارغا باش قاتۇرۇپ؟ ھېلى ئەسكەرلەرنىڭ تەمىناتى دەپ يۇقىرىغا ئەر ز يازسەن، ۋارقىراپ - جارقىراپ يۈرۈپ باشلىقلارنى رەنجىتىسەن. ئۇلارنى چىرىكلەشكەن ئەمەلدارلار دەۋىرىدە، يۇقىرىغىمۇ يامان كۆرۈنۈپ بولدۇڭ. تۇرۇپلا ئۇنى ئۆلتۈردى، بۇنى قىيىندى دەپ كوماندىرلار ئۈستىدىن دادايسىن، ئوتتۇز توققۇز ئادەمنى ئۆلتۈرۈش ئىشىدىمۇ بىرمۇنچە خاتا گەپ قىلدىڭ، ھەتتا سېنىڭ ئىككى پايەشە ھەققىدىمۇ پىكرىڭ بار... ئاددىيسى، ھېلىقى ئۆمەر دېگەن ئەسكەرنىڭ جىنايىتىنى يېپىپ، توپىنى قىلىپ قويدۇڭ. بۇ ئىشنىڭ قانچىلىك يامان تەسىر پەيدا قىلغىنىنى بىلمەيسەن. راست گەپنى قىلسام، مەنمۇ سېنى ئەمدىلا تونۇۋاتىمەن.

— ئۇنداق بولسا، ئىككىمىز ئەمدىلا تونۇشۇپتىمىز، — خۇڭ يادۇڭنىڭ سۆزىدىن تەئەددى چىقىپ تۇراتتى، — شۇڭا بىر - بىرىمىزدىن ئېھتىيات قىلساق بولغۇدەك...

كېچە جىمجىتلىقىدا يەكەن دەرياسىنىڭ شاۋقۇنلىرى غۇۋا ئاڭلىنىپ، ئادەمنى مىسكىن ئويلار قاينىمغا غەرق قىلاتتى. بۈك - باراقسان يەكەن باغلىرىنىڭ ئۈستىدىن كۆتۈرۈلگەن ئاي ئەمدىلىكتە نىل رەڭلىك ئاسماننىڭ ئېگىز بىر يېرىدە ئېسىلىپ تۇراتتى. ئوبدانلا كەيپ بولغان خۇڭ يادۇڭ يەنە بىر رومكىنى ھاراققا تولدۇرۇپ كۆتۈرۈۋەتكەندىن كېيىن «ئۇھ» دەپ چوڭقۇر تىندى - دە، چىلىغان تەرخەمەكتىن بىر كېسىم ئېلىپ ئاغزىغا سالىدى.

— يادۇڭ، بولدى قىلىڭ! ئىچىۋېرەمسىز؟ — كېچىلىك

كېيىمى بىلەنلا چىققان خۇڭ خانىم ئاغزىنى تۇتۇپ ئەسنىدى، —
قارىڭا ئەپتىڭىزگە! ھاراقكەشنىڭ ئۆزىلا بوپسىز.

— ئولتۇرۇڭ، ئولتۇرۇڭا! — خۇڭ يادۇڭ خوتۇنىنى
قولدىن تارتىپ ئولتۇرغۇزدى، — مېنىڭ ناھەق ئولتۇرۇلگەن
ئالتە ئادەم توغرۇلۇق، تاغلىق قىزلار توغرۇلۇق، ئەسكەرلەرنىڭ
تەمىناتى مەسىلىسى، چىرىگەن ئەمەلدارلارنىڭ قىلمىشى قاتارلىق
مۇھىم ئىشلار توغرۇلۇق سۆزلىشىم زادى خاتامۇ؟

— يادۇڭ، كۈنلار: «سۈنى سەپ سىڭار يەرگە، گەپنى قىل
سىڭار يەرگە» دەپ بىكار ئېيتىمىغان، — خۇڭ خانىم كۆيۈنگەن
ئەلپازدا سۆزلىدى، — ئۇلار ئەزەلدىن تارتىپ سىرتقا ئۆزلىرىنى
«دۆلەت، پىرقە»، «ئاۋامنى يۆلەش»، «ناشاين ئىشلارنى
چەكلەش»، «زۇلۇم قىلماسلىق» دېگەندەك سۆزلەر بىلەن بېزەپ
كۆرسىتىدۇ. لېكىن، بۇ دېگەنلىرىنىڭ ھەممىسى ئەمەلىيەتتە
نۆلگە باراۋەر... پۈتۈن ئەسكىلىك ھازىر ئاشۇلاردىن چىقىۋاتىدۇ.

— سىز... سىز پىرقە، دۆلەتنى، ھاكىمىيەت
ئۈستىدىكىلەرنىڭ ھەممىسىنى يوققىلا چىقىرىۋەتتىڭىزغۇ؟ بۇ...
بۇ دېگىنىڭىز ئادىل بولمىدى. سىلەر مۇئەللىملەرنىڭ
ئاغزىدىنغۇ بۇ ئاي — بۇ كۈنلەردە ياخشى گەپ چىقمايدۇ.

— سىز نېمە دېسىڭىز دەڭ! — خۇڭ خانىم سەل قىزىشىپ
قالدى، — ياكى لىدېنىڭ سىزگە «تاپتىن چىقتىڭىز» دېگەن
قالپاقنى نېمە ئۈچۈن كىيدۈرگەنلىكىنى ئويلاپ كۆرمىدىڭىزمۇ؟
ئۇ ئايپالغۇ باش دوزاخ شوتىسى بۇ ئارقىلىق زادى نېمە دېمەكچى؟
— ھە، سۆزلەڭ! قۇلىقىم سىزدە. ئۇ نېمە دېمەكچى؟

— بۇ ئۇنىڭ گومىنداڭنىڭ ھەرقانداق ئەمەلدارى نېمىلا
قىلسا قىلسۇن، ئۇلاردىن قۇسۇر چىقارما، نېمە قىلسەن
«ئاۋامنىڭ قىزلىرىنى پايىشە بولۇشقا زورلىدى»، «ئەسكەرلەرنىڭ
تەمىناتى»، «چىرىكلەشكەن ئەمەلدارلار»، «ئاتتى»، «سولىدى»،
«جادۇغا باستى»، «يۇقىرىغا ئەرزىم بار»، «دادىمنى ئاڭلا» دەپ،
ئۇنداق ئىشلارنى كۆزۈڭنى قىسىۋېلىپ كۆرمىسە سىلەر سىلەمەن،

دېگەنلىكى بولمامدۇ؟

— ئۇنچىۋالا ئەمەستۇ؟

— تۇرۇڭ ئورنىڭىزدىن! مەست بولۇپ قاپسىز، — خۇڭ خانىم ئېرىنى قولتۇقىدىن يۆلەپ تۇرغۇزدى، — ياكى لىدى دېگەن ئۇ سىركول پاجاقنىڭ «نېمە قىلىسەن ئوشۇقچە ئىشلارغا باش قاتۇرۇپ؟...» دېگەن مۇشۇ سۆزىدىنلا ئۇنىڭ مەقسىتى چىقىپ تۇرمامدۇ؟

خۇڭ يادۇڭ ئەتىسى ئورنىدىن ۋاقىچىرەك تۇردى. كېچىدىن ئىچكەن ھاراقنىڭ تەسىرىدىنمۇ بىرنەرسە يېڭۈسى كەلمىگەچكە، بىر ئىستاكىن سۈتىنى ئىچىپلا ئىشخانىسىغا چىقتى. ئۇ قۇلۇپقا ئاچقۇچ سېلىۋېتىپ ئىشىك يوقۇقىغا قىستۇرۇپ قويۇلغان كىچىككىنە بىر باغاقچىنى كۆرۈپ قالدى. خۇڭ يادۇڭ ئۇنى ئاۋايلاپ ئالدى - دە، ئەتراپىغا قارىۋېتىپ، ئىشخانىغا كىرىپلا ئىشىكنى ئىچىدىن ئېتىۋەتتى. باغاقچىدە مۇنداق سۆزلەر يېزىلغانىدى:

«كېچە سائەت ئىككىدىن يىگىرمە مىنۇت ئۆتكەندە، لۇ كۈنجۇڭ روتسىدىكى بىرىنچى ۋە تۆتىنچى ئىزۋوتتىن تاللانغان قىرىق ئەسكەر ئوتتۇز توققۇز قاچقۇن ئەسكەرنى سېپىلنىڭ ئارقىسىدىكى يارداڭلىقتا جادۇغا باستى... كېچىدە ئۇلار جەسەتلەرنى قاياققىدۇر ئەكەتتى... بىز ئوتتۇز توققۇز قېرىندىشىمىز ئۈچۈن قانغا - قان، جانغا - جان ئالماقچى. ئەگەر قوشۇلىشىڭىز، ئىشتاب بىناسى ئالدىدىكى تەشۋىقات تاختىسىغا بور بىلەن (+) بەلگىسىنى يېزىپ قويۇڭ!»

خۇڭ يادۇڭ تېخىراق تۇرۇپلا قالدى. ئىككىنچى روتىدىكى بىرىنچى ئىزۋوت كوماندىرى لى چۇڭيىڭ بىلەن تۆتىنچى ئىزۋوت كوماندىرى دۇ شىڭسەن لۇ كۈنجۇڭنىڭ ئەڭ ئىشەنچلىك ئادەملىرى ئىدى. ئەھۋالدىن قارىغاندا، لۇ كۈنجۇڭ ۋاڭ جىڭگۈي، جاك يىفەن، لى شىۋۇ قاتارلىق ئىزۋوت كوماندېرلىرىغا كۆڭۈل توختىتالمىغان. قانداق قىلىش كېرەك؟ خۇڭ يادۇڭنىڭ

سەككىزىنچى پولىكىغا قاراشلىق بەش روتىدىن بىرى قوشراپتا ۋەزىپە ئۆتەۋاتىدۇ، قالغان تۆت روتا، يەنى سەككىز يۈزدىن ئارتۇق ئەسكەر خۇاڭ يادۇڭنىڭ بىر ئېغىز بۇيرۇقىغا قاراپ تۇرىدۇ. ئۇ بىر كۆزنى قىسىپ قويسلا، ئۇلار لۇ كۈنجۇڭنىڭ روتىسىنى كۆزنى يۇمۇپ - ئاچقۇچە تۇزغاقتەك تۈزۈتۈپ، ئۇنىڭ ئۆزىنى دارغا ئېسىشتىن يانمايدۇ. بۇ ئەلۋەتتە ئىچكى ئۇرۇش، قوشۇننىڭ ئۆز ئىچىدىن پارچىلىنىشى بولىدۇ. بۇ ئەمەلىيەتتە ئۈچ ۋىلايەت ۋاقىتلىق ھۆكۈمىتى ئالدىدا سۈلھىگە چۈشۈپ قالغان گومىنداڭ ھۆكۈمىتىگە بىر پەنجە ئۇرغانلىق بولسا، ئىچكىرىدىكى كوممۇنىستلارغا بىر ئۇلۇش كۈچ قاتقانلىق بولىدۇ. بۇنداق قىلىشقا خۇاڭ يادۇڭنىڭ يۈرىكى چىدامدۇ؟ يىگىرمە نەچچە يىل دۆلەت ئارمىيەسىگە مەنسۇپ بولغان ھاياتى بۇنىڭغا يول قويامدۇ؟ خۇاڭ يادۇڭ ھوقۇق ئورۇندۇقىغىمۇ ئولتۇرماي، دىۋانغا ئۆزىنى تاشلاپ، تورۇسقا تىكىلگىنىچە زەھەردەك ئاچچىق خىياللار قاينىمىغا چۆكتى. ئەگەر ئۇ بۇ قېتىم دۆلەت بىلەن پىرقىنىڭ مەنپەئەتىنى ئويلىسا، خورلۇق ئۇنى داۋاملىق غاجاپ يەيدۇ، راست ئەمەسمۇ؟ لۇ كۈنجۇڭدەك روتا كوماندىرى خۇاڭ يادۇڭدەك پولىكوۋنىڭ گەجگىسىگە دەسسەپ يۈرسە، بۇ خۇددى مۈشۈك يولۋاسنى ھارۋىغا قېتىۋالغاندەك بىر ئىش بولمامدۇ؟ خۇاڭ يادۇڭنىڭ ياكى لىدى بىلەن شۇنچە دېيىشىپ كەتكەنلىرىمۇ ھېچنېمىگە دال بولالماپتۇ، ئۇ يەنىلا لۇ كۈنجۇڭنىڭ سىزغان سىزىقى بىلەن مېڭىپتۇ، خۇاڭ يادۇڭنى بولسا كۆزىگىمۇ ئېلىپ قويماپتۇ. ياق، ياق، خۇاڭ يادۇڭ باشقىلارنىڭ كولىغان ئورسىغا ئۇنداق ئوڭاي چۈشۈپ بېرىدىغان يۇمشاق باشلاردىن ئەمەس. لېكىن، كونسىلار: «يولۋاسنى يەڭگەن باتۇر ئەمەس، ئاچچىقنى يەڭگەن باتۇر» دېيىشىدۇ. ئۇ خورلۇق، نومۇسنى ئىچىگە يۇتۇشنى ھەم ئۇنى قىساس ئوتى قىلىپ لاۋلىدىتىشىنى، پەيت كۈتۈشنى بىلىدىغان ھەربىي ئادەم!

خۇددى ئوغا يەپ، يىڭنە يۇتقاندەك بولۇپ قالغان خۇاڭ يادۇڭ

ئەتىسى چۈشتە گارنزون ئاشخانسىغا كىردى. خېلى كۆپ ھەربىي باشلىقنىڭ بېشى چۈشۈپ كەتكەندەك قىلاتتى. ئۇ ئۇلارنىڭ بىرنەچچىسى بىلەن بىر شىرەدە تاماقلاندى. ھېچكىم - ھېچكىمگە بىرنېمە دەپ زۇۋان سۈرمىدى. بۇ چاغدا لۇ كۈنجۇڭ پەيدا بولدى. ئۇ بىر جاۋۇر كۆكتات شورپىسىنى كۆتۈرۈپ كېلىۋېتىپ، كىملىرىگىدۇر چاقچاق قىلغان بولۇپ قاقاقلاپ كۈلدى ھەم كىمىندۇر «ھۇ توخۇ يۈرەك» دەپ ئۇنلۇك چاقىردى. بۇ ئۇنىڭ قەستەن ئويىناۋاتقان ئويۇنلىرى ئىدى. ئۇ خۇڭ يادۇڭنىڭ قېشىدىن ئۆتكەندە، بىرنېمىگە پۇتلاشقان بولۇپ كۆكتات شورپىسىنى خۇڭ يادۇڭنىڭ ئايىغى ۋە ئىشتان پۇچقاقلارغا تۆكۈۋەتتى. ئۇ ئوچ ئېلىشنى ھەددىدىن ئاشۇرۇۋەتكەندى. بىراق، شىددەت بىلەن كەلگەن بىر مۇشت ئۇنىڭ چېكىسىگە تېگىپ، ئۇ نەچچە غۇلاچ يەرگە قاققىپ چۈشتى. لۇ كۈنجۇڭمۇ دىقماق، كۈچلۈك ئىدى. بىراق، ئۇ ئورنىدىن تۇرۇپ خۇڭ يادۇڭنىڭ قورام تاشتەك ئېگىز، قامەتلىك، سۈرلۈك بەستىگە قادىلىپ قاراپ بولغۇچە، ئېڭىكىگە يەنە بىر پەشۋا تېگىپ، ئۇ سەنتۈرۈلۈپ خېلى بىر يەرلەرگىچە داچىپ كەتتى. ئاڭغىچە زالدىكى پۈتۈن ئەسكەر، كوماندىرلار دۈررىدە يىغىلىپ كېلىپ ئۇلارنى قورشىۋالدى. بۇلارنىڭ كۆپ ساندىكىلىرى خۇڭ يادۇڭ پولىكىنىڭ كوماندىر - جەڭچىلىرى ئىدى.

— كۆكتات شورپىسىنى كۆتۈرەلمىگەن ئادەم ئۇنى ئىچىپ نېمە قىلاتتى؟

لۇ كۈنجۇڭ شارئەت قىلىپ يان قورالنى ئېلىۋىدى، ئون نەچچە تاپانچا ئۇنىڭ نەق كالىسىغا توغرىلىنىپ بولدى. خۇڭ يادۇڭنىڭ ئالدىدا ئۆزىنىڭ يەنىلا ئەرزىمەس بىر خەس ئىكەنلىكىنى ھېس قىلغان لۇ كۈنجۇڭ جاۋىغىدىن ئاتقان قاننى قولىنىڭ ئارقىسىدا سۈرتكىنىچە كوماندىر - جەڭچىلەرنىڭ نەپرەتلىك قاراشلىرىدىن ئەندىكىپ، توپ

ئارىسىدىن بېشىنى سالغان ھالدا چىقىپ كەتتى.

ئاشخاندا يۈز بەرگەن بۇ كۈچ سىنىشىش گەرچە خۇڭ يادۇڭنىڭ ئۈستۈنلۈكى بىلەن ئاخىرلاشقان بولسىمۇ، بۇ ئىش ئۇنى يەنىلا چىۋىن يۈتۈۋالغاندەك ئارامسىز لاندۇرۇپ قويدى. پولكوۋنىڭ بولغان ئادەم قول ئاستىدىكى كوماندىر بىلەن پۇقىرى - تۆۋەنلىك، ھۆرمەت - ئىناۋەت تالىشىپ پۇت ئېتىشىسا، بۇنىڭ باشقىلارنىڭ نەزىرىدە چۈپەيلىك سانلىدىغانلىقىنى، ئەسكەرلەر ئالدىدا يۈزىنىڭ تۈكۈلىدىغانلىقىنى ھېس قىلدى، ئەمما ئاشۇ سورۇندا شۇنداق قىلمايمۇ بولمايتتى. بىر روتا كوماندىرى ئوتتۇز توققۇز ئادەمنى ئۆلتۈرەلدىم دەپ ئۆزىگە تەمەننا قويۇپ، سېنىڭ بۇيرۇقۇڭ يامانمۇ ياكى مېنىڭ گېپىمۇ دېگەندەك، يالغان كۈلۈپ ئۇنى مەسخىرە قىلسا، باشقىلارغا چاقچاق قىلغان بولۇپ توخۇ يۈرەك دەپ تىللىسا، ھەتتا ھەددىدىن ئېشىپ كىيىم - كېچەكلىرىگە قەستەن كۆكتات شورپىسىنى تۈكۈۋەتسە، ھەرقانچە ئۆزىنى تۈتۈۋالغان ئادەممۇ نومۇس كۈچىدىن ھۈجۇمغا ئۆتمەي قالمايدۇ - دە! مانا بىرقانچە كۈن بولدى، لۇ كۈنجۇڭ چوڭ ئاشخاندا، يىغىن زالىدا، گارنىزون قورۇسىدا، ئىشقىلىپ، ئۇچرىغانلىكى يەردە مەيدىسىنى كۆتۈرۈپ، قەستەن گېلىنى قىرىپ تۈكۈرۈپ، ئۇنىڭدىن ھەر خىل ئاماللار بىلەن يەنە ئۆچ ئېلىۋاتاتتى. ئۇ زادى نېمىسىگە تايىنىپ شۇنداق يوغانچىلىق قىلىدۇ؟ ئېھتىمال، «مەن دېگەن خوتەن يەتتىنچى پولكىنىڭ ئادىمى، مېنىڭ پولكوۋنىكىم لۇ گۇاڭچىيەن، مېنى جازالىيالىمايسەن» دەپ ئويلىسا كېرەك. «خەپ، شۇنداق دېگىنىڭگە بىر ئەدەپىڭنى بېرەيكى، ئۆزۈڭنىڭ قەيەرگە ئۆچۈپ، نەگە چۈشكىنىڭنى بىلمەيلا قال!» دەيتتى خۇڭ يادۇڭ مۇشتلىرىنى تۈگكەن ھالدا. ئۇنىڭ شۇنداق دېيىشىنىڭمۇ ئاساسى بار ئىدى. سابىق ما يىنفۇنىڭ تۆتىنچى پولكى خوتەن سەككىزىنچى پولكىغا ئۆزگەرگەندە، يەكەننىڭ مۇداپىئەسىنى كۈچەيتىش ئۈچۈن، ئۇ پولكىنىڭ ئىككىنچى روتىسى بىلەن

پىلىموت روتىسى خۇڭ يادۇڭنىڭ باشقۇرۇشىدا يەكەندە قالدۇرۇلغانىدى. ئۇ چاغدا ياكى لىدې: «بۇ ئىككى روتىنىڭ سىياسىي ۋە ھەربىي ھوقۇقى خۇڭ يادۇڭدا بولىدۇ» دېگەن رەسمىيەتنى ئۇنىڭغا تاپشۇرۇپ بەرگەن. ئۇ مانا شۇ ساپاقنى چىڭ تۇتسا بولىۋېرىدۇ.

«خەپ لۇ كۈنجۇڭ، خەپ لۇ كۈنجۇڭ! سېنىڭ قىلغان ئەسكىلىكلىرىڭ، قانخورلۇقلىرىڭ ئۈچۈن مەن سېنى مايۇندەك بىر چىرقىراتمىسام، خۇڭ يادۇڭ بولماي كېتەي!» كۆڭۈلسىز ۋە ئاچچىق خىياللار بىلەن كۈنلەر تولىمۇ ئاستا ئۆتمەكتە ئىدى. لۇ كۈنجۇڭ يەكەن گارنىزونىدا تۇرغان ئالتە - يەتتە يىلدىن بېرى قانچىلىغان ئەسكەرنىڭ قېنىنى تۆكتى. بولۇپمۇ، بۇ قېتىمقى ئوتتۇز توققۇز بىگۇناھ ئەسكەرنىڭ ئۆلۈمى خۇڭ يادۇڭنىڭ يۈرىكىنى قان - زەرداب قىلىۋەتكەنىدى. ئۇ ئۇلارنىڭ ھاياتى توغرىلۇق ياكى لىدې بىلەن قانچىلىك ئۆرتتۈپ بولۇشىمىدى، بىراق ئۇلارنى قۇتۇلدۇرىلدىمۇ؟

خۇڭ يادۇڭ بۈگۈن ئىشخانىسىغا ئەتىگەنرەك كىرىپ، يىغىلىپ قالغان گېزىتلەرنى بىر باشتىن ئوقۇشقا باشلىدى. بەزى ماقالىلەرنى تۈگەل ئوقۇپ چىقتى، بەزى ماقالىلەرگە بولسا قايتا - قايتا كۆز يۈگۈرتۈپ چىقىپ، خاتىرىسىگە نېمىلەرنىدۇر يېزىپ قويدى. ئۇ چىنە ئىستاكىغا چاي سالغۇچ بىر خەلقئارا خەۋەرگە ئېڭىشىپ قاراپ تۇراتتى، ئىشىك چېكىلدى. خۇڭ يادۇڭ: «كىرىڭ!» دېيىشى بىلەن، گارنىزون دەرۋازىسىدىكى قاراۋۇللاردىن بىرى كىرىپ كەلدى. ئۇ تىك تۇرۇپ سالام بەرگەچ، ئاۋازىنى ئەرگىن قويۇۋېتىپ ۋارقىردى:

— دوكلات، پولكوۋنىڭ! خۇڭ ساۋ ئىسىملىك بىر يىگىت سىز بىلەن كۆرۈشمەكچى ئىكەن. ئۇ: «مەن پولكوۋنىڭ قېيىنىڭىسى بولمەن» دەيدۇ.

خۇڭ يادۇڭ سەل ھودۇققاندىك بولۇپ، دەرھال بىرنېمە دېيەلمىدى. لېكىن، ئىچىدە: «توۋا، بۇ يەر پاپىسى پات - پاتلا

ئېسىمگە كېلىدىغان بولۇپ قالغانىدى، بۈگۈن ئۆزىنىڭ كېلىپ قالغىنىنى كۆرۈڭ!» دەپ ئويلىدى. شۇنداقتىمۇ ئۇ چاندۇرماي:

— ئۇ ئايالمنىڭ ئۈكسى بولىدۇ، دەرھال كىرگۈزۈۋەت! —

دەپ ئۈنلۈك بۇيرۇق قىلدى — يۇ، بىراق ئىچىدە «ئاۋازىم تەبىئىي چىقىتىمۇ قانداق؟» دەپ ئويلىنىپ قالدى. ئاڭغىچە ئىشىك يەنە چېكىلىپ، پۈتتە قېلىن چەملىك قارا خەي، كۆك سىيامبۇدىن ئىستان — چاپان كىيگەن، جۇڭسەنفۇ چاپىنىنىڭ تۈگمىلىرىنى تاتىك ياقىسىغىچە چىڭ ئەتكەن خۇڭ ساۋ ئىشخانغا كىرىپ كەلدى. ئۇ ئىشخاننىڭ ئوتتۇرىسىغا كېلىپ، قوللىرىنى سالغىنىچە ئەدەپ بىلەن: «سالام پولىكوۋنىڭ!» دەپ ئۇنىڭغا تەزىم بەجا كەلتۈردى. خۇڭ يادۇڭ يۇمشاق، شالاڭ چاچلىرىنى بىر تەرىپىگە تارىغان، يۇمىلاق يۈز، بۇغداي ئوڭ، قاش — كىرىپكى سۇسلا، بۇرنى پاناق، ئاغزى ئويماقتەك كىچىك، ئوتتۇز ياشلار ئەتراپىدىكى بۇ ۋىجىكىنە خۇڭ ساۋغا تەئەججۇپ ئىلكىدە قارىدى ۋە ئىچىدە «بۇ ئادەمنىڭ ئۇۋىقى ئۆزىگە باقماي يوغان ئىشلارنى قىلىدىكەنە؟» دەپ ئويلىدى.

— ھە، خوتۇنۇمنىڭ ئۈكسى، — خۇڭ يادۇڭ تەنە بىلەن

كۈلدى، — مەن سېنىڭ ئاچاڭنى قاچاندا ئالغان بولغىدىم، ھېچ ئېسىمگە ئالالماي تۇرىمەنە؟

— كەچۈرۈڭ، پولىكوۋنىڭ، ئاشۇنداق دېمىسەم، — خۇڭ ساۋ

خىجىللىق بىلەن ھىجايىدى، — سىز بىلەن مۇشۇنداق چىرايلىق كۆرۈشەلمەمدىم؟ شۇنداق ئەمەسمۇ؟

— خوش... قېيىنئىنىم، ئېتىڭ نېمە ئىدى؟

— خۇڭ ساۋ، پولىكوۋنىڭ.

— غەلبە ئىسمىڭ بار ئىكەنە؟

— مەن تۇغۇلغاندا، ئانام بىلەن دادام ئىسمىمنى قويايماي

بېشى قېتىپ تۇرسا، تاغام جۇۋاۋا ئېتىپ يەڭلار دەپ، قىزىل ئوت

(قىزىلبۇغداش) ئېلىپ كەپتىكەن. دادام ئالتۇن تېپسۇالغاندەك

خۇش بولۇپ كېتىپ «قىزىل ئوت» (خۇڭ ساۋ) دەپ

ۋارقىرىۋېتىپتۇ، شۇنىڭ بىلەن ئىسمىم «قىزىل ئوت» بولۇپ قاپتىكەن.

— پاه، پاه، ئەجەب تارىخىڭ بار ئىكەننا سېنىڭ!

— مەسخىرە قىلمىغان بولسىڭىز، پولىكوۋنىڭ. «قاغا قاق ئېتىدۇ، ئۆز كۆڭلىنى خۇش ئېتىدۇ» دېگەندەك، بىز نامرات يارەنلەرنىڭمۇ ئاشۇنچىلىك ئىشلاردىن كۆڭلىمىز بەھرە ئالىدۇ.

خۇڭ يادۇڭ گەپ - سۆزلىرىدىن سادىلىقى چىقىپ تۇرغان خۇڭ ساۋغا گۇمانسىراپ قارىدى:

— ھە، ئۆزۈڭ نېمە ئىش قىلسەن؟

— سەھرالاردىن توخۇ - چۈجە ئەكىرىپ توخۇ بازىرىدا سېتىپ، پايدىسىنى يەيمەن شۇ!

خۇڭ يادۇڭ ئۇنىڭ تەبىئىي، ساددا چىرايىغا، پاناق بولسىمۇ ئوماق كۆرۈنىدىغان بۇرنىغا، قۇشقاچنىڭ تۇمشۇقىدەك كىچىك ئاغزىغا، كۈلۈپ تۇرغان قىياق كۆزلىرىگە قاراپ، ئۇنى چوڭ سىياسىي ئىشلار بىلەن شۇغۇللىنىدىغان جاسۇسلارغا زادىلا ئوخشىتالمىدى.

— توخۇ بازىرىدا توخۇچىلىقنى قىلماي، نېمىگە خەت توشۇپ يۈرىسەن؟ — خۇڭ يادۇڭنىڭ قوشۇمىسى غۇژژىدە تۇرۇلدى، — ئالدىنقى يىللاردا ئەكەلگەن خەتنى ساڭا كىم بەرگەن؟

— تونۇمايمەن، ئۆزى ئوتتۇرا بوي، ئىككى تەرىپىدە چېكى بار يەكتەك كىيىگەن، سەل ئاقساق ماڭىدىغان ئادەم.

— ئۇنىڭ ئىسمى كىم؟ چىرايىچۇ؟

— ئۇنىڭ ئىسمىنى نەدىن بىلەي، چىرايىنىمۇ كۆرمىسەم؟

— ھەي، سەن تولا مۇغەببەزلىك قىلما، — خۇڭ يادۇڭ قولىنى شىلتىدى، — ئۇنىڭ بىلەن ئالاقە قىلسەنۇ، بىراق ئۆزىنى تونۇمايسەن، ئىسمىنىمۇ بىلمەيسەن؟ كىمىڭنى ئەخمەق قىلماقچىسەن؟

— ئۇ ئەزەلدىن ئىسمىنى دەپ باققان ئەمەس، مەنمۇ

سورمىغان، — خۇڭ ساۋ بۇرنىنى تارتىپ قويۇپ يەر ئاستىدىن ئۇنىڭغا قارىدى، — ئەمما ئۇ شارپىسى بىلەن ئېغىز — بۇرنىنى يۆگەپ، قارا كۆز ئەينەك تاقىۋالغاققا، يۈزىنى كۆرەلمىدىم.

— بۇ نېمە خەت، نېمىشقا ئۇزۇڭ ئايرىپ بەرمەيسەن دەپ سورىدىڭمۇ؟

— نېمىشقا سورىغۇدەكمەن؟ ئۇ ماڭا پۇل بەرگەندىكىن، — خۇڭ ساۋنىڭ كۆزلىرى چىمچىقلاپ كەتتى، — ئەكېلىپ بەرگەنگە مېنىڭ بىرنېمەم چۈشۈپ قالارمىدى؟ مانا بۈگۈن يەنە ئەكەلدىم.

خۇڭ ساۋ تۈگمىلىرىنى بىر — بىرلەپ يېشىپ، چاپىنىنىڭ ئەستىرىنى «جارتىدە» سۆكتى — دە، ئۇزۇن سېرىق كونۋېرتىنى چىقىرىپ خۇڭ يادۇڭغا سۇندى.

— ئەگەر سېنى ئىزدەش توغرا كەلسە نەدىن تاپمەن؟

— مېنى ئىزدەپ نېمە قىلىسىز؟ مەن ھېلى سەھرادا، ھېلى شەھەردە، تۇرۇپلا تاغلىق كەنتلەردە پەيدا بولۇپ قالدىم. تىرىكچىلىك دەڭا! شۇنداق قىلمىسام، ئون بالامنى قانداق باقمەن؟

— ئون بالام؟

— چاقچاق!...

— نېمە، چاقچاق؟ — خۇڭ يادۇڭنىڭ كۆزلىرى ئالايدى.

— خوش ئەمىسە، چىقىپ كېتەي!

خۇڭ ساۋ راستلا تاختايلىق يولدا «تاق — تاق...» مېڭىپ چىقىپ كەتتى. بىردە گەپ — سۆزلىرى تۈزۈكلا، تۇرۇپلا ئالجبوقا سۆزلەيدىغان بۇ ئادەمنىڭ ئۇۋىقى خۇڭ يادۇڭنى غەلبىتىلا ئېسەنكىرىتىپ قويدى. ئۇنىڭ بەزى سۆزلىرىدىن يالغاندىن ئاشۇنداق ئاققا — تۇققا سۆزلەيدىغان پەلپەتەش بولۇۋالغانلىقى چىقىپ تۇراتتى. ئەڭ مۇھىمى ھېلىقى ئېغىز — بۇرنىنى يۆگەپ، قارا كۆز ئەينەك تاقىۋالدىغان ئادەم راستلا مەۋجۇتمۇ، ئەمەسمۇ، دېگەن گۇمان خۇددى سىڭمىگەن لوقمىدەك

خۇاڭ يادۇڭنىڭ ئىچىگە ئۇيۇپ قالدى. شۇنداقتىمۇ، ئۇ ھاپىلا - شاپىلا ئىشىكنى ئىچىدىن تاقاپ سېرىق كۈنۋېرتنى ئاچتى. ما يىنغۇ خەتنى مۇنداق باشلىغانىدى:

«سەپداش ۋە قەدىناس بۇرادەر خۇاڭ يادۇڭ!

سەن بىلەن خەت يۈزىدە ياكى ھاۋادىن بولسىمۇ سىرداشمىغانغا ئىككى يىل بولاي دېدىغۇ دەيمەن. گەرچە مەن سېنىڭدىن بەكمۇ يىراقتا تۇرۇۋاتقان بولساممۇ، ھەممە ئىشلىرىڭدىن خەۋەر تېپىپ تۇردۇم، يەنە كېلىپ ئۆز ۋاقتىدا دېگىنە. ھازىر سەن خەۋىپ ئىچىدە تۇرۇۋاتىسەن. قوماندان ياكى لىدى سېنىڭ تونۇڭنى پىچىپ بولدى. بولۇپمۇ سېنىڭ قوشراپتا لۇ كۈنجۇڭ تەرىپىدىن ئۆلتۈرۈلگەن ئالتە ئادەم توغرىلىق، كوماندىر - جەڭچىلەرگە قۇرۇلغان پاهىشخانا، ئەسكەرلەرنىڭ تەمىناتى توغرىلىق ئېيتقانلىرىڭ، ئوتتۇز توققۇز ئەسكەرنىڭ ھايات - ماماتى ئۈستىدە ئۇنىڭ بىلەن قىلغان مۇنازىرەڭ سېنىڭ دېلوپىڭغا يېتىپ ئاشقۇدەك قارا ماتېرىيال بولالايدۇ. «تاپتىن چىقىپ كەتتىڭ»، «ئوشۇقچە ئىشلارغا ئارىلىشىۋالدىڭ»، «ئاساسىز گەپ قىلىمىدىم»، «سېنىڭ ئۈستۈڭدىن گەپ تولا»، «مەن سېنى ئەمدىلا تونۇۋاتىمەن»، «ئەرز - داد قىلىپ، ئەمەلدارلارنى رەنجىتىڭ»، «چىرىكلەشكەن ئەمەلدارلار دەۋىرىپ، يۇقىرىغىمۇ يامان كۆرۈنۈپ كەتتىڭ»، «بىرمۇنچە سىياسىي خاتا گەپلەرنى قىلدىڭ... دېگەندەك زەھەر پۇراپ تۇرغان ئىبارىلەرنىڭ ھەممىسىلا ئەمەس، بىرنەچچىسىلا سېنىڭ ھايات شامىڭنى ئۆچۈرۈشكە يېتىپ ئاشىدۇ. ئۆزۈڭ دەڭسەپ كۆر، سەن پولكوۋنىڭ، قانچىلىغان روتا، ئىزۋوت، ئودلىنىيە كوماندىرى سېنىڭ بۇيرۇقۇڭسىز قىل تەۋرىتەلمەيدۇ. بىراق، لۇ كۈنجۇڭ نېمە ئۈچۈن ساڭا بەيئەت قىلماي، يۈزۈڭگە نىجاسەت سۇۋاپ، سېنى خورلىيالايدۇ؟ ئوتتۇز توققۇز ئادەمنىڭ ھاياتى مەسىلىسىدە سەندەك پولكوۋنىڭنىڭ گېپى ئاقتىمۇ ياكى لۇ كۈنجۇڭدەك بىر لۈكچەك قانخورنىڭ لەۋزى ئۈستۈن كەلدىمۇ؟

ئۇلارنىڭ ھەتتا سېنىڭ بۇيرۇقۇڭسىز بىر كېچىدىلا ئوتتۇز توققۇز ئادەمنى ئۆلتۈرۈشى سەندەك يولكوۋىنىكىنى ئېتىراپ قىلمىغانلىقى، كۆزگە ئىلمىغانلىقى ئەمەسمۇ؟

يادۇڭ بۇرادەر، سەن بەكمۇ ئېغىر - بېسىق، سالماق، ئۆزۈڭنى تۇتۇۋېلىشنى بىلسەن، ئاچچىقنى، دەردنى، خورلۇقنى ئىچىڭگە يۇتۇپ چاندۇرمايسەن. شۇنداقتىمۇ، بىر ھەربىي باشلىقتا غۇرۇر، ۋىجدان بولمىسا، ئۇرۇشلاردا قازانغان شان - شۆھرەت، قەھرىمانلىقلار بىر زەمبىل ئوغۇتقا باراۋەر بولىدۇ! مەن سېنى ئېچىتماقچى ئەمەس، لۇ كۈنجۇڭلا بولىدىكەن، ئۇ سېنى نەق ياكى لىدىنىڭ قولى بىلەن پات ئارىدا ئۇجۇقتۇرىدۇ. ئۇ چاغدا پۇشايمان قىلغىنىڭ بىلەنمۇ ئۈلگۈرەلمەيسەن. ھازىر جۇڭگونىڭ تۆتىن ئۈچ قىسمى جۇڭگو كومپارتىيەسىنىڭ ئىلكىگە ئۆتۈپ، ئازاد رايونلار چەكسىز شادلىققا چۆمدى. ئەگەر سەن: «مېنى ئېچىتماي، يول كۆرسەت، دېگۈدەك بولساڭ، ئەسكەرلەرنىڭ تەمىناتىنى ئەسلىگە كەلتۈرۈش، شوئارىنى كۆتۈرۈپ چىقىپ، ھەربىي ئۆزگىرىش قىل. يەكەن قوماندانلىق ئىشتابىنى قولغا كىرگۈزۈپ، ئۆزۈڭنى بىر مەزگىل تەڭشەۋال، ئاندىن قەشقەرگە يۈرۈش قىلىپ، ئۇ يەردىن ئۈرۈمچىگە يول ئالغىن. ئۇ يەردىكى گومىنداڭ دائىرىلىرىدە ساڭا قايتۇرما ھۇجۇم قىلىپ، سەندىن ھوقۇق تالاشقۇدەك ماغدۇر قالمىدى. سەن ئۈرۈمچىگە بېرىپ بولغۇچە، ئازادلىق ئارمىيەمۇ شىنجاڭغا كىرىپ بولىدۇ. بىز ئۈرۈمچىدە يېڭى جۇڭگونىڭ ئۇلۇغ غەلبىسىنى تەبىرىكلەيمىز. مۇشۇ يوللا سېنىڭ تەقدىرىڭنى يورۇق قىلالايدۇ. ھازىر شىزاڭ، چىڭخەيلەردىن باشقا جايلاردا گومىنداڭنىڭ يىلتىزى ئاساسىي جەھەتتىن قىرقلپ بولدى. خۇددى جۇ گېلىياڭنىڭ: «ئوقيانىڭ ھېرىپ قالغان ئوقى شايىنىمۇ تېشەلمەيدۇ، دېگىنىدەك، گۇمرانلىق گىردابغا بېرىپ قالغان گومىنداڭ ھۆكۈمرانلىرى ئەمدى باش كۆتۈرەلمەيدۇ. ئەگەر سەن راستلا شۇ ئىرادىگە كەلسەڭ، قول ئاستىڭدىكى

ئۈچىنچى روتا كوماندىرى جاڭ لياڭ ئەڭ ئەقىللىك، پىلانچى تېز ئىنكاس قايتۇرالايدىغان، چوڭقۇر پىكىرلىك ئادەم، ئۇ ساڭا ياخشى مەسلىھەتچى بولالايدۇ...

1948 - يىلى 2 - ئاۋغۇست، ۋۇخەن»

خۇڭ يادۇڭ خۇددى ئون يىل كېسەل تارتقان ئادەمدەك لاسسىدە بوشاپ كەتكەنىدى. سۆڭەكلىرى ئېرىپ كەتكەندەك ئورنىدىن تۇرۇشقىمۇ جۈرئەت قىلالمايتتى، پۈتۈن ۋۇجۇدىدىكى ئىسسىق قاننىڭ نەگە كەتكەنلىكىنى بىلگىلى بولمايتتى، يۈرىكى ئالاڭغۇ ئۇرۇۋاتقاندا، پۈت - قولىدا مىسقالچە ماغدۇر قالمىغاندەك بىلىنمەكتە ئىدى. ئوۋا، قوشراپتا ئۆلگەن ئالتە ئادەم، ئەسكەرلەرنىڭ تەمىناتى، پاهىشخانا، ئوتتۇز يوققۇز ئەسكەرنىڭ ھاياتى مەسىلىسى، لۇ كۈنجۇڭنىڭ قانخورلۇقلىرى توغرىلۇق بولغان مۇنازىرىگە تېخى ئىككى ھەپتىمۇ بولمىغان تۇرسا، بۇ گەپلەر قانداق قىلىپ ما يىنفۇنىڭ قولىغا يېتىپ بولغاندۇ؟ تېخى بۇ مۇنازىرە، قاتتىق ئېلىشىش ياكى لىدى ئىككىسىنىڭ ئوتتۇرىسىدىكى مەخپىي سۆھبەت تۇرسا، ئۇ يەردە ئۈچىنچى ئادەم بولمىسا، بۇنى كوممۇنىستلارغا زادى كىم يەتكۈزگەندۇ؟ ياكى لىدى؟ يا... ياق. ئۇ جياڭ جېشىنىڭ سادىق مۇرىتى، ئۆز ئىچىدىكى ناشايان ئىشلار، قاتىللىقلار ۋە ئەسكەرلەر ئوتتۇرىسىدىكى توقۇنۇشلارنى ھەرگىز سىرتقا يايمايدۇ. ئۇنى قىلدى دېيىش خۇددى تۆگىنىڭ قوڭغىغا چالما ئاتقاندا كۈلكىلىك ئىش بولىدۇ. ئۇنداقتا... راست، ئۇ بۇ ئىشلارنى ئۇچۇر - بۇجۇرلىرىغىچە ئايالى ۋاڭ گولىغا سۆزلەپ بەرگەنىدى. ئەمىسە ئۇ؟... يا... ياق، شۇنچە يىللىق قەدىناسىدىن گۇمان قىلسا قانداق بولىدۇ؟ ئۇ كوممۇنىستلارنىڭ ئىدىيەسىنى نەلەردە يۈرۈپ يۇقتۇرۇۋالىدۇ؟ توختا، مەكتەپنىڭ ئۆزى تەشۋىقات ئۇچۇرلىرى يامراپ چىقىدىغان كۆھىنچاق ئېغىزى، مۇئەللىملەر بولسا يېڭىلىقنى ئەڭ بالدۇر قوبۇل قىلىدىغان خەق! ئۇنىڭ ئۈستىگە ئۇلار سۆزلىرىدە كوممۇنىستلارنى مەدھىيەلەپ، ئۇلارنى

جەننەتنىڭ مالاىكىلىرىگە ئوخشىتىپ قويۇۋاتىدۇ. ما يىنفۇنىڭ بەزى ئىلمەك گەپلىرىدىن مەن ئۆزۈم قانچىلىك بولۇپ قېلىۋاتىمەن؟ خوتۇن خەق دېگەن بەكمۇ ھېسسىياتچان ئېزىتقۇلار، ئاسانلا ئاق بايراق كۆتۈرۈپ چىقىشىدۇ.

خۇڭ يادۇڭ خىياللىرىنىڭ باش - ئايىغىنى چىقىرالمىي، ھەممىسى خىزمەتتىن چۈشۈپ كەتكەندىن كېيىن ئۆيىگە قايتتى. ئۇ كېتىۋېتىپ خەتكە يېزىلغان مەزمۇنلارنىڭ ھەممىسىنىڭ تېلېگرامما ئارقىلىق يوللانغانلىقىنى، ما يىنفۇنىڭ خېتىنىڭمۇ تېلېگراممىدىن كۆچۈرۈلگەنلىكىنى پەرەز قىلدى. ئۇ گارنىزون قورۇسىدىن ئۆتۈپ، كوماندىرلار ئائىلە بىناسى تەرەپكە قايرىلغاندا، تاجىك قىزى سارا ئۇچراپ قالدى. ئۇ كۆكتات سېلىنغان چىخ سېۋەتنى كۆتۈرۈپ كېتىۋاتاتتى. ئۇنىڭ قورسىقى باشقىلارغا بىلىنگۈدەك كۆنۈرۈلۈپ قالغان بولۇپ، مەڭزىلىرىگە قوڭۇر داغلار چۈشكەنىدى. يەرلىكتە ھەم مىللىي ئەسكەرلەر ئىچىدە كۆپ ئىشلىگەن خۇڭ يادۇڭ ئۇيغۇرچىنى راۋان سۆزلىيەلمىسىمۇ، ھەرھالدا دۇدۇقلاپ يۈرۈپ مەقسىتىنى ئۇقتۇراتتى. سارا خۇڭ يادۇڭنى كۆرۈپلا، ئۇنىڭغا ئېگىلىپ تەزىم قىلدى، ئۇمۇ ئېگىلىپ سالامنى ئىلىك ئالدى.

— سىز... شۇ تاماك ئېتەمدۇ؟

— ھەئە، ئاشخانىنىڭ تامىقىنى يەۋېرىپ، ئۆي تامىقى

سېغىنىپ قالىدىكەن كىشى.

— سىز بۇ يەرگە كۆنەمدىكەن؟

— ئۈچ ئايدىن ئاشقان تۇرسا، كۆنۈپ قالىدىم.

— ياكىشى، ياكىشى، — خۇڭ يادۇڭ سارانىڭ قورسىقىغا

قاراپ قىزىقىپ سورىدى، — بالاك شۇ نەچچە ياش بولدى؟

— نەچچە ياش؟ — سارا كۈلۈۋەتتى، — قورساقتىكى بالا

ياشقا كىرمەيدۇ، ھازىر بەش ئايلىق بولدى.

— سىز چاپسان، چاپسان ھەربىي دوختۇرخانىغا باسۇڭ،

تەكشۈرسۇڭ.

— رەھمەت، خۇڭ پولكوۋنىڭ، سارا ئاتخانىنىڭ ئارقىسىدىكى كوماندىرلار ئائىلىلىكلىرى قاتارىغا قايرىلىپ كېتىپ قالدى.

خۇڭ يادۇڭ ئۆيگە كىرىشى بىلەن ئاچچىق - چۈچۈك قورۇمىنىڭ مەزىلىك ھىدى دېمىقىغا ئۇرۇلۇپ، ئىشتىھاسىنى تېخىمۇ ئېچىۋەتتى. ئۇ خوتۇننىڭ پەشتامان تارتىۋېلىپ خېمىر تارتىۋاتقانلىقىنى كۆرۈپ، ئاستا كەلدى - دە، ئۇنى ئارقىسىدىن قۇچاقلىۋالدى.

— لەڭمەن ئېتىۋېتىپسىز - دە؟

— ھەئە، مېنى قويۇۋېتىڭ دەيمەن! — ۋاڭ گولنىڭ قىچىقى كېلىپ كۈلۈۋەتتى، — ھەي، سېمىزنى قۇچاقلىسا يارىشىدۇ، يىڭناغۇچتەك ئورۇق تۇرسام، قولىڭىزغا سۆڭەكتىن باشقا نەرسە ئۇرۇنمايدۇ.

— سىزنىڭ ئون چوكانغا تېگىشمەيدىغان چىرايلىق ساغرىڭىز بىلەن يەكەننىڭ چىلگىسىدەك كۆكسىڭىز تۇرسا؟ — تولا سەتلەشمەڭا، قېرىغىنىنى بىلمىگەن!...

— «ئەر - خوتۇن قېرىغانسېرى بىر - بىرىگە پايلىمايدىغان دەرىجىدە ئامراق بولۇپ كېتىدۇ» دېگەن گەپ راست ئىكەن جۇمۇڭ! تۇرۇپ - تۇرۇپلا سىز يادىمغا كېلىپ قالسىز دېسە... — ۋىيەي، مېنىمۇ قېرىغا چىقىرىۋەتتى ئەمدى، — ۋاڭ گولنى دومسايدى، — مەن باغۇ قاراڭ، ئارانلا قىرىق ئالتە ياشقا كىردىم، سىزدەك قېرىپ كەتمىدىم.

— مەن ناھايىتى سىزدىن، — خۇڭ يادۇڭ تۆت بارمىقىنى چىقاردى، — مۇشۇنچىلىكلا چوڭ ئىكەنمەن.

خۇڭ يادۇڭ خوتۇننى پات - پاتلا مەڭزىلىرىگە سۆيۈپ، قۇچاقلاپ ئەرلىكتىن قويايتتى. بۇنىڭغا ۋاڭ گولنىمۇ كۆنۈك ئىدى. ئۇنى گارنىزون ئىچىدە ھەم مەكتەپتە ئېرىنىڭ فامىلىسى بويىچە خۇڭ خانىم دەپ ئاتىشاتتى. ئەمما، ئۆيدە ئەر - خوتۇن ئىككىسى ئۆز ئىسىملىرى بويىچە «يادۇڭ»، «گولنى» دېيىشىپ

كۆنۈپ قېلىشقانىدى. خۇڭ يادۇڭ سامساقلارنى ئاقلاپ، ئاچچىقسۇ، لازا قىياملىرىنى شىرەگە ئەكېلىپ بولغۇچە، بىر تەخسىدىن لەڭمەنمۇ كېلىپ بولدى. ئۇلار «ئېلىڭ - بېقىڭ!» - مۇ دېيىشمەي، ئىشتىھا بىلەن تاماققا كىرىشىپ كەتتى. خۇڭ يادۇڭ ئاچچىقسۇ، لازا قىياملىرىنى بولدى دېگۈچە سېلىپ تۇرۇپمۇ يەنە ئاقلانغان سامساقنى كورسۇلدىتىپ چىشلەپ لەڭمەن بىلەن قوشۇپ يېمەكتە ئىدى. چىرايى مىزژىدە تۇرۇلگەن ۋاڭ گولسىن ئېرىنىڭ پېشانىسىنى ئوقۇدى:

— ھەي، ئاخشاملىققا ئاغزىڭىزنى سېسىق پۇرىتىپ يوتقانغا كىرگۈچى بولماڭ، بولمىسا كۆتىڭىزگە تېپىمەن جۇمۇ!
— يائاللا، شىنجاڭدا تۇغۇلۇپ چوڭ بولغان خەنزۇ قىزلىرىنىڭمۇ ئۇيغۇر قىزلىرىنىڭكىگە ئوخشاش شەرتلىرى نېمانداق تولا؟ ھېلى «دىمىقىڭنى خارتىلدىتما» دېسە، ھېلى «ئۇچرىغان يەرگە تۈكۈرمە» دېگەن. تېخى قولىنى يۇيۇپ سىلكىپ قويسا، تىللاپ كېتىشلىرىچۇ!

— ھەي، ئاشۇ ئادەتلەرنىڭ زىيانلىق ئىكەنلىكىنى بىلمەمسىز؟ — ۋاڭ گولسىن راستلا خاپا بولدى، — دىمىقىڭنى خارتىلدىتىپ تارتىسىڭىز، باشقىلارنىڭ كۆڭلى ئېلىشىدۇ. ئۇچرىغان يەرگە تۈكۈرسىڭىز، مىكروپ تارقىتىسىز.

— بولدى، بولدى، مەنمۇ بىلىمەن، — خۇڭ يادۇڭ كۈلۈۋەتتى، — چېقىشىپ قويسام قايناپلا كەتتىڭىز؟ ئەلۋەتتە، قولىنى يۇيۇپ سىلكىسە، ئەتراپتىكى نەرسىگە يۇندى چاچرايدۇ. بۇ ئەدەپسىزلىك بولىدۇ...

— لېكىنئە، مەن سىزنىڭ خام سامساق يېگىنىڭىزگە بەك ئۆچ.

— سامساق تاماق سىڭدۈرىدۇ. ئاشقازىنىمنىڭ ياخشى ئەمەسلىكىنى بىلىسىزغۇ؟ ئېغىزىمنى چىش پاستىمىدا قايتا - قايتا يۇيۇۋەتسەمغۇ بولىدىغاندۇ؟

— بىزنىڭ مەكتىپىمىز ئۇيغۇر - خەنزۇلار بىللە

ئوقۇيدىغان مەكتەپ، — دەپدى ۋاڭ گۈلىن ئاش سۈيى ئەكېلىۋېتىپ، — كەسپىي ئۆگىنىش ياكى يىغىنلاردا ئۇيغۇر ئوقۇتقۇچىلار سامساق پۇراپ قالغان ئوقۇتقۇچىنىڭ يېنىدىن دەرھال كېتىدۇ. تېخى خەنزۇ تىلى دەرسىدە خاتا — توغرىلىقىنى تەكشۈرۈش ئۈچۈن ئوقۇغۇچىلارنىڭ قېشىغا بېرىپ قالساق، ئۇلار ئېغىز — بۇرنىنى تۇتۇۋالىدۇ.

خۇڭ يادۇڭ بىلەن ۋاڭ گۈلىن ئىككىسىنىڭ مۇشۇنداق ياشاۋاتقىنىغا خېلى يىللار بولۇپ قالدى. ئۇلارنىڭ ئون توققۇز ياشلىق ئوغلى، ئون يەتتە ياشقا كىرگەن قىزى ۋاڭ گۈلىننىڭ ئۈرۈمچىدىكى ئاتا — ئانىسىنىڭ قېشىدا تۇرىدۇ. بالىلارنىڭ ئوقۇش راسخوتى بىلەن بوۋاي — مومايلارنىڭ تۇرمۇش چىقىملىرىنى ئۇلار ئۆز زىممىسىگە ئالغان.

تاماق يېيىلىپ بولۇپ، چىنە — قاقچىلار يىغىشتۇرۇلغاندىن كېيىن، ۋاڭ گۈلىن قىزىق چاي دەملەپ شىرەگە ئەكەلدى. ئۇ ئىستاكىلارغا چاي قويۇپ بولۇپ، ئېرىگە توقۇۋاتقان يۇڭ جىلتىكىنى قولىغا ئېلىۋېتىدى، خۇڭ يادۇڭ ئۇنىڭ قولىدىكى زىخ، كالىكەلەنگەن يۇڭ يىپ ۋە يېرىم توقۇلغان جىلتىكىنى ئېلىپ بىر چەتكە قويۇپ قويدى. بۇنىڭدىن ئۇنىڭ مۇھىم بىرەر مەسلىھەتى بارلىقىنى بىلگەن ۋاڭ گۈلىن ئېرىنىڭ ئاغزىغا قاراپ ئولتۇردى. خۇڭ يادۇڭ بۈگۈن بولغان «خۇڭ ساۋ» ۋەقەسىنى سۆزلەپ بېرىپ، ئۇ ئەكەلگەن خەتنى ئايالىغا بەردى.

— سىز ئۇزاق يىللىق، تەجرىبىلىك، بىلىملىك ئوقۇتقۇچى. بۇ خەتنى ئەستايىدىل كۆرۈپ، كۆز قارىشىڭىزنى دەپ بېقىڭ. بۇ خەتنى كۆرۈپ بېشىمنىڭ ئىچىمۇ، تېشىمۇ قاتتى. ۋاڭ گۈلىن خەتنى ئوقۇشقا باشلىدى. ئۇ ھېلىدىن — ھېلىغا جىددەيلىشىپ، تۇرۇپ گېلىنى قىرىپ قويسا، تۇرۇپلا ئېغىز تىنىپ پۇشۇلدايتتى ياكى تامىقىنى چىكىلىدىتىپ قوياتتى. چىرايمۇ بىردە تۇرۇلۇپ، بىردە تاتىرىپ، ئۆكۈنگەندەك ئىپادىلەردە بولاتتى. ئۇ خەتنى ئوقۇپ بولۇپ تاماق شىرەسىگە

قويدى - دە، ئۇنىڭغا قاپقىنى تۈرۈپ قاراپ ئولتۇرۇپ كەتتى. خۇڭ يادۇڭ ئايالىنىڭ چىراي ئىپادىسى، كۆزلىرىنىڭ قىسىلىشى، قاشلىرىنىڭ يىمىرىلىشىدىن ئىشنىڭ خېلىلا ئېغىرلىقىنى بىلدى. چۈنكى، ئايالىنىڭ تەپەككۈر، مەسىلىلەرنىڭ تېگىگە يېتىش، نەزەرىيەۋى ئانالىز سەۋىيەسى، تەسەۋۋۇر كۈچى قاتارلىقلاردا ئۆزىدىن ئۈستۈن تۇرىدىغانلىقىنى ئۇ ئېتىراپ قىلماي تۇرالمىتى.

— ما يىنفۇ مەن ئاغزىمدىن چىقىرىلمىغان گەپلەرنى قىپتۇ، — دېدى ۋاڭ گولىن جىددىي تەلەپپۇزدا، — سىز ھازىر خەۋپ ئىچىدە تۇرۇۋاتسىز. مەن ھەر كۈنى سىز ئىشتىن چۈشۈپ ئۆيگە كىرگەن ۋاقتىڭىزدىلا، «ئۇھ» دەپ ئەركىن تىن ئالىمەن. لۇ كۈنجۇڭ ھازىر پەيت كۈتۈۋاتىدۇ، ئۇ سىزنى ياكى لىدىنىڭ قولى ئارقىلىق يوقاتماقچى. ئەگەر بۇ ئامال ئەسقاتمىسا، ئۆزى قول سالىدۇ. چۈنكى، ئۇ تەسەۋۋۇر قىلغۇسىز دەرىجىدە قان خۇمار، ۋەھشىي بىر يىرتقۇچ، غەلىتە مەخلۇق!

— ئەھۋال شۇنچىلىك ئېغىرلىقىدا، گولىن؟ — خۇڭ يادۇڭمۇ چۆچۈپ قالغانىدى، — سىز ئەزەلدىن بىرەر ئىشنى مۇبالىغە قىلىپ باقمىغان. كۆڭلىڭىزدە نېمە بولسا ئوچۇق ئېيتىڭ، مېنىڭمۇ كۆڭلۈمدە سان بولسۇن.

— ئۇنداقتا، مەندىن رەنجىمەڭ. مېنىڭ سەزگۈلىرىم بۇ چاغقىچە مېنى ئالدىغان ئەمەس، — ۋاڭ گولىن ئېغىر تىنىدى، — ياكى لىدىنىڭ: «سېنىڭ ئۈستۈڭدىن گەپ تولا»، «ئوشۇقچە ئىشلارغا ئارىلىشىۋالدىڭ»، «تاپتىن چىقىپ كەتتىڭ»، «ئەمەلدارلارنى تىللاۋېرىپ كۆزگە چېلىقىپ قالدىڭ» دېگەنلىرىنىڭ ھەممىسى قارا دېلونىڭ تاييارلىقى... لېكىن، ئەڭ ئەشەددىي ئەجەل سىرتىقى «سېنى ئەمدىلا تونۇۋاتىمەن» دېگەن مۇشۇ بىر جۈملە سۆزدۇر. ئۇ سىزنى ئۇدۇل دار ئاستىغا ئاپىرىدىغان جالالتىڭ سۆزى! ياكى لىدى سىزنى «ئەسلىدە سەن كوممۇنىستلارنىڭ ئىچىمىزگە چوڭقۇر يوشۇرۇنغان

ئايغا قچىسىكەنەن، سېنى ئەمدىلا بىلىدىم» دەپ ئۆلۈمنى بۇرىنىڭغا پۇرىتىپتۇ. «سىياسى خاتا گەپلەرنى قىلدىڭ» دېيىش ئارقىلىق ئۇ سىزدەك ئاتالمىش كوممۇنىستى ئۆز رازىلىقىڭىز بىلەن جەھەننەمگە ئۆزىتىپ قويماقچى.

— گەپلىرىڭىز تېخىمۇ روشەنرەك بولسۇن، — خۇڭ يادۇڭ ئايالىنىڭ قولىنىڭ ئۈستىگە قولىنى قويدى، — ئوقۇتقۇچىنىڭ كۆرىدىغىنى، ئاڭلايدىغىنى، بىلىدىغىنى ئەلۋەتتە كۆپ بولىدۇ، بولۇپمۇ ھازىرقى جۇڭگو ۋەزىيىتىنى ئەڭ چۈشىنىدىغانلار ئوقۇتقۇچىلاردۇر.

— ما يىنفۇ راست گەپنى قىپتۇ. ھازىر جۇڭگونىڭ كۆپ زېمىنى جۇڭگو كومپارتىيەسىنىڭ ئىلكىگە ئۆتۈپ بولدى، — ۋاڭ گولسىن بۇ سۆزنى پەخىرلەنگەن ھالدا دېدى، — جياڭ جېيىشى ئۇلۇغ كەلكۈندە بىر تال سېسىق كۆتەككە يامىشىۋالغان چاشقانغا ئوخشاپ قالدى. ئەمدى ئۆز تەقدىرىڭىزنى ئويلايدىغان چاغ كەلدى. بولمىسا كېچىكىپ قالسىز، ئۇ چاغدا پۇشايمان قىلىپمۇ ئۆلگۈرەلمەيسىز.

— سىزنىڭچە...

— ئازادلىق ئارمىيەنىڭ ئالدىغا ئاق بايراق كۆتۈرۈپ چىقامسىز ياكى خىزمەت كۆرسىتىپ يۈزىڭىزنى يورۇق قىلامسىز، بۇنى ئۆزىڭىز تاللاڭ. ئەسلىدە بۇ ئىشلارنى مەن سىزگە بۇرۇنلا دېمەكچى بولغان. بىراق، ۋاقتى كەلمىگەنلىكىنى ھېس قىلغانىدىم. مانا ما يىنفۇنىڭ خېتى بۇ جاراھەتنى ئېغىزلاندۇردى.

— مۇنداق دەڭ! — خۇڭ يادۇڭ بېشىنى سېلىپ خېلىغىچە جىمىپ كەتتى، — ئەسلىدە سىز...

— توغرا! مەن سىزنىڭ تەقدىرىڭىزدىن ئەنسىرىگەچكە، سىز توغرىلۇق خۇڭ ساۋغا دوكلات قىلىپ تۇرغان. ئۇ ئەھۋاللارنى ما يىنفۇغا ئۆتتۈرلۈك يەتكۈزۈپ تۇردى.

— مەن... مەن... بىر پولىكوۋنىڭ بولغان ئادەم ئۆز

خوتۇنۇمنىمۇ چۈشەنمەي يۈرۈپتىمەن - ھە؟
 — يادۇڭ، سىز ياكى لىدېدەك ئەرۋاھنىڭ، لۇ كۈنجۇڭدەك
 قانخور لۈكچەكنىڭ ئالدىدا خورلۇقتا قالىدىغان ئادەممۇ؟
 — راست دەيسىز، راست دەيسىز. ئۇ دۆيۈزلەر بەكمۇ
 يۈزسىزلىك قىلدى، — خۇڭ يادۇڭنىڭ كۆزىدىن چىققان بىر
 تامچە ياش يۈزىنى بويلاپ چۈشۈپ كەتتى.
 دېرىزىدىن ماراپ تۇرغان ئاي ئەر - خوتۇننىڭ تۈگمەس
 سۆھبىتىدىن زېرىكتى بولغاي، نەگىدۇر غايىب بولدى. ئاسماندا
 پىلىلداپ تۇرغان تۈركۈم - تۈركۈم يۇلتۇزلارنىڭ يورۇقى خىرە
 نۇر پەردىسىنى ھاسىل قىلدى. خۇڭ يادۇڭ بىلەن ۋاڭ گۈلىن
 ھۇجرىسىغا كىرىپ يېتىپ قېلىشتى. ئەمما، ئۇلار ما يىنغۇ
 ئېيتقان ئەسكەرلەر تەمىناتى شوئارى ئاستىدا ھەربىي ئۆزگىرىش
 قىلىش، لۇ كۈنجۇڭنى كۆزدىن يوقىتىش، قوشراپتىكى ئۈچىنچى
 روتىنىڭ كوماندىرى جاك لياڭنى چاقىرىپ كېلىش، ئەڭ
 ئىشەنچلىك يىگىتلەردىن بىرنەچچىنى مەخپىي ئىشلارغا قويۇش،
 يەتتىنچى پولك قارمىقىدىكى روتا ۋە ئىزۋوت كوماندىرلىرىنى
 تەڭشەش، ئىشەنچسىزلىرىنى ۋە لۇ كۈنجۇڭپەرەسلەرنى
 ئالماشتۇرۇۋېتىش دېگەندەك تېمىلاردا خېلى بىر چاغقىچە
 كۈسۈرلىشىپ يېتىپ، قاچانلاردا ئۇخلاپ قالغانلىقىنى بىلەلمەي
 قېلىشتى.



ئون ئۈچىنچى باب

جىددىي ئېلىشىش

ياڭ قومانداننىڭ ئىشخانىسى. ياڭ لىدى بىلەن خۇڭ ياۋدۇڭ يەنىلا بىر - بىرىنىڭ كۆزلىرىنى چوقۇماقچى بولغان قارچىغىلارغا ئوخشاش بىر - بىرىگە خەنجەردەك قادىلىشىپ قالغانىدى. تامدا ئالتۇن رەڭلىك ھەل بېرىلگەن رامكا ئېسىقلىق بولۇپ، ئۇنىڭدىكى گېنېراللىسىمۇسۇلۇق فورمىسىنى كىيگەن جياڭ جېشىنىڭ سۈرىتى بۇ ئىككى رەقىبىگە «قېنى قايسىڭ يامان؟» دەۋاتقانداق قاراپ تۇراتتى. ئىشخانىنىڭ ھەممە دېرىزىسى ئېچىۋېتىلگەن، ئاۋغۇستنىڭ باشلىرى بولغاچقا، يەر - جاھان تونۇردەك قىزىپ كەتكەنىدى. ياڭ لىدىنىڭ ئايپاڭ بېشى ئۇششاق ئىينەك مارجانلارنى چېچىۋەتكەندەك تەرلەپ كەتكەن بولۇپ، ئۇ ئۇزۇنچاق خۇنۇك يۈزىنى، چار بۇرۇتلىرىنى سۈرتۈپ ئۆلگۈرەلمەيتتى. خۇڭ يادۇڭ بولسا گەدەن چاچلىرىدىن، قۇلاق تۈۋىلىرىدىن ئېقىپ ياقىسى ئىچىگە كىرىپ كېتىۋاتقان تەر ئېرىقلىرى بىلەن كارى يوق، قوزۇقتەك قادىلىپ ئولتۇراتتى. ياڭ لىدى «سەن گەپ قىلمىساڭ، مەن قىلاي» دېگەندەك، گېلىنى قىرىپ، كانىيىنى رۇسلاپ ھۇجۇمغا ئۆتىدىغانلىقىنى جاكارلىدى:

— خۇڭ يادۇڭ، — ئۇ «بۇرادەر» دېگەن سۆزنى قەستەن دېمىدى، — مەن سېنى ئېمىشقا چاقىرتتىم، بىلەمسەن؟
— ياق! — خۇڭ يادۇڭمۇ توغلا تەگدى، — مەن سىزنىڭ

ئىچىڭىزدىكى نەدىن بىلەي؟

— سەن تولا تادانلىق قىلىپ ماڭا مايىمۇن ئويۇنى كۆرسەتمە. لۇ كۈنجۇڭنى نېمە ئۈچۈن ئالاقىلىشىش ئىززۈتىغا يۆتكىۋەتتىڭ؟

— ئەمىنلىكنى ساقلاپ قالاي دەپ.

— لۇ كۈنجۇڭنى يۆتكىۋەتمىسەڭ، يەكەننى توپان بالاسى باسامدىكەن؟

— توپان بالاسى ئەمەس، قان دەرياسى باسىدۇ.

— تولا ئادەمنى قورقۇتما! سېنىڭ ئۇنى يۆتكەيدىغان نېمە ھوقۇقۇڭ بار؟ ئۇ دېگەن خوتەن سەككىزىنچى پولكىغا تەۋە ئادەم، ئۇنىڭ باشلىقى لو گۇاڭچىيەن.

— شۇنى ئۇنتۇپ قالماڭ، قوماندان، — خۇڭ يادۇڭ بەكمۇ تەمكىن كۆرۈنەتتى، — پىلىموت روتىسى بىلەن ئىككىنچى روتىنى ماڭا تاپشۇرغاندا، «بۇ ئىككى روتىنىڭ تولۇق ھوقۇقى خۇڭ يادۇڭدا بولىدۇ» دېگەن رەسمىيەتنى ئۆزىڭز ماڭا تاپشۇرۇپ بەرگەندىڭىز.

— بۇ... بۇ... — ياڭ لىدې شاختىن - شاخقا ئوڭايلا قونالايتتى، — رەسمىيەت بار دەپلا، كوماندىرلارنى خالىغانچە يۆتكەمسەن؟ يۇقىرىنى كۆزگە ئىلامسەن، يوق؟

— بۇ مېنىڭ ھوقۇق دائىرىمىدىكى كىچىك ئىش، سىز دېگەن پەقەت يەكەندىكى بىر باتالىيون ئەسكەرگىلا مەسئۇل.

— ھوقۇقنى ئاشۇنداق قالايمىقان ئىشلەتسەڭ بولامدۇ؟ لۇ كۈنجۇڭنى ئىككىنچى روتىغا دەرھال قايتۇرۇپ كەل!

— قەتئىي قايتۇرۇشقا بولمايدۇ!

— مەن ساڭا بۇيرۇق قىلىۋاتمەن!

— بۇنداق خاتا بۇيرۇقنى قوبۇل قىلالمايمەن!

— مېنىڭ بۇيرۇقۇمنى خاتا دېيىشكە نېمە ئاساسىڭ بار؟

— ئەسكەرلەر ئارىسىدا ئەمىنلىك يوقايدۇ، قان تۆكۈلىدۇ.

— قۇرۇق گەپ!

— قوشراپتىكى كوماندىر — جەڭچىلەر ئوتتۇرىسىدىكى بىر —
 بىرىگە قورال تەڭلەشنى، گارنىزون ئاشخانىسىدىكى يەنە شۇنداق
 ئىشنى لۇ كۈنجۇڭ كەلتۈرۈپ چىقاردىغۇ؟ بۇ ئىشلار ئادەتتىكى
 مابۇزىر ياكى چاقچاق ئەمەس، ھەقىقىي قان تۆكۈلىدىغان پاجىئە!
 — بەزى چاغلاردا مۇنداق قان تۆكۈلۈشتىن ساقلانغىلى
 بولمايدۇ. بۇ گەرچە قورقۇنچلۇق بىر ئىش، تىراگېدىيە بولسىمۇ،
 ئەمما ئارمىيەنى ساپلاشتۇرىدۇ؛ بۇغداي بىلەن ساماننى ئايرىيدۇ.
 — ئەگەر ئاشۇ پاجىئە ياكى تىراگېدىيە سىزنىڭ بېشىڭىزغا
 تىكىلىنىپ كېلىپ قالسىچۇ؟

— م... م... ماڭا؟ — ياكى لىدې غەزەپتىن تىترەپ كەتتى، —
 سەن ئەسكەرلىرىڭنى ماڭا كۈشكۈرتمەكچىمۇ؟ ئۇنداق ئىش نېمە
 ئۈچۈن مېنىڭ بېشىمغا تىكلەنگۈدەك؟

— ئىككىمىز مۇنازىرىلەشكەن ھېلىقى كۈنى كېچىسى
 سىزنىڭ تەستىقىڭىز بىلەن ئوتتۇز توققۇز ئەسكەر جادۇغا
 بېسىلدى، شۇنداققۇ دەيمەن؟

— بۇ... بۇ... قارا سېنى! — ياكى لىدې تامدەك ئاقىرىپ
 كەتتى، — قاچقۇن ئەسكەرلەرنى ئۆلتۈرۈش ھەربىي نىزامدا بار
 ئىش. بۇنى نېمىگە ئېغىزغا ئېلىپ قالدىڭ؟

— ئەتسى ئەتىگەندە ئىشقا كېلىپ، ئىشخانا ئىشىكىگە
 قىستۇرۇلغان مۇنۇ خەتنى، — خۇڭ يادۇڭ خەتنى ئاچتى، —
 ئېچىپ ئوقۇدۇم. مەن يەنىلا دۆلەت، پىرقىغا سادىق بولغان ھالدا
 ئۇلارغا شەرتلىك بەلگە بىلەن بۇيرۇق بەرمىدىم.
 — ئۇ خەتتە نېمە دېيىلىپتۇ؟ قېنى ئوقۇ!

خۇڭ يادۇڭ تەمكىن ھالدا خەتنى ئاستا، ئالدىرىماي ئوقۇدى:
 «كېچە سائەت ئىككىدىن يىگىرمە مىنۇت ئۆتكەندە، لۇ
 كۈنجۇڭ روتىسىدىكى بىرىنچى ۋە تۆتىنچى ئىزۋوتتىن تاللانغان
 قىرىق ئەسكەر ئوتتۇز توققۇز قاچقۇن ئەسكەرنى سېپىلىنىڭ
 ئارقىسىدىكى ياردانغلىقتا جادۇغا باستى، كېچىدە جەسەتلەرنى
 قايىققىدۇر ئېلىپ كەتتى. بىز ئوتتۇز توققۇز قېرىندىشىمىز

ئۈچۈن قانغا - قان، جانغا - جان ئالماقچى. ئەگەر قوشۇلسىڭىز
ئىشتاب بىناسى ئالدىدىكى تەشۋىقات تاختىسىغا بور بىلەن (+) ،
بەلگىسىنى يېزىپ قويۇڭ ! ...»

ياڭ لىدې بېشى ئايلانغاندەك بولۇپ، ئورۇندۇقنىڭ
يۆلەنچۈكىنى تۇتۇۋالدى. ئاڭغىچە خۇڭ يادۇڭ يۈگۈرۈپ بېرىپ،
ئۇنى يۆلەپ ئورۇندۇقنىڭ ئولتۇرغۇزۇپ قويدى. ئۇ خېلىغىچە
بېشىنى سېلىپ، چېكىسىنى ئۇۋۇلاپ ئولتۇردى. بىر چاغدا
قولنى سۇنغانىدى، خۇڭ يادۇڭ خەتنى ئۇنىڭغا تۇتقۇزۇپ قويدى.
ياڭ لىدې خەتنى قايتا - قايتا ئوقۇدى، ئوقۇغانسېرى چىرايى
ئوتتا داغلىغان مستەك كۆكرىپ كەتتى. پېشانىسىدىن دومىلاپ
چۈشكەن تەر تامچىلىرى يۈزىدىن ئېرىق بولۇپ ئېقىشقا
باشلىدى.

— بالا - قازا... بالا - قازا... بۇ بىر بالا - قازا ئۆتۈپ
كېتىپتۇ ! — پەس ئاۋازدا شۆبىلىدى ياڭ لىدې.

— ئەگەر مەن ئاشۇ «+» بەلگىسىنى قويغان بولسام، بۇ
چاغغىچە ئوتتۇز توققۇز ئادەمنى ئۆلتۈرگەن چوڭ - كىچىك
قاتىللارنىڭ پارچىلانغان تەنلىرىنى يىغىۋالماقمۇ تەسكە
چۈشەتتى.

— بولدى، بولدى قىل...

— ئەگەر چۈشەنسەڭىز، لۇ كۈنجۇڭنى يۆتكىۋېتىشىم؛
بىرىنچىدىن، سىزنىڭ ئامانلىقىڭىزنى قوغداش؛ ئىككىنچىدىن،
كوماندېر - جەڭچىلەرنىڭ غەزىپىنى بېسىش؛ ئۈچىنچىدىن،
يېڭىشەھەر قوماندانلىق ئىشتابى بىلەن كۈنئىشەھەر
گارىزىونىنىڭ ئەمىنلىكىگە كاپالەتلىك قىلىش ئۈچۈن بولغان.

— سەن... سەن بىلمەيسەن، لۇ كۈنجۇڭ ئۇ چېقىلغىلى
بولمايدىغان خەتەرلىك ئادەم ! ئۇنى قەشقەر كورپۇس ئىشتابىدىن
تارتىپ لەنجۇ ھەربىي رايونىغىچە قوللايدۇ.

— نېمىشقا ئەمدى؟

— ئاڭلىشىمچە، ئۇ كاپىتان دەرىجىلىك مەخپىي خىزمەت

خادىمى ئىكەن. ئۇ ئەسلىدە گومىنداڭ بىيوروسى مەكتىپىنىڭ مۇدىرى ھەم ئىشپىيونلار بۆلۈمىنىڭ باشلىقى ئىكەن.

— ئۇ كاپىستان، مەخپىي خادىم، مۇدىر، ئىشپىيونلار باشلىقى بولغان بولسا، سىزمۇ پۈتۈن يەكەندىكى نەچچە مىڭلىغان ئەسكەرنى باشقۇرۇۋاتقان قوماندانغۇ؟ ئۇنىڭدىن نېمانچە قورقسىز؟

خۇڭ يادۇڭ ياكى لىدېنىڭ قېشىدىن چىقىپ كەتكەن كۈنى كەچكە يېقىن لۇ كۈنجۇڭ ياكى لىدېنىڭ ئىشخانىسىغا كىرىپ كەلدى. لېكىن، ياكى لىدې ئۇنىڭغا ئوچۇق چىراي ئاچماستىن: «يۆتكەلگەن يېرىڭدە ئىشلەۋەرمىسەڭ، چوڭ ۋەقە تۇغۇلۇپ قالغۇدەك» دەپلا تەتۈر قاراپ ئولتۇرۇۋالدى. لۇ كۈنجۇڭنىڭ قارىمۇتۇق چىرايى ئېخىمۇ قارىداپ، كىرىپ چاچلىرى دىڭگىيىپ، داۋاملىق يېرىم يۇمۇق تۇرىدىغان قىسقى كۆزلىرىدىن ئوچقۇنلار چاچراپ، ئورنىدىن سەكرەپ تۇرۇپ كەتتى:

— مەن روتامغا قايتسام، نېمە ۋەقە تۇغۇلغۇدەك؟! — ئۇنىڭ تۈكۈرۈكلىرى چاچراپ كەتتى، — ئاشۇ كوممۇنىست باندىتلىرىنىڭ پوقنى يېگەن لالما ئىت بىلەن يىرگەنمەستىن ئېغىز - بۇرۇن يالاشامسىز؟!

— ئاغزىڭنى يىغ، ئەبلەخ! — ياكى لىدېغا «يوق يېگەن ئىت بىلەن ئېغىز - بۇرۇن يالاشامسىز؟» دېگەن گەپ بەكمۇ تىك كەلگەندەك قىلاتتى، — نېمەڭگە بۇنچە يوغانچىلىق قىلسەن؟ سەن پولكوۋنىڭ، مەخپىي خادىم، ئىشپىيونلار باشلىقى بولساڭ، مەنمۇ... پۈتۈن يەكەن دىيارىدا مانا مەن دەيدىغان بىرلا قوماندانغۇ؟

— شۇنداق، سىز قوماندان تۇرۇپ، قول ئاستىڭىزدىكى ئادىمىڭىزگە بۇيرۇقنىڭىزنى يېگۈزەلمىسىڭىز، — لۇ كۈنجۇڭنىڭ كۆزلىرى بىردەمدىلا قىزىرىپ كەتتى، — ئۇنداق قومانداننى ھېسابتا بار، ھەمدەمدە يوق قورچاق قوماندان دەيمىز، ئۇقتىڭىزمۇ؟!

— ئەمەسە بۇنى كۆرۈپ باق! — ياكى لىدى ئالمىقاندەك قەغەزنى ئۈستەلگە پاققىدە ئۇردى، — سەن كىرىپ باش جاللاتنىڭ چىرايىڭنىڭ تاتارمىغىنىنى، جېنىڭنىڭ سىر قىرغىنىنى مەن بىر كۆرەي!

لۇ كۈنجۇڭ باغاقچىنى قولىغا ئېلىپ، كالىپۇكلەرنى مېتىلدا تىقىنىچە ئوقۇدى. ئۇنىڭ قىسقى كۆزلىرى ھېلى يۇقىرىغا، ھېلى تۆۋەنگە يۈگۈرۈپ، خەتنى كۆزىدىن قانچە قېتىم ئۆتكۈزگەنلىكىنى ئۆزىمۇ بىلمەي قالدى، ھەتتا باغاقچىنىڭ قولىدىن ئۇچۇپ چىقىپ ئۈستەلگە چۈشكىنىنىمۇ سەزمىدى. ئەگەر خۇڭ يادۇڭ ئەقلىنى جورۇمىغان بولسا، ئاۋۋال ياكى لىدى بىلەن لۇ كۈنجۇڭنىڭ، ئاندىن لى چۇڭيىڭ، دۇ شىڭسەن، جۇڭ شۇلياڭلارنىڭ، يەنە كېچىدە ئوتتۇز توققۇز قاچقۇن ئەسكەرنى ئۆلتۈرۈشكە قاتناشقان قىرىق ئەسكەرنىڭ قېنى ئېرىق بولۇپ ئاققان بولاتتى. ئۇلار غەزىپىنى باسالماي ھەممىسىنى قىلىچتىن ئۆتكۈزۈمەي قالمايتتى، بولۇپمۇ ئۇيغۇرلارنىڭ قېنى قىزىق، ئۇلار لۇ كۈنجۇڭ دېگەن بۇ نامغا باغلاپ تۇرۇپ ئۇنىڭ روتىسىدىكى ئىككى يۈز نەچچە ئەسكەرنىمۇ قىرىپ تاشلىشى تۇرغانلا گەپ ئىدى. ۋاي تەڭرىم! لۇ كۈنجۇڭ، لى چۇڭيىڭ، دۇ شىڭسەنلەر ھېلىمۇ خەۋپ ئىچىدە ئىكەن — دە! خۇڭ يادۇڭنىڭ توققۇز يۈزدىن ئارتۇق كىشىلىك قوشۇنىغا ئۇنىڭ ئىككى يۈزدەك ئەسكەرى قانداق تەڭ كېلەلەيتتى؟ ئۇنىڭ ئۈستىگە ئىزۋوت كوماندېرلىرىدىن لى چۇڭيىڭ، دۇ شىڭسەنلەردىن باشقىلىرى ئانچە ئىشەنچلىك ئەمەس ئىدى. لۇ كۈنجۇڭ ۋاڭ جىڭگۈي، جاك يىخەن، لى شىۋۇلار بىلەن نەچچە قېتىم قىزىرىشىپ، ۋارقىرىشىپمۇ قالغان.

— قانداق، پالۋىنىم، يەنە ئاسمانغا پىچاق ئېتىپ باققۇڭ بارمۇ؟ — ياكى لىدى جوزىغا پاققىدە ئۇرغانىدى، لۇ كۈنجۇڭ چۆچۈپ كەتتى، — خۇڭ يادۇڭنىڭ تۆت روتىسى ئەمەس، شۇلارنىڭ ئىچىدىكى ئابدۇراخماننىڭ ئۇيغۇر بىرىنچى روتىسىلا

سېنىڭ روتاندىكىلەرنى مانتىغا توغرىغان گۆشتەك قىيما -
 چىيما قىلىۋېتەلەيدۇ. ئۇيغۇرلارنىڭ قىزىق قان ئىكەنلىكىنى
 بىلمەسەن؟

— مەن... مەن بۇنچىۋالا بولۇپ كېتەر دەپ ئويلىماپتىكەن.
 مەن، — چىرايىدا قان دىدارى قالمىغان لۇ كۈنجۇڭ تولىمۇ پەس
 ۋە زەئىپ ئاۋازدا شىۋىرلىدى، — تاس - تاماس قايتۇ گارنىزون
 ۋە قوماندانلىق ئىشتابى قانغا بويالغىلى!

— ھە، زۇۋانىڭ پەسلەپلا كەتتىغۇ؟ بىلىپ قوي، سېنىڭ
 بىلەن مېنىڭدىن ھەم ئەسكەرلىرىڭدىن قان بىلەن جان تەلەپ
 قىلىۋاتقان ئاشۇ قەھەرلىك ئادەملەر نەق مۇشۇ زېمىندا
 ياشاۋاتىدۇ، — ياكى لىدى ئاياغ ئاستىنى تەپتى، — ھەتتا مۇشۇ
 گارنىزوندا! ... ئۇقتۇڭمۇ؟

— ئۇقتۇم، «سۇ ئۇخلىسا ئۇخلار، دۈشمەن ئۇخلىماس»
 دېگەن گەپ راست ئىكەن، ئۇلار ئۇخلىماپتۇ...

— ئۇلار دېگىنىڭ كىم؟

— خۇڭ يادۇڭچىلار...

— سەن نېمانداق تاشتىن قاتتىق نېمىسەن؟
 «ئاقنىيازچىلار» دەپ قوشراپتا تاس قالدىڭ ئەسكەرلەر ئىچىدە
 توپىلاڭ چىقارغىلى، — ياكى لىدى جوزىغا مۇشتلىدى، —
 گارنىزون ئاشخانىسىدا يوغانچىلىق قىلىۋىدىڭ، كاللاڭغا دەرھال
 بىرنەچچە تال قورال توغرىلىنىپ قالدى. دەرھال ھوشۇڭنى
 تاپمىساڭ، سەنمۇ ئامان قالمايسەن، ئىت جېنىڭدىن ئايرىلىپ
 قالسىەن.

— خەپ، خۇڭ يادۇڭ! مەن تېخى قانمىدىم...

— خۇڭ يادۇڭنى خەپ دەيسەنغۇ؟ ئەگەر ئۇ بىر كۆزىنى
 قىسىپلىۋەتكەن بولسا، ئوتتۇز توققۇز ئادەمنىڭ قاتىلى
 بولغانلارنىڭ تەنلىرى پارچە - پارچە بولۇپ، جەسەت
 پارچىلىرىنى يىغىۋالماقمۇ تەسكە چۈشەتتى، — ياكى لىدى خۇڭ
 يادۇڭنىڭ گېپىنى تەكرارلىدى.

— ئۇنىڭ ئۇلارغا شەرتلىك بەلگىنى سىزىپ بەرمىگىنى سىز بىلەن مېنى ئايغانلىقى ئەمەس، ئۇ پەقەت ئەسكەرلەرنىلا نەزەردە تۇتقان، — لۇ كۈنجۇڭ دىمىقىنى قاقتى، — ئەگەر كۈتۈلمىگەن بىرەر ئەھۋال بولۇپ قالسا، ئۇ ئاۋۋال سىزنى، ئاندىن قالسا مېنى دارغا ئاسىدۇ، بۇنى ئۇنتۇپ قالماڭ!

لۇ كۈنجۇڭ چىقىپ كەتتى. ئۇ باغاچىدىن راستلا قاتتىق چۆچۈگەندى. راست، يالڭ لىدى دېگەندەك، ئاشۇ باغاچىنى يازغانلارنىڭ ھەممىسى ھازىرمۇ بار، ئۇلارنىڭ نەچچە يۈزلىگەن كۆزى ھېلىمۇ ئۇنىڭغا تىكىلىپلا تۇرىدۇ. كىم بىلىدۇ، ئۇلار تاغلىق قىز گۈلىنۈر ئوت قويۇۋەتكەندەك بىر كۈنى ئۇنىڭغا بېنىزىن چېچىپ ئوت قويۇپ، ئۇنى قاپقارا چۈچۈلگە ئايلاندۇرۇپ قويامدۇ ياكى ئاشخانا، تەرەتخانا، مۇنچىلاردا خەنجەرنى ئارقىسىدىن ئۇرۇپ ئالدىدىن چىقىرىۋېتەمدۇ، تېخى ئۇ ئۇخلاۋاتقاندا تۇيۇقسىز كىرىپ گېلىنى شوپنا بىلەن بوغۇپ، ياستۇقىنى ئاغزى - بۇرنىغا كەپلەپ تۇنجۇقتۇرۇپ جېنىنى ئالامدۇ، بۇنىڭغا ھېچنېمە دېگىلى بولمايدۇ، چۈنكى ئۇ قان قەرزىنى تۆلىشى كېرەك. بۇ قەرزلەرنى تۆلەشكە ۋاقتى كەلگەندەك ئۇنىڭ بىرلا تېنى ۋە بارلىق قېنى يېتىشمەي قالىدۇ. قاش قارايدىغان چاغ، لۇ كۈنجۇڭ ياتىقىغا كېتىۋاتاتتى. تۇيۇقسىز ئۇنىڭ يۈرىكى قارتلا قىلىپ قالدى، چۈنكى يېنىدىن بىر مۇشۇك مياڭلاپ ئۆتۈپ كەتكەندى. ئۇ ياتىقى ئالدىغا كەلگەندە، يەنە بىر قېتىم قورقۇپ كېتىپ ۋارقىرىۋەتكىلى تاسلا قالدى. گۈگۈم قاراڭغۇلۇقىدا قانداقتۇر بىرنېمە قارىياغاچ شېخىدا لەپەڭلەپ ئېسىلىپ تۇراتتى. بوراندا ئۇچۇپ كېلىپ شاخقا ئېلىنىشىپ قالغان ئۇ ئەسكى لاتا لۇ كۈنجۇڭنىڭ كۆزىگە ئادەمدەك كۆرۈنۈپ كەتتى. كۆرۈنگەن ئۇ ئادەم تېخى باشقا بىراۋ ئەمەس، بەلكى كۆزلىرىنى پۇلتايتىپ، يۈزى كۆكرىپ ھەم ئېسىلىپ كەتكەن لۇ كۈنجۇڭنىڭ ئۆزى ئىدى.

لۇ كۈنجۇڭ ئۆز سايىسىدىنمۇ قورقىدىغان بولۇپ

قالغانىدى. دېمىسىمۇ ھېلىقى باغاقچە ئۇنىڭغا ئەجەل سىرتىمىقى بولغانىدى، گېلىدىن بوغۇپ تۇراتتى. شۇڭا، ئۇ يېقىنلىرىدىن لى چۇڭيىڭ، دۇ شىڭسەنلەرگە، ھەتتا كانۇيىي رېشىتقىمۇ ئوقتۇرماي، شۇ كېچىسىلا كۆن چامادانىنى كۆتۈرگىنىچە تىكىۋەتتى. ئەتىسىدىن باشلاپ قىسىم ئىچىدە ئۇ توغۇرلۇق ھەرقىسىما گەپلەر پەيدا بولدى. بەزىلەر: «لۇ كۈنجۇڭ خۇڭ يادۇڭ بىلەن ئېلىشىش ئۈچۈن قەشقەر كورپۇس ئىشتابىغا ياردەم تەلپ قىلىپ كېتىپتۇ...» دېسە، بەزىلىرى: «ئەسلىدە ئۇ لەنجۇ جازالاش ئەترىتىنىڭ ئادىمى ئىكەن، شۇلار ئۇنىڭ قايتىپ كېلىشىنى تەلپ قىپتۇ...» دېيىشتى، ھەتتا «لۇ كۈنجۇڭ قان قەرزىدىن قورقۇپ قېچىپتۇ...» دېگەنلەرمۇ بولدى. ئىشقىلىپ، ئۇنىڭ قاچقىنى راست، بولۇنغان گەپلەرنىڭ يالغان بولۇشىمۇ ناتايىن ئىدى.

لۇ كۈنجۇڭ قاچقان كۈنىنىڭ ئەتىسى كەچ قاراڭغۇ چۈشكەندە، كۈنشەھەر گۈلباغ گارنىزونىغا ئۈچ ئاتلىق ئادەم كىرىپ كەلدى. ئۇلارنىڭ ھەممىسى ھەربىي فورمىلىق بولۇپ، ئولۇق قوراللانغانىدى. ئېغىز - بۇرنىنى يۆگىۋالغانلىقى ئۈچۈن، شۇنداقلا كۆز باغلانغان چاغ بولغاچقا، ئۇلارنى تونۇغىلى بولمايتتى. بۇ سىرلىق ئادەملەر ئاتلىرىنى ئات باقارلارغا تاپشۇرغاندىن كېيىن گەپمۇ قىلىشماي، خۇڭ يادۇڭنىڭ ئۆيىنىڭ ئالدىغا كېلىپ ئىشىكنى قاقىتى. ئىشىك ئېچىلىشى بىلەن، ئۇلارنىڭ بىرى سىرتتا قېلىپ، ئىككىسى ئۆي ئىچىگە كىرىپ كەتتى. كىرگەنلەر ئېغىز - بۇرنىنى يۆگىۋالغان لاتىلارنى ئېلىۋەتتى. خۇڭ يادۇڭ بىلەن تەڭلا تۇرغان، پېشانىسى كەڭ، قاشلىرى توم، كۆزى سەل كىچىك، ياڭاق سۆڭەكلىرى پۇلتىيىپ چىققان، قىرىق ياشلاردىن ئاشقىنى جالڭ لياڭ بولۇپ، بىللە كەلگەن ئىككىسى ئۇنى قوشراپتىن ئەكەلگىلى بارغان ئۆمەر بىلەن لو دەن ئىدى.

— لو دەن قېنى؟ — سورىدى خۇڭ يادۇڭ ئۆمەردىن، — ئۇ

— سىرتتا قالدى، — دەدى ئۆمەر مەنىلىك قاراپ قويۇپ.
 — ئۇنداق بولسا سەنمۇ قايت، — خۇڭ يادۇڭ ئۆمەرنىڭ
 دولىسىغا ئۇرۇپ قويدى، — ئۈچ كۈندىن بېرى سارا سېنى
 سېغىنىپمۇ كەتكەندۇ!

— پولكوۋنىك، يەنە قانداق ئىشلار بولسا مانا مەن تەييار.
 — بولىدۇ، لو دەن ئىككىڭلارنى بۇنىڭدىن كېيىن كۆپ
 ئاۋارە قىلىمەن.

ئۆمەر خۇڭ يادۇڭ بىلەن خوشلىشىپ چىقىپ كەتتى. ئۇ
 ھەربىي كادىرلار ئورۇنلاشقان بىنادىن ئايلىنىپ ئۆتۈپ،
 ئاتخانىنىڭ ئارقىسىدىكى «كوماندېرلار مەھەللىسى» گە كەلدى.
 بىز ئالدىنقى بايلاردا سۈرەتلەپ ئۆتكىنىمىزدەك، سېپىلغا ھەم
 ئاتخانىغا چاپلاپ سېلىنغان ئىككى قاتار ئۆيلەر بىر - بىرىگە
 قارىشىپ تۇراتتى. ھەربىر قاتارى ئوتتۇز ئالتە ئېغىزدىن بولۇپ،
 ئۇ ئۆيلەردە ئىزۋوت ۋە ئودلىنىيە كوماندېرلىرىدىن جەمئىي
 يەتمىش ئىككى ئائىلە ئولتۇراتتى. سېپىلغا يانداپ سېلىنغان
 قاتارنىڭ ئەڭ ئاخىرىدىن سانغاندا يەتتىنچى ئۆي ئۆمەر بىلەن
 ساراننىڭ ئىدى. ئۆمەر ئىككى قاتار ئوتتۇرىسىدىكى بىر يۈز
 ئەللىك قەدەم كەلگۈدەك ئۈزۈنلۈقتىكى تار كوچىدىن
 كېلىۋېتىپ يىراقتىنلا بىركىمنىڭ قاپقارا سايىسىنى كۆردى.
 قاراڭغۇ بولغاچقا، ئۇنىڭ كىم ئىكەنلىكىنى بىلگىلى بولمايتتى.
 ئۆمەر يېقىن كېلەر - كەلمەيلا سارا ئېتىلىپ كەلگىنىچە ئۇنى
 قۇچاقلىۋالدى.

— بۈگۈن... بۈگۈن ئۈچ كۈن بولدى، — ساراننىڭ كۆز
 ياشلىرى ئۆمەرنىڭ يۈز - بويۇنلىرىنى ھۆل قىلىۋەتتى.
 — يۈرۈڭ، يۈرۈڭ ئۆيگە كىرەيلى، — ئۆمەر ئەتراپىغا
 خۇدۇكىسىنىپ قاراپ قويدى، — بىركىم كۆرۈپ قالسا سەت
 بولىدۇ.

ئۇلار ئۆيگە كىرىپلا باشقىدىن قۇچاقلىشىپ كېتىشتى.

سارا ئۆمەرنى قويۇپ بېرىدىغاندەك ئەمەس ئىدى، ئۇ سۆيەتتى،
ئەركىلەپ پىچىرلايتتى، تۇرۇپلا قېمىداپ قالاتتى.

— ئۆمەر، كونىلار: «بەزى ئاياللار ئېرىگە سېزىك بولۇپ
قالىدۇ» دەيدىكەن. مەن سىزگە سېزىك بولۇپ قالغان
ئوخشايمەن. سىزنى بىر كۈن كۆرمىسەم يىغلىغۇم كېلىپلا
تۇرىدۇ.

— مەن مەشىققە چىقىپ كەتسەم چاپنىم بىلەن
ئىسپانكامنى تاشلاپ قويماي، شۇنىڭغا قاراپ ئولتۇرۇڭ.

— ياق، چاپان بىلەن ئىسپانكىڭىز گەپ قىلالمىسا، — سارا
دومىسايدى، — مەن خۇڭ پولكوۋنىڭقا دەپ سىزنى بۇنىڭدىن
كېيىن ھەربىي مەشىققە چىقارغۇزمايمەن.

— ئۇنداق قىلىشىڭىز، مەن سىزدىن راستلا خاپا بولمەن، —
ئۆمەر ئايالىنىڭ كۆزلىرىگە قارىدى، — قورسىقىم بەك ئېچىپ
كەتتى، يېڭۈدەك بىرىنچە يوقمۇ؟

— ھە راست، سىزنى بۈگۈن كېلىدۇ دەپ، ھەربىي
ئاشخانىدىن گۆشلۈك پولۇ ئاچىقىپ قويغان، — سارا دەرھال
چەينەككە چاي سېلىپ، ئۈستىگە چايداندىن قايناق سۇ قويدى، —
مەن سىزگە قېنىق چاي دەملەپ بېرىمەن.

سارا ئىككى كىشىلىك كارىۋات ئۈستىگىلا تالما
داستىخاننى سېلىپ، لېڭەندىكى پولۇنى ئەكەلدى. ئۆمەر گۆشنى
ئان ئۈستىدە توغراپ بولغۇچە، سارا يەنە تەرخەمەك، ئاچچىقسۇدا
چۈچۈمەل خام سەي قىلىپ ئەكەلدى. ئېرىنىڭ قورسىقىنىڭ
ئاچقانلىقىنى بىلگەن سارا ھېلىدىن — ھېلىغا: «ئېلىڭ! قېنى
ئالمامسىز، گۆش بىلەن قوشۇپ يەڭ!» دەپ تۇراتتى. لېكىن، ئۇ
قوشراپقا بېرىپ كەلگەن ئېرىدىن ئۆز يۇرتىنىڭ گەپلىرىنى
ئاڭلاشقا ئەقەززا بولۇۋاتقاندەك، ئۆمەرنىڭ كۆزلىرىگە قاراپ —
قاراپ قوياتتى.

— سىزگە بىر خۇش خەۋەر بار، — ئۆمەر خوتۇنىنىڭ
غەمكىن چىرايىغا قارىدى، — لو دەن ئىككىمىز قوشراپقا

كىرەر - كىرمەيلا، بىزنى بىرمۇنچە تونۇش تاغلىق ئورنۇالدى.
ئۇلار بىلەن ئەھۋاللاشتۇق. كىم يەتكۈزۈپ قويدىكىن، شۇ
كېچىسىلا دادىڭىز، ئانىڭىز ۋە سىڭلىڭىز يېتىپ كەپتۇ. مەن
بەكمۇ قورقۇپ كەتتىم.

— ئۇلار سىز بىلەن ئۇرۇشمىغاندۇ؟

— ئۆز ۋاقتىدا ئەجەب توغرا مۆلچەرلەپتىكەنمىز، — دېدى
ئۆمەر كۈلۈپ تۇرۇپ، — ئەگەر ئۆز ۋاقتىدا مەن بىلەن بىللە
كەتمىگەن بولسىڭىز، ئۇلار مېنى بوش قويۇۋەتمەيدىكەن.

— ھە، نېمە دېيىشتىڭلار؟ ئۇلار نېمە دېدى؟

— دادىڭىز: «نىكاھ ئوقۇتىڭلارمۇ، توي قىلىدىڭلارمۇ؟» دەپ

سورىدى.

— چوڭ توي قىلدۇق دېگەنسىز؟

— دېمەمتىكى.

— ھەي ئۆمەر، — سارا تومپىيىپ تۇرغان قورسىقىغا

قارىدى، — ماۋۇ ئىشنى دېمىگەنسىز؟

— ئانىڭىز ئۆزى سورىغان تۇرسا؟

— ئەسكى، ئەسكى، بەك ئەسكى ئىكەنسىز، — سارا

ئەركىلەپ تۇرۇپ ئېرىنىڭ دۈمبىسىگە ئۇردى، — ئۇلار ئاران

تۇرۇپتىكەن دەپ قالغاندۇ؟

— نەدىكىنى، ھەممىسى مۇبارەك بولسۇن دەپ خۇشال بولۇپ

كېتىشتى. مەن: «بالا تۇغۇلغاندىن كېيىن بىللە كېلىمىز»

دېۋىدىم، ئۇلار: «رەھمەت، رەھمەت...» دەپ كۆزلىرىگە ياش

ئېلىشتى.

— بەكمۇ ئوبدان بوپتۇ، ئۇلارنىڭ ئاچچىقى يېنىپتۇ، ئەمدى

دادام، ئانام، ئاكا - سىڭىللىرىمنى كۆرەلەيدىغان بولدۇم! —

سارا ئۆمەرنىڭ بويىغا ئېسىلىپ ئۇنى سۆيۈپلا كەتتى، — سىز

بەكمۇ ياخشى، ناھايىتى ياخشى يىگىت... باتۇر يىگىت...

ئۆمەر قوشراپتا بىر يېرىم يىل تۇرۇش جەريانىدا

تاجىكچىنى خېلىلا بىلىپ قالغانىدى، شۇڭا سارانىڭ تاجىكچە

مەدەھىيەلىرىنى چۈشەنگەچكە، ئۇمۇ تاجىكچە: «سىزمۇ بەك ياخشى» دەپ قىزنى خۇشال قىلىۋەتتى.

ئۆمەر بىلەن سارا بىر - بىرىنى ماختىشىپ، مەدەھىيەلىشىپ تاتلىق سۆھبەتتە بولۇۋاتقاندا، خۇڭ يادۇڭ، ۋاڭ گولمىن، جاك ليانلارنىڭ سۆھبىتىمۇ قىزىپ، گەپ تازىمۇ مۇھىم نۇقتىلار ئۈستىدە كېتىۋاتاتتى. ئۇلار «ئەسكەرلەر تەمىناتى» شوئارى ئاستىدا كۆتۈرمەكچى بولغان قوزغىلاڭنى قانداق باشلاش ھەققىدە خېلى تالاش - تارتىش قىلىشتى، «قوشراپ تاغلىرىدا مانېۋىر ئۆتكۈزۈش» باھانىسى بىلەن قوماندانلىق ئىشتابىدىكى ئاساسلىق ئادەملەرنى ئۇ يەرگە ئاپىرىپ بېرىپ قولغا ئېلىش، ئاندىن شەھەرگە ھۇجۇم باشلاش توغرىسىدا، ھۇجۇمنىڭ مۇھىم نۇقتىلىرى ۋە شەكىللىرى ئۈستىدە پىلان تۈزۈشتى. خۇڭ يادۇڭ قوماندانلىق ئىشتابىغا: «لۇ كۈنجۇڭ روتىسى بىلەن قوشراپتىكى جاك لياننىڭ روتىسى — ئىككى روتا، يەنى تۆت يۈزدىن ئارتۇق ئەسكەر مانېۋىرغا قاتنىشىدۇ» دەپ دوكلات قىلماقچى بولدى. لېكىن، لۇ كۈنجۇڭنىڭ روتىسىدىكى كوماندىرلار بىلەن ئەسكەرلەر ئەيمەنگۈدەك بىرەر ئادەمنى روتا كوماندىرلىقىغا قويمىسا، ئۇلارنى كېچىككە كىرگۈزمەك تەسكە چۈشەتتى. بۇ ھەقتە خۇڭ يادۇڭ بىلەن جاك ليان روتا كوماندىرلىرى ۋە ئۆستۈرگىلى بولىدىغان ئىزۋوت كوماندىرلىرىنى بىر قېتىم تاسقاپ چىقتى.

— يەتتىنچى پولكىتىكى روتا كوماندىرلىرىنى سىلەر دەڭسەپ كۆرۈڭلار، — دېدى خۇڭ يادۇڭ بارماقلىرىنى پۈكۈپ، — بىرىنچى، ئۇيغۇرلار روتىسى، كوماندىرى ئابدۇراخمان؛ ئىككىنچى، تۇڭگانلار روتىسى، كوماندىرى ماۋ يىلۇڭ؛ ئۈچىنچى، خەنزۇلار روتىسى، كوماندىرى جاك ليان؛ تۆتىنچى، خەنزۇ، موڭغۇل، شىبەلەر ئارىلاشما روتىسى، كوماندىرى شىلەن؛ بەشىنچى، خەنزۇلار روتىسى، كوماندىرى تىيەن دالىڭ.

— مەنچە، تىيەن دالىڭنى لۇ كۈنجۇڭنىڭ ئورنىغا قويۇش

كېرەك، — دەپدى جاك ليانگ كەسكىنلىك بىلەن، — ئۇنىڭدىن كوماندىر — جەڭچىلەرلا ئەمەس، قوماندانلىق ئىشتابى رەھبەرلىرىمۇ ئېھتىيات قىلىدۇ.

— توغرا، ئۇ سۈرى بار يىگىت، — ۋانگ گولمىن باشلىغىشتى، — چاغاندا بىزنىڭكىگە چاغانلاپ كەلگەندىلا، مەن ئۇنى خېلى تۈرى بار يىگىت ئىكەن دەپ ئويلىغان.

— ئەمەس، ئۇنىڭ ئورنىغا كىمنى قويساق بولار؟

— مېنىڭ روتامدىكى ئىككىنچى ئىزۋوت كوماندىرى ۋانگ زۇڭيۈەننى ئۆستۈرۈپ، ئۇ ئورۇنغا قويساق، پىكرىڭىز چىقماس؟ — كۈلۈپ سورىدى جاك ليانگ، — مەنچە، ئۇ روتىنى ئۇ چوقۇم باشقۇرۇپ كېتەلەيدۇ.

— بىر ئىش بېشىمنى سەل قاتۇرۇۋاتىدۇ، — دەپدى خۇڭ يادۇڭ ئىستاكاندىكى سوۋۇپ قالغان چايىنى ئوتلاپ، — لۇ كۈنجۇڭنىڭ روتىسىدىكى ئىزۋوت كوماندىرلىرىدىن لى چۇڭياڭ، دۇ شىڭسەنلەر بىرەر ئىش چىقىرىپ قويامىكەن دەپ ئەنسىرەيمەن. لۇ كۈنجۇڭ قاچقاندىن كېيىن ئۇلارنىڭ ئۇنى ئىچىگە چۈشۈپ، ئۆزلىرى جىمغۇرلىشىپ قېلىشتى.

— ئۇلار ھازىرچە ھېچنېمىنى بىلەلمىدى، — جاك ليانگ كۈلدى، — «لۇ كۈنجۇڭ ئوتتۇز توققۇز ئادەمنىڭ قان قەرزىدىن قورقۇپ قېچىپ كەتتى» دېگەن سۆز گارنىزون ئىچىدە تارقىلىپ كەتتى، ھەممىنىڭ ئاغزىدا ھازىر شۇ گەپ. ئەگەر ئۇ ئىككىسىنى ئورنىدىن قالدۇرساق، ياتقان پىلاننىڭ بېشىغا دەسسەگەن بولىمىز. شۇڭا، ئۇلارغا تەگمەيلى.

— لۇ كۈنجۇڭنىڭ روتىسىدا ياغاق يۈز، بىر كۆزى جىرتاق بىر ئۆدلىنىپ كوماندىرى بار، — دەپدى ۋانگ گولمىن يىرگەنگەن قىياپەتتە، — كۆزۈمگە پەقەتلا سىغمايدۇ. گەجەپ ھاكاۋۇر، مەمدان بىرنېمىغۇ ئۇ.

— سىزنىڭ دېمەكچى بولغىنىڭىز جۇڭ شۇلياڭ، — خۇڭ يادۇڭ بېشىنى ئىشلىتىپ، — ئۇمۇ لۇ كۈنجۇڭ تەربىيەلىگەن

ئىتلارنىڭ بىرى.

— ئۇنىڭ ئورنىغا ئۆمەر دېگەن بالىنى قويساڭلار بولمامدۇ؟
— ئۆمەر ھەرقانداق ئەمەلنى رەت قىلىپ كەلدى. بولمىسا
بېشىنىڭ كىچىك بولغىنىغا قارىماي بۇ چاغقىچە ئىزۋوت
كوماندېرى بولغان بولاتتى.

— بۇنداق كىتابقا ھېرىسمەن، ئىلمىي بالىلارنىڭ ھەربىي
ئىشلار بىلەن ئانچە خۇشى بولمايدۇ، — دەپى جاڭ لياڭ، —
ئەمەل بەرگەن بىلەنمۇ ئەمەلنى قاملاشتۇرۇپ تۇتالمايدۇ. ئۇلارنى
ھەربىي ئىشلاردىكى سۆھبەت، سۆھبى، مۇنازىرە، كېلىشىم
دېگەندەك ئىلمىي ئىشلارغا سالغىلى بولىدۇ. ئۇنداقلار
دۈشمەندىن: «نەرىڭگە ئاتسام ئاغرىمايدۇ؟» دەپ سوراشتىن
يانمايدۇ.

ھەممىسى تەڭلا كۈلۈپ كېتىشتى. قىزىق ئىش، خۇڭ يادۇڭ
گەرچە پولكوۋنىڭ بولسىمۇ، ھەممىلا ئىشتا قول ئاستىدىكى روتا
كوماندېرى جاڭ لياڭنىڭ مەسلىھەتىنى ئېلىپ، شۇنىڭ
كۆرسەتكەن پىلان، ئورۇنلاشتۇرۇشلىرىنى قوبۇل قىلىۋاتاتتى.
دېمىسىمۇ، جاڭ لياڭنىڭ كوماندېر — جەڭچىلەر ئىچىدىكى
ھۆرمەت — تەۋسىيى ئالاھىدە ئىدى. ئۇنىڭ روتىسىدىكى خېلى
كۆپ خەنزۇ كوماندېر — جەڭچىلەر گەرچە كېيىن قوبۇل
قىلىنغان بولسىمۇ، ئۇلار تۇرمۇشتا قىيىنچىلىقى ئېغىر خەنزۇ،
ئۇيغۇر ئەسكەرلەرگە ياردەم قىلاتتى؛ ئۇيغۇر، خۇيزۇ، شىبە،
موڭغۇل قاتارلىق مىللىي ئەسكەرلەردىن ھال — ئەھۋال
سورايتتى؛ ئۇلارنىڭ تۇرمۇشىنى، ئائىلە، ئاتا — ئانىلىرىنى
سۈرۈشتۈرۈپ، تېگىشلىك ياردەملەرنى بېرەتتى، ھەتتا كېسەل
بولۇپ قالغانلىرىنى يۇدۇپ دوختۇرغانغا ئېلىپ باراتتى. بۇ ئىش
كېيىنچە ھەقىقىي گومىنداڭچىلەر سەلەرنى گۇمانغا سېلىپ قويغان
بولسىمۇ، بىراق ئۇلار خۇڭ يادۇڭنىڭ قەھرىدىن قورقۇپ ئېغىز
ئاجالمىغانىدى.

— ئەگەر مەن قوشراپقا كېتىپ قالسام، بۇ يەردە قالغان ئۆت

روتا كوماندىرىغا ئەمەلىي ئىشنى چۈشەندۈرۈشۈم كېرەكمۇ،
يوق؟ — خۇڭ يادۇڭ جاڭ لياڭغا قارىدى، — ئەگەر ئۇلار
خەۋەرسىز قالسا، قوشراپتىن شەھەرگە بېسىپ كىرسەك، بىزگە
قانداق ماسلىشىدۇ؟

— روتا كوماندىرلىرىڭىز ئىشەنچلىكمۇ، يوق؟

— سىنالىغان ئەزىمەتلەر.

— ئۇنداقتا بولىدىكەن، لېكىن تەۋەككۈل قىلىدىغان ئىش

ئەمەس بۇ.

— شۇنداقتىمۇ، جاڭ لياڭنى مەشەدە قالدۇرۇپ قويۇڭ!

ۋاڭ گۈلىن تۈرۈت قىلىپ ئولتۇرمىدى، — ئۇ تۆت روتىنىڭ
مەسلىھەتچىسى سۈپىتىدە تۇرسۇن. چۈنكى، بۇ پىلاننىڭ باش -
ئاخىرىنى ئۇ ئويدان بىلىدۇ.

— قانداق بولار؟ — خۇڭ يادۇڭ جاڭ لياڭغا قارىدى، —

قوشراپتىكى روتاڭ گاڭگىراپ قالمۇ؟

— ياق، — جاڭ لياڭ ئىشەنچلىك جاۋاب بەردى، —

ئورۇنباसार روتا كوماندىرى ياك دۇڭ ئەقىللىك، چەيدەس ھەم
پىلانچى يىگىت، ئۇنىڭغا ھەقىقىي ئەھۋال توغرىلۇق خەت يېزىپ
بەرسەم بولىدۇ. ئۆزىنىڭمۇ بۇ ئىشلاردىن ئانچە - مۇنچە خەۋىرى
بار.

— خەۋىرى بار؟ بۇ قانداق گەپ؟

— سىز مېنى چاقىرتىپ ئىككى ئادەم ئەۋەتكەندىن كېيىن

مەن ئۇنىڭغا بىرقانچە ئېھتىماللىقنى ئېيتىپ قويغانىدىم.

— مېنىڭ مۇشۇنداق قىلارمىنى ئالدىن بىلىدىغان

ئوخشىماسەن؟

— ياق، سىزگە كېلىۋاتقان خورلۇق، بېسىم، خەۋپلەرنى

كۆرۈپ، «ئاخىر بىر كۈنى يولىنى تاپىدۇغۇ» دەپ پەرەز
قىلغانىدىم، پەرىزىم ئەمدى ئىسپاتلاندى.

— سىز... — خۇڭ يادۇڭ جاڭ لياڭنىڭ كۆزىگە بىرھازا

تىكىلىپ قاراپ قالدى، — ھەقىقەتەن قورقۇنچلۇق ۋە خەۋپلىك

كوماندىر ئىكەنسىز...

لۇ كۈنجۇڭنىڭ ئورنىغا تىيەن دالىڭنىڭ قويۇلغانلىقىدىن ئىككىنچى روتىدىكى كوماندىر - جەڭچىلەرنىڭ كۆپ قىسمى خۇشال بولۇشتى. چۈنكى، تىيەن دالىڭ قورقماق، جۈرئەتلىك، تەۋەككۈلچى بولغىنى بىلەن، لۇ كۈنجۇڭدەك ياۋۇز ئەمەس ئىدى. ئۇنى ئادەتتە «تىيەن خېيما» (تىيەن قارا ئات) دەپمۇ قويۇشاتتى، چۈنكى ئۇنىڭ يۈزى، چېچى، قاش - كىرىپىكلىرى قارا بولۇپ، چىشىلا ئاپپاق ئىدى. باشقىلار ئۇنىڭغا «بەي يا» (ئاق چىش) دەپمۇ چاقچاق قىلىشاتتى. ئۇ ئوتتۇز سەككىز ياشلاردىكى، كۆكرىكى كەڭ، پۇت - قوللىرى جۇۋاز ئوقىدەك چىڭ، گۈسمەستەك غولى بار، ھەقىقىي «ئاق چىش» لىق قارا ئارغىماق ئىدى. تىيەن دالىڭ ئىككىنچى روتىغا كېلىشى بىلەن، لۇ كۈنجۇڭنىڭ ۋەھشىيلىكىدىن، زورلۇق - زومبۇلۇقىدىن، تىل - ئاھانىتىدىن جاق تويغان ئىزۋوت كوماندىرلىرىدىن ۋاڭ جىڭگۈي، لى شىۋۇ، جالڭ يىخەن ۋە باشقا ئودلىنىيە كوماندىرلىرى ئۇنى خۇشاللىق بىلەن قارشى ئېلىشتى. لېكىن، لى چۇڭيىڭ، دۇشىڭسەندەك ئىزۋوت كوماندىرلىرى، جۇڭ شۆلىياڭدەك ئودلىنىكوملار، لۇ كۈنجۇڭنىڭ يۈنىدىسىنى ئىچىپ دەندەپ قالغان رېشىت، ئابدۇقادىر، نىزاملار بولسا بۇلۇڭ - پۇچقاقلاردا غوتۇلداپ، گەپ سېتىشىپ يۈردى.

خۇڭ يادۇڭ بىلەن جالڭ لياڭ قوزغىلاڭ تەييارلىقىغا جىددىي كىرىشىپ كەتتى. ئۇلار روتتا، ئىزۋوت، ئودلىنىيە كوماندىرلىرىنى ئايرىم چاقىرىپ سۆھبەتلەشتى، ئەسكەرلەرنىڭ راينى سىنىدى، ئىشەنچسىز كوماندىرلارنى ئالماشتۇردى ھەمدە ئەڭ ئىشەنچلىك، كۆز قارشى ئېنىق بولغان كوماندىرلارنى تاللاپ، سەككىز كىشىلىك «ئەسكەرلەرنىڭ تەمىناتىنى ئەسلىگە كەلتۈرۈش كومىتېتى» قۇرۇپ چىقتى. ئۇلار بىر كۈنى كېچىدە يىغىلىپ، سۇن جۇڭشەن ئەپەندىنىڭ سۈرىتى ئالدىدا قول كۆتۈرۈپ قەسەم قىلىشتى.

خۇڭ يادۇڭ قوشراپتا مانپۇر ئۆتكۈزۈش ھەققىدىكى دوكلاتىنى قوماندانلىق ئىشتابىغا تاپشۇرۇپ بېرىپ، ئۈچىنچى كۈنى ئۇنى ياك لىدې ئىشخانىسىغا چاقىرتتى. ياك لىدې كېيىنكى قېتىملىق مۇنازىرىدىن كېيىن پەيلىدىن خېلىلا يانغاندەك قىلاتتى. ئۇمۇ ھېلىقى باغاقچىدىن قورقۇپ كەتكەندى، كېچىلىرى ھەرگىز يالغۇز - يېرىم تالاغا چىقمايتتى. قىزىق يېرى، ئۇ خۇڭ يادۇڭ «مېنى بىر ئۆلۈمدىن قۇتقۇزۇۋالدى» دەپ بىلىسمۇ، نېمە ئۈچۈندۇر ئۇنىڭغا يەنىلا ئۆچلۈك قىلاتتى. مانا شۇ تۇرقىدىمۇ ئۇ پېتىنى بۇزمىغان ھالدا بىر قولىنى ئارقىسىغا قىلىپ، يەنە بىر قولىدا دېرىزە تەكچىسىدىكى تەشتەكلىك گۈلنىڭ سارغايغان ياپراقلىرىنى ئالغان بولۇپ، خۇددى ئۇنى مەنىستىمگەندەك كەينىگە قاراپمۇ قويمىدى. ئۇنىڭ بۇ قىلىقى گەرچە خۇڭ يادۇڭغا خورلۇقتەك تۇيۇلغان بولسىمۇ، ئۇ يەنىلا ئۆزىنى تۇتۇۋالدى.

— ھىم... قوشراپتا مانپۇر ئۆتكۈزۈش ھەققىدىكى دوكلاتىڭنى كۆردۈم، — ياك لىدې يەنىلا ئارقىسىغا قارىمىدى، — ئۇيغۇرلاردا «ئاشتىن كېيىن زاغرا، تويىدىن كېيىن ناغرا» دېگەن بىر ماقالىنىڭ بارلىقىنى ئاڭلىغانىدىم. خۇددى شۇنىڭغا ئوخشاش بىر ئىشنى پىلانلىدىڭمۇ نېمە؟ تاشقورغان پارتىزانلىرى يەكەن دەرياسىنىڭ ئىككى قانتىدا، ئوپال، ئوپتاغ، گەز دەرياسىنىڭ بويلىرىدا زور چىقىم تارتىپ ماغدۇرىدىن كەتتى. ئىلى ئوغرىلىرى بولسا ئىككى - ئۈچ يىلدىن بېرى ماناس دەرياسى بويىدىكى تاشلىق سايدا ئازادلىق ئارمىيەنىڭ ئۈرۈمچىگە كىرىشىنى كۈتۈپ ياتىدۇ، ئەمدى مۇشۇنداق جىمجىت شارائىتتىمۇ مانپۇر قىلغۇڭ كېلىپ قاپتۇغۇ سېنىڭ؟

— قوماندان، ھازىرقى ۋەزىيەتكە ئۇنداق دەپ سەل قارىغىلىمۇ بولماس! — خۇڭ يادۇڭ ئۆزىنى تۇتۇۋالدى، — بۇ قىتىم قوشراپ گازارمىسىنى سېلىش سىزنىڭ پىلانىڭىز بىلەن بولدى، پىلىموت روتىسىنى شەيدۇلادىن يۆتكەمسىلىكمۇ

سىزنىڭ يىراقنى نەزەردە تۇتقانلىقىڭىزدىن چىقىرىلغان قارار جۇڭگونىڭ ئەھۋالى ۋە دۇنيا ۋەزىيىتىنىڭ كېيىن قانداق بولۇشىنى ھېچكىم بىلمەيدۇ. ياپون تاجاۋۇزچىلىرىنىڭ ئېلىمىزدە قالدۇرغان جاراھەتلىرى تېخى ساقايغىنى يوق.

— بولدى، بولدى، ماڭا خەلقئارا ۋەزىيەتتىن دەرس ئۆتمەيلا قوي. زادى نېمە ئۈچۈن مانېۋىر ئۆتكۈزۈشنى ئويلاپ قالدىڭ؟ خۇڭ يادۇڭ ئۆزىنى توختاتقان ھالدا ئالدىرماي سۆزلىدى. ئارتاش، كاجۇڭ، تۇمشۇقساراي، چىمدۇ، قوشراپلاردا بولغان قوغلاشما جەڭلەردە ئۆلۈش، يارىلىنىش كۆپ بولۇپ، كۆپ قېتىملاپ مەغلۇپ بولۇش قوشۇنىنى ھالسىز لاندۇرۇپ قويدى. بۇلارنىڭ ھەممىسى ئەسكەرلەرنىڭ تاغ تۇرادا جەڭ قىلىشقا ماھىر بولمىغانلىقىدىن، شارائىتقا كۆنەلمىگەنلىكىدىن، جۇغراپىيەلىك مۇھىتقا ماسلىشالمىغانلىقىدىن بولدى. شۇڭا، قوشۇننىڭ تاغ تۇرادا جەڭ قىلىش ماھارىتىنى ئاشۇرماي تۇرۇپ، كېيىن كۆرۈلىدىغان خەتەرلىك ئەھۋاللارغا تاقابىل تۇرۇشتىن سۆز ئېچىش مۇمكىن ئەمەس.

خۇڭ يادۇڭ خوتۇننىڭ ئۆگەتكىنى بويىچە سۆز - ئىبارىلەرنىڭ تەسىرىنى چوڭقۇرلاشتۇرۇش، ۋەزىيەت ئېڭىنى سىڭدۈرۈش، ھاياجانلاندىرۇش كۈچىنى ئاشۇرۇش دېگەندەك ئاماللارنى قوللىنىپ، تەييارلىۋالغان گەپلەرنىڭ ھەممىسىنى ئىشلەتتى. لېكىن، بۇ گەپلەر ئېشەكنىڭ قۇلىقىغا غېجەك چالغاندەك، ياكى لىدېغا تەسىر كۆرسەتمىدى. ئۇ خىيالىي مېڭىپ يۈرۈپ، قولىدىكى كىچىككىنە ناسۇسۇلۇق سۇ پۈركۈگۈچتە گۈللەرگە سۇ سېپىۋاتاتتى.

— بۇنداق قىلىشنىڭ ئەمدى زۆرۈرىيىتى قالمىدى. ئابايا مەن ساڭا ئېيتتىمغۇ؟ — ياكى لىدې بېشىنى كۆتۈرۈپ خۇڭ يادۇڭغا لەپىدە قاراپ قويدى، — بىرىنچىدىن، ئىسھاقبېك 1943 - يىلىلا ئىككى يۈزدىن ئارتۇق پارتىزاننى ئېلىپ چېگرادىن ئۆتۈپ، قىرغىزىستان ئارقىلىق بېرىپ ئىلى

ئوغرىلىرىغا قېتىلىپ كەتكەن. ئىككىنچىدىن، تاشقورغان پارتىزانلىرى «ئون بىر ماددىلىق بىتىم»دىن كېيىن قورالسىز لاندۇرۇلدى. ئۈچىنچىدىن، ستالىن بۇيرۇق چۈشۈرۈپ، ئىلى ئوغرىلىرىنى ماناس دەرياسى بويىدا توختىتىپ قويدى. نەچچە يىلدىن بېرى ئۇلار ئۇ يەردە تاشلىق سايدا ياتىدۇ. ئەمدىلىكتە پەقەت تازىنىڭ بېشىدىكى شالاڭ چاچتەك ئۇ يەر - بۇ يەرلەردە قېلىپ قالغان پارتىزانلارلا خۇددى «زېرىككەن تاز كۆۋرۈك بېشىدا ئات ئوركۈتۈپتۇ» دېگەندەك، بەزى تەلۋىلىكلەرنى قىلىۋاتىدۇ. بۇنداق پاكىتلارنى سۆزلەپ كەلسەم، تاڭ ئېتىپ كېتىدۇ جۇمۇ، خۇڭ بۇرادەر.

— يېقىندىن بېرى جاي - جايلاردا ئۇيۇشۇۋاتقان پارتىزانلار توپ - توپ ئاچ بۆرىدەك بىزنىڭ تاغ تۇرالاردىكى نۇقتىلىق قاراۋۇل زاستاۋىلىرىمىزغا، كۆزىتىش پونكىتلىرىمىزغا، پوتەلىرىمىزگە تۇيۇقسىز ھۇجۇم قىلىپ، ئەسكەرلىرىمىزنى ئۆلتۈرۈپ، نۇرغۇن قوراللىرىمىزنى بۇلاپ كەتتى، ئۇلار كۈندىن - كۈنگە كۈچىيىۋاتىدۇ. ئۇلارغا سەل قاراش ئىستراتېگىيە جەھەتتىكى بىخۇدلۇق بولارمىكەن؟

— مەنمۇ ئاڭلىدىم. ئۇلارنىڭ قاپ يۈرەكلىك بىلەن يەنە توپىلاڭ كۆتۈرۈشى، — ياكى لىدى بېلىنى رۇسلاپ جايغا كېلىپ ئولتۇردى، — يەنىلا ئىچكىرىدىكى كوممۇنىستلارنىڭ ھەرىكەتلىرى بىلەن مۇناسىۋەتلىك.

ھەربىي ئىچىدىكى كەسىپىي ئاتالغۇلارغا ئەستايىدىل قارايدىغان ياكى لىدى «ئىستراتېگىيە جەھەتتىكى بىخۇدلۇق...» دېگەن سۆزدىن چۆچۈدى بولغاي، خېلىلا يۇمشاپ قالدى. شوڭخا، خۇڭ يادۇڭ ئۇنىڭ سۆزىنى دەرھال قوللىدى:

— راست دەيسىز، ياكى قوماندان، كوممۇنىستلارنىڭ غەلبىسى تەرەپ - تەرەپتە ئىستىخىيەلىك ھەرىكەت قىلىۋاتقان پارتىزانلارغا مەدەت بولدى.

— مانېۋىرنى چوقۇم قوشراپتا قىلىش ھاجەتمىدى؟ — ياكى

لىدى ئاخىر ئىزغا چۈشتى.

— بىرىنچىدىن، قوشراپتا بىر روتا ئەسكىرىمىز ئالدىنقى قاراۋۇللۇقتا تۇرۇۋاتىدۇ. بۇ يەردىن تىەن دالىگىنىڭ روتىسىنى ئېلىپ بارساق، تۆت يۈزدىن ئارتۇق ئەسكىر تاغ تۇرانىڭ ئېيى - جېيىنى ئېلىۋالسا، ۋاقتى كەلگەندە تۆت پولىكىمۇ تېتىيالايدۇ. ئىككىنچىدىن، قوشراپ — غۇلجا، تاشقورغان، يەكەن، قاغىلىق، قەشقەرلەرگە يۈرۈش قىلغىلى بولىدىغان مۇھىم ئىستراتېگىيەلىك ئورۇن!

خۇڭ يادۇڭ ئەسكىرلەرگە قوشراپتا مانېۋىر ئۆتكۈزۈلىدىغانلىقىنى ئۇقتۇرغان كۈنى كەچتە قارا بوراندىك تۇتۇلۇپ كەتكەن دۇشنىڭ ئۇنىڭ ئىشخانىسىغا ئىشىكىنى چەكمەيلا كىرىپ كەلدى. ئۇ ھاراق ئىچكەن بولۇپ، پەيلى ياماندىك قىلاتتى. شۇڭا، خۇڭ يادۇڭ ئۈستەلدىكى ماتېرىياللارنى تارتىمغا سالغان بولۇپ، ئۇ يەردىكى يان قورالنىڭ ئاچقۇچىنى ئېچىپ قويدى، شۇنداقلا تارتما ئاغزىمۇ يان قورالنىڭ دەستىسى كۆرۈنگۈدەك يېرىم ئو-چۇق قويۇلدى.

— قېنى ئولتۇرۇڭ! بىرەر ئىش بىلەن كىرگەنمىدىڭىز؟

— قېنى ئېيت، لۇ كۈنجۇڭنى سەن ئولتۇردۇڭمۇ، يوق؟

— نېمە؟ — ئاچچىقتىن قىزىرىپ كەتكەن خۇڭ يادۇڭ سەنلەپ سۆزلەشكە باشلىدى، — ئاغزىڭنى يىغ، ئەبلەخ! ماڭا قارا چاپلايدىغان بولساڭ، ئېتىپ تاشلايمەن.

— لۇ كۈنجۇڭنىڭ ئولتۇردۇڭ، ئەمدى مېنىمۇ ئولتۇر! — دۇشنىڭ ئاق سېرىق چىرايى ئۆپكەندەك ھال رەڭ تۈسكە كىرگەندى، — لۇ كۈنجۇڭنىڭ سېنى ئۆزىنى كوممۇنىستلارنىڭ قوينغا ئېتىشتىن بۇرۇن چوقۇم بىر ھەرىكەت باشلايدۇ، دېگىنى راست ئىكەن. سەن قوشراپتا مانېۋىر قىلمايسەن، بەلكى قوزغىلاڭ كۆتۈرسەن.

— نېمە ئىسپاتىڭ بار؟ قېنى چىقار! قوزغىلاڭ دېگەن مۇشۇ سۆز ئەسكىرلەر ياكى باشلىقلار ئارىسىدا تەكرار ئېغىزغا

ئېلىنىپ قالسا، مەن سېنى ھەربىي سوتقا تاپشۇرۇپ بېرىمەن.
ئەگەر ئىسپات كۆرسىتىپ بېرەلمىسەڭ، سېنى قانداق جازا
كۈتىدىغانلىقىنى بىلمەسەن؟

— لۇ كۈنجۇڭنى زادى كىم ئاتتى؟ — دۇ شىڭسەن
سەنتۇرۇلۇپ كېلىپ ئۈستەلگە تايىنىۋالدى، — ئەگەر دېمەيدىغان
بولساڭ، ئوتتۇرا مەكتەپتىكى «گېزىت ئوقۇش گۇرۇپپىسى»
نامىدىكى مەخپىي تەشكىلاتنىڭ ئەزاسى بولغان خوتۇنلۇك بىلەن
سېنى ئەتىلا ئاتتۇرۇۋېتىمەن.

— ئۇ ئوتتۇز توققۇز ئادەمنىڭ ھەم بۇرۇنقىلىرىنىڭ قان
قىساسىدىن قورقۇپ قېچىپ كەتتى، ھەتتا قورققىنىدىن
ھېچكىمگە ھېچنېمە دېمىدى، ئەگە كەتكىنىنىمۇ ھېچكىم
بىلمەيدۇ.

— يالغان!

— ئىشەنمىسەڭ، شۇ كۈنى قاراۋۇلدا تۇرغانلاردىن سورا!
ئۇلار لۇ كۈنجۇڭنىڭ كۆن چامادانىنى كۆتۈرۈپ قاياققا
ماڭغانلىقىنى ساڭا دەپ بېرىدۇ.

— ئۇنداقتا، «قوزغىلاڭ» نىڭ گېپى چىقسا نېمانچە چۆچۈپ
كېتىسەن؟ ئىشقىلىپ، سەن كوممۇنىستلارغا سېتىلغان ساتقۇن،
بۇ ھەقتە لۇ كۈنجۇڭ ماڭا كۆپ گەپ قىلىپ بەرگەن.

— لۇ كۈنجۇڭمۇ خۇددى ساڭا ئوخشاشلا بىر تەلۋە!

— ساتقۇن مەنلىمىكىن دەپ قالما، — دۇ شىڭسەننىڭ
كەيپى ئاچچىقلىغانسىرى ئۆرلەۋاتتى، — خوتۇنۇڭمۇ
كوممۇنىستلار پارتىيەسىنىڭ ئەزاسى، ھەر ئىككىڭ كوممۇنىست
باندىتلىرىنىڭ غالجىسى!

— غوجايىنىڭ لۇ كۈنجۇڭ ساڭا قىزىق ھېكايىلەرنى توقۇپ
بېرىپتىكەن — ھە؟ — خۇڭ يادۇڭ گەرچە شۇنداق دېگەن
بولسىمۇ، تىزلىرىنىڭ تىشرەۋاتقانلىقى ئۆزىگە مەلۇم بولدى، —
قېنى دېگىنە، ماڭا ئېيتىپ بېرىدىغان يەنە قانداق چۆچەكلىرىڭ
بار؟

— ئاڭلىساڭ، ئىشتانغا چىقىرىۋېتىرسەنمىكىن؟

— خاتىرجەم بول، كۆتۈمنىڭ پەجىمى سېنىڭكىگە ئوخشاش بوش ئەمەس، — دۇ شىڭسەننىڭ ئاغزىدىن چىقىۋاتقان گەپلەرنىڭ خېلىلا ئاساسى بارلىقىدىن چۆچۈگەن خۇڭ يادۇڭ ئۇنى ئاچچىقلىتىپ گەپ ئالماقچى بولدى.

— بۇ نېمە دېگىنىڭ؟

— كۆتۈمنىڭ پەجىمى بوش ئادەمنىڭ ئاغزىمۇ بوش بولىدۇ.

— ئاغزىمنىڭ بوشلۇقىنى نەدىن بىلىسەن؟

— غوجايىنىڭ لۇ كۈنجۇڭنىڭ مەخپىيەتلىكىنى ساقلىماي، ئۇنىڭ دېگەن گەپلىرىنىڭ ھەممىسىنى ماڭا دەپ بەرگەن تۇرساڭ، بۇ ئاغزىڭنىڭمۇ، كۆتۈڭنىڭمۇ پەجىمىنىڭ بوشلۇقى بولماي نېمە؟

— ھەي خۇڭ يادۇڭ دېگەن ساتقۇن! — ۋارقىرىدى دۇ شىڭسەن، — خوتۇنۇڭنىڭ ئىشىنى ئېنىقلىغان مانا مەن! ئوقتۇڭمۇ؟ بىراق، لۇ كۈنجۇڭ ئۆزى تاپشۇرغان ۋەزىپىنىڭ نەتىجىسىنى ئاڭلاپ بولغۇچە، سەن ئۇنى ئۆلتۈرگۈزۈۋەتتىڭ.

— ھەي، مەن ساڭا نېمە دېسەم ئىشىنىسەن؟ لۇ كۈنجۇڭنىڭ نەگە كەتكەنلىكىنى شۇ كۈنكى قاراۋۇللاردىن سورا دېدىمغۇ؟!

دۇ شىڭسەن سوۋۇپ قالغان بىر ئىستاكىچى چايىنى گۈپۈلدەتتىپ ئىچىۋېتىپ، «ئۇھ» دېگىنىچە تېلىقپىقىغا ئارقىسىغا ياندى. ئۇ ئىشىك تۇتقۇچىنى تۇتقان پېتى ئارقىسىغا قايرىلدى — دە، بىگىز قولىنى خۇڭ يادۇڭغا جونۇپ تۇرۇپ ۋارقىرىدى:

— خەپ توختاپ تۇر! سەن خۇڭ يادۇڭنىڭ، خوتۇنۇڭ ۋاڭ سەتەڭنىڭ ئەپت — بەشىرىسىنى ئەتىلا جازالاش ئەترىتىگە بېرىپ مەلۇم قىلىمەن. قوشراپتا قوزغىلاڭ كۆتۈرمەكچى ئىكەنلىكىڭنى ھەممىگە بايىمەن. شۇ چاغدا ئۆزۈڭنى جەھەننەمدە كۆرمىسەڭ، مانا مېنى ئىزدە!...

خۇڭ يادۇڭ ئۈستەلگە ئېگىشكەن بولۇپ، تارتىمغا قولىنى

تېقى - دە، تاپانچىسىنىڭ تۇتقۇچىنى چىڭ سىقىمداپ، بىگىز بارمىقىنى تەپكىگە ئاپاردى. دۇ شىڭسەننىڭ سۆزلىرىدىن قارىغاندا، ئۇلارنىڭ ئوقۇتقۇچىلار ئارىسىغا چوڭقۇر يوشۇرۇنغان ئىشپىيونلىرى بار ئىكەن - دە!

گومىنداڭ دائىرىلىرى ھازىرقى يار ئېلىشقا ئارانلا تۇرغان دەريا سۈيىدەك ۋەزىيەتتە كوممۇنىست دەپ مەلۇم قىلغان ئادەملەرنى ئېنىقلىمايلا، مەلۇماتنىڭ توغرا - خاتالىقىنى سۈرۈشتۈرمەيلا تۈرمىگە تاشلاپ قىناققا ئالاتتى ياكى ئاتاتتى. دۇ شىڭسەننىڭ بۇ ئەھۋاللارنى ھېچكىمگە دېمىگەنلىكى ئابايىقى سۆزلىرىدىن ئايان بولغانىدى. شۇڭا، ئۇنى ھازىرلا جەھەننەمگە ئۈزىتىپ قويغان تۈزۈك. بۇ بالا - قازانى يوق قىلماي بولمايدۇ. «لۇ كۈنجۇڭنىڭ ئادەملىرىنى بىر - بىرلەپ يوقىتىۋاتىدۇ» دېگەندەك سۆزلەرنىڭ بولۇشىدىن قورقۇپ ئولتۇرسا، پاجىئە يۈز بېرىدۇ ھەم ئۇ كېيىن بىھۇدە ئۆكۈلىدىغان قانلارنىڭ سەۋەبكارى بولۇپ قالىدۇ. پەيتىنى كەتكۈزۈۋېتىش جاننى قولدىن بېرىپ قويۇش بىلەن نەتىجىلىنىدۇ.

خۇڭ يادۇڭ تاپانچىسىنى قوش قوللاپ تۇتۇپ قارىغا ئالدى... تەپكىنى باستى... بىراق تاپانچا ئېتىلىمىدى... دۇ شىڭسەن ئىشكىنى ئېچىپ چىقىپ كەتتى. ئۇ كارىدورغا چىقىپلا، چاپنى بىلەن كۆڭلىكىنىڭ تۈگمىلىرىنى يېشىپ تاشلاپ، پېشانە، بويۇنلىرىدىكى تەرلىرىنى سۈرتتى، ھاراقنىڭ دەسلەپكى كەيپى بىر ئاز پەسەيگەندەك بولدى، لېكىن ئۇنچىۋالا ئېغىر بولمىسىمۇ، ئۇنىڭدا يەنىلا ھاراقنىڭ كەيپى بار ئىدى. شۇ كەيپىچىلىك ئىلكىدە ئۇ گارنىزوننىڭ دەرۋازىسى بىقىنىدىكى قاراۋۇلخانغا قاراپ ماڭدى. ئۇ لۇ كۈنجۇڭنىڭ كۆن چامادانىنى كۆتۈرۈپ چىقىپ كەتكەنلىكىنى، قاياققا قاراپ ماڭغانلىقىنى قاراۋۇللاردىن ئېنىقلاپ باقماقچى ئىدى. ئۇ گارنىزون دەرۋازىسىنىڭ يېنىغا كەلمەي تۇرۇپلا، ئۇزۇن قارا پىلاش، قارا شىلەپە كىيىپ، ئېغىز - بۇرنىنى قارا لاتا بىلەن يۆگىۋالغان بىر ئادەم ئىتتىك

كەلگىنىچە ئۇنىڭ مۇرىسىگە سوقۇلدى. ئۇنىڭسىزمۇ ئاچچىقىغا پايلىماي كېلىۋاتقان دۇ شىڭسەن ئۇنى كېلىشتۈرۈپ بىر تىللىماقچى بولۇپ قايرىلدى - يۇ، تىلى تاڭلىيىغا چاپلىشىپ قالغاندەك گەپ قىلالماي قالدى. ھېلىقى ئۈستىبېشى قاپقارا ئادەم قاراڭغۇ كېچىدىمۇ قارا كۆزەينەك تاقىۋالغان بولۇپ، تەن شۈركۈنگۈدەك دەرىجىدە سۈرلۈك ئىدى. ئۇ ئاغزىدىكى لاتىلار ئارىسىدىن چىقىرىپ: «سەن دۇ شىڭسەنمۇ؟» دەپ تولمۇ پەس ئاۋازدا پىچىرلىدى. دۇ شىڭسەن قورققىنىدىن «مە... مە... مەن» دەپ گاجىلىشىپ كەتتى. ھېلىقى سىلىق، قورقۇنچلۇق قارا كۆلەڭگە قانداق تېز پەيدا بولغان بولسا، يەنە شۇنداق تېز قاراڭغۇلۇق ئىچىدە غايىب بولدى. يۈرىكىنىڭ ئۇرۇشى ئۆزىگە ئاڭلىنىۋاتقان دۇ شىڭسەن ئەنسىزلىك ئىچىدە ھېلىقى «ئالۋاستى» يوقاپ كەتكەن دەرمەخلىك ئىچىگە قارىدى - دە، قورققىنىدىن تۈكۈرۈكىنى غۇرتتىدە يۇتتى. ئۇ بىردىنلا يەردە تۇرغان ئاپپاق بىرنەرسىنى كۆرۈپ قالدى ۋە ئۇنى قولغا ئالدى. تۆت قاتلانغان بۇ قەغەزنى ئابايىقى قارا ئالۋاستىنىڭ قالدۇرۇپ كەتكىنىگە ئىشەنگەن دۇ شىڭسەن دەرھال گارنىزون دەرۋازىسىدىن چىقىپ، يوغان، قۇچاق يەتكۈسىز بىر دەرمەخلىك ئارقىسىغا ئۆتتى. ئۇ سەرەڭگە چېقىپ ئۇنىڭ يورۇقىدا باغاقچىدىكى «خۇڭ يادۇڭ قوشراپتا قوزغىلاڭ كۆتۈرمەكچى، دەرھال لۇ كۈنجۇڭغا خەۋەر قىل! ئۇ سېنى سېپىل ئارقىسىدىكى ئۆرۈكلۈكتە ساقلاۋاتىدۇ...» دېگەن سۆزلەرنى ئوقۇدى. ئۇنىڭ يۈرىكى ئاغزىغا كەپلىشىپ قالغۇدەك بولۇپ، ھاسىراپ كەتتى.

بۇ زادى كىمدۇ؟ دۇ شىڭسەن دەرمەخكە يۆلىنىپ تۇرۇپ قالدى، ئۇنى ئەنسىز بىر خىيال چىرمىۋېلىپ، گاڭگىراپلا قالغانىدى. ئۇ قارا كىيىملىك ئۆزى نېمە ئۈچۈن لۇ كۈنجۇڭ بىلەن كۆرۈشمەيدۇ؟ بۇ خۇڭ يادۇڭنىڭ قىلتىقىمۇيا؟ مۇمكىن ئەمەس، زادى مۇمكىن ئەمەس، دۇ شىڭسەن قوزغىلاڭ دېگەن

گەپنى تېخى ھازىرلا ئاغزىدىن چىقىرىپ، خۇڭ يادۇڭنى ئالاقىزەدە قىلىۋەتكەن تۇرسا! ئۇ ئىشخانىدىن چىقىپ بولغۇچە ئۇ بۇنداق ئورۇنلاشتۇرۇشنى قانداق قىلالايدۇ؟ بۇنداق قىلىش ئۈچۈن ھېچبولمىغاندا بىرەر كۈن ۋاقىت كېرەككۇ! ئۇ قارا كىيىملىك چوقۇم ئۆزىمىزنىڭ مەخپىي خادىمى، مەخپىي خادىملار ئاسانلىقچە ئۆزلىرىنى ئاشكارىلىمايدۇ، ئاپپىقىدەك نىقابلىنىپ ياكى شەرتلىك بەلگىلەر، ئارىغا قويۇلغان ۋاسىتىلىك ئادەملەر ئارقىلىق بىر - بىرى بىلەن ئالاقە قىلىدۇ. بۇنىڭغا قارىغاندا، لۇ كۈنجۇڭنىڭ ۋاقتىنچە قېچىپ كەتكىنى راست ئىكەن - دە!

يەكەن ئاسمىنى پارچە - پارچە قارا بۇلۇتلار قاپلىغان بولۇپ، بارغانسېرى تولۇۋاتقان ئاي ئۇلارنىڭ ئارىسىدا بىردە كۆرۈنۈپ، بىردە يوقاپ كېتەتتى. كۈندۈزلىرى ئادەم دولىسى كۆيگۈدەك ئىسسىق ھەم تىنچىق بولغىنى بىلەن، كېچىلىرى ھاۋا سالقىن بولۇپ قالاتتى. تېخى يەكەن دەرياسىدىن ئۇرغان سەل كىن شامال تەنلەرگە ھۇزۇر ئاتا قىلاتتى. ھەربىيچە چاپان، كۆڭلەكلىرىنىڭ تۈگمىسىنى تولۇق يېشىۋېتىپ كېتىۋاتقان دۇ شىڭسەن كۈنىشەھەر سېپىلىنىڭ ئارقىسىغا ئۆتۈپ، بىر تۈپ چوڭ ئۆرۈكنىڭ كەينىگە يوشۇرۇندى. رەت - رەت كەتكەن ئۆرۈك قاتارلىرىنىڭ ئىچى ئاي يورۇقىدا گاھ يورۇيتتى، گاھ قاراڭغۇلۇق ئىچىدە قالاتتى. شۇڭا، دۇ شىڭسەن ئۆرۈك غولىغا يۆلەنگەن ھالدا ئاسمانغا قارايتتى. ئاي بۇلۇتلار ئارىسىدىن سۈزۈلۈپ چىققان ھامان ئۇ ئۆرۈك قاتارلىرىنىڭ ئەڭ يىراق يەرلىرىگە قەدەر كۆز يۈگۈرتەتتى. ئۇ نۇپۇقسىزلا ئۆزىدىن ئانچە يىراق بولمىغان جايدا مۈشۈكنىڭ كۆزىدەك پىلىلداپ تۇرغان بىر ئوتنى كۆرۈپ قالدى. ئۇ يەردە بىر ئادەم تاماكا چېكىپ مېڭىپ يۈرەتتى. ئۇنىڭ سەل ئېڭىشكەن سىياقى، كالتە پىلاش كىيىۋالغان تۇرقى لۇ كۈنجۇڭنىڭ ئۆزىلا ئىدى. دۇ شىڭسەننىڭ يۈرىكى شادلىقتىن سەكرەپ كەتتى. ئۇ ئورنىدىن قوزغىلىپ، ئىتتىك قەدەملەر بىلەن ئۇنىڭغا قاراپ ماڭدى. لۇ كۈنجۇڭنىڭ

يوقاپ كەتكىنىگە بىر ئاي بولماي تۇرۇپ، ئۇ غوجايىنىنى بەكمۇ سېغىنىپ كەتكەنىدى.

— لۇ كومروت! ...

دۇ شىڭسەن قارا كۆلەڭگىنىڭ ئارقىسىغا كېلىپ ئۇنىڭغا ئاستا شىۋىرلىدى. بۇ چاغدا ئۇ ئادەم سەل مىدىرلىغاندەك قىلدى - دە، ئارقىسىغا قايرىلدى. دۇ شىڭسەننىڭ كۆزلىرى چاناقلىرىدىن چاچراپ چىقىپ كەتكۈدەك بولۇپ چەكچەيدى. ئۇنىڭ ئالدىدا قارا پىلاش، قارا شىلەپە كىيىپ، قارا كۆز ئەينەك تاقاپ، قارا لاتىدا ئېغىز - بۇرنىنى يۆگىۋالغان ئايىقى «ئالۋاستى» تۇراتتى.

— سەن... سەن... سەن... زا... زا... دى... كى... كىم؟ —

دۇ شىڭسەننىڭ چىشلىرى قورققىنىدىن كاسىلداپ كەتتى، لۇ... لۇ... لۇ كومروت قېنى؟... سەن.. سەن ئەمەسمۇ؟

— مەن سەندەك مۇناپىقنىڭ جېنىنى ئالىدىغان ئەزرائىل، —

قارا نىقابلىق ئادەم لاتا ئارىسىدىن بايقىدەكلا پىچىرلىدى، ئوتتۇرا مەكتەپتىكى «گېزىت ئوقۇش گۇرۇپپىسى» توغرىلۇق ساڭا سۆزلەپ بەرگەن ئادەم كىم؟ ئېيتە؟ ئەگەر ئېيتىمساڭ، ئىت جېنىڭدىن ئايرىلىپ قالسەن.

دۇ شىڭسەن تاپانچىنىڭ قاپقارا ئەجەل ئېغىزىنىڭ ئۆزىگە

قاراپ تۇرغانلىقىنى كۆرۈپ، ئارقىسىغا بىر قەدەم - بىر قەدەمدىن چېكىندى - دە، شار تىلا بۇرۇلۇپ قاچتى. لېكىن، ئۇنىڭ ئالدىنى توسۇپ تۇرغان ئېغىز - بۇرنى نىقابلانغان ئىككى ئادەم ئۇنى بىلەكلىرىدىن كاپلا قىلىپ تۇتۇۋالدى. دۇ شىڭسەن سىلكىنىپ، بولجۇنۇپ باقتى - يۇ، ئامبۇردەك قىسىۋالغان ئۇ قوللاردىن ئاجرىيالمىدى.

— دېمىسەڭ، ئۆل ئەمەسە! — قارا نىقابلىق تاپانچىسىنىڭ

ئاچقۇچىنى قايرىۋېتىپ، دۇ شىڭسەننىڭ چېكىسىگە قادىدى، سىلەر ئىككىڭلار ئۆزۈڭلارنى سەل چەتكە ئېلىڭلار، لېكىن ئۇنى قويۇۋەتمەڭلار.

دۇ شىڭسەننىڭ ئارقىسىدىكى ئىككى نىقابلىق ئادەم خۇددى ئوق تېگىپ كەتمىسۇن دېگەندەك، ئۆزلىرىنى سەللا چەتكە ئېلىۋىدى، دۇ شىڭسەن غەلىتىلا ئاۋاز چىقىرىپ يىغلىۋەتتى:

— مەن... مەن... ئېيتاي... مېنى... مېنى... ئاتمىساڭلار... ئوتتۇرا مەكتەپتىكى «گېزىت ئوقۇش گۇرۇپپىسى» نىڭ مەخپىي يەر ئاستى تەشكىلات ئىكەنلىكىنى...

— ھە، قېنى ئېيتە! ئېيتامسەن ياكى مۇشۇ كېچىدە سېپىل ئاستىغا كۆمۈلۈپ، لۇ كۈنجۇڭدەك ئىز - دېرەكسىز يوقلامسەن؟

— يا... ياق... مەن... ئېيتاي... مەن ئېيتاي! — دۇ شىڭسەن تىترەپ ئورنىدا تۇرالمىۋاتاتتى، — ئۇ... ئۇ... ۋاڭ جىئەن...

— ۋاڭ جىئەن دېگەن كىم ئۇ؟

— ئەدەبىيات ئوقۇتۇش گۇرۇپپىسىنىڭ باشلىقى... ئۇنى لۇ كۈنجۇڭ نۇرغۇن پۇلغا سېتىۋالغان.

— سەن ئۇنىڭ بىلەن قانداق تونۇشىسەن؟

— مەن تونۇشمايمەن. لۇ كۈنجۇڭ مېنى خۇڭ يادۇڭنىڭ خوتۇنى ۋاڭ گولىنى «چۈشىنىپ» كەل دەپ ئۇنىڭ يېنىغا ئەۋەتكەنىدى.

— ۋاڭ جىئەن بىلەن بىۋاستە تونۇشمىساڭ، ئۇ ساڭا مۇشۇنداق مۇھىم مەخپىي خەۋەرنى ئېيتىپ بېرەمدۇ؟
— لۇ كۈنجۇڭ ماڭا تونۇشۇش مەخپىي پارولىنى دەپ بەرگەن.

— قانداق پارول ئۇ؟ ئېنىق، توغرا دېمىسەڭ، مەندىن زادىلا قۇتۇلالمايسەن!

— راست، بۇ ئادەم، — دېدى ئارقىدىكى نىقابلىقلاردىن بىرى، — ھەرقانداق چاغدا ئەجەلدەك تېز كېلىپ، قۇيۇندەك تېز يوقايدۇ!

دۇ شىڭسەننىڭ كۆز ئالدىغا گارنىزۇندا كۆز يۇمۇپ -

ئاقچۇچە پەيدا بولۇپ يوقاپ كەتكەن ھېلىقى قارا نىقابلىق
ئالۋاستى كەلدى. ئۇ يەنە خىرقىراپ يىغلاپ سالدى.

— يا... پارول... مۇنداق، — دۇ شىڭسەن بىردەم
تۇرۇۋالدى، — سوئال — جاۋاب تەرىقىسىدە بولىدۇ.

— قېنى، چاپسان ئېيت!

— بۇ يەرلەردە كىرپە بارمۇ؟

— نېمە قىلىسىز؟

— ئاڭلىسام گۆشى تۇغماس خوتۇنغا دورا ئىمىش.

— ئايالىڭىز تۇغماسمىدى؟

— شۇنداق.

— بولىدۇ، مېنىڭ تاغامنىڭ بېغىدا بار...

قارا نىقابلىق ئادەم «ياخشى!» دەپ بىرلا ۋارقىرىۋىدى، دۇ
شىڭسەننى تۇتۇپ تۇرغان ئىككى نىقابلىق ئادەم ئۇنىڭ

كۆكرىكىگە تەڭلا خەنجەر ئۇردى. «ھېق»لا قىلىپ، ئېڭىكى
مەيدىسىگە تىرىلىپ قالغان دۇ شىڭسەن ۋارقىراشقىمۇ

ئۈلگۈرەلمەي، يەرگە پالاققىدە يىقىلىپ چۈشتى. ئۇلار دۇ
شىڭسەننىڭ تېخى سوۋۇشقا ئۈلگۈرمىگەن جەستىگە ئىت تايىغا

يىرگىنىپ قارىغاندەك بىردەم تىكىلىپ قاراپ تۇردى — دە،
ئاندىن يۈزلىرىدىكى نىقابلىرىنى ئېلىپ تاشلىدى. سۈرلۈك قارا

نىقابلىق ئادەم جاڭ لياڭ بولۇپ، قالغان ئىككىسى ئابدۇرۇسۇل
بىلەن لو دەن ئىدى.

— ئۇنى دەرھال سېپىل تۇۋىڭىزگە ئاپىرىپ كۆمۈۋېتىڭلار!

دېدى جاڭ لياڭ قارا كۆز ئەينىكىنى يانچۇقىغا سېلىۋېتىپ، —
كۆمۈپ بولۇپ ئۈستىنى دەسسەپ، تۈزلەپ، ئوت — خەس

چېچىۋېتىڭلار، ئاندىن گازارمىغا ئايرىم — ئايرىم كىرىڭلار! ھە،
ئۆمەر قېنى؟

— ئۇ سېپىل تۇۋىنى كولاۋاتىدۇ.

— ماڭغان ئىزلارنى شاخ سۆرەپ ئۆچۈرۈپ، قان داغلىرىنى

قىرىپ چىقىرىۋېتىپ، بۇ ئەتراپقا ئادەم كەلمىگەندەك

قىلىۋېتىڭلار! — دېدى جاك ليانگ كېتىۋېتىپ، — مەن دەرھال قايتىمىسام بولمايدۇ.

— خاتىرجەم بولۇڭ! — ۋارقىردى ئابدۇرۇسۇل لو دەن بىلەن جەسەتنى سۆرەپ كېتىۋېتىپ، — ئۇنى كۆمگەن جاينى قۇرت — قوڭغۇز، ئۇچار قۇشلارمۇ بىلەلمىگۈدەك قىلىۋېتىمىز.

جانگ ليانگ يوغان — يوغان قەدەم ئېلىپ گازارمىغا بىردەمدىلا يېتىپ كەلدى. ئۇ قاراۋۇلخانغا كىرىپ، قاراۋۇللارغا ئالدىراش — تېنەش نېمىلەرنىدۇر دېگەندىن كېيىن، ئۇدۇل خۇڭ يادۇڭنىڭ ئۆيى ئالدىغا باردى — دە، ئىشىكنى قاقتى. خۇددى بوسۇغىدىلا پوستتا تۇرغاندەك ئىشىك شۇ ھامان ئېچىلىپ، خۇڭ يادۇڭ كۆرۈندى ۋە ئۇ جانگ ليانگنىڭ قولىدىن تارتقىنىچە ئۇنى ئۆيگە ئەكىرىپ كەتتى. ئۆيدە ۋالڭ گولنىمۇ بار ئىدى. ئۇلار ئۈچەيلەن ئىچكىرىكى ئۆيگە كىرىپ كېتىپ ئىشىكنى گۈپلا قىلىپ ياپتى — دە، كارىۋاتتا ۋە يۆلەنمە ئورۇنداقلاردا ئولتۇرۇشتى. ئەر — خوتۇن ئىككىسىنىڭلا چىرايلىرى سۈتتەك ئاقىرىپ كەتكەن بولۇپ، كۆزلىرىمۇ بىسەرەمجان پىلىدرايىتى.

— جانگ ليانگ، جانگ ليانگ، ھەي جانگ ليانگ... ئىش بۇزۇلدى! بىلەمسىز، ئىش بۇزۇلدى... — خۇڭ يادۇڭ يوتىلىرىغا شاپىلاقلاپ كەتتى، — ئەمدى بىز ئەمەس، ئۇلار بىزنىڭ ئۈستىمىزدىن قوزغىلاڭ كۆتۈرىدىغان بولدى.

— تېخى كۆرمەمسىز، دۇ شىڭسەن دېگەن ئىت، — ۋالڭ گولنى يىغلاپ سالدى، — مېنىڭ ئىشلىرىمنىمۇ ئېنىقلايتۇ. ئۇ «گېزىت ئوقۇش گۇرۇپپا» مېزنىڭ تېگى — تەكتىنى نەدىن بىلىۋالغاندۇ؟ ئەمدى خېلى كۆپ مۇئەللىمنىڭ كاللىسى كېتىدىغان بولدى.

خۇڭ يادۇڭ بۈگۈن كەچ دۇ شىڭسەن بىلەن بولغان «ئېلىشىش» نى جانگ ليانگقا تەپسىلىي سۆزلەپ بەردى.

— قارىمامسىز، «ئۆيگە ئوغرى كىرسە، ئىتنىڭ سىيگۈسى كەپتۇ» دېگەندەك، ئاپانچىنىڭ پىستان چاقمىغىنىنى! ئۆيىدىكى

تاپانچىنى ئاچقىسام، دۇ شىڭسەن دېگەن ئۇ غالجىر ئىت ئاقتىمۇ يوق، كۆكتىمۇ يوق. بېشىمغا كەلگىنىنى كۆرەي، ئەڭ بولمىسا ئايالىمغۇ قۇتۇلۇپ قالار دېگەن ئويغا كەلگەندىم. شۇڭا، سىزنى ئىزدەپ بارمىغان يېرىم قالمىدى.

— مېنى نېمىشقا ئىزدىگەن؟

— ئايالىم بىلەن ئىككىمىز قاچايلى دېگەن.

— مۇنداق دەڭلار! شۇڭا، بۇ نەرسىلەرنى تەييارلاپ قويۇپسىلەر - دە؟ — جالڭ لياڭ يەردىكى سومكا، چامادانلارغا قاراپ ئاچچىققىنا كۆلدى، - سىلەر نېمانچە تېز ئۆزگىرىسىلەر؟

— ئەمەس ئەتىكى ئۆلۈمنى كۈتۈپ ياتامدۇق؟ - دېدى ۋاڭ گولىن ياشلىرىنى سۈرتۈۋېتىپ، - ئۇ ئاسىي، مۇناپىق يادۇڭنىلا ئەمەس، مېنى ۋە مەكتەپتىكى مۇئەللىملەرنىمۇ پۇراپ تېپىپتۇ. مۇئەللىملەرنىڭ ئىشىنى ئۇنىڭغا دەپ بەرگىنى زادى كىمدۇ؟

— ھەممە ئىش جايىدا. سىلەرنى ئەتە ئۆلۈمگە تۇتۇپ بەرمەكچى بولغان ئادەم ھازىر بىر غۇلاچ چوڭقۇرلۇقتىكى يەر تېگىدە پۇت - قوللىرىنى ئۇزۇن سۇنۇپ ياتىدۇ. ئەمدى ئۇ ئۆلۈكتىن قورقۇپ يۈرمىسەڭلارمۇ بولىدۇ.

— بۇ زادى قانداق ئىش؟ - خۇڭ يادۇڭ ھەيرانلىق ئىلكىدە جالڭ لياڭغا تىكىلدى، - ئۇ تېخى كەچتىلا مېنىڭ ئىشخانىمىدىن چىقىپ كەتكەن تۇرسا؟

قوشراپتا قوزغىلاڭ كۆتۈرۈش پىلانلىنىپ بولغاندىن كېيىن خۇڭ يادۇڭنىڭ ھاياتىدىن ئەنسىرىگەن جالڭ لياڭ ئۆمەر، ئابدۇرۇسۇل، لو دەنلەرنى يوشۇرۇن ھالدا ئىشتاب بىناسىنى كۆزىتىشكە قويغانىدى. ئۇلار كېچە - كۈندۈز بۈككىدە دەرەخلەر ئارىسىدا تۇرۇپ بىناغا نۆۋەتلىشىپ قارايتتى. دۇ شىڭسەن، لى چوڭياڭ، جۇڭ شۆلياڭ، ئابدۇقادىر، رېشىت، نىزاملارنىڭ قولىدىن ھەر بالا كېلىدىغانلىقىنى ئالدىن مۆلچەرلىگەن جالڭ

لياڭ ئۇلارنىڭ خۇاڭ يادۇڭغا چوقۇم قول سالىدىغانلىقىغا ئىشىنەتتى. شۇڭا، دۇ شىڭسەن مەست ھالدا ئىشتاب بىناسىغا كىرىپ كەتكەن ھامان ئۆمەر ئۆزى كۆرگەن بۇ ئەھۋالنى جالڭ لياڭغا يەتكۈزگەنىدى. ئۇ ئۇچقاندەك كېلىپ، ئىشخاننىڭ ئىشىكى يېنىدا تۇرۇپ دۇ شىڭسەننىڭ: «قوزغىلاڭ كۆتۈرمەكچى»، «خوتۇنۇڭ ئوتتۇرا مەكتەپتىكى «گېزىت ئوقۇش گۇرۇپپىسى، نامىدىكى مەخپىي تەشكىلاتنىڭ ئەزاسى»، «ئەتىلا ھەر ئىككىڭنى ئاتتۇرۇۋېتىمەن» دېگەن سۆزلىرىنى ئاڭلاپ قالدى. شۇڭا، ئۇنى كۆزدىن يوقاتمىسا، پۈتۈن پىلاننىڭ بۇزۇلىدىغانلىقىغا كۆزى يەتتى. ئۇ ئىشخاندىكى ئېلىشىشنىڭ ئاخىرىنى ئاڭلىمايلا، ئوقتەك ئېتىلىپ چىققانچە ئۆمەرنىڭ يېنىغا باردى ۋە ئۇنىڭ قۇلقىغا قىسقىلا بىرنىمىلەرنى پىچىرلاپ بولۇپ، ياتىقىغا كىردى. ئۇ ئەڭ ئەپلىك، دۇ شىڭسەن ئاسان ئىشىنىدىغان ئامالنى ئويلاپ تاپتى ۋە بىر پارچە قەغەزگە ئالدىراپ ئىككى قۇر خەتنى يېزىپ بولۇپ، ئۆزىنى نىقابلىدى...

جالڭ لياڭنىڭ دۇ شىڭسەننى سېپىلىنىڭ ئارقىسىغا ئالداپ ئاپىرىپ ئۆلتۈرۈۋەتكەنلىكىنى ئاڭلىغان خۇاڭ يادۇڭنىڭ ئاغزى ئوچۇقلا قالدى. ئۇنىڭ يەنە كېيىنكى ئاپەتنىڭ پىلتىزىنى قۇرۇتۇش ئۈچۈن، مۇئەللىملەرنىڭ ئىچىدىكى خائىن ۋاڭ جىئەننى قېزىپ چىقارغانلىقى ئوبدان ئىش بولغانىدى. بۇ ۋاڭ گۈلىنىنى ھەم خۇشال قىلدى، ھەم قورقۇتۇپمۇ قويدى.

— بۇنىڭدىن قورقماڭ، ئەتىلا ئادەملىرىمىزدىن بىرىنىڭ خوتۇنى تۇغماس چىقىپ قالىدۇ، — دېدى جالڭ لياڭ كۈلۈپ، — ئۇنى پارول ئارقىلىق ئالداپ ئاچقىپ، «لۇ كۈنجۇڭ سېپىل ئارقىسىدا سېنى ساقلاۋاتىدۇ» دېسەكلا بولمىدىمۇ؟

— توغرا! — دېدى خۇاڭ يادۇڭ، — مۇئەللىملەرنىڭ ھاياتى قىممەتلىك، ئۇلارنى قوغداش يولىدا يۈزلەپ ۋاڭ جىئەننىڭ قېنىنى تۆكسەكمۇ كۆپلۈك قىلمايدۇ!

— ئەتىدىن باشلاپ دۇ شىڭسەن توغرىلۇق غۇلغۇلا

باشلىنىدۇ، — ۋاڭ گولسىن يەنىلا ئەنسىرەپ تۇراتتى، — ئۇلار ئۇنى خۇڭ يادۇڭچىلار ئۆلتۈرۈۋەتتى، دەپ گەپ تارقىتىشتىن يانمايدۇ.

— خاتىرجەم بولۇڭ، خانىم! — دەپى جاڭ لياڭ خىيالىي بىر ھالەتتە، — ئەتە ئەتىگەن قاراۋۇللار نۆۋەت ئالماشقىلى كەلگەنلەرگە: «كېچىدىن دۇ شىڭسەن بىر چوڭ سومكىنى كۆتۈرگەن پېتى سىرتقا چىقىپ كەتتى» دەپ دوكلات قىلىدۇ. چۈنكى، ئۇمۇ لۇ كۈنجۇڭدەك قان قەرزىدىن قورقۇپ قاچقان بولىدۇ - دە...

خۇڭ يادۇڭ بىردىنلا ما يىنفۇنىڭ خېتىدىكى مۇنۇ سەھىپىلەرنى ئەسلەپ قالدى: «جاڭ لياڭ ئەڭ ئەقىللىك، پىلانچى، تېز ئىنكاس قايتۇرالايدىغان، چوڭقۇر پىكىرلىك ئادەم، ئۇ ساڭا ياخشى مەسلىھەتچى بولالايدۇ.»

دەرۋەقە، ما يىنفۇ ئۇنى ھەرگىز قۇرۇق ماختىمىغان، مۇبالىغە قىلمىغانىدى. دۇ شىڭسەننى ھەش - پەش دېگۈچە جەھەننەمگە بىر چىرايلىق ئۈزىتىپ قويۇش پىلانى كىمنىڭ ئەقىلگە كېلىدۇ؟ يەنە كېلىپ ئۇ زەھەرلىك قۇرتلار چىقىدىغان ئەڭ كىچىك كاۋاك ۋە تۆشۈكچىلەرنىمۇ ئېتىپ مېڭىۋاتاتتى. شۇڭا، ئەتىسىدىن باشلاپ گازارمىدا «لۇ كۈنجۇڭنىڭ قان قەرزىگە شېرىك بولۇپ قالغان دۇ شىڭسەنمۇ جىنايىتىدىن قورقۇپ قېچىپ كېتىپتۇ...» دېگەن گەپ تارقىلىپ كەتكەن بولسا، ئۆگۈنىدىن تارتىپ ئوتتۇرا مەكتەپتە «ۋاڭ جىئەن كوممۇنىستلارنىڭ ئايغاچچىسى ئىكەن، ئاشكارىلىنىپ قېلىپ قېچىپ كېتىپتۇ...» دېگەن گەپ تارقالدى. بۇنىڭ ھەممىسى جاڭ لياڭنىڭ ئۈستىلىق بىلەن ئوينىغان ئويۇنلىرى ئىدى...

ئون تۆتىنچى باب

قوشراپتىكى ئوق ئاۋازى

ئاۋغۇستنىڭ 20 - كۈنى ئەتىگەن. خۇڭ يادۇڭ قوشراپ گارنىزون ئىشتابىدىكى ئىشخانىسىدا جىددىيلەشمەكتە ئىدى. ئۇ 23 - چېسلا بولىدىغان «مانېۋىر» غا يەكەن قوماندانلىق ئىشتابىدىكى چوڭ - كىچىك ھەربىي ئەمەلدارلارنى تەكلىپ قىلدى. لو دەن بىلەن ئۆمەر تەكلىپنامىنى ئېلىپ ئەمدىلا يولغا چىققانىدى. ئىككى يۈز نەچچە ئات ئىچىدىن تاللىۋېلىنغان ئايغى تېز، يورغىسى سىلىق، يارام ئاتلار ئۇلارنى شەھەرگە قاراڭغۇ چۈشۈپ بولغۇچە ئاپىرىپ بولالايتتى. جاڭ لياڭنىڭ مۇشۇ يەردە ۋەزىپە ئۆتەۋاتقان ئۈچىنچى روتىسىدىكى ئىزۋوت، ئودلىنىيە كوماندېرلىرىدىن پۈتۈنلەي خاتىرجەم بولغان خۇڭ يادۇڭ يىغىن ئېچىپ، ئۇلارغا 23 - چېسلا «مانېۋىر» كۈنى جەڭگىۋار ۋەزىپە بارلىقىنى ئۇقتۇرغانىدى. ئۇلار يىغىندا: «ئەسكەرلىرىمىز بىر نىيەت، بىر مەقسەتتە بىر نامچە قېنى قالغۇچە جان پىدالىق كۆرسىتىدۇ» دەپ بىردەك ۋارقىراشتى. بۇ كوماندېرلار تېخى ئايرىم - ئايرىم ھالدا قوللىرىنى كۆتۈرۈپ قەسەممۇ بېرىشتى. جاڭ لياڭ روتىسىنىڭ مۇئاۋىن كوماندېرى يانگ دۇڭ ئۆزى قوپالراق بولغىنى بىلەن، ئەقىللىك، چەبدەس ھەم ئۆز كەسپىگە پۇختا ھەقىقىي ھەربىي ئىدى. ئۇمۇ ئۆز روتىسىنى يېتەكلەپ، جەڭگىۋار ۋەزىپىنى ئورۇنلاش يولىدا جان پىدالىق كۆرسىتىدىغانلىقىنى بىلدۈردى. خۇڭ يادۇڭ لۇ كۈنجۇڭنىڭ

ئورنىغا قويۇلغان تىيەن دالىڭ بىلەن مەسلەھەتلىشىپ، ئۇنىڭ روتسىدىكى ئىزۋوت ۋە ئودلىنىيە كوماندىرلىرى بىلەن ئايرىم - ئايرىم سۆزلىشىپ، لى چۇڭخېڭنى بۇ ئىشقا ئارىلاشتۇرمىساق قانداق، دەپ مەسلەھەت سالغانىدى، بۇنىڭغا دۇ شىڭسەننىڭ ئورنىغا ئۆستۈرۈلگەن ئىزۋوت كوماندىرى شياڭپېر قوشۇلمىدى.

— ئۇنداق قىلساق، بۇ ئىشتىن ئۇلار بەربىر خەۋەر تاپىدۇ. ئۇ چاغدا ئۇغۇ مەيلى، لېكىن ئۇنىڭ ئىزۋوتىدىكى قىرىق نەچچە ئەسكەرنىڭ جەڭگىۋارلىقى ئەدەپ يەيدۇ، روھى چۈشۈپ كېتىدۇ، — دەپ تۇرۇۋالدى ئۇ. خۇڭ يادۇڭ بىلەن تىيەن دالىڭ ئۇنىڭ سۆزلىرىنىڭ ئاساسى بارلىقىنى ھېس قىلدى. ئۇ ئىككىيلەن لى چۇڭخېڭنى سۆھبەتكە چاقىردى. سۆھبەتتە ئۇ باشتىن - ئاخىر بېشىنى ئىچىگە تىقىپ ئولتۇردى، يا ئۇنداق - يا بۇنداق دەپ پوزىتسىيە بىلدۈرمىدى، قاپىقىدىن قارىيغۇدۇرۇپ، سۆزلەۋاتقانلارغا ئالمىيپ قاراپ، ئۇلارنى كۆزى بىلەن تەقىب قىلدى. شۇڭا، ئۇنىڭدىن خاتىرجەم بولالمىغان خۇڭ يادۇڭ نېمە قىلارنى بىلمەي ئىشخانىسىدا ئۇياقتىن - بۇياققا مېڭىپ يۈرەتتى. ئۇ ئەنسىرەپ قالغانىدى.

شەھەرگە كىرىدىغان بارلىق تاغ، جىلغا، غول، قاپتال ئېغىزلىرىغا قاتمۇقات پوست قويۇلدى. چۈنكى، ئۇلار ئۆزلىرىنىڭ ئىچىدىن چىقىپ قېلىشى مۇمكىن بولغان ئاسىيىلارنىڭ ياكى لى چۇڭخېڭنىڭ يەكەندىكىلەرگە بىمەھەل خەۋەر يەتكۈزۈپ قويۇشىدىن ئېھتىيات قىلمىسا بولمايتتى. لو دەن بىلەن ئۆمەر بەلكىم دەريادىن ئۆتۈپ كېلىشكە كىرىپ بولغان بولۇشىمۇ مۇمكىن. ئۇلار قوماندانلىق ئىشتابى كاتتىلىرىنىڭ ئالدىدا گەپ - سۆزدە چاندۇرۇپمۇ قويارمۇ؟ يا... ياق، ئۆمەر بىلەن لو دەن سۆزگە تولىمۇ چېۋەر يىگىتلەر.

خۇڭ يادۇڭ كالىسىغا كىرىۋالغان خىلمۇخىل خىياللار ئىلكىدە قوللىرىنى ئۇۋۇلاپ، بارماقلىرىدىن قارس چىقىرىپ، بىردە ئىستاكانىنى قولغا ئالسا، بىردە كۈلدەندىكى باشقىلار

چېكىپ قويۇپ قويغان تاماكا قالدۇقلىرىنى ئۆزىمۇ بىلمەي ئېلىپ ئوت تۇتاشتۇراتتى ۋە يۆتىلىپ - قېقىلىپ چېكىلىرى چىقىملىق كېتەتتى. ئۇ ئاچچىقىدا: «ئاناڭنى! شۇمۇ چېكىدىغان نېمىمۇ؟» دەيتتى. ئۇ ئەنە شۇنداق كەيپىياتىنى تۇراقلاشتۇرالمىدى تۇرغاندا، ئىشىك چېكىلىپ قاراۋۇل كىرىپ كەلدى.

— دوكلات، پولكوۋنىك! ئىككىنچى روتا بىرىنچى ئىزۋوت كوماندىرى لى چۇڭيىڭ سىز بىلەن كۆرۈشسەم دەيدۇ.

— كىرسۇن!

— خوپ.

خۇڭ يادۇڭ قاراۋۇل چىقىپ كېتىشى بىلەنلا تاپانچىسىنىڭ ئاچقۇچىنى ئېچىپ، ئۈستەل ئۈستىدىكى ماتېرىياللار ئىچىگە قويۇپ، ئېلىش ئاسان بولسۇن ئۈچۈن تاپانچا تۇتقۇچىنى يېرىم ئوچۇق قويدى. ئۇنى ئۆزى كۆرگەن بىلەن ئۈستەل ئالدىدا تۇرغانلار كۆرەلمەيتتى. ئاڭغىچە چىرايى ئادەم ئۆلتۈرگەن قاتلىنىڭكىدەك سۈرلۈك بولۇپ قالغان لى چۇڭيىڭ كىرىپ كەلدى. ئۇ ھەرىيىچە سالاممۇ قىلمىدى، ئىشخانىنىڭ ئوتتۇرىسىدىلا ئۆرە ھالەتتە بىردەم تۇرۇپ قالدى.

— ئىزۋوت كوماندىرى لى چۇڭيىڭ، قېنى ئۆلتۈرۈڭ!

قانداق پىكىر - ئەلەپلىرىڭىز بولسا، تارتىنماي دەۋىرىڭ! — خۇڭ يادۇڭ دىۋاننى ئىشارە قىلغاچ ئۇنىڭ يوتىسىغا ئېسىقلىق تۇرغان ياغاچ قاپلىق ماۋزۇرغا چاندۇرماي كۆز تاشلىدى.

— بولدى، ئۆلسەممۇ ئۆرە تۇرۇپ ئۆلەي، — لى چۇڭيىڭ

خۇڭ يادۇڭنىڭ كۆزىگە تىك قاراپ تۇراتتى، — مەن سىزدىن بىر ئىشنى سوراپ بىلىۋالاي دەپ كىردىم. راست گەپ قىلمىسىڭىز، كېلىپ چىقىدىغان ئاقىۋەتكە ئۆزىڭىز ئىگە بولىسىز، ئۇ چاغدا ھەر ئىككىلىمىز ئويلىمىغان دەرىجىدە زىيان تارتىپ قالغىمىز.

— پاه، شۇنچە ئېغىرمۇ؟ ئۇنداق ئادەم قورقۇتماڭ!

دۇ شىڭسەنگە قارىغاندا، لى چۇڭيىڭ گەپ - سۆزلىرى

سىلىق - سىپايە ئادەم بولۇپ، ھەرگىز تولۇمدىن توقماق

چىققانداك قوپال، سەت تىللارنى ئىشلەتمەيتتى. ئەمما، ئۇنىڭ ھازىرقى ئەلپازىدىن ياخشىلىق كۈتۈشكە بولمايتتى. ئۇ خۇددى نەشتىرىنى تۈگۈلۈپ تۇرۇپ تىقىدىغان چاپاننىڭ ئۆزىلا بولۇپ قالغانىدى.

— سىز تۆت يۈز كىشىلىكتىن ئارتۇق قوشۇننى بۇ يەرگە مانېۋىر ئۆتكۈزۈش ئۈچۈن ئەكەلدىڭىزمۇ ياكى باشقا غەيرىي مەقسىتىڭىزمۇ بارمۇ؟

— قانداق غەيرىي مەقسەت ئىكەن ئۇ؟ ھېچ چۈشەنمىدىم.

— مېنىڭچە، باشقا مەقسەت باردەك قىلىدۇ، تولا قۇيرۇق شىپپاڭلاتماي، راست گەپ قىلىڭ.

— راست گەپنى دېدىمغۇ؟ يەنە سىزگە نېمە دەپ بەرسەم بولىدۇ؟

— ئۇنداقتا مانېۋىرنىڭ شەكلى، مەزمۇنى، ئەسكەرلەرنى ئىككى تەرەپكە بۆلۈش، قايسى تاغ، قايسى جىلغىنى قايسى تەرەپ ئىگىلەيدۇ، ئىشلىتىدىغان قوراللار قانداق بولىدۇ، يالغان ئوقلارنى قانداق تەييارلايمىز دېگەندەك مانېۋىرغا خاس ئىشلار توغرىلۇق ھېچنېمە دېمىدىڭىزغۇ؟ پەقەت «مانېۋىر 23 - چىسىلا بولىدۇ، جەڭگىۋار ۋەزىپە بار» دەپلا ئۇقتۇردىڭىز، سىز دېگەن جەڭگىۋار ۋەزىپىنى يېشىپ چۈشەندۈرۈپ بېرەلمىسىز؟

لى چۇڭنىڭ خۇڭ يادۇڭنى يامان يەردىن تۇتۇۋالدى. روتا، ئىزۋوت، ئودلىنىيە كوماندىرلىرىنىڭ جەڭگىۋار ۋەزىپىنى قول ئاستىدىكى ئەسكەرلەرگە قوزغىلاڭ باشلانغان كۈنى ئايرىم - ئايرىم ھالدا ئۇقتۇرۇشى قارار قىلىنغانىدى. لېكىن، قوزغىلاڭ باشلىنىشتىن ئىلگىرى بۇ توغرىلۇق ھېچكىمنىڭ ھېچنېمە دېيىشىگە رۇخسەت قىلىنمايتتى. چۈنكى، كېيىنكى يامان ئاقىۋەتلەر كۆزدە تۇتۇلمىسا بولمايتتى. ھەربىي ھەرىكەت ئارقىلىق «ئەسكەرلەرنىڭ تەمىناتىنى كاپالەتكە ئېرىشتۈرۈش» نى تەلەپ قىلىش مۇھىم نۇقتا قىلىپ بەلگىلەنگەنىدى. بۇنىڭ تېگى - تەكتىنى ئالدىن چۈشەندۈرۈش قوزغىلاڭغا نۇرغۇنلىغان

پۈتلىكاشاڭلارنى ئېلىپ كېلەتتى، ھەتتا مەغلۇپ بولۇپ نەچچە يۈزلىگەن ئادەمنىڭ كاللىسى كېتىشىمۇ مۇمكىن ئىدى.

— ئەجەب جىمىپ كەتتىڭىزغۇ؟ توغرا، سىز ئۇنى چۈشەن-
دۈرۈپ بېرەلمەيسىز، — لى چۇڭيىڭنىڭ پەيلى بىردىنلا ئۆزگەر-
دى ۋە سەنلەشكە چۈشتى، — راست گەپنى قىل، قوزغىلاڭ كۆ-
تۈرمەكچى، شۇنداقمۇ؟

— ياق! — خۇڭ يادۇڭمۇ غەزەپكە كەلدى، — سېنىڭ
بۇنداق تەلەپپۇزدا مېنى سوراق قىلىشقا نېمە ھەققىڭ بار؟ يوقال!
— بىلىپ قوي، ئاۋۋال سەن يوقىلسەن، ئاندىن مەن! ...

لى چۇڭيىڭ ماۋزۇر قېيىنىڭ بۇلغار ئاغزىنى ئېچىپ
ئىچىدىن قورالنى سۇغۇرۇپلا ئېلىۋىدى، خۇڭ يادۇڭ ئۇنىڭ
كۆكرىكىگە قارىتىپ ئىككى پاي ئوق ئۈزدى. ئۇڭ قولىدا
ماۋزۇرنى تۇتۇپ، سول قولىدا كۆكرىكىنى قاماللىۋالغان لى
چۇڭيىڭ تامغا يۆلىنىپ قالدى. دە، ئاستا - ئاستا سىيرىلىپ
چۈشۈپ يەردە ئولتۇرۇپ قالدى. ئوق ئاۋازىنى ئاڭلاپ يۈگۈرۈشۈپ
كىرگەن قاراۋۇللار لى چۇڭيىڭنىڭ قولىدىكى ماۋزۇرنى كۆرۈپ،
نېمە ۋەقە يۈز بەرگەنلىكىنى دەرھال چۈشىنىشتى.

— بۇ توپىلاڭچى مۇناپىقنى ئاچىقىپ كېتىڭلار! — دېدى
خۇڭ يادۇڭ تاپانچىسىنى ئۈستەلگە قويۇپ، — بۇنىڭدىن كېيىن
مەن بىلەن كۆرۈشمەكچى بولغانلارنىڭ ھەممىسىنى تەكشۈرۈپ،
قورالسىز لاندۇرۇپ كىرگۈزۈڭلار، ھەتتا ئۇ قوماندان بولسىمۇ
مەيلى!

— خوپ! — قاراۋۇللار قانلىرى توختىماي سارقىۋاتقان لى
چۇڭيىڭنى پۈت - قوللىرىدىن تارتىشتۇرۇپ سۈرگىنىچە
ئاچىقىپ كەتتى.

شۇ كۈنى چۈشتىن كېيىن تاشناتادىكى گۈلنۇر بىلەن
ساراننىڭ ئۆيىگە بارىدىغان چاتقالىق ئىچىدە ئۈچ ئادەم
كۆرۈشتى. ئۇلار لۇ كۈنجۇڭنىڭ كانۇنىي رېشىت، ئۇنىڭ
يالاقچىلىرىدىن ئابدۇقادىر بىلەن نىزاملار ئىدى.

— خۇڭ يادۇڭ لۇ كۈنجۇڭ، دۇ شىڭسەن، لى چۇڭيىڭلارنى يوقاتتى، — دەيدى رېشىت ۋەھمىلىك ئاھاڭدا، — ئەمدى نۆۋەت بىزگە كەلدى. بالدۇرراق ھوشىمىزنى تاپمىساق، بىزمۇ جېنىمىزنى ساقلاپ قالالمايمىز.

— ئۇنداقتا بىز قانداق قىلساق بولىدۇ؟ — ئابدۇقادىر تىترەپ سورىدى، — رېشىتكا، بىرنېمە دېمەمسەن؟
— خۇڭ يادۇڭ مانېۋىر باھانىسى بىلەن قوزغىلاڭ كۆتۈرمەكچى.

— قوزغىلاڭ؟ — نىزامنىڭ پىت كۆزلىرى چەكچەيدى.
— شۇنداق، — رېشىت چاتقاللىق ئىچىگە سەپسالدى، — خۇڭ يادۇڭ ئۆمەر بىلەن لو دەننى شەھەرگە ئەۋەتتى. ئۇلار قوماندانلىق ئىشتابىدىكى ھەربىي باشلىقلارنى مانېۋىرغا تەكلىپ قىلىش ئۈچۈن كەتتى. سىلەر ئىككىڭلار دەرھال يولغا چىقىپ تېزدىن شەھەرگە كىرىپ، باشلىقلارغا ھەقىقىي ئەھۋالنى دەڭلار، ئۇلار بۇ يەرگە ھەرگىز كەلمسۇن.

— ئۇلارنى ئەكېلىپ قانداق قىلىدىغاندۇ؟ — سورىدى نىزام كۆزلىرىنى چىمچىقلىتىپ.

— ھەي قاپاقباش، شۇنىڭغىمۇ ئەقلىڭ يەتمىدىمۇ؟ — تىللىدى ئابدۇقادىر، — بۇ يەردە ئاساسلىق ھەربىي باشلىقلارنى يوقاتسا، ئۇلارغا قوماندانلىق ئىشتابىنى بويسۇندۇرماق ئاسانغا چۈشمەمدۇ؟

— پاهەۋىي، يۈرىكى نېمانچە چوڭ ئۇ گۈيلارنىڭ؟
— ھەي، قۇلاق سېلىڭلار، — دەيدى رېشىت بىگىز قولىنى كۆتۈرۈپ، — ئۇلار تاغدىكى پۈتۈن چىقىش ئېغىزلىرىغا قاراۋۇللارنى قوشلاپ قويۇۋەتتى. شۇڭا، سىلەر پەقەت چىغىر يوللار، تىكەنلىك جىلغىلار، تاشلىق سايلار بىلەنلا ماڭالايسىلەر. شۇڭا ئاتلىق ماڭماي، پىيادە مېڭىڭلار. ئۇنداقتا يوللاردا ئايلىنىپ يۈرمەيسىلەر، داۋان ئاتلىساڭلار يولۇڭلار قىسقىرايدۇ.

— پىيادە؟ — نىزام غۇدۇرىدى، — ۋاي — ۋوي، ئارىلىق

ئاتلىق بىر كۈنلۈك يول تۇرسا، پىيادە قاچان يېتىپ بارىمىز؟
— ھەي كالۋا، — ۋارقىرىدى رېشىت، — بارلىق يول
ئېغىزلىرىغا قاراۋۇل قويۇلغان تۇرسا، ئات بىلەن قانداق
ئۆتسەن؟ قاچساق، ئارقاڭدىن ئوق ئېتىپ دۈمبەڭنى غەلۋىردەك
قىلىۋېتەر؟

— بولدى، رېشىتكا، خاتىرجەم بول، مەن تاغ - داۋان،
جىلغىلار ئىچىدىكى چىغىر يوللارنى بىلىمەن، — دېدى
ئابدۇقادىر، — شەھەرگە ئاشۇ لو دەن، ئۆمەر دېگەنلەر بىلەن
تەڭلا كىرىپ بولالايمەن.

— ئەمىسە، شۇنداق بولسۇن! — رېشىت ئىككىسىنىڭ
مۇرىسىگە قولىنى قويدى، — ئېسىڭلاردا بولسۇنكى، قوماندانلىق
ئىشتابىدىن كېلىدىغان بىرەر يۈز ئادەمنىڭ جېنى سىلەرنىڭ
قولۇڭلاردا. ئۈلگۈرۈپ بارالمىساڭلار، ئۇلار خۇڭ يادۇڭغا يەم
بولۇپ كېتىدۇ.

رېشىت ئاشخانىدىكى لى ئۈستامدىن «ياتقىمدا شەھەردىن
چىققان مېھمانىم بار» دەپ نان بىلەن پىشۇرۇلغان سوغۇق
گۆشتىن بىر كالىك ئاچقىپ، ئابدۇقادىر بىلەن نىزامنى
ئۈزىتىپ قويدى. ئۇلار گارنىزونتىڭ ئارقىسىدىكى تاقىر تاغلار
ئىچىگە قاراپ ماڭدى. ئۇلارنىڭ ئارقىسىدىن ئۈزىتىپ كەلگەن
رېشىت:

— ئايىغىڭلار شامالدىك تېز، ھەرىكىتىڭلار چاققان،
كۆزۈڭلار ئۆتكۈر، زېھنىياتىڭلار مەركەزلەشكەن بولسۇن، مۇشۇ
جىددىي ۋەزىپىنى غەلبىلىك ئورۇنلىيالىساڭلار، ھەربىرىڭلارغا
ئىزۋوت كوماندىرلىق ئەمىلىنى ئېلىپ بېرىمەن، — دەپ ئۇلار
بىلەن خوشلاشتى.

«لۇ كۈنجۇڭنىڭ شۇنچە يىل چاپىنىنى كۆتۈرۈپ،
پورداقچىلىقنى قىلساڭ، ساڭا يوق ئەمەل بىزگە نەدە تۇرۇپتۇ؟
ئۇ خەق ساڭا تۇتقۇزۇپ قويار، ئىشەنسىچۇ كاشكى؟»
ئابدۇقادىر مۇشۇنداق خىياللار بىلەن چوڭقۇر، ئەمما بەكمۇ

تار، يىلان ئىزىدەك ئەگرى - بۈگرى تاشلىقتا كېتىۋاتقاندا، لو دەن بىلەن ئۆمەر ئاتلىرىنى يورغىلىتىپ چامسالدا كېتىۋاتاتتى. ئۈچ يىل ئىلگىرى ئىككى ئاتلىق پارتىزان ئۆمەرنى قوغلاپ كەلگەندە، ئۇ بىرىنى ئەتىنىڭ تۆشۈبېغىنى قىلىچتا كېسىۋېتىپ، تىك يارلىقتىن يۈملىتىۋەتكەندى. ئەمما، يەنە بىرى چامسالغىچە قوغلاپ كېلىپ، پىستىرمىدىكى ئەسكەرلەر ئوق ياغدۇرغاندىلا ئارقىغا قاراپ تىكسۈۋەتكەن. ئۆمەر ئاتتا كېتىۋېتىپ شۇ چاغدا ئۆزىنىڭ ھەم ئاتنىڭ قانسىراپ يىقىلغان يېرىنى، ئەسكەرلەر ئوق ئۈزگەن ئاكوپلارنى مۆلچەرلەپ ئەتراپىغا قارىماقتا ئىدى.

— ئۆمەر، ئەسلىڭدە بارمۇ؟ — دېدى لو دەن، — ئارتاش داۋىنىدىكى قىرغىنچىلىقتا سەن مېنى ئۆلۈكلەر ئارىسىدىن سۆرەپ ئاچىققانىڭ، شۇ چاغدا ئىككى يۈزدەك ئادەمدىن ئاران ئالتە ئادەم ساق قاپتىكەنمىز.

— شۇنداق، بىر - بىرىمىزنى يۆلەپ مېڭىشقاندىق.

— سەن مېنى، — دېدى لو دەن مېنى تەدارلىق بىلەن قاراپ، — ئابدۇرۇسۇل شىلەننى، يۈسۈپ بىر موڭغۇل ئەسكەرنى يۆلەپ ماڭغاندىڭلار. شۇ چاغدا مۇشۇ چامسالغا كەلگەندە، روتا كوماندىرى نىياز، ئودلىنىكوملاردىن شىئاپىر، ئاقنىياز لار ئالدىمىزغا چىققاندى.

— ئۇلار بىزنى يەكەنگە يولغا سېلىۋەتكەندىن كېيىن بىر ئىزۋوت ئەسكەرنى ئەپلىپ بېرىپ، يەنە ئون ئۈچ ئادەمنى قۇتقۇزۇپ كەلمىدىمۇ؟

— توغرا، ئۇلارنى داۋالاش جەريانىدا ئىككىسى ئۆلۈپ كېتىپتۇ، كېيىن باشقا يارىدارلاردىن ئاڭلىمدۇق، — لو دەننىڭ بىردىنلا قايىقى تۈرۈلدى، — شۇ چاغدا لۇ كۈنجۇڭ دېگەن ئىبلىس بىر روتا ئەسكەرنى داۋانغا ياماشتۇرۇۋېتىپ، ئۆزى كانۋاي، كانايچى، يەنە بىرقانچە يېقىنى بىلەن جىلغا ئىچىدە قاپتۇ، ئوق ئاۋازىنى ئاڭلاپلا ئارقىغا قاراپ تىكسۈپتۇ.

ئەمەسمۇ!

— كوماندىر دېگەن ئەڭ ھالقىلىق پەيتلەردە ئەسكەرلىرى بىلەن بىللە بولمامدۇ؟ — دېدى ئۆمەر تۇمشۇقسارايغا يېقىنلاپ قالغاندا، — بولمىسا ئۇ كوماندىر ئەمەس، بەلكى قوغۇنلۇقتىكى قارانچۇقتەكلا بىرنەمە بولىدۇ — دە!

— ھايات — ماماتلىق پەيتتە كوماندىرنىڭ بىللە بولۇشى، — لو دەن ئېتىغا بوشقىنا قامچا ئوردى، — ئەسكەرلەر ئۈچۈن چوڭ مەدەت دېگىنە.

— شۇڭا بىزدە: «سەركىسىز پادا يولدىن ئاسان ئازىدۇ» دېگەن گەپ بار.

ئىككى ئاتلىق ئەسكەر تۇمشۇقسارايىنىڭ تاشلىق جىلغىلىرىنى، دەريا بويلىرىدىكى چاتقاللىقلارنى ئارقىدا قالدۇرۇپ، يەكەن شەھەر بوسۇغىسىغا قەدەم ئالغاندا، كۈن غايەت زور ئوت شارىدەك قىزىرىپ ئولتۇرۇشقا باشلىغانىدى. ئاسمان — پەلەكتە قانات قېقىپ پەرۋاز قىلىۋاتقان قۇرغۇي نەگىدۇر شۇڭغۇپ چۈشۈپ كەتتى. ئاپپاق تاشلىق ئۈستىدە كۆزلىرىنى يۇمۇپ، قىپقىزىل ئاغزىنى يوغان ئېچىپ، ئاپتاپ يۇتۇۋاتقان كەسلەنچۈك، كېلەرلەرمۇ ئۇۋىلىرىغا كىرىپ كەتتى. كۈنپېتىشتىكى قىزىل، سېرىق، بىنەپشە رەڭ شەپەق تالالىرى بارا — بارا ئېرىپ، سۆسۈن ھەم كۆكۈچ رەڭلەرگە ئالمىشىپ، قەدىمىي يۇرت يەكەننى گۈگۈم پەردىسى ئۆز قوينىغا ئالدى. لو دەن بىلەن ئۆمەر باغلار ۋە ئورمانلارغا كەچكى سالقىن چۈشكەندە، كۈنئىشەھەردىكى گۈلباغ گازارمىسىغا كىرىپ كەلدى. چاڭ لىياڭ ئۇلارنى ئاشخانغا باشلاپ ئەكىرىپ، قورسىقىنى تويدۇرغاندىن كېيىن ئۆمەرگە قاراپ كۆلدى:

— ئىككىڭلارنى ياتاققا ئورۇنلاشتۇرۇپ قويسام، ئۆمەر چوقۇم ئۇ يەردىن قېچىپ چىقىدۇ. شۇڭا، ئۆمەر، سەن ئۆيۈڭگە كەت، ياش، چىرايلىق ئايالىڭ تايىنلىق سېنى ساقلاپ تۇرىدۇ. مەن لو دەننى ياتقۇزۇپ قويمىسام، ھازىرمۇ ئەنە ئۆرە تۇرۇپ

ئۇخلاۋاتىدۇ.

ئەتىسى ئەتىگەندە لو دەن بىلەن ئۆمەر گازارما ئاشخانىسىدا قورسىقىنى تويدۇرۇپ، ئاندىن يېڭىشەھەردىكى قوماندانلىق ئىشتابىغا كەلدى. ئۇلار قاراۋۇللار ئىشخانىسىدا تەكشۈرۈلۈپ، قوراللىرىنى تاپشۇرۇپ بەرگەندىن كېيىن رەسمىيەت جەدۋىلىنى تولدۇرۇپ ئىشتاب بىناسىغا كىرىش خېتىنى ئالدى. ئۇلار بىنا ئالدىدىكى قاراۋۇللارغا خەتنى تاپشۇرۇپ بېرىپ، بىنانىڭ قارا بۇلغار مىخلانغان ھەيۋەتلىك قوش قاناتلىق ئىشىكىدىن كىرىپ كەتتى.

ئۇلار كارىدورنىڭ ئەڭ بېشىدىكى قوماندان ياكى لىدىرنىڭ ئىشخانىسى ئالدىدا توختاپ، ئۆزلىرىنى سەل تۈزەشتۈرۈۋالغاندىن كېيىن ئىشىكىنى چەكتى. ئىچكىرىدىن خۇددى تاختايدىن مىخ سۇغۇرغاندەك: «كىرىڭ!» دېگەن چىرقىراق ئاۋاز ئاڭلاندى. ئۇلار ئەدەپ - ئىكرام بىلەن ئىشخانىغا كىرىپ كەلدى ۋە قىيىقىزىل ئانار گۈللۈك گىلەم ئۈستىگە قويۇلغان قاپقارا پارقىراق ئۈستەلگە، ئۇنىڭ ئۈستىگە تىزىلغان گومىنداڭنىڭ دۆلەت بايرىقى بىلەن پارتىيە بايرىقىنىڭ مودېللىرىغا، سۈرلۈك بۇقىنىڭ قوڭۇر رەڭ ھەيكىلىگە، ئامدىكى جياڭ جىيېشىنىڭ رامكىلىق چوڭ سۈرىتىگە قاراپ، سەل - پەل قورۇنغاندەك بولدى. بۇ خۇنۇك، كۆرۈمسىز، سوغۇق ئىشخانىدا پەقەت كەڭ دېرىزىنىڭ تەكچىسىگە تىزىپ قويۇلغان رەڭگارەڭ ئېچىلىپ كەتكەن تەشتەك گۈللىرىلا كۆزگە ئالاھىدە تاشلىنىپ تۇراتتى.

ئىككى ياش ئەسكەر تىك تۇرۇپ سالام بېرىپ بولغاندىن كېيىن، ئۆمەر قىزىل لېنتا باننىك قىلىپ باغلانغان كونۇبىرتنى ياكى قوماندانغا ئىككى قوللاپ سۈندى. ياكى لىدى قىزىل يىپەك لېنتىنى يېشىپ، كونۇبىرت ئاغزىنى ئاچتى - دە، تەكلىپنامىنى سۇغۇرۇۋالدى. ئۇ «يۈكسەك ھۆرمەتلىك ۋە مۆھتەرەم قوماندان ياكى لىدى ئالىيلىرىغا...» دېگەن خەتلەرنى كۆرۈپ، گىدەيگىنىچە چار قىرقىم بۇرۇتلىرىنى سىلاپ قويدى، ئاندىن مىيىقىدا

پىسىڭىدە كۈلۈپ قويۇپ، سۆز باشلىدى:

— بۇ جاھىل بۇرادەر ئاخىر دېگىنىنى قىلدى — دە! — ئۇ لو دەن بىلەن ئۆمەرگە قايرىلدى، — مانېۋىرنىڭ تەييارلىقلىرى قانداقراق كېتىۋاتىدۇ؟

— تاغ تۇرا، جىلغا، چوققىلار، قايتال بەللەرگىچە بايراقچىلار سانجىلىپ، مانېۋىرنىڭ دائىرىسى بەلگىلىنىپ بولدى، — دېدى لو دەن ئاۋازىغا تەبىئىي تۈس بېرىپ، — ئەمدى ھەربىرلىرى بېرىپ، تاغ باغرىغا ياسالغان سەھنىدە ئولتۇرۇپ كۆرۈپ بېرىشىلە بولىدۇ.

— ئۇنىڭدىن باشقا كۆڭۈل سۆيۈنگۈدەك ئىشلار يوقمۇ؟
— بىرنەچچە كالا، ئون نەچچە قوي تەييارلىدىق، — ئۆمەرمۇ مەشىق قىلىۋالغان گېپىنى ھودۇقماي دېدى، — قوماندانلىق ئىشتابىدىكى رەھبەرلەرگە بارغان كۈنلا چوڭ ئاشخانىدا زىياپەت بېرىمىز.

— ھاراق — شارابىڭلار مولدۇر — ھە؟

— ھەرقايسىلىرىدىن يېتىپ ئاشقۇدەك بار.

— قوماندان جانا بىلىرى، — ئۆمەر بىلەن لو دەن پۈتتىكى جۈپلەپ، قايتىش سالىمىنى بەردى، — بىز بۈگۈن قايتماقچى، ھەرقايسىلىرى قاچان يولغا چىقارلىكىن؟

— بۈگۈن چېسلاغا يىگىرمە بىر بولسا، ئەتە ئەتىگەن ئىككى ماشىنىدا ماڭساق چۈشتىن كېيىنگىچە بېرىپ بولىمىز، چۈشتە ماڭغان تەقدىردىمۇ كەچكىچە يېتىپ بارغىلى بولىدۇ ئەمەسمۇ؟ دەريانىڭ ئۇ تەرىپى ناھايىتى بىرەر كىلومېتىرلىق يولغۇ؟

— بىزنىڭ سورىشىمىزدىكى سەۋەب، — لو دەن قوماندانغا تىكىلىپ قارىيالمىدى، — ۋاقتىنى ئېنىق بىلىۋالمىساق، زىياپەت تەييارلىقنى قانداق قىلىمىز؟

— ھىم، مۇنداق دېگىن، — ياكى لىدى ئايپاڭ بېشىنى سىلىدى، — ئۇنداق بولسا بارىدىغانلىرىمىز ئەتە چۈشكىچە تەييارلىق قىلىپ ئاندىن ماڭايلى.

— ئەمىسە تاماقنى، — ئۆمەرگە يالغان ئېيتىش خېلىلا تەسكە چۈشتى، ئۇ نەلەرگىدۇر قارىۋالغانىدى، — سىلەرنىڭ بېرىشىڭلارغا ئۈلگۈرتۈپ تەييار قىلساق بولىدىكەن — دە؟
 — شۇنداق بولسۇن!

ئۆمەر بىلەن لو دەن يېڭىشەھەر قوماندانلىق ئىشتابىدىن قايتىپ چىقىپ گازارمىغا كەلدى، ئۇلار ئات باقار توقۇپ تەييارلاپ قويغان ئاتلىرىنى يېتىلەپ چىقىپ، جاڭ لياڭ بىلەن خوشلاشتى. ئۆمەر ئۇنىڭدىن:

— ئەكېتىدىغان خەت ياكى باشقا نەرسىلەر بارمۇ؟ — دەپ سورىۋىدى، ئۇ:

— يوق، ئاڭلىسام، پولكوۋنىكىنى ئۇخلىغاندا پات — پاتلا قارا باسىدىغان بولۇپ قاپتۇ، شۇڭا دائىم بېشىغا قىلىچ ياكى خەنجەرنى قويۇپ ياتسۇن! مەن جاڭ لياڭ ئۈچ ۋاخ تامىقىمنى يەپ، ئويۇنۇمنى ئويناپ يۈرۈۋاتىمەن... مۇشۇ گېپىمنى يەتكۈزۈپ قويۇڭلار! — دەپ.

— خوپ، كوماندىر، ئېيتقانلىرىڭىزنى بەجانىدىل ئورۇنلايمىز!

ئۇلار قايتىش سالىمى قىلغاندىن كېيىن يولغا چىقتى. تېخى چۈش ۋاقتى بولمىسىمۇ، يېڭىشەھەر سېپىلى بىلەن كۈنەشەھەر سېپىلى ئوتتۇرىسىدىكى بازار — «گەيشياڭ»غا كەلدى. مۇشۇ يەردە تاماق يەۋالسىما، چۆل — جەزىرە، تاقىر تاغلار ئىچىگە كىرىپ كەتسە، كەچكچە تاماق يېيەلمەيتتى. ھازىر سارا تاماقنى ئەسكەرلەر ئاشخانىسىدىن يەۋاتاتتى. ئۇنىڭ قورساق كۆتۈرگىنىگە بەش ئايدىن ئېشىپ قالغان بولغاچقا، يالغۇز جېنىغا تاماق ئېتىش سەل ئېغىر كېلەتتى. شۇڭا، ئۇلار بازاردا قورسىقىنى تويغۇزۇپلا يولغا چىقماقچى بولدى. چۈنكى، ئۆمەر سارا بىلەن ئەتمەن خوشلىشىپ چىققانىدى. ئۆمەر داڭلىق گۆشگىردىچى مەتقۇربان بودەكنىڭ لەمپىلىك دۈكىنىدىن ئۆتۈپ كېتىۋاتقاندا، بىردىنلا ئاسمىگۈل كۆز ئالدىدا ئايان بولدى. ئۆمەر

ئۇنى ياز ئايلىرىنىڭ چىرايلىق بىر كۈنى مۇشۇ يەرگە ئەكىلىپ،
گۆشگىردە بىلەن مېھمان قىلغان، مىللەت بېغىغا ئېلىپ بېرىپ
ئويناتقان، ئاندىن: «ئاسمگۈل، سېنى ئالاي دەيمەن،
تېگەرسەنمۇ؟» دەپ تۇنجى مۇھەببىتىنى ئىزھار قىلغانىدى.
ئاسمگۈل ئۇ چاغدا: «ۋاي جېنىم، ماۋۇ ساراڭ نېمە دەيدىغاندۇ؟
خەقلەر مۇشۇ باغدا جىن بار دەيدىغان، ساڭا جىن چاپلاشمىغاندۇ -
ھە؟» دەپ ناز بىلەن كۈلگەن، كەچتە قايتىپ دارىلئىتەمنىڭ
تېمىنىڭ ئارقىسىدا خوشلاشقاندا، ئاسمگۈل كۆزىنى يۇمۇپ
پىچىرلىغىنىچە تۇمشۇقنى سوزغان... «مەن قورقمسام، سەن
نېمىدىن قورقسەن؟...» دېگەن. ئۆمەر ئالدى - ئارقىسىغا،
پەسلىكتىكى مەھكىمە شەرىئىتىنىڭ قوۋۇقلىرىغا بىر قۇر قاراپ،
كۆڭلىنى توختاتقاندىن كېيىن سېرىق تۈكلىرى قارىداشقا
باشلىغان لەۋلىرىنى قىزىنىڭ يۇمران لەۋلىرىگە بوشقىنا
تەگكۈزگەن...

ئۆمەر لو دەنگە لەپىدە قارىدى - دە، كۆزىگە ياماشقان
ياشلىرىنى چاندۇرماي سۈرتۈۋەتتى. ئۇلار بازار ئارىلاپ مېڭىپ
كېلىپ، ئاتلىرىنى داڭلىق ھەمشىۋانخان باداڭنىڭ ئاشپۇزۇلى
ئالدىدىكى ياغاچقا باغلىغاندىن كېيىن، بۇس قاپلاپ كەتكەن
ئاشخانغا قەدەم ئالدى. گاژىلداپ تۇرغان چىۋىن، مايلىشىپ
كەتكەن تام - تورۇسلار، غىچىرلاپ نالە قىلىۋاتقان تاماق
ئۈستەللىرى ئۇلارنىڭ چوڭ تەخسىلىك لەغمەندىن بىردىن يەپ،
بىر ئاپقۇردىن ئاش سۈيى ئىچىپ «گارتىدە» كېكىرىپ
قويۇشقا توسقۇنلۇق قىلالمىدى. ئۇلار تاماق پۇلىنى تۆلەپ
مېڭىشقا تەمشىلىۋىدى، خۇددى ئاشلىق قاچىلايدىغان باداڭدەك
يوغان، كېلەڭسىز كۆڭلىكىنىڭ ئېتىكىگە تۆت قىمارۋاز بىمالال
يوشۇرۇنالايدىغان، ئەمچىكى قورسىقىدا ئىككى داس لەڭپوڭدەك
لىغىرلاپ تۇرغان، بۇرىنىڭ ئۈچىدىكى قاپقارا تۈكلۈك مېڭى
ئادەمنىڭ كۆڭلىنى غەش قىلىدىغان ھەمشىۋانخان باداڭ خۇددى

جۇۋاز ئوقىدەك يوغان بىلەكلىرىنى لوپۇلدىتىپ سۆزلەپلا كەتتى:

— ئالىي ھىممەتلىك قوماندانلىرىمىز، «لۆمەن» لىرىمىز ئاغزىلىرىغا تېتىنغان بولسا، يەنە قەدەم تەشرىپ قىلىشالا... مانا مەن ھەمشىۋانىخان باداڭنىڭ قولۇم كۆكسۈمدە جۇما، خىزمەتلىرىدە بوتمە! — ئۇ شۇنداق دەپ ئۇلارنى ئۈزىتىپ قويدى. لو دەن بىلەن ئۆمەر ئىشىك پەردىسىنى قايرىپ چىقىپ كېتىۋىدى، ھەمشىۋانىخان باداڭنىڭ بولدۇرۇق ماتىدەك ھۈپپىدە چىرايى مىژزىدە تۇرۇلۇپ، كۆتمەك قاشلىرى بىر يەرگە يىغىلدى:

— ئىدەمنىڭ غىزاسىنى يەپ پۇلىنى بېرىش ئۇياقتا تۇرسۇن، غەللىدىكى پۇلغىمۇ چاڭگال سالدىغان بۇلاڭچى سېرىق ئىتلار ئىدى بۇ قوڭچىلار... ئاممىزە، ماۋۇ ئىككىسى ئىنسابى بار ئىتلاردىن ئوخشايدۇ... — دەپ غوتۇلدىدى ئۇ. شۇنداقتىمۇ ئۇ ئېھتىيات قىلىپ پەردىنى قايرىپ قاراپ، ھېلىقى ئىككى ئاتلىق ئەسكەرنىڭ ۋاڭ - چوڭلۇق بازار ئىچىدە كېتىۋاتقانلىقىنى كۆردى ۋە ئۆز - ئۆزىگە: «شۈكۈر جۇما...» دەپ قويدى.

قورسىقىنى توپغۇزۇۋالغان لو دەن بىلەن ئۆمەر ئاتلىرىنىڭ ساغرىسىغا بوشقىنا قامچا سېلىپ جېدەللەپ يولغا چىققان مۇشۇ پەيتتە، ناتونۇش بىر تاغ باغرىدىكى تاشلىق سايدا ئىككى ئادەم پۈت - قوللىرىنى، كۆزلىرىنى يۇمغىنىچە ئوڭدىسىغا ياتاتتى، ئۇلار ئابدۇقادىر بىلەن نىزام ئىدى. خۇڭ يادۇڭ يەكەنگە ماڭىدىغان بارلىق يول بەندەلىرىگە، تاغ ئېغىزلىرىغا، داۋان، غوللاردىكى چىغىر يوللارغا قاتمۇقات قاراۋۇل قويۇۋەتكەچكە، ئابدۇقادىر بىلەن نىزام ئۇ يوللاردىن ئايلىنىپ ئۆتۈشكە مەجبۇر بولغانىدى. ئۇلار ئۆزلىرى كۆرمىگەن، بىلمىگەن ناتونۇش تاغلارغا نەچچە سائەتلەپ يامىشىپ چىقىپ، ئۇ يەردىن مىڭ مۇشەققەتتە پەسلەپ چۈشكەندە، تۆۋەندىكى چاتقاللىق ۋە سايلىرىدا قاراۋۇللارنىڭ ئۇياقتىن - بۇياققا مېڭىپ يۈرگەنلىكىنى

كۆرەتتى. ئۇلار يەنە كىملىرىنىدۇر غايىبانە تىللاپ ئارقىسىغا قايتقىنىچە ئۇتتۇر كەلگەن قايتال ۋە بەللەرگە يامىشىپ، يولسىز جىلغىلارغا كىرىپ كېتەتتى. بۇ ئىككى سادىق چاكار لوقمىسىز قالغان لالما ئىتلاردەك نىشانسىز ماڭار - ماڭار، ئاخىر يولدىن ئېزىپ قالدى. تاغ ئىچىنى قاراڭغۇلۇق قاپلاپ، نەگە دەسسەپ، نەدىن ئاتلىشىنى، نەدە ئېڭىشىپ، قەيەردە ئۆمىلىشىنى بىلمەي قالغان بۇ بايقۇشلار يەنە قورساقلىرىنىڭ ئاچقانلىقىنى، ۋۇجۇدىدا مىسقالچە مادارنىڭ قالمىغانلىقىنى ھېس قىلىشتى. ئۇلار تىرىشىپ - تىرىشىپ ئىلگىرىلەپ يۈرۈپ، ئاخىر بىر تاش يېرىقىدىن سىرغىپ چۈشۈۋاتقان سۈنى كۆرۈپ قېلىشتى. ئۇلار سۇ بويىدا ئولتۇرۇپ، رېشىت ئاشخانىدىن ئاچىقىپ بەرگەن نان بىلەن سوغۇق گۆشنى يېيىشكە باشلىدى. بىراق، ئابدۇقادىر نىزامغا تويغۇدەك بەرگىلى ئۈنىمدى. ئاچىقىدا يېرىلغۇدەك بولۇپ كەتكەن نىزام سېرىق قولىغا يوغان تاشتىن بىرنى ئېلىپ، ئۇنىڭ بىلەن ئابدۇقادىرنىڭ بېشىغا سالماقچى بولدى.

— ئاناڭنى، مېنى ئۇخلىتىپ قويۇپ، كېچىچە ئۈزۈڭ يېمەكچىمىدىڭ؟ بەرسەڭ بەردىڭ، بولمىسا مېڭەڭنىڭ قېتىقىنى چىقىرىۋېتىمەن.

— ھەي، قانداق دۆت نېمىسەن؟ — تىللىدى ئابدۇقادىر، — بىز ھازىر تېنەپ قالدۇق، گارنىزون قايىقتا، يەكەن نەدە، قەيەر بىلەن ماڭساق ئادەم بار يەرگە بارالايمىز، بۇ نىجىس تاقىر تاغلاردىن نەچچە كۈندە چىقىپ كېتەلەيمىز، بۇنى بىلمەيمىز. بۇ ئازغىنا نان بىلەن گۆشنى تېجىمىسەك، كېيىن نېمە يەيمىز؟

— ۋاي خۇدايىم، بىز ئۆلۈپتۇق، راستلا ئۆلۈپتۇق، — نىزام سېرىق زوڭزىيىپ ئولتۇرۇپ، چېكىسىنى تۇتقىنىچە ھۆڭگىرەپ يىغلاشقا باشلىدى، — راست، بىز ھازىر نەدە؟ ئابدۇقادىر دەپ باقە، بۇ يەر قەيەر؟

— مەن نەدىن بىلەي؟ سەن دېگەندەك، ئاچلىقتىن، ئۈسۈزۈلۈقتىن، چارچاشتىن بۇ تاغلار ئىچىدە ئۆلۈكىمىز

قالامدۇ، بۇنىمۇ بىرنېمە دېگىلى بولمايدۇ.

— ئەگەر بىز ئاشۇنداق ئۆلسەك، — نىزام يىغلاۋېرىپ
ئاۋازى كارىراپ قالغانىدى، — جياڭ جىيېشى ئاتىمىز بىزنى
شەرەپلىك ئۆلدى دەرمۇ؟

— ئا... نېمە دەيدۇ ما ئاداش؟ ئۇ تاز ئۆزىنىڭ پوتلىسىنىمۇ
تارتالماي قالغاندا... — ئابدۇقادىر كوپلا قىلىپ ئاغزىنى تۇتتى، —
مەن... مەن... ئۇنداق دېمىدىم... كىم مېنى دەدى دېسە، ئۆزى
شۇنداق دېگەن بولىدۇ. مەن... مەن ئايپاڭ باش تاز — خۇڭ
يادۇڭنى دېدىم.

— خۇڭ يادۇڭنىڭ قاپقارا چېچى تۇرسا؟... نىزامنىڭ
كۆزلىرى پىلىدىلىدى، — سېنىڭ دېگىنىڭ جياڭ جىيېشى تاز...
— مانا، مانا!... ھازىر سەن نېمە دېدىڭ — ھە؟ ئۆز قولىقىم
بىلەن ئاڭلىدىمغۇ!...

— بولدىلا، بولدىلا! — نىزام بۇ گەپنىڭ راستلا ئۆزىگە
ئارتىلىپ قېلىشىدىن قورقتى، — سەنمۇ دېمىدىڭ، مەنمۇ
دېمىدىم، ھېچكىم ھېچنېمە دېمىدى.

بىر كۈن كەچكىچە قاراۋۇللاردىن قېچىپ، ئالدى — كەينىگە
مېڭىپ يۈرگەن، نامسىز تاغ — ئېدىرلاردا تېنەپ — تەمتىرەپ
يۈرۈشلەردىن ھېرىپ ھالى قالمىغان ئابدۇقادىر بىلەن نىزامنى
ئۇيقۇ باستى. ئەتراپنىڭ ھەممىسى چاتقال ھەم ياساق تاشلار
بولغاچقا، پۇت سۇنۇپ ياتقۇدەك يەرمۇ يوق ئىدى. ئەڭ يامىنى
كېچىلىرى بۇ يەرلەرگە بۆرىلەر توپىنىڭ ئوزۇق ئىزدەپ
كېلىشىمۇ مۇمكىن ئىدى. خۇدا ساقلىسۇن، ئۇ ئىنسابسىزلارغا
ئۇچراپ قېلىشتىن، ئادەمنى خام تالاش قىلىپ، توققۇزى توققۇز
تەرەپكە قاراپ ئارتسا، تۈگەشكىنىڭ شۇ! ئۆتكەن — كەچكەنلەر
دۇئا قىلىپ ئۆتكۈدەك قەبرەڭمۇ قالمايدۇ. تېخى مۇنداق جايلاردا
كېچىلىرى ئۆمىلەپ چىقىپ، ئادەمنى چاقىدىغان، قېنىنى
شورايدىغان، قۇلاق، بۇرۇن تۆشۈكلىرىنى ئىسسىق ئۇۋا ئىكەنغۇ
بۇ دەپ كىرىۋالدىغان تۈكلۈك قۇرت ۋە ھەر خىل ھاشاراتلارمۇ

كەم ئەمەس. ياتماي دېسە، ئۇيقۇ دېگەن كاساپەت باشلىرىڭنى پىرقىرىتىپ، كۆزلىرىڭنى پىلدىرلىتىپ، جاۋنغايلىرىڭدىن شۆلگەيلىرىڭنى ئېقىتىپ، گالدۇ - گۈلدۈڭ ساراڭدەك قىلىپ قويۇۋاتسا، زادى قانداق قىلغۇلۇق؟

ئابدۇقادىرنىڭ قاپاقلىرىنى ئاچالماي، بېشىنى كۆتۈرەلمەي، ئۇيقۇ ئارىلاش دېگەن سۆزلىرى نىزامنى قورقۇتۇۋەتتى. ئۇ قاراڭغۇلۇق تىقىلغان تاغ يامزىلىرىغا، رىۋايەتلەردىكى دىۋە - ئالۋاستى ۋە يالماۋۇزلارغا ئوخشايدىغان ھاڭ تاشلارغا، تىك قىيالاردىن ئېسىلىپ تۇرغان ئاجايىپ قورقۇنچىلۇق شەكىللەردىكى چاتقاللارغا، نېمىلەرنىڭدۇر پاختاق يىلتىزلىرىغا، ئاغزىنى يوغان ئېچىپ نېمىنىدۇر دەم تارتىۋاتقاندا كۆرۈنۈۋاتقان قاپقاراڭغۇ غارلار ۋە ئۆڭكۈرلەرگە قاراپ تېخىمۇ قورقتى ۋە ئابدۇقادىرنىڭ يېنىغا سۈرۈلدى.

— ئابدۇقادىر، ئۇخلىساق بولاتتى، — نىزام كەينى - كەينىدىن ئەسنىدى، — ئۇيقۇم كېلىپ ئۆلەيلا دېدىم.

— مېنىمۇ ئۆلگۈدەك ئۇيقۇ باستى، — ئابدۇقادىرمۇ ئاغزىنى تۇتۇپ، سوزۇپ ئەسنىدى، — مۇشۇ تۇرقۇمدا قىڭغايساملا ھەپتىگىچە ئويغانمايدىغاندەك قىلىمەن، ئەمما...

— راست، يىرتقۇچلار، يۇڭلۇق قۇرتلار، — نىزامنىڭ چىرايى غەلىتە پۈرۈشۈپ كەتتى، — ۋاي... ۋاي... ۋاي... مەڭ توۋا، بۇ خەقنىڭ غالىچىسى بولغانغا يۈز مەڭ توۋا... ئەستاغپۇرۇللا، ماۋۇ ئۇيقۇ دېگەن گۈپنىڭ زالىملىقىنى قارا، دوزاخ ئازابىنى سېلىۋاتىدۇغۇ!

— نىزام، قارا، — دېدى ئابدۇقادىر ئارقىسىدا تىككىدە تۇرغان غايەت زور قاپقارا سىلىق تاشنى كۆرسىتىپ، — ئەگەر ئاشۇنىڭ ئۈستىگە بىر ئاماللاپ چىقىۋالساق، خاتىرجەم ئۇخلايتتۇق، ئۇ يەرگە ھېچقانداق جان - جانىۋار چىقالمايدۇ.

— يۈر ئەمىسە، ئامال قىلىپ باقايلى.

ئابدۇقادىر بىلەن نىزام ئېگىزلىكى تۆت - بەش غۇلاچ

كېلىدىغان قارا تاشنىڭ چىققىلى بولىدىغان ئەپلىك يېرى بارمىكىن دەپ ئىزدەپ كۆردى، يامشىپ باقتى، بىر - بىرىنىڭ مۇرىسىگە دەسسەپ ئۆرلەپ بېقىپمۇ تاشنىڭ ئۈستىگە چىقالمىدى. ئۇلار تاشنىڭ بىردەم ئالدىدىن، بىردەم ئارقىسىدىن، بىردەم يانلىرىدىن ئېسىلىپ باقتى، ئامال بولمىدى، ئاخىرىغا بېرىپ، ھېرىپ ھالىدىن كەتتى، شۇڭا ئولتۇرغان يېرىگىلا قىڭغىيىپ ئۇيقۇغا كېتىشتى. ئارىدىن قانچىلىك ۋاقىت ئۆتتىكىن، قانداقتۇر بىرنېمە ئابدۇقادىرنىڭ سوغۇق گۆش ھىدى پۇراپ تۇرغان ئاغزىنى شىلىمشىق، ئىسسىق تىلى بىلەن يالاشقا باشلىدى. بۇ ھال نىزام سېرىقتىمۇ يۈز بەردى. ئۇ خۇددى شېرىن چۈش كۆرۈۋاتقاندەك دەسلەپتە كۈلۈمسىردى، كېيىن خوتۇنۇم سۆيۈۋاتقان چېغى، دەپ بىلىپ تۇمشۇقنى ئۇچلاپ تۇتۇپ بەردى. بىراق، گاز ئۆتمەي كىرىپنىڭ تىكەنلىرىدەك بىرنېمە ئېڭىكىگە سانجىلىدى، ئاندىن خىرقىرىغان ئاۋاز ئاڭلاندى. ئۇ ئويغىنىپ كېتىپ، تېنى شۈركۈنۈپ كۆزىنى ئاچتى. ئۇنىڭ كۆزلىرىگە بىر غېرىچمۇ كەلمەيدىغان ئارىلىقتا تۇرغان تۈگمىدەك دۈپدۈگىلەك بىر جۈپ ئوت پالىلداپ كۆرۈندى. قورققىنىدىن ئىشتىنىغا چىقىرىۋەتكىنىنى تۇيماي قالغان نىزام: «ۋاي ئانامەي! ...» دەپ ۋارقىراپ ئورنىدىن چاچراپ تۇرۇۋىدى، «ئىسسىق سۆيۈش» تىن ھۇزۇرلىنىۋاتقان ئابدۇقادىرمۇ ئويغىنىپ، ئورنىدىن تۇرۇپ كەتتى. بىردىنلا كۆپىيىپ كەتكەن ھېلىقى بىر جۈپ ئوتلارمۇ تەرەپ - تەرەپكە پىتىراپ كەتتى. ئابدۇقادىر بىلەن نىزام قاچماقچى بولۇپ ھەر تەرەپكە ئۆزىنى ئۇردى ۋە نەچچە سائەت ھەپىلىشىپ چىقالمىغان قارا تاشنىڭ ئۈستىگە قانداق چىقىپ قالغىنىنى ئۆزلىرىمۇ بىلمەي قېلىشتى.

كېچىدىكى تاغ شامىلىدىن توڭلاپ تۈزۈك ئۇخلىيالمىغان بۇ ئىككى «پىداكار» ئاڭ سەھەردىلا ئورنىدىن تۇرۇپ كەتتى. ئۇلار تاغنىڭ ئوتقاشتەك قىزىرىپ كەتكەن كەينى تەرىپىگە قاراشتى. تاغلار ئېگىز ھەم قاتمۇقات بولغاچقا، قۇياش بۇ يەرگە

كېچىكىپرەك كۆرۈنەتتى. ئەينەكتەك سىلىق قارا تاش ئۈستىگە چىقىۋالغان ئۇ ئىككىسى نەدىن چۈشۈشنى بىلەلمەي، پەسكە بويۇنداپ قاراپ باقتى. ئاخىر ئۇلار قول تۇتۇشۇپ تاشنىڭ يانتۇراق يېرىدىن پەسكە سىيرىلىپ چۈشتى.

— ئابدۇقادىر، قورسىقىم بەك ئېچىپ كەتتى، — دەيدى نىزام قورسىقىنى مۇجۇپ، — ئازراقتىن ناشتا قىلساق قانداق؟

— مەنمۇ شۇنى ئويلاپ تۇراتتىم، — ئابدۇقادىرنىڭ چىرايى

سارغىيىپ قالغانىدى، — يۈر، تۈنۈگۈنكى سۇنىڭ بويىغا بارىلى.

ئۇلار قېلىپ قالغان ئازغىنا سوغۇق گۆش بىلەن ناننىڭ

بارىنى يەۋېتىپ يولغا چىقىشتى. قەيەر بىلەن مېڭىپ، نەگە

بېرىشنى بىلەلمىگەچكىمۇ، ئۇتتۇر كەلگەن جىلغىغا كىرىپ

باقتى، ئېدىرلارغا ياماشتى، قايتالارغا چۈشتى، يول تاپالمىدى،

بەزىدە تىك چېقىل ۋە چوڭقۇر ھاڭلار ئالدىدا توختاپ قېلىپ،

كەينىگە ياندى؛ قانداقتۇر تاشلارغا ئېسىلىپ يۈرۈپ، سىيرىلىپ،

تىزلىنىپ، سەكرەپ يۈرۈپ تەسلىكتە كۆزلىگەن يېرىگە

چۈشكەندە، ئالدىنى يەنە قاتمۇقات تاغلار، يامغۇر، كەلكۈن، قار

سۇلىرى پەيدا قىلغان سايلار ۋە جىرالار توسۇپ قويدى. ئۇلار

جىرالارنىڭ قايسىسىغا كىرسە، ئۇنىڭ ئادەم بار تۇرالغۇلارغا

ئاپىرىدىغانلىقىنى بىلمەيتتى. ئۇلارنىڭ بىرى بۇياققا ماڭايلى

دېسە، يەنە بىرى ئاۋۇ ياققا دەپ خېلى تالاشقاندىن كېيىن، ھەر

ئىككىسىنىڭ دېگىنى ھېساب بولماي، ئۇتتۇر كەلگەن بىر غولغا

يامىشىپ چىقىپ كېتىشتى. ئابدۇقادىر بىلەن نىزام ئەنە شۇنداق

يامىشىشلار، سىيرىلىپ چۈشۈشلەر ئارقىلىق تاغ، جىلغا،

چېقىل، قىيىندا تاشلىق يامزالاردا يېرىم كۈندىن ئارتۇق

تېنەپ — تەمتىرەپ يۈردى ۋە ھالىدىن كەتتى. ئۇلار قورساقلىرى

ئېچىپ، ماغدۇرسىزلىنىپ، ھېرىپ — چارچاپ نامەلۇم بىر كۈل

رەڭ تاغ باغرىدىكى تاشلىق سايغا كەلگەندە، ئۆزلىرىنى يەرگە

تاشلاپ، ئۇيقۇغا كەتتى.

بىر كۈن كەچكىچە تاغ تۇرالارنى، چېقىل ۋە ھاڭلارنى

قىزىتقان قۇياش ھاردۇق يەتكەندەك، كەچكە يېقىن ئولتۇرۇشقا باشلاپ، كۈل رەڭ تاغ باغرىدىكى ئەسكەي سايىنى قىيپاش نۇرلىرى بىلەن يورۇتقاندا، ئابدۇقادىر كۆزىنى ئاچتى. ئۇ يېنىدىلا پۈت - قوللىرىنى كېرىپ يانتان نىزامنى پۈتمەي ئوقۇپ ئويغاتتى.

— نىزام، كۈن ئولتۇراي دەپتۇ، — دېدى ئۇ كۈنگە كۆزىنى قىسىپ قاراپ، — بىز تۈنۈگۈن ئەتىگەندىن تارتىپ ھازىرغىچە نەگە بېرىپ، نەدە يۈرگىنىمىزنى بىلمەيمىز.

— بۇ تاغلاردا ئېزىتقۇ بارمۇيا؟ — نىزام قان قۇيغاندەك قىزىرىپ كەتكەن كۆزلىرىنى ئۇۋۇلدى، — بىزنى ئېزىقتۇرۇپ ساراڭمۇ قىلىپ قويىمىسۇن يەنە؟

— ئەمدى شەھەرگە ئالدىرىغاننىڭ پايدىسى يوق.

— ئېمىشقا ئەمدى؟

— بىز قوغداپ قالماقچى بولغان باشلىق، كوماندىرلارنىڭ ھەممىسى ئەتىگەن يولغا چىققان بولسا، بۇ چاغىچە ئىككى ماشىنا گۆشكە ئايلىنىپ بولدى. ئەگەر چۈشتە ماڭغان بولسا ئۇلارنىڭ ماشىنىلىرى بۈدەمگە دەريا كېچىكىگە كېلىپ بولدى. يەنە بىرەر سائەتكە قالماي، ئۇلار مىشەك مانتىسى زىياپىتى بىلەن قارشى ئېلىنىدۇ.

— ئەمىسە بىز قانداق قىلساق بولىدۇ؟

— ھازىر خۇڭ يادۇڭنىڭ تاغ ئىچىگە قويغان قاراۋۇللىرىنى يىغىۋالدىغان ۋاقتى بولدى، — دېدى ئابدۇقادىر ئولتۇرۇش ئالدىدا تۇرغان كۈنگە قاراپ، — بىز ئەمدى شەھەرگە ماڭىدىغان يولنى تېپىۋالساق، شۇمۇ غەنىمەت ئىش بولىدۇ.

— بۇ نېمە دېگىنىڭ؟

— قوماندانلىق ئىشتابىدا قېلىپ قالغانلار ئۇرۇش تەييارلىقىنى قىلمىسا، خۇڭ يادۇڭنىڭ ئىككى روتا ئەسكىرى قىلىچلىرىنى ئوينىتىپ، چۇقان - سۈرەن كۆتۈرۈپ ئاتلىق

بېسىپ كەلسە، يېڭىشەھەر قان بىلەن بويىلىپ كېتەر؟

— يېڭىشەھەر دېكىلەر... ئۇلارغا تەڭ كېلەرەلمۇ؟

— يېڭىشەھەردە بىرەر پولىكمۇ ئەسكەر يوق، پەقەت قوماندانلىق ئىشتابى قارمىقىدىكى گارنىزون قىسمى، قارا كىيىملىك قوغداش چوڭ ئەترىتى، ئالاقىلىشىش ئەترىتى قاتارلىقلارلا بار. ئۇلار خۇڭ يادۇڭنىڭ ئالتە روتا ئەسكىرىگە ھەرگىز تەڭ كېلەلمەيدۇ.

— ئالتە روتا دەپسەنغۇ؟

— قوشراپتىكى جاك ليانگ، تىەن دالىڭلارنىڭ روتىسى شەھەرگە كىرسە، كۈنشەھەردىكى گازارمىدا قالغان ئابدۇراخمان، ماۋ يىلۇڭ، شىلەن، ۋاڭ زۇڭيۈنلەرنىڭ تۆت روتىسى ئۇلارغا قېتىلمامدۇ؟

— ئەگەر قوماندان ياك لىدى كۈنشەھەردىكى ئۇ تۆت روتا ئەسكىرىگە بۇيرۇق چۈشۈرسىچۇ؟

— ئۇلار خۇڭ يادۇڭنىڭ قوماندانلىقىدا، شۇنىڭ بۇيرۇقى ھېساب بولىدۇ، بەلكىم بۇ چاغقىچە جاك ليانگ كۈنشەھەر سېپىلىنىڭ قوۋۇقلىرىنى تاقاپ، تەييارلىنىپمۇ بولغاندۇ.

— ئەمەس، ئۇمۇ خۇڭ يادۇڭنىڭ قوزغىلاڭ كۆتۈرۈشىدىن خەۋەردار ئوخشىمامدۇ؟

— جاك ليانگنىڭ روتىسى قوشراپتا قالغان تۇرسا، ئۇنى نېمە ئۈچۈن بۇ يەردىكى تۆت روتىغا مەسلىھەتچى قىلىپ بېكىتىپ قويدۇ؟ شۇنچىلىك ئىشنىڭ تېگىگىمۇ يېتەلمىدىڭمۇ، سېرىق؟ بۇ دېگەن خۇڭ يادۇڭنىڭ ئوينىۋاتقان ئويۇنلىرى بولمامدۇ!

— ئۇنداقتا جاك ليانگ...

نزامنىڭ گېپى ئاياغلاشقۇچە ئابدۇقادىر ۋارقىرىۋەتتى:

— نزام، قارا!

ھەر ئىككىلىسى خۇشاللىقىدىن ئورنىدىن چاچراپ تۇرۇپ كەتتى. چۈنكى، ئۇدۇلدىكى جىرادا ئاچا قالپاق كىيگەن بىر ئادەم بىرنەچچە كالا - قوينى ھەيدەپ كېلىۋاتاتتى.

— ئۇ... ئۇنىڭدا چوقۇم نان بار.

نزام ئۇ تەرەپكە قاراپ ئۆلەر - تىرىلىشىگە باقمىي يۈگۈردى، ئابدۇقادىر مۇ ئۇنىڭ ئارقىسىدىن ئۇچقاندەك يۈرۈپ كەتتى. ئابدۇقادىر بىلەن نزام تاغلىقنىڭ ئالدىغا يۈگۈرۈپ كېتىۋاتقان مۇشۇ پەيتتە يەكەن قوماندانلىق ئىشتابىدىن يولغا چىققان ئىككى ماشىنا ئادەم ماشىنىلىرىنى دەريا قىرغىقىدا قالدۇرۇپ، ئۆزلىرى تولۇم قېيىق ھەم توغراق كۆتەكلىرىدىن ئويۇپ ياسالغان قېيىقلار بىلەن دەريادىن ئۆتمەكتە ئىدى. ھىلىگەر ياكى لىدى كۆڭلى تۇيغاندەك مۇئاۋىن قومانداننىڭ، مەسلىھەتچىنىڭ، گارنىزون قىسمىنىڭ بىرىنچى قول كوماندانى بىلەن قوغداش چوڭ ئەترىتى، قارا كىيىملىكلەر تەكشۈرۈش ئەترىتى، ئالاقىلىشىش ئەترىتى قاتارلىقلارنىڭ ئاساسلىق باشلىقلىرىنىڭ ئۇ يەرگە بېرىشقا رۇخسەت قىلمىغان، پەقەت ئىككىنچى، ئۈچىنچى قول باشلىقلاردىن، كوماندىرلاردىن ئاتمىشتەك ئادەمنىلا ئەۋەتكەنىدى. ھەربىي تۈزۈمنىڭ قاتتىقلىشىپ كېتىشى، جۇڭگو ۋەزىيىتىنىڭ تۇراقسىزلىقى، ۋەزىيەتنىڭ جىددىيلىكى تۈپەيلىدىن ئۇزاقتىن بېرى ئويۇن - تاماشىدىن قالغان بۇ ئادەملەر بۈگۈن كەچتە بولىدىغان زىياپەتكە ئالدىراشماقتا ئىدى. ئۇلار ھەتتا قوناقتىن چىقىرىلغان ساپ جۈن ھارېقىنىڭ پۇرىقىنىمۇ ئۇنتۇپ قالغانلىقىنى ئېيتىشىپ، باشلىرىنى چايقىشاتتى.

كەلگەنلەر دەريانىڭ ئۇ قېتىمغا ئۆتۈپ بولۇۋىدى، چاڭ خۇنچاۋ، تىەن دالىڭ، چاڭ لياڭنىڭ مۇئاۋىنى ياكى دۇڭ، شياۋېر، جۇڭ شۆلياڭ، لو دەن، ئۆمەر، ئابلا، ۋاھىت قاتارلىق روتتا، ئىزۋوت، ئودلىنىيە كوماندىرلىرى ۋە بىر قىسىم ئەسكەرلەر بولۇپ قىرىقتىن ئارتۇق ئادەم ئالدىغا چىقىپ ئۇلارنى كۈتۈۋالدى. بۇ يەردىن گازارمىغىچە بىرەر كىلومېتىردەك ئارىلىق بار ئىدى. ئۇلار چاقچاق، كۈلكە، پاراخلار بىلەن گازارمىغا

بىر دەمدىلا بېتىپ بېرىشتى. گازارما ئاشخانىسى ئۇزۇن، كەڭ زال بولۇپ، تاماق ئۈستەللىرى رەتلىك قويۇلغانىدى. خۇڭ يادۇڭ ساھىبخانلىق سۈپىتى بىلەن زىياپەتكە ھەر دەرىجىلىك كوماندىرلىرىدىن قىرىقتەك ئادىمنى قاتناشتۇرغاچقا، ئاشخانا زالىدا يۈزدىن ئارتۇق ئادەم ئۈستەللىرىدە توشۇپ ئولتۇراتتى. ئەسكەرلەردىن تەيىنلەنگەن مۇلازىملار لېگەنلەردە قورداق، كاۋاپلارنى ۋە ھەر خىل قورۇملارنى توشۇۋاتاتتى. ئون نەچچە چاپچى ئەسكەر قول - قولچە پىيالىلەرگە چاي لىقلىماقتا ئىدى. يەنە بەزى ئەسكەرلەر سۆڭەكلەرنى يىغىپ داسلارغا تۆكۈپ، شىرەلەرنى سۈرتۈپ، يۈگۈرۈشۈپ يۈرەتتى. بىردىنلا قوناقتىن چىقىرىلغان ساپ جۈننىڭ كۈچلۈك پۇرىقى زالنى بىر ئالدى. بىر قورساق لوقما يېگەن، ئېغىز - بۇرۇنلىرى مايلاشقان كوماندىرلار كۆزلىرى ئالچەكمەن بولۇپ، تۇمشۇقلىرىنى سوزغىنىچە ئەتراپقا بويۇنداپ قاراشتى. چۈنكى، ئەسكەرلەر بالداقلار بىلەن كۆتۈرۈپ ئەكىرگەن چەمبەرلىك ياغاچ تۇڭلارنىڭ ئاغزى ئېچىلغانىدى. مۇلازىم ئەسكەرلەر ھاراق تولدۇرۇلغان چىنىلەرنى پەتنۇسلاردا ئەكىلىپ، ھەربىر ئادەمنىڭ ئالدىغا بىردىن قويۇشقا باشلىدى. ھاراق بىلەن يىغلاپ كۆرۈشكۈدەك بولغان كوماندىرلارنىڭ بەزىلىرى ئالدىدىكى چىنىلەرگە ئېڭىشىپ، ھاراقنى زوق - ئىشتىياق بىلەن ھىدىلسا، بەزىلىرى ھاراققا لەۋلىرىنى ياكى تىللىرىنى تەگكۈزۈپ: «ھەم... م... بەلەن، بەلەن، بەك بەلەن بولدى...» دېيىشەتتى. ئەمما، خۇڭ يادۇڭ ئانچە خۇشال ئەمەستەك قىلاتتى، چۈنكى بۈگۈنكى سورۇنغا پىچىقى ئۆتىدىغان ھەربىي باشلىقلار كەلمىگەنىدى. بۇ ئەلۋەتتە قېرى تۈلكە ياكى لىدىنىڭ خۇڭ يادۇڭغا كۆڭۈل توختىتالمىغانلىقىدىن بولغانىدى. شۇنداقتىمۇ، خۇڭ يادۇڭ چىرايغا كۈلكە، ھەرىكىتىگە تەبىئىيلىك، ئاۋازغا تەمكىنلىك تۈسىنى بېرىپ، مېھمانلارنىڭ ھەممىسىنى ھاراققا تەكلىپ

قىلدى. نەپسى تاقىلداپ ئارانلا تۇرغان بۇ ئادەملەر دەسلەپكى بىر قېتىملىق ئىچىشىشتىلا چىنىلىرىنى قۇرۇقداپ قويدى. مۇلازىم ئەسكەرلەر ھاراقنى چەينەك، چۆگۈنلەردە ئارقا - ئارقىدىن ئەكېلىپ، چىنىلەرنى يەنە لىقلىدى. ئەينەكتەك سۈزۈك ھاراق چىنىلەرگە كوركىراپ چۈشۈپ، پۇژۇلداپ كۆتۈرۈلگەن كۆپۈكچىلەر شىرەلەرگە چاچرىماقتا ئىدى. بۇ سورۇندىكى چاي، ھاراق قۇيغۇچى، تاماق توشۇغۇچى، ئىشىكتە قاراۋۇللۇقتا تۇرغۇچىلار، ھەتتا زىياپەتكە ساھىبخانا سۈپىتىدە قاتناشقۇچىلارنىڭ ھەممىسى مەخسۇس بېكىتىلگەن ئادەملەر بولۇپ، ئاشخانا ئىشىكىدىكى قاراۋۇللار ئۇلارنى تىزىملىك بويىچە بىر - بىرلەپ تەكشۈرۈپ كىرگۈزەتتى. شۇڭا، بۇ سورۇندا لۇ كۈنجۇڭنىڭ قۇيرۇقلىرىدىن رېشىت، جۇڭ شۆلياڭ، ئابدۇقادىر، نىزاملار كۆرۈنمەيتتى. (رېشىت كانۇۋاي ئابدۇقادىر بىلەن نىزامنى تاشناتادا نۆۋەتچىلىك قىلىۋاتىدۇ دەپ قويغانىدى.) رېشىت، جۇڭ شۆلياڭ ۋە يەنە بىرقانچە خەنزۇ كوماندىر - ئەسكەرنىڭ شەھەردىن چىققانلارغا مەخپىيەتلىكىنى ئاشكارىلاپ قويۇشىدىن ئەنسىرىگەن خۇڭ يادۇڭ ئابدۇرۇسۇل، ۋاھىت، شىياپېر، ئۆمەر، جاك لىجى، ۋاڭ بىڭلارغا ئۇلارنى قاتتىق كۆزىتىشنى، لېكىن گۇمانغا سېلىپ قويماسلىقىنى تاپىلغانىدى. شۇڭا، شىياپېر، ئۆمەر، ۋاڭ بىڭلار ئاشخانىدىن گۆش، كاۋاپ، ھاراق ۋە قورۇمىلارنى ئاچىقىپ، ياتقىدا زىياپەت ئۇيۇشتۇردى. ئابدۇرۇسۇل، ۋاھىتلار ھەدەپ ھاراققا زورلاپ يۈرۈپ، رېشىت، جۇڭ شۆلياڭ قاتارلىق بىرقانچىسىنى خېلىلا ئېغىر مەست قىلىپ قويدى. شىياپېر: «ئېلىڭلار، يەڭلار! قېنى ھارىقىڭنى قويماسەن؟» دەپ تۇرغىنى بىلەن، پۈتۈن زېھنى بىلەن سىرتنى تىڭشاۋاتتى. چۈنكى، ئوق ئاۋازى ئۇلارنىڭ ھەرىكەتىنى باشلايدىغان بەلگە سىگنالى ئىدى. زىياپەتكە قاتناشمىغان ئۈچ يۈز ئەللىكتەك ئەسكەرمۇ تولۇق قوراللىنىپ، ياتاقلىرىدا،

ئاتخانا، گازارما قورغىنى سىرتلىرىدا بىرىنچى ئوق ئاۋازىنى تاقەتسىزلىك بىلەن كۈتۈۋاتاتتى. بۇنىڭ ئۈچۈن زالدا مېھمان كۈتۈۋاتقان خۇڭ يادۇڭ قولىنى كۆتۈرسىلا، ئاشخانا ئىشىكى ئالدىدىكى قاراۋۇللار ئاسمانغا قارىتىپ ئوق چىقىراتتى.

يېڭىشەھەر قوماندانلىق ئىشتابىدىن چىققانلارنىڭ كۆپلىرى مەست بولۇپ قالغانىدى، بىر - بىرى بىلەن تاكالىشىپ، ئەمىلى چوڭلار ئەمىلى كىچىكلەرنى تىللايتتى، ھەتتا ئايانمايلا شاپىلاق سالاتتى. بەزىلىرىنىڭ تاقىم باشلىرى بىلەن ئاق باشلىرى بىر يەرگە كېلىپ قالغانىدى، ئۇلار تۈگمەس مۇڭلىرىنى باشلىۋەتكەنىدى. ئارىدىن خېلى ۋاقىت ئۆتۈپ، كەلگەنلەر خۇددى بىلمەس دەرىجىدە مەست بولۇپ كەتكەن ئەپلىك بىر پەيتتە قوشراپ ئاسمىندا ئوق ئاۋازى ياڭرىدى. ئوق ئاۋازىنى كۈتۈپ تۇرغان ئەسكەرلەر قارىقويۇق ئوق چىقىرىپ ئاشخانا زالىغا بېسىپ كىردى. ئۇلار قوماندانلىق ئىشتابىدىن كەلگەنلەرنى تاماق ئۈستىلىرىگە ئارقىچىلاپ چېتىپ باغلىدى، قارشىلىق قىلغانلارنى ئاشخانا ئۆگزىسىنىڭ لىم ياغاچلىرىغا ئەتۈر ئېسىپ قويدى... قوماچ قورۇغاندەك ئېتىلغان مىللىتىق ئاۋازىدىن كەيپى ئۇچقان رېشىت كانئاي جۇڭ شۆلىياڭنى سىرتقا سۈرۈپ چىقتى - دە، ئۇنىڭ كاختىغا قەھرى بىلەن بىرنى سالىدى:

— ھوشۇڭنى يىغ، شۆلىياڭ! بىز قاپقانغا چۈشۈپتىمىز، ئەمدى خۇڭ يادۇڭغا يالغاندىن بولسىمۇ ئەگەشمەسەك تۈگىشىمىز.

ئاسمانغا ئىز قالدۇرۇپ، ئۈچ پاي ئوق ئېتىلدى. بۇ خۇڭ يادۇڭنىڭ ئەسكەرلەرنىڭ تېز يىغىلىشى ئۈچۈن ئاتقان بەلگە ئوقى ئىدى. شۇڭا، ياڭ دۇڭ بىلەن تىيەن دالىڭنىڭ ئىككى روتا ئەسكىرى ئاشخانا ئەتراپىغا يىغىلدى - دە، قوللىرىغا تۆمۈر كۈرەك، كەتمەن، جوتۇلارنى ئېلىپ، ئاشخانىنىڭ ئىشىكلىرىگە

توپا، شېغىل ۋە تاشلارنى دوۋىلەپ، ئۇ ئىشكىلەرنى ئېچىلماس قىلىۋەتتى. بىر بۆلىكى چاقماق تېزلىكىدە دېرىزىلەرنى بالداق ۋە قېلىن تاختايىلار بىلەن مىخلىۋېتىشتى.

خۇاڭ يادۇڭ ئىككىنچى قېتىم ئاسمانغا قارىتىپ ئىككى پاي ئوق ئېتىپ بەلگە بەرگەندە، تۆت يۈزدىن ئارتۇق ئاتلىق ئەسكەر گازارما قورۇسىدا رەت - رەت تىزىلىپ، قىلىچلىرىنى قىنىدىن چىقاردى. سەپنىڭ ئەڭ ئالدىدىكى قاپقارا ئارغماققا مىنگەن خۇاڭ يادۇڭ قىلىچىنى ئېگىز كۆتۈرگىنىچە ئاتلىق ئەسكەرلەرگە يۈزلەندى:

— جۇڭخۇا ئوغلانلىرى! مېنىڭ شۇڭقارلىرىم... — قاتتىق ھاياجاندىن بولسا كېرەك، خۇاڭ يادۇڭنىڭ ئاۋازى تىتىردى، — چىرىگەن ھەربىي ئەمەلدارلارنىڭ خورلىشى، بوزەك قىلىشى ۋە سالغان ئازابلىرىغا چىداپ كەلگەن قېرىنداشلىرىم، سىنالغان بۇرادەرلىرىم! ئەسلىدە ئەسكەرلەر دۆلەت، ھۆكۈمەت ۋە پىرقىنىڭ قەد كۆتۈرۈپ تۇرۇشىدىكى تۈۋرۈك، ئۇلارنى قوغداش يولىدا جانلىرىنىمۇ ئاتاپ قويغان پىداكارلار ئىدى، لېكىن ئۇلار نەنجىڭ ھۆكۈمىتىنىڭ ئۆزلىرى ئۈچۈن ئاجرىتىپ بەرگەن تەمىناتقا ئىگە بولالمىدى. نېمە ئۈچۈن؟ بۇ زادى نېمە ئۈچۈن؟ چۈنكى، بىر قىسىم ئاچ كۆز، مۇناپىق ھەربىي ئەمەلدارلار بۇ تەمىناتقا خىيانەت قىلىپ ئۆزلىرىنى بېيىتىشتى. سىلەرنىڭ رىزىقلىرى ھېسابىغا داچا، ھەشەمەتلىك ئۆي - ئەشيانىلارنى سېلىشتى؛ بۇ پۇللارنى ئالتۇنغا ئايلاندۇرۇپ، چەت ئەل بانكىلىرىغا قويۇشتى. توقلۇقتىن شوخلۇق قىلىپ، ئەيش - ئىشرەت ۋە كەيپ - ساپاننىڭ يۈندىلىرىغا چىلىشىپ قېلىشتى. بىز ئۇلارغا سۈكۈت قىلىپ ئولتۇرمىزمۇ؟

— ياق! ياق! ياق!

ئات ئۈستىدە تىك ھەم رەتلىك ئولتۇرغان ئەسكەرلەر قىلىچىنى ئۈچ قېتىم ئېگىز كۆتۈرۈپ، باشلىرى ئۈستىدە

ئويناتتى. بۇ شىددەتلىك ئاۋاز قاتمۇقات تاغلار ئارىسىدا ئەكس سادا پەيدا قىلىپ، قوشراپ ئاسمىنى قاپلاپ تۇرغان سان – ساناقسىز يۇلتۇزلارنى چۆچۈتۈۋەتكەندەك بولدى. يۇلتۇزلار كۆزلىرىنى جىمىرلىتىپ تۆۋەنگە ھەيرانلىق ئىلكىدە قارماقتا ئىدى.

— جاپاكەش بۇرادەرلىرىم! بىز ئۆز نېسىۋىلىرىمىزنى قولغا ئېلىش ئۈچۈن ئاتلانماقچى بولۇۋاتىمىز. ھەممىڭلارنىڭ چىرىك ئەمەلدارلارغا بىردەك نەپرەت ياغدۇرۇپ، ئۆزۈڭلارنىڭ مەنپەئەتى ھەم ھوقۇقۇڭلار ئۈچۈن جان پىدا قىلىشىڭلارنى ئۈمىد قىلىمەن!

— جېنىمىز پىدا! جېنىمىز پىدا! جېنىمىز پىدا!
قوشراپ ئاسمىنى ھەيۋەتلىك تاغلاردىن يانغان شىددەتلىك ئەكس سادادىن زىلزىلىگە كېلىپ، قورام تاشلار تاغلاردىن ئاچراپ گۈمۈرۈلۈپ چۈشكەندەك بولدى!



ئون بەشىنچى باب

قوزغىلاڭ

ئۇزاقتىن بېرى ئۇرۇشنىڭ ئۇر - چاپ، قىر - ئۆلتۈر دېگەن قىيىقاس - چۇقانلىرى ئىچىدە ئۆز ھەمراھلىرىدىن ئۇزاق كېتىش شۆھرىتىدىن، پولات قىلىچلارنىڭ بىر - بىرىگە ئۇرۇلغاندىكى جاڭىلداشلىرىدىن مەھرۇم قالغان جەڭ ئاتلىرى تاڭ سۈزۈلمەستە يەكەن دىيارغا يېتىپ كەلدى. ئەسكەرلەر يالغۇنچانغان قىلىچلىرىنى باش ئۈستىدە ئوينىتىپ، شەھەر ئىچىگە باستۇرۇپ كىرىپلا، ئوق يامغۇرىغا دۇچ كەلدى. سەپنىڭ ئالدىدىكى بىرقانچە ئەسكەر ئاتتىن غۇلاپ چۈشتى، ئۇلارنىڭ ئاتلىرى ئاچچىق كىشىگەنچە قايماق قالدۇر كېتىپ قالدى. ئۇچۇۋاتقان ئوق، پارتلاۋاتقان سىنارەلەر يېڭىشەھەر سېپىلى ئۈستىدىن كېلىۋاتاتتى. خۇڭ يادۇڭنىڭ قوشۇنى ئالغا ئىگىرىلىيەلمەي قالدى. قارشى تەرەپنىڭ مەقسىتى قوزغىلاڭچى قوشۇننى كۈنئەھەر سېپىلى ئىچىدىكى تۆت روتا ئەسكەر بىلەن بىرلەشتۈرمەسلىك ئىدى. شۇڭا، خۇڭ يادۇڭ ھەممىگە ئۆزلىرىنى دالدىغا ئېلىپ بېكىنىشىنى، لېكىن ئوق چىقارماسلىقىنى بۇيرۇدى. ئۆزى بولسا روتا كوماندىرلىرىدىن ياك دۇڭ (جاڭ لياڭنىڭ مۇئاۋىنى)، تىەن دالماڭ، ئىزۋوت كوماندىرلىرىدىن ۋاڭ جىڭگۈي، شياڭبېر، ئابدۇرۇسۇل (خۇڭ يادۇڭ لى چۇڭخېڭنى ئېتىۋەتكەندىن كېيىن، ئۇنىڭ ئورنىغا ئابدۇرۇسۇل ئىزۋوت كوماندىرى بولغانىدى)لارنى يىغىپ، ئۇرۇش ۋەزىيىتىنى جىددىي

تەتقىق قىلدى. ئۇلار تاڭ قاراڭغۇلۇقىدىن پايدىلىنىپ كۈننەشەھەر سېپىلى تۈۋىنگە بېرىۋالسا بولمايتتى. شۇڭا، ئۇلار ئېتىلىۋاتقان قوراللارنىڭ ئاۋازى ۋە ئوق ئۈزۈش رېتىمىغا قاراپ، قەيەردە ئىستانكوۋاي پىلىموت، قەيەردە دىسكىلىق پىلىموت بارلىقىنى، بەشئاتار مىلتىقلىقلار بىلەن قارا مىلتىقلىقلار ئەترەتلىرىنىڭ قەيەرگە ئورۇنلاشتۇرۇلغانلىقىنى، قورالى خىل، ئوت كۈچى كۈچلۈك ئەترەتلەر بىلەن ئاجىز ئەترەتلەرنى تەخمىنەن بېكىتىۋالدى. شۇنىڭدىن كېيىن شىئېرنىڭ ئىزۋوتى ئېرىق - ئۆستەڭلەرنىڭ ئىچى، تام ۋە دەرەخ دالدىلىرى بىلەن ئۆمىلەپ دېگۈدەك مېڭىپ، شەھەرنىڭ ھەرقايسى جايلىرىدا مۆكۈنۈپ يۈرۈپ ئوق چىقاردى.

مۆكۈنگەن گۈرۈپپىلارنىڭ قوراللىرى بىر خىل بولۇپ، ئۇلار يۆتكىلىپ يۈرۈپ ئوت ئاچقاچقا، يېڭىشەھەردىكى گارنىزون قوشۇنى ھودۇقۇپ قالدى. ئەمما، خۇڭ يادۇڭنىڭ بارلىق پىكىر - خىيالى كۈننەشەھەر سېپىلى ئىچىگە كىرىپ، ئۇ يەردە قالغان تۆت روتا ئەسكىرى بىلەن بىرلىشىپ تۇرۇپ ھەرىكەت قىلىش ئىدى. ئەمما، گۈلباغدىكى گازارمىغا ئۇدۇل كىرمەكچى بولسا، ئوق يامغۇرى ئىچىدە قالاتتى. بۇنىڭدا ئۆلۈش - يارىلىنىش كۆپ بولاتتى. بىراق، كۈننەشەھەر سېپىلى ئىچىگە كىرمەي تۇرۇپ، غەلبىدىن سۆز ئاچقىلى بولمايتتى.

— ئابدۇرۇسۇل؟

— مانا مەن، پولىكوۋنىڭ!

— سەن ئىزۋوتۇڭنى كۈننەشەھەر سېپىلىنىڭ ئارقىسىغا ئېلىپ بارغىن، سېپىلنى تېشىڭلار، تەشكەن يېرىڭلار ئات پاتقۇدەك بولسۇن!

— خوپ، پولىكوۋنىڭ!

ئابدۇرۇسۇل ئىزۋوتىدىكى قىرىق نەچچە ئەسكەرنى يۈگۈرتۈپ ئېلىپ كەتتى. كۈن يەكەن باغلىرىنىڭ ئۈستىدىن خۇددى ھامامغا چۈشكەن قىزدەك ھۆپپىدە قىزىرىپ چىققاندىلا، خۇڭ

يادۇڭنىڭ قوشۇنلىرى كۈنئەھەر ئىچىگە كىرەلدى. خۇڭ يادۇڭ روتا كوماندىرلىرىدىن ئابدۇراخمان، ماۋ يىلۇڭ، شىلەن، تىەن دالىڭنىڭ ئورنىغا ئۆستۈرۈلگەن ۋاڭ زۇڭيۈەن، ئۇلارغا مەسلىھەتچى بولۇپ قالغان جالڭ لياڭ ھەم ئەسكەرلەر بىلەن قۇچاقلىشىپ كۆرۈشتى. ئۇ ئارامۇ ئالماي ئالتە نەپەر روتا كوماندىرىنى ئىشخانغا باشلاپ كىردى.

— جالڭ لياڭ ئىنىم، — دېدى خۇڭ يادۇڭ سەل جۇدۇنى ئۆرلەپ، — ئۇلارنىڭ سىلەرنى توپقا تۇتۇۋاتقىنىغا قانچىلىك ۋاقىت بولدى؟ نېمە ئۈچۈن سىلەر ئوق چىقارماي، سېپىل دەرۋازىلىرىنى تاقاپ بېكىنىۋالدىڭلار؟

— ئۇلار سىلەرنىڭ قوزغىلىپ چىقىشىڭلاردىن خەۋەر تېپىپ، بىزنى ئوتتۇرا كېچىدىن تارتىپ توپقا تۇتۇۋاتىدۇ. ئەگەر بىزمۇ تەڭلا ھۇجۇمغا ياكى مۇداپىئەگە ئۆتۈپ، ئۇلار بىلەن ئېتىشساق، سىلەرنىڭ ئىشىڭلار بىلەن بىزنىڭمۇ مۇناسىۋەتلىك ئىكەنلىكىمىز ئاشكارىلىنىپ قالمىدۇ؟

— مانا ئەمدى سېپىل ئىچىگە سولىنىپ قالدۇق. بىزدە زەمبىرەك يوق، ئەگەر يېڭىشەھەر سېپىلىنىڭ تۈۋىگە بېرىۋالساق، ئۇرۇش قىلىشقا ئەپلىك بولاتتى.

— مېنىڭ بىر پىلانم بار، — دېدى ئۇيغۇرلار روتىسىنىڭ كوماندىرى ئابدۇراخمان، — دەرۋازىمىزنى ئېچىپ، ئاتلىق قىلىچ ئوينىتىپ: «ھۇررا» بىلەن يوپۇرۇلۇپ چىققانچە ئۇلارنىڭ ئۈستىگە بېسىپلا بارساق دەيمەن؟

— مەنمۇ شۇ خىيالدا ئىدىم، — تۇڭگانلار روتىسىنىڭ كوماندىرى ماۋ يىلۇڭ قوشۇمچە قىلدى، — ھەيۋىمىزنى بىر كۆرسىتىپ قويىمىساق، ئۇلار بىزنى ياش كۆتۈرگىلى قويمايۋاتىدۇ.

— مۇشۇنىڭدىن باشقا چارە قالمىدى، — دېدى تىەن دالىڭنىڭ ئورنىغا سەپلەنگەن بەشىنچى روتا كوماندىرى ۋاڭ زۇڭيۈەن، — ئۇلارنىڭ زەمبىرەك ئوقلىرى گازارمىمىز ئىچىگە

چۈشۈپ، بىر مۇنچە ئۆيگە، چېنىقىش مەيدانىدىكى ئەسلىھەلەرگە
ئوت كەتتى.

روتا كوماندىرلىرى — ئابدۇراخمان، ماۋ يىلۇڭ، ۋاڭ زۇڭ-
يۈەنلەرنىڭ بۇ نىيەتكە كېلىشى قاتتىق جىددىيلەشكەنلىكىدىن
بولغانىدى. يېڭىشەھەر سېپىلىنىڭ ئۈستىدىكىلەر كۈنئەھەرنى
غالجىرلىق بىلەن ئوققا تۇتۇۋاتاتتى. ئىككى سېپىل ئوتتۇرىسىدە
دىكى گەيشياڭدا ئولتۇرۇشلۇق ئاھالىلەرنىڭ سېپىل ئەتراپىدە
كى ئۆي، قوتانلىرى پارتلاپ، نېمىلەردۇر ئاسماندىن لەيلەپ چۈ-
شەتتى. ئىستانكۇۋاي پىلموت، دىسكىلىق پىلموت ھەم پوقاق
پىلموتلارنىڭ ئوقلىرى گەرچە كۈنئەھەرنىڭ سېپىللىرىغا ۋە
گەيشياڭدىكى ئاھالىلەر رايونىغا ئارانلا يەتسىمۇ، ئوق مۇساپىسى
مىڭ مېتىردىن ئېشىپ كېتىدىغان بەشئاتار مىللىتىق، گېرمانكا
مىللىتىقلارنىڭ ئوقى ئېگىز جايدىن ئېتىلغاچقىمۇ، نەق كۈنئەھە-
ر ھەر گازارمىسى قورۇسىغا كېلىپ چۈشۈپ، كوماندىر ۋە ئەسكەر-
لەرنىڭ ئائىلە تاۋابىئاتلىرىنى تالا - تۈزگە چىققىلى قويمايۋاتات-
تى. ھەممىدىن دەھشەتلىكى، «82» تىپلىق، «60» تىپلىق ۋە
يەرلىك زەمبىرەكلەرنىڭ گۈمبۈرلەپ پارتلاۋاتقان سىنارەدلىرى
ئىدى. بۇ زەمبىرەكلەر كۈنئەھەردىكى قوشۇننى باش كۆتۈرگە-
لى قويمايۋاتاتتى. بۇ ئەھۋالدىن غەزەپلىنىپ ئۈچ روتا كوماندىرى
يۇقىرىدا ئېيتقاندەك، قوشۇن سېپىل دەرۋازىسىدىن يوپۇرۇلۇپ
چىقسا، بازار ئەسكەرلەرنىڭ قېنى بىلەن بويىلىپ، جەسەتلەر
رەستىلەردە دۆۋىلىنىپ كېتەتتى. ھەممە ئېھتىماللىقنى كۆز ئال-
دىغا كەلتۈرگەن چاڭ لياڭ ئېغىر تىنىپ كوماندىرلارغا قارىدى:
— سېپىل دەرۋازىسىدىن بوراندەك شىددەت بىلەن ئېتىلىپ
چىقساق، — دېدى چاڭ لياڭ تەمكىن قىياپەتتە، — باش
ئۈستىدە ئويناقتان قىلىچىمىز بىلەن كىمنى چاپىمىز؟
يېڭىشەھەر سېپىلىنىمۇ؟ ئۆزىمىز تارتىدىغان زىياننى
ئويلاشمىساق بولمايدۇ — دە!

— توغرا، — خۇڭ يادۇڭ كوماندىرلارنىڭ تەكلىپىنى كەس-

كىن رەت قىلدى، — ئۇنداق قىلساق، تارتىدىغان چىقىمىمىز مۆلچەرلىگۈسىز بولۇپ كېتىدۇ. مەنچە، ئاھالىلەرگە چۈشەندۈرۈش ئارقىلىق بازاردىكى ئۆي، دۇكانلارنىڭ تاملىرىنى تېشىپ ئۆتۈشمە يول ھاسىل قىلىپ، قوشۇننى بۇ ئۆتۈشمىدىن يوشۇرۇن ئاچقىساق، يېڭىشەھەر سېپىلى تۈۋىگە چىقىمىمىز بېرىۋالغىلى بولارمىكىن دەيمەن؟

— بۇ پىلانغا مەن قوشۇلمەن، — دېدى جاك ليانگ دەرھاللا، — ئاھالىلەرگە ئۇرۇشتىن كېيىن ئۆيلىرىنى ئوڭشاپ بېرىشكە ۋەدە بەرسەك ياكى ھەق تۆلىسەكمۇ بولىدۇغۇ؟

خۇڭ يادۇڭنىڭ قارارىغا ھەممە روتا كوماندىرى بىردەك قوشۇلدى. خۇڭ يادۇڭ باشلىق روتا، ئىزۋوت، ئودلىنىيە كوماندىرلىرى ۋە بىر قىسىم تاللانغان ئەسكەرلەر پۇقراچە ياستىپ، سېپىلنىڭ كۈنپېتىش تەرەپتىكى ئېگىز سۇۋادان تېرەكلەر دالدا بولۇپ تۇرغان يېرىدىن سىيرىلىپ گەيشياڭغا چۈشمەكچى بولدى. ئۇلار كەتمەن، كۈرەك، جوتۇ، لوم تۆمۈر ۋە ئارقانلارنى ئېلىپ مېڭىۋىدى، سارا يىراقتىنلا ۋارقىراپ ئېتىلىپ كېلىپ ئۆمەرگە ئېسىلدى ۋە يىغلاشقا باشلىدى. ئۇنىڭ ئېسەدەپ — ئۆپكىمەپ يىغلاشلىرىنى، دومبىيىپ قالغان قورسىقىنى، يۈزىگە چۈشكەن قوڭۇر داغلارنى كۆرگەن خۇڭ يادۇڭنىڭ ئۇنىڭغا ئىچى ئاغرىپ قالدى.

— ئۆمەر، بولدى سىز بارماڭ!

— مەن بارمىسام قانداق بولىدۇ؟ — ئۆمەر ساراننىڭ كۆزلىرىگە قارىدى، — سارا، مەن خۇڭ پولكوۋونىڭقا تىلماچلىق قىلىپ بەرمىسەم، ئۇ پۇقرالار بىلەن سۆزلىشەلمەي قالىدۇ.

— سىز... سىزگە ئوق تېگىپ كېتەمدىكىن دەپ يۈرىكىم ئېغىپلا تۇرىدۇ، — سارا رومىلىنىڭ ئۈچىدا يېشىنى سۈرتتى، — ھازىر ئۆلۈم دېگەن قارىغۇ تۈگىدەك ئۈچرىغاننى چەيلەپ كېتىۋاتسا.

— خاتىرجەم بولۇڭ! مەن پەقەت تىلماچلىقلا قىلىمەن.

— ئەگەر سىزگە بىرەر ئىش بولۇپ قالسا، ئۆزۈمنى سېپىلدىن تاشلايمەن.

— بولدى، ئۆمەر، سەن قېلىپ قال! — دېدى خۇڭ يادۇڭ، — سارا سەندىن خاتىرجەم بولالمايۋاتىدۇ.

— بۇ... بۇ... — سارا خۇڭ يادۇڭغا ياش يۇقى كۆزلىرى بىلەن قارىدى، — بۇ... بارسۇن... بولمىسا سىز... سىز گەپ - سۆزدە قىيىنلىپ قالغۇدەكسىز.

— سارا، ئۆيىدىن سىرتقا چىقماڭ! — ئۆمەر ئايالىنى چەتكە تارتىپ نەسىھەت قىلدى، — ھازىر يېڭىشەھەر سېپىلى ئۈستىدىن ئېتىلغان ئوق گازارما ئىچىگە چۈشۈۋاتىدۇ، خەتەرلىك! ئۇقتىڭىزمۇ؟

— بىزنىڭ كوماندىرلار كوچىسى ئىككى سېپىلنىڭ ئوتتۇرىسىدا بولغاچقا، ئۇ يەرنى ئوق ئاسانلىقچە تاپالمايدىكەن. — ئىككى سېپىل؟ بۇ نېمە دېگىنىڭىز؟

— بىر تەرىپى سېپىل، يەنە بىر تەرىپى ئاسمان - پەلەك بېسىلغان لايىس سېپىل. بۇ سېپىل كوماندىرلار مەھەللىسىدىن - مۇ ئۇزۇن تۇرسا.

— ئاتخانا ئۈستىگە بېسىلغان پىچاننى دېمەكچىمۇ سىز؟ — ئۆمەر كۈلۈۋەتتى، — ئىككى سېپىل دېسىڭىز ھەيرانلا قالدىم. ماقۇل، سارا! باشقىلار مېنى ساقلاپ قالدى.

— خوش، ئۆمەر، خۇدايىمدىن سىزنىڭ ئامانلىقىڭىزنى تىلەيمەن.

سېپىلدىن سىيرىلىپ چۈشكەن خۇڭ يادۇڭ باشلىق ئاتمىشتىن ئارتۇق ئادەم گەيشياڭ ئاھالىسىنىڭ رازىلىقىنى ئېلىپ، بىرنەچچە گۈرۈپپىغا بۆلۈنۈپ تام تېشىش ھەرىكىتىنى باشلىۋەتتى. يېڭىشەھەر سېپىلى بىلەن كۈنمىشەھەر سېپىلى ئوتتۇرىسىدىكى ئالتە - يەتتە يۈز مېتىر كەلگۈدەك ئۇزۇنلۇقتىكى بۇ بازاردا تۆمۈرچىلەر، مىسكەرلەر، تۈنمىسازلار، تاقىچىلار، پاختا ئاتقۇچىلارنىڭ لەمپىلىرى بىلەن سەكسەنخالتا،

قۇرۇق يەل - يېمىش قاتارلىرى، ئەسكى - تۈسكى - ساتقۇچىلارنىڭ تەۋەلىكى بىلەن قىغىر - قىيسىق دۇكانلار، ئىسلىق ۋە بۇسۇق ئاشپۇزۇلار بىلەن لەمپىلىرىگە تورغاي قەپەسلىرى ئېسىپ قويۇلغان چايخانلار، ئاھالىلەرنىڭ ۋەيرانە ئۆيلىرى... شۇنچىلىك زىچ جايلاشقاندىكى، خۇددى ئىككى سېپىل ئوتتۇرىسىغا سەرەڭگە قاپلىرىنى تۈكۈۋەتكەندەك، بىر - بىرىنىڭ ئۈستىگە مىنگىشىپ كەتكەندى.

جەڭگىۋار ھالەتتە ئىشقا كىرىشكەن كوماندىر - جەڭچىلەر كۈن قايرىلغۇچە ئۆي، دۇكان، ئاشخانا، چايخانلارنىڭ تاملىرىنى تېشىپ، ئۆتۈشمىلەرنى بىر - بىرىگە ئۇلاپ بولدى. خۇڭ يادۇڭ ئىككى ئادەمنىڭ مۇرىسىگە ئۈست - ئۈستىلەپ تۆت ئادەمنى قوندۇرۇپ، ئەڭ ئۈستىدىكى ئۆمەرنى قالغانلارغا خەۋەر يەتكۈزۈش ئۈچۈن كۈنئەھەر گازارمىسىنىڭ ئىچىگە چۈشۈردى. بۇيرۇق كۈتۈپ تۇرغان كوماندىرلار ئالتە روتا (بىر مىڭ ئۈچ يۈزدەك) ئەسكەرنى گازارما قورۇسىدا تىزىلدۈردى. پىلان بويىچە ۋاڭ زۇڭخۇيۈەننىڭ بەشىنچى روتىسى كۈنئەھەرنى قوغداشقا قالدۇرۇلدى. قالغان ئەسكەرلەر روتىلار بويىچە ئارقان ئارقىلىق سېپىلدىن تۆۋەنگە سىيرىلىپ چۈشۈپ، گەيشياڭدىكى ئۆتۈشمە يول بىلەن يېڭىشەھەر سېپىلى تۈۋىگە ئامان - ئېسەن كېلىۋالدى. خۇڭ يادۇڭ شۇ ھامان يېڭىشەھەر سېپىلى ئىچىگە كىرىدىغان سۈنى دەرھال بوغۇۋېتىشنى بۇيرۇدى. ئۇنىڭ مەجەزى شۇنچىلىك چۈسلىشىپ كەتتىكى، كىم سۇسۇق قىلسا، تاپانچىسىنى شۇنىڭغا تەڭلەيتتى. پۈتۈن قوشۇن چاقماق تېزلىكىدە ھەرىكەتكە كەلدى. شۇ كۈنى كېچىدە ئۇ يېڭىشەھەر سېپىلى ئەتراپىغا قۇم - توپا، شېغىل قاچىلانغان تاغار ۋە خالىتلار بىلەن توسۇق، ئىستىھكام ياساتقۇزۇپ، يول بەندەلىرىنى شاخ - شۇمبا ۋە ياغاچلار بىلەن ئەتكۈزۈۋېتىپ، قوشۇننى ئورۇنلاشتۇرۇپ بولدى. ئۇنىڭ بۇنداق ئالدىراپ كېتىشىمۇ ئاساسسىز ئەمەس ئىدى. چۈنكى، قوماندانلىق

ئىشتابىدىن قەشقەر كورپۇس ئىشتابىغا ياكى خوتەن پولكىغا تېلېگرامما يوللىمۇ؟ بولسا، ئۇرۇش تەسەۋۋۇر قىلغۇسىز دەرىجىدە چوڭىيىپ كېتەتتى. يېڭىشەھەرنى قورشىۋالغان قوشۇن خۇاڭ يادۇڭنىڭ بۇيرۇقى بويىچە ئوقى ئۈزۈنغا بارىدىغان بەش ئاتار ھەم گېرمانىكا مىلىتىقلاردىن توختىماي ئوق ئۈزۈپ تۇردى، باشقا چوڭ قوراللارنى ئىشلەتمىدى.

ئاپدۇراخماننىڭ ئۇيغۇرلار بىرىنچى روتىسى بىلەن شىلەننىڭ خەنزۇ، موڭغۇل، شىبە ئارىلاشما تۆتىنچى روتىسىدىكى ئەسكەرلەر بۇنداق سوزۇلما خاراكتېرلىك كېسەللىكتەك ئەزمە ئۇرۇشتىن بىزار ئىدى. ئەگەر ئۇلارنى ھەربىي بۇيرۇق تۇتۇپ تۇرمىسا، يېڭىشەھەر سېپىلىنى پارتلىتىپ، سېپىل ئىچىگە بېسىپ كىرىپ، ئۇششاقۇ چوڭنىڭ ھەممىسىنى قىلىچتىن ئۆتكۈزۈشنى ئويلايتتى. بۇنىڭغا خۇاڭ يادۇڭ خاپا بولۇپ:

— سېپىل ئۈستىدىن تۆكۈلىدىغان قىزىتىلغان ماي بىلەن قايناق سۇدا كۆيۈپ، سېپىل قوۋۇقى ئالدىدا كاۋاپ بولۇپ بەرمەكچىمۇ سىلەر؟! — دەپ ۋارقىراپلا كەتتى، ھەتتا تاپانچىسىنى ھاۋادا سىلكىپ تۇرۇپ جاكارلىدى، — قاراپ تۇرۇڭلار، قوماندانلىق ئىشتابى قارىمىقىدىكى گارنىزون قىسمى ئۈچ - تۆت كۈنگە قالماي ئاق بايراق چىقىرىدۇ...

يېڭىشەھەر سېپىلىنى قورشاش تۆت كۈن داۋاملاشتى. قوۋۇق ئىچىگە يىغىلىۋالغان ئاھالىلەرنىڭ: «سۇ... سۇ بېرىڭلار!» دەپ يېلىنغان ئاۋازلىرى، كىملىرىندۇر تىللىغانلىرى، بولۇپمۇ ئانا - بالىلارنىڭ: «سۇ... سۇ...» دېگىنىچە يىغلىشىپ، زەئىپ ئاۋازدا توۋلىغانلىرى سېپىل ئىچىدىن ئاڭلىنىپ تۇراتتى. خۇددى «خۇدا ئۇرغاننى خۇدا بەردى قوشلاپ ئۇرۇپتۇ» دېگەندەك، شۇ كۈنلەردە بولۇپ كەتكەن تومۇز ئىسسىق، دىمىق ھاۋا يېڭىشەھەر ئاھالىلىرىنى ھەسسىلەپ چاڭقىتىۋەتتى. ئۇلار ئەڭ بولمىسا ئىللىققىنا شامال بولسىمۇ چىقسىكەن دەپ نالە قىلاتتى. لېكىن،

دەل - دەرەخلەرنىڭ شاخلىرى مىدىرلاپمۇ قويمايتتى. خۇڭ يادۇڭ: «يېڭىشەھەر گارنىزونىدىكىلەر قەشقەر كورپۇس ئىشتابى بىلەن خوتەن پولكىغا ئاللىقاچان تېلېگرامما يوللاپ بولدى. ئەگەر ئۇلارنىڭ ياردەمگە كېلىش نىيىتى بولسا، بۇ چاغقىچە كېلىپ بولغان بولاتتى. بەلكىم گومىنداڭ ھۆكۈمىتىنىڭ مەغلۇبىيىتىدىن ئۇلارمۇ ئۆزلىرىنى تىڭشاپ قالغان بولسا كېرەك» دەپ جەزملەدى. شۇڭا، يېڭىشەھەر سېپىلى ئىچىدىن كېلىۋاتقان ئېچىنىشلىق ئاۋازلار ئۇنى قەۋەتلا خۇشال قىلىۋەتتى. ئۇ: «ئېھتىمال ئەتىگىچە گارنىزون قىسمى سۈلھىگە ئادەم ئەۋەتىدۇ ياكى ئاق بايراق چىقىرىپ تەسلىم بولىدۇ» دەپ ئويلىدى. خۇڭ يادۇڭ جاڭ لياڭ، تىەن دالىڭ، ئابدۇراخمان، ماۋ يىلۇڭ، شىلەن، ۋاڭ زۇڭخۇيۈەن قاتارلىق روتتا كوماندىرلىرىنى يىغىپ، ئۇلارغا ئوت كۈچىنى مەركەزلەشتۈرۈپ، يېڭىشەھەر سېپىلى ئىچىنى كېچىچە قاتتىق ئوققا تۇتۇشنى بۇيرۇدى. چۈنكى، ئۇلارنى تەسلىم بولۇشقا قىستىمىغاندا، «تۈن ئۇزارغانسېرى چۈش كۆپىيىدۇ» دېگەندەك، ۋاقىت سوزۇلغانسېرى كۈتۈلمىگەن ئىشلار يۈز بېرىشى مۇمكىن ئىدى. كېڭەشكە يىغىلغان كوماندىرلار ئەتىدىن باشلاپ قەشقەر - خوتەن يوللىرىغا بىر ئىزۋوتتىن ئەسكەر قويۇپ، كېلىش ئېھتىمالى بولغان ياردەمچى قىسىمنىڭ ئالدىنى توسۇشنى قارار قىلىشتى. ئەمما، ئەتىسى ئەتىگەندە ئىككى ئەسكەر بىر ئۇيغۇر دېھقاننى خۇڭ يادۇڭنىڭ قېشىغا باشلاپ كەلدى. بۇ يەردە جاڭ لياڭمۇ بار ئىدى. خۇڭ يادۇڭ ئۇيغۇر ئىلىنى كېكەچلەپ بولسىمۇ سۆزلىيەلەيتتى. دېھقان سەككىز كىلومېتىر يىراقلىقتىكى بېگىل دېگەن يەردىن يۈگۈرۈپ كەلگەنىدى. خۇڭ يادۇڭ ئۇنىڭ مۇھىم خەۋەر ئەكەلگەنلىكىنى بىلدى. ئۇ ئەۋەتكەن ئەسكەر ئۆمەرنى بىردەمدىلا باشلاپ كەلدى. بېگىللىك دېھقاننىڭ ئەكەلگىنى ھەقىقەتەن ئىنتايىن مۇھىم خەۋەر ئىدى، يېڭىشەھەر قوماندانلىق ئىشتابىغا قەشقەردىن ياردەمگە ئەۋەتىلگەن يىگىرمە

سەككىز ماشىنا قوراللىق ئەسكەر بېگىل كەنتىنىڭ چوڭ يولى
ئۈستىدە توختاپ، كەچ كىرىشىنى كۈتمەكتە ئىدى.

— سېنىڭ ئات نېمە؟ — جىددىيلىشىپ كەتكەن خۇڭ يادۇڭ
ئوتتۇرلا سورىدى، — بۇ ئىشنى نېمىشقا ماڭا دەيدۇ؟

— مېنىڭ ئىسمىم ئايىمەت توختى، بېگىللىك دېھقان
بولمەن. سىلەرگە خەۋەر قىلىشىمدىكى سەۋەب، — ئايىمەت
توختى يىغلىۋەتتى، — ئۇلار مېنىڭ ئون بىر مو يەردىكى
قوغۇنۇمنى ۋاشاڭ قىلىۋەتتى. مانا ئەمدى يازلىق - قىشلىق
ئوزۇق - تۈلۈك، بالىلارنىڭ كىيىم - كېچەكلىرى، مال -
ۋارانغا ئالدىغان يەم - خەشەكنىڭ ھەممىسى پۇرىدە ئۇچۇپ
كەتتى.

— ئۇلارنىڭ بىزگە ھۇجۇم قىلىدىغانلىقىنى نەدىن بىلىدىڭ؟ —
خۇڭ يادۇڭنىڭ سۆزلىرىنى ئۆمەر ئۇدۇللىق تەرجىمە
قىلىۋاتاتتى، — راست گەپنى قىلساڭ، ئۆزۈڭگىمۇ، بىزگىمۇ
ياخشى، يالغان گەپ قىلساڭ، ساڭا ياردەم قىلىشىمىز ئۇياقتا
تۇرسۇن، جېنىڭنىمۇ ساقلاپ قالالمايسەن.

— ئۇلارنىڭ ئىچىدە ئابدۇقادىر دېگەن بىر ئۇيغۇر پار
ئىكەن، ئۇ سىلەرنى «قوزغىلاڭ كۆتۈردى»، «سىياسىي ئۆزگىرىش
قىلدى» دەپ سۆزلىگەندە، ئۇنىڭ سۆزلىرىنى بىر تۇڭگان سىياق
ئادەم تەرجىمە قىلىپ بەردى.

— ئابدۇقادىر دېگەن ئادەم؟ — سورىدى ئۆمەر، — نەچچە
ياشلاردا بار ئىكەن؟

— ئوتتۇز ياشنىڭ يۇقىرىسىدا كۆردۈم.

— ئۇ چىمچىق كۆز، قىشراق بۇرۇن، ئوڭى قارىراق،
ئورۇق، ئېگىزمىكەن؟

— راست، راست، بۇ يىگىت كۆرگەندە كىلا دېدى، — ئايىمەت
توختى ئۆمەرنىڭ سۈرەتلەپ بېرىشىنى دەرھاللا ماقۇللىدى، —
ئەينەن شۇنداق.

— لۇ كۈنجۇڭنىڭ سادىق ئىتى ئابدۇقادىر ئىكەن.

— نېمە، ئابدۇقادىر؟ — خۇڭ يادۇڭ شار تىلا ئۆمەرگە قارىدى، — ئۇ قانداق بولۇپ...

— ئابلا، ۋاھىتىلارنىڭ دېيىشىچە، سىز مەن بىلەن لو دەننى قوماندانلىق ئىشتابقا ئەۋەتكەندە، ئابدۇقادىر بىلەن نىزام شۇ ھامان قوشراپ گازارمىسىدىن غايىب بولغانىكەن.

— ئەمەس، بىز توغرىلۇق خەۋەرنى ئاشۇ ئەبلەخلەر يەتكۈزۈپتۇ، — دېدى جاڭ لياڭ، — شۇڭا ئۇلار قەشقەردىن كېلىدىغان قوشۇندىن خەۋىرى بولغاچقا، ئۇلارغا يول باشلاش ئۈچۈن بېگىلدە ساقلىغان گەپ.

— ئۇنداقتا، لۇ كۈنجۇڭنىڭ كانۇيى رېشىتچۇ؟
— ئۇنى ئىزۋوت كوماندىرى شياۋېر ئۆزىنىڭ كانۇيى قىلىۋالدى. ئۇ سادىقلىق بىلەن ئىشلەۋاتىدۇ.

— نېمە، سادىقلىق؟! — خۇڭ يادۇڭنىڭ كۆزلىرى چاچراپ چىقىپ كەتكۈدەك ئالايدى.

— خۇڭ پولىكوۋنىڭ، خاتىرجەم بولۇڭ! — ئۆمەر كۆزىنى قىسىپ ئۇنىڭغا يوشۇرۇن بەلگە بەردى، — شياۋېر ئۇنى ئۆزىدىن بىر قەدەممۇ نېرى قىلماي خىزمىتىگە سېلىۋاتىدۇ.

— ھەم! — ئۆمەرنىڭ ئىشارىتىدىن خۇڭ يادۇڭنىڭ كۆڭلى ئورنىغا چۈشتى بولغاي، ئايىمەت توختىنىڭ مۇرىسىگە پەپىلەپ ئۈرۈپ قويدى.

— توختاڭ، باشلىق! — ئايىمەت توختى خۇڭ يادۇڭغا تىكىلدى، — ھازىر سىز بىر خەنزۇنىڭ ئىسمىنى ئاتىدىڭىز، ئۇنى يەنە بىر دەپ بېقىڭا قېنى؟

— نېمە؟ مەن كىمنى ئاتاپتىمەن؟ — خۇڭ يادۇڭ ئۆمەرگە قارىۋىدى، ئۇ ئېسىگە سالىدى:

— لۇ كۈنجۇڭ دېمىدىڭىزمۇ؟

— ھەببەللى، ئابدۇقادىر دېگىنى ئاشۇنداق ئىسمىلىك بىر ئادەمگە قۇيرۇق شىپپاڭلىتىپ، خۇشامەت دېگەننى ياغدۇرۇۋەتتى.

— لۇ كۈنجۇڭ دېگەن ئۇ ئادەم قانداقراق سىياقتا ئىكەن؟ —
سورىدى جاك لياڭ جىددىي تەلەپپۇزدا، — بىلگىنىڭىزچە دەپ
بېقىڭا؟

— بۇ... بۇ... قايناق سۇدا پاتلىغان قارا چوشقىنىڭ ئۆزىلا
ئىكەن، — ئايىمەت توختى ھەممىنى كۈلدۈرۈۋەتتى، — ئوڭى
قارا، سېمىز يۈزى پارقىراپ تۇرىدىغان، چاچلىرى تىكەندەك
دىڭ - دىڭ، دىنماق ئادەم ئىكەن.

— نەچچە ياشلاردا باردۇ؟ — خۇڭ يادۇڭ ئايىمەت توختىنىڭ
چىرايىغا قارىدى، — تەخمىنەن بولسىمۇ دەپ باققىن.
— ئوتتۇز توققۇز - قىرىق ياشلاردا بارمىكىن دەيمەن،
قىسقى كۆز، تەرى سۆرۈن نېمە ئىكەن.

— چۈشىنىشلىك! — خۇڭ يادۇڭ قولىنى سىلىكىدى، —
لۇ كۈنجۇڭ ئىكەن، ئۇ مەندىن قىساس ئېلىش ئۈچۈن كەپتۇ.
جاڭ لياڭ، ئەمدى قانداق قىلىمىز؟

— ئەمىسە، — جاڭ لياڭنىڭ چوڭ كۆزلىرى قىسىلدى، —
ئالتە روتىنىڭ كوماندىرلىرىنى دەرھال يىغىپ، ئۇلارغا بۇ
جىددىي ئەھۋالنى يەتكۈزەيلى.

روتا كوماندىرلىرى يىغىلىپ بولغۇچە، جاڭ لياڭ بىلەن
خۇڭ يادۇڭ ئىككىسى بىر پىكىرگە كەلدى. ئۇلار يەتتىنچى
پولكتىكى ئابدۇراخماننىڭ بىرىنچى ئۇيغۇرلار روتىسى بىلەن ۋاڭ
زۇڭيۈەننىڭ خەنزۇلار بەشىنچى روتىسىنى يېڭىشەھەر سېپىلىنى
قورشاشقا قالدۇرۇپ، قالغان ئۈچ روتا ھەم تىيەن دالىڭنىڭ
روتىسى بولۇپ تۆت روتا توققۇز يۈزدەك ئەسكەرنى باشلاپ
يىگىرمە سەككىز ماشىنىدا كەلگەن مىڭدەك ئەسكەر بىلەن
ئېلىشىش ئۈچۈن بېگىلگە بارماقچى بولدى.

ئالتە روتىنىڭ كوماندىرلىرى جىددىي بۇيرۇق بىلەن
بىردەمدىلا يىغىلىپ بولدى. خۇڭ يادۇڭ بىلەن جاڭ لياڭ
ئىككىسى بىرلىككە كەلگەن ئۇرۇش پىلانىنى ئوتتۇرىغا قويدى.
ئۇلار بۇ پىلانغا بىردەك قوشۇلدى.

— بۇرادەرلەر، بىز ئىنتايىن خەۋپلىك ۋە چوڭ ئىشقا قەدەم ئالدۇق، — دېدى خۇڭ يادۇڭ ئازابلانغان قىياپەتتە، — ئەمدى يېنىۋالمايمىز، چۈنكى بۇ يولدا خېلىلا ئۇزاپ كەتتۇق. خەۋپلىك دېيىشىم، ئەلۋەتتە ئۇرۇش دېگەندە ئۆلۈش — يارىلىنىش بولىدۇ. بىراق، بۇنداق چىقىمنى ئازايتىش ھەربىر كوماندىرنىڭ ئۇرۇش پىلانىغا، ئۇسۇل — تاختىكىسىغا ۋە ھىيلە — مېكرىگە باغلىق ئىش، شۇڭا قەدىمىي جەڭنامىلەردە ئۇرۇشنى «توققۇزى رەڭ، بىرى جەڭ» دەپ تەرىپلىگەن. ئەمدى چوڭ ئىش دېگەنلىكىم، ئىسسىق قېنىنى، تاتلىق جېنىنى دۆلەت ۋە پىرقە ئۈچۈن ئاتاپ قويغان ئوفىتسېر — ئەسكەرلىرىمىزنىڭ مەنپەئەتى، تەمىناتىنى دەپ بۇ ئىشنى قىلىۋاتىمىز. بىلگەن ئادەم ئۈچۈن بۇنىڭدىن چوڭ ئىش بولمىسا كېرەك!

— بىز ھەممىمىز بۇ چوڭ ئىش ئۈچۈن تەييارمىز! —
ئالتە كوماندىر ئورنىدىن دەس تۇرۇپ سالام بەجا كەلتۈردى، —
تەييارمىز! تەييارمىز!

— رەھمەت سىلەرگە! مىڭلارچە رەھمەت! — خۇڭ يادۇڭنىڭ كۆزلىرىنى ياش قاپلىۋالدى، — سىلەرگە ئامانلىق ھەم غەلبە تىلەيمەن!

— بىزنىڭ تۈنۈگۈنكى، بۈگۈنكى ۋە ئەتىكى شوئارىمىز ۋە تەلپىمىز، — دېدى جاك ليانگ، — يەنىلا «ئەسكەرلەرنىڭ تەمىناتىنى ئەسلىگە كەلتۈرۈش»، ئۇقتۇڭلارمۇ؟
— ئۇقتۇق!

1948 — يىلى ئاۋغۇستنىڭ ئاخىرلىرى... ئاسماندا بىر پارچىمۇ بۇلۇت كۆرۈنمەيتتى. تىك كۆتۈرۈلگەن قۇياش يەكەن دىيارىنى تونۇردەك قىزىتماقتا ئىدى. شەھەر كوچىلىرىدىكى، سەھرا يوللىرىدىكى، ئېتىز قىرلىرىدىكى دەل — دەرەخلەرنىڭ يوپۇرماقلىرى سالپايغان، ئوت — گىياھلارمۇ تومۇز ئىسسىقتىن سارغىيىپ قالغاندەك سولغۇن كۆرۈنەتتى. قېرى سۇۋادانلارنىڭ شاخلىرىغا قونۇۋالغان قاغىلار شورلىشىپ كەتكەن ھەلقۇملىرىنى

لىپىلدىتىپ، قاپقارا تۇمشۇقلىرىنى يوغان ئېچىپ، قىپقىزىل
 ئىنچىكە تىللىرىنى ئۇزۇن چىقىرىپ ھاسىرايتتى.
 تومۇزغىلارنىڭ ئاچچىق چىرىلىدىشىنى دېمىسە، باشقا قۇرت -
 قوڭغۇز، ئۇچار قانات، جان - جانىۋارلارنىڭ ئاۋازىنى ئاڭلىغىلى
 بولمايتتى. يەر - جاھان ئەنە شۇنداق قىزىۋاتقان پەيتتە مىلىتىق،
 ئوقدان، سوخار خالتىسى، ئىككى جۈپتىن گىرانات ئاسقان
 ئەسكەرلەر سەككىز كىلومېتىر يولدىن گۈپۈرلەپ يۈگۈرۈپ
 ئۆتۈپ، بېگىلگە يېتىپ كەلدى. ھەربىر روتىدىكى ئىزۋوت
 بەشتىن ئىدى. ئىزۋوت، بىر ئىزۋوتتىكى ئۈچتىن ئۈچتىن
 ئۆز ۋەزىپىلىرى بويىچە ئالغا ئىلگىرىلىمەكتە ئىدى. ئۇلار
 قوناقلىق، كېۋەزلىك، قوغۇنلۇق، كەندىرلىك ۋە ئوت ياسقان
 چوڭقۇر ئېرىقلار ۋە ئېتىزلار بىلەن بېگىلنىڭ ئوتتۇرىسىدىكى
 يىلان باغرى چوڭ يولغا يېقىنلاشماقتا ئىدى. يىراقتىن
 ماشىنىلارنىڭ قارىسى كۆرۈندى. ئۇلار ئۆمىلەپ، ئاندىن يەر
 بېغىرلاپ ئىلگىرىلەپ نىشانغا تېخىمۇ يېقىنلاشتى. يېشىل
 بىرېزىنت بىلەن يېپىلغان يىگىرمە سەككىز ھەربىي ماشىنا
 چوڭ يولغا خۇددى تۈگە كارۋىتىدەك قاتارىسىغا توختىتىپ
 قويۇلغانىدى. ئەسكەرلەرنىڭ بەزىلىرى قوغۇن - تاۋۇزلۇقلارغا
 كىرىپ كەتكەن بولۇپ، ئۇلار ئۇچرىغانلىكى قوغۇن - تاۋۇزنى
 يېرىپ، مۇشتلاپ، خام چىقسا تاشلايتتى، پىششىق
 چىققانلىرىنىمۇ ئىككى - ئۈچ چىشلەپلا پىلەكلەر ئىچىگە
 ئىرغىتىپ ئاتاتتى، قوغۇن - تاۋۇز تاختىلىرىدا لاغايلاپ يۈرۈپ
 پىلەكلەرنى تىلغاپ، خەمەكلەرنى چەيلەيتتى. ئەسكەرلەرنىڭ يەنە
 بىر بۆلىكى توپ - توپ بولۇپ ئولتۇرۇشۇپ ھاراق ئىچىپ، قارتا
 ئوينىشىۋاتاتتى، تېخى ماشىنا ئاستىغا كىرىپ ئۇخلاۋاتقانلارمۇ
 تولا ئىدى. خۇڭ يادۇڭ قوشۇنىنىڭ سەپنىڭ ئالدىدا يول ئېچىپ
 كېتىۋاتقان ئەسكەرلىرى خۇددى يىلپىزدەك چاققانلىق بىلەن
 قاراۋۇللارنى جىمجىتلا ئۇجۇقتۇرۇپ، قوشۇننىڭ ئىلگىرىلىشىگە
 شارائىت يارىتىپ بېرىۋاتاتتى.

لى چۇڭخىياڭ ئۆلۈپ، ئۇنىڭ ئورنىغا شياڭر ئىزۋوت كوماندىرى بولغاندىن كېيىن، ئۆمەرنىڭ ئودلىنىيە كوماندىرى لو دەن بولۇپ قالغانىدى. شياڭر گەرچە ئۇرۇشنىڭ سۈرلۈك ۋەھىمىسىدىن سەل جىددىيلەشۋاتقان بولسىمۇ، ئەمما ئۇنىڭ پىكىر - خىيالى لۇ كۈنجۇڭ، ئابدۇقادىر، نىزاملاردا ئىدى. «ئاقنىيازنى زادى كىم ئاتقان؟» دېگەن سوئال ئۇنى ھازىرغىچە ئازابلايتتى. شۇڭا، رېشىنى كۆرۈنۈشتە كانۇاي دەپ ئېلىپ قالغىنى بىلەن، ئۇنىڭ قېچىپ كېتىشىنىڭ ئالدىنى ئېلىپ يېنىدا تۇنۇپ تۇرۇۋاتاتتى. ئايىمەت توختىنىڭ دېگەن سۆزلىرى ئۇنىڭ قىساس ئېلىش ئوتىنى قايتىدىن ياندۇرۇۋەتتى. شۇڭا، ئۇ ئودلىنىيە كوماندىرى لو دەنگە ۋەزىپە تاپشۇردى:

— لو دەن، سەن ئودلىنىيەڭدىكى ئون بىر ئادىمىڭنى ئېلىپ دۈشمەننىڭ ئارقا سېپىگە ئۆت. ۋەزىپەڭ ئۇلار بىلەن جەڭ قىلىش ئەمەس، پەقەت «تىل» تۇتۇش. ئۇنىڭدىن لۇ كۈنجۇڭ، ئابدۇقادىر، نىزاملارنىڭ ھازىر تۇرۇۋاتقان ئورنىنى ئېنىقلىساڭلا بولىدۇ.

— ئەگەر ئۇلارنىڭ ئۆزىنى تۇتۇش مۇمكىنچىلىكى بولسۇچۇ؟

— ئۇنىڭدا خىزمەت كۆرسەتكەن بولسىەن، لېكىن بۇ ئاسانغا چۈشمەيدۇ.

— خوپ، كوماندىر!

لو دەن، ئۆمەر، ئابلا، لۇ تىەنخەي، ۋاڭ بىڭ، جاڭ لىجى قاتارلىق بىر ئودلىنىيە ئەسكەر ئوت باسقان ئېتىزلار، سۇسىز چوڭقۇر ئېرىقلار، بولجالىق ئورمانلار ئىچىدە بىردە ئۆمىلەپ، بىردە ئېڭىشىپ، بەزىدە يېتىۋېلىپ يەر بېغىرلاپ، دۈشمەننىڭ ئارقا سېپىگە يۈرۈپ كەتتى. دەل شۇ پەيتتە خۇڭ يادۇڭنىڭ ئاسمانغا قارىتىپ ئاتقان بىر پاي بەلگە ئوقى قوشۇننىڭ ھۇجۇم باشلاش سىگنالى بولدى. تۆت تەرەپتىن تاراسلاپ ئېتىلىۋاتقان ئوقلار، گۈمبۈرلەپ پارتلىغان گىراناتلار ۋە قىيقاس - چۇقاندىن

مەڭدەپ قالغان ياردەمچى قوشۇن پاتىپاراق بولۇپ، ئوڭ - سېپىنى تاپالماي قالدى. ئەسكەرلىرىنىڭ بەزىلىرى تىكلەكلىك قوراللىرىغا يۈگۈرسە، بەزىلىرى چوڭقۇر ئېرىقلارغا سەكرەيتتى. بىر يەردىن بەشئاتار ۋە گېرمانكا مىلىتىنىڭ تاشلىدىغان كۈچلۈك ئاۋازى ئاڭلانسا، نەدىندۇر ئىستانكىۋاينىڭ «دۇ... دۇ...» ياردەمچى قوشۇنىنىڭ كانىيى ياڭراپ، ئەسكەرلىرى دەرھال تەرەپ - تەرەپتىن كېلىپ يىغىلىشقا باشلىدى ۋە جەڭگە كىرىشتى. ئەسكەرلەر ئۆزئارا قوغلىشىپ يۈرۈپ جەڭ قىلىپ، بېگىل بىلەن قاراقۇم ئارىلىقىنى دەھشەتلىك تۈسكە كىرگۈزدى. ياردەمچى قوشۇن گەرچە كۆپ ئادىمىدىن ئايرىلىپ، سەپلىرى قالايمىقانلىشىپ كەتكەن بولسىمۇ، يەنىلا جان - جەھلى بىلەن قارشىلىق كۆرسەتمەكتە ئىدى. خۇڭ يادۇڭنىڭ رونا، ئىزۋوتلىرى ئۇلارغا پىلانلىق، رەتلىك، سىستېمىلىق ھالدا قوغلاپ يۈرۈپ زەربە بېرىۋاتاتتى. ئىزۋوت كوماندىرى شياپېر چېكىنگەنلەرگە توسۇپ زەربە بېرىش ئۈچۈن قاراقۇم باغرىدىكى ياۋا قومۇشلۇققا يۈرۈپ كەتتى. لېكىن، ئۇنىڭ كالىسىغا «تىل تۇتۇشقا ماڭغان يىگىتلەر دۈشمەننىڭ ئارقا سېپىگە ئوڭۇشلۇق ئۆتەلىگەنمىدۇ؟» دېگەن خىيال كىرىپلىۋالغانىدى.

شياپېر ئەنە شۇنداق ئەنسىزچىلىك ئىچىدە كېتىۋاتقاندا، لو دەننىڭ ئىككىنچى ئودلىنىيەسى دۈشمەننىڭ ئارقا تەرىپىدە، يەنى قاراقۇمدا كېتىۋاتاتتى. ئۇلار بىرنەرسىنىڭ شەپىسى كېلىپ بولغۇچە، ياۋا قومۇشلۇققا ياكى قىياقلىق چاتقالار ئارىسىغا شۇڭغۇيىتتى. ئوق ئاۋازلىرى ئۇلاردىن بەزىدە يىراقلىشىپ، بەزىدە يېقىنلىشاتتى. قۇم دۆڭلەر، يانپاش يانباغىرلار، قۇم بارخانلىرى ئارقىدا قېلىپ، پىلىموت ۋە ئىستانكىۋاينىڭ ئۆزۈلمەي ئېتىلىۋاتقان ئاۋازى، گىراناتلارنىڭ گۈمبۈرلەپ پارتلاشلىرى بارغانسېرى يېقىنلىماقتا ئىدى. ئۇلار بىر بارخاندىن ئۆمىلەپ چۈشۈپ، تىكەنلىك چاتقال ئىچىدە تەرەت قىلىپ

ئولتۇرغان بىر ئەسكەرنى كۆرۈپ قالدى. لو دەن ئابلا بىلەن جاڭ لىجىغا شەرەت قىلدى، ئۇلار تېز، ئەمما مۇشۇكتەك سىلىق ۋە چاققانلىق بىلەن ئەسكەرنىڭ ئارقا تەرىپىدىن كېلىپ، ئۇنىڭ ئاغزىنى قاماللىۋالدى ۋە سۆزىگىنىچە ئۇنى قۇم بارخىنىنىڭ ئارقىسىغا ئېلىپ كەتتى. ئۇ يىگىرمە - يىگىرمە بىر ياشلار ئەتراپىدىكى خەنزۇ ئەسكەر بولۇپ، ئۆزىگە تەڭلىنىپ تۇرغان قورال، خەنجەرلەرنى كۆرۈپ قورقۇپ كەتكەنلىكىدىن بىرھازاغىچە گەپ قىلالماي قالدى.

— قورقما! ئەگەر سەن سوئاللىرىمغا تولۇق ھەم راستلىق بىلەن جاۋاب بەرسەڭ، ئۆلتۈرمەيمەن. گېپىمنى چۈشەندىڭمۇ؟
— چۈ... چۈشەندىم، — ياش ئەسىر لو دەننىڭ مەقسىتىنى بىلگەندەك ئىدى، — راست مېنى ئۆلتۈرمەمسىز؟
— راست ئۆلتۈرمەيمەن، — لو دەننىڭ بىر قولىدا خەنجەر، يەنە بىر قولىدا تاپانچا تۇراتتى، — ئەگەر مېنى ئالدىساڭ، ھازىرلا بوغۇزلىۋېتىمەن، قاچساڭ دۈمبەڭنى غەلۋىردەك ئۆتمەتۈشۈك قىلىۋېتىمەن. ئۇقتۇڭمۇ؟
— سو... سوراڭ، ئاكا. مېنى ئۆلتۈرمىسىڭىزلا ھەممىنى ئېيتاي.

— لۇ كۈنجۇڭ نەدە؟
— ئۇ... ئۇ... ئالدىمىزدىكى قۇم بارخىنىنىڭ ئۇ تەرىپىدە. كى چىدىردا.
— ئۇنىڭ قېشىدا قانچە ئادەم بار؟
— چىدىر ئىچىدە تۆت ئادەم بار، ئۇنىڭ بىرى ئۇيغۇر.
— ئۇيغۇر؟ — لو دەن ئەسكەرلىرىگە قاراپ بېشىنى لىڭشىتتى، — چىدىر سىرتىدا قاراۋۇل بارمۇ؟
— ئىككىسى بار.
— باشقا ھەربىي باشلىقلار نەدە تۇرىدۇ؟
— ئۇلارنىڭ چىدىرلىرى خېلى بەك ئالدىدا. لېكىن، لۇ كۈنجۇڭ مۇشۇ قەشقەر يولىغا يېقىن يەرگە كېلىۋالدى.

— قارا، ھىلىگەرنىڭ ئۈستاتلىقىنى! ئۇ خائىنلارغا ئۆلۈمنىڭ ھەق ئىكەنلىكىنى بىلىدۇ.

لو دەن، ئۆمەر، جالڭ لىجى ئۈچەيلەن ئەسىرگە بىرمۇنچە شەرت قويغانىدى، ئۇ دەسلەپتە قورققىنىدىن يىغلىۋەتتى، كېيىن ئېسەدەپ تۇرۇپ:

— دېگىنىڭلارنى قىلىپ بەرسەم، مېنى راستلا قويۇۋېتەمسىلەر؟ — دەپ ئۈمىد بىلەن سورىدى.

ئىككىنچى ئۈدلىنىيەدىكى ئون ئىككى رازۇپدىكى ئەسىر كۆرسەتكەن قۇم بارخىنى ئۈستىگە ئۆمىلەپ چىقتى - دە، پەستىكى چاتقاللىق ئارىسىغا جايلاشقان چاققانغىنا يېشىل چېدىرنى ھەم ئۇنىڭ ئالدىغا قويۇلغان ئىككى قاراۋۇلنى كۆردى. ئۇ ئىككىسى چېدىرنىڭ ئالدىدا يانمۇيان تۇرغانلىقى ئۈچۈن، ئۇلارنىڭ ئارقىسىدىن قول سېلىش مۇمكىن ئەمەس ئىدى. ئىككى ياندىن ۋە ئۇدۇلدىن ئېتىلىپ بارسا، يىراقتىنلا سېزىلىپ قالاتتى، ئېتىشىش باشلىنىپ كەتسە، لۇ كۈنجۇڭ بىلەن ئابدۇقادىرنىڭ قېچىپ كېتىش ئېھتىماللىقى بار ئىدى. شۇڭا، لو دەن ئەسىر ئەسكەرنىڭ قولىغا نېمىدۇر دېگەنىدى، ئۇ ئاستىلا ئېڭىشىپ كېتىپ قالدى. ئۇنىڭ ئارقىسىدىن قاۋۇل، بەستلىك گەۋدىسىدىن كۈچ - قۇۋۋەت ئۇرغۇپ تۇرىدىغان لۇ تىەنخەي بىلەن قارام ئابلا ئەگىشىپ ماڭدى. چۈنكى، ئۇلار لو دەننىڭ كۆز ئىشارىسىنى سېزىپ بولغانىدى، بۇنداق يېقىن ئارىلىقتا، كىچىك بىر دائىرىدە تۇرغاندا، گەپلىشىشكە، ھەتتا پىچىرلىشىشقىمۇ بولمايتتى. لو دەننىڭ كۆز، قول ئىشارىلىرى سەگەك ئەسكەرلەر ئۈچۈن بۇيرۇق ئىدى. بىردەمدىلا يەنە ئاپتوماتلىق تۆت ئەسكەر يەر بېغىرلاپ يۈرۈپ چېدىرنىڭ ئارقىسىغا ئۆتۈپ كەتتى. بۇ ئەسنادا ئىشتىننىڭ بېغىنى تۇتۇۋالغان ئەسىر ئەسكەر ئىككى قاراۋۇلنىڭ قېشىغا كېلىپ، ئۇلارغا نېمىدۇر دېدى. قاراۋۇللارنىڭ بىرى چېدىر ئارقىسىنى كۆرسىتىپ بىرنېمىنى سورىدى بولغاي، ئەسىر ئەسكەر بېشىنى

گىلىدېڭلاتتى. ئىككى قاراۋۇل ئۆزئارا بىرنەرسىلەرنى دېيىشكەندىن كېيىن بىرى ئەسر ئەسكەر بىلەن بىللە چېدىرنىڭ ئارقىسىغا ئۆتۈپ كەتتى. بۇ پۇرسەتتە چاتقال ئارىسىدىن ئۆمىلەپ چىققان لۇ تىيەنخەي شەپە چىقارماي ئېڭىشىپ كېلىپ، چېدىر ئالدىدىكى قاراۋۇلنىڭ ئاۋۋال ئاغزىنى قاماللىدى، ئاندىن كۆكرىكىگە خەنجەر ئۇردى. بۇ چاغدا چېدىر ئارقىسىغا ئۆتۈپ كەتكەن قاراۋۇلنىڭ كەينىدىن يىلاندىك تىۋىش چىقارماي يېقىنلاپ كەلگەن ئابلا ئۇنىڭ ئاغزىنى قاماللاپ تۇتۇۋېلىپ، بويىغا شۇنداق تېز خەنجەر سۈرگەندى، قاراۋۇلنىڭ بويىدىن تىرتىلداپ ئېتىلىپ چىققان قان تۆت - بەش قەدەم ئارىلىقتىكى ئەسر ئەسكەرنىڭ يۈزلىرىنىمۇ قىپقىزىل بويىۋەتتى. لۇ تىيەنخەي بىلەن ئابلا قوللىرىنى كۆتۈرۈپ بەلگە بەردى. قۇم بارخىنى ئۈستىدىكى لو دەن بەش ئەسكىرى بىلەن قۇيۇندەك تېز چۈشۈپ كەلدى. بۇ چاغدا ئاپتوماتلىق تۆت ئەسكەر چېدىر ئەتراپىنى قورشاپ تۇراتتى. چېدىرغا دەسلەپ ۋاڭ بىڭ، ئۆمەر، جالڭ لىجىلار بېسىپ كىردى. يەرگىلا سېلىنغان ئەدىيال ئۈستىدە ساپسېرىق خوتەن قەغىزىگە نېمىدۇر سىزىپ ئولتۇرغان تۆت ئادەم ئۇلارنى كۆرۈپ چاچراپ ئورنىدىن تۇردى. ئۇلاردىن ئىككىسى چېدىرنىڭ تۆمۈر جازىسىغا ئېسىپ قويغان قاپلىق ماۋزۇر ۋە تاپانچىلىرىغا قول ئۇزارتىۋىدى، كىرگەن ئۈچ ئەسكەر ئۇلارنى تەڭلا ئوققا تۇتتى. بەدەنلىرى ھەرە كۆنىكىدەك بولۇپ كەتكەن ئىككى جەسەتنىڭ ئاللىيىپ قالغان كۆزلىرىگە، چىشىلۇۋالغان قىپقىزىل تىللىرىغا قاراپ قورقۇپ كەتكەن لۇ كۈنجۇڭ ھەتتا يانپىشىدىكى تاپانچىغىمۇ قول ئۇزارتالمىدى. بۇ ئەسنادا چېدىر ئىچىگە ئىككى قولىدا ئىككى تاپانچا تۇتقان لو دەن كىرىپ كەلدى. «ئىشتانغا چىققان كۆڭۈلگە ئايان» دېگەندەك، بۇنىڭدىن ئۈچ يىل ئىلگىرى ئارىتاش داۋىنىدىكى قىرغىنچىلىقتا لو دەننى «قۇم ئارىلاشتۇرۇش» نىڭ قۇربانى قىلغانلىقى ئۆزىگە ئايان بولغان لۇ كۈنجۇڭنىڭ چىرايى دەقىقە

ئۆتمەي سارغىيىپ كەتتى. ئاڭغىچە ۋاڭ بىڭ، جاڭ لىجىلار ئالدىدا تۇرغان ئىككى خائىننى قورالسىز لاندۇردى.

— لو... لو... دەن ئىنى، — لۇ كۈنجۇڭ چىشلىرى كاسىلداپ گەپ قىلالماي قالدى، — مەن... مەن... بىلىپ... بىلمەي... سې... سېنىڭ كۆڭلۈڭنى رەنجىتكەن بولسام... — تىزلان! — لو دەننىڭ ئاۋازى دەھشەتلىك ياڭرىدى، — كەچۈرۈم سورايدىغان مەنلىمۇ؟ ئاقنىياز، ۋاڭ خۇڭشىڭ، قۇرباننىياز، تاغلىق يىگىت دايم، يەنە تۈركۈم — تۈركۈملەپ جادۇغا بېسىلغان سەپداشلىرىمىزچۇ؟ — مەن... مەن...

— تىزلان دەۋاتىمەن، مۇناپىق! لۇ كۈنجۇڭنىڭ تىزلانغىنىنى كۆرگەن ئابدۇقادىر ئۆمەرنىڭ قېشىغا ئىتتەك ئۆمىلەپ كېلىۋىدى، ئۆمەر ئۇنى بىرنى تېپىپ ئارقىسىغا ئۆرۈۋەتتى.

— لو دەن، — دېدى ئۆمەر ئۇنىڭ قۇلىقىغا پىچىرلاپ، — بىز ئاتقان ئوق ئاۋازى يىراق — يېقىنغا ئاڭلاندى، بۇ يەردە تۇرۇۋېرىش خەتەرلىك.

— چۈشەندىم، — لو دەن ئەسكەرلەرگە ئۈنلۈك بۇيرۇق قىلدى، — بۇ ئىككىسىنى بىر — بىرىگە چېتىپ باغلاپ، ئارغامچىنىڭ ئۈچىنى ئىككىڭلار تۇتۇپ ئېلىپ مېڭىڭلار.

تۆت قوراللىق ئەسكەر قوللىرى ئارقىسىغا قىلىنىپ چەمبەرچاس باغلانغان لۇ كۈنجۇڭ ۋە ئابدۇقادىرنى يالاپ ماڭغاندا، تۇنجى يۇلتۇزلار ئاسماندا كۆرۈنۈشكە باشلىغانىدى. يەكەن دەرياسىدىن ئۇرغان سەلكىن كۈندۈزدىكى پىزغىرىم ئىسسىقنى نەلەرگىدۇر ئەكەتكەنىدى. بېگىل ھەم قاراقۇمنىڭ تېنىق كۆك ئاسمىنىدا ئوق ئىزلىرى خۇددى چاقماق يورۇقىدەك يالت — يۇلت قىلىپ ياناتتى ۋە ئۆچەتتى. بەلگە ئوقلىرى ئاسمان قەرىدە يايىسمان شەلپەرلەرنى قالدۇرۇپ، كەنتلەر، ئورمانلار ۋە باغلار ئۈستىدە ئېرىپ كېتەتتى. بەشئاتار، گېرمانكا، ئاپتومات،

دېسكىلىق پىلىموت، ئىستانكۇۋاي پىلىموتلارنىڭ تاڭلىدىغان، گۈپۈلدىگەن، ئاتانلىغان ئاۋازلىرى ئۈزۈلمەي ئاڭلىنىپ تۇراتتى. خۇددى قىيامەت قايم بولغاندەك، كىشىلەر ۋەھىمە، قورقۇنۇچ ئىچىدە قالغانىدى. تېخى يەكەن شەھەر ئىچى تەرەپتىن ئاڭلىنىۋاتقان توپ - زەمبىرەك سىنارەللىرىنىڭ «گوم... گوم... گوم...» قىلىپ پارتلاشلىرى گۇيا قۇدۇق ئىچىدىن كېلىۋاتقاندەك غۇۋا ئەكس سادا پەيدا قىلاتتى.

لو دەن ئودلىنىيەسىدىكى ئون ئىككى ئەسكەر بىلەن بىللە ئىككى ئەسىرنى يالاپ ئېلىپ ماڭغان پېتى ئىزۋوت كوماندىرى شياپىر جەڭ قىلىۋاتقان قاراقۇمىدىكى ياۋا قومۇشلۇققا ئاي تۇغقاندا يېتىپ كەلدى. ئۇ يەردە ئىزۋوتتىكى ئۈچ ئودلىنىيە ئەسكەر جەم بولۇپ، بىرنەچچىدىن، ھەتتا توپ - توپ بولۇپ قېچىپ كېلىۋاتقان ياردەمچى قوشۇن ئەسكەرلىرى بىلەن ئېلىشىش ئۈچۈن، نۇقتىلىق ھەم مۇھىم دەپ قارالغان ئېغىزلارنى توسۇپ، ئىستىھكاملارنى قۇرۇۋاتاتتى. شياپىر لۇ كۈنجۇڭ بىلەن ئابدۇقادىرنى سوراق قىلىش ئۈچۈن، لو دەن، ئۇنىڭ كانۇيى رېشىت، ئابلا، ئۆمەر، لۇ تىەنخەي، ۋاڭ بىڭ ۋە جاڭ لىجىلارنى ئېلىپ قالدى. لۇ كۈنجۇڭ شياپىرنى كۆرۈپلا ئۇنىڭ ئاقنىيازنىڭ ئەزىيە مۇراسىمىدا قىلغان قەسىمىنى ئېسىگە ئالدى. شياپىرنىڭ «قانغا قان، جانغا - جان ئالىمەن» دېگەن سۆزى ئۇنىڭ ئېسىدىن زادىلا چىقمىغانىدى. بىراق، ئۇنىڭ قارا كۆڭلىنى يورۇتۇپ تۇرغان كىچىككەنە ئۈمىد چىرىغىمۇ يوق ئەمەس ئىدى. ئۇ ئۆزىنىڭ كانۇيى، ھەممە ئىشتا سادىق قولى ۋە لالما ئىتى بولۇپ كەلگەن رېشىتقا ئىشەنچ باغلاپ تۇراتتى. رېشىت ئەلۋەتتە كونا قەدىردانلىقنىڭ ھۆرمىتى ئۈچۈن، ئەڭ بولمىغاندا ئۆزىنىڭ ئاقنىيازنى ئاتقانلىقىدىن قورقۇپ بولسىمۇ، لۇ كۈنجۇڭنىڭ ھايات شامىنى ئۆچۈرۈپ قويماس... ئەگەر ئۇ راستلا ئۇنىڭدىن يۈزىنى ئۆرۈپ، ئارقىسىنى قىلىپ تۇرۇۋالسا، لۇ كۈنجۇڭمۇ يۈز - خاتىرىنى قايرىپ قويۇپ ئاقنىيازنى كىم

ئاتقان، قۇرباننىيازنى كىم توغلىتىپ ئۆلتۈرگەن، ھەممىنى دەۋەپتىدۇ. رېشىت بۇنچىلىك ئاددىي ساۋاتىغۇ بىلەر؟
ئۈچ قۇم بارخىنىنىڭ ئوتتۇرىسىدىكى يۇمشاق قۇملۇق ھايات - مامات ئايرىلىدىغان سوراق مەيدانى بولدى. پۈت - قوللىرى چىرماپ باغلانغان لۇ كۈنجۇڭ بىلەن ئابدۇقادىر سورۇن ئوتتۇرىسىدا تىزلانغىنىچە غال - غال تىترەپ، باشلىرىنى سېلىپ تۇراتتى. ئۇلارنى يېرىم ئايىسىمان شەكىلدە قورشاپ تۇرغان لو دەن، ئۆمەر، ۋاڭ بىڭ، جاك لىجىلارنىڭ ئوتتۇرىسىدا ئىككى قولىدا ئىككى تاپانچا تۇتقان شياپىر قەددىنى تىك تۇتۇپ تۇراتتى. ئۇنىڭغا سوغدىشىپ تۇرغان رېشىتنىڭ تەلەتى خۇددى گۆردىن تارتىۋالغاندەك سۇپسۇر ئاتىرىپ كەتكەن بولۇپ، كەينىدە تۇرغان لۇ تىنەنخەي بىلەن ئابىلاننىڭ ئىسسىق تىنىقلىرى گەدىنىگە ئۇرۇلۇۋاتقاچقا، قورقۇپ پۈت - قوللىرىدا جان قالمىغانىدى.

— لۇ كۈنجۇڭ، سورىغانلىرىمغا راستچىللىق بىلەن جاۋاب بەر، — دېدى شياپىر كۆزلىرىدىن ئوت چاچرىتىپ، — بولمىسا مېنىڭ تاپانچام ئادەم تونۇمايدۇ.

— سوراڭ... سوراڭ...

— ئاقنىيازنى نېمىشقا ئۆلتۈردۈڭ؟

— ئاقنىيازنى، — لۇ كۈنجۇڭ لەپىدە رېشىتقا قارىدى، —

تاغلىق پارتىزانلار...

— سەن يەنىلا ئاشۇ يالغان گەپنى دەۋاتىسەنغۇ، قانخور! — شياپىر ئىككى قولىدىكى تاپانچىنىڭ تەپكىسىنى باسقانىدى، لۇ كۈنجۇڭ بىلەن ئابدۇقادىرنىڭ ئالدىدىن قۇم - توپىلار پۇرقىراپ كۆتۈرۈلدى، — رېشىت بىزگە ئاللىقاچان راست گەپنى دەپ بولغان. دەيدىغان گېپىڭنى ئاغزىڭغا چايناپ سېلىپ بېرەمدۇقيا؟

— يوقسۇ، يوقسۇ، — لۇ كۈنجۇڭ رېشىتقا يەنە قارىدى، —

بۇ... بۇ...

— شۇنداق، ئۇ سېنى ئاتتى دېدىغۇ؟ — شياپىر رېشىتقا

قايرىلدى، — رېشىت كانئۆاي، ئۆز ئاغزىڭىز بىلەن دېمىسىڭىز،
ئۇ ئىشەنمەيدىغان ئوخشايدۇ.

لۇ كۈنجۇڭ رېشىتنىڭ كۆزلىرىگە تىكىلىپ تۇرۇۋالدى،
رېشىتمۇ كۆزلىرىنى ئۇنىڭدىن ئېلىپ قاچالمىدى، ئېلىپ
قاچسىلا، لۇ كۈنجۇڭ رەھىم — شەپقەت قىلمايتتى، سۇغا
يالغۇچلا سەكرەيتتى. شۇڭا، رېشىت ئۇنىڭغا خەنجەردەك قادىلىپ
قاراپ قارا چاپلىسا، باشقىلار ئۇنىڭ جەڭگىۋارلىقىدىن،
جاسارىتىدىن، مۇھەببەت — نەپرىتىنىڭ يارقىنلىقىدىن
تەسىرلىنىپ، ئۇنىڭغا ئىشىنىشى مۇمكىن ئىدى.

— لۇ كۈنجۇڭ: «ئاقنىياز ئىسيان كۆتۈرۈپ قاچماقچى،
شۇڭا ئۇنى ئالدىنقى قاراۋۇللارنى تەكشۈرۈپ كېلىمىز دېگەن
باھانە بىلەن ئېلىپ بېرىپ تاغ ئىچىدە ئېتىپ تاشلايمىز...» دەپ
مېنى بىللە ئېلىپ چىقتى، — رېشىتنىڭ يالغان
سۆزلەۋاتقانلىقى ئاۋازىنىڭ بوغۇلۇشى، كۆزلىرىنىڭ
چىمچىقلىشى، ھەرىكىتىنىڭ بىنورماللىقىدىن بىلىنىپ
تۇرۇۋاتتى، — بىز قارا چېقىل باغرىدىكى تاشلىق چىغىر يولدا
كېتىۋاتقاندا، بۇ: «سىيۋالاي، تاماكا چېكىۋالاي، خۇمارمىمۇ
تۇتۇپ قالدى» دەپ ئاتتىن چۈشۈپ قالدى. لېكىن،
«گۈم...گۈم...» لا قىلىپ قالدى، ئاقنىياز ھاڭغا غۇلاپ كەتتى.
ئارقامغا قارىسام، لۇ كۈنجۇڭ ئىسى كۆتۈرۈلۈپ تۇرغان
تاپانچىسىنىڭ ئىستوۋۇل تۆشۈكىگە پۈۋلەۋېتىپتۇ.

— يالغان! — لۇ كۈنجۇڭنىڭ پىت كۆزلىرى چاچراپ
چىقىپ كەتكۈدەك پۇلتىيىپ چىقتى، — ئابدۇقادىر «ئاقنىياز
ئىسيان كۆتۈرۈپ قاچماقچى» دېگەن خەۋەرنى ئەكەلدى. بۇ ئىشنى
رېشىتقا دېسەم، بۇ: «بالايىئاپەتنىڭ يىلتىزىنى دەرھال كېسىپ
تاشلايلى» دېدى، ھەتتا بۇ: «ئاقنىياز مەن بىلەن پۈت تېپىشىپلا
كەلدى، بۇ قېتىم ئۇنى ئۆز قولىم بىلەن جەھەننەمگە
يوللايمەن...» دېگەن تۇرسا!

— ھەي نىجىس ئەبلەخ! — ۋارقىرىدى ئابدۇقادىر، —

سېنىڭ ئاقنىيازغا بولغان دۈشمەنلىكىڭ تۈنۈگۈنكىلا ئىشمىدى؟
ئاقنىياز بىر قېتىم تىررۇوگا بولغاندا ئۆمەرنى ئۆلۈمدىن
قۇتقۇزۇپ قالدى، ئۆمەر يېزىغا قاچقاندا ئۇنى تۇتۇپ كېلىپ،
خۇڭ پولكوۋنىمقا تاپشۇرۇپ بەردى، دەپ خاپا بولۇپ يۈرمىدىڭمۇ؟
مەن ئۇنى ھامان بىر كۈنى ئۆلتۈرۈۋېتىمەن دېمىگەنمىدىڭ؟

— ھەي قارا يۈز غالچا... — لۇ كۈنجۇڭ كوماندىر —
جەڭچىلەرگە قارىدى، — توغرا، مەن كۆپ ئەسكى ئىشلارنى
قىلغان ئادەم، مەن ئۆلۈمگە لايىق! بىراق، ئاقنىيازنى مەن
ئۆلتۈرمىدىم. رېشىت دېگەندەك، مەن: «سىيىۋالاي، تاماكا
چېكىۋالاي، خۇمارىمۇ تۇتۇپ كەتتى» دەپ ئاتتىن چۈشۈۋالدىم.
ئۇلار قاراتاغ باغرىدىكى ئەگرى — بۈگرى چىغىر يولىدا مەندىن
خېلىلا ئۇزاق كەتتى...

لۇ كۈنجۇڭنىڭ گېپى تۈگمەيلا، رېشىت شارىتلا ماۋزۇرنى
چىقاردى. ئارقىسىدا تۇرغان لۇ تىەنخەي بىلەن ئابلا ئۇنىڭ
قولىنى تۇتۇۋالدى. ئوق ئاسمانغا ئۇچۇپ كەتتى. ئۇنىڭ ماۋزۇر
قايقىنىڭ پىستىن تۈگمىسىنى ئاللىبۇرۇن چىقىرىپ،
قۇلۇپنى ئېچىپ قويغانلىقىنى، ئۇنى قولغا ئېلىپلا تەپكىنى
باشقانلىقى مەلۇم بولدى. ئەتراپتا تۇرغانلار ئۇنى گەجگىسىدىن
بېسىپ تۇرۇپ، قولنى ئارقىسىغا قىلىپ باغلاپ، لۇ كۈنجۇڭنىڭ
يېنىغا تىزلاندۇرۇپ قويدى.

— لۇ كۈنجۇڭ، يەنە بىر سوئال سورايمەن، — دېدى شىئېر
ئۆزىنى ئارانلا بېسىۋېلىپ، — راستچىلىق بىلەن جاۋاب بەر،
باغلاقلق قۇرباننىيازغا سۇ تۆكۈۋېتىپ، ئۇنى توغلىتىپ
ئۆلتۈرگەن كىم؟

— ئابدۇقادىر! — لۇ كۈنجۇڭ دەرھال جاۋاب بەردى.
— نېمە، مەن؟ — ئابدۇقادىر يىغلىۋەتتى، — لۇ كۈنجۇڭ
بۇيرۇغان بولسىمۇ، ئەمما مەن ئۆلتۈرمىدىم.

— ئەمىسە كىم ئۆلتۈردى؟

— مە... مە... مەن نىزامغا...

— توغرا، لۇ كۈنجۇڭ سېنى بۇيرۇغان، لېكىن سەن نىزامنى بۇيرۇدۇڭ، شۇنداقمۇ؟

— شۇ... شۇنداق، — ئابدۇقادىرنىڭ روھى تېنىدىن چىقىپ كەتكەندەك بىرقىسىملا بولۇپ قالغانىدى.

— نىزام نەدە؟

— تۈنۈگۈنكى دەسلەپكى جەڭ باشلانغاندا گىراناتتا پارتلاپ

ئۆلدى.

— سىلەرنى شەھەرگە كىم ئەۋەتكەنىدى؟

— رېشىت كانئاي. بۇ: «خۇڭ يادۇڭ قوزغىلاڭ كۆتۈرمەكچى،

دەرھال شەھەرگە كىرىپ قوماندانلىق ئىشتابىدىكىلەرگە خەۋەر

يەتكۈزۈڭلار، ئۇلار مانېۋىرنى كۆرگىلى كەلمىسۇن، كەلسە

ئۆزلىرىنى ئۆلۈمگە تۈتۈپ بېرىدۇ» دېگەن.

شيائېرنىڭ كاللىسى پىرىدە پىرقىراپ، تېنى شۈركۈندى.

كۆڭۈلسىز بىر ئوي ئۇنىڭ كۆڭۈل بوستانىدىن قاپقارا يىلاندىك

سۈرۈلۈپ ئۆتكەنىدى. ماۋۇ لۇ كۈنجۇڭ دېگەن ئىتقۇ ئاڭلىق

سىياسىي مەخلۇق، پىرقە، جياڭ ۋېييۈەنجياڭ دەپ جېنىنى

سېلىپ بېرىۋاتىدۇ دەيلى، ئەمدى ئابدۇقادىر، رېشىت، نىزام

دېگەن بۇ قارا قورساقلارغا نېمە بولغاندۇ؟ نېمىشقا پىستە

كۈچۈكتەك لۇ كۈنجۇڭنىڭ ئالدىدا چېپىپ يۈرىدۇ؟ بۇ ئۇلارنىڭ

يارلىشىمىدا زۇۋۇلىسىدا بار مۇناپىقلىقمۇ ياكى تىرىكچىلىكنىڭ

بېسىمى ئۇلارنى شۇنداق قىلىپ قويغانمۇ؟...

— لۇ كۈنجۇڭ، ئابدۇقادىر، رېشىت، قۇلاقلىرىڭنى دىڭ

تۈتۈپ ئاڭلاش! — دېدى شيائېر غەزەپتىن قىپقىزىل ئېسىلگەن

ھالدا، — سەنلەر بۇ دۇنياغا كېلىپ قىلىدىغان

ئەسكىلىكلەرنىڭ ھەممىسىنى قىلىپ بولۇشتۇڭ! ئەمدى

بۇنىڭدىن كېيىنكىگە تەڭرى يول قويمىدۇ. مەنمۇ «بۇ

ئاخىرقى چەك» دەپ جاكارلايمەن. سەنلەر بۇ زېمىندا بىر دەققە

ئوشۇق ياشىساڭ، ياخشىلارنىڭ ئازابى مىڭ ھەسسە كۆپىيمىدۇ.

ياخشى ئادەملەرگە تىنماي دىشۋارچىلىق سالغان سەندەك

ئاسىيلارنى بۇ دۇنيادىن يوق قىلىش — بۇ ياخشى ئىش بولىدۇ، —
ئۇ ئەتراپىغا قارىدى، — قانداق دېدىم، يىگىتلەر؟
سۇر بىلەن قاراپ تۇرغان بىر گۈلنىيە ئەسكەر:
— توغرا! ئاسىي، مۇناپىق، خائىن، تۈزكۈرلارنى جازالاش —
بۇ ياخشى ئىش! — دەپ بىردەك ۋارقىراشتى.

— ھەممىڭلار قوراللىرىڭلارنى بەتلەپ تەييارلىنىڭلار!
ئۇلار قوراللىرىنى شاراق — شۇرۇق قىلىپ بەتلەپ، تەڭلا ئۇ
ئۈچ قارانىيەتكە تەڭلىدى... لۇ كۈنجۇڭ، ئابدۇقادىر، رېشىتلار
قۇمغا يۈزىنى يېقىپ ھۆڭگىرەپ يىغلاپ: «رەھىم قىلىڭلار!» دەپ
نالە — پەرياد چەكمەكتە ئىدى. كۆزلىرى لىپمۈلىپ ياشقا تولغان
شيائېر ئىككى تاپانچىسىنى باش ئۈستىدە سىلكىپ، كۆككە
باققىنىچە ئۆپكىسى ئۆرۈلۈپ، بوغۇلۇپ قالغان ئاۋازى بىلەن
ختاپ قىلدى:

— جادۇغا بېسىلغان سەپداشلار، خاتىرجەم يېتىڭلار، مەن
قاننى قان بىلەن يۇماقچى بولۇۋاتمەن. بۇ مېنىڭ ئارزۇيۇم
ئىدى، بۈگۈن شۇ ئارزۇيۇمغا يېتىش ئالدىدا تۇرۇپتىمەن.
ئاقنىياز بۇرادەر، سەن كەتكەندە: «ھازىرچە سېنىڭ قىساسىڭ
مەندە قەرز بولۇپ تۇرسۇن. سېنىڭ جېنىڭنى قىيغان ئۇ
ئىبلىسلار دوزاخقا كىرىۋالسىمۇ، ئۇ يەردىن سۆرەپ ئاچىقىپ،
قانغا قان، جانغا جان ئالىمەن!» دېگەندىم. گەرچە سەل
كېچىككەن بولساممۇ، شۇنداق قىلماقچىمەن، مېنى ئەپۇ قىل!
سوراق سورۇنىنى سۈر باستى. كۆزىدىن ئاققان ياش،
بۇرندىن سوزۇلۇپ چۈشكەن پوتىللىرىدىن يۈزلىرى شالتاق ۋە لاي
بولۇپ كەتكەن لۇ كۈنجۇڭ، رېشىت، ئابدۇقادىرلار نەچچە يىللىق
كونا جەسەتتەك بولۇشۇپ، كۆزلىرى كونا گۆردەك ئولتۇرۇشۇپ،
ئېڭەكلىرى ئۈچلىنىپ، زاخاقللىرى چوقچىيىپ چىقىپ، ئۇ
دۇنياغا مېڭىشقا تەييارلىنىپ بولغانىدى.

— ئېتىڭلار!

ئىزۋوت كوماندىرى شيائېر بۇيرۇق قىلدى ۋە ئۆزىمۇ لۇ

كۈنجۇڭنىڭ نەق كۆكرىكىگە قارىتىپ ئوق ئۈزدى. ئۇنىڭغا ئۇلىشىپلا بەشئاتار، گېرمانكا، ئاپتومات، تاپانچىلار ئېتىلىپ، مەيداننى بىرپەس پۈرۈخ ھىدى قاپلىدى. قانغا چىلىشىپ قالغان لۇ كۈنجۇڭ، ئابدۇقادىر، رېشىتلار يەر چىشلەپ ياناتتى. قاننىڭ قاڭسىق پۇرىقى بىردەمدىلا كۆتۈرۈلۈپ دىماقلارغا ئۇرۇلدى.

بۇ چاغدا بېگىل بىلەن قاراقۇم ئوتتۇرىسىدا بولۇۋاتقان جەڭ تېخىمۇ كەسكىن ۋە شىددەتلىك تۇس ئالغانىدى. ئىككى تەرەپنىڭ ئەسكەرلىرى بېگىل كەنتىنىڭ مەھەللە كوچىلىرىدا، ئېتىزلىقلاردا، ھەتتا ھويلىلارغا قەدەر بىر - بىرىنى قوغلىشىپ ئېتىشىۋاتاتتى. قاراقۇمدا بولسا ئەھۋال تېخىمۇ ئېغىر ئىدى. شۇڭا، شياۋبېر لو دەن، ئابلا، ئۆمەر، لۇ تىەنخەي، ۋاڭ بىڭ ۋە جاڭ لىجىلارنى باشلاپ، بىرىنچى ئىزۋوت جەڭ قىلىۋاتقان ياۋا قومۇشلۇققا قاراپ يۈرۈپ كەتتى.

بىر كېچە قاتتىق جەڭ بولدى. تاڭ يورۇشقا باشلىدى. تۈنۈگۈن ئەتىگەندە باشلانغان ئۇرۇش بىر كېچە - كۈندۈز داۋاملاشتى. بۇنداق كېتىۋەرسە، ئۆلۈش - يارىلىنىش ئېغىر بولۇپ كېتەتتى. شۇڭا، خۇڭ يادۇڭ بىلەن جاڭ لىياڭ مەسلىھەتلىشىپ، يېڭىشەھەر سېپىلىنى قورشاپ تۇرغان ئىككى روتىدىن بىرىنى جەڭگە قاتناشتۇرۇشنى مۇۋاپىق تاپتى.

ئابدۇراخمانغا ئاتلىق خەۋەرچى ئەۋەتكىنىگە ئۈچ سائەتتەك بولۇپ قالغانىدى. شەھەر تەرەپتىن توپا - چاڭ كۆتۈرۈلۈپ، بارا - بارا نۇرغۇن ئاتلارنىڭ قارىسى كۆرۈندى. ئۇلار ئابدۇراخماننىڭ قىلىچ ئوينىتىپ كېلىۋاتقان ئاتلىق ئەسكەرلەر بىرىنچى روتىسى ئىدى. ئابدۇراخمان گۈلدار چىلان تورۇق ئېتىمدىن سەكرەپ چۈشۈپ، خۇڭ يادۇڭغا سالام بەردى. ئىككى يۈزدىن ئارتۇق ئۇيغۇر يىڭىنى قىلىچلىرىنى يالىڭاچلاپ ئات ئۈستىدە زەبەردەس ئولتۇراتتى. ئۇلارنىڭ قاپقارا قاشلىرى ئاستىدىكى چوڭ كۆزلىرىدىن، روھلۇق، تېتىك كەيپىياتىدىن بىر خىل جەسۇرلۇق، جەڭگىۋارلىق چىقىپ تۇراتتى.

— بىزنىڭ ئەسكەرلىرىمىز، — دېدى خۇڭ يادۇڭ قولىدا
كۆرسىتىپ، — بېگىل كەنت بېشى بىلەن قاراقۇم ياۋا
قومۇشلۇقى ئەتراپىدا ئېلىشىۋاتىدۇ.

— قايسىسىدا دۈشمەننىڭ كۈچى زور ھەم كۈچلۈك؟

— بېگىل كەنت بېشى ئەتراپىدا، ئۇ يەردە ھەر ئىككى
تەرەپنىڭ ئوت كۈچى كۈچلۈك. قاراقۇم ياۋا قومۇشلۇقىدا بولسا
ئادەتتىكىدەك.

— پولكوۋنىڭ، بىزگە ئىجازەت بېرىڭ، جەڭگە ئاتلىنىيلى.

— ئاتلىنىڭلار!

ئابدۇراخمان بىر روتا چەۋەندازنى ئېلىپ، بېگىل كەنت
بېشىغا ئۇچقان دەك يېتىپ كەلدى. بۇ يەردە ماۋ يىلوڭ، جالڭ
يىخەن، شىلەنلەرنىڭ ئۈچ روتا ئەسكىرى تام دالىلىرى، ئېرىق -
ئۆستەڭلەرنىڭ ئىچى، بولجالىق ئورمانلاردا دالىلىنىپ يۈرۈپ
ئۇرۇش قىلىۋاتاتتى. تىەن دالىڭنىڭ روتىسى بولسا قاراقۇم ياۋا
قومۇشلۇقىدا چېكىنگەن، بۆلۈنۈپ قاچقانلار بىلەن
ئېلىشىۋاتاتتى. ئابدۇراخمان ئاتمىشتەك ئاتلىق يىگىتنى تىەن
دالىڭغا ياردەمگە ئەۋەتىپ، قالغان بىر يۈز قىرىقتىن ئارتۇق
ئاتلىق ئەسكىرىنى بېگىل كەنت بېشى تەرەپكە ئېلىپ قالدى.
يېڭىشەھەر سېپىلىنى بەش - ئالتە كۈندىن بېرى قورشاپ
يېتىپ، پۇخادىن چىققۇدەك ئۇرۇشالمىغان بىرىنچى روتا
چەۋەندازلىرى بۇيرۇق چۈشۈشى بىلەنلا «ھۇررا!» دېگىنىچە
بېگىل كەنت بېشى ۋە قاراقۇم ياۋا قومۇشلۇقىدا ئاتاڭغا
ئاتلاندى. بۇ تۇيۇقسىز زەربىدىن قورقۇپ كەتكەن ياردەمچى
قوشۇن پاتىپاراق بولۇپ، تەرەپ - تەرەپكە قاراپ قېچىشقا
باشلىدى. ياردەمچى قوشۇننىڭ يەردە قاڭقىپ يۈرگەن باشلارنى،
باشسىز جەسەتلەرنى، ئۈزۈلۈپ چۈشكەن قانلىق قوللارنى، تام
دالىلىرىدىن، ئۆگزىلەردىن ۋە مال ئېغىللىرىنىڭ
تۆشۈكلىرىدىن ئۇچۇپ كېلىۋاتقان قۇملارنى كۆرگەن تۆت - بەش
كىشىلىك گۇرۇپپىلىرى دىسكىلىق پىلىموت، ئىستانكىۋاي

پىلموت، بەشئاتار مىلتىقلىرىنى تاشلاپ، ھەر تەرەپكە پىتىراپ كەتتى. ئابدۇراخمان ئاتلىق قوشۇنىنىڭ «ھۇررا!» دەپ تارتقان نەرسىسى، جەڭ ئاتلىرىنىڭ دۇپۇرلىگەن تۇياق ئاۋازلىرى، قۇياشلىق ئاسماندا يالتىرىغان قىلىچلار سۈرلۈك ۋەھىمە پەيدا قىلغانىدى. ئەتراپىنى قان ھىدى قاپلىغان كەنت ئۈستىدە نېپىز بىر قەۋەت پۇرۇخ ئىسى لەيلەپ يۈرەتتى. بېگىل ۋە قارقۇم ئادەم قۇشخانسىغا ئايلانغان بولۇپ، ئېتىز - ئېرىق، قومۇشلۇق، چانقاللىق يوللار، ئورمانلار... قىسقىسى، ھەممىلا يەردە بېغىردەك ئۇيۇپ قالغان، ئېرىقچە بولۇپ ئاققان، تام - دەرەخ، ئوت - گىياھلارغا چاچرىغان قانلار، ئۈزۈلگەن قول - پۇت ۋە كېسىلگەن باشلار بار ئىدى.

ئۇرۇش ئىككى كۈندۈز، بىر كېچە داۋاملىشىپ، كۈن ئولتۇرارغا يېقىن جىمىقتى. قەشقەردىن ياردەمگە كەلگەن مىڭ كىشىلىك قوشۇن پۈتۈنلەي تارمار بولدى، كۆپ قىسمى قىرىلىپ كەتتى. قاچالغانلىرى تەكلىماكان قۇملۇقلىرىغا كىرىپ كېتىپ غايىب بولدى. پەقەت تاشيول ۋە ئۇلاغ يولى ئىزنالىرىنى تاپالغان ئاز بىر قىسىم قالدۇق ئەسكەرلەرلا قاغىلىق، يېڭىسارلار ئارقىلىق قەشقەرگە قاراپ يول ئالدى. خۇڭ يادۇڭنىڭ بېگىل بىلەن قارقۇمدىكى ئۇرۇشقا قاتناشقان بەش روتا ئەسكىرى بىلەن يېڭىشەھەر سېپىلىنى قورشىغان بىر روتا ئەسكىرىدىن جەمئىي بولۇپ يەتمىش ئۈچ ئادەم قۇربان بولغان، يارىدارلار توقسان سەككىزگە يەتكەنىدى. بۇ ئۇرۇشتا خۇڭ يادۇڭ ئۆزىنىڭ ئەڭ قايىل ئىزۋوت كوماندىرلىرىدىن ئابدۇرۇسۇل، شىياپىر، ۋاھىت، ئابلا ۋە ۋاڭ جىڭگۈي قاتارلىقلاردىن ئايرىلىپ قالدى. ئۇلارنىڭ جەسەتلىرى يەرگە قاتارىسىغا يانتۇزۇلۇپ، ئاسمانغا قارىتىپ بارلىق قوراللاردىن ھۆرمەت ئوقى ئېتىلدى. ئۇنىڭدىن كېيىن مىڭدەك ئەسكەر سۈكۈتتە تۇرۇپ، ئۇلارغا تەزىيە بىلدۈردى. دەل شۇ پەيتتە كۈنشەھەر سېپىلى ئىچىدىن قاپقارا ئىس كۆتۈرۈلۈپ يەكەن ئاسمىنى قاپلاشقا باشلىدى. ئۇ خۇددى يامغۇر بۇلۇتىدەك

تولغىشىپ، يۆگىشىپ، بىر پارچىسى يەنە بىر پارچىسىنى قوغلاپ، كۆز يۈمۈپ - ئاچقۇچە بولغان ئارىلىقتا يەر - زېمىنغا قاپقارا سايە تاشلىدى، تېخى ئۇنىڭ قاتلىرىدا تۇرۇپ - تۇرۇپ قىپقىزىل ئوت يالقۇنلىرىمۇ كۆرۈنۈپ قالاتتى.

ئۇرۇش جىمىققاندىن كېيىن خۇڭ يادۇڭ يېڭىشەھەر سېپىلىنى قورشاشنى بىكار قىلىپ، بارلىق ئەسكەرلىرىنى كۈنئەھەر گۈلباغ گازارمىسىغا ئەكىرىپ كەتتى. ئەسكەرلەر دەرۋازىدىن كىرىپلا ئاسمان - پەلەك ئوت كۆيۈۋاتقان كوماندىرلار كوچىسىغا قاراپ يۈگۈرۈشتى. ئەسلىدە يېڭىشەھەر سېپىلى ئۈستىدىن ئېتىلغان زەمبىرەك ئوقلىرى ئاتخانىنىڭ لاپىسىغا بېسىلغان پىچانغا چۈشۈپ، ئوت كەتكەندى. سىنارەدلەر لاپاسنىڭ بىرقانچە يېرىنى پارتىلتىۋەتكەن بولۇپ، نەچچە يۈز قەدەم ئارىلىققا ئېگىز قىلىپ بېسىلغان پىچان ئۆرۈلۈپ چۈشۈپ، ئىككى قاتار بولۇپ ئورۇنلاشقان كوماندىرلار ئۆيلىرىنىڭ ئۆگزىلىرىنى ئادەم كۆرەلمىگۈدەك دەرىجىدە بېسىۋالغانىدى. ئىشىك - دېرىزىلەر ئالتە - يەتتە مېتىر ئېگىزلىكتە كۆيۈۋاتقان دەھشەتلىك ئوت دېڭىزى ئىچىدە قالغان بولۇپ، ئۇ ئۆيلەرگە سولىنىپ قالغانلارنى قۇتقۇزۇپ چىقىش مۈمكىن ئەمەس ئىدى. شۇنداقتىمۇ، ئەسكەرلەر چېلەك، داسلاردا جىددىي سۇ يۈرۈشتۈرۈپ، ئوتنى تاڭ سۈزۈلەرگە يېقىن ئۆچۈرۈۋالدى. يەتمىش ئىككى ئائىلە ئورۇنلاشقان ئىككى قاتار ئۆيلەرنىڭ ئارىلىقىدىكى تار ۋە ئۇزۇن كەتكەن كوچا قاپقارا كۆيۈندى پاتىقىغا تولۇپ كەتكەن بولۇپ، تولۇق كۆيۈپ بولالمىغان پىچان باغلىرىدىن يەنىلا ئىس كۆتۈرۈلۈپ تۇراتتى. ئەسكەرلەر ئۇ يەردىكى كۆيۈندى پاتىقلىرىنى تۆمۈر كۈرەك، كەتمەنلەر بىلەن قىرىپ، زەمبىللەردە پۈتكەشكە باشلىدى. ھەممە ئۆيىنىڭ ئىشىك - دېرىزىلىرى كۆيۈپ كەتكەن، ئۆيلەرنىڭ ئىچىمۇ ھەر تۈرلۈك نەرسىلەرنىڭ كۆيۈندىسى بىلەن تولغانىدى. ئۇزۇن كوچا تازىلىنىپ بولغۇچە، ئۆمەر ئايالىنىڭ ئىسمىنى

چاقىرىپ، ئۆزىنىڭ ئۆيى ئالدىدىكى پىچان كۈللىرىنى قولى بىلەن تاتىلاپ، پۈتلىرى بىلەن تېپىپ، بەكمۇ تەسلىكتە راملرى كۆيۈپ كەتكەن دېرىزىدىن ئۆيىگە كىردى. ئۆيدىكى كىگىز، گىلەملەر تامامەن كۆيۈپ كەتكەچكە، ئۆي ئىچى قۇيقا پۇراپ كەتكەندى. تېخى كۆيگەن گۆشنىڭ پۇرىقىمۇ دىماققا ئۇرۇلاتتى. تۆت كىشىلىك كارىۋات قويۇلغان بۇلۇڭدا كارىۋاتنىڭ ئورنىدا ياغاچ كۆيۈندىلىرى ئارىلىشىپ كەتكەن كۈل دۆۋىلىنىپ تۇراتتى. ئۆمەر: «سارا... سارا! سىز... نەدە؟...» دەپ ۋارقىراپ، قىزىق كۈلنى قولى بىلەن ئالدىراپ تارتىپ، يۇم - يۇم ياش تۆكۈشكە باشلىدى. كۈللەر بىر تەرەپكە تارتىپ چىقىرىلغاندىن كېيىنلا كۈل ئاستىدىن ساراننىڭ قاپقارا كۆسەيگە ئايلىنىپ قالغان كىچىككىنە جەستى چىقتى. ئۇ كارىۋات تېگىگە كىرىۋالغان بولسا كېرەك، ئۇ يەردە كۆيۈپ تۈگۈلۈپلا قالغاندى.

ھەر خىل سەۋەبلەر بىلەن تىرىك قالغان ياكى يېرىم كۆيگەنلەرنى چىقىرىۋەتكەندە، يەتمىش ئىككى ئائىلىدىن ئاتمىش ئالتە ئايال، ئون تۆت بالا كۆيۈپ ئۆلگەندى. تونۇغۇسىز بولۇپ كەتكەن قاپقارا جەسەتلەر ھويلىغا سېلىنغان بورىغا قاتارسىغا تىزىپ ياتقۇزۇلدى. ئۆمەر ساراننىڭ جەستىنى باغرىغا بېسىپ ھۆڭگىرەپ يىغلاۋاتاتتى...



ئون ئالتىنچى باب

ۋەزىيەتنىڭ تەقەززاسى

خۇڭ يادۇڭنىڭ قوزغىلىڭى گەرچە ئايىغى چىقماي توختاپ قالغان بولسىمۇ، گومىنداڭ دائىرىلىرى ئۇنىڭغا دەرھال چېقىلالمدى، ھەتتا ئۇنى «قوزغىلاڭ» دەپ ئاتىماسلىق، پەقەت كىچىك دائىرىدىكى «ئەسكەرلەرنىڭ تەمىناتى مەسىلىسى توقۇنۇشى» دەپ ئاتاشنى بۇيرۇدى. ئەمما، خوتەندىكى لۇ گۇاڭچىيەننىڭ سەككىزىنچى پولىكى كېلىپ يەكەن كۆۋرۈكىنى، ئاقسۇ پولىكى كېلىپ مەكىتنى ئىگىلەپ، ھۇجۇم بۇيرۇقىنى كۈتۈپ ياتتى. بۇ ئۇزاقنى كۆزدە تۇتقان ھەم كېلىش ئالدىدا تۇرغان خەۋپنىمۇ مۆلچەرلىگەن ئىنچىكە پىلان ئىدى. لۇ گۇاڭچىيەن خۇڭ يادۇڭنىڭ خوتەن تەرەپكە قېچىش يولىنى كېسىش ئۈچۈن يەكەن كۆۋرۈكىنى ئىگىلىگەن بولسا، ئاقسۇ پولىكى خۇڭ يادۇڭ قوشۇنىنى مەكىتكە كىرگۈزمەسلىك بۇيرۇقىنى تاپشۇرۇۋالغانىدى. ئەگەر مەكىتكە بىر پولىك ئەسكەر كىرىپ كەتسە، تەكلىماكان قۇملۇقلىرى ئارا نەچچە دۈنۇزىيە ئەسكەرمۇ ئۇنىڭغا تەڭ كېلەلمەيتتى. ئەمما، خۇڭ يادۇڭ رەھبەرلىك قىلىۋاتقان ئالتە روتا (بىر مىڭ ئىككى يۈزدەك) ئەسكەر: «بىر تامچە قېنىمىز قالغۇچە ئېلىشىمىز...» دەپ قەسەمىياد قىلدى. لېكىن، خۇڭ يادۇڭ گومىنداڭ دائىرىلىرىنىڭ: «خۇڭ يادۇڭنىڭ قوزغىغان ھەرىكىتى يوللۇق، ئۇ ھەرگىز دۆلەت، پىرقىغا قارشى قوزغىلاڭ ئەمەس» دېگەن ياغلىما

سۆزلىرىنىڭ قانچىلىكى راست، قانچىلىكى ئالدامچىلىق، شۇنى بىلىش ئۈچۈن ۋەزىيەتنى كۆزەتمەكتە ئىدى. بۇنىڭ ئۈچۈن ئۇلارنىڭ ئەمەلىيىتىنى كۆرۈش، سىناش ئەڭ مۇھىم چارە ھېسابلىناتتى. شۇڭا، ئۇ كوماندىرلارغا:

— قېنى كۆرۈپ باقايلى، ئۇلار بىزنىڭ تەمىناتىمىزنى، كىيىم - كېچىكىمىزنى، ئاتلارنىڭ يەم - خەشەك چىقىملىرىنى بېرەمدۇ، يوق؟ — دېگەن ۋە ئۆزىنى تۇتۇۋالغانىدى. دېگەندەك، قوزغىلاڭ كۆتۈرۈلگەننىڭ توققۇزىنچى كۈنى تاسادىپىي بىر ۋەقە يۈز بەردى.

خۇاڭ يادۇڭنىڭ پەيلىنىڭ يامانلىقىنى بىلگەن ھەم غەربىنىڭ تېگىگە يەتكەن مۇئاۋىن كورپۇس كوماندىرى خۇاڭ پۇلى بىر ماشىنىغا تەڭگە - تىللا، تۆت ماشىنىغا ھەربىي كىيىم ۋە ئىچ كىيىم بېسىپ قەشقەردىن كەلدى. ئۇ يېڭىشەھەردىكى گارنىزون قوشۇنىنى كۈنئىشەھەر سېپىلى سىرتىدا توختىتىپ قويۇپ، ئۆزى ئىككى كانۇپىنى ئېلىپ سېپىل ئىچىگە كىردى. خۇاڭ يادۇڭنىڭ ئالتە روتا قوشۇنى تولۇق قوراللىنىپ، گازارما ھويلىسىدا ئالدى زىچ، كەينى شالاڭ (ئەسكەرلەرنى كۆپ كۆرسىتىش ھىيلىسى) ھالەتتە ئۈزۈندىن - ئۈزۈن ۋە نەچچە قاتار رەتلىك تىزىلىپ تۇرغانىدى. خۇاڭ يادۇڭ، تىيەن دالىڭ، جاك لياڭ، شىلەن، ئابدۇراخمان، جاك يىخەن، ۋاڭ زۇڭخىۋەنلەر مۇئاۋىن كورپۇس كوماندىرى خۇاڭ پۇلىغا ھەمراھ بولۇپ قوشۇن ئالدىغا كېلىپ توختىدى. خۇاڭ پۇلى خۇاڭ يادۇڭ ۋە جاك لياڭنىڭ يۆلىشى بىلەن ئۈستەل ئۈستىگە چىقتى. شۇندىلا ئۇنىڭ پاكار، سېمىز، دىقماق سىماسى ھەممىگە ئايان بولدى. ئۇنىڭ ۋاقتىسىز ئاقىرىپ كەتكەن چېچى پەقەت قۇلاق تۇۋىلىرىدىلا قالغان بولۇپ، چوققىسىدىن گەدىنىگىچە ئاپتاقىر ئىدى، ئەمما دۈپدۈڭلەك يۈزى پىشىپ ۋاقتىدىن ئۆتۈپ كەتكەن بىشەكشېرىن قوغۇندەك پارقىراپ تۇراتتى.

— بۇرادەرلەر، جاپا چەكتىڭلار، — خۇاڭ پۇلى كالتە

قولىنى كۆتۈردى، — مەن سىلەردىن ھال سوراپ كەلدىم.
خۇاڭ پۇلىنى سۈر باستى بولغاي، تەرلەپ كەتتى. چۈنكى،
ئۇ: «بۇرادەرلەر، جاپا چەكتىڭلار!» دېگەندىن كېيىن ئەسكەرلەر
ئادەت بويىچە «دۆلەت، پىرقە ئۈچۈن!» دەپ ئۈچ قېتىم توۋلىشى
كېرەك ئىدى. بىراق، ئۇلار ھەيۋە كۆرسىتىپ جىمجىت
تۇرىۋەردى. يەنە بىر تەرەپتىن مىڭدىن ئارتۇق ئادەمنىڭ ئىككى
مىڭدىن ئارتۇق كۆزى ئۇنىڭغا گويا پۈتۈن تېنىنى تېشىپ
ئۆتۈۋاتقان پىلىموت ئوقلىرىدەك بىلىنىپ كەتكەنىدى.

— قېرىنداشلار، دۆلەت، پىرقە ئۈچۈن جان پىدا ئەيلىگەن
پىداكارلار! — خۇاڭ پۇلىنىڭ ئاۋازى تىترەپ چىقتى، — مەن
سىلەرگە شۇنى جاكارلايمەنكى، پولىكوۋنىڭ خۇڭ يادۇڭنىڭ
ئەسكەرلەر تەمىناتى ئۈچۈن قوزغىلاڭ كۆتۈرگەنلىكى تامامەن
يوللۇق. شۇڭا، ئەسكەرلەرنىڭ تەمىناتىنى يېگەن، خىيانەت
قىلغان، قىمار ئوينىغان، ئەپيۈن چەككەن باشلىقلارنى قەتئىي
جازالايىمىز، شۇنداقلا ئەسكەرلەرنىڭ ئۆتۈپ كەتكەن بىر يىللىق
تەمىناتىنى تولدۇرۇپ بېرىمىز!

— مۇئاۋىن كورىپۇس كوماندىرىغا رەھمەت!
مىڭلىغان ئەسكەرلەر بۇ سۆزنى ئۈچ قېتىم تەكرارلىدى.
چىرايىغا قان يۈگۈرۈپ، خېلىلا مەمنۇن بولغان خۇاڭ پۇلى
ئىككى قولنى ئېگىز كۆتۈرۈپ، ئاۋازىنى ئەرگىن قويۇۋەتتى:
— بىر يىللىق تەمىناتىڭلارنى تولدۇرۇپ بېرىش ئۈچۈن، —
ئۇ قاتارىسىغا تىزىلىپ تۇرغان بەش ھەربىي ماشىنىغا قاراپ
قويدى، — بىر ماشىنىدا ئەجدىھا سۈرەتلىك تەڭگە، يەنە نىكولاي
تىللاسى، تۆت ماشىنىدا ھەربىي كىيىم - كېچەك ئەكەلدىم.

ئەسكەرلەر ئىككىنچى قېتىم: «مۇئاۋىن كورىپۇس
كوماندىرىغا رەھمەت!» دەپ ئۈچ قېتىم تەكرارلىدى. بۇنىڭدىن
روھلىنىپ، پاكار جىسمىدا مادار پەيدا بولغان خۇاڭ پۇلى
ئاخىرقى مەقسىتىنى ئوچۇق قويايلىدى:

— پولىكوۋنىڭ خۇڭ يادۇڭ ۋۇخەن ھەربىي مەكتىپىنى

پۈتكۈزگەن، ھەربىي ئىشلار دەستۇرىدىن دەرس ئۆتكەن يېتۈك ھەربىي ئالىم، — خۇاڭ پۇلى مايلق قاتلىما ئىچىگە قىزىل مۇچ ئۇۋىقىنى ئارىلاشتۇرۇۋەتكەندەك قىلاتتى، — ئۇنى يۇقىرىنىڭ ئۆستۈرۈش پىلانى بۇرۇندىنلا بار ئىدى، شۇڭا كورپۇس ئىشتابى بۇ قېتىم ئۇنى قەشقەرگە يۆتكەپ كېتىشنى قارار قىلدى.

خۇاڭ پۇلىنىڭ سۆزى ئاياغلاشمايلا، پۈتۈن مەيدان يۈزىنى قاپلاپ تۇرغان بىر مىڭ ئىككى يۈزدىن ئارتۇق ئەسكەر ۋە كوماندىر قوراللىرىنى باش ئۈستىدە سىلكىپ:

— خۇاڭ يادۇڭنى بەرمەيمىز! — دەپ تەكرار توۋلاۋەردى. ئۇلار توختايدىغاندەك ئەمەس ئىدى. خۇاڭ يادۇڭ ئالدىغا چىقىپ، قايتا — قايتا قول ئىشارىسى قىلغاندىن كېيىنلا، گازارما ئىچىنى زىلزىلىگە سالغان بۇ نارازىلىق ساداسى توختىدى.

— پىداكار سەپداشلار! — خۇاڭ پۇلىنىڭ سۆزى ئەمدىلىكتە بېسىم تۈسىنى ئالدى، — ھەربىي قانۇن — مىزانلىرىنىڭ بىر بەلگىلىمىسىدە: «بۇيرۇققا ئىتائەت قىلمىغان كوماندىر — جەڭچىلەر شەرتسىز توپىلاڭچىلار قاتارىدا قاتتىق بىر تەرەپ قىلىنىدۇ» دېيىلگەن.

— بىزگە تەڭگە، تىللا لازىم ئەمەس، خۇاڭ يادۇڭنى پۇلغا تېگىشمەيمىز! — بىر كوماندىر توپ ئالدىغا چىقىپ ۋارقىرىدى. ئۇنىڭ سۆزىگە ئۇلاپلا پۈتۈن قوشۇندىكىلەر: «بەرمەيمىز، بەرمەيمىز، بەرمەيمىز!...» دەپ ۋارقىراشتى. بۇ ئەسنادا يەنە بىر كوماندىر ۋارقىرىغىنىچە توپنى يېرىپ ئالدىغا چىقتى:

— بىز قاتتىق بىر تەرەپ قىلىنىشقا تەييارمىز! — ئۇنىڭغا ئەگىشىپ مىڭلىغان ئاۋاز تەكشى ياڭرىدى، — تەييارمىز!... — ئەسكەرلەر يەنە قوراللىرىنى كۆتۈرۈشتى. خۇاڭ يادۇڭنى ئېلىپ كەتسە قان تۆكۈلۈشتىن ساقلىنالمىدىغانلىقىغا كۆزى يەتكەن خۇاڭ پۇلىنىڭ ئاچچىقىدا كۆزلىرى چەكچىيىپ، كالىپۇكلىرى كۆكرىپ، چىشلىرى غۇچۇرلاپ كەتتى. ئۇ

يېنىدىكىلەر ئاڭلىغۇدەك قىلىپ غوتۇلدى:

— تەلۋە، تەلۋە... بۇ تەربىيە كۆرگەن ئەسكەرلەر ئەمەس، بەلكى پۈتۈنلەي غالجىرلاشقان تەلۋىلەر...

— خۇاڭ مۇئاۋىن كورپۇس كوماندىرى، راست دەيسىز، — دېدى جاڭ لياڭ غەزەپلەنگەن ئەلپازدا، — ئۇلار ھازىر ھەربىي ئىنتىزام، ئەسكىرىي قانۇن دېگەنلەرنى تونۇمايدىغان بولۇپ قالغان غالجىر تەلۋىلەر... دەرد — ھەسرەتنى چىقىرىدىغان جاي تاپالماي يۈرگەن ۋەھشىي يىرتقۇچلار!

— بۇ... بۇ... قانداق گەپ ئۆزى — ھە؟ گېپىڭىزنىڭ تېگىدە گەپ باردەك قىلامدۇ نېمە؟

جاڭ لياڭ ئۇنىڭغا يېڭىشەھەر گازارىمىسىدىكىلەرنىڭ سېپىل ئۈستىدىن زەمبىرەك ئېيتىپ، يەتمىش ئىككى كوماندىرنىڭ ئائىلىسىدىكىلەرنى كۆيدۈرۈپ چۈچۈلغا ئايلىاندۇرۇۋەتكەنلىكىنى سۆزلەپ بەردى، ھەتتا ئۇلارنىڭ بۇ ۋەھشىلىكنى ياكى لىدىي قوماندانىنىڭ بۇيرۇقى بىلەن قىلغانلىقىنى ئېيتىپ، ئۇنى غەزەپ بىلەن سۆكتى.

— ئويلاپ كۆرۈڭ، مۇئاۋىن كورپۇس كوماندىرى، سېپىل بىلەن تەڭ ئېگىزلىكتە پىچان بېسىلغان لاپاس ئوتتۇرىسىدىكى تار، ئۇزۇن كەتكەن يولنى، كوماندىرلارنىڭ ئۇ يولنى بويلاپ جايلاشقان ئۆيلىرىنى ياكى لىدىي كۆرگەن، ئۇ كوچىغا تېخى ئۆز ئاغزى بىلەن «كوماندىرلار مەھەللىسى» دەپ ئىسىم قويۇپ بەرگەن. ئاشۇنداق ئەڭ چەتكە جايلاشقان، كۆزگە ئاسان چېلىقمايدىغان خالىي ئورۇننى ئەتەي بومباردىمان قىلىشنى شۇ قىلمىسا، باشقا كىم قىلىدۇ؟ بۇ نەق شۇنىڭ قىلغان ئىشى!

— نېمە؟ يەتمىش ئىككى كوماندىرنىڭ دېدىڭىزما؟

— كۆيۈپ ئۆلگەن ئانا — بالا سەكسەن نەپەر، بۇنىڭ ئىچىدە ھامىلىدار، ھەتتا ئوغايلا دەپ قالغان ئاياللاردىن يىگىرمە ئۈچى بار، — جاڭ لياڭنىڭ كۆزلىرىدىن غەزەپلىك ئۇچقۇنلار چاچرىماقتا ئىدى، — ئۇلارنىڭ ھەممىسى كۆيۈپ تۈگەپ، پەقەت

قايتقارا سۆڭەكلىرىلا قالغان. كۆيگەن سۆڭەكلەرنى يەر ئاستى كۆكتات ئامبىرىمىزغا ئەكىرىپ، ئۈستىگە ھاك چېچىپ دۆۋىلەپ قويدۇق. كىرىپ بىر كۆرۈپ چىقامسىز؟

— بولدى، بولدى... نېمىشقا كۆمۈۋەتمەيسىلەر؟

— چۈنكى، قوماندىرلار يېڭىشەھەر قوماندانلىق ئىشتابىنى ئالغاندىن كېيىن كۆيۈپ ئۆلگەنلەرنى ياكى لىدىنى بوغۇزلاپ قان قىلىپ ئاندىن دەپنە قىلىمىز دەپ ئۇنىمايۋاتىدۇ.

— نېمە، قومانداننى نەزىر قىلماقچىمىكەن؟

— ئەگەر، — دېدى خۇڭ يادۇڭ خۇاڭ پۇلىغا مىختەك قادىلىپ قاراپ، — سىزنىڭ ئامراق ئايالىڭىز بىلەن ئوماق ئوغللىڭىزنى بىز ئاشۇنداق كۆيدۈرۈپ ئۆلتۈرۈۋەتكەن بولساق، بۇ ئىشنىڭ قانچىلىك دەرىجىدە ۋەھشىيلىك، غالجىرلىق، فاشىستلىق ۋە قانخورلۇق بولغانلىقىنى ئاندىن چۈشەنگەن بولاتتىڭىز!

— يا... ياق، ھېلىمۇ قاتتىق ئېچىنىۋاتىمەن... ئانا - بالىلاردا نېمە گۇناھ!

— ئەھۋال مۇشۇنداق زىل تۇرغان پەيتتە، — جاك لىياڭ ئەسلىي مەقسىتىگە كۆچتى، — ئۇلار خۇڭ يادۇڭنى ھەرگىز سىلەرگە ئۈستەك قىلىپ بەرمەيدۇ. ئەس - يادى خوتۇن - بالىلىرى ئۈچۈن قىساس ئېلىشتىلا قالغان بۇ ئادەملەرنىڭ قولىدىن ھەر بالا كېلىدۇ.

— بولدى، بولدى، گەپ قىلماڭ. مەن بۇنداق نازۇك تەرەپلىرىنى بىلىمىگەچكە، تاس قاپتىمەن ئۇلارنىڭ ئوقىغا يەم بولغىلى! ئۇنداق بولغان بولسا «ۋاڭنىڭ ئاچچىقىنى چاڭدىن چىقىرىپتۇ» دېگەندەك ئىش بولار ئىكەن!

خۇاڭ پۇلى بىر ماشىنا تەڭگە - تىللا، تۆت ماشىنا ھەربىي كىيىم - كېچەكنى چۈشۈرۈپ بېرىپ، ماشىنىلىرىنى ئاچقىپ كەتتى. ئەمما، ئۇ ئاچچىقىدا يېڭىشەھەر قوماندانلىق ئىشتابىغا قانداق كەلگەنلىكىنى بىلمەيلا قالدى. خۇاڭ پۇلى قوماندان ياكى

لىدىنكى ئىشخانىسىغا كىرىپلا، قاسقان شەپكىسىنى نەگىدۇر پىرقىرىتىپ ئاتتى - دە، ئۆزىنى دىۋانغا تاشلىدى. ئۇنىڭ كەيپىياتىدىن چۆچۈگەن ياكى لىدى دىمىققاندىكى بولۇپ، دىۋاننىڭ بىر چېتىگە كېلىپ ئولتۇردى. ئۇ گېپىنى نەدىن باشلاشنى بىلمەي، ئالىقلارنى جۈپلەپ ئۇۋۇلغىنىچە تۇنجۇقۇپ ئولتۇرۇپ كەتتى. خۇاڭ پۇلى ئىككى چېكىسىنى قاماللاپ بېشىنى ئۇزاققىچە چايقىدى.

— خۇاڭ يادۇڭ سىز بىلەن كېتىشكە قوشۇلدىمۇ؟ — ياكى لىدى ئەيمىنىپكىنە سورىدى، — ئۇ ئارمىيە كوماندىرىنىڭ بۇيرۇقىنى ئاڭلىمىسا بولماس.

— بۇيرۇقنى ئاڭلاش، ھە... — خۇاڭ پۇلى غەزەپ بىلەن دىمىقىنى قاقتى، — ئۇلار تېخى مېنىڭ ئۈستۈمدىنمۇ ئىسيان كۆتۈردى، ئۇقتۇڭمۇ؟

— نېمە؟ — ياكى لىدىنىڭ قىسماق كۆزلىرى چەكچەيدى، — ئۇ تېخى قىلمىشىغا توۋا قىلماپتۇمۇ؟

— مىڭلىغان ئەسكەر نېمە دەپ توۋلاشتى، ئاڭلاپ باق! — خۇاڭ پۇلىنىڭ تاقىرى بېشىدىن چىققان تەر قىپقىزىل، سېمىز بويىغا ئېقىپ چۈشۈۋاتاتتى، — «خۇاڭ يادۇڭنى بەرمەيمىز...»، «قاتتىق بىر تەرەپ قىلىنىشقا تەييارمىز...» دېگەن بۇ سۆزلەر نېمە مەنىنى بىلدۈرىدۇ؟ بۇ ئوچۇقلا «خۇاڭ يادۇڭنى ئەكەتسەڭ، يەكەننى قانغا بويلايمىز» دېگىنى بولماي نېمە؟

— ئۇلارنىڭ بېگىل بىلەن قاراقۇمنى قانغا چىلاپ قويغىنى يەتمەپتۇمۇ؟ — ياكى لىدى ئالىقلارنى بىر - بىرىگە ئۇردى، — مېنىڭچە، قوماندانلىق ئىشتابىغا قاراشلىق گارنىزون قىسىم، يەكەن كۆۋرۈكىنى بېسىپ ياتقان خوتەن پولكى، شۇنداقلا مەكىتنى قوغداۋاتقان ئاقسۇ پولكىلىرىنى بىر يوللا ئىشقا سېلىپ، كۈنئەھەر گازارىمىنى تۈپتۈز قىلىۋەتمىگۈچە قۇلقىمىز تىنچمايدىغان ئوخشايدۇ.

— ساراڭ بولدۇڭمۇ؟ — خۇاڭ پۇلىنىڭ كۆزلىرى چاچراپ

چىقىپ كەتكۈدەك پۇلتىيىپ چىقتى، — خۇاڭ يادۇڭ قوۋۇقلىرىنى تاقاپ مۇداپىئەگە ئۆتۈۋالسا، سېپىل ئۈستىدىن ئوت ئاچسا، بىر باتالىيون، ھەتتا بىر دىۋىزىيە گەسكەرلىكىمۇ تالاپەتكە ئۇچرىتىۋەتمەيدۇ؟

— ئالتە روتا گەسكىرى بىلەن ئۇ قانچىلىك ئىش تەۋرىتەلەيتتى؟ — يانڭ لىدېنىڭ نارازىلىقى يۈزىدىن بىلىندى، — گارنىزون قىسمىمىز سېپىل ئۈستىدە زەمبىرەكلەردىن ئوت ئېچىپ، كۈنئەھەر سېپىلى ئىچىنى پاتىپاراق قىلىۋەتسە، خوتەن ۋە ئاقسۇ پولىكللىرى بىرلىشىپ شىددەت بىلەن ھۇجۇم قىلسا، ئۇ بىر — ئىككى كۈنگىمۇ بەرداشلىق بېرەلمەيدۇ.

— پاه، پاه، پاه... نېمىدېگەن قالتىس ئەقىل بۇ؟ — خۇاڭ پۇلى ئۇنى يالغۇچلا مەسخىرە قىلدى، — بىز شۇنچە نۇرغۇن كىشىلىك قوشۇننى ئىشقا سېلىپ، ئۆزئارا ئۇرۇشۇپ، ھالىمىزدىن كەتسەك، ئىچكىرىدىكى كوممۇنىستلار بولسا بىزگە قاراپ قاقاقلاپ كۈلۈپ كەتسە، شۇنداقمۇ؟ دۆلەت ئارمىيەسىنىڭ ئىچكىرى ئۆلكىلەردە تارتىۋاتقان تالاپەتلىرى ئاز كېلىۋاتامدۇ؟

— خۇاڭ يادۇڭمۇ قەشقەردىن كەلگەن ياردەمچى قوشۇننىڭ ۋەتەنرىكىنى چىقىرىۋەتمەيدۇ؟ بىزمۇ ئۇنى مايىمۇندەك چىرقىرتىپ، خۇماردىن چىقساق بولمامدىكەن؟

— ئۇنى چىرقىراتقىنىڭ يەتمەيدۇ؟ ئۇنى غەزەپكار قىلىۋەتكىنى سەن! غەزەپكار، ئىچى ئاچچىق بىلەن تولغان بىر ئەركەكنىڭ ئالتە — يەتتە ئەركەكنى ئۇرۇپ يىقىتىپ قويىدىغانلىقىنى بىلمەمسەن؟ — خۇاڭ پۇلى يانڭ لىدېنىڭ گېپىدىن دەرغەزەپكە كەلگەنىدى، — بولۇپمۇ خوتۇن — بالىلىرى خورلۇققا ئۇچرىغاندا...

— بۇ... بۇ... نېم گەپ ئۆزى؟

— سەن سېپىل ئۈستىدىن زەمبىرەك ئېتىپ، ئۇلارنىڭ ئاتخانىسىنى پارتلىتىۋېتىڭلار، دەپ بۇيرۇغانىدىڭ؟ — بۇيرۇغان، چۈنكى ئاتخانىنىڭ ئارقىسىلا كوماندىرلار

مەھەللىسى. ئۇ يەردە ئۇلارنىڭ ئائىلە، بالىچاقلىرى
ئولتۇراقلاشقان. ئۇ يەرگە زەربە بېرىش ئەپلىك چارە بولۇپ،
كوماندىرلاردىن ئۆچ ئالغىلى بولاتتى.

— ھەي قاپاقباش، سېنىڭ نەرنىڭ قوماندىن — ھە؟!
ھېچقانداق ئۈنۈمى بولمايدىغان، غەلبىگە مۇناسىۋەتسىز ئۆچ
ئېلىشلار بىلەن دۈشمەننىڭ قىساسخورلۇقىنى تېخىمۇ قوزغاپ،
ئۇلارنى غەزەپكار شىرغا ئايلاندۇرۇپ قويساڭ، كىمگە پايدا،
كىمگە زىيان؟ مۇشۇنچىلىك ئىشنىڭمۇ تېگىگە يېتەلمىدىڭمۇ؟
يەتمىش ئىككى كوماندىرنىڭ خوتۇن — بالىلىرى كۆيۈپ
چۆچۈلگە ئايلىنىپ كېتىپتۇ. ھازىر ئاشۇ كوماندىرلار سەن
بىلەن جېنىنى تىكىپ قويۇپ تۇتۇشماقچى!

— مەن بىلەن تۇتۇشماقچىمىكەن؟ ئۇخلاپ چۈشى!

— چۈشنى ئۇلار ئەمەس، سەن كۆرۈۋاتىسەن. خوتۇن —
بالىلىرىنىڭ دەرد — ھەسرەتنى ئىچىگە سىغدۇرالمىغان ئاشۇ
كوماندىرلارنىڭ ھەربىرى سېنىڭ يۈزدەك ئادىمىڭگە تېتىپ
ئۇرۇشالايدۇ، چۈنكى غەزەپ — نەپرەت ئۇلارنى ئاشۇنداق كۈچلۈك
قىلىۋەتكەن.

— مۇئاۋىن كورپۇس كوماندىرى، ئۇلارنىڭ قۇرۇق
ھەيۋىسىدىن قورقۇپ قالغان ئوخشىمىسىز؟
— ئەگەر سەن قورقمىغان بولساڭ، سەكسەنچە ئانا —
بالىنىڭ كۆكتات ئامبىرىدىكى ھاك چېچىپ دۆۋىلەپ قويۇلغان
قايقارا سۆڭەكلىرىنى ساغنا كۆرسىتىپ كېلەي.

— نېمە؟ — ياكى لىدې چۆچۈپ قارىدى، — ئۇلار كۆيگەن
جەسەتلەرنى نېمىشقا كۆممەي كۆكتات ئامبىرىدا ساقلايدىكەن؟
— بۇنىڭ سەۋەبىنى ئاڭلىغۇڭ بار ئوخشىمامدۇ؟ — خۇاڭ
پۇلى قىزىرىپ كەتكەندى، — كوماندىرلار ئۇ جەسەتلەرنى
كۆمگىلى قويماپتۇ!

— نېمىشقا؟ — ياكى لىدېنىڭ يۈرىكى بىر شۇملۇقنى
تۇيغاندەك سىر قىراپ كەتتى.

— يېڭىشەھەر قوماندانلىق ئىشتابىنى ئىشغال قىلىپ، سېنى جەسەتلەر ئالدىدا بوغۇزلاپ نەزىر قىلغاندىن كېيىن، ئاندىن ئۇلارنى دەپنە قىلىدىكەن. مېنى قورقۇتۇۋاتىدۇ دەپ ئويلىساڭمۇ مەيلى، بۇ ئۆزۈڭنىڭ ئىشى، لېكىن مەن بۇ گەپنى خۇڭ يادۇڭ، جاك ليانگ، تىەن دالىڭ قاتارلىق قوماندىرلارنىڭ ئۆز ئاغزىدىن ئاڭلىدىم.

يانگ لىدېنىڭ سۆيىمىدەك ئۇچلۇق تاقىر بېشى چاترىقىغا ساڭگىلىدى. ئۇ شۇ تاپتا بىردىنلا ئۆزىنىڭ ھەربىي قوماندان بولۇش سالاھىيىتىنىڭ يوقلۇقىنى ھېس قىلىپ قالدى. ئۇ كۆپىنچە ئەڭ ھالقىلىق پەيتلەردە، مۇھىم ئىشلار ئۈستىدە ئەقىلگە ئەمەس، ھېسسىياتقا تايىنىپ، ھەتتا بىردەملىك ھايان ئىچىدە قارار چىقىرىپ كەپتۇ. ئوتتۇز توققۇز قاچقۇن ئەسكەرنى جادۇغا بېسىشتا لۇ كۈنجۇڭنىڭ ماختاپ ئۇچۇرۇشلىرىدا ئۇچۇپ، ئۇچۇپ چىققان يېرىدىن چۈشۈشنى بىلەلمەي بۇرۇنغا يەپتۇ. ئەگەر شۇ چاغدا خۇڭ يادۇڭ تەشۋىقات تاختىسىغا بور بىلەن «+» بەلگىسىنى قويۇۋەتكەن بولسا، بۇ چاغقىچە ئۆزى بىر غۇلاچ يەر تېگىدە بىر سىقىم توپىغا ئايلىنىپ كەتكەن بولاتتى. بۇ قېتىممۇ بەزى قارا كۆڭۈل، قېنى قىزىق، تەلۋە كوماندىرلارنىڭ تەكلىپىگە قۇلاق سېلىپ، ئويلىنمايلا بۇيرۇق چۈشۈرۈپ، گۇناھسىز ئانا - بالىلارغا بەكمۇ ئېچىنشىلىق زىيانكەشلىك قىپتۇ... ۋاپادار خوتۇن، سۆيۈملۈك بالىلار دېگەن ئاتا بولغۇچىنىڭ يۈرىكىدىكى مەۋج ئۇرۇپ تۇرغان قان تۇرسا، بۇنداق قىساسنى ئاتىلار مەڭگۈ ئۈنتۈيالايدۇ؟

دېۋاندا يانمۇيان ئولتۇرغان يانگ لىدې بىلەن خۇاڭ پۇلى ئاچچىق خىياللار ئىلكىدە جىمىپ كەتتى. ئېگىز، ئات يۈزلۈك، ئايپانگ باش، ئورۇقلۇقىدىن كىيگەن ھەربىي فورمىلىرىمۇ قوزۇققا ئېسىپ قويغاندەك سېلىنىپ تۇرغان شادا پاچاق يانگ لىدېنىڭ يېنىدا ئولتۇرغان دىققاق، دۇپدۈڭلەك خۇاڭ پۇلى خۇددى تىكلەپ قويۇلغان ئۇزۇن نوغۇچىنىڭ يېنىغا تاشلاپ

قويۇلغان ناۋاينىڭ يايغۇسىدەك كۆرۈنەتتى.

— خۇاڭ مۇئاۋىن كورپۇس كوماندىرى، ئەمەلىي گەپنى قىلىشايلى، — دېدى يانگ لىدى ئۇنىڭغا ياللىتىدە قاراپ، — خۇاڭ يادۇڭ بىر پولىكتەك ياردەمچى قوشۇننىڭ قېنىنى سۇدەك ئاقتۇرۇپ، تىرىك قالغانلىرىنى تۈزغاقتەك تۈزۈتۈۋەتتى. بۇنى مۇشۇنداقلا بولدى قىلامدۇق؟

— ھازىر ئۆزئارا قان تۆكىدىغان ۋاقىت ئەمەس، — خۇاڭ پۇلى ئېغىر تىنىپ قويدى، — بىز ھازىر قىلىچىنىڭ تىغىدا مېڭىپ كېتىۋاتىمىز، مۇنداق خەتەرلىك ۋەزىيەتتە دۈشمەننى ھەرگىز كۆپەيتىشكە بولمايدۇ.

— ئۆز ئىچىمىزدىن چىقىپ سىياسىي ئۆزگىرىش قىلغان كوممۇنىستلارنىڭ ئاشۇ غالىچىسىنىمۇ بىر تەرەپ قىلالمايدىغان ھالغا چۈشۈپ قالدۇقمۇ؟

— بۇنداق «سىياسىي ئۆزگىرىش»، «قوزغىلاڭ» دېگەن ئىبارىلەرنى ھەرگىز ئىشلەتكۈچى بولما. ھازىرچە خۇاڭ يادۇڭنى ئىتتىرىۋەتكەندىن تارتىۋالغان ياخشى، شۇنىڭدا بىز ئۈتىمىز. بولمىسا تارتىدىغان زىيىنىمىزنى تەسەۋۋۇر قىلغىلى بولمايدۇ.

— ئۇنىڭ كوممۇنىستلارنىڭ قوينىغا ئۆزىنى ئېتىشتەك خائىنلىقى ئېنىقلا تۇرسىمۇ، سۈكۈت قىلامدۇق؟

— بۇنى سەن «سۈكۈت» دېمەي، «پۇرسەت كۈتۈش» دەپ چۈشەن. يىپەك قۇرتىنىڭ پىلە ئىچىدە تۈگۈلۈپ يېتىشى تىرىلىش ھەم كۆپىيىش ئۈچۈن ئەمەسمۇ؟ كوممۇنىستلار بىلەن بولغان ئۇرۇش سۈلھىگە ئېرىشىپ قالسا، ئۇنى ئاشكارا ياكى ئادەم سېلىپ...

خۇاڭ پۇلى گېپىنىڭ ئاخىرىنى يۈتۈۋەتكەن بولسىمۇ، يانگ لىدى مەقسەتنى ئېنىق چۈشەندى. شۇڭا، ئۇ خۇاڭ يادۇڭغا قانداق مۇئامىلىدە بولۇش، ئۇلارنىڭ ئەسكىرىي تەمىناتىنى، ئەسكەرلەر بەھرىمەن بولۇشقا تېگىشلىك لۆڭگە، سوپۇن، چىش پاستىسى، پايىتما، ئىچ كىيىم دېگەندەك تۇرمۇش لازىمەتلىكلىرىنى بېرىش —

بەرمەسلىك، بۇ ئىشلارنى بۇنىڭدىن كېيىن قانداق قىلىش ھەققىدە خۇاڭ بۇلىنىڭ پىكرىنى بىلىپ باقماقچى بولدى. خۇاڭ پۇلى بۇنىڭغا ئويلىنىپ ئولتۇرمايلا:

— ھەممىنى تولۇق بەر، ئۇلار يەنە بىر ئىش تېرىپ يۈرمىسۇن. ئۇنداق قىلمىساڭ، خۇاڭ يادۇڭ بۇياقتا قېلىپ، سەن جاۋابكار ئورۇنغا چۈشۈپ قالسەن! — دەپ جاۋاب بەردى.

— بولىدۇ، — يانگ لىدې گەدىنىنى قاشلىدى، — لېكىن ئۇلارغا ئەمدى ۋەزىپە ئارتقىلى بولارمۇ؟

— بۇ ئۆزۈڭگە باغلىق، ئۇنىڭ مەيلىنى ئۇتالمىساڭ، ئۈمۈ سېنىڭ گېپىڭنى ئاڭلايدۇ. مانا بۇنى «ئاۋۋال ئۈندەككە كەلتۈرۈپ، ئاندىن ئەدىپىنى بېرىش» تەدبىرى دەپ ئاتايمىز.

— ئۇيغۇرلاردىكى «بىر سىقىم تېرىقنىڭ مەرىدىن كەچمىگۈچە، قۇشقاچ تۇتقىلى بولماس» دېگەن ماقالغا ئوخشاش دەڭا.

— ھەببەللى، بۇ سوئال بېشىڭنىڭ ئىشلەيدىغان چاغلىرىمۇ بولىدىكەن، — خۇاڭ پۇلىنىڭ قاپىقى بىردىنلا مېترژىدە تۈرۈلدى، — لېكىن مەن كەتكەندىن كېيىن قوماندانلىقىڭنى پەش قىلىپ، ئۇنىڭدىن ئوچ ئالساڭ، بۆلگۈنچىلىك قىلساڭ، بۇ سەۋەبلىك ئىككى قوشۇن ئوتتۇرىسىدا نىزا ۋە توقۇنۇش يۈز بەرسە، ئۇ ھالدا ئۆزۈڭنى ئۆزۈڭ باغلىتىپ، ئۈدۈل ھەربىي سوتقا قاراپ ماڭساڭلا بولىدۇ.

— بۇ... بۇ نېمە دېگىنىڭىز؟ ماڭا ئىشەنمەيدىغان ئوخشىمامسىز؟

— سەن گېپىمنىڭ تېگىنى چۈشەن. كوممۇنىستلار قوشۇنىمىزنىڭ پارچىلىنىشىنى، بۆلۈنۈشىنى بەكمۇ خالايدۇ. خۇددى دەزى بار تۇخۇمغا چىۋىن ئولاشقاندەك، ئۇلار دەرھاللا ئادەملىرىنى ئىچىمىزگە كىرگۈزۈپ، ئۆپكىمىزدىن قېقىۋېتىدۇ. بۇنىڭغا سەل قاراشقا ھەرگىز بولمايدۇ. لېكىن، ئېسىڭدە بولسۇنكى، خۇاڭ يادۇڭنى ھەربىي سوت ئارقىلىق دارغا ئاستۇرماي

قويمايمەن. بۇ ئىش پات ئارىدا بولماي قالمايدۇ.
 خۇڭ يادۇڭ قوشۇنىنىڭ پەيلىدىن چۆچۈپ قالغان خۇڭ
 پۇلى يەكەندە ئۇزاق تۇرماي قەشقەرگە ئىككىنچى تىنى. ئۇ كېتىپ
 ئىككى كۈندىن كېيىن ياكى لىدى كۈنىشەھەر گۈلباغ
 گازمىسىغا ئىككى ئادەم ئەۋەتتى. ئۇلار سېپىل قوۋۇقى
 ئالدىدىكى قاراۋۇللارغا قوماندانلىق ئىشتابىنىڭ تامغىسى
 بېسىلغان سېرىق كۆنۈپىرتى بېرىپ قويۇپ قايتىپ كەتتى.
 خەتتە: «ئەسكەرلەرنىڭ تىزىملىكى بويىچە ئايلىق تۇرمۇش
 لازىمەتلىكلىرىنى دەرھال ئېلىپ كېتىڭلار» دېگەن مەزمۇن
 يېزىلغانىدى. جاڭ لياڭنىڭ مەسلىھەتى بويىچە بىر ئۆدلىنىپ
 ئەسكەر ماشىنا بىلەن بېرىپ، ئۇ ئەسكەرلەرنى شۇ كۈنىلا
 ئەكېلىۋالدى. بۇ ئىشلارنىڭ يولۋاسىنىڭ تۈگىنى يېتىشىغا
 سىلاپ، ئاچچىقىنى كەلتۈرمەسلىك ئۈسۈلى ئىكەنلىكى ئېنىقلا
 ئىدى. ياكى لىدى ئۇلارغا شاپائەت قىلماقچى بولغانىكەن، ئۇ ھالدا
 يەكەن كۆۋرۈكىنى بېسىپ ياتقان خوتەن پولى بىلەن مەكتىنى
 ئالدىنىغا ئېلىۋالغان ئاقسۇ پولىنىڭ ئۇلارغا بولغان
 قورشاۋىنى نېمە ئۈچۈن بىكار قىلمايدۇ؟ بۇ ئۇلارنىڭ قانداقتۇر
 پۇرسەتنىڭ پېشىپ يېتىلىشىنى كۈتۈۋاتقانلىقىنى كۆرسىتەتتى.
 شۇڭا، خۇڭ يادۇڭ، جاڭ لياڭ، تىيەن دالىڭ، ئابدۇراخمانلار
 ھازىرقى ۋەزىيەتنى ۋە كېلىش ئالدىدا تۇرغان خەۋپنى تەھلىل
 قىلىپ، سىرتقا يوشۇرۇن رازۇپىدا ئەترىتى چىقىرىشنى قارار
 قىلىشتى. بۇ ئىشتا خوتەن سەككىزىنچى پولىنىڭ ھەم ئاقسۇ
 پولىنىڭ ئورۇنلاشقان جايى، ئېغىر قوراللىرى بارمۇ، يوق،
 ئۇلارنىڭ تۈرى ۋە سانى قانچىلىك، بۇرۇن ئۇرۇشقا قاتناشقان
 مۇنتىزىم قوشۇنمۇ ياكى يېڭىدىن يىغقان خام ئەسكەرلەرمۇ،
 قايسى روتىلىرى قەيەرلەرگە ئورۇنلاشقان... دېگەنلەرنى ئېنىقلاش
 مەقسەت قىلىنغانىدى. بۇ ۋەزىيەتتە يەنىلا تىيەن دالىڭنىڭ
 ئىككىنچى روتا بىرىنچى ئىزۋوتىنىڭ (شياپىر قۇربان بولغاندىن
 كېيىن جۇ ليەنپاڭ ئىزۋوت كوماندىرى بولغانىدى) بىرىنچى

ئودلىنىپ سىگە تاپشۇرۇلدى. ئودلىنىپ كوماندىرى لو دەن زەبەردەس يىگىتلەردىن لۇ تىيەتخەي، ۋاڭ بىڭ، ئۆمەر، جاڭ لىجىلارنى تاللىدى. بۇ بەش ئادەم پۇقراچە ياساندى. جاڭ لىياڭ ئۇلارنى خۇڭ پولىكوۋنىكىنىڭ ئىشخانىسىغا ئېلىپ كىردى. ئىككى رەھبەر بىر - بىرىگە مەنىلىك بېقىشىۋالغاندىن كېيىن، جاڭ لىياڭ ئۇلارغا بىلىشكە تېگىشلىك بەزى مەخپىيەتلىكلەرنى ئۇقتۇردى:

— سىلەر ئاقسۇ پولىكى ۋە خوتەن پولىكىنىڭ ئىچكى ئاجىزلىقلىرىنى ئېنىقلاشتا ئامالسىز قالساڭلار، ئىككىگە بۆلۈنۈپ، ئۇلارغا ئەسكەر بولۇپ كىرىسىلەر، — جاڭ لىياڭ سەل تۇرۇۋالدى. — ئىگىلىگەن مەخپىيەتلىكلەرنى باغاقچىگە يېزىپ سىرتقا چىقساڭلار، ھەر خىل تىجارەتچىلەر ناھايىتى كۆپ. ئۇلارنىڭ ئىچىدىكى ئۈزۈم سېتىۋاتقان بادام دوپپىلىق، ياقسىز ئاق ماتا كۆڭلەك كىيىپ، بېلىگە قارا پوتا باغلىۋالغان باققال بىزنىڭ ئادىمىمىز. سىلەر كېلىپ بولغۇچە ئۇ: «كېلىشىلسە، قىران يىگىتلەر، مەرۋايىتتەك ئۈزۈم جۇما!» دەيدۇ. سىلەر چىڭى قانچە پۇل دېسەڭلار، ئۇ: «چاغلان بېرىشەنلا، ئۈزۈم سەرخىل، خەجلىگەن پۇللىرىغا ھەرگىز قورساقلىرى ئاغرىمايدۇ، ماقۇما؟» دەپ كۆزۈڭلەرگە قارايدۇ. سىلەر: «بويۇتۇ، ئىككى جاڭ ئالاىلى، پارچە پۇللىرى باردۇر؟» دېسەڭلار، ئۇ ئاستاغىنا: «نىكولايىنىڭ تىللاسى بولسىمۇ پارچىلايمەن دېسەن!» دەپ جاۋاب بېرىدۇ.

— ئۇقتۇق، — دېيىشتى بەش رازۇپدىكىچى.
 — سىلەر ئىنتايىن نازۇك ۋە مۇھىم ئىشنى بېجىرىشكە كېتىۋاتسىلەر، — خۇڭ يادۇڭنىڭ چىرايى غەمكىن كۆرۈنەتتى، — ھەر خىل ئېھتىماللىقلارنىڭ يۈز بېرىش مۇمكىنلىكىنى يادىڭلاردىن چىقارماڭلار. بىرىڭلار، ھەتتاكى ھەممىڭلار تۇتۇلۇپ قالغان ئەقىدىردىمۇ، ئۆزۈڭلارنىڭ مەخپىي رازۇپدىكىچى ياكى ئەسكەر ئىكەنلىكىڭلارنى ئېتىراپ قىلماڭلار. قەدىمىي

جەڭنامىلەردە: «پادىشاھ سىر ساقلىمىسا نەزەردىن ئادا، ۋەزىر سىر ساقلىمىسا ئۇرىدۇ خۇدا...» دېگەن ھېكمەتلىك سۆز بار. شۇڭا، ۋاقىتلىق بېسىم ۋە قىيىناقتىن قورقۇپ، سىر ساقلىمىغانلار جېنىدىن ئايرىلىپ قالىدۇ.

— خۇڭ پولىكوۋنىڭ، خاتىرجەم بولۇڭ! مەن تاللىغان يىگىتلەر ئەجەل بېشىغا تىكلىنىپ كەلگەندىمۇ چىرايى ئۆزگەرمەيدىغان، ئۆلۈشكە رازى بولىدىغان، ئەمما دۈشمىنىڭگە ھېڭلىمەيدىغان غۇرۇرلۇق، مەرد ئەزىمەتلەر.

— بارىكالا، بارىكالا! — خۇڭ يادۇڭ لو دەننىڭ سۆزىدىن ھاياجانلىنىپ بېشىنى لىڭشىتتى، — ھە ئۆمەر، ئاغزىڭ گەپ يۇقى تۇرىدۇ، قېنى سۆزلەۋەر!

— يەكەن كۆۋرۈكىنى، مەكىتنى بېسىپ ياتقان قوشۇن قايتمايدىكەن، بىز ھامان تەھدىت ۋە خەۋپنىڭ ئىسكەنجىسىدە بولىمىز، — ئۆمەرنىڭ كۆزلىرىنى لىققىدە ياش قاپلىدى، — شۇڭا، ئۇلارنى قوغلىۋەتمىگۈچە بىزگە ئاراملىق بولمايدۇ. مەخپىيەتلىكى ئاشكارىلىنىپ قالغان كۈچلۈك قوشۇن ئۆزىدىن كىچىك ھەم ئاجىز قوشۇنغىمۇ يېڭىلىپ قالىدۇ. ئايالىم، بالام كۆيۈپ ئۆلدى. ئەمدى مېنىڭ بۇ دۇنيادا تارتىشىدىغان ھېچ نەرسەم قالمايدى. پەقەت ئىنتىقام بىلەن قىساسلا قالدى. قىساسنى ئېلىپ، كۆڭلۈمنى ئازراق بولسىمۇ ئارام تاپتۇرالايدىغانلا ئىش بولسا، ھەرقانداق قىيىن ۋەزىپە بولسىمۇ ئورۇنلايمەن.

— ئۆمەر مەن ئاغزىمدىن چىقىرىلمىغان سۆزلەرنى قىلدى، — خۇڭ يادۇڭ ھەممىگە تەكشى قارىدى، — يەكەن كۆۋرۈكىنى، مەكىتنى بېسىپ ياتقان ئىككى پۈتكۈن قوشۇن بىزنىڭ تەقدىرىمىزگە قېقىلغان مىخ بولۇپ قالدى. كۈنلەر: «يېتىپ قالغۇچە، ئېتىپ قال» دېگەنكەن. شۇڭا، ئۇلارنىڭ ئەڭ ئاجىز ھالقىلىرىنى، سەپلىرىدىكى بوشلۇقنى، ئۆزلىرىمۇ ئاڭقىرىلمىغان ئاپەت يىلتىزلىرىنى بىلىۋېلىشىمىز غەلىبىمىزنىڭ كاپالىتى

بولىدۇ. سىلەرگە ئامانلىق، ئىشلىرىڭلارغا غەلبە تىلەيمەن.
خۇاڭ يادۇڭ جانلىرىنى ئالقىنىغا ئالغان بۇ بەش پىداكار
بىلەن قۇچاقلىشىپ خوشلاشتى. جاڭ لياڭ بىلەن ئىككىسى
ئۇلارنى يېرىم كېچىدە كۈنئەھەر سېپىلى ئۈستىدىن ئارغامچا
بىلەن پەسكە چۈشۈردى. بەش يىگىتنىڭ غۇۋا سىماسى يەكەن
دەرياسى بويىدىكى چاتقاللىق ۋە قومۇشلۇقلاردا غايىب بولغانغا
قەدەر ئۇلار ئارقىسىدىن كۆز ئۈزمەي قاراپ تۇردى.

يەكەن ئاسمىنى قاپلىۋالغان ئۈزۈك - ئۈزۈك قارا
بۇلۇتلار خۇددى بىر كىم كەينىدىن قوغلاۋاتقاندىك تەكلىماكاننىڭ
ئىچكىرىكى قۇملۇقلىرىغا قاراپ سۈرۈلمەكتە ئىدى. ئۇلارنىڭ
ئارىسىدا ئۈزۈپ يۈرگەن تولۇن ئاي بىردە رۇخسارنى ئايان
قىلسا، بىردە قارا تۈتەك ئىچىگە يوشۇرۇناتتى. شۇڭا، يەكەن
دەرياسى بويلىرىمۇ گاه سىرلىق كۆكۈچ نۇر ئىچىدە غۇۋا ئايان
بولسا، گاه زۇلمەت ئىچىدە ئېرىپ كېتەتتى. يىراق تامانلاردىن
ئىتلارنىڭ سوزۇپ - سوزۇپ قاۋاشلىرى ئاڭلىنىۋاتاتتى، تۈن
قۇشلىرى «چىۋ... چىۋ...» قىلىشىپ قايىقلارغىدۇر ئۇچۇپ
كېتەتتى. دەريا بويىدىكى قومۇشلۇقلاردا يالغۇز قالغان ياۋا
ئۆردەك «غات - غات» قىلىپ جۈپتىنى چاقىرسا، يېقىنلا بىر
يەردە قانداقتۇر بىر قۇش ئۇيقۇلۇق چۈرۈكلاپ قوياتتى.
قىسقىسى، كېچە روشەن بولمىغان ئاۋازلارغا تولغان بولۇپ، بۇ
ئاۋازلار تەننى شۈركۈندۈرەتتى. يەكەن كۆۋرۈكى خۇددى يەكەن
دەرياسىغا ئوغرا يېتىۋالغان ئەجدىھادەك تۈن پەردىسى ئىچىدە
گۈڭگە كۆرۈنۈپ تۇراتتى. ئىككى باشتىكى قۇم تاغلارلىرىدا
ياسالغان ئىستىھكاملار، قاراۋۇللۇق ئەسلىمەلىرى، ھەتتا
ئىستىھكاملار ئالدىدا ئۇياقتىن - بۇياققا مېڭىپ يۈرگەن
پاترونلارنىمۇ پەرق ئەتكىلى بولاتتى.

كۆۋرۈكتىن ئۆتۈش مۇمكىن بولمىغاچقا، لو دەن باشلىق
بەش يىگىت ئۇ تەرەپكە دەريادىن ئۈزۈپ ئۆتتى. ئۇلار چاتقاللىق،
شېغىللىق ساي، توپىلاڭ يوللاردا بىر كېچە يۈرۈپ، قاغىلىققا تاڭ

سەھەردە كىرىپ كەلدى. بىر چايخانغا كىرىپ، ئىككى چەينەك چاي، بەش گىردە بۇيرۇدى. چايخاننىڭ كىگىز ۋە پالاس سېلىنغان سۈپىسىنىڭ ئۇ يەر - بۇ يەرلىرىدە ئالدىلىرىغا ئالسىقاندەك تالما داستىخان سېلىپ، بىرنەچچىدىن گىردە قويۇۋالغان ئىشلەمچى، مۇساپىر، مەدىكار، ھۆپىگەر سىياق بىرنەچچە ئادەم ئولتۇراتتى. ئۇلار ئىككى - ئۈچتىن بولۇپ ئولتۇرۇپ، چاي ئىچكەچ قىزغىن پاراڭغا چۈشۈپ كەتكەندى. ئادەتتە خەنزۇ مەدىكارلاردەك كىيىنىۋالغان لو دەن، لۇ تىەنخەي، ۋاڭ باڭ، جياڭ لىجىلارنى «ئىشلەمچىلەر ئىكەن» دەپ بىلىپ، دەككە - دۈككىدىن خالاس تاپتىمۇ ياكى تىل بىلمەيدۇ دېدىمۇ، ئىشقىلىپ، ئۇلار گەپلىرىنى ئىشەنچلىك قىلىشىۋەردى. ئۆمەر كىگىزدە جەينەكلەپ چېپىغا نان تۈگۈرۈپ يەۋاتقان بولغاچقا، ئۇنىڭغا ئانچە دىققەت قىلىپ كېتىشىمدى.

— ھەي، ئاڭلىدىڭلارمۇ؟ يەكەندە گومىنداڭ ئەسكەرلىرى ئۆزئارا ئۇرۇشۇپ، قان دەريا بولۇپ ئېقىپتۇدەك... — دېدى چاققانغىنا ساقال قويۇۋالغان تازچاق بىرى، — ئاڭلىساق، بىر تەرەپ دېھقانلارنىڭ دېپىنى چالدىغانلار ئىكەن، يەنە بىر تەرەپ بولسا راسا توخۇ پوقىلىرى ئوخشايدۇ.

— ئاشۇ دېھقانلارنىڭ دېپىنى چالدىغانلار بىزنىڭ مەشەگىمۇ كېلىپ، بۇ يەردىكى توخۇ پوقىلىرىنىڭمۇ ئەدېپىنى بەرسە بوپتىكەن، — ئاقىر بېشىغا شاپاق دوپپا كىيىۋالغان قېرى بىرى قىزىشىپ سۆزلەپ كەتتى، — بۈگۈن بازاردا ئىككىسۇ ساقچىخاننىڭ لالما ئىتىلىرى ئاپپاق ساقال بىر بوۋاينىڭ ئىككى سېۋەت تۇخۇمنى، باققالنىڭ نەچچە سېۋەت يەل - يېمىشىنى، بىر قېرى ئايالنىڭ بىرنەچچە يىك يىپىنى تارتىۋالدى، تېخى «بىزنى تىلاشتىڭ» دەپ ھەممىسىنى سولاپ قويدى.

— بۇنداق ئىشلارنى سۆزلەپ كەلسە تولا، — دېدى ئۆچكە ساقال بىر ئادەم، — بىزنىڭ چارباغ ساقچىخاننىڭ

ساقچىلىرى قىپقىزىل مۇتتەھەم، ئوغرى، بۇلاڭچى بولۇۋالدى. ئۇلار دېھقانلارنىڭ بازارغا ئەكىرگەن توخۇ - تۇمان، قوي - ئۆچكىلىرىنى، گۆشگىردە، نان، يەل - يېمىشلىرىنى بۇلاشتىن تاشقىرى، ئۆزلىرىنى ساقچىخانغا سولاپ قويۇپ، تام ئەتكۈزۈپ، تەرەتخانا تازىلىتىپ، ھويلا - باغلىرىدا ئىشقا سېلىۋاتىدۇ. «قويۇپ بېرىڭ» دېسە، «يول تۆلە» دەيدۇ تېخى.

— ھەي بۇرادەرلەر، مىڭ قاقشىغان بىلەن، بىز نېمە قىلالايمىز؟ — دېدى دەسلەپكى تازىچى ساقچىلىق، — ھازىر ئىككىسۇ، چارباغ ساقچىخانلىرىنىڭ سولاقخانلىرى دېھقانلار بىلەن توشۇپ كەتتى.

ئۆمەر چاي ئىچكەچ، بولۇۋاتقان گەپ - سۆزلەرنى پەس ئاۋازدا سەپداشلىرىغا تەرجىمە قىلىپ بەردى. شۇ كۈنى ئەتىگەنلىكى ئۇلار چايخانا غوجايىنىدىن بىر ئېغىز كىچىك ھۆججىنى ئىجارىگە ئېلىپ، ھەققىنى تۆلەپ، ئۇ يەرگە كىرىپ ئويۇقۇغا كەتتى. بىر كېچە يول مېڭىپ ھاردۇق يەتكەن بۇ يىگىتلەر شۇنچىلىك ئۇخلاپ كېتىشتىكى، كۈن ئولتۇرۇپ، گۈگۈم چۈشۈپ كەتكەنلىكىنى بىلەلمەي قالدى. قاراڭغۇ چۈشۈشى بىلەن، ئۇلار يان قوراللىرىنى ئىشتان كارەكلىرىگە قىستۇرۇپ، كۆڭلەكلىرىنىڭ پەشلىرىنى سىرتىغا چىقىرىۋېتىپ، ئىككىسۇ ساقچىخاننىڭ قاراپ يۈرۈپ كەتتى. بۇ ساقچىخان ئادەتتىكى بىر قورۇ بولۇپ، دەرۋازىغا يانداشقان ئىككى ئېغىز ئۆي ساقچىخاننىڭ ئىشخانىلىرى، ئۇدۇلدىكى بىر يۈرۈش قۇلۇپلانغان ئۆيلەر سولاقخانا ئىدى. ئۇ ئۆيلەرنىڭ ئىچىدىن ئىشلىغان، يىغلىغان، يېلىنغان ئاۋازلار ئاڭلىنىپ تۇراتتى. ئۇلارنى كۆزىتىپ، ھويلا ئىچىدە مېڭىپ يۈرگەن قوراللىق ئەسكەر پات - پاتلا: «ۋارقىراشما! ھېلى بىكار ھەممىڭنى ئېتىپ تاشلايمەن!» دەپ ھەيۋە قىلىپ قوياتتى. قورۇ ئالدىدا بىردىنلا يۈزلىرىنى قارا لاتىدا ئىنقابلىۋالغان بەش ئادەم پەيدا بولدى. ئۇلار دەرۋازا ئالدىدا تۇرغان قاراۋۇلنى كالىسىغا يان قوراللىرىنى تەڭلەپ،

گەجگىسىدىن قاماللاپ تۇتۇپ دوڭغايىتىقنىچە ھويلا ئىچىگە ئېلىپ كىردى. سولاقخاننى كۆزىتىپ يۈرگەن ئەسكەر ئۇلارنى تاشقورغان پارتىزانلىرى دەپ ئويلاپ قېلىپ، مىلىتىنى دەرھال توغرىلىۋىدى، لو دەن ئۇنى ئىككى پاي ئوق بىلەن يەر چىشلەتكۈزدى. ئوق ئاۋازىنى ئاڭلاپ مەڭدەپ كەتكەن ساقچىخانا باشلىقى ماۋزۇرنى ئېلىپ ئىشخانىسىدىن ئېتىلىپ چىقتى. ئومۇ ئارقا - ئارقىدىن ئېتىلغان ئوققا دۈچ كېلىپ، ھويلىنىڭ ئوتتۇرىسىدا «گۈلۈپىدە» قىلىپ يىقىلدى.

— سولاقخانلارنىڭ ئىشىكىنى ئېچىۋەت! — دېدى لو دەن نىقابىنى ئالماي تۇرۇپ، — تېز بول! بولمىسا مېڭەڭنىڭ قېتىقىنى چىقىرىۋېتىمەن.

— مېنى... مېنى... ئاتماڭ، ئاكا! — جاڭ لىجى گەجگىسىدىن بېسىپ تۇرغان خەنزۇ قاراۋۇل يىغلىۋەتتى، — مە... مەن ھەممىنى قويۇۋېتەي... مانا... مانا... ھازىرلا!

جاڭ لىجى بىلەن قاراۋۇل ئىشخانىغا كىرىپ كېتىپ، ھايال بولمايلا ئالمقاندىك تاختايغا بېكىتىلگەن بىرمۇنچە ئاچقۇچنى شاراقلىتىپ ئېلىپ چىقتى. بۇ چاغدا دەرۋازا ئالدىدا قالغان ۋاڭ بىلەن لۇ تىەنخەي، ھويلا ئىچىدە تۇرغان لو دەن بىلەن ئۆمەرلەر تۆت تەرەپنى كۆزەتمەكتە ئىدى. پۈت - قوللىرى تىترەپ ئورنىدىمۇ تۈزۈك تۇرالمايۋاتقان قاراۋۇل سولاقخانا قۇلۇپلىرىغا بىر باشتىن ئاچقۇچ سېلىپ، ئىشىكلەرنى چوڭ ئېچىۋەتتى. ئۆمەر لو دەننىڭ پىچىرلىشى بىلەن تۇتقۇنلارغا قارىتىپ سۆزلىدى:

— تۇغقانلار، ئۆيلىرىڭلارغا دەرھال كېتىڭلار. بۇنىڭدىن كېيىن سىلەرنى كىم سولايدىكەن، بوزەك قىلىدىكەن، مانا كۆردۈڭلارمۇ؟ — ئۇ ھويلا ئوتتۇرىسىدا قانغا چىلىشىپ قالغان ئىككى ئۆلۈكنى كۆرسەتتى، — ئۇنىڭ ئاقمۇنتى مۇشۇنداق بولىدۇ. ئەمدى ئىش - ئوقىتىڭلارنى قورقماي قىلىڭلار. كىمكى سىلەرگە يەنە زورلۇق - زومبۇلۇق قىلىدىكەن، بىزنىڭ

قولسىزدىن قېچىپ قۇتۇلالمايدۇ !

ئىشىكلىرى ئېچىۋېتىلگەن ئالتە ئېغىز ئۆيدىن ئۇيغۇر دېھقانلىرى، ئوخۇ گۆشى ساتىدىغان خەنزۇ، تۇڭگانلار، شەھەر ئىچىدىكى ھەر مىللەتتىن بولغان تىجارەتچىلەر يوپۇرۇلۇپ چىقىپ، ئۆلەر - تىرىلىشىگە قارىماي دەرۋازا تەرەپكە قاراپ قاچتى. ئاي قاراڭغۇسى بولغاچقا، بەزىلىرى ئىككى ئۆلۈككە پۈتلىشىپ يىقىلدى ۋە قورققىنىدىن ۋارقىرىۋېتىشتى. لو دەن، ئۆمەر، لۇ تىيەنخەي، ۋاڭ بىڭ، جالڭ لىجىلار ئىككىسى ساقچىخانسىغا ئوت قويۇۋەتتى، ئارقىدىن چارباغ ساقچىخانسىغا يۈرۈپ كەتتى. ئۇلار چارباغ ساقچىخانسىغا ھېچقانداق قارشىلىقسىز كىرىپ كەلدى. «تاشقورغان پارتىزانلىرى بېسىپ كەپتۇ» دېگەن گەپ تارقىلىشى بىلەن، ساقچى باشلىقىدىن تارتىپ ساقچىلارغىچە ھەممىسى قېچىپ كەتكەنىدى. شۇڭا، لو دەن باشلىق رازۇپدىكىچىلار بارلىق سولاقخانلارنىڭ ئىشىكلىرىنىڭ قۇلۇپلىرىنى چىقىپ ئېچىپ تۇتقۇنلارنى قويۇۋەتكەندىن كېيىن، بۇ ساقچىخانمۇ ئوت قويۇۋەتتى. گومىنداڭنىڭ مەغلۇبىيىتى كۆزگە كۆرۈنۈپلا قالغان ئىش بولغاچقا، بۇ يەردىكى ساقچى، سوت، تەپتىش تارماقلىرى ۋە ھەرقايسى ئورگانلار ئۆز غېمى بىلەنلا بولۇپ قالغان، باشقىلارنىڭ ئىشلىرىغا ئارىلاشماس بولۇۋالغانىدى. ئۇلار ئۆز ئامانلىقىنىلا كۆزلەپ، يان قوشنىسى بۇلاڭچىلىققا ئۇچرىسىمۇ چاتقى بولمايتتى.

ئەتىسى ئاقسۇ پولىكىنىڭ قاغىلىقىنى قوغداشقا ئەۋەتكەن بىر روتا ئەسكىرىنىڭ ئەھۋالىنى ئىگىلەش ئۈچۈن، بەش رازۇپدىكىچى ئىككىگە بۆلۈنۈپ يولغا چىقتى. ئۇلار گازارما ئەتراپى، گازارمىغا بېقىن بازار ئىچىنى ئارىلاپ، سىرتقا چىققان بىرەر ئەسكەرنىمۇ ئۇچرىتالمىدى. ئاشخانا، كاۋاپخانا، سامسوخانا غوجايىنلىرى، قاسساپلار ۋە باققاللار: «لالما ئىتلار ئۈۋىسىدىن چىقماي، خېلى ئارام تېپىپ قالدۇق» دېيىشەتتى. شۇنىڭغا قارىغاندا، ۋەزىيەتنىڭ

تەقەززاسى بىلەن، ئۇلارنىڭ سىرتقا چىقىشى چەكلەنگەن بولسا كېرەك. بىر كۈنى لو دەن رازۇپدېكىچىلارنى يىغىپ يىغىن ئاچتى. ئۇ ئۆمەر بىلەن ئۆزىنىڭ يەكەن كۆۋرۈكى ئەتراپىغا بارىدىغانلىقىنى، قالغان ئۈچ سەپدىشىنىڭ مەكتەككە بېرىپ ئاقسۇ پولكىغا ئەسكەر بولۇپ كىرىدىغانلىقىنى ئۇقتۇردى. ئۇلار شۇ كۈنى كەچلىك تامىقىنى يەپ بولۇپ خوشلاشتى. لو دەن بىلەن ئۆمەر بىر كېچە، يېرىم كۈن يول يۈرۈپ، ئەتىسى چۈشتە يەكەن كۆۋرۈكى ئەتراپىدىكى كالتە بازارغا كېلىپ، كىچىككىنە بىر لەغمەنخانغا كىردى. ئۇلار بىر تەخسىدىن لەغمەن بۇيرۇتۇپ تۇراتتى، ئاشخانغا يۈسۈپ كىرىپ كەلدى. ئۆمەر ئىككىسى كاتەكتەك ئاشخانا ئىچىدە قۇچاقلىشىپ كۆرۈشۈپ كەتتى. لو دەن يۈسۈپنى تونۇمىغاچقا، قول بېرىپ كۆرۈشۈپ قويدى.

— خوتەن پولكى يەكەن كۆۋرۈكىنى بېسىۋالدى دەپ ئاڭلىغاندىلا، سېنى كەلدىمكىن دەپ ئويلىغانىدىم، — دېدى ئۆمەر ھاياجانلىنىپ، — بۇ يەرگە تاماق يېگىلى كىرگەنمىدىك؟ — شۇنداق. بۈگۈن كەچتە خوتەنگە قايتماقچى بولۇۋاتىمىز، شۇڭا ئۆي تامىقى يېگۈم كېلىپ كىرگەن.

— نېمە، قايتامسىلەر؟ — ئۆمەر ھەيران بولۇپ سورىدى، — يەكەن كۆۋرۈكىنى ئەمدى كىمگە تاشلاپ بېرىسىلەر؟ — ھېچكىمگە، قورشاۋ بىكار قىلىندى.

— نېمىشقا ئەمدى؟
— نېمىشقا دېگىنىڭ نېمىسى؟ يۇقىرىنىڭ بۇيرۇقى بولمامدۇ؟ ئاقسۇ پولكىمۇ مەكتىنى تاشلاپ ئاقسۇغا قايتىدىغان بولدى.

— نېمە دەيدىغانسەن؟
— بۇنى بىزگىمۇ كوماندىرلار بۈگۈنلا ئۇقتۇردى.
— ئەجەب تېز كەتمەكچى بولۇپ قاپتۇغۇ ئۇلار؟
— ئىچكىرىدىكى ئەھۋال بەك جىددىي ئوخشايدۇ. ھەممىسى ئۆز يېرىنى قوغداش ئۈچۈن كېتىۋاتسا كېرەك، — يۈسۈپ

ئەمدىلا ئۆمەرنىڭ كىيىنىشىگە دىققەت قىلدى، — ھەي، سەن ئەسكەر ئەمەسمىدىڭ؟

— سەن خوتەنگە كېتىپلا مەن قاتتىق كېزىك بولۇپ كەتتىم، شۇڭا ئەسكەرلىكتىن چېكىندۈرگەن. شۇنىڭغىمۇ ئۈچ يىلدىن ئېشىپ قاپتۇ، دېھقانچىلىق قىلىۋاتىمەن.

يۈسۈپ قانداق تېز كىرگەن بولسا، شۇنداق تېز چىقىپ كەتتى، تاماقمۇ يېمىدى، چۈنكى ئۇ دېرىزىدىن كوماندىرىنى كۆرۈپ قالغانىدى. ئۆمەر شۇنچە يىل كۆرۈشمىگەن جان - جىگەر قويۇپ ئاغىنىسىنى ئۇچرىتىپ قېلىپ ئېيتقۇسىز خۇشال بولغان بولسىمۇ، ئۇنىڭ بىلەن قانغۇدەك مۇڭدشالمىغىنىغا كۆڭلى يېرىم بولدى. ئۆمەر لو دەننىڭ «بۇ ئەسكەر بىلەن قانداق تونۇشمىسەن؟» دېگەن سوئالىغا 1945 - يىلى 3 -، 4 - ئايلاردا دارىلئىتەمدىن ئەسكەرلىككە تۇتۇپ كېتىلگەن ئاتمىشتەك ئوقۇغۇچىنىڭ ئىچىدە يۈسۈپنىڭمۇ بارلىقىنى، پولك، روتىلار قايتا رەتلەنگەندە، ئۇنىڭ سەككىزىنچى پولكقا تەقسىم قىلىنىپ خوتەنگە كەتكەنلىكىنى سۆزلەپ بەردى، ئاندىن خوتەن ۋە ئاقسۇ پولكىلىرىنىڭ ئۆز جايىغا قايتماقچى بولغانلىقىنى ئېيتقاندى، لو دەن ھەيران بولغىنىدىن ئورنىدىن تۇرۇپ كەتتى.

— بۇ راستمىكەن؟

— ئۇلارغىمۇ كوماندىرلىرى تېخى بۈگۈنلا ئۇقتۇرۇپتۇ.

— ئۇنداقتا، بىز ئۈزۈم ساتمىدىغان باققالنى تېپىپ، ئۇنىڭدىن بۇ ئىشنىڭ راست - يالغانلىقىنى ئېنىقلاپ باقساق بولغۇدەك.

لو دەن بىلەن ئۆمەر ئاشخانىدىن چىقىپ، باققاللار قاتارىغا باردى. بادام دوپپىلىق، ياقىسىز ئاق ماتا كۆڭلىكى ئۈستىدىن قارا پوتا باغلىغان يىگىتنى ئۇلار ئاسانلا تونۇۋالدى. ئەسلىدە ئۇمۇ خۇڭ يادۇڭ پولكىدىكى بىر ئۇيغۇر ئەسكەر ئىدى. ئۇ يىگىت بىراقتىنلا ئۇلارغا لەپىدە قارىدى - دە، قەستەن ئاۋازىنى قويۇپ بېرىپ ۋارقىردى:

— كېلىشىمى، قىران يىگىتلەر، مەرۋايىتتەك ئۈزۈم جۇما!
— جىڭى قانچە پۇل؟ — ئۆمەر باققالنىڭ كۆزلىرىگە قارىدى.

— چاغلاق بېرىشەنلا، ئۈزۈم سەرخىل، خەجلىگەن پۇللىرىغا ھەرگىز قورساقلىرى ئاغرىمايدۇ، ماقۇما! — باققالمۇ لو دەن بىلەن ئۆمەرنىڭ كۆزلىرىگە تىكىلدى.

— بوپتۇ، ئىككى جىڭ ئالايلى، پارچە پۇللىرى باردۇر؟
— بار، نىكولايىنىڭ تىللاسى بولسىمۇ پارچىلايمەن دېسىلە.
ئۈچ يىگىت بىر - بىرىگە مەنىلىك قارىشىپ قالدى. باققال يىگىت ئۇلار تەرەپكە ئېڭىشىپ، تىرناق تەك قاتلانغان قەغەزنى لو دەننىڭ قولىغا تۇتقۇزدى ۋە: «گازارمىغا قايتىڭلار!» دەپ پىچىرلىدى. لو دەن بىلەن ئۆمەر بازاردىن چىقىپ، خالىي بىر سۆڭەتلىكنى تېپىپ، خەتنى ئاچتى. ئۇنىڭدا خەنزۇچە: «ۋەزىپە ئاياغلاشتى، قايتىڭلار!» دەپ يېزىلغانىدى. ئەسلىدە ئىچكىرىدىكى ۋەزىيەت بىردىنبىلا جىددىيلىشىپ، خەلق ئازادلىق ئارمىيەسى گومىنداڭ ئارمىيەسىنى شەنشى، گەنسۇغىچە سۈرۈپ ئەكەلگەن، شۇڭا قەشقەر ھەربىي رايونىدىكى مۇئاۋىن كورپۇس كوماندىرى خۇاڭ پۇلى يەكەن كۆۋرۈكىنى ئىگىلەپ ياتقان سەككىزىنچى پولكىغا خوتەنگە، مەكتىتكى ئاقسۇ پولكىغا بولسا ئاقسۇغا قايتىشقا بۇيرۇق چۈشۈرگەنىدى.

يەكەن قوماندانلىق ئىشتابى، گارنىزون قىسمىنىڭ باشلىقلىرى، جەنۇبىي شىنجاڭ ھەربىي رايونىنىڭ ئەمەلدارلىرى ئۆز ھەلەكچىلىكى بىلەن بولۇپ كېتىپ، خۇاڭ يادۇڭ ۋە قەسنى ۋاقىتنىچە ئۇتۇغاندەك بولدى. گومىنداڭ ئارمىيەسى ئىچكى ئۆلكىلەردە كەينى - كەينىدىن مەغلۇپ بولۇۋاتاتتى. شىنجاڭدا بولسا ئۈچ ۋىلايەت ھۆكۈمىتىنىڭ بېسىمى، جاي - جايلاردا ھەرىكەت ئېلىپ بېرىۋاتقان ھەر خىل تەشكىلاتلارنىڭ سېلىۋاتقان پاراكەندىچىلىكى يۇقىرى پەللىگە كۆتۈرۈلگەنىدى. شۇڭا، خۇاڭ پۇلىنىڭ خۇاڭ يادۇڭنى جازالاش خىيالى كۆپۈككە ئايلاندى. ئۇ

ئۆز تەقدىرىدىن ئەنسىرەپ قالغانىدى. مۇنداق قىل ئۈستىدە تۇرغان نازۇك ۋەزىيەتتە ھەرقانداق ئىچكى نىزا، ئارازلىق، بۆلۈنۈش ۋە توقۇنۇش دېگەنلەر ئارتۇقچە ئىش بولۇپ، ھەممىسىلا ئارمىيەنى ئاجىزلاشتۇرۇش رولىنى ئوينايتتى. مۇنداق ئەھۋالدا جازالاش دېگەنلەردىن ئېغىز ئاچقىلىمۇ بولمايتتى. بۇنى ئوبدان چۈشەنگەن خۇاڭ پۇلى خۇاڭ يادۇڭنى يەنە بىر قېتىم سىناپ كۆرمەكچى، ئۇنىڭ تومۇرىنى تۇتۇپ باقماقچى بولدى. ئۇ قوماندان ياڭ لىدىغا مۇنداق تېلېگرامما يوللىدى:

«سەككىزىنچى پولكىنىڭ قاغىلىقتىكى چېگرا ئېغىزىنى قوغداۋاتقان پىلىموت روتىسىنىڭ ئۇ يەردە تۇرغىنىغا ئۈچ يىل بولدى. ئۇلار ۋەزىيىتى ياخشى ئورۇنلاپ، چېگرانى قوغدىدى. ئەمدى ئۇلارنىڭ نۆۋەت ئالمىشىش ۋاقتى كەلدى. بۇنىڭ ئۈچۈن پولكوۋنىڭ خۇاڭ يادۇڭ روتىلىرىدىن بىرىنى ئۇلارنىڭ ئورنىغا بېرىشقا بەلگىلىسۇن. ئۇ بەلگىلىگەن روتا پىلىموت روتىسى چېگرا ئېغىزىدىن قايتىپ كەلگۈچە قاغىلىقتا ساقلاپ تۇرىدۇ. ئۇلار چېگرادىكىلەر قايتىپ كەلگەندىن كېيىن يولغا چىقىشمۇ بولىدۇ. يەكەن قوماندانلىق ئىشتابىنىڭ بۇ روتىغا قايىل باشلىقلاردىن سەپلەپ بېرىشنى بۇيرۇيمەن...»

جەنۇبىي شىنجاڭ ھەربىي رايونى مۇئاۋىن كورپۇس كوماندىرى خۇاڭ پۇلى

1948 - يىلى 11 - ئۆكتەبىر»

قوماندان ياڭ لىدى بۇ تېلېگراممىنى ئۆزىنىڭ خېتىنى قوشۇپ گۈلباغ گازارمىسىغا يەتكۈزۈپ بەردى. خۇاڭ يادۇڭ تېلېگرامما بىلەن خەتنى ئوقۇپ چوڭقۇر ئويغا پاتتى. قوشراپتىن كۆتۈرۈلگەن قوزغىلاڭغا، يېڭىشەھەر سېپىلىنى قورشاش، بېگىل، قارقۇمدىكى قانلىق ئۇرۇشلارنىڭ بولۇپ ئۆتكىنىگە ئىككى ئاي بولۇپ قالغان بولسىمۇ، قوماندانلىق ئىشتابىدىن ھازىرغا قەدەر خۇاڭ يادۇڭغا ھېچقانداق ۋەزىپە ئارتىپ

باقمىغاندى، لېكىن ئەسكەرلەرنىڭ ھەر ئايلىق تۇرمۇش لازىمەتلىكلىرىنى، ئاش - ئوزۇقىنى، ئىشخانا ۋە ياتاقلارنىڭ راسخوتلىرىنى ۋاقتىدا يەتكۈزۈپ بېرىۋاتاتتى. ئەگەر ئۇلار پەيلىنى بۇزغان بولسا، خوتەن پولكى بىلەن ئاقسۇ پولكىنى، قوماندانلىق ئىشتابى قارمىقىدىكى گارنىزون قىسمىنى، قارا كىيىملىك ساقچى ئەترىتى بىلەن ئالاقىلىشىش ئىزۋوتلىرىنى بىرلەشتۈرۈپ، بۇ چاغقا كۈنئىشەھەر سېپىلى ئىچىگە ھۇجۇم قىلىپ، خۇڭ يادۇڭنىڭ بىر پولك ئەسكىرىنىڭ قېنىنى ئېرىقتىكى سۈدەك ئاقتۇرۇپ، گۈلباغ گازارمىسىنىڭ كۈلىنى كۆككە سورۇۋەتكەن بولاتتى. بىراق، ئۇلار ۋەزىيەتنىڭ تەقەززاسى بىلەن ئىچكى ئۈرۈشتىن ئۆزىنى تارتتى. خۇڭ پۇلىنىڭ بۇ قېتىمقى تېلېگراممىسى بىلەن ياكى لىدىنىڭ خېتى خۇڭ يادۇڭ ئۈچۈن روشەنكى بىر سىناق ئىدى. ئۇ جاڭ لياڭنى ئىشخانىسىغا چاقىرىپ كېلىپ، ئۇنىڭ ئالدىغا تېلېگرامما بىلەن خەتنى يۈگۈرتۈپ قويدى، جاڭ لياڭ تېلېگراممىغا بىر قۇر كۆز يۈگۈرتۈپ چىقتى، ياكى لىدىنىڭ خېتىنى بولسا ئۈنلۈك ئوقۇدى، ئۇ خېتىنى مۇنداق باشلىغانىدى:

«خۇڭ بۇرادەر، سېنىڭ بىلەن كۆپ ئىشلاردا بىرلىككە كېلەلمىسەكمۇ، ھەرھالدا ۋارقىرىشىپ، تىللىشىپ، سەن - پەنلىشىپ بولسىمۇ ئۆتەتتىم، ئىچ پۇشۇقۇم چىقىپ قالاتتى. مانا ئىككى ئايدىن ئاشتى، ئۈچەككە كىرگەن ئېيىقتەك قاراڭغىنىمۇ كۆرسەتمەيدىغان بولۇپ كەتتىڭ. ھازىر ئۇۋاڭنى ماريادىغان ئوۋچىلارمۇ يوق، ئۇلار ئۆز غېمى بىلەن ياۋاشلاپ قالدى. قورقسانك كەلمە، قورقمىسانك كېلىۋەر. «ئۈرۈشۈپ ئوينايمىز، بىراق، ئۆزۈڭگىمۇ ئايان، بىر تال مويىڭنى يۇلۇپ قويساق، خۇدا ساقلىسۇن، قۇتۇلمىقىمىز تەس بولىدۇ. سېنىڭ ئۇ مۇتتەھەملىرىڭنىڭ قولىدىن ھەر بالا كېلىدۇ دېگىنە! خۇڭ بۇرادەر، چاقچاق قىلىپ قويدۇم، كۆڭلۈڭگە ئالما. ئەمدى ئۆز گېپىمگە كەلسەم، قاغىلىققا چېگراغا بارىدىغانغا بىر روتا

ئەسكەرىڭنى تەييارلا. مەن مۇئاۋىن كورپۇس باشلىقى خۇاڭ پۇلىنىڭ بۇيرۇقى بويىچە سەن ئۇ يەرگە ئەۋەتمەكچى بولغان روتىغا جاڭ گودۇڭ دېگەن كاپىتان دەرىجىلىك بىر كوماندىرنى سىياسىي ۋە ھەربىي مەسلىھەتچى قىلىپ تەيىنلىدىم. خۇاڭ پۇلىنىڭ لەۋزىنى يەردە قويمايدىغانلىقىغا ئىشىنىمەن. خەير، ئامان بول. ئىشلىرىڭغا مۇۋەپپەقىيەت تىلەيمەن.»

جاڭ لياڭ دوستلۇق، بۇرادەرلىك ھەم كونا سەپداشلىق پۇرىقى پۇراپ تۇرغان بۇ خەتكە قاراپ غەلىتىلا كۈلۈپ قويدى. ياڭ لىدې كۆڭلىدىكى گەپنى قىلغانىدى. ئۇنىڭ: «قورقساڭ كەلمە، قورقمىساڭ كېلىۋەر، ئۇرۇشۇپ ئوينايمىز» دېگەن سۆزى، راستلا ئادەمنىڭ كۆڭلىنى بىرقىسىما قىلىپ قوياتتى. توۋا، بۇ دۇنيادا ئېتىقاد، ئەقىدە، كۆزقاراش دېگەنلەر ۋە تاللىۋالغان يولوڭمۇ بەزىدە دوستلۇق، بۇرادەرلىك دېگەن مۇناسىۋەتلەرنى بۇزۇپ، پۇرۇنقى يېقىنچىلىقلارنىڭ دۈشمىنى بولۇپ قالىدىكەن، بولۇپمۇ ئۇرۇش دەۋرىدە شۇنداق بولىدىكەن.

جاڭ لياڭ ئەسلىدە يەنئەندە سەككىزىنچى ئارمىيەنىڭ ئاددىي بىر رازۋېدكىچىسى ئىدى. 1945 - يىلى ياپونغا قارشى ئۇرۇش غەلىبە قىلغاندىن كېيىن رەھبەرلىك ئۇنى شىنجاڭدىكى گومىنداڭ قىسىملىرىنىڭ ئىچكى ئەھۋالىنى ئېنىقلاشقا ئەۋەتكەن. خەيرىيەتكى، ئۇنىڭ قولىدىكى ئالاقە - ئىسپاتلارغا ئىشەنگەن خۇاڭ يادۇڭ ئۇنى ئۆز پولىكىغا قوبۇل قىلدى. ئۇ ئۆزىنىڭ ئەقىل - پاراسىتىگە، زېھنىنىڭ ئۆتكۈرلۈكىگە، ئۇرۇش ھەرىكەتلىرىدىكى باتۇرلۇقىغا تايىنىپ پەيدىتپەي ئۆسۈپ، ئاخىر روتا كوماندىرى بولدى. شۇ جەرياندا گومىنداڭ قىسىملىرى ئىچىدىكى چىرىكلىك، بۆلگۈنچىلىك ۋە ئىچكى نىزالارنى ئىگىلەپ، ئالاقىدار ئاخباراتلارنى خۇاڭ ساۋ ئارقىلىق ئۇدۇللىق يەنئەنگە يوللاپ تۇردى. ئۇ بۇ يەردىكى گومىنداڭ قىسىملىرى ئىچىدىن چوڭراق بېلىقتىن بىرنى ئۈندەككە كەلتۈرمەكچى بولۇپ، دەسلەپتە خۇاڭ يادۇڭنىڭ ئىزىغا چۈشتى، لېكىن ئۇ

گومىنداڭ ھۆكۈمىتىگە ۋە پارتىيەسىگە خېلىلا سادىق چىقىپ قالدى. بىراق، ئويلىمىغان يەردىن ما يىنفۇ ئۇنىڭ دىققىتىنى تارتتى. بىر قېتىم چاغان مۇناسىۋىتى بىلەن ئەسكەرلەرگە ئۆتكۈزۈپ بېرىلگەن زىياپەتتە ما يىنفۇ مەست بولۇپ قېلىپ، ئارمىيە ئىچىدىكى چىرىكلىك ھەققىدە سۆزلەپ سالدى ۋە قايناپلا كەتتى. جاڭ لياڭ ئۇنى قولتۇقلاپ ئاچىقىپ، ئۆيىگە ئاپىرىپ قويدى. خېلىلا كەيپ بولۇپ قالغان ما يىنفۇ: «يەنە ئىچىمىز، مەن تېخى قائىدىم» دەپ جاڭ لياڭنى تۇتۇپ قالدى. ئىچكەنسېرى ئۇنىڭ كەيپى ئۆرلەيتتى، كەيپى ئۆرلىگەنسېرى سۆزلەيتتى، ئۈستەلگە مۇشتلايتتى، خوتۇنى ئۇنى توسسا، ئۇنىڭغا ئاچچىقلايتتى. ئۇ تاكى تۈن نىسپى بولغۇچە يۇقىرى دەرىجىلىك ھەربىي ئەمەلدارلارنىڭ پارىخورلۇقى، خىيانەتچىلىكى، كورىپۇس كوماندىرى، گېنېرال، بىرىگادا كوماندىرى دېگەنلەرنىڭ ئۆزلىرىنىڭ كېيىنكى ئاقىۋىتىنى ئويلاپ، جياڭ جېيشىغا ئىشەنمەي يىغقان بايلىقلىرىنى — پۇللىرىنى، ئالتۇن — كۈمۈش ۋە باشقا قىممەت باھالىق نەرسىلىرىنى چەت ئەل بانكىلىرىغا ئامانەت قويۇۋاتقانلىقى، گومىنداڭ ھاكىمىيىتىنىڭ زاۋاللىققا بۈزلەنگەنلىكى توغرىسىدا سۆزلىدى، يىغىلىپ قالغان قورساق كۆپۈكلىرىنى كەينى — كەينىدىن چىقاردى، سۆزلەۋېرىپ ھېرىپ قالدى بولغاي، ئۈستەلگە بېشىنى قويۇپ: «كۆرۈپ تۇر، مۇشۇنداق كېتىۋەرسە، ئاخىرقى ھېسابتا كوممۇنىستلار بىزنىڭ گۆركارىمىز بولماي قالمايدۇ. ئۇلار...» دەۋىتىپ كۆزلىرى يۇمۇلدى — دە، ئۇيقۇغا كەتتى. ما يىنفۇ ئەتىسى خوتۇنىدىن ئۆزىنىڭ كېچىدە نېمىلەرنى دەپ بىلجىرىلغانلىقىنى ئاڭلاپ، قورقۇپ كەتتى. ئۇ جاڭ لياڭنى چاقىرتىپ كېلىپ، ئۇنىڭ ئالدىدا مەستلىكتە قالايمىقان سۆزلەپ قويغانلىقىنى ئېيتىپ ئۆزىنى ئاقلاشقا باشلىۋىدى، جاڭ لياڭ: «خاتىرجەم بولۇڭ، پولىكوۋنىڭ. مېنىڭ ئاغزىم داتلاشقان قۇلۇپ، ھەرقانداق ئاچقۇچ ئاچالمايدۇ. لېكىن، سىز نېمىدىن

ئەنسىرەيسىز؟ ئەمەلىيەتنى سۆزلىدىڭىزغۇ؟ گومىنداڭ ھاكىمىيىتىنىڭ ئاقبۇتى، ئۇنىڭ گۇمراھلىق تەقدىرىدىن بەربىر قۇتۇلالمىدىغانلىقى ھەققىدە توغرا گەپلەرنى قىلدىڭىز!» دەپ ئۇنى خاتىرجەم قىلىپ قويدى. شۇنىڭدىن كېيىن ئۇ ئىككىسى پات - پاتلا ئۈستەلگە بىر بوتۇلكا ھاراقنى ئىككەپ قويۇپ، ۋەزىيەت توغرىلۇق پاراڭلىشىدىغان بولدى. قىسقىسى، ئۇ قەدەممۇقەدەم ئىچكىرىلەپ، ئاستا - ئاستا ما يىنفۇغا قىزىل تون كىيگۈزدى. ما يىنفۇ ۋۇخەنگە كېتىپ سەككىزىنچى ئارمىيەگە قېتىلىپ كەتكەندىن كېيىن، ئۇ جاڭ لياڭنىڭ باشلىقى بولۇپ قالدى. بۇ قېتىمقى قوزغىلاڭمۇ ما يىنفۇنىڭ كۆرسەتمىسى بىلەن بولغانىدى، بىراق خائىنلارنىڭ مەخپىي ھەرىكىتى سەۋەبىدىن غەلبە قىلالمىدى. چۈنكى، جاڭ لياڭلار يېڭىشەھەر گازارمىسىدىكىلەرگە قەشقەردىن ياردەمگە قوشۇن كېلىشىنى زادىلا ئويلىمىغانىدى. بېگىل ۋە قاراقۇم ئوتتۇرىسىدا ئېلىپ بېرىلغان ئىككى كۈندۈز، بىر كېچە داۋاملاشقان قانلىق جەڭ خۇڭ يادۇڭ قوشۇنىنى خېلىلا ھالسىرىتىپ قويدى. بولۇپمۇ گازارما ئىچىدە سەكسەندەك ئانا - بالىنىڭ ئوتتا كۆيۈپ ئۆلگەنلىكى، چۈچۈلغا ئايلىنىپ قالغانلىقى قىسمىدىكى كوماندىرلارغا نىسبەتەن كۈتۈلمىگەن زەربە بولدى. بۇ ۋەھشىيلىك ئۇلارنىڭ روھىنى چۈشۈرۈۋەتتى. بولمىسا جاڭ لياڭنىڭ پىلانى يېڭىشەھەر قوماندانلىق ئىشتابىنى ئىشغال قىلغاندىن كېيىن، يېڭىشەھەر ۋە كۈنشىھەردىكى ھەربىي كۈچنى بىرلەشتۈرۈپ، سىرتتىن كېلىدىغان كۈچلەرگە تاقابىل تۇرۇپ، خەلق ئازادلىق ئارمىيەسىنىڭ شىنجاڭغا كىرىشىنى كۈتۈش ئىدى. ئەمدى ئۇلارغا «ئەسكەرلەرنىڭ تەمىناتىنى ئەسلىگە كەلتۈرۈش» نىقابىغا ئورنىلىۋېلىشتىن باشقا يولمۇ قالمايغانىدى. شۇڭا، قوماندان ياڭ لىدىنىڭ گېپىنى ياۋاشلىق بىلەن ئاڭلىمايمۇ بولمايتتى.

خۇڭ يادۇڭ بىلەن جاڭ لياڭ ئىككىسى ئۈستەلگە تاشلاپ قويۇلغان خەتكە قاراپ، ئۇزاققىچە جىمىپ كەتتى. راستىنى ئېيتقاندا، ئۇلار بۇنىڭغا نېمە دېيىشنى بىلەلمەي قالغانىدى. ياق دېسە، بىر مىڭ ئىككى يۈزدەك ئەسكەرنىڭ ئاش - نېنى، تۇرمۇش لازىمەتلىكلىرىنى شۇلار بېرىۋاتتى، ماقۇل دېسە تېخى. ئاخىر ئېڭەك تىرەپ ئولتۇرغان خۇڭ يادۇڭ ئېغىر تىنغىنچە پۇشۇلداپ بېشىنى كۆتۈردى:

— قاغىلىق چازىسىغا تىەن دالىڭنىڭ روتىسى بارسۇن، — دېدى ئۇ، — ياق دېيىشكە ھېچ ئاساس تاپالمىدىم.

— ئاساس تېپىشنىڭ ھاجىتىمۇ يوق، ئۇ يەر ھىندىستانغا ئۆتمىدىغان چېگرا ئېغىزى. دۆلەتنىڭ چېگراسىنى قوغدىماي بولمايدۇ، — جاڭ لياڭ ئېنىق ئىپادە بىلدۈردى، — لېكىن مېنى ئويلاندۇرۇپ قويۇۋاتقىنى جاڭ گودۇڭنى سىياسىي ۋە ھەربىي مەسلىھەتچى قىلىپ تەيىنلەش ئىشى. ئۇ ئاشۇنداق ۋەزىپىگە قويۇلغانىكەن، بۇ روتىنىڭ بارلىق ھوقۇقى شۇنىڭدا بولۇپ قېلىپ، تىەن دالىڭ قورچاققا ئايلىنىپ قالارمىكەن؟

— لېكىن، بۇ خۇاڭ پۇلىنىڭ كۆرسەتمىسى تۇرسا، قانداقمۇ چىش يېرىپ بىرنېمە دېيەلەيمىز؟ — خۇڭ يادۇڭ خاپا بولغاندەك تۇراتتى، — كىمنى بېكىتسە بېكىتمەيدۇ، ئۇنىڭغا قارشى بىرنېمە دېمەيلى.

خۇڭ يادۇڭ ئورنىدىن تۇرۇپ كارىدورغا چىقىپ، ئۆز ئىشخانىسىنى قوغداپ ئۇياقتىن - بۇياققا مېڭىپ يۈرگەن قاراۋۇلغا: «دەرھال تىەن دالىڭنى چاقىرىپ كەل!» دېدى - دە، ئىشخانىسىغا قايتىپ كىردى.

— تىەن دالىڭغا ھازىرلا ئۇقتۇرماقچىمۇسىز؟ — سورىدى جاڭ لياڭ، — ئەگەر ئۇ نارازى بولسا، ئۇنىڭدىن ئاغرىنىپ يۈرمەڭ.

— مەن ئۇنىڭغا مەسلىھەت سالمايمەن، بۇيرۇق قىلىمەن!
— بەزى ھاللاردا بۇيرۇقمۇ مۇتتەھەملىك تۈسىنى ئېلىپ

قالدۇ.

— سىز بۇ ئارقىلىق نېمە دېمەكچى؟

— بۇ مېنىڭ پەرىزىم. تىيەن دالىڭا ئەقىللىك، غۇرۇرلۇق ئادەم. ئۇ بۇنداق خورلۇق تۈسنى ئالغان ئادەم سەپلەشكە قېتىلماسلىقى مۇمكىن.

ئۇلار ئىككىسى مۇنازىرىلىشىپ تۇرغاندا، ئىشىك چېكىلىپ ئوتتۇز سەككىز ياشلاردىكى كۆكرىكى كەڭ، پۈت - قوللىرى جۇۋاز ئوقىدەك مەزمۇت، گۈسمەستەك غوللۇق، يۈزى، چېچى، قاش - كىرىپىكلىرى قارا، پەقەت چىشىلا ئاپپاق پارقىراپ كۆرۈنۈپ تۇرغان «تىيەن خېيما» كىرىپ كەلدى. ئۇ خۇڭ پولىكوۋنىڭقا پۈتمىنى جۈپلەپ ھەربىيچە سالام بېرىپ، ئورنىدا تىك تۇردى. خۇڭ يادۇڭ ئۇنى دېۋانغا تەكلىپ قىلىپ ئولتۇرغۇزغاندىن كېيىن ئەھۋالنى چۈشەندۈردى. تىيەن دالىڭا ئورنىدىن لىككىدە تۇرۇپ كېتىپ، قايتا ئولتۇرغىلى ئۈنمىدى.

— خۇڭ پولىكوۋنىڭ، مېنى قاغىلىق چازىسىغا ئەۋەتمەكچى بوپسىز، دوزاخقا كىر دەپ بۇيرىسىڭىزمۇ ئالدى - ئارقامغا قاراپ ئىككىلەنسەم ئىت بولۇپ كېتەي. لېكىن، بۇ قېتىم مېنى ئەسلى روتامغا قايتۇرۇۋېتىڭ.

— نېمىشقا ئەمدى؟

— جالڭ گودۇڭ دېگىنى لۇ كۈنجۇڭنىڭ جان - جىگەر ئاغىنىسى. ئىككىلىسى بىر - بىرىدىن قالمايدىغان ياۋۇز قان ئىچەرلەر. لۇ كۈنجۇڭ، ئابدۇقادىر، رېشىتلارنى مېنىڭ روتامدىكى شياپىرنىڭ ئودلىنىيەسى قارقۇمدا تۇتۇۋېلىپ ئېتىۋەتتى. جالڭ گودۇڭ مېنىڭ روتامغا رەھبەرلىك قىلىش ئۈچۈن كەلمەيدۇ، بەلكى قىساس ئېلىشقا كېلىدۇ.

— سەن بەك چوڭقۇر ئويلاپ كېتىپسەن.

— ئاقنىيازنىڭ پاجىئەسى ئېسىڭىزدىن چىقمىغان بولسا كېرەك، — دېدى تىيەن دالىڭا ئېغىر تەلەپپۇزدا، — ئۇلار مېنى «قاچماقچى بولدى»، «قۇتراتقۇلۇق قىلدى»، «شايدا توپلىدى»

دېگەندەك بەتناملار بىلەن يا ئالدىمدىن، يا ئارقىمدىن
ئاتقۇزۇۋېتىدۇ. مېنىڭ بۇنداق ئاتاقلار بىلەن ئۆلگۈم يوق!
— سەن باھانە - سەۋەب كۆرسىتىپ ئۇ يەرگە بېرىشتىن
ئۆزۈڭنى قاچۇرۇۋاتسەن، — بۇيرۇقىنى ئەڭ يېقىن ئادىمىنىڭ
رەت قىلىۋاتقانلىقىغا خۇڭ يادۇڭنىڭ ئاچچىقى كەلگەنىدى، —
ھەربىي مىزان بويىچە بۇيرۇققا بويسۇنمىغانلارنى قانداق
ئاقىۋەتنىڭ كۈتىدىغانلىقىنى بىلىدىغانسەن؟

— ئوبدان بىلىمەن، — تىەن دالىڭ بەكمۇ تەمكىن ئىدى، —
ئۇلارنىڭ قولىدا قارىلىنىپ ئۆلگەندىن كۆرە، سىزنىڭ
قولىڭىزدا پاك كەتكىنىم تۈزۈك...

تىەن دالىڭ ھەربىي كىيىمنىڭ تۈگمىلىرىنى يېشىپ
تاشلاپ، كۆزىنى يۈمۈپ جىممىدە تۇرۇپ بەردى. خۇڭ يادۇڭ
لاسسىدە بولۇپ قالدى. دېمىسىمۇ، تىەن دالىڭنىڭ سۆزلىرى
يوللۇق بولۇپ، ئۇ بېگىل - قارقۇم ئۇرۇشىدا، يېڭىشەھەر
سېپىلىنى قورشاش جېڭىدە ھەممىسىنىڭ ئاغزىغا چىقىپ
قالغانىدى.

— تۈگمىلىرىڭنى ئەت، بۇرادەر! — دېدى جالڭ لياڭ تىەن
دالىڭنىڭ دولىسىغا ئۇرۇپ، — خۇڭ پولكوۋنىڭ سېنى
ئېتىشىقا قانداقمۇ قولى بارسۇن؟ چىقىپ ئارامىڭنى ئال.

تىەن دالىڭ چىقىپ كەتكەندىن كېيىن، خۇڭ يادۇڭ بىلەن
جالڭ لياڭ يالڭ لىدىغا تىەن دالىڭنىڭ ئىشىنى ئېنىق قىلىپ
يېزىپ، جالڭ گودۇڭنى مەسلىھەتچىلىكتىن قالدۇرۇشنى
ئىلتىماس قىلىپ خەت كىرگۈزدى. ئۇمۇ شۇ كۈنى كەچتىلا بىر
پارچە خەت ئەۋەتىپ بەردى. ئۇ خەتتە: «خۇڭ بۇرادەر! روتا
كوماندېرلىرىڭ بۇيرۇقۇڭنىمۇ ئاڭلىماس بوپتۇ. بۇ بەك ھەددىدىن
ئاشقانلىقتۇ؟ سەن ئۇلارنىڭ غېمىنى يەپ، ئەلىمىنى تارتىپ
ئىسيان كۆتۈرگىنىڭ بىلەن، ئۇلار سېنى ئويلاپمۇ قويمايدىكەن
ئەمەسمۇ؟ بوپتۇ، ئەسكەرلىرىڭ ئالدىدا تەڭلىك تارتىپ قالما. مەن
قوماندانلىق سۈپىتىم بىلەن تىەن دالىڭنىڭ روتىسىغا گارنىزون

قىسىمىدىن لى داينى روتا كوماندىرلىقىغا تەيىنلىدىم. جاڭ گودۇڭ سىياسىي ۋە ھەربىي مەسلىھەتچىلىك خىزمىتىنى ئۆتەۋېرىدۇ...» دەپ يېزىلغانىدى. مانا ئەمدى «چاپقىنى ئالمىن دەپ قارىغۇ قىلىپ قويۇپتۇ» دېگەندەك ئىش بولدى. ئەمدى قوماندان ياڭ لىدىنىڭ بۇيرۇقىنى ئىجرا قىلماسلىققا خۇڭ يادۇڭنىڭ جېنى ئون ئەمەس - دە! بۇ قېتىم جاڭ لياڭنىڭمۇ بېشى چۈشۈپ كەتتى.

1948 - يىلى 10 - ئاينىڭ 21 - كۈنى بەلگىلەنگەن روتىغا قاغىلىققا يۈرۈش قىلىش ئۇقتۇرۇلدى. سەھەردە ئاتلىنىش كانىيى چېلىندى. ئىككىنچى روتىدىكى ئىككى يۈزدىن ئارتۇق ئاتلىق ئەسكەر ھويلىغا سەپراس بولۇپ تىزىلدى. ئىزۋوت كوماندىرلىرى روتىنىڭ يېڭى كوماندىرى لى داينى بىلەن مەسلىھەتچى جاڭ گودۇڭنىڭ ئالدىغا بىر - بىرلەپ كېلىپ دوكلات قىلىشتى. ئىككىنچى ئىزۋوت كوماندىرى جاڭ يىخەن مارالبېشى سېرىقئۆيلىق ئەسكەر نىياز بىلەن يەكەن پەيلۈلۈق ئەسكەر ھاۋازنىڭ قىسىمىدىن قاچقانلىقىنى ۋارىقراپ تۇرۇپ دوكلات قىلدى.

ئاچچىقىدا كەكرى يۈتۈۋالغاندەك بولۇپ، چىرايى بىردەمدىلا غەلىتە پۈرۈشۈپ كەتكەن جاڭ گودۇڭ ئالدىغا ئىككى قەدەم ئېلىپ چىقىپ، يۇقىرى گىرادۇسلۇق كۆز ئەينىكىنى ئېلىپ سۈرتۈپ، قايتا تاقىغاندىن كېيىن ئوڭ قولىنى ئېگىز كۆتۈردى: — ئىككىنچى روتا! قاغىلىققا يۈرۈش قىلىش ۋاقتىنچە ئەمەلدىن قالدى. چۈنكى، ئىچىمىزدىن قاچقۇن ئەسكەرلەر چىقىپتۇ. ئۇلارنى نەدىن بولسا ئېيىپ كېلىپ، ھەربىي قانۇن بويىچە جازالىماي تۇرۇپ، بىز يولغا چىقالمايمىز. ھازىردىن باشلاپ ھەممىڭلار بۆلۈنۈپ ئاتلىنىپ، ئىككى قاچقۇننى تۇتۇپ كېلىڭلار، خىزمەت كۆرسەتكەنلەرگە ئىنتىم بېرىلىدۇ.

شۇ كۈنى كەچتە قوغلاپ چىققاتلار نىياز بىلەن ھاۋازنى پىيالىمنىڭ سېيىدىن تۇتۇپ كەلدى. ئەتىسى ئەتىگەندە ئۇلارنى

ئاتلىق ئەسكەرلەر يىغىلغان چوڭ ھويلىغا ئەكېلىشتى. ياكى لىدى
بۇ يەرگە خۇڭ يادۇڭ بىلەن ئۇنىڭ قوغدىغۇچىلىرىنى، جاكى لىياڭ
قاتارلىق رونا كوماندىرلىرىنىمۇ چاقىرتىپ كەلگەنىدى. ياكى
لىدى، جاكى گودۇڭ، لى دايلار ئۇلارنى مەنسىتمىگەندەك توپ
ئالدىدا گىدىيىپ تۇرۇشاتتى. ئامانلىق قوغداش ئەترىتى،
رازۇپىدكا ئەترىتى ۋە ساقچى ئەترىتىنىڭ ئادەملىرى قاتتىق
باغلانغان نىياز بىلەن ھاۋازنى سۆرەپ ئاچقىپ، ھويلىدىلا
ئېتىۋەتتى. بۇ ياكى لىدى، جاكى گودۇڭلارنىڭ قوزغىلاڭدىن كېيىن
خۇڭ يادۇڭدىن تۇنجى قېتىم قىساس ئېلىشى، ئۇنىڭ ئالدىدا
ھەيۋە كۆرسىتىپ، ئۆزلىرىنىڭ ھوقۇقىنى كۆز - كۆز قىلىشى
ئىدى.

نىياز بىلەن ھاۋاز سەپەرگە ئاتلانغۇچىلار ئۈچۈن قۇربانلىق
قىلىندى.



ئون يەتتىنچى باب

قەھرىتان سوغۇق

ئىككىنچى روتا قاغىلىققا يېتىپ كېلىشى بىلەنلا لى دايى، جالڭ گودۇڭلار ئىزۋوت ۋە ئودلىنىيە كوماندىرلىرىنى قايتىدىن بېكىتىپ چىقتى ھەم روتىنى تەرتىپكە سالدى. لى چۇڭيىڭنى خۇڭ يادۇڭ ئېتىۋەتكەندىن كېيىن ئۇنىڭ بىرىنچى ئىزۋوتىغا شياپىر كوماندىرلىققا تەيىنلەنگەندى. دۇ شىڭسەن سېپىل ئارقىسىغا ئالداپ ئاپىرىلىپ ئۆلتۈرۈلگەندىن كېيىن، تۆتىنچى ئىزۋوتنىڭ كوماندىرلىق ۋەزىپىسىنى ئابدۇرۇسۇل زىممىسىگە ئالغانىدى. شياپىر، ئابدۇرۇسۇل، ۋاڭ جىڭگۈيلەر ئۇرۇشتا ئۆلگەندىن كېيىن، شياپىرنىڭ بىرىنچى ئىزۋوتىغا گۇ دۇشۇ (شىبە)، ئابدۇرۇسۇلنىڭ تۆتىنچى ئىزۋوتىغا قارا قاسىم، ۋاڭ جىڭگۈينىڭ ئۈچىنچى ئىزۋوتىغا شى كەي (خەنزۇ) لەر قويۇلغانىدى. لى دايى، جالڭ گودۇڭلار ئۇلارنى خۇڭ يادۇڭنىڭ چاپارمەنلىرى دەپ قارىغاچقا، گۇ دۇشۇنىڭ ئورنىغا جۇ ليەنپاڭنى، قارا قاراقاسىمنىڭ ئورنىغا جالڭ شۇلياڭنى، شى كەينىڭ ئورنىغا ۋاڭ شياۋتاڭلارنى ئىزۋوت كوماندىرلىقىغا قويدى. ئۆمەر ھازىرمۇ جۇ ليەنپاڭنىڭ ئىككىنچى روتىسىدىكى بىرىنچى ئودلىنىيەنىڭ ئەسكىرى بولۇپ، ئۇنىڭ كوماندىرى ئابدۇسەيدى دېگەن ئۇيغۇر يىڭىتى ئىدى. لى دايى بىلەن جالڭ گودۇڭ لو دەننى خۇڭ يادۇڭنىڭ كۆز - قۇلىقى دەپ گۇمانلىنىپ، ئۇنى ئابدۇسەيدىنىڭ ئودلىنىيەسىدە ئاددىي

ئەسكەر قىلىپ قويدى. بۇ قېتىمقى رەتلەشتە يېڭى باشلىقلار ئىككىنچى ۋە بەشىنچى ئىزۋوت كوماندىرلىرى بولغان جاك يىفەن بىلەن لى شىۋۇلارنىڭ قاپقىمىدىن ياكى قارام مىجەزىدىن قورقتىمۇ، ئۇ ئىككىسىگە چىقىلالمىدى. ئۇلار ئۆز ئورنىدا قالدى.

جاك گودۇڭ، لى دايبىلار خۇددى شاپتۇللۇق باغقا كىرىپ قالغان مايۇندەك ئۆزى بەگ - ئۆزى خان بولۇپ، ئىزۋوت ۋە ئودلىنىيە كوماندىرلىرىنى كۆڭۈللىرىدىكىدەك قىلىپ ئالماشتۇرۇۋالدى. ئەمدى ئۇلار پۇتلىرىنى مىنگەشتۈرۈپ ئولتۇرۇشۇپ تاماكىسىنى قىڭغىر چىشلەپ، شەيدۇللادىن قايتىپ كېلىدىغان پىلىموت روتىسىنى كۈتمەكتە ئىدى. ئۇ يەردە پىلىموت روتىسى ئىچىدە توپىلاڭ يۈز بەرگەچكە، روتىنىڭ باشلىقلىرى قوشۇننى رەتلەش، تەرتىپكە سېلىش، قۇتراتقۇلۇق قىلغانلارنى قېزىپ چىقىرىش ئىشى بىلەن بولۇۋاتقاچقا، ھازىرچە قاغىلىققا قايتالمايدىغاندەك تۇراتتى. بۇنداق ئارقىغا سۈرۈلۈش جاك گودۇڭ بىلەن لى دايبىنى بىتاقەت قىلىپ قويدى. جاك گودۇڭ ئاچچىقىدا:

— ئاناڭنى! ئۇ خەقنىڭ كەلىمىكى يۇڭ يېگەن ئىتنىڭ پوقىدەك ئەجەب سۈرۈلۈپ كەتتە! — دەپ تىللىۋەتتى. ئۇلارنىڭ بۇنداق تەقەززا بولۇشى سەۋەبىسىز ئەمەس ئىدى. ئىككىنچى روتا قاغىلىققا كېلىشى بىلەنلا ئەسكەرلەرگە كېزىك يۇقۇپ، ھەپتە ئىچىدە كۆپلىگەن ئادەم تەڭلا يىقىلدى. كېزىك كېسەللىكى ئەسلىدە پىت ئارقىلىق يۇققاچقا، پاسكىنا، كەم ماغدۇر ئادەملەرگە ئاسانلا يۇقاتتى ۋە جېنىنى ئالاتتى. بۇ كېسەللىك يۇققان ئادەملەر چاچلىرى ۋە قاش - كىرىپىكلىرى تۆكۈلۈپ، چىرايى كۈندىن - كۈنگە سارغىيىپ، تېنى زەئىپلىشىپ ئورنىدىن تۇرالماي قالاتتى. ئەسكەرلەرگە بىرنەچچە ھەپتە، ھەتتا بىرقانچە ئايلاپ مۇنچىغا چۈشۈش شارائىتى بولماي كەلگەچكە، ھەممىسىلا ئېچىپ كەتكەن خېمىرتۈرۈچتەك بەتبۇي پۇراپ

تۇراتتى. ئالماشتۇرىدىغان ئىچ كىيىملىرى يېتەرلىك بولمىغاچقا، ئۇلارنى پىت بېسىپ كەتكەندى. ئۇلار قەيەرگە بارسۇن، نەدە تۇرسۇن، خىجىل بولماي ئىشتان - كۆڭلىكىنى سېلىپ پىت باقاتتى. كىيىملىرىنى كۈندۈزلىرى ئاپتاپقا سالسا، كېچىلىرى توڭغا يېيىپ، پىتلارنى توڭلىتىپ ئۆلتۈرەتتى. شۇنداقتىمۇ، پىت ھەممىگە يامراپ كېتىپ، ئەسكەرلەر ئىچىدە كېزىك كېسەللىكىنى يۇقتۇرۇۋالغانلار ئاۋۇشقا باشلىدى. ئۈچ - تۆت ئېغىزلىقلا ياتقى بار قاغىلىق دوختۇرخانىسىغا ئېلىپ بېرىلغان ئەسكەرلەردىن ئۆلۈپ قالغانلىرىنى كېچىدە يالغىچا دوختۇرخانىنىڭ ئارقىسىدىكى ئۆستەڭگە يۈمىلىتىپ ئېقىتىۋېتىشتى. بۇ جاك گودۇڭنىڭ يامان نەسىردىن ساقلىنىش ئۈچۈن يولغا قويغان «كەشپىياتى» ئىدى. جەسەت يالغىچا بولغاندىكىن، ئۇنىڭ دېھقان، ئىشچى، كاسىپ ياكى ئەسكەرلىكىنى بىلگىلى بولمايتتى. ئاق كۆڭۈل، ساددا ئۇيغۇر دېھقانلىرى بولسا «ساۋاب تېپىش» ئۈچۈن جەسەتنى ھامان ئۆستەڭدىن سۈزۈۋېلىپ، نامىزنى چۈشۈرۈپ كۆمۈپ قويايتتى. ئەسكەرلەرنىڭ مۇنداق تەرزىدە ئۆلۈشمۇ ئەمەلىيەتتە بىر ئارمىيە ئۈچۈن ئېيتقاندا شەرمەندىلىك ھېسابلىناتتى. بىر قېتىم ئىككى قاراۋۇل كېزىكتە ئۆلگەن بىر ئەسكەرنى كىيىملىرى بىلەنلا ئۆستەڭگە تاشلىغانلىقى ئۈچۈن، جاك گودۇڭ ئۇلارنى جازالاپ، قىشنىڭ زىمىستان سوغۇقىدا يالغىچا، بىر سائەت مۇز ئۈستىدە تىزلىنىدۇرۇپ قويدى.

كېزىك بولغانلارغا كۈندە ئىككى ۋاخ كۆك ماش سالغان شوۋبىگۈرۈچ بېرىلەتتى. مۇبادا قازانغا چۆمۈچنى ئىتتىك سېلىپ تارتىۋالسا ئۇنىڭغا ھېچنېمە چىقمايتتى، ئاستا سېلىپ ئاۋايلاپ ئالسا، بىرنەچچە تال ماش ياكى گۈرۈچ چىقىپ قالاتتى. ئەمما، كېزىك بولغانلارنىڭ قورسىقى ھېلىدىن - ھېلىغا ئېچىپ، مەيدىلىرى ئاغرىپ، كۆڭۈللىرى ئېلىشىپ تۇراتتى. شۇڭا، كېزىك كېسەللىكىگە گىرىپتار بولغان ئەسكەرلەر بازارغا

ماڭىدىغان يول بويلىرىدا قاتارسىغا تىزىلىپ ئولتۇرۇپ تىلەمچىلىك قىلىشقا باشلىدى. چاچلىرى، قاش - كىرىپىكلىرى تۆكۈلۈپ، خۇددى قېرى شەيختەك بولۇپ قالغان بۇ تىلەمچى ئەسكەرلەرنى كۆرگەن دېھقانلار، تىجارەتچىلەر، باققاللار، ھۈنەرۋەن - كاسىپلارنىڭ ئىچى ئاغرىپ، ئۇلارغا بىرنەچچە دانە گۈلە، ياڭاق، شاپتۇل قېقى، جىگدە ياكى پارچە زاغرا دېگەندەك نەرسىلەرنى تەڭلەيتتى.

جاڭ گودۇڭ بىلەن لى دايى ئون نەچچە ئەسكەرنى ئۆستەڭگە سەدىقە قىلىۋەتكەندىن كېيىن، شەيدۇللادىكى پىلىموت روئىسى قايتىپ كەلدى. جاڭ گودۇڭ يىگىرىمدەك ئېغىر كېسەلنى ئۇلارغا قالدۇرۇپ، بىر يۈز يەتمىش ئاتلىق ئەسكەرنى ئېلىپ ئەتىسى سەھەردە يولغا ئاتلاندى. چېگرادىكى چازا - شەيدۇللا قاغىلىقتىن ماڭغان ئادەم ئۈچۈن ساق ئىككى كۈنلۈك يول بولۇپ، يەرلىك خەلق ئۇ يەرنى «مەلىكشاھ» دەپ ئاتايتتى. سارانىڭ ئوت - پىراقى تېخىچىلا كۆڭلىدىن كۆتۈرۈلمىگەن ئۆمەر ئازابلىق خىياللاردىن بىردەم بولسىمۇ خالىي بولۇش ئۈچۈن، سەپەرگە ئاتلانغان سەھەردىن تارتىپ يول بويىدىكى يۇرتلارغا، ئۆتەڭ، كەنت، ئايماق، تۇرالغۇلارغا زەن سېلىپ ماڭدى.

بىر يۈز يەتمىش كىشىلىك ئاتلىق قوشۇن قاغىلىقتىن چىقىپ، ئالتە سائەت يول يۈرگەندىن كېيىن كۆكيارغا يېتىپ كەلدى. بۇ يۇرتنىڭ بىر تەرىپى ساي، يەنە بىر تەرىپى قاتمۇقات تىزىلىپ تۇرغان ئېگەرسىمان توپا تاغ ۋە تاش تاغلار ئىدى. تاشتىن قوپۇرۇلغان ھويلا تاملىرى، ئۆي ۋە ئېغىل تاملىرىغا ئاچماق ياغاچلاردىن تىرەكلەر قويۇلغانىدى. ئەگرى - بۈگرى كەتكەن رەتسىز كوچىلىرىدا لالما ئىتلار قوغلىشىپ يۈرەتتى. بۇ يۇرتنىڭ ئۆيلىرى تارقاق ۋە كۆرۈمسىز بولۇپ، ئەزەلدىن ئادەم ياشاپ باقمىغاندەك جىمجىت ئىدى. بۇ جىمجىتلىقنى پەقەت بىر موزاينىڭ سوزۇپ - سوزۇپ مۆرىگەن مىسكىن ئاۋازى بۇزۇپ

تۇراتتى. شۇنچە كۆپ ئاتلىق ئەسكەرلەرگە، ئۇلارنىڭ بىر خىل رەڭدىكى كىيىملىرىگە، ساغرىلىرى تەرلەپ كەتكەن ئاتلىرىغا ھەيران بولغاندەك بىرقانچە لالما ئىت ۋە ئاپتاپتا كۆيۈپ قارىداپ كەتكەن تاغلىق بالىلار ئاغزىلىرىنى يوغان ئېچىپ، ئاسمانباقتى بولۇپ قاراپ قېلىشقاندى. بۇ بالىلار تاشلانمىغان ئاپپاق كۈرەك جۇۋا، يەڭسىز تېرە پىنجەك، پۈتلىرىغا قوتاز تېرىسىدىن تىكىلگەن يۇڭلۇق چورۇقلارنى كىيىۋالغان بولۇپ، خۇددى ئۈچەكتىن ئەمدىلا چىققان ئېيىق بالىلىرىغىلا ئوخشايتتى.

قوشۇن كۆكياردا يېرىم سائەتتەك تۇرۇپ، ئاتلىرىغا بوغۇز يېڭۈزۈپ، سۇغىرىپ، ئۆزلىرىمۇ قورساقلىرىنى ئاز - تولا ئەستەرتلىۋالغاندىن كېيىن سەپىرىنى داۋام قىلدى. ئۇلار ئىككى سائەت ئەتراپىدا يول يۈرۈپ «پۇسا» دېگەن يەنە بىر يۇرتقا يېتىپ كەلدى. بۇ يەردە كۆكيارغا ئوخشاش تاقىر تاغلىق يۇرت ئىدى. پەقەت پەس ئوت - چۆپلەر ئۆسىدىغان ئېدىرلىقلار بىلەن قاپلانغان بولۇپ، ئانچە - مۇنچە مۇشا، توغراق، يەنە قانداقتۇر ئىسمى نامەلۇم بولغان تىكەنلىك چاتقاللار ئۆسۈپ تۇرغان قاپتال ۋە جىرالار كۆزگە چېلىقاتتى. كىچىك بىر ئېقىن كەنت ئىچىدىن ئۆتۈپ، جىرالارنى بويلاپ پەسكە چۈشۈپ كېتەتتى. قوشۇن بۇ يەردە توختىمىدى، ئىككى سائەتتەك جېدەللەپ يول يۈرۈپ، «قاق» دېگەن داۋانغا ياماشتى - دە، كەچلەپ «ئاقمەسچىت» دەپ ئاتىلىدىغان تاغلىق كەنتكە كىرىپ كەلدى. قاراڭغۇ چۈشۈپ قالغاندى. جاك گودۇڭ بىلەن لى دايى بىرىنچى روتا كوماندىرى جۈ ليەنپانغا كېچىلىك قونالغۇ ھەل قىلىشنى بۇيرۇدى. ئەسلىدە قىسىم چۈشكەن يېرىدە، مەيلى ئۇ يەر تاغ تۇرا، چۆل - جەزىرە، ئايدالا بولامدۇ، ئۇچلۇق چېدىرلىرىنى قۇرۇپ قونۇپ، ئەتىسى ئۇلارنى يىغىشتۇرۇپ كېتىۋېرەتتى. لېكىن، بۇ يەر كەنت بولغانلىقى ئۈچۈن، جاك گودۇڭ كەنت ئاقساقاللىرى ئالدىدا ئۆزىنى كۆرسىتىش مەقسىتىدە ئۇلارغا قونالغۇ ئالۋىنى سالغانىدى. جۈ ليەنپانغا بىرىنچى ئودلىنىپ كوماندىرى

ئابدۇسەيدىگە ئەھۋالنى ئېيتقاندى، ئۇ لو دەن بىلەن ئۆمەرنى باشلاپ، كەنت ئاقساقلىنىڭ ئۆيىنى ئىزدەپ تاپتى. ئاقساقال ئاتلىق ئەسكەرلەرنىڭ ئاقمەسچىت جىلغىسىغا چۈشكەنلىكىنى ئاڭلاپ، دەرھال يۈزبېشى، ئەللىكېشى، ئونبېشلارنى چاقىرىپ ئەسكەرلەرنى بىر دەمدىلا بۆلۈپ - بۆلۈپ ئەكەتتى. ئاتلىرىنى بولسا يەم - خەشەك بىلەن باقماقچى بولدى.

ئاقمەسچىت پۈتۈنلەي قاقاسلىق، ساي، تاز تاغلار، تاقىر ئېدىرلار، قاراڭغۇ قاپتالار بىلەن قاپلانغان بولۇپ، كۆپ يەرلىرىدە ئوت - چۆپ ئۈنمەيتتى. پەقەت تاغ، ئېدىر، بەللەرنىڭ تەسكەي غوللىرىدا، رەڭسىز، بەترەڭ تىكەنلىك ئوتلار، تۆگە يەيدىغان ئازغان، قوڭغۇراقتىكەن ۋە جىغان دېگەندەك سامان غوللۇق ۋە ياغاچ غوللۇق ئوت - گىياھلارلا ئۆسەتتى. ئاقمەسچىت كەنتىنى كېسىپ ئۆتكەن بىر سۈزۈك ئېقىن قىش - ياز ئۈزۈلمەي ئېقىپ تۇراتتى. بۇ يەردە ئاساسەن تاجىكلار ياشايتتى. ئۇلارنىڭ ئۆي (قارا ئۆي) لىرى شالاڭ، تارقاق ئورۇنلاشقاندى. ئاھالىلەر قالاش ئۈچۈن چىڭدىلىپ تاختايدەك بولۇپ قالغان تېزەكلەرنى قۇرۇتۇپ، ئوتۇن ئورنىدا دۆۋىلىۋالاتتى. يەنە تاشقورغان پارتىزانلىرى قاغىلىقنى بېسىۋېلىپ، ئۈچ ئاي ھاكىمىيەت يۈرگۈزگەندە ھاكىم بولغان ھەسەنبەگ دېگەن ئادەمنىڭ يۇرتى بولغان شىخېپو دېگەن جايدىن ئارچا، توغراق ۋە بەقەملەرنى كېسىپ، قوتازلارغا ئارتىپ ئەكەلىپ قىشچە يېقىلغۇ قىلاتتى. ئارچا ياغىچىنى يارسا، گىچى قىزىل، سارغۇچ ۋە قوڭۇر رەڭدە بولۇپ، كۆيدۈرسە ئىسى مەزىلىك پۇرايدۇ. شۇڭا، شەھەر - يېزىلاردا كىشىلەر ئارچا ياغىچىنى ئۇششاق يېرىندى قىلىپ ساتىدۇ. بۇ يېرىندىلار «سەندەل» ياغىچى دەپ ئاتىلىپ، ئۇنىڭدا ئۆيلەردە ئىسرىق سېلىشىدۇ.

ئىككىنچى روتا ئاقمەسچىتتە بىر كېچە قونۇپ، ئەتىسى سەھەردە يەنە يولغا چىقتى. ئۇلار «ئاقاز» دەپ ئاتىلىدىغان كۆپ ئايلىنىملىق، تولىمۇ ئېگىز داۋانغا ئۈچ سائەتتە چىقىپ بولدى.

بۇ داۋانلىق تاغ ۋولقان ماگمىلىرىدەك ئۇيۇلا ئىدى. ئۈستىدە شېغىل ئارىلاش توپا بولغاچقا، بەكمۇ تاز - ئاقىر ئەمەس ئىدى. ئوت - چۆپ، گۈل - گىياھلار ئۆسەتتى. قوشۇن داۋاندىن پەسلەپ سۈيى ئىنتايىن تېز ئاقىدىغان، ئاۋازى قولقلارنى يېرىۋەتكۈدەك شاۋقۇنلۇق تىزناپ دەرياسىنىڭ بويىغا چۈشتى ۋە ئۇ يەردە بىردەم ئارام ئالدى. بۇ دەريانى كونسىلار «خالاستان» دەپمۇ ئاتايتتى. دەريانىڭ سۈيى «سېرىقداۋان» دەپ ئاتىلىدىغان تاغ چوققىلىرىدىكى قار - مۇزلاردىن ئېرىپ كەلگەچكە، قول مۇزلىغۇدەك سوغۇق ئىدى. بۇ سۇ ئىنتايىن سۈزۈك بولۇپ، رەڭگى ياپىيەشلى كۆرۈنەتتى. قوشۇن خالاستاننىڭ يېپىلىپ ئاقىدىغان يېرىدىن ئۇ تەرەپكە ئۆتتى. ئاندىن قارشى قىرغاقنى بويلاپ دەريانىڭ يۇقىرىسىغا ئۆرلەپ مېڭىپ، ئۇيغۇر چارۋىچىلار ئولتۇراقلاشقان «كۈدە» دېگەن تاغلىق كەنتكە يېتىپ كەلدى. بۇ كەنت مەككىگە ماڭغان ھاجىلار، چەت ئەلگە چىقىدىغان سودىگەرلەر، يۇرت ۋە دۆلەت ئاتلاپ جاھان كېزىدىغانلار ئالدىدىكى ئەڭ چوڭ ئۆتكەل - سېرىقداۋانغا قاراپ ئاتلىنىش ئالدىدا ئارام ئالدىغان، تەييارلىق قىلىدىغان ئۆتەڭ ئىدى. بۇ يەردە تەييارلىقلارنى پۇختا قىلغاندىن كېيىن خالاستان دەرياسىنى ياقىلاپ، سېرىقداۋانغا ئاستا - ئاستا ئۆرلىگىلى بولاتتى. داۋاننىڭ ئۈستىنى قويۇق نەم تۇمان قاپلاپ تۇرغاچقا، سەپەرگە ئاتلانغانلار بارغانسېرى ئېگىزلەۋاتقانلىقىنى ئۆزلىرى سەزمەيتتى، ئەمما چىلىق - چىلىق تەرلەپ ھاسىراپ تۇراتتى. داۋاندا ئىتتىكىلىمەيدىغان ياكى توختاپ قالمايدىغان سىم - سىم يامغۇر كېچە - كۈندۈز يېغىپلا تۇراتتى. داۋان بەكمۇ ئېگىز بولغاچقا، ھاۋا شالاڭ بولۇپ، نەپەس ئالماق تەس ئىدى. تېنى ئاجىز ۋە كېسىلى بار ئادەملەر ئاسانلا جېنىدىن ئايرىلىپ قالاتتى. سېرىقداۋان ئاخىرلاشقۇچە يول بويلاپ تاش دۆۋىلىرى ئۇچراپ تۇراتتى. ئۇ تاش دۆۋىلىرى داۋاندا ئۆلگەن مۇساپىر، ھاجى، سودىگەر ۋە جاھانكەزدىلەرنىڭ قەبرىلىرى ئىدى. داۋان

ئۈستىدە تاغنى قېزىپ لەھەت كولاش مۇمكىن بولمىغاچقا، ھەمراھلىرى ئۆلگەنلەرنى تاشلار ئارىسىغا ئېلىپ، قەبرە قىلىپ قويۇپ كېتىشىۋېرەتتى.

سېرىقداۋاندىن چۈشۈپ ئەسكەرلەر تۇرۇشلۇق چازا — شەيدۇللاغا يېتىپ كەلگىلى بولاتتى. شەيدۇللادا چازىنى قوغدايدىغان ئەسكەرلەردىن باشقا ئادەم ياشىمايتتى. چازىدىن ئوڭغا قايرىلىدىغان يولدىن يىگىرمە كىلومېتىردەك ماڭسا، يەكەن دەرياسىنىڭ يۇقىرى ئېقىنىغا بارغىلى بولاتتى. دەريانىڭ بۇ يۇقىرى ئېقىنىنىڭ ئۇ قانىتى ھىندىستاننىڭ زېمىنى بولۇپ، بۇ ئېقىن چېگرا سىزىقى ئىدى. چازىنىڭ سول تەرىپىدىكى يول تىبەت (شىزاڭ) تاغلىرىغا ئەكىرىپ كېتەتتى. بۇ يول بىلەن ئۈدۈل لاداق (لاسا) قا بارغىلى بولاتتى.

ئىككىنچى روتا شەيدۇللاغا 11 - ئاينىڭ ئاخىرى كېلىپ ئورۇنلاشتى. مانا ھەش - پەش دېگۈچە ئۈچ ئاي مۇ بولۇپ قالدى. كوماندىر لى دايى، سىياسىي مەسلىھەتچى جاڭ گودۇڭلارنىڭ باشقۇرۇشىدا ئەسكەرلەر قاتمۇقات تاغلاردىكى مۇھىم ئېغىز، چىقىش يوللىرىدا، جىلغا بەندەلەردە نۆۋەتلىشىپ قاراۋۇللۇقتا تۇرۇۋاتاتتى. لى دايى بىلەن جاڭ گودۇڭ ئادەت بويىچە ئاقمەسچىتتە بىر ئۆدلىنىيە، كۈدە كەنتىدە بىر ئۆدلىنىيە ئەسكەر تۇرغۇزۇپ، قالغان بىر يۈز ئەللىكتەك ئەسكىرى بىلەن جۇڭگو - ھىندىستان چېگراسىدا تۇرۇۋاتاتتى.

1949 - يىلى فېۋرالنىڭ ئوتتۇرىلىرى دەھشەتلىك قارا سوغۇق باشلاندى. تاغ تۇرئى ئاق قار، كۆك مۇزلار قاپلاپ، شىۋىرغان كېچە - كۈندۈز ئاچ قالغان بۆرىلەردەك ھۇۋلاشقا باشلىدى. قارنى ئىچىگە تارتىلىپ كەتكەن، قۇيرۇقىنى چىۋىسىگە تىقىۋالغان ياللىق بۆرىلەر تاغدا قار قېلىن بولغاچقا ئوزۇق تاپالماي، تاغ ئارىسىدىكى زاستاۋغا لوقما ئىزدەپ كېلەتتى. ئۇلار شۇنچىلىك بىزەڭلىشىپ كەتكەندىكى، قاراۋۇللارنىڭ ئەتراپىغا كېلىپ، «سەدىقەڭ بولسا بەرمەسەن؟»

دېگەندەك قىلىپ، ئۇلارغا چەكچىيىپ قارىشىپ تۇراتتى كېچىلىرى گۈلخان يېقىپ قويۇلمىسا، ئۇلار قاراۋۇللارغا ئېغىز سېلىشتىنمۇ يانمايتتى. بەزىدە قاراۋۇللار ئۇلارغا قارىتىپ ئوق چىقىراتتى. ئوق ئاۋازى چىققان ھامان ئۇلار قايتال، جىرا، جىلغىلارغا قاراپ پىتىراپ قېچىشاتتى.

ئۆمەر ھەر قېتىم مەيلى چارلاشقا چىقسۇن ياكى قاراۋۇللۇقتا تۇرسۇن، لو دەن، ئودلىنىيە كوماندىرى ئابدۇسەيدى، ئۇنىڭ مۇئاۋىنى ۋاڭ بىڭ قاتارلىقلار بىلەن بىللە بولاتتى. لۇ كۈنجۇڭنىڭ ئىككىنچى روتىسى بىر مەزگىل تىيەن دالىڭغا ئۆتۈپ كەتكەندە، ياغاق يۈز، بىر كۆزى جىرتاق جۇڭ شۆلياڭنىڭ ئۇنى ئىچىگە چۈشۈپ كەتكەندى. مانا ئەمدى روتالى دايى، جاك گودۇڭلارنىڭ ئالقىنىغا ئۆتۈۋىدى، ئۇ ئەتىيازغا ئامان - ئېسەن چىقىۋالغان چاياندەك قايتا تىرىلىپ قالدى. ئۇ كونا غوجايىنى لۇ كۈنجۇڭنى تۇتۇپ بەرگەن لو دەن، ئۆمەرلەردىن ئۆچ ئېلىش ئۈچۈن پۇرسەت ئىزدەپ يۈرەتتى. بۇنى سېزىپ قالغان ئابدۇسەيدى ئۆمەرنى ياكى لو دەننى ھەرگىز بىر يەرگە يالغۇز خىزمەتكە بۇيرۇمايتتى. ئۇ ۋاڭ بىڭ، ئابلا، جاك لىجىلارغىمۇ جۇڭ شۆلياڭدىن ھوشيار بولۇشنى جېكىلىگەندى. ئۆمەر بۇ ئاي، بۇ كۈنلەردە ھەممىگىلا ئېتىبارسىز قارايدىغان بولۇپ قالغانىدى. سارا گازارىمدىكى ئۆيدە ئوتتا كۆيۈپ ئۆلگەندىن كېيىن، ئازاب ۋە قايغۇ ئۇنىڭ يۈرىكىنى تىنىمىسىز ئۆرتەپ، كوڭۇل بوستانىنى گىياھسىز چۆلگە ئايلاندۇرۇپ قويدى. ئۇ چۈشلىرىدە ئاسمىگۈلنىمۇ، سارانمۇ كۆرەتتى. قوپچى قىز ئاسمىگۈل شىڭلۇجى جاڭگاللىقىدا قوي - ئۆچكىلىرىنى بېقىۋېتىپ قىيا باققىنىچە: «ئۆمەر ئاكا، مېنىمۇ تاغ ئارقىسىغا بىللە ئېلىپ كەتكىنە!» دەپ بويىنىنى قىسىپ تۇرغان ھالدا ئايان بولاتتى. سارا بولسا: «ئۆمەر، ساڭا بىرەر ئىش بولۇپ قالسا، ئۆزۈمنى سېپىلدىن تاشلاپ ئۆلۈۋالەيمەن» دەپ ئۇنىڭغا يىغلامسىراپ قارايتتى... راست، ئۆمەرنىڭ سائادەتلىك

كۈنلىرىنىڭ يادنامىسى بولغان بۇ ئاق كۆڭۈل، ئوچۇق چىراي، پاك قىزلار ئۇنىڭ ئۆتمۈشى، چۈشى، يوقالغان بەختى بولۇپ قالدى. ئۆمەر يوقاتقان نەرسىلەر ئاز ئەمەس ئىدى. ئۇ شەيدۇللاغا كەلگەندىن بۇيان سالامەتلىكى كۈندىن - كۈنگە ناچارلاشتى. بېشى قايدىغان، كۆڭلى ئېلىشىپ قۇسىدىغان، بەزىدە بۇرنى قاناپ، كۆز ئالدى قاراڭغۇلىشىپ كېتىدىغان بولۇپ قالدى. بۇنىڭغا ئودلىنىكوم ئابدۇسەيدى «ئېگىزلىك كېسەللىكى» دەپ ئىسىم قويۇپ قويدى. دەرۋەقە، شەيدۇللا ئېگىزلىكتە ئەڭ مەشھۇر سېرىقداۋاندىنمۇ ھالقىپ ئۆتكەندە بارغىلى بولىدىغان تاغ ئۈستى بولغاچقا، ئۇ يەردە ھاۋا شالاڭ بولۇپ، تاغ ئىچىدىن قويۇق ئىس - تۈتەك دائىم كۆتۈرۈلمەي تۇراتتى.

تۈكۈرگەن تۈكۈرۈك يەرگە تورۇكلاپ مۇز بولۇپ چۈشىدىغان جاڭ - جاڭ سوغۇقلار داۋام ئېتىپ 2 - ئاينىڭ ئاخىرىمۇ بولۇپ قالدى. جۈليەنپاڭنىڭ بىرىنچى ئىزۋوتى بىرىنچى ئودلىنىيەسىنىڭ كوماندىرى ئابدۇسەيدىنىڭ ئەسكەرلىرى سېرىقداۋان ئاستىدىكى ئىككى چېقىل ئېغىزىدا ئۈچ قات بولۇپ قاراۋۇللۇقتا تۇرماقتا ئىدى. ھەربىر قاتنىڭ ئارىلىقى ئىككى يۈز قەدەم چامىسىدا بولۇپ، قاراۋۇللۇقتا تۇرغانلار قوزۇقتەك كۆتۈرۈلگەن خاڭتاش، قورام تاش ۋە بىر - بىرىگە گىرەلىشىپ كەتكەن تاقىر تاغلار ئارىسىدا بىر - بىرىنى كۆرەلمەيتتى. پەقەت ۋارقىراشسا ئەكس سادانى ئاڭلىغىلى بولاتتى، خالاس. بۇ ئىككى چېقىل ئوتتۇرىسىدىكى تارقىسىلچاقتىن بىرەر ئادەم ئۆتۈپلا كەتسە، شەيدۇللادىكى زاستاۋغا كۆزىنى يۇمۇپ بولسىمۇ يېتىپ بارالايتتى.

ئۈچ قات قاراۋۇلنىڭ ئەڭ ئالدىنقى قېتىدا لو دەن، جاڭ لىجى، ۋاڭ بىڭ، ئۆمەرلەر تاغ باغرىدىكى ئىستىھكامنىڭ تۆشۈكلىرىدىن قوراللىرىنى چىقىرىپ، پەستىكى تاشلىق يولغا كۆز تىكمەكتە ئىدى. بۇلاردىن باشقا، ئېگىز داۋان، جىلغا يوللىرى، يىراق - يېقىن تاغ ئېغىزلىرىدىكى بارگاھلاردا

تۇرۇۋاتقان قاراۋۇللار، ھەتتا كۈدە كەنتى بىلەن ئاقمەسچىت ئەتراپلىرىنى ئايلىنىپ يۈرگەن ئىزۋوت، ئودلىنىيەلەرمۇ جىددىي ھالەتكە ئۆتكەندى. چۈنكى، بۇ 1949 - يىلىنىڭ باش باھارى كىرىشى بىلەن جوڭگو خەلق ئازادلىق ئارمىيەسى مەملىكەت بويىچە گومىنداڭ ھاكىمىيىتىنىڭ ھۆكۈمرانلىقىغا ئەجەللىك زەربە بېرىپ، شىددەت بىلەن ئالغا ئىلگىرىلەۋاتقان چاغلار ئىدى. بۇنداق ئوڭۇشسىز ۋەزىيەتتىن جاي - جايلاردىكى گومىنداڭ ھۆكۈمرانلىرى ئالاقزەدىلىككە چۈشۈپ قېلىشتى. ئۇلار پۈتۈنلەي گۇمران بولۇۋاتقان گومىنداڭ ھاكىمىيىتىدىن ھېچقانداق ئۈمىد قالمىغانلىقىنى بىلىپ يەتكىنىدە، ئۆزلىرىنىڭ جېنىنى ۋە بۇلاڭ - تالاڭ، چىرىكلىك، خىيانەتچىلىك، پارىخورلۇق ۋاسىتىلىرى بىلەن توپلىغان مال - مۈلكىنى ساقلاپ قېلىشنىڭ غېمىگە چۈشۈشتى. شۇڭا، بۇ ئاي، بۇ كۈنلەردە چېگرا ئاتلاپ چەت ئەلگە قاچىدىغانلار كۆپىيىپ قالغانىدى. ئۇلارنىڭ كۆپلىرى گومىنداڭنىڭ سىياسىي، مەمۇرىي، ھەربىي، ساقچى، سوت مەھكىمىلىرىدە خىزمەت كۆرسەتكەن ئەمەلدارلار، يېزا - قىشلاقلاردىكى قان قەرزگە بوغۇلغان مىڭبېگى، يۈزبېگى، يەرلىك زومىگەر بايلار ئىدى. بەزى قاچقۇنلار قوراللانغان بولۇپ، چېگرادا پات - پاتلا يېنىك ئېتىشىشلار بولۇپ تۇراتتى. شۇڭا، تاغ ئارىسىدىكى بۇ زاستاۋنى قوغداۋاتقانلار كېچە - كۈندۈز نۆۋەتلىشىپ تاغ باغرىلىرىدىكى تاش ئىستېھكاملاردىن ئايرىلمايتتى.

ئالدىنقى قاراۋۇل پونكىتىدا ۋەزىپە ئۆتەۋاتقان لو دەن، جاڭ لىجى، ۋاڭ بىڭ، ئۆمەرلەر ئىستېھكامنىڭ ھەممىلا تەرىپىگە ئېچىلغان كۆزىتىش تۆشۈكلىرىدىن قاراڭغۇ قاپتالار، ئېدىر - جىلغىلار ھەم ئېگىز داۋان، يانپاش غوللاردىكى تاغ يوللىرىنى كۆزەتمەكتە ئىدى. بىردىنلا چوڭقۇر يولدا قانچىلىغان ئاتلىق كۆرۈندى. ئۇلار ئات ئۈستىدە ئەتراپنى كۆزەتكەندىن كېيىن ئارقىسىغا قاراپ قوللىرىنى پۇلاڭلاتقاندى، يەنە بىر مۇنچە ئاتلىق

پەيدا بولدى. ئۇلارغا ياندىشىپلا پاختىلىق چاپان، قېلىن جۇۋا، ئۈزۈن پەلتولارنى كېيىپ، يۈزلىرىنى شارپا، يۇڭ رومالار بىلەن يۆگىۋالغان ئۇششاقۇ چوڭلار ئاغزى - بۇرۇنلىرىدىن ئاپپاق ھور چىقىۋاتقان ئاتلىرىنى قاترىتىپ يېتىپ كەلدى. بۇ چاغقىچە قېچىۋاتقان قاقچۇنلار ئەڭ كۆپ بولغاندىمۇ ئون نەچچىدىن ئاشمايتتى. لېكىن، بۇلار جىلغا يولغا پاتماي كېلىۋاتاتتى.

— بۇلار چوقۇم تاشقورغان پارتىزانلىرى، — دېدى ۋاڭ بىڭ مۇزلاپ كەتكەن قولىدىكى دۈربۇنى ئۆمەرگە سۈنۈپ، — قانداق، ئوققا تۇتامدۇق؟

— مېنىڭچە، پارتىزانلار ئەمەس، — ئۆمەر ئاستا پىچىرلىدى، — ئوبدان زەن سېلىڭلار، ئۇلارنىڭ ئارىسىدا قاسقان شەپكىلىكلەرمۇ باردەك قىلىدۇ.

— مەن بىر كۆرەيچۇ، — جاڭ لىجى ئۆمەرنىڭ قولىدىن دۈربۇنى ئالدى، — ئۆمەر راست دەپتۇ، قاراڭلار، ئاۋۇ ئالات مېنىۋالغاننىڭ مۈرىلىرىدە پاگون، مەيدىسىدە چاپراس تاسما بەلباغلار تۇرغاندەك قىلىدۇ.

— ئۇلار ئۆز ئادەملىرىمىزمۇ قانداق؟ — دېدى لو دەن دۈربۇنى كۆزىگە تۇتۇپ، — توغرا، توغرا، ئۆز ئادەملەر ئىكەن. بىراق، بۇ يەرگە بۇنداق كۆپ ئادەمنىڭ كېلىدىغانلىقى ھەققىدە يۇقىرىدىن بىزگە بىرەر خەۋەر بېرىشىمگەندىغۇ؟

— ھەي، ھەي، ئۇلار بىز تەرەپكە قاراپ كېلىۋاتىدۇ، — ۋاڭ بىڭ تەخسە پىلىموتنىڭ پۇتلىرىنى كېرىپ، ئۇنىڭغا بىر دىسكا ئوقنى «شاققىدە» قىلىپ سالدى، — ئەگەر ئۇلار توختىمىسا، ئوققا تۇتمەن.

— توختاڭلار!

لو دەن ئىستىھكام سىرتىغا چىقىپ، كانايدىن ۋارقىرىغاچ، مىلىتىدىن ئاسمانغا قارىتىپ بىر پاي ئوق چىقارغانىدى، ئۇلار چېپىدە توختىدى. لو دەن كاناينىڭ تۇتقۇچىدىن تۇتۇپ تۇرۇپ قاتتىق ۋارقىردى:

— يەنە ئالدىنقىلارغا ماڭساڭلار ئوققا تۇتمىز، سىلەر نېمە ئادەملەر؟ ئۆزۈڭلارنى مەلۇم قىلىش ئۈچۈن دەرھال بىر ئادەم ئەۋەتىڭلار. ئەۋەتكەن ئادەمىڭلاردا قورال بولۇپ قالسا، ھەممىڭلارنى ئېتىپ تاشلايمىز.

ئۇلار نېمىلەرنىدۇر دېيىشكەندىن كېيىن ئۈلكە قۇلاقچا، بوبرۇك پەلتو، ئاق پىيما كىيگەن ئوتتۇرا بويلىق بىر ئادەم يانپاش غولغا يامىشىپ چىقىشقا باشلىدى. لو دەن ئون بەش قەدەم ئارىلىق قالغاندا، ئۇنىڭغا «توختا!» دەپ بۇيرۇق قىلدى.

— پەلتويۇڭنىڭ تۈگمىلىرىنى يېشىپ، ئىچى - تېشىنى ئۆرۈپ كۆرسەت، ئاندىن ئۈلكە قۇلاقچىنى ئېلىپ يەرگە قوي! — لو دەن ۋارقىردى، — پىيماڭنىڭ قونجىدا تومپىيىپ تۇرغان نېمە ئۇ؟

— ئۇ... ئۇ پىچاق ياكى خەنجەر ئەمەس، — ئۇنىڭ تەلەپپۇزىدىن تۇڭگانلىقى چىقىپ تۇراتتى، — ئۇ... ئۇ... چوكا ئالتۇن!

تۇڭگان قىزىل يىپەك رەختكە ئورالغان تۈگۈنچەكنى قونجىدىن سۇغۇرۇۋېلىپ ئاچقاندى، بىر سىقىم چوكا ئالتۇن ساپسىرىق پارقىراپ كۆرۈندى.

— ئەگەر سىز... سىزگە لازىم بولسا، بىرەر - ئىككى تال بېرەي.

— سىلەر نېمە ئادەملەر؟

— بىز... بىز ھەممىمىز دۆلەت ۋە پىرقىنىڭ سادىق پېشىۋالىرى، — تۇڭگان گومىنداڭ رەھبەرلىرىدىن بىرقانچىسىنىڭ ئىسمىنى ئاتىدى، — بىز ئۇلارنىڭ ئەڭ يېقىن ئادەملىرى، دوستلىرى، ئۇرۇق - تۇغقانلىرى ھەم ئۇلارنىڭ خوتۇن - بالىلىرى. ھازىر شىنجاڭنىڭ ۋەزىيىتى ئىنتايىن خەتەرلىك بولغاچقا، بىر مەزگىل مۇشۇ يەردە پاناھلىنىش ئۈچۈن كەلگەن. مۇمكىن بولسا، جاڭ سىياسىي مەسلىھەتچى بىلەن لى كوماندىرنى چاقىرىپ بەرسەڭلار.

لو دەن گومىنداڭنىڭ ئەڭ چوڭ ئاتامانلىرىنىڭ ئىسمىنى
ئاڭلاپ، گەپ - سۆزلىرى بىردىنلا يۇمشاپ، مۇلايىملىشىپ
قالدى.

— ئۇنداقتا، سىلەر يەستە بىردەم ساقلاڭلار، مەن روتىغا
گادەم ئەۋەتەي.

لو دەن ئىستىھكامنىڭ تاشلار بىلەن قوپۇرۇلغان ئويۇق
ئىشىكىدىن كىرىپ ئىچىدىكىلەرگە بولۇنغان گەپلەرنى دەپ
بەردى. ۋاڭ بىڭ، جاك لىجى، ئۆمەرلەرنىڭ ئاغزى ئوچۇقلا
قالدى. گومىنداڭنىڭ ئاتىسا ئېتى، تۇتسا سېپى بار
باشلىقلىرى خوتۇن - بالىلىرى، قېرى - چۈرىلىرى، يېقىن -
يورۇقلىرىنى چېگرادىكى زاستاۋ - شەيدۇللاغا ئەكەلىپ
پاناھلاندۇرماقچى بولغانىكەن، شۇنىڭغا قارىغاندا، گومىنداڭ
ھاكىمىيىتىدىن ھېچقانداق ئۈمىد قالماپتۇ - دە! بۇ خىيال
ھەممىسىنىڭ كاللىسىغا بىر يوللا سايە سېلىپ ئۆتكەندەك،
ھەممىسى ئۇن - تىنسىز جىمىپ كېتىشتى. شۇنداقتىمۇ، ساددا
ۋاڭ بىڭ نېمىلەرنىدۇر دەپ غۇدۇرىدى، لېكىن نېمە دېگەنلىكىنى
ئۆزىمۇ ئاڭقىرالمىدى:

— چاتاق... چاتاق، بەك چاتاق... جاك... جاك... ۋېييۈەنجاڭ
ئۇ... ئۇ...

— سىلەرگە نېمە بولدى؟ — لو دەن بىردىنلا چېچىلدى، —
بىز دېگەن ئەسكەر، بۇيرۇقنىڭ قولى. ۋاقتى كەلگەندە
باشلىقلىرىمىز نېمە كۈن كۆرسە، بىزمۇ شۇنى كۆرمەيمىزمۇ!
ئۆمەر، سەن دەرھال ئوتتۇرا قاراۋۇلخانغا بېرىپ، ئەھۋالنى
ئابدۇسەيدىكامغا ئېيت. ئۇ جاك گودۇڭغا يەتكۈزسۇن!

— خوپ!

ئۆمەر يۈگۈرۈپ كېتىۋېتىپ پۇتلاشقانداك بولدى - دە،
يەردە ئولتۇرۇپ قالدى. بۇرنىدىن شۇرىدە قىلىپ ئىسسىق بىر
نېمە ئېقىپ چۈشتى. ئۇ ئىتتىك قاراپ تاش ئۈستىدە قىپقىزىل
پارقىراپ تۇرغان ئۇچ تامچە قاننى كۆردى. ئۆمەر بېشى قېيىپ،

كۆزلىرى قاراڭغۇلىشىپ تۇرۇۋاتقان بولسىمۇ، يەنىلا غەيرەت قىلىپ مېڭىپ، ئوتتۇرا قاراۋۇل ئىستىھكامىغا بېرىپ ئەھۋالنى دوكلات قىلدى.

— بۇ مۇھىم خەۋەر ئىكەن، مەن دەرھال باراي، — دېدى ئابدۇسەيدى ئۆمەرگە سىنىچىلاپ قاراپ، — ساڭا نېمە بولدى؟ چىرايىڭ سارغىيىپ كېتىپتۇ، يەنە كۆڭلۈڭ ئېلىشىۋاتامدۇ؟ — ھېلىلا ئوڭلىنىپ قالمىەن، — ئۆمەرنىڭ ئاۋازى ئارانلا چىقتى، — سىز تېز بېرىڭ، تاغ يولىدا نۇرغۇن ئادەم سوغۇقتا قالدى. ئۇلارنىڭ ئىچىدە ئۇششاق بالىلارمۇ بار ئىكەن.

ئابدۇسەيدى بەدىنى تولىغان، دىنماقراق، كۈچلۈك ئادەم بولۇپ، ئوتتۇز سەككىز ياشلاردا ئىدى. ئۇنىڭ دۈيدۈگىلەك ئايپاق يۈزى دائىم پارقىراپ تۇراتتى. ئەمما، ئۇ چاققان، ئايىغى ئىتتىك بولغاچقا، يول يۈرگەندە ھېچكىم ئۇنىڭ بىلەن تەڭ ماڭالمايتتى. ئابدۇسەيدى ئىستىھكامدىن چىقتى. ئۆمەرمۇ ئۆزىنىڭ ئىستىھكامىغا قايتىپ كەلدى. لو دەن، ۋاڭ بىڭ، جاڭ لىجى، ئۆمەرلەر دۇربۇننى بىر - بىرىنىڭ قوللىرىدىن نۆۋەت بىلەن ئېلىپ، بەس - بەس بىلەن پەسكە قاراشقا باشلىدى. ئابايىقى ئاتلىقلارنىڭ ھەممىسى ئاتلىرىدىن چۈشكەنىدى. بەزىلىرى تاماكا چېكىشسە، بەزىلىرى تاشلاردا ئولتۇرۇپ بىرنەرسىلەرنى يېيىشىۋاتاتتى. ئۇششاق بالىلاردىن بىرقانچىسى قېلىن ھەم ئېغىر كىيىملىرىگە قارىماي، قورام تاشلار ئارا بىر - بىرىنى قوغلىشىپ يۈرۈشەتتى. ھەتتا بەزى خوتۇنلار چوڭ تاشلارنىڭ دالدىسىدا بالىلىرىنى ئېمىتمەكتە ئىدى. بۇ كۆرۈنۈشلەر ئۆمەرگە ھەم كۈلكىلىك، ھەم ئېچىنىشلىق تۇيۇلدى. ئۇ كۆڭلىدە شۇنداق ئويلىدى: «قولدا سىياسىي، ھەربىي، مەمۇرىي ۋە ئىقتىسادىي ھوقۇق بار ئاشۇ كاتتىلارنى مۇشۇ ئەھۋالغا چۈشۈرۈپ قويغىنى ئازادلىق ئارمىيە بىلەن ئۈچ ۋىلايەت قوشۇنلىرى بولسا، ئۇلارنىڭ كۈچ - قۇدرىتى تەسەۋۋۇردىكىدىنمۇ ئارتۇق ئىكەن - دە؟ بىراق، ماۋزېدۇڭنىڭ

دېھقانلاردىنلا تەشكىللەنگەن نامرات ئارمىيەسىنى تېرىق بىلەن قارا مىلتىققا تايىنىپ ئۇرۇش قىلىۋاتىدۇ، دېيىشىۋاتقانغۇ؟ ئۇنداقتا گومىنداڭنىڭ پۈتۈنلەي ئامېرىكا تەمىنلىگەن زامانىۋى قوراللار بىلەن قوراللانغان نەچچە مىليون كىشىلىك ئارمىيەسى نېمىشقا بۇ ئەھۋالغا چۈشۈپ قالدى؟ شۇنىڭغا قارىغاندا، غەلىبە ۋە مەغلۇبىيەتنى بەلگىلەيدىغان ئامىل زامانىۋى قورال ياكى ئازلىق ۋە كۆپلۈك ئەمەس ئىكەن - دە، بەلكى ھەقىقەتنىڭ زادى قايسى تەرەپتە بولۇشى ئىكەن...»

ئۆمەر بۇ ئويلار ئىچىدىن چىقالماي خېلىغىچە باش قاتۇردى. لېكىن، ئويلانغانلىرىنىڭ تېگىگە يەتكۈدەك ئەقلىي دىت ۋە سىياسىي قاراشلار ئۇنىڭدا تېخى تولۇق يېتىلمىگەنىدى. بۇمۇ گەجەبلىنەرلىك ئەمەس ئىدى. بۇ چەت چېگرا رايوندىكى ئاھالىلەر تۇرماق، گومىنداڭ ھۆكۈمىتىنىڭ ھەر دەرىجىلىك تارماقلىرىدىكى ئەمەلدار ۋە خادىملىرىدىن تارتىپ، جايلىرىدا تۇرغۇزغان ھەربىي قوشۇنلىرىدىكى ئوفىسېر - ئەسكەرلەرگە قەدەر ئىچكىرىدە بولۇۋاتقان ئۇرۇش ۋە باشقا ۋەقەلەردىن خەۋەرسىز ئىدى. چۈنكى، بۇ ھەقتىكى خەۋەرلەر قاتتىق قامال قىلىناتتى. گومىنداڭنىڭ ھەر دەرىجىلىك ھۆكۈمەت ئاپپاراتلىرى، ساقچى ئىدارىلىرى ۋە ھەربىي ئاخبارات تارماقلىرى ئىشپىيونلۇق تورىنى ناھايىتى كەڭ يايغان بولۇپ، پۇقرالار ئىچىدە ھەربىر ئادەم، ھەربىي قىسىم ئىچىدە بولسا ھەربىر ئەسكەرگە قەدەر ئۇلارنىڭ كۆزىتىش دائىرىسىدە ئىدى. ئۇلار پۇقرالار ۋە ئەسكەرلەرنىڭ سۆز - ھەرىكىتىنى ناھايىتى ھوشيارلىق بىلەن قاتتىق كۆزىتەتتى. شۇڭا، ھەقىقىي ئەھۋالدىن ئاز - تولا خەۋەر تېپىپ قالغان كىشىلەرمۇ ئاڭلىغانلىرىنى ئىككىنچى بىرىگە دېيىشكە پىئىنالىماتتى. مۇنداق خەۋەرلەرنى باشقىلارغا يەتكۈزگەنلەر ياكى ئۆزلىرىنىڭ گۇمانلىرى ۋە مۇلاھىزىلىرىنى باشقىلار بىلەن ئورتاقلاشماقچى بولغانلار ئەتىسلا يوق بولاتتى، تۇتۇپ كېتىلەتتى ياكى ئۆلۈكى كۈچىغا

تاشلاپ قويولاتتى، يەنى «ئېغىز يۈگۈرۈكى باشقا» دېگەندەك ئىش بولاتتى.

ئەمەلىيەتتە بولسا كومپارتىيە رەھبەرلىكىدىكى خەلق ئازادلىق ئۇرۇشى ھەل قىلغۇچ غەلبىگە ئېرىشكەن، خەلق ئازادلىق ئارمىيەسى پۈتۈن مەملىكەتنى دېگۈدەك ئازاد قىلىپ، ئەمەلىيەتتە بولسا گومىنداڭنىڭ چەت - چېگرا جايلىرىدىكى تىرىپىرەن بولغان قالدۇق كۈچلىرىنى تازىلاۋاتاتتى. شىنجاڭدىكى گومىنداڭ دائىرىلىرى پۈتۈنلەي گۇمىران بولغانلىقىنى پۈتۈن كۈچى بىلەن يوشۇرۇپ، ئۆزلىرىنىڭ چېنىقىشى ۋە بۇلاڭ - تالاڭ، چىرىكىلىك، خىيانەتچىلىك، پارخورلۇق ۋاسىتىلىرى بىلەن توپلىغان مال - مۈلكىنى ساقلاپ قېلىشنىڭ غېمىگە چۈشكەندى.

ئۆمەرنىڭ «غەلبە ۋە مەغلۇبىيەتنى بەلگىلەيدىغان ئامىل زامانىۋى قورال ياكى ئازلىق ۋە كۆپلۈك ئەمەس ئىكەن - دە، بەلكى ھەقىقەتنىڭ زادى قايسى تەرەپتە بولۇشى ئىكەن» دەپ ئويلىغانلىرىدىكى ھەقىقەت مانا شۇ ئىدى.

— ھەي ئۆمەر، خىيالغا پېتىپ، ئەجەب جىمىپ كەتتىڭمۇ؟! —
دېدى ۋاڭ بىك ئۈنلۈك ئاۋازدا، — تاجىك قىزى سارا ئېسىڭگە كېلىپ قالدىمۇ ئېمە؟

ئۆمەر بېشىنى كۆتۈرۈپ كۈلۈمسىرىدى. لېكىن، جاڭ لىجىنىڭ «ئىش... ش...» دەپ قولىنى كۆتۈرۈشى ھەممىسىنىڭ دىققىتىنى قوزغىدى، چۈنكى ئۇ دۇربۇن ئارقىلىق پەسلىكتىكى تاغ يولىنى كۆزىتىۋاتاتتى.

— ھەي، ھەي ئاغىنىلەر! — دېدى جاڭ لىجى بوم ئاۋازدا، — روتا كوماندىرى لى داپى، سىياسىي مەسلىھەتچى جاڭ گودوڭ ئاتتىن چۈشۈپ، كەلگەنلەر بىلەن كۆرۈشۈۋاتىدۇ.

— بىزدىن بارغانلار ئاشۇ ئىككىلا ئادەممىكەن؟ — سورىدى لو دەن، — ئوبدانراق قارا!

— ۋوي راست، — جاڭ لىجى دۇربۇننىڭ ئەينىكىنى قول

ياغلىقىدا سۈرتۈپ كۆزىگە تۇتتى، — بىزنىڭ ئىزۋوت كوماندىرىمىز جۇ ليەنياڭ، يەنە ئىككىنچى ئىزۋوتنىڭ كوماندىرى جاڭ يىفەن، ئۈچىنچى ئىزۋوتتىكى ۋاڭ شياۋتاڭلارمۇ بار ئىكەن ئەمەسمۇ. توختاڭلار، يەنە ئىككى ئاتلىق كەلدى. ئالدىدىكىسى تۆتىنچى ئىزۋوتتىكى جۇڭ شۆلياڭ قىزىل كۆز ئىكەن، كېيىن ئاتتىن چۈشكىنى بەشىنچى ئىزۋوتنىڭ كوماندىرى لى شىۋو ئاۋاق...

بۇ ئادەملەر راسا چۈش ۋاقتىغا ئۈلگۈرۈپ كەلگەچكە، ئۈدۈللا چوڭ ئاشخانغا باشلاندى. ھەربىي ئاشپەزلەر پۈت — قولى يەرگە تەگمەي دېگۈدەك يۈگۈرۈشۈپ يۈرۈپ، بىرنەچچە خىل قورۇما ۋە ھورنان تەييارلىدى. لېگەن — لېگەنلەردىكى ھورنانلارنى ئېچىرقاپ كەتكەن بالىلار بۇلاپ — تالاپ يەپ، بىر ياقىتىن يانچۇقلىرىغا سالماقتا ئىدى. چاقىرىلمىغان بۇ ئادەملەرنىڭ يېرىمىدىن كۆپرەكى ئۇششاق بالىلار بىلەن خوتۇن — قىزلار ئىدى. قالغانلىرى ياشانغان، ئوتتۇرا ياشلىق ۋە ياش ئادەملەر بولۇپ، ئۇلارنىڭ ئەمەل ساھىبلىرى ئىكەنلىكى چىرايىدىن، كىيىنىشىدىن، تەق — تۇرقى ۋە گەپ سۆزلىرىدىن چىقىپلا تۇراتتى. بولۇپمۇ، ھەممىسىنىڭ ئوتتۇرىسىدا قوزۇقتەك چوقچىيىپ ئولتۇرغان، ئاق سېرىق، چار كەكە ساقاللىق، چوققا چاپلىرى شالاڭلاشقان بىر ئادەم ئالاھىدە كۆزگە چېلىقىپ تۇراتتى. ئۇ گەرچە ئەللىك ياشلاردىن ئاشقان بولسىمۇ ناھايىتى تىمەن كۆرۈنەتتى. ئۇ خۇددى «ھەممەيلەننىڭ سەركىسى مەن» دېگەندەك كەكە ساقىلىنى سىلاپ قويۇپ، سالاپەتلىك پۈتلىپ قوياتتى. ئۇنىڭ قېشىدىكى ئاتمىش ياشلاردىكى، ئېگىز بويلىق، بۇرنى پاناق، ياغاق يۈزىدىن زەھەرلىك چېقىن چىقىپ تۇرغان ئادەم قىياق كۆزلىرىنى ھەممىگە تەكشى تىكىپ، گۇمانلىق نەزەردە باقاتتى. ئەمما، ئۇلارنىڭ ئارىسىدىكى مايسارەڭ پەلتوسىنىڭ مۈرىلىرىدە پاگون ئىزنالىرى بىلىنىپ تۇرغان يالپا يۈز، تەتۈر ئۈستىخان، كېلەڭسىز ئادەم يەر باققىنىچە

ھېچكىمگە يۈز بەرمەيتتى. ئۇلاردىن باشقا، كۇچا كۆرپىسىدىن تىكىلگەن ئىسپانكا، قۇلاقچا، كۈل رەڭ بوبروك پەلتو كىيگەن ئىككى كىشىمۇ بار بولۇپ، ئۇلار خۇددى قومانداتلاردەك سۈر بىلەن گىدىيىپ ئولتۇراتتى.

ئۆمەر ئى مۇنۇ ئەھۋال قاتتىق ئويلىنىدۇرۇپ قويدى: بالىۋاقىسىنى، خوتۇن - قىزلىرىنى كېلىش ئالدىدا تۇرغان خەۋپتىن قاچۇرۇپ بۇ يەرگە ئەكەلگەنكەن، نېمىشقا ئۇلارنىڭ ھەممىسى دېگۈدەكلا مىنگەن ئېتىدىن باشقا يەنە ئۈچ ئاتنى يېتىلىۋالدىدۇ؟ چىققان يېرىدىن شەيدۇللاغىچە بولغان بۇ ئارىلىققا شۇنچۇلا ئات كېتەمدۇ؟

ئۆمەر خاتا ئويلىمىغانىدى. سەللا ئەقلى بار ئادەم ئۇلارنىڭ جابدۇنۇشى ۋە زاپاس ئاتلارنى يېتىلەپ ماڭغىنىغا قاراپلا، ئۇلارنىڭ ئۇزاق سەپەرنى كۆزلەپ چىققان قاچقۇنلار ئىكەنلىكىنى بىلىۋالالايتتى. گومىنداڭ شىنجاڭغا ھۆكۈمرانلىق قىلغان يىللاردا گومىنداڭنىڭ يۇقىرى دەرىجىلىك ۋە مەخپىي خىزمەت ئورۇنلىرىدا خىزمەت قىلىپ، مەنسەپ ساھىبلىرى بولغان بۇ ئادەملەر زاۋاللىققا يۈزلەنگەن گومىنداڭ ھاكىمىيىتىدىن پۈتۈنلەي ئۆمىدىنى ئۆزگەندى. ئۇلارنىڭ جۇڭگو خەلق ئازادلىق ئارمىيەسى شىنجاڭغا كىرىش ئالدىدا تۇرغان، ئۈچ ۋىلايەتنىڭ مىللىي ئارمىيەسى ماناس دەرياسىنىڭ بويىدا ئانكا، بىرونېۋىكىلىرىنى تىكلەپ قويۇپ، ئۈرۈمچىگە خەنجەردەك قانداغان ۋەزىيەتتە ئۆز جېنىنى ساقلاپ قېلىش ئۈچۈن يوشۇرۇنچە چەت ئەلگە چىقىپ كەتمەكچى بولغان قاچقۇنلار ئىكەنلىكى ئېنىقلا تۇراتتى.

— چاڭ گودۇڭ ئىنى، — دېدى كەكە ساقاللىق كىشى ئۆسۈپ قالغان چار ساقىلىنى سىلاپ تۇرۇپ، — سېنىڭ دۆلەت، پىرقىگە سادىق بولۇپ، كۆپ خىزمەتلەرنى كۆرسەتكىنىڭنى مەن بىلىمەن، — ئۇنىڭ بۇ سۆزلىرىدىن خۇشامەت پۇرىقى كېلىپ تۇراتتى، — ئەلۋەتتە، بۇنى ئۇنتۇپ قالمايمىز. جياڭ ۋېييۈەنجاڭ

(بۇ چاغدا ئۇ ئورنىدىن تاق تۇردى) تۆرمىزمۇ سېنىڭ نامىڭنى مۇبارەك خاتىرىسىدە ساقلايدۇ.

كەكە ساقال گېلىنى قىرىپ قويۇپ، ۋەزىيەت ھەققىدە توختىلىشقا باشلىدى. ئۇ كوممۇنىستلارنىڭ تەشۋىقات - تەرغىباتلىرىدىن تەلۋىلەشكەن ئۈچ ۋىلايەت ئوغرىلىرىنىڭ دۆلەت ۋە پىرقىگە سادىق مۇھىم ئەربابلارنىڭ بالىۋاقىسى، خوتۇن - قىزلىرىغا زىيانكەشلىك قىلىۋاتقانلىقىنى، ئۇلارنى ئۆلتۈرۈۋاتقانلىقى ھەم تۇتۇپ كېتىۋاتقانلىقىنى، شۇڭا ئۆزلىرىنىڭ ئائىلە تاۋابىئاتلىرىنى بۇ يەرگە پاناھلىنىشقا ئەگەلگەنلىكى توغرىسىدا بىرمۇنچە ۋالاقلىدى، ئاندىن ئۆزىنىڭ يالغان - ياۋىداق سۆزلىرىنىڭ تەسىرىنى بىلمەكچى بولغاندەك، ھەممىگە تەكشى قاراپ قويدى. بالىۋاقا، خوتۇن - قىزلىرىنى ئوت - گىياھسىز، تۇرمۇش غورىگىل ئۆتمىدىغان شەيدۇللادەك تاقىر تاغلارغا ئەكىلىپ قويۇش دېمىسىمۇ ئادەمنى ئەندىشىگە سالغۇدەك بىر ئىش ئىدى. كەكە ساقال گەپلىرىنى قانچىلىك ئەگمىسۇن، يەنىلا «ئاكام ئېيتقان ئابايىقى» دېگەندەك، ئۇنىڭ سۆزلىرى ئولتۇرغانلارنى ئەنسىزلىككە سېلىپ قويدى. لېكىن، ئۇ بۇ يەردە ۋاقىتلىق پاناھلىنىدىغانلارنىڭ ھەربىرىگە ھېسابلاپ ھەق بېرىدىغانلىقىنى، بۇ ھەقكە ئالتۇن - تىللا تۆلەيدىغانلىقىنى ئېيتقاندى، بۇ گەپ لى دايى بىلەن جاك گودۇڭنى قەۋەتلا خۇشال قىلىۋەتتى. ئۇلار ئاللىقانلىرىنى ئىشقىلاپ، كۈلۈپ، تاماقللىرىنى تەمشىپ كېتىشتى. جاك گودۇڭ ئويلاپ قالدى، مەيلى ئەمەسمۇ، ئۇلارنىڭ ئالتۇن، تىللا، يامبۇلىرىنى قۇرغۇيۇڭ بولاي، قارچىغاڭ بولاي دەپ ئاغزىدىن كىرىپ، بۇرۇندىن چىقىپ ئېلىۋالسىلا بولمىدىمۇ؟ ۋاقتانىۋاق كەلگەندە، ئۇلار نەدە، جاك گودۇڭ نەدە؟ بۇنى خۇدا بىلمىسە بەندە بىلىپ بولماس! كوممۇنىستلار يېتىپ كەلسە ئۇلارنى چوقۇم ساق قويمايدۇ. ئۇ چاغدا ئۇلارنىڭ دەپنە - دۇنياسى جاك گودۇڭ بىلەن لى دايىنىڭ قولىدا قالمايدۇ؟ ئەگەر كوممۇنىستلارنىڭ قەدىمى بۇ يەرلەرگىمۇ يەتكۈدەك بولسا، بىر

تاقلاپلا ھىندىستانغا ئۆتۈپ كەتسىمۇ بولىدۇغۇ! ...

ھېچقانداق داۋالاش كار قىلماي، يۇققان ئادەمنى ئاخىر ئۆلتۈرۈپ تۈگىتىدىغان موخۇ كېسەللىكى دەيدىغان بىر خىل كېسەللىك بار. بۇ خىل كېسەللىك ئۆز مىكروبى ئارقىلىق ئادەمدىن ئادەمگە يۇقىدۇ. ئۇ كېسەللىك يۇققان ئادەم دەرھاللا ئۆلۈپ قالمايدۇ، بەلكى ئاغرىق خېلى يىللارغىچە داۋاملىشىپ، ئادەم كۆزى ئوچۇق تۇرۇپلا چىرىشكە باشلايدۇ. بۇ خىل چىرىشتە ئالدى بىلەن بىمارنىڭ پۇت ۋە قول بارماقلىرى يىرىڭلاپ ئېقىپ تۈگەيدۇ، ئاندىن پۈتۈن بەدەندىكى قان، گۆش، تومۇر، ئۈستىخانلارمۇ ساپسىرىق زەرداب ۋە يىرىڭغا ئايلىنىپ، بەدەن چىرىپ، سېسىپ، ئېقىپ تۈگەيدۇ. بۇ جەرياننى موخۇ كېسەللىكىنىڭ يۇقۇمچان مىكروبى ئورۇنلايدۇ. تاراپ يىلتىزلاپ كەتكەن، يۇقىرىدىن تۆۋەنگە قەدەر ئادەتكە ئايلىنغان ئاچ كۆزلۈك، بۇلاڭ - تالاڭ، خىيانەتچىلىك، پارىخورلۇقمۇ دەل شۇ موخۇ كېسەللىكىنىڭ مىكروبىدەك گومىنداڭدىن ئىبارەت چوڭ گەۋدىنى سېستىپ، قان بىلەن يىرىڭغا ئايلىاندۇرۇپ قويغان ۋە ئۇنىڭ جېنىنى ئېلىپ بولايلا دەپ قالغانىدى. چاڭ گودۇڭ بىلەن لى دايىلارمۇ مۇشۇ گەۋدىنى چىرىتىپ، بۈگۈنكى زاۋاللىققا كەلتۈرگەن مىكروبلار ئىدى!

شۇڭا، تارىخنىڭ يەكۈنى شۇكى: پارىخورلۇق، خىيانەتچىلىك، چىرىكلىك، ئاچ كۆزلۈكنىڭ يامراپ كېتىشى ئاشۇ ھاكىمىيەتنىڭ زاۋاللىققا يۈزلەنگەنلىكىنىڭ بېشارىتىدۇر! قاراڭ، ئالتۇن، تىللا، يامبۇلار بىردەمدىلا چاڭ ۋە لى... لارنىڭ كۆزلىرىنى كور قىلىپ ۋىجدان - غۇرۇرىنى يوقاتتى. چاڭ گودۇڭ تېخى «بىر تاقلاپلا...» ئاسىيلىق خىيالىغىمۇ كەلدى. ئۇنىڭ ئاغزىنى ئاچسىلا تۆكۈلۈپ تۇرىدىغان «دۆلەت ۋە پىرقە» دېگەنلىرى ھارام دۇنيا ئالدىدا خۇددى توزغاقتەك توزۇپ كەتتى...

— سىلەر دۆلەت ۋە پىرقىمىزنىڭ ئۇلۇغ، كەرەملىك ۋە دانا

ئەربابلەرى، — دەدى جالڭ گودۇڭ گېپىنى بىر غۇلاچ سوزۇپ، —
سىلەرنىڭ پەرزەنت ۋە رەپقەڭلارنى بۇ يەرگە ئەكېلىپ
قويۇشۇڭلارمۇ يەنىلا دۆلەت ۋە پىرقە ئۈچۈن خاتىرجەم
ئىشلەشنى كۆزدە تۇتقانلىقىڭلاردىن بولغان. ئۇلارغا ياخشى
قاراش، ئۇلارنى قوغداش بىزنىڭ بۇرچىمىزدۇر. بۇنىڭ ئۈچۈن
ھەق ئالساق قانداق بولىدۇ؟

جالڭ گودۇڭ «ھەق» سۆزىنى ئاتاينى ئېغىزغا ئېلىش
ئارقىلىق ئۇ ئىشنى يەنە بىر قېتىم قانۇنلاشتۇرۇۋالماقچى
بولدى. ئۇنىڭ بۇ ھىيلىسىنى سەزگەن قىياق كۆز جاناب ياغاق
يۈزىنى سىيپاپ پىسىڭىدە كۈلۈپ قويۇپ، گەپ باشلىدى:

— جالڭ مەسلەھەتچىنىڭ ھىممىتىگە ئايرىن، شۇنداقتىمۇ
«ھېسابلىق دوست ئايرىلماس» دېگەن گەپ بار ئەمەسمۇ؟ ئەتىلا ئانا —
بالىلارنىڭ ھەر ئايلىق ھەققىنى ھېسابلاپ چىقىپ، ئالتۇن —
تىللاغا سۇندۇرۇپ، يېرىم يىللىقنى بىر يوللا تاپشۇرۇۋېتىمىز.
ئۇلارنىڭ ئاش — ئوزۇقى ۋە تۇرمۇش لازىمەتلىكلىرى ئۆكسۈپ
قالسا بولمايدۇ.

— بەك چوڭقۇر ئويلاپ كېتىپتىلا، — دەدى لى دايى
ھىجىيىپ، — ئەمدى ئالمايمىز دېسەكمۇ، ھەرقايسىلىرىدەك زاتى
مۇبارەكلەرنى رەنجىتىپ قويىدىغان ئوخشىمىز، بوپتۇ... بوپتۇ...
ئالايلى ! ...

— جالڭ مەسلەھەتچى، — كەكە ساقال ئاپپاق لۆڭگىدە
ئېغىز — قوللىرىنى سۈرتتى، — سىلەرگە راست گەپنى قىلسام،
يەنە بىر مۇلازىمىتىمىز بار، ئۈتمۇ قوبۇل قىلساڭلار !
— بۇ... بۇ... قانداق بولۇپ كەتتى ئۆزى؟ — جالڭ گودۇڭ
قوللىرىنى يايىدى، — ھەرقايسىڭلاردەك كاتتىلىرىمىزنىڭ
مۇلازىمىتىنى قوبۇل قىلساق قانداق بولىدۇ؟ مېنى تولىمۇ
خىجىل قىلىۋەتتىڭلار.

— ھەرگىز خىجىل بولماڭ، — يالپا يۈز مايسا رەڭ
پەلتوسىنىڭ تۈگمىلىرىنى يېشىۋېتىپ گەپ باشلىدى، —

سىلەر خوتۇن - بالىلىرىمىزنىڭ ئامانلىقىنى قوغدايمىز دەۋاتساڭلار، بۇنىڭدىنمۇ ئارتۇق شاپائەت بولامدۇ؟ قانچىلىك قىلساق ئەرزىيدۇ - دە!...

— جاڭ مەسلەھەتچى، لى كوماندىر، بىز سىلەرگە بىر ئۆكۈز، تۆت قوي ئەكەلدۈق، — دېدى كەكە ساقال مەمنۇنلۇق بىلەن. — ھازىردىن تارتىپ كەچلىك زىياپەتنىڭ تەييارلىقىنى قىلىڭلار، ھەممە ئەسكەرلەر قاتناشسۇن، قاراۋۇل پونكىتلىرىدىكى يىگىتلەرمۇ كەلسۇن، ئۇلارنىڭ بىرەر قېتىم ئويىناپ، كۈلۈۋالغىنىغا كوممۇنىستلار تاغ تۇرانى ئېلىپ قاچماس، — زالدا كۈلكە كۆتۈرۈلدى، — مېنىڭ ئۇلارغا دەيدىغان ئىككى كەلىمە سۆزۈم ۋە بېرىدىغان مۇكاپاتىم بار.

كېچىلىك زىياپەت كەچ سائەت سەككىزلىرىدىن ئاشقاندا باشلاندى. قورداق، كاۋاپ، سامسا، ھەر خىل گۆشلۈك قورۇمىلار ئۈستەللەرگە رەت - رەت بىلەن قويۇلدى، ئۇلار ئاتلىرىغا ئارتىپ ئەكەلگەن يەشىك - يەشىك ساپ جۈن ھارىقى ئۈستەللەرگە تىكلەندى. ئەسكەرلەر قورسىقىنى پوملىۋېلىپ، ھاراققا ئىشتىھا ساقلاپ تۇرماقتا ئىدى. لېكىن، «باش ئاتامان سۆزلەيدۇ» دېگەن گەپ قۇلاقلىرىغا كىرىپ قالغاچقا، ھەممە ئەيمىنىپ جىم تۇرۇشاتتى. بىردەمدىن كېيىن كەكە ساقال ئورنىدىن تۇرۇپ، ھەممىگە تەكشى قارىدى:

— يىگىتلەر، جاپا چەكتىڭلار، — دېدى ئۇ قولىنى كۆتۈرۈپ، — سىلەر ۋەتەننىڭ پەخىرلىك ئوغلانلىرى، مىننەت - تەمەسز ھالدا چېگرانى قوغداۋاتىسىلەر، ئەسكەرلىك ۋەزىپىسى ئېغىر، بىراق شەرەپلىك. سىلەر دۆلەتكە ۋە پىرقىگە ساداقەت كۆرسەتتىڭلار، سىلەردىن دۆلەت رازى، ئاۋام ئەمىندۇر. ھازىر ھەممىڭلارغا بىردىن تىللا، ئىككىدىن ئاق تەڭگە تارقىلىتىدۇ. ئاز بولسىمۇ كۆپكە تاۋاپ قىلىپ ئالغايىسىلەر.

تىللا ۋە ئاق تەڭگىنىڭ گېپى چىققان ھامان كوماندىر - جەڭچىلەر جانلىنىپ، بىردىنلا:

— ھەشقالالا، جانابلىرى! — دەپ زالىنى كۆتۈرۈۋەتكۈدەك ۋارقىراشتى. ئاڭغىچە بىرقانچىلىغان قىز - چوكان پەتنۇسلارغا تىزىلغان تىللا بىلەن ئاق تەڭگىنى ئەكېلىپ، ھەربىر كوماندىر ۋە جەڭچىنىڭ ئالدىغا قەدەر بېرىپ، بىر - بىرلەپ تارقاشتى. ئىككى ئودلىنىيە كۈدە كەنتى بىلەن ئاقمەسچىتتە ئىدى. ئۇلاردىن باشقا، يىراقراق تاغ ئېغىزلىرىدا بارگاھ قۇرۇپ تۇرۇۋاتقان ئىزۋوتلار، شۇنداقلا تاغ تۇرالارنى ئايلىنىپ يۈرۈۋاتقان ئىزۋوت ۋە ئودلىنىيەلەرمۇ بولغاچقا، شەيدۇللادىكى بۇ چازىدا پەقەت جۈليەنپاننىڭ بىرىنچى ئىزۋوتىدىكى قىرىق ئادەملا بار ئىدى. بۇ تەلەپلىكلەر بىردىن تىللا، ئىككىدىن ئاق تەڭگىنى قولغا ئېلىپ، كېچىچە ئوينايدىغان قىمارنىڭ غېمىدە قالدى.

— ئەمىسە، ئېچىلىپ - يېيىلىپ ئوينايدىغان!

لى داىى بىر پىيالە ھاراقنى قولدا كۆتۈرۈپ تۇرۇپ بىر ۋارقىرىۋىدى، ئىچىشمەك باشلىنىپ كەتتى. جالڭ گودۇڭ ئۈچىنچى چىنە ھاراقنى ئىچىپ بولۇپ، ھاياجانلىنىپ قالدى بولغاى، ئاشخاننىڭ ئامبىرىدىكى پېچەت ھاراقلىرىنىمۇ ئاچقىشىنى بۇيرۇدى. گۆشلۈك قورۇملار ئارقا - ئارقىدىن كىرىشكە باشلىدى. يۇقىرى گىرادۇسلۇق جۈن ۋە پېچەت ھاراقلىرى گالغا كور كىراپ كىرگەنسېرى، قورساققا جىم تۇرماي ھەممىنى بۇرگىدەك سەكرەتمەكتە ئىدى. خەنزۇ ئەسكەرلەر بەش بارماق ئويۇنى بىلەن بەسلىشىپ ئىچىشىمە، ئۇيغۇرلار «خۇشە!» دەپ ۋارقىرىشىپ چىنىلىرىنى بىر - بىرىگە جاڭىلدىتىپ ئۇرۇشاتتى. مەست بولۇپ قالغان ئەسكەرلەر ئاتا - ئانا، خوتۇن - بالىلىرىنى ئەسلىشىپ يىغلىشاتتى. بەزىلىرى بولسا «مەن ساڭا ئېيتاي»غا چۈشۈپ، قانداقتۇر ئىشلارنى يېنىدىكىلەرگە قايتا - قايتا چۈشەندۈرەتتى. كېچە سائەت ئون بىردىن ئاشقاندى، كەكە ساقال ئادەملىرىگە: «ئۇلارغا ھەمراھ بولۇڭلار» دېگەندەك ئىشارەت قىلىپ قويۇپ، ئۆز ئوغلى بىلەن يەنە بىر يىگىتنى سىرتقا ئېلىپ چىقتى.

— كۆردۈڭلارمۇ، — دېدى كەكە ساقال ساقىلىنى ئوچۇملاپ، — ھاكىمىيەت مانا مۇشۇنىڭغا ئوخشاش ھاماقەتلەرنىڭ سەۋەبى بىلەن يىمىرىلىۋاتىدۇ. تۆگە كارۋىنىنى ئېشەكنىڭ قۇيرۇقىغا باغلاپ قويغاندەك، گومىنداڭمۇ مۇشۇنداق ئارمىيەگە باغلىنىپ قالغان. شۇڭا، كۆرۈۋاتقان كۈنىمىز مۇشۇ. — جاڭ بىلەن لى بىز يالغاندىن ۋەدە قىلغان ئالتۇن — تىللانىڭ ئېتىنى ئاڭلاپ، ئۆزلىرىنىڭ بۇ يەردىكى چېگرانى قوغداش ۋەزىپىسىنى ئۈتۈپلا قالدى، — كۈل رەڭ كۆرپە قۇلاقچا كىيگەن يىگىت مەنىستەمەسلىك بىلەن دىمىقىنى قاقتى، — ئۇ ئىككىسى خۇشاللىقىدا خۇدنى بىلمەي ئىچىۋاتىدۇ. ئالتۇن — تىللا ئۇلارنى بىخۇدلاشتۇردى، بىزدىن ئازراقمۇ گۇمان قىلمىدى. — دادا، بىرەر ئىشلىرى بارمىدى؟ — سورىدى يىگىرمە نەچچە ياشلار چامسىدىكى يىگىت، — بولسا دېسىلە، قارىسام، سەل خاتىرجەم ئەمەستەك كۆرۈنىدىلا.

— سىلەر ئىككىڭلار ئېتىمىڭلارغا مەنىپ يول بەندەلىرىدىكى قاراۋۇل پونكىتلىرىنى كۆزىتىپ كېلىڭلار. ئەگەر ئۇ پونكىتلاردا بىرەردىن ئادەم قالدۇرغان بولسا، ئۇلار سىلەرنى كۆرۈپلا «توختا!» دەپ ئۆزلىرىنى ئاشكارىلايدۇ. سىلەر: «بىز سىلەرنىڭ رىزق — نېسىۋەڭلەرنى ئەكەلدۇق» دەپ ئۇلارغا تىللا بىلەن تەڭگە بېرىڭلار. يەنە بىرەر خالتىغا پىششىق گۆش، يېمەكلىك، ھاراق ئېلىۋېلىپ ئۇلارنى مېھمان قىلىڭلار. ئۆزۈڭلارمۇ ھەمراھ بولغاچ، ئۇلارنى مەست قىلىۋېتىڭلار.

ئوتتۇرا كېچە بولغاندا، تاغ ئارىسىدىكى بۇ زاستاۋ گۆرىستان جىمجىتلىقىغا چۆمدى. بۇ تىمىتاسچىلىقنى پەقەت ئاچ قالغان بۆرىلەرنىڭ سۈرلۈك ھۇۋلاشلىرىلا بۇزۇپ تۇراتتى. شەيدۇللانىڭ ئاسمىنى شۇنچىلىك كۆك ۋە تىنق ئىدىكى، ئەتىكى دەھشەتلىك سوغۇقتىن دېرەك بېرىپ، يۇلتۇزلار تېخىمۇ روشەن چاقناپ كەتكەنىدى. ساھىبجاماللارنىڭ قېشىغا ئوخشايدىغان ھىلال ئاي

كۆكتىن كۆكۈچ سىرلىق تۇمان ئىچىدە قالغان زاستاۋغا مۇڭلىنىپ قارايتتى. بۇنداق جىمجىت كېچە شەيدۇللادا بۇرۇن بولۇپ باقمىغانىدى. چېگرا قوغدىغۇچىلار چەت ئەلگە قاچقان باندىتلار، ئەتكەسچىلەر، يەنە قانداقتۇر قاچقۇن جىنايەتچىلەر بىلەن پات - پاتلا ئېتىشىپ تۇراتتى. ئادەتتىكى خاتىرجەم ۋاقىتلاردىمۇ ئۆزلىرىنىڭ ئامانلىقىنى ياكى باشقا مەخپىي ئۇقۇملارنى بىلدۈرۈش يۈزىدىن ئاسمانغا رىتىم بىلەن ئوق ئېتىشىپ تۇراتتى. قانداقتۇر سىرلىق ئادەملەرنىڭ پەيدا بولغانلىقىنى مەلۇم قىلىپ رەڭلىك بەلگە ئوقلىرى ئېتىلاتتى. بىراق، بۈگۈن شەيدۇللا تەنلەر شۈركۈنگۈدەك ئۈن - تىنىسىز ئىدى.

بۇ سۈرلۈك جىمجىتلىقنى تاڭ سەھەردە زاستاۋغا ئېتىلىپ كىرگەن ئالاقىلىشىش ئەترىتىنىڭ باشلىقى خەن ۋېنچىڭنىڭ ئالاقىزەدلىك بىلەن ۋارقىرىغان ئاۋازى بۇزۇۋەتتى.

— جاك سەنمۇجاڭ، ھاي جاك سەنمۇجاڭ!... ئويغىنىڭ دەيمەن! ياپىرىم، شۇنچە ۋارقىرىسا ئويغانمايدىغان قانداق ئۇيقۇ بۇ؟ — خەن ۋېنچىڭ ئىشىكىنى مۇشتلىرى بىلەن ئورماقتا ئىدى، — جاك سەنمۇجاڭ، قوماندانلىق ئىشتابىدىن پەۋقۇلئادە جىددىي بۇيرۇق كەلدى، تېز بولمىسىڭىز، ئۆلگۈرەلمەيسىز!

بېشى زىڭىلداپ ئاغرىپ تۇرغان، بەدىنى گىر تېشىدەك ئېغىرلىشىپ كەتكەن جاك گودۇڭ مەستلىكتىن تېخى يېشىلمىگەنىدى. گەگەر: «قوماندانلىق ئىشتابىدىن پەۋقۇلئادە جىددىي بۇيرۇق كەلدى» دېگەن سۆز قۇلىقىغا كىرىپ قالمىغان بولسا، ئۇ ۋاقىتتىن ئويغاتتىڭ دەپ خەن ۋېنچىڭنىڭ يۈزىگە تۈكۈرۈپ، كۆتىگە نەچچىنى تەپكەن بولاتتى. ئۇ كېچىلىك كىيىمنىڭ ئۈستىگە ھەربىيچە پەلتوسىنى يېپىنىپلا ئىشىكىنى ئاچتى.

— تېز، تېز كىر دەيمەن، پالاكەت! — ئۇيقۇسىغا قانمىغان

جاڭ گودۇڭ زەردە بىلەن ۋارقىردى، — كۆرمىدىڭمۇ سوغۇقنى !
تازا بىر...

— جاڭ سەنمۇجاڭ، سىزگە تېلېگرامما !

يول بويى يۈگۈرۈپ كەلگەچكىمۇ خەن ۋېنچىڭ ھېلىمۇ ھاسىراپ تۇراتتى. ئۇ سېپىرلىق تېلېگرامما قەغىزىنى ئۇنىڭغا ئىككى قولىدا سۇندى. جاڭ گودۇڭ تېلېگراممىنىڭ ئاستىدىكى خەتكە كۆز يۈگۈرتۈپ چىقىپ، ھېچنېمىنى ئاڭقىرالماي، گاراڭلا بولۇپ قالدى. كۆپلىگەن ئالتۇن - تىللا، يامبۇلار ئۇنىڭ كۆز ئالدىدىلا يانچۇقىدىن ئاسمانغا ئۇچۇپ چىقىپ، بۇلۇتلار ئىچىدە ئېرىپ يوقاپ كېتىۋاتقاندەك، ئۇ ئىختىيارسىز ئۆيىنىڭ تورۇسلىرىغا ئاللىيىپ قارىدى. ئوتتۇز - قىرىقتەك ئانا - بالا، قىز - چوكانلار ئۈچۈن ئالدىغان ھەق ئاز ئەمەس ئىدى. مۇشۇ ئەسكەرلىك دېگىنى قۇرۇپ كەتسۇن ! ئاناڭنى !... قولغا كىرەيلا دەپ قالغان ئاشۇ بايلىق بىلەن ئۇ ئەنخۇيدىكى يۇرتىغا راسا قاملاشتۇرۇپ بىرەر قاۋاقخانا، مېھمانخانا ياكى كارخانا سېلىۋالغان بولاتتى؛ ئۆمۈر بويى كىشىلەرگە چىراي سارغايتماي ئۆتكەن بولار ئىدى. مانا ئەمدى ماۋۇ لەنتى تېلېگرامما ھەممىنى تۈزغاقىتەك تۈزۈتۈپ، تېرىقتەك چېچىۋەتتىغۇ ! ئۇلارنىڭ ھەممىسىنى قولغا ئالسا، ساندۇق، خۇرجۇنلىرىدىكى مال - دۇنياغا قول تەگكۈزگىلى بولمىسا، بۇ قانداق گەپ بولۇپ كەتتى؟ مۇبادا ئۇ بۇ بايلىقلارغا مۇشۇ يەردە قول سېلىپ قالسا، ئۈرۈمچىدىكى ساقچى نازارىتى ئۇياقتا تۇرسۇن، يەكەن يېڭىشەھەردىكى ياكى لېدى چېغىدا مېڭىسىدىن تۇتۇن چىقىرىۋېتىدىغان ئوخشايدۇ. قۇلىقى بىرمۇنچە ھەرە كىرىۋالغاندەك ۋاڭشىپ كەتكەن جاڭ گودۇڭ مۆلۈلدەپ قالغان كۆزلىرىنى تېلېگراممىغا يېقىن ئەكەلدى. ئۇ مۇشۇنداق قارىسا تېلېگراممىدىكى مەزمۇن ئۆزگىرىپ قالىدىغاندەك ھېسسىياتتا ئىدى. لېكىن، ئالىقاندەك قەغەزدىكى مەزمۇن ئۇنىڭغا

بالدۇرقىدىنمۇ ئېنىقراق كۆرۈنۈشكە باشلىدى. ئۇ تېرىنىڭ يىرتىقىدەك قىيپاش كۆزلىرىنى كۈچەپ يوغان ئاچتى، بىراق تېلېگرامما ئۆزگىرىپ قالدى:

«ئۆلكىلىك ساقچى نازارىتىدىن جىددىي ھەم مەخپىي تېلېگرامما كەلدى. ئۆلكىلىك ھۆكۈمەتتە يۇقىرى ئەمەل تۇتقان ھەم ھۆكۈمەتنىڭ سىياسىي، مەمۇرىي، ھەربىي، ساقچى ۋە مەخپىي تارماقلىرىدا مۇھىم خىزمەت ھوقۇقلىرىنى ئىگىلىگەن بىر تۈركۈم ئۇيغۇر، خەنزۇ، تۇڭگان قاتارلىق مۇناپىقلار ۋەتەنگە ئاسىيلىق قىلىپ، چەت ئەلگە قېچىش ئۈچۈن ئوغرىلىقچە چېگراغا قاراپ يولغا چىقىپتۇ. ئۇلار مۇشۇ بىر - ئىككى كۈن ئىچىدە شەيدۇللاغا يېتىپ بارىدۇ. بۇ قاچقۇنلارنىڭ بىرىنىمۇ چېگرادىن ئۆتكۈزمەي ھەممىسىنى قولغا ئېلىڭلار. ئېلىپ قاچقان ئالتۇن، تىللا، يامبۇلىرىنىڭ بانكىدا ھېسابى بولغاچقا، چېقىلىشقا بولمايدۇ. ئۇلارنى ئۆلكىلىك ساقچى نازارىتى ئۈرۈمچىگە ئېلىپ كېتىدۇ...»

يەكەن قوماندانلىق ئىشتابى، قوماندان ياكى لېدى

1949 - يىلى فېۋرال»

— جاك مەسلىھەتچى، ئەمدى... ئەمدى قانداق قىلارمىز؟ —

خەن ۋېنچىڭ تىترەۋاتتى، — ئەمدى...

— نېمانداق كۆپ «ئەمدى» ئۇ؟! — جاك گودۇڭ ئاچچىقىدا

چالۋاقاپلا كەتتى، — قانداق قىلاتتۇق، ئۇلارنى قولغا ئالماقتىن

باشقا يەنە نېمە چارە بار؟

— ئەمما... ئەمما... لېكىن... بىراق...

— ھەي نېمانداق تىلىڭنى چاپنايسەن؟ — ئالتۇن -

تىللادىن قۇرۇق قالغان جاك گودۇڭ چېچىلىپلا تۇراتتى، —

نېمە ئەمما ئۇ؟ بىردەم ئەمدى، بىردەم بىراق... يەنە قانداق

قوشۇمچىلىرىڭ بار؟ تېزرەك ئېيت، سەپرايىمنى ئۆرلەتمەي.
 — ئەمما... ئەمما... — خەن ۋېنچىڭ ئاخىر دەۋەتتى، —
 ئەمما ئۇلار يوق تۇرسا...

— كىملەرنى دەيسەن؟

— تۈنۈگۈن كەلگەنلەرچۇ، بىرىمۇ يوق تۇرىدۇ.

— بىرىمۇ يوق؟ ئالجدىڭمۇ، ئەبلەخ؟! — جاڭ گودۇڭ
 ئۆيىنى بىر پىرقىرىۋەتتى، — بى... بى... بىز تېخى توختام
 تۈزمىگەن تۇرساق؟ نەگە كېتەتتى ئۇلار؟

— قېچىپتۇ! — خەن ۋېنچىڭ تۇمشۇقىنى سوزۇپ ئاستا
 پىچىرلىدى، — ھىندىستانغا قاراپ قاچقان چېغى...

بىر چېلەك سوغۇق سۇنى كالىسىغا قۇيۇۋەتكەندەك
 شۇركۈنۈپ ھەم ئەندىكىپ كەتكەن جاڭ گودۇڭ بىردىنلا ئېسىگە
 كەلگەندەك بولۇپ تېڭىرقاپ قالدى. زىياپەت ئۈچۈن ئەكەلگەن
 كالا، قوي، ھاراقلار، كوماندىر - جەڭچىلەرگە تىللا ۋە ئاق تەڭگە
 تارقىتىپ بېرىش ئەسلىدە جاڭ گودۇڭنى بىخۇدلاشتۇرۇش،
 قاپقانغا دەسسىتىش ئۈچۈن قىلىنغان ئىكەن - دە! قارا،
 ئۇلارنىڭ ئۇستانلىقىنى! ھەممىنى مەست - ئەلەس قىلىۋېتىپ،
 ھودۇقماي، تەمتىرمەي بەخۇدۇك كېتىپ قېلىشقىنىنى! تېخى
 ئۆزىنىڭ ئۇلارنى قولغا ئالسا، نۇرغۇن ئالتۇندىن ئايرىلىپ
 قالىدىغانلىقىدىن ئەنسىرەپ كەتكىنىنى كۆرمەيدىغان! ئادەمنى
 بۇنداقمۇ ئەخمەق قىلغان بارمۇ؟

— قېنى، قايسىڭلار بار؟! — جاڭ گودۇڭ ئىككى مۇشتىنى
 سىلكىپ، جان - جەھلى بىلەن ۋارقىرىغاندى، مەستلىكى تېخى
 يېشىلمىگەن ئىزۋوت كوماندىرلىرىدىن بىرقانچىسى پەيدا
 بولدى. ئۇلار ئىچىدە مەستلىكتىن بىرقەدەر يېشىلگەنلىرىدىن
 بىرىنچى ئىزۋوت كوماندىرى جۇ ليەنپاڭ، تۆتىنچى ئىزۋوتتىن
 جۇڭ شۇلياڭ ئىككىسى بار ئىدى. جاڭ گودۇڭ كوماندىرلارنىڭ
 مۇرىلىرىنى سىلكىپ تۇرۇپ ۋارقىراپلا كەتتى:

— ئىككىڭلار ئىزۋوتۇڭلارنى ئېلىپ دەرھال ئاتلىنىڭلار،
ئاتلىرىڭلار شامالداك ئۇچسۇن! قارشىلىق قىلغانلارنى
ئېتىڭلار، قالغانلىرىنى بىر - بىرىگە چېتىپ باغلاپ
ئەكېلىڭلار. تېز... تېز... تېز بولۇڭلار! — جاك گودوۋاك ئىزۋوت
كوماندېرلىرىنىڭ ئارقىسىدىن يۈگۈرۈپ چىقتى، — ھاي
توختاڭلار، جاك يىقەننىڭ ئىزۋوتىمۇ بارسۇن، قانچە كۆپ
بولساڭلار شۇنچە ياخشى!

جۇ ليەنپاڭ، جۇڭ شۆلياڭ دېگەن بۇ بىر - بىرى بىلەن
چىقىشالمايدىغان ئىككى ئىزۋوت كوماندېرىنىڭ سەكسەندىن
ئارتۇق ئاتلىق ئەسكىرى ئاتلىرىغا ئايماي قامچا سېلىپ يۈرۈپ
كەتتى. ئۇلارنىڭ ئارقىسىدىن جاك يىقەننىڭ ئىككىنچى
ئىزۋوتىنىڭ قىرىقتەك ئەسكىرىمۇ ئەگىشىپ يېتىپ كەلدى.
ئوقۇرمەننىڭ ئېسىدە بولسا كېرەك، شەيدۇللادىن ئوڭغا قايرىلىپ
يىگىرمە كىلومېتىردەك ماڭغاندا، يەكەن دەرياسىنىڭ ئاخىرقى
ئېقىنى بولغان تىزناپ دەرياسىنى بويلاپ ھىندىستان چېگراسىغا
بارغىلى بولاتتى. ئەلۋەتتە، يىگىرمە كىلومېتىرمۇ ئاز مۇساپە
ئەمەس ئىدى. ئەسكەرلەر ئاتلىرىنى جان - جەھلى بىلەن
چاپتۇرۇپ كېتىۋاتاتتى. جۇ ليەنپاڭنىڭ بىرىنچى ئىزۋوتىنىڭ
سەپنىڭ ئالدىدا يول ئېچىپ مېڭىۋاتقان ئودلىنىمىسى تىزناپ
دەرياسى ساھىلىغا قەدەم ئېلىشى بىلەنلا چېپىدە توختىدى.
ئىزۋوت كوماندېرى جۇ ليەنپاڭ، ئودلىنىمىيە كوماندېرى
ئابدۇسەيدى، ئەسكەرلەردىن لو دەن، ۋاڭ بىڭ، جاك لىجىلار
ئاتتىن سەكرەپ چۈشتى، چۈنكى ئۆمەر ئاتتىن غۇلاپ
چۈشكەندى. بىرنەچچە كۈندىن بېرى ئىسسىتمىسى ئۆرلەپ،
بۇرنى قاناپ، بېشى قېيىپ يۈرگەن ئۆمەر بۈگۈن سەھەردە يولغا
چىققاندا ئودلىنىكوم ئابدۇسەيدىگە ھال ئېيتىشنى، رۇخسەت
سوراشنى ھار ئېلىپ ئېغىز ئاچمىغانىدى. ئۇ ھېچكىمگە
يالۋۇرمايلا ئېتىغا مىندى. بىراق، يول بويى چېپىپ كېلىۋاتقان

ئات ئۈستىدە ئۇنىڭ كۆزلىرى قاراڭغۇلىشىپ، يوللارنىمۇ،
ئەتراپتىكى تاغ - ئېدىر، غوللارنىمۇ پەرق ئېتەلمىگەنىدى.
ئاخىر خالاستان دەرياسى ساھىلىغا كەلگەندە ئاتتىن يىقىلىپ
چۈشتى. ئۇ ئۆزىنىڭ نېمە بولۇپ يەردە يېتىپ قالغانلىقىنى
بىلمىدى. بۇرىدىن، جاۋىغايلىرىدىن قان سارقىپ، چىرايى
قەغەز دەك تاتىرىپ كەتتى. كۆز قارىچۇقى ئارقىسىغا تارتىلىپ،
ئۆزى خۇددى سەكراتقا چۈشۈپ قالغاندەك توختىماي
سىلكىنىشكە باشلىدى. جۈليەنپاڭ، ئابدۇسەيدى، لو دەن، ۋاڭ
بىڭ، جاك لىجىلار ئۆلۈك سىياقىغا كىرىپ قالغان ئۆمەرگە قاراپ
«ئۈمىد يوق» دېگەندەك باشلىرىنى چايقاشتى. ئاڭغىچە يېتىپ
كەلگەن ياغاق يۈز جۇڭ شۆلىياڭ ئاتتىن سەكرەپ چۈشۈپ،
يۈگۈرۈپ دېگۈدەك كەلدى - دە، تاپانچىسىنى چىقىرىپ ئۆمەرنىڭ
پېشانىسىگە تاقىغانىدى، ئابدۇسەيدى خەنجىرىنى شارىتلا سۇغۇرۇپ
جۇڭ شۆلىياڭنىڭ گېلىغا تاقىدى. كۆزلىرى ئالاق - جالاق بولۇپ
كەتكەن جۇڭ شۆلىياڭ قورققىنىدىن دۇدۇقلاپ كەتتى:

— بۇ... بۇ... نېمە قىلغىنىڭ؟ ئۇرۇشتا يۈك بولۇپ قالغان
يارىدار، كېسەللەرنى ئېتىۋېتىش دېگەن تۈزۈم بارغۇ؟

— ئۆمەر سېنىڭ ئادىمىڭمۇ ياكى مېنىڭمۇ؟ — جۇ
ليەنپاڭمۇ تاپانچىسىنى جۇڭ شۆلىياڭنىڭ چېكىسىگە تاقىدى،
بىلىپ قوي، سەندە بار قورال مەندىمۇ بار. سېنىڭ بۇنى
ئاتىدىغانغا ئاناڭنىڭ ھەققى بارمۇ؟ سەن ئابدۇسەيدىنىڭ
ئاچچىقىنى بوشراق كەلتۈر، بولمىسا ئۇنىڭغا سەندەك بىر
جىرتاقنىڭ كالىسىنى ئۈزۈۋېتىش خۇددى خوتۇنۇڭنىڭ
ئىشتانېغىنى ئۈزۈۋەتكەندەكلا ئوڭاي بىر ئىش.

— بۇنىڭدىن كېيىن مەن بىلەن ھەپىلەشكۈچى بولما،
بولمىسا مېڭەڭنىڭ قېتىقىنى چىقىرىۋېتىمەن، — دېدى
ئاچچىقىدا ھۈپپىدە ئېسىلىپ كەتكەن ئابدۇسەيدى. ئۇ ئاخىرىدا
ئۇيغۇرچە سەت گەپلەر بىلەن تىللىغانىدى، باشقىلار ئۇقالمىدى.

— ئەمىسە، ھەربىي تۈزۈم بويىچە ئۆزۈڭ بىر تەرەپ قىل، —
جۇڭ شۆلىياڭ تاپانچىسىنى قېپىغا سالدى، — بىلىپ قوي،
قاچقۇنلارنى تۇتۇشىمىزغا دەخلى يەتكۈزسەڭ، يۇقىرىغا دوكلات
قىلىمەن.

— خاتىرجەم بول، — دېدى جۇ ليەنپاڭ ئابدۇسەيدىگە كۆز
ئىشارىسى قىلىپ، — مېنىڭ قول ئاستىدىكىلەر بۇ چاغقىچە
ھەربىي تۈزۈمگە خىلاپلىق قىلىپ باقمىغان. ئودلىتىپ
كوماندېرى ئابدۇسەيدى، ئۆمەرنى بىر تەرەپ قىلىشنى بىرنەچچە
يىگىتىڭگە تاپشۇرۇپ، ئۆزۈڭ دەرھال يولغا چىق!

— خوپ! — ئابدۇسەيدى قەستەن جۇڭ شۆلىياڭغا ئاڭلىتىپ
ۋارقىرىدى، — لو دەن، ۋاڭ بىڭ، سىلەر ئۆمەرنى دەريا بويىغا
ئاپىرىپ ئېتىۋېتىپ، جەستىنى سۇغا تاشلىۋېتىڭلار!
— خوپ!

— ئارقىمىزدىن دەرھال يېتىشىۋېلىڭلار! — ئابدۇسەيدى
ئېتىغا مىنىپ جۇڭ شۆلىياڭ ۋە جۇ ليەنپاڭلارنىڭ ئارقىسىدىن
يۈرۈپ كەتتى. لو دەن بىلەن ۋاڭ بىڭ ئۆمەرنى ئېتىغا
ئارتىلدۇرۇپ، ئۆزلىرىنىڭ ئاتلىرىنى يېتىلەپ پەسلىگەنچە دەريا
بويىغا چۈشۈپ كەتتى. دەريا بويىدىكى تىك قىرغاقلاردا كىچىك -
كىچىك ئۆڭكۈرلەرگە ئوخشايدىغان تاش گەمىلەر بار ئىدى. بۇ
تاش گەمىلەرنى 1945 -، 1946 - يىللىرى خۇڭ يادۇڭنىڭ
سابىق بەشىنچى پولكى تاشقورغان پارتىزانلىرى بىلەن
ئۇرۇشقاندا، چېگرادىن قاچقانلارنى توسۇش ۋە چېگرا ساقلاش
ئۈچۈن ياسىغانىدى. ئۇلارنىڭ بەزىلىرى قار - يامغۇر، بوران -
چاققۇنلاردا، بولۇپمۇ كەلكۈنلەردە بۇزۇلغان بولسىمۇ، كۆپلىرى
ھېلىھەم مەزمۇت بولۇپ، ئۆيدەك ھەم ئىدى.

لو دەن بىلەن ۋاڭ بىڭ ئېغىر قىزىتما سەۋەبىدىن بېھوش
ياتقان ئۆمەرنى بىر قەدەر پاكىز ھەم قۇرۇق بولغان بىر تاش
گەمىگە ئەكىرىپ ياتقۇزدى. ئاندىن ئۇنىڭ ئېتىنىڭ ئېگىرى

ئارقىسىغا باغلاقلىق ئاق ماتا① نى ئەكېلىپ بېشىغا قويۇپ بەردى.

— ئۇ ئۆلۈپ قالسا، مال باققىلى كەلگەنلەر ياكى ھەرەمگە ماڭغانلار كېپەنلىككە ئېلىپ كۆمۈپ قويىدۇ، — دېدى لو دەن كۆڭلى بۇزۇلغان ھالدا، — ئۇ مېنى ئۆلۈمدىن قۇتقۇزغانىدى، لېكىن مەن ئۇنى ئۆلۈم قۇچىقىغا تاشلاپ كېتىۋاتىمەن. — ئۇنىڭدىن ئۈمىد يوق، قارىغىنا ئۇنىڭ چىرايىغا! — ۋاڭ بىڭ ئاستا پىچىرلاپ بېشىدا ئىمما قىلدى، — ئۆلۈكتىن زادىلا پەرقى يوققۇ؟

— ئۆمەر، خەير — خوش، مەندىن رازى بول، ناۋادا ساڭا تەڭرى جان ئاتا قىلىپ تىرىلىپ قالغۇدەك بولساڭ، يېزاڭغا قايتىپ كەت، — لو دەن قول ياغلىقىدا ئۆمەرنىڭ ئاغزى — بۇرنىدىن سارقىغان قانلارنى سۈرتكەچ، ئېڭىشىپ تۇرۇپ ئۇنىڭ قولىقىغا يېقىن كېلىپ شىۋىرلىدى، — ئەسكەرلىكتە دېگەن ئادەم بەزى ھاللاردا گۆرگە زار بولۇپ، جىسمىمۇ دەشت — چۆللەردە، قۇم بارخانلىرى ئارىسىدا قەبرىسىز قالىدىغان گەپ ئىكەن. بۇ دۇنيادىن ئېتىبارسىز، بىنەزەر بولۇپ خورلۇق بىلەن خوشلاشقان ئاشۇ ئاددىي ئەسكەرلەر ئەسلىدە گۈزەل جانانىنىڭ بوينىدىكى مارجان، شاھنىڭ بېشىدىكى تاج بولۇشقا مۇناسىپ يىگىتلەر ئىدى. قانداق قىلسەن؟ بۇ دۇنياغا خاتا كېلىپ، ناباب بىر زاماندا ياشاپ قاپتىمىز. مۇبارەك تېنىڭنى ئېلىپ كەتكىلى، ئىززەت — ھۆرمىتىڭ بىلەن ئۇزاتقىلى بولمىدى. مەندىن رەنجىمە، خەير، ئاغىنە!

لو دەن سوخار خالتىسىدىكى تالقىنىنى، سۇداندىكى سۈيىنى ئۆمەرنىڭ خالتىسى بىلەن سۇدىنىغا تۆكۈپ بەردى. ۋاڭ بىڭمۇ سوخار خالتىسىنى بېشىدىن سۇغۇرۇپ ئېلىپ: «بۇنىمۇ تۆكۈپ

① ئاق ماتا — يارىدار بولغاندا، ئۆلگەندە ئىشلىتىلىدىغان رەخت.

بەر» دەپ لو دەنگە بەردى. ئۇلار چىرايى تامدەك تاتارغان، نەپەس ئېلىۋاتقانلىقىنى بىلگىلى بولمايدىغان، بويۇن تومۇرلىرىمۇ لىپىلداشتىن توختىغان، ھەتتا كۆكرىكىدە يۈرەك سوقۇشىدىن ھېچقانداق ئالامەت كۆرۈلمەيۋاتقان ئۆمەر بىلەن خوشلىشىپ، تاش گەمىدىن چىقتى. ئۇلار ئاسمانغا قارىتىپ ئىككى پاي ئوق ئاتقاندىن كېيىن ئاتلىرىغا مىنىشتى. لو دەن ئۆمەرنىڭ ئېتىنىڭ چولۇۋۇرىنى ئۆز ئېتىنىڭ ئېگىرىگە چىگىپ، ئۇنىڭ مىلتىقىنى مۇرىسىگە ئېسىۋالدى.

— ۋاڭ بىڭ، قوشۇن ئارقىسىدىن يېتىۋالايلى، — دەپى لو دەن ئېتىغا قامچا سېلىپ.

— ئابايىقى ئىككى پاي ئوقنىڭ ئاۋازىنى جۇڭ شۇلياڭ دېگەن جىرتاق ئاڭلىغانمىدۇ؟ — سورىدى ۋاڭ بىڭ ئاتلار قويۇندەك چېپىپ كېتىۋاتقاندا.

— چوقۇم ئاڭلايدۇ، چۈنكى ئەتراپ ئېگىز تاغلار بولغاچقا، ئاۋاز قاچمايدۇ.

ئۇلار تاغ ئارىسىدىكى تاش - شېغىللىق يوللاردا شامالدىك تېز كېتىۋاتقاندا، قاچقۇنلارنىڭ ئارقىسىدىن قوغلاپ كېتىۋاتقان قوشۇن قوغلاشنى تەخىرىسىز داۋام قىلماقتا ئىدى. كونا غوجايىنى ئۈچۈن قىساس ئېلىشنى بىرەر دەققىمۇ ئېسىدىن چىقارمىغان جۇڭ شۇلياڭ گەرچە قاچقۇنلارنى قوغلاپ كېتىۋاتقان بولسىمۇ، ئەمما قۇلىقىنى دىڭ تۇتۇپ، ئارقىسىنى تىڭشاپ كېلىۋاتاتتى. بىردىنلا تاغ ئارىسىدىن غۇۋا ئاڭلانغان ئىككى پاي ئوق ئاۋازى ئۇنىڭ لاۋۇلداپ كۆيۈۋاتقان ئاداۋەت ئوتىغا سۇ سەپكەندەك بولۇپ، ئۇ مىيىقىدا كۈلۈپ قويدى.

كوماندىر - جەڭچى، كانۋاي، كانايچىلار بولۇپ بىر يۈز ئوتتۇز كىشىلىك ئاتلىق قوشۇن يىگىرمە كىلومېتىردەك مۇساپىنى ئاخىرلاشتۇرۇپ، يەكەن دەرياسىنىڭ ئەڭ ئاخىرقى ئېقىنى بولغان تىزناپ دەرياسىنىڭ جۇڭگو تەۋەسىدىكى چېگرا

ئېقىنغا كېلىپ توختىدى. ئېقىننىڭ ئۇ قاننى ھىندىستان تەۋەلىكى بولۇپ، قاچۇنلار ئاللىقاچان ھىندىستانغا ئۆتۈپ ئۇزاپ كەتكەندى.

دەريا ساھىللىرى، تاشلىق قىرغاقلاردا پاتماي تۇرغان جەڭگاھ ئاتلىرى قومۇش قۇلاقلىرىنى تىكىدە تۇتۇپ، دۈپدۈگىلەك كۆزلىرىنى چەكچەيتىپ، كۆكرەكلىرىنى كەرگىنىچە ھىندىستان زېمىنىغا تىكىلىپ تۇراتتى. ئۇلارنىڭ ئېغىز - بۇرۇن، باش، قورساق ۋە ساغرىلىرىدىن كۆتۈرۈلگەن ئاپپاق ھور يات ئەلنىڭ چېگرا جىلغىلىرىنى بىر پەس مانانلاشتۇردى...



ئون سەككىزىنچى باب

ھايات - ماماتلىق

ئۇ زادى نېمىدۇر؟ ئەگەر ئاسمان بولغىنىدا، ئاق، قارا، سارغۇچ، قوڭۇر، كۈل رەڭ بولۇپ ئۇچۇشۇپ يۈرگەن ئاۋۇ نېمىلەر زادى قانداق نەرسىدۇ؟ توغرا، بۇلۇت ئوخشايدۇ. بۇلۇت بولسا، ئۇلار نېمانداق رەڭگارەڭ ھەم پارچە - پارچە؟ شۇنچە زىچ ھالەتتە ئۈزۈشۈپ يۈرىدىكىنا تېخى؟ ياق، ياق، ئاسمان ئەمەس ئىكەن، غايەت زور غار ياكى ئۆڭكۈر ئوخشايدۇ. ئەنە، قىسما - قىسما رەڭلىك ئۇچار قۇشلار ئۇياقتىن - بۇياققا، بۇياقتىن - ئۇياققا ئۇچۇشۇپ يۈرىدۇغۇ؟ ئۇلارنىڭ قورسىقى بەك ئېچىپ كەتكەن بولسا كېرەك، بىر - بىرىنى چوقۇشۇپ، تىرنىق سېلىشىپ، قاناتلىرىدا ئۇرۇشۇپ، قىپقىزىل يۇڭدىلىنىپ كېتىپتۇ ئەمەسمۇ؟ ئاسمان دېگەن قارا بولمايتتىغۇ؟ بۇ ئاسمان نېمانداق قارا؟ ياق، ئاسمان ئەمەس، ئىسلىشىپ كەتكەن ئۆڭكۈر ئىكەن... پاه، ئېسىلىپ تۇرغان ئۇ تاشلار نېمانداق يوغان! چۈشۈپلا كەتسە، ئاستىدا نەچچە يۈزلەپ ئادەم مېجىلىپ كېتەر! ئۇ ئۆزى قانداق بولۇپ ئۇ تاشلارنىڭ ئاستىدا قالدىكىنە؟ پۈت - قوللىرى، بېشى مىدىرلىمايۋاتىدۇ، ئۆزى تاشقا ئايلىنىپ قالدىمۇيا؟ ياق، تاش ئەمەس، مۇز بولۇپ ئۇيۇپ قالغان ئوخشايدۇ. ئاھ خۇدا! دۈمبىسىگە قىيىندا تاشلار بىلەن توختىماي ئۇرۇۋاتقان ئۇ كىمدۇ؟ ئەتراپ نېمانچە سوغۇق؟... ئۇ بۇ مۇز ئۈستىدە قاچانلاردىن بېرى يېتىپ قالدى؟ ھەي... جاھان

بىردىنلا يورۇپ كەتتىغۇ؟ قۇياش پارچىلىنىپ يەر يۈزىگە چۈشۈپ كەتمىگەندۇ؟ پاھ - پاھ، نېمىدېگەن ئۆتكۈر نۇرلار بۇ! قىزىق ئىش... ئۇلار بىردىنلا يوقىلىپ، دۇنيا قاراڭغۇلۇق ئىچىدە قالدى ۋە غايىب بولدى...

تاش گەمىدە بىر كۈندۈز، بىر كېچە ياتقان ئۆمەر سەھەرگە يېقىن قاپاقلارنى بەكمۇ تەسلىكتە ئېچىپ، يېرىم يۇمۇق كۆزلىرى بىلەن ئۈستىگە قارىدى. دەسلەپتە ئۇنىڭ گۈنسىز كۆزلىرىگە كۆرۈنگىنى ئاسمان، غار ياكى ئوڭكۈر ئەمەس، بەلكى تاش گەمىنىڭ قول يەتكۈدەك يەردىكى كۈنگۈرسى بولدى. ھېلىقى ئۇچۇپ يۈرگەن رەڭگارەڭ قۇشلار بولسا خىلمۇخىل تاشلار ئىكەن، ئارىسىدا قىزغۇچىلىرى كۆپرەك بولغاچقا، ئۇنىڭغا بىر - بىرىنى چوقۇشۇپ قانغا بويالغان قۇشلاردەك كۆرۈنۈپتۇ. تاش گەمىنىڭ ئۈستى ۋە ئەتراپىدىكى چوقچىيىپ تۇرغان ئوڭغۇل - دوڭغۇل يەرلىرى بولسا غارلاردا ئېسىلىپ تۇرغان غايەت زور قورام تاشلارغا ئوخشاپ كۆرۈنۈپ كېتىپتۇ. ئەتىگەندە تاش گەمىنىڭ ئىچىگە چۈشكەن كۈن نۇرى قۇياش پارچىلىنىپ چۈشۈپ، يەر يۈزىنى نۇرغا تولدۇرغاندەك بىلىنىپتۇ. قاراڭغۇلۇقنىڭ بېسىپ كەلگەنلىكى بولسا، ئۇنىڭ قايتىدىن ئېسىنى يوقىتىپ، ھوشىدىن كەتكەنلىكى ئىكەن...

ئېسىگە بىر كېلىپ، ئېسىدىن بىر كېتىپ، ناگىھان بىر ھالەتتە ياتقان ئۆمەر يەنە بىر ئاش پىشىمىدەك شۇ ھالەتتە يېتىپ قالدى، كېيىن كۆزلىرىنى لەپىدە ئېچىپ، ئەتراپىغا بىسەرەمجان ھالدا قارىدى. باشتا ئۇ ئۆزىنىڭ تاشلاندىق تاش گەمىدە ياتقانلىقىنى بىلدى ھەم سۇنىڭ شارقىرىغان ئاۋازىنى پەرق ئېتەلدى. توغرا، ئۇ نۇرغۇن ئاتلىقلار بىلەن بىللە كىملىرىنىدۇر قوغلاپ چىققانىدى، كېيىن بىر دەريانىڭ ساھىلىغا كەلگەندە، بېشى قېيىپ، كۆزلىرى قاراڭغۇلاشقانداك بولۇپ، ئاتىمىن يېقىلىپ چۈشتى. ھازىر يەنە شۇ دەريانىڭ شاۋقۇنى ئاڭلىنىۋاتىدۇ. ئۇنداقتا ئۆلگەندىن كېيىن دوستلىرى ئۇنى

مۇشۇ تاش گەمگە دەپنە قىلىپ كېتىپتۇ - دە !

ئۆمەر ئورنىدىن تۇرماقچى بولمىدى، پۈتۈن بەدىنى قېتىپ قالغان جەسەتتەك ئەڭلا مىدىرلىدى. ئۇ كۆكسىنى تولدۇرۇپ نەپەس ئېلىپ، «ئۇھ...» دەپ چوڭقۇر تىنغاندىن كېيىن، قولىنى تىرىشىپ بىرھازا ھەرىكەتلەندۈردى، ئاندىن بىر پۇتىنى تەستە يىغدى ۋە قويۇپ بەردى. ئۇ بۇ ھەرىكەتلەرنى بىرقانچە قېتىم تەكرارلىۋىدى، پېشانىسىدىن پۇتۇزىدە تەر چىقتى. بېشىنى چىداپ تۇرۇپ مىدىرلاتقاندى، بويىنى گويا ئەينەك پارچىلىرى قادىلىپ قالغاندەك سىرقىراپ كەتتى. ئۇ بىردە ئوڭ تەرەپكە، بىردە سول تەرەپكە قىمىرلاپ، قول - پۇت، بويۇنلىرىنى توختىماي ھەرىكەتلەندۈردى، ئاندىن ئاستىدا قالغان قىلىچىنى ئېرى ئىتتىرىۋېتىپ، جەينەكلىرىگە تايىنىپ، گەۋدىسىنى يېرىم كۆتۈردى، بىراق بىر كېچە - كۈندۈز سوغۇق تاشتا يېتىپ، ئۇيۇشۇپ، سېزىمىنى يوقاتقان بەدىنى مىدىرلىسىلا باشتىن - ئاخىر تەڭ قوزغىلىپ، مېڭىسىدىن باشلانغان سىرقىراش نەق تاپانلىرىغا كېلىپ توختىدى. ھېلىمۇ ياخشى، ئۇ ئېلەڭ - سىلەڭ يۈرگەن كۈنلىرىدىن باشلاپلا ئىچىگە قوشلاپ پويىكا ۋە تېرە پىنجەكلەرنى كىيىپ، ئۇلارنى كېچىلىرىمۇ سالماي ياتىدىغان بولۇپ قالغاندى. پاختىلىق ئىشتان - چاپان، ئىچى يۇڭلۇق ھەربىيچە ئاياغ بىلەن كىگىز پايپاق، پاختىلىق قۇلاقچا، پاچاقلىرىغا ئورىغان يۇڭ گوجەي ۋە بېلىگە چىڭ باغلىغان كەمەرلەر ئۇنى كېچىدىكى سوغۇقتىن ئامان - ئېسەن ساقلاپ قالغاندەك قىلاتتى.

ئۆمەر ئۇنداق قىلار - مۇنداق قىلار، ئاخىر گەۋدىسىنى كۆتۈرۈپ، گەمىنىڭ تاش تېمىغا يۆلىنىپ قوللىرىغا تايىنىپ ئولتۇردى. ئۇ ھە دېگەندە نەپەس يېتىشمەي ھاسىراپ قالدى. ئۇ بېشىغا قوبۇلغان ماتانى كۆرۈپ، ئۆزىنىڭ راستلا ئۆلۈپ تىرىلگەنلىكىنى بىلدى. بۇ ماتا ئەسلىدە ئەسكەرلەرگە تارقىتىلغان كېپەنلىك ئىدى. ئەھۋال جىددىي بولمىغان ھالدا

«قەبرىسىز قالدىكەن...»، «ئاباب زاماندا...»، «ئەسكەرلىكتە دېگەن...»، «مۇبارەك تېتىڭنى...»، «مەندىن رەنجىمە...» دېگەندەك قىلغان... ئۇ ئاۋاز ئۇنىڭغا ناھايىتى تونۇش ئىدى. قىسىم جىددىي ۋەزىپە ئۆتەۋاتقاندا، ئېغىر كېسەل بولغان ياكى يارىلانغانلارنى ئېتىۋېتەتتى. مېنى... مېنى... نېمىشقا ئېتىۋەتمىدى؟ مېنى «دەرياغا تاشلىۋېتىمىز» دەپ ئەكەلگەنلەر مۇشۇ تاش گەمگە ئەكىرىپ ياتقۇزۇپ قويۇپ، قىسىمغا يالغان ئېيتىپ بارغان ئوخشىمامدۇ؟ بولدىلا، بۇلارنى ئويلاپ نېمە قىلىمەن؟ ئەمدى قانداق قىلىشىم كېرەك؟ ئۆمەر بۇ يەرلەرگە بۇرۇن كېلىپ باقمىغانىدى، ئۇ ئاشۇ شارقىراپ شاۋقۇن كۆتۈرۈپ ئېقىۋاتقان دەريانى ياقىلاپ ماڭسا، يەكەنگە چوقۇم يېتىپ بارالايدىغانلىقىنى ئاڭقىرىلدى، شۇنداق، ئۇ يەكەنگە قايتىدۇ، ئۇدۇللا كىرىپ دارىلئىتامدىكى لېتىپ ئۇچۇر، ئەمرۇللا مۇدىر، خوجىلىق باشلىقى خەلىپىدىنلەرنى ئىزدەيدۇ. ئۇ بالىلىقىدىن تارتىپ ئوقۇتقۇچى بولۇشنى ئارزۇ قىلغان ئەمەسمىدى؟ بۇ قېتىم ئاشۇ ئارزۇسىغا چوقۇم يېتىدۇ.

ئۆمەر چاپىنىنى سېلىپ، كېپەنلىك ماتانى مەيدىسىدىن تارتىپ كىندىك ئاستىغىچە يۆگەپ باغلىغاندىن كېيىن، چاپىنىنى كىيىپ، ئۈستىدىن كۆپ پىستىنلىق كەمىرنى باغلىدى. ئەمما، ئورنىدىن ئىككى قېتىم تۇرماقچى بولۇپ، ئىككى قېتىم ئولتۇرۇپ قالدى. ئۇنىڭ كۆپۈشۈپ كەتكەن پۈتلىرى ئۆزىگە بويسۇنمايۋاتاتتى. ئۈچىنچى قېتىم ئۇ قىلىچىغا تايىنىپ ئورنىدىن تۇردى - دە، تام سىيىپ سىرتقا چىقتى ھەم يىراق تامانلارغا تىكىلىپ قاراپ يىغلىۋەتتى:

— ئاھ خۇدا! بۇ دۇنيايىڭنى نېمانچە ئادەم قىيالىمغۇدەك گۈزەل قىلىپ ياراتقانەن؟ تاشتىن - تاشقا ئۇرۇلۇپ ئېقىۋاتقان سۈلىرىڭ... قىن - قىنىغا پاتماي بۇلدۇقلاۋاتقان چەشمىلىرىڭ... ئۆز قۇدرەت - كامالىڭنىڭ نامايەندىسى قاتمۇقات تاغلىرىڭ... سۈپسۈزۈك ئاسمىنىڭ... ئانقۇچىنىڭ زېيىدىن قاڭقىغان پاختا

تۈزۈندىلىرىدەك ئاپپاق بۇلۇتلىرىڭ... ئەدناسى، ھەربىر تال تېشىڭ بىلەن ھەربىر تۈپ گىياھىڭ نېمانچە سۆيۈملۈك، نېمانچە قەدىرلىك!

ياش ئېرىقلىرى يۈزىدىن يول - يول بولۇپ ئېقىۋاتقان ئۆمەر ئەتراپقا قاراپ تويمايتتى. يۈرىكى تۇتقۇن قۇشتەك كۆكرەك قەپسىگە ئۆزىنى ئۇراتتى. شۇنداق، ئۇنىڭ يۈرىكى شادلىق ۋە ئەلەم بىلەن تېپىچەكلەيتتى. بۇ ئۆلۈمنى يېڭىپ، ھاياتلىققا ئېرىشكەن ئىنساننىڭ زىددىيەتلىك ۋە مۇرەككەپ روھىي كەچۈرمىشى ئىدى.

ئۆمەر قىلىچىنى ھاسا قىلىپ تايىنىپ، ئېڭىشكەن ھالدا يەكەن دەرياسى ئېقىنىنى بويلاپ يولغا چىقتى. پۇت - قولىدا ماغدۇر بولمىغاچقا، ئۇ پات - پاتلا مۇدۇرۇپ ئولتۇرۇپ قالاتتى. بېشى قېيىپ كۆزلىرى قاراڭغۇلاشسا، چوڭ تاشلارغا يۆلەنگىنىچە بىردەم تۇرۇۋېلىپ ھاردۇقنى چىقىراتتى. ئىشقىلىپ، ئۇ قانچە كۈن، قانچە ھەپتە ماڭسۇن، مۇشۇ دەريا ساھىلىنى بويلاپلا ماڭسا، يۈرتى يەكەنگە بارالايدىغانلىقىغا ئىشىنەتتى.

ئۆمەر يەنە بىر قېتىم قىلىچىغا تايىنىپ ئورنىدىن ئارانلا تۇردى - دە، دەريانىڭ چوقچايغان قورام تاشلىق، شېغىللىق، قۇملۇق قىرغاقلىرىدا سەنتۈرۈلۈپ، ھاسىراپ - ھۆمۈدەپ، تەرلەپ - پىشىپ سەپىرىنى داۋام ئېتىشكە باشلىدى. ئۇ بىر كۆزىنى قىسىپ، ئالدىقىنى سايىۋەن قىلىپ ئاسمانغا قارىدى. ئۆتكۈر نۇرلىرى بىلەن دەريا ساھىلىنى قىزىتىۋاتقان قۇياش غەربكە سەل قىڭغايغانىدى. بۇ ئۇنىڭغا ئۆزىنىڭ يېرىم كۈنلۈك ئېغىر مۇساپىنى بېسىپ ئۆتكەنلىكىنى بىلدۈردى. ئۆمەر دەريا بويىدىن ئەپلىك جايىنى تېپىپ، بىر ئاق ياپىلاق تاش ئۈستىدە ئولتۇردى. دەريا سۈيى ئىنتايىن سوغۇق بولغاچقا، تالقان ئۈمىچىنى سۇداندىكى سۇ بىلەن چېلىپ، ئىككى قېتىم يېدى. ئۇنىڭ يەنە يېڭۈسى بولسىمۇ، تالقاننى ئايىدى، سۇداننىڭ ئاغزىنى

ئېتىۋەتتى، گەرچە سوخار خالتىسى خۇددى ئاتنىڭ چوڭ ئۈچىيىدە ياسالغان قېزىدەك چىڭ تۇرسىمۇ. بۇ تاغ - داۋان، دەريا ساھىلى، چاتقاللىق، تاشلىق، قومۇشلۇقلاردىن ئۇ قاچان چىقىپ بولىدۇ؟ بۇ زادى قانچىلىك مۇساپە؟ يول قەيەردە؟ تېخى مەنزىلگە يېتەلمەي تۇرۇپ، يولدىن ئېزىپ قېلىپ بىر يەرنى ئون قېتىم ئايلىنىپ يۈرسىچۇ؟ يول ئۈستىدە ئادەم بار تۇرالغۇلار ئۇچراپ قالسىغۇ تەلىيى، ئۇچرىماي قالسىچۇ؟ ئۇ ھالدا قايسىدۇر دەشت، جىرا، يالاڭلىق ياكى تىكەنلىكلەردە ئۆلۈپ قېلىپ، جەستى يىرتقۇچلارغا يەم بولمامدۇ؟ كۈنلار: «يازدا يېپىنچا، قىشتا ئوزۇق» دەپ بىكار ئېيتىمىغان. قورساققا بىر چىشلەم، يېرىم چىشلەم بولسىمۇ لوقما كىرىپلا تۇرسا، كېچىلىرى قىشنىڭ سوغۇقى ئادەمنى بوزەك قىلالمايدۇ. ھەرقانچە بەردەم ئادەممۇ قاتتىق سوغۇقتا كۈنلەپ ئاچ قالسا، توڭلاپ ئۆلۈپ كېتىدۇ شۇ...

ئاتونۇش تاغ - ئېدىرلار، ساپىرىق سارغايغان جىلغا - جىرالار، چوقچىيىپ تۇرغان قوي، ئات، ئۆگىدەك تاشلار، شېغىللىق سايلار زاۋال ۋاقتىنىڭ گۇڭگالىقى ئىچىدە بارا - بارا غۇۋالاشماقتا ئىدى. ئۆمەر ئىنجىقلاپ، ھاسىراپ - ھۆمۈدەپ، ئېغىر ئىنىپ كېتىۋاتاتتى. ناگان - ناگاندا توختاپ قېلىپ، قاياققا مېڭىشىنى بىلەلمەي، قاراڭغۇلۇق باسقان كۈنپېتىش تەرەپكە قارايتتى. ئاسمان سۈرتۈلگەن شېشىدەك تىنىق بولۇپ، يۇلتۇزلار جىلۋىلىنىپ تۇراتتى. يۇلتۇز توپلىرىنىڭ بىر تۇتاش يورۇققا ئايلىنغان سىرلىق كۆكۈچ نۇرلىرىدا دەريا خۇددى قوغۇشۇن ئېرىتمىسى ئېقىۋاتقاندەك گىرىمىسەن يالىترائىتى.

جەنۇب ۋادىلىرىدا مارت ئېيى كىرىشى بىلەنلا ھاۋا - جاھان ئىللىپ كېتىدۇ. كۈندۈزلىرى ئادەمنىڭ غولى قىزغۇدەك ئاپتاپ بولىدۇ، ئەمما ئەتىگەن - كەچتە يەنىلا زەھەردەك سوغۇق بولىدۇ، بولۇپمۇ دەريا بويلىرىدا تېخىمۇ شۇنداق. ئاچچىق شامال يۈز - كۆزۈڭنى ھەرىدەك چېقىپ، سوغۇقى جاندىن ئۆتىدۇ. ھېرىپ

ھالىدىن كەتكەن ئۆمەر يانقۇدەك بىرەر پىنھان جاي ئىزدەپ ئەتراپىغا قارىدى. بىراق، ئاي قاراڭغۇسى بولغاچقا، ھېچ قەيەرنى پەرق قىلالمىدى. ھەممىلا يەر تۇتاش قاراڭغۇ ئىدى. ئۆمەر ئۈچۈن شامالغا دالدا بولغۇدەك بىرەر ئۆڭكۈر ياكى كەلكۈن كولاپ قويغان بىرەر كامار بولسىمۇ بولاتتى. بولمىسا دەريادىن ئۇرۇلۇۋاتقان مۇزدەك شامالغا كېچىچە چىدىغىلى بولمايتتى. ئۆمەر ئەتراپىغا بويۇنداپ قاراۋېتىپ بىردىنلا دەريادىن ئانچە يىراق بولمىغان ئارىلىقتا پاكىرراق يارلىقنىڭ قاپقارا كۆلەڭگىسىنى كۆرۈپ قالدى. ئۇ دالدىلانغۇدەك بىرەر كامار چىقىپ قالار دەپ يارلىقنىڭ يېنىغا بارغانىدى، يار بويلاپ كاماردىن بىر ئەمەس، بىرقانچىسى كۆرۈندى. تۆشۈكلەر ئەتراپىدا چوڭ - چوڭ تاش ھەم چالمىلار دۆۋىلىنىپ تۇراتتى. ئۆمەر كامارلارنى تاللاپ ئولتۇرمايلا ئۇدۇل كەلگەن بىرىگە ئۆمىلەپ كىردى. كامارنىڭ ئىچى قاپقاراڭغۇ بولۇپ، نەملىك ئارىلاشقان بىر خىل بەتبۇي پۇراق ئۇنىڭ بۇرنىغا گۈپلا قىلىپ ئۇرۇلدى. شۇنداقسىمۇ، چارچاپ ھالىدىن كەتكەن، بېشىنى يەرگە قويسلا ئۇخلاپ كەتكۈدەك ھالەتكە كېلىپ قالغان، كۆزلىرى يۈمۈلۈپ، پۈتۈن تېنى ئېغىرلىشىپ كەتكەن ئۆمەر ئۇ سېسىق پۇراق بىلەن ھېسابلىشىپ ئولتۇرمىدى. ئۇ كاماردىن بېشىنى چىقىرىپ، بىرقانچە تاش ۋە چالمىنى ئالدىغا تارتىپ، كامارنىڭ تۆشۈكىنى شامال كىرمىگۈدەك قىلىپ ئېتىۋالدى، ئاندىن قۇلاقچىسىنىڭ قۇلاقلىرىنى چۈشۈرۈپ ئېڭىكىدىن باغلىدى ۋە تۈگۈلۈپ يېتىپلا ئۇيقۇغا كەتتى. ئۇ بىر كېچە ھېچنېمىنى تۇيماي ئۇخلىدى، بىراق ئەتىگەنلىكى بۇرنىدىن كىرىۋاتقان ئاجايىپ سېسىق بىر پۇراققا چىدىماي، ئىككى چىكىسى زىڭىلداپ ئاغرىغان ھالدا ئويغىنىپ كەتتى. قانداقلا بولسۇن، ئۇ ھەرھالدا ئۇيقۇسىغا قانغانىدى. ئۇنىڭ كۆزى بىردىنلا كامارنىڭ تۆشۈكىگە كەپلەپ قويغان تاش - چالمىلارنىڭ ئارىلىقلىرىدىن كىرىۋاتقان قىپقىزىل نۇرغا چۈشتى. ئۇ تاش - چالمىلارنى قولى بىلەن

ئىتتىرىپ، پۈتمىدا تېپىپ كېچىسى ئۆزى تاقاپ قويغان بۇ «ئىشىك»نى يوغان ئېچىۋەتتى. ئۇدۇلدىكى پاكار - پاكار تاغلار ئۈستىدىن كۆتۈرۈلگەن قۇياش بۇ بىر كېچىلىك ھۇجرىغا ئۇدۇل قاراپ تۇراتتى. ئۆمەر شۇ چاغدىلا سەھەر قۇياشى يورۇتۇپ تۇرغان بۇ ھۇجرىسىنى ئېنىق كۆرەلدى، قارىدى - دە، يۈرىكى قارتلا قىلىپ قالدى. چۈنكى، ئۇنىڭغا كېچىچە ھەمراھ بولۇپ چىققىنى ئادەم جەستىنىڭ قول - پۇت، قوۋۇرغىلىرىنىڭ ئورنىغىلا تۆكۈلۈپ قالغان سۆڭەكلىرى ئىدى. جەسەتنىڭ قاپاقچىلا ئوخشايدىغان بېشىنىڭ كۆزى ئورنىدىكى ئىككى چوڭقۇرلۇق ھېلىمۇ ئادەمگە چەكچىيىپ قاراۋاتقاندەك قىلاتتى. باشنىڭ ئاستىنى ئېڭىكى توپىغا پېتىپ قالغان بولۇپ، ئۈستۈنكى ئېڭىكىدە سارغىيىپ كەتكەن ئۈچ دانە چىش ھىڭگىيىپ تۇراتتى. ئۆمەر بىر كېچە ئۇخلىغان بۇ ماكاننىڭ «ھۇجرا» بولماي، بەلكى لەھەت ئىكەنلىكىنى ئەمدىلا بىلدى. ئۇنىڭغا كېچىچە ھەمراھ بولۇپ چىققان جەسەت ئىسكىلىتى بىرلا ئەمەس ئىدى، تۆتى قاتارىسىغا ياتاتتى. ئەسلىدە بۇ يارلىقتىكى كامارلار ئەسكەرلەرنىڭ مېيىتى قويۇلغان شام گۈرلەر ئىكەن - دە! بۇنى ھەر بىر جەسەت سۆڭىكى يېنىغا قويۇپ قويۇلغان داتلىشىپ كەتكەن قىلىچىلاردىن بىلگىلى بولاتتى. ئۆمەر شام گۈردىن ئۆمىلەپ چىققاندىن كېيىن ئۇنىڭ تۆشۈكىنى تاش - داڭغال، توپىلار بىلەن مەھكەم ئېتىۋەتتى. ئاندىن توپىغىلا تىزلىنىپ ئولتۇرۇپ، ئۆزى بىلگەن ئايەتلەردىن بىرقانچىنى ئوقۇپ، دۇئاغا قول كۆتۈردى.

ئۆمەر دەريانى ياقىلاپ ئۈچ كۈن ماڭدى. تۆتىنچى كۈنى مەنزىل يۆنىلىشىنى ئۆزگەرتىپ سولغا قايرىلدى - دە، بىر تار جىلغىغا كىرىپ كەتتى، چۈنكى دەريا بويلاپ مېڭىشقا ئامال قالمىغانىدى. خالاستان دەرياسى تىك چۈشكەن ئىككى چېقىل ئوتتۇرىسىدىن چوڭقۇر بىر ھاڭغا شارقىراپ قۇيۇلۇپ، بارغانسېرى پەسلەپ ھەم تارىيىپ، تۆۋەن تەرەپتىكى گىرانت

قىرغاقلارغا شىددەتلىك ئورۇلۇپ ئېقىۋاتاتتى. كۆتۈرۈلگەن ئاپپاق بۇزغۇنلار قاتتىق شاۋقۇن چىقىرىپ، نەچچە غۇلاچ يەرلەرگە قەدەر چاچرايتتى. دەريانىڭ ئىككى قاسنىقىدا ئەدناسى تاغ تېكىسى ماڭغۇدەكمۇ يول يوق ئىدى. ئۆمەر دەسلەپ چىقىلىنىڭ ئەپلىك يەرلىرىدىن يامشىپ، ئېسىلىپ - ئۆمىلەپ دېگۈدەك ئۇنىڭ ئۈستىگە چىقىپ باققان بولسىمۇ، ئەمما چىقىل بويلاپ پەسلەپ ماڭغۇدەك يول ئىزناسى كۆرۈنمىدى، ماڭماقچى بولغان يېرى خەتەرلىك تىك يار ۋە سوپۇندەك سىلىق قىيالىق ئىدى. مېڭىپ كېلىۋاتقان يولى كۆك قوراملار، تىرنا چىشىدەك تىكىلىنىپ تۇرغان ئۇچلۇق تاشلار ۋە دەريادىن كۆتۈرۈلگەن مانانلار ئىچىدە غايىب بولغانىدى. شۇڭا، ئۇ ئۆز يولىدىن قېيىپ، تار جىلغا ئىچىگە كىرىشكە مەجبۇر بولدى. بۇ جىلغىدا ئۇنىڭغا چاتقاللىقلار، تىكەنلىكلەر، ئادەم ۋە مال سۆڭەكلىرى چېچىلىپ تۇرغان سېرىق قۇملار، ئۇزاقتىن بېرى سۇ كۆرمىگەن تاشلىق سايلار، ئاقىرىپ كەتكەن قوۋزاقسىز توغراقلار، ياۋا قومۇشلۇقلار، يېكەنلىك سازلىقلار غۇچراپ تۇردى. ئۆمەر قىلىچىنى بەلبېغىنىڭ ئارقا تەرىپىگە يانتۇ قىلىپ قىستۇرۇپ قويۇپ، ئاپتاپتا قاغىراپ كەتكەن ئۇزۇن بىر تال ياغاچنى ھاسا قىلىۋالدى. ئىلگىرىلىگەنسىرى ئۇنىڭغا غەلىتە - غەلىتە تاغ قاتارلىرى ئۇچرايتتى. ئۇلارنىڭ بەزىلىرى قاپقارا تاقىر تاش تاغلار بولسا، بەزىلىرى سارغۇچ توپا تاغلار ئىدى. ئۇ تاغلارنىڭ ئاستى تەرىپىدە شامال دۆۋىلەپ قويغان ئۆپىدەك يۇمشاق توپا دۆڭلىرىمۇ بار ئىدى. ئۆمەرنىڭ يولىدا يەنە كۈل رەڭ، قوڭغۇر، قىزغۇچ تاغلارمۇ قەد كېرىپ تۇراتتى.

ئىككىنچى روتا قاغىلىقتىن يولغا چىققاندا، كۆكيار، پۇسا، قاق داۋىنى، ئاقمەسچىت، ئاقاز داۋىنى، تىزناپ دەرياسى، كۈدە قاتارلىق جايلاردىن ۋە سېرىقداۋاندىن ئۆتۈپ، شەيدۇللاغا يېتىپ بارغانىدى. ھازىر ئۇ يۇرتلار، ئۆتەڭلەر ۋە داۋانلار نەدە قالدى؟ ئۆمەر مانا تۆت كۈن بولدى، مېڭىۋاتىدۇ. ئۈدۈل كېلىپ قالغان

چاتقاللىقلار، غار ۋە ئۆڭكۈرلەر ئۇنىڭ قونالغۇلىرى بولدى. يولدىن ئېزىپمۇ كەتتى، جىلغىنىڭ ئىچىدىن چىقالماي، ئايلىنىپ يۈرۈپ، يەنە قوزغالغان جايغا كېلىپ قالدىغان ئەھۋاللارمۇ بولۇپ تۇردى. ئۇنىڭغا مال بېقىۋاتقان، ئوۋ ئوۋلاۋاتقان، ئوتۇن تېرىۋاتقان ئادەملەرمۇ ئۇچرىمىدى. ئۇ يەنە مۇشۇنداق قارىسىغا ھەم نىشانسىز قانچىلىك ماڭار؟ بۇنى ئۆزىمۇ بىلمەيدۇ. ئۇنىڭ سوخار خالتىسىدىكى تالغان قانچە تېجەپ بېگەن بىلەنمۇ بەربىر يېرىملاپ قالدى. ئەمدى تېخىمۇ تېجەپ، كۈنىگە بىر ۋاخلىقلا يېمىسە بولمايدۇ، كۆزلىگەن مەنزىلىگە بېرىپ بولغۇچە ئاچلىقتىن ئۆلۈپ قالمىغىنى ياخشى. ئۆمەر تالغاندىن ئەنسىرىگەنسىرى، يولدىن ئازىدىغان، بىر يولنى نەچچە قېتىم ماڭىدىغان پېشكەللىكلەر ئارقا - ئارقىدىن يۈز بەردى. بەزىدە ئالدىنى توسۇۋالغان ئېگىز تاغ چوققىسىغا كۈنلەپ يامىشىپ چىقتى، ئەمما چوققىنىڭ ئۇ تەرىپى تىك چېقىل، چوڭقۇر ھاڭ بولۇپ، پەسلەپ چۈشكىلى بولمايتتى، يەنە چىققان يولى بىلەن كەينىگە چۈشۈپ كەتمەي بولمىدى. بۇنداق قايتىش، چۆرگۈلەش، ئايلىنىشلار ھەر كۈنى بىرقانچە قېتىم بولۇپ، بىر تاغ، جىلغا، قايتال ياكى چاتقاللىقتىن بىر - ئىككى كۈنلەپ چىقالماي قالدىغان ئىشلارمۇ بولدى. شۇنداق قىلىپ، ئارىدىن توققۇز كۈن ئۆتۈپ كەتتى.

ئۆمەر توختىماي مېڭىپ، ئونىنچى كۈنى تاغلىرى ئانچىمۇ ئېگىز ئەمەس، خۇددى ئېگەر سىمان ئېدىرلارغا ئوخشاپ كېتىدىغان بىر يالاڭلىققا چىقىپ قالدى. گەرچە بۇ قىش بولسىمۇ، بۇ يەردىكى تاغ - ئېدىرلاردا قار كۆرۈنمەيتتى. ئەمما، خېلىلا قاتتىق سوغۇق بولۇۋاتاتتى. ئۆمەر قۇرۇق ئوت - چۆپلەر ئارىسىدا تۇرغان قوي قۇمۇلاقلىرىنى كۆرۈپ قالدى. ئۇ ناھايىتى خۇشال بولۇپ كەتتى ۋە ھاسىراپ - ھۆمۈدەپ بىر ئېدىرنىڭ ئۈستىگە چىقتى. پەستىكى جىغانلىق ئىچىدە بىر كىگىز ئۆي تۇراتتى، ئۇنىڭ چاڭغىراق تۆشۈكىدىن چىقىۋاتقان كۆكۈچ ئىس

ھاۋاغا ئېرىنچەكلىك بىلەن كۆتۈرۈلمەكتە ئىدى. ئۆمەر
 ھاسسىنى تايىنىپ ئۇ كىگىز ئۆيىنىڭ ئالدىغا ئاران يېتىپ
 كېلىۋىدى، تۈكلىرى ئۆسكىلەڭ قاپقارا بىر ئىت ئېتىلىپ
 كېلىپ ھاۋىشىپ، ئۆمەرنى ئالدىغا بىر قەدەممۇ ماڭغىلى
 قويمىدى. ئاڭغىچە كىگىز ئۆيىدىن چاپىنىنىڭ مەيدىسىگە ھەر
 خىل مارجان، ئەڭگە، تۈگمىلەرنى قادىۋالغان ئون ئىككى ياشلاردا
 بار بىر قىز چىقتى - دە، ئۆمەرنى كۆرۈپلا قاپاقلارنى تۈردى.
 ئۇ ئىتقا قىرغىز تىلىدا نېمىلەرنىدۇر دېگەنىدى، ئىت تېخىمۇ
 ۋەھشىلىشىپ كەتتى. ھېلىمۇ ياخشى ئۆمەرنىڭ قولىدا ئۇزۇن
 ھاسا تاپاقنىڭ بولغىنى، ئۇ تاپاق ئەسقاتتى. قىز ئۆيگە كىرىپ
 كېتىپ بىر بوۋاي بىلەن موماينى باشلاپ چىقتى. بوۋاينىڭ
 قولىدا ئارا، موماينىڭ قولىدا ئۇزۇن نوغۇچ تۇراتتى. بوۋاي بىلەن
 موماينىڭ ئەلپازى بەكمۇ يامان بولۇپ، بوۋاي ئۆمەرگە ئارىنى
 تىقىۋېتىدىغاندەك داپىشىنىپ كەلدى. ئىككى تەرەپ بىر -
 بىرىنىڭ تىلىنى بىلمەيتتى، ئۆمەر سارادىن تاجىك تىلىنى
 ئۆگەنگەچكە، مەقسىتىنى يامىداپ ئۇقتۇرايىتى، لېكىن
 قىرغىز تىلىنى پەقەتلا بىلمەيتتى. بوۋاي، موماي، قىز ئۆزئارا
 قىرغىزچە نېمىلەرنىدۇر دېيىشەتتى. پاختاق ئىت بولسا ھەدەپ
 پاچاققا ئېسىلىشىنىڭ كويىدا بولۇۋاتاتتى. بۇ بىر ئائىلە
 كىشىلىرى يۇمشايدىغاندەك ئەمەس ئىدى. ئۇلارنىڭ يەيلى
 بارغانسېرى بۈزۈلۈپ دېۋەيلەپ كېلىشكە باشلىدى. ئۆمەر
 ئارقىسىغا قىستۇرۇۋالغان قىلىچنى غىلىپى بىلەن ئېلىپ،
 ئۇلارنىڭ ئالدىغا تاشلاپ بېرىپ، ئۆزى يۈكۈنۈپ ئولتۇردى. شۇ
 چاغدىلا ئۇلارنىڭ غەزىپى پەسكويغا چۈشۈپ، ئىتنى
 چاقىرىۋالدى. ئۆمەرنىڭ يادىغا نەدىن كەلدى، بىرقانچە ئايەتنى
 قىرائەت قىلدى، ئۇ بۇ ئايەتلەرنى بالىلىق چېغىدا ئېلاخۇن
 ئاكىسىدىن ئۆگەنگەنىدى. تولىمۇ مۇڭلۇق ئاڭلانغان قىرائەت
 بوۋاي بىلەن موماينى ھەم كىچىك قىزنى سېھىرلەپ قويغاندەك
 بولدى. ئۇلار سۈكۈت ئىچىدە باش ئېگىپ تۇرۇشتى. قىرائەت

تۈگەپ، ئۆمەر قولىنى دۇئاغا كۆتۈرۈۋىدى، ئۇلارمۇ تەڭلا قولىنى كۆتۈرۈشتى. ئاندىن ئورنىدىن ئارانلا تۇرغان ئۆمەر ھاسسىغا تايىنىپ ئېغىر قەدەم ئېلىپ كەتمەكچى بولىۋىدى، بوۋاي نېمىدۇر دېدى. قىز ئۆيىدىن ئىككى دانە كۆمەچنى ئاچقىپ، ئۇنىڭغا ئەيمىنىپكىنە سۈندى. ئۆمەر يەنە دۇئا قىلدى. بۇ ئەسنادا قىز ئۇنىڭ قىلىچىنى ئەكېلىپ قولىغا تۇتقۇزۇپ قويدى.

«بۇ قەيەر؟»، «يەكەنگە قانداق ماڭمەن؟» دېگەن گەپنىمۇ سورىيالمىغان ئۆمەر «خۇدايا توۋا! بۇلارنىڭ زۇۋانى بىزنىڭ زۇۋانىمىزغا يېقىنمۇ كەلمەيدىكىنە؟» دېگەن ئويىلار بىلەن ئۇ يەردىن ئۇزۇن كەتتى، يەنە «ئەگەر ئۇچامدا گومىنداڭنىڭ ھەربىي فورمىسى بولمىغان بولسا، ئۇلار ماڭا بۇنچىلىك قاتتىقلىق قىلمىغان بولاتتى، ھەتتا ئۆيىدە قوندۇرغان، مېھمان قىلغانمۇ بولار ئىدى...» دېگەنلەرنى كۆڭلىدىن ئۆتكۈزدى.

ئۆمەر قىرغىزلار بەرگەن ئارپا كۆمىچىدىن ئىككى - ئۈچ چىشلەم يەپ، سۇ ئىچىۋالغاندىن كېيىن يولىنى داۋاملاشتۇردى. بىردەم - يېرىمدەم ئولتۇرۇپ ئارام ئالغاننى ھېسابقا ئالمىغاندا، ئۇ يەنە ئۇدا ئىككى كۈن يول ماڭدى. ئۇ ئىككى كۈنلۈك يول ئۇنى قاتتىق ھاردۇرۇۋەتتى. ئۇ قاراڭغۇ چۈشكەندە، پاكار - پاكار ياۋا قومۇشلار ئۆسۈپ كەتكەن بىر تۈزلەڭلىككە چىقىپ قالدى. بۇ يەرنى تۈزلەڭلىك دەپ كەتكىلىمۇ بولمايتتى. كۆز يېتىم يەرلەردە تۈگە لوككىسىدەك چوقچىيىپ تۇرغان تاغ پارچىلىرىنىڭ قاپقارا ئىزنالىرى كۆرۈنۈپ تۇراتتى. ئۆمەر كەڭ يېيىلىپ ئېقىۋاتقان بىر ئېقىننى بويلاپ خېلى ماڭدى، لېكىن يانتۇدەك بىرەر جاي چىقمىدى. ئەمما، ئېقىننىڭ ئۇ تەرىپى قويۇق چاتقاللىق بولۇپ، ئۇ يەردىكى قۇرۇق ئوت - چۆپلەرمۇ ئۆسكىلەك ۋە قويۇق ئىدى. ئۆمەر شىرقىراپ ئېقىۋاتقان كەڭ ئېقىننىڭ ئۆتۈشكە ئەپلىك بىر يېرىنى ئىزدەپ تاپتى. ئۇ سۇ ئىچىدىن چىقىپ تۇرغان تاشلارغا دەسسەپ، ئېقىننىڭ ئوتتۇرىغا كەلدى، دەسسەگۈدەك ھېچنېمە بولمىغان يەرلەرگە تاش تاشلىدى.

ھەرھالدا جاپا تارتسىمۇ ئۇ تەرەپكە ئۆتۈۋالدى. چاتقاللىق ئىچىدىكى ئادەمنىڭ تىزىغا كەلگۈدەك قۇرۇق ئوت - چۆپ يۇمشاق ۋە قېلىن بولغاچقا، ماڭسا ئاۋاز چىقمايتتى. ئوت - چۆپ ۋە پاخپاق قورايىلار ئىچىدىن يوغان - يوغان تاشلارمۇ كۆرۈنۈپ تۇراتتى. ئۆمەر قىلچى بىلەن پاخپاق قوراي، لويلا، چىغىرتماق، چىخ، يۇمشاق مىسىل قاتارلىق ئوت - چۆپلەرنى چېپىپ، چاپقانلىرىنى چوڭ ئىككى تاش ئارىلىقىغا دۆۋىلىدى. باش تەرىپىگە بىرقانچە چوڭ تاشنى تىزىپ توستى، ئاندىن ئوت - چۆپلەر ئارىسىغا كىرىپ ياتتى - دە، ئۈستىگە بىرمۇنچە ئوت - خەس ۋە قۇرۇق گىياھلارنى ياپتى. ئۇنىڭ قورسىقى ئېچىپ كەتكەندى، قوينىدىكى ئارپا كۆمىچىدىن بىرنەچچە چىشلەم يەپ، سۇداننىڭ ئاغزىنى ئېچىپ ئىككى يۈتۈم سۇ ئىچتى. كېيىن جىمىدە يېتىپ ئۇخلاپ قالدى. ئۇيقۇغا كېتىش ئالدىدا ھەر خىل ئوت - گىياھلارنىڭ خىلمۇخىل پۇراقلىرى بۇرىغا ئۇرۇلۇپ تۇرغان بولسىمۇ، ئۇ ئارزاقمۇ بىئاراملىق ھېس قىلمىدى. ئەلۋەتتە، بۇ پۇراقلار ھېلىقى شام گۆردىكى بەتبۇي پۇراقلارغا قارىغاندا كۆپ ياخشى ئىدى.

يول ئازابى ۋە كەم ماغدۇرلۇقتىن ئېغىر ئۇخلاپ كەتكەن ئۆمەر چاتقاللار ئارىسىدا يىلتىزلارنى غاجاۋاتقان ياۋا توشقان ۋە جاڭگال كىرىپلىرىنىڭ كىتىرلاشلىرىنى، قارا چېكەتكىلەرنىڭ ئۇيقۇلۇق ھالەتتە قىسقا - قىسقا چىرىلداپ قوبۇشلىرىنى، كېيىكلەرنىڭ «ۋەيت - ۋەيت» قىلىشىپ جۈپتىنى چاقىرىشلىرىنى، مارت شامىلىنىڭ بىر خىلدا ئۇشقىرتىشلىرىنى، قىسقىسى، چۆل كېچىسىنىڭ روشەن بولمىغان سىرلىق ھەم ۋەھىملىك ئاۋازلىرىنى ئاڭلىيالمىدى...

بىر كېچە ئۇنىڭ ئۈچۈن دەقىقىدەكمۇ بىلىنمىدى. تەسكەيلىرى سۆسۈن رەڭ سايىلار بىلەن بېزەلگەن يىراق تاغ ئىزنالىرىنىڭ ئارقا تەرىپى قاتىدەك قىزىرىپ تاڭدىن خەۋەر بەرگەندە، قېلىن ئوت - چۆپلەر ئىچىدە ياتقان ئۆمەر كۆزىنى

لەپىدە ئاچتى. خۇددى يەر ئاستىدىن كېلىۋاتقان دەڭزە ئىپىسى بىر
 ئىگىز ئۇنى ئويغىتىۋەتكەندى. ئۆمەر ئۈستىدىكى ئوت -
 چۆپلەرنى قايرىۋەتتى. ئوتقا شتەك تاۋلىنىپ تۇرغان تاغ
 ئارقىسىدىن ئەمدىلا يېرىمى كۆرۈنگەن قۇياشنىڭ قىزغۇچ نۇرى
 ئۇنىڭ كۆزىنى ئاچۇرماي قويدى. ئۇ ئورنىدىن تۇرۇپ، راسا بىر
 كېرىلىۋەتكەندىن كېيىن ئەتراپىغا قارىدى. چەكسىز كەتكەن
 ئايدالا، ھەممە يەر سۈكۈناتقا چۆمگەن، ئېگىز - پەس ئۆسكەن
 ھەر خىل گىياھلار... ئۇلار ئارىسىدا چوقچىيىپ تۇرغان تاشلار
 گويا ئوتلاۋاتقان ئاق، قارا، ئالا، سېرىق ۋە كۈل رەڭلەردىكى
 قوي - كالا ۋە ئاتلارغا ئوخشايتتى. ئۆمەر ئاخشام ئۆزى تەستە
 ئۆتكەن ئېقىم بويىغا كېلىپ، ئېغىز - بۇرۇنلىرىنى چايقاپ،
 يۈزىنى يۇدى. ئۇ سۇدانغا سۇ تولدۇرۇپ تۇراتتى، ئابايىقى ئىگىز
 يەنە ئاڭلاندى. ئۇ ئارقىسىغا قايرىلىپ، قېلىن چاتقاللىق ئىچىگە
 قارىدى. ئىگىزلىك، يىغلامسىرىغان ئاۋاز يېقىنلا يەردىن
 كېلىۋاتقان دەڭزە قىلاتتى. ئۆمەر چاتقاللىققا ئىچكىرىلەپ
 كىرىۋېتىپ نېمىدۇر بىرنەرسىگە گىچىدە دەسسەۋالدى، ئۇنىڭغا
 قاراپ ۋارقىرىۋەتكىلى تاسلا قالدى. ئۇنىڭ ئايىقى ئاستىدا قان
 ئۇيۇپ كەتكەن ئۈزۈلگەن بىر قول تۇراتتى. ئۇ يەنە ئالدىغا
 بىرنەچچە قەدەم ئالدى، چۆچۈپ كېتىپ ئارقىسىغا سەنتۈرۈلۈپ
 كەتتى. ئالدىدا قۇرۇق ئوت - چۆپلەر ئۈستىدە بېشىنىڭ يېرىمى
 پۈچۈلۈپ كەتكەن، ئوڭ قولى مۇرىسىدىنلا كېسىۋېتىلگەن بىر
 ئەسكەر ئوڭىدىسىغا ياناتتى، ئەتراپىغا تۆكۈلگەن قان كونا
 بېغىردەك قاپقارا رەڭگە كىرىپ قالغانىدى. ئۆمەر بويىنى سوزۇپ
 ئەتراپىغا زەن سېلىپ قارىدى ۋە بىردىنلا كۆڭلى ئېلىشىپ
 ياندۇرۇۋەتكىلى تاسلا قالدى. بۇ يەردە ياتقان جەسەت شۇ بىرلا
 بولماي، بەلكى نۇرغۇن ئىدى. ئۇلارنىڭ ئىچىدە پۈت -
 قوللىرىنى سۇتۇپ ئوڭىدىسىغا ياتقانلار، تۈگۈلۈپلا قېتىپ
 قالغانلار ۋە دۈم يېتىپ ئاغزى - بۇرنى ماڭچىيىپ كەتكەنلەرمۇ
 بار ئىدى. بەزىلىرىنىڭ بېشى بۈككەندە تىكەنلىك ئارىسىدا

بولۇپ، ساغرىسى سىرتتا تۇراتتى. تاشلارغا يۆلىنىپ مىلىقىنى قۇچاقلاپ ئولتۇرغان ھالەتتىكىلىرىمۇ بار ئىدى. ئۇلارنىڭ كۆپى گومىنداڭنىڭ ھەربىي فورمىسىنى كىيگەن ئەسكەرلەر بولۇپ، ئارىسىدا پۇقراچە كىيىنگەن پارتىزانلارمۇ ئاز ئەمەستەك قىلاتتى، ھەتتا ئوق تېگىپ ئۆلگەن ئاتلارمۇ بار ئىدى، بىرقانچىسىنىڭ تاپى ئۇ يەر - بۇ يەرلەردە ياتاتتى. قورساقلىرى گۈمبەزدەك كۆپۈپ كەتكەن بۇ جانىۋارلارنىڭ ئوچۇق قالغان كۆزلىرى ياپپىشىل ئەينەك ساقىدەك پارقىرايتتى.

بۇ دائىرىدە پۈت - قوللىرى ئۈزۈلۈپ كەتكەن، باش سۆڭەكلىرى مىجىلغان قىرقتەك جەسەت بار ئىدى. كۆكرەككە ۋە بەلگە تىقىلغان مىلىق نەيزىسى ۋە خەنجەرلەرنىڭ تىقىلغان جايىدىلا قالغانلىقىدىن ھەم ئوق ئىزنالىرىدىن تۈنۈگۈن كۈن ئولتۇرغۇچە بۇ يەردە ئېتىشىش، قىلىچۈزلىق، ئاخىرىدا قۇچاقلاشما جەڭ بولغانلىقى بىلىنىپ تۇراتتى. پۇقراچە كىيىنگەنلەرنىڭ پارتىزانلار ئىكەنلىكىدە شەك يوق، ئەمما ئەسكەرلەر قايسى پولك، قايسى باتالىيوننىڭ قاغىلىقىنى قوغداۋاتقان روتىدىنمۇ؟ ئەگەر ئۇلار خۇڭ يادۇڭنىڭ پولكىدىن بولغان بولسا، ئارىسىدىن بىرەر تونۇش چىرايىنىڭ ئۇچراپ قېلىشىمۇ ئېھتىمال. بەلكىم يەكەن قوماندانلىق ئىشتابى قارىمىقىدىكى گارنىزون قىسمىنىڭ ئەسكەرلىرىدۇر؟

ئۆمەر ئاتمىش - يەتمىش قەدەم دائىرىدىكى قويۇق ئوتلار ئارىسىدا ياتقان جەسەتلەرنىڭ يۈزلىرىنى كۆرۈپ ياقماقچى بولۇپ تۇراتتى، ئابايىقى ئىغراش يەنە تەكرارلاندى. بۇ قېتىم يېقىنلا بىر يەردىن كېلىۋاتقان بۇ ئاۋاز ئېنىق ئاڭلاندى: «سۇ... سۇ... سۇ بېرىڭلار!...» ئۆمەر نىدا كېلىۋاتقان تەرەپكە ئۈچ - تۆت قەدەم ئالدى ۋە ئۇچىسىغا مەللە رەڭ تالىما يۇڭ چەكمەندىن چاپان كىيىپ، بېلىنى ياڭاق شۈپۈكىدە بويىغان ماتا بەلباغدا باغلىۋالغان ئوتتۇز ئالتە - ئوتتۇز يەتتە ياشلاردىكى قىياق كۆز، سارغۇچ بۇرۇت، قىزغۇچ چىراي بىر ئادەمنىڭ يوغان ئاق تاشقا

يۆلىنىپ، پۇتلىرىنى ئۇزۇن سۇنۇپ ئولتۇرغانلىقىنى كۆردى. ئاشنىڭ ئەتراپىنى ياۋا قومۇشلار قاپلاپ كەتكەن بولۇپ، ئۇنىڭ قانلىق پۇتلىرىنى، قارا قوتاز تېرىسىدىن تارتىلغان پۈرۈمە چورۇقلىرىنى ئارانلا كۆرگىلى بولاتتى. بېشىنىڭ ئوڭ تەرىپىگە قىلىچ تەگكەن بولسا كېرەك، پېشانىسىدىن ئوڭ قېشىغىچە تىلىنغان جاراھىتىدىن چىققان قان يۈز، بويۇن، مەيدىلىرىگىچە ئېقىپ قېتىپ قالغانىدى، چىرايىنى كۆرگىلى بولمايتتى. ئۆمەر ئۇنىڭغا يېقىنلاپ كېلىپ: «ئاكا، ئېغىر يارىلىنىپسەن!» دېۋىدى، ئۇ يېرىم يۈمۈك كۆزلىرى بىلەن ئۆمەرگە خېلى ئۇزاق قاراپ تۇردى، ئاندىن قاپاقلىرىنى يوغان ئېچىپ، ئېغىر پۇشۇلدىدى، قاپقارا تۈكلۈك بۇرۇن تۆشۈكلىرىدىن ئاپپاق ھور تېز - تېز ئېتىلىپ چىقىشقا باشلىدى، ئۇنىڭ غەزەپلىنىۋاتقانلىقى بىلىندى. ئۇ قان ئۇيۇپ كەتكەن قوللىرىنى مىدىرلىتىپ يۈرۈپ، قېلىن ئوت ئارىسىدىن مىلتىقىنى ئالدى، بىراق مىلتىق ئۇنىڭ ماغدۇرى قالمىغان قوللىرىدىن چۈشۈپ كېتىپ، بېشى بىر تەرەپكە قىڭغىيىپ قالدى، ئۇ ھوشىدىن كەتكەنىدى. ئۆمەر سۇداننىڭ ئاغزىغا سۇ قويۇپ ئۇنىڭغا ئاز - ئازدىن ئىچۈردى. دەسلەپتە سۇنى تەستە يۇتقان يارىدار كېيىن ئاچ كۆزلۈك بىلەن غورتلىدىتىپ يۇتۇشقا باشلىدى.

— ئاستا... ئالدىرماي ئىچ، ئاكا! — دېدى ئۆمەر سىلىق تەلەپپۇزدا، — قېقىلىپ كەتسەڭ، جاراھەتلىرىڭدىن قان چىقىپ كېتىدۇ.

ئۆمەر سۇدان ئاغزىدا تالقان ئۇمىچى قىلىپ، ئۆزى ياسىۋالغان ياپىلاق ياغاچ قوشۇقتا ئۇنىڭغا يېگۈزدى. يارىدار ئۇنى بوۋاق بۇلماق يېگەندەك ئاغزىنى ئۇچلاپ يېيىشكە باشلىدى. يارىدار خېلىلا جانلىنىپ قالدى ۋە ئۆمەرنىڭ كىيىملىرىگە زەن سېلىپ قارىدى، ئاندىن تەسلىكتە ئۈزۈپ - ئۈزۈپ سورىدى:

— بۇ... بۇ... كىيىملەرنى نېمىشقا كىيىۋالدىڭ؟

— مەن شۇلارنىڭ ئەسكىرى بولغاندىكىن... كىيىمەن - دە!

— نېمە؟ — يارىدارنىڭ كۆزلىرى غەزەپ بىلەن چەكچەيدى، —
 تۇ... تۇنۇگۈنكى جەڭدە سەنمۇ بارمىدىڭ؟

— تۇنۇگۈنكى جەڭنى بىلمەيمەن، مەن قاغىلىق شەيدۇللادا
 چېگرا قوغداۋاتقان ئەسكەر ئىدىم. ئېگىزلىك كېسەللىكىگە
 گىرىپتار بولغان. ۋەزىپە ئۆتەشكە چىققاندا ھوشۇمدىن كەتسەم،
 ئۇلار مېنى تاشلىۋېتىپتۇ. ئون ئىككى كۈن بولدى، يۇرتۇمنى
 ئىزدەپ كېتىۋاتسەن. جاراھەتلىرىڭنى تېڭىپ قويايمۇ؟

— گومىنداڭنىڭ غالجىسى ئىكەنسىنغۇ؟ تېخى جاراھەتتىمى
 تېڭىپ قوياي دەمسەن؟

— ئۇ باشقا گەپ، بۇ باشقا گەپ. نېمانداق غەرەز ئۇقمايدىغان
 نېمىسەن، ئاكا؟

— تولا گەپ ئويناتما. ئۆز خەلقىگە قارشى قورال كۆتۈرگەن
 سەندەك مۇناپىققا قانداق ئىشىنەلەيمەن؟

— ئەمىسە، مەشەدە ئۆلۈمنى كۈتۈپ يات! — ئۆمەرنىڭ
 ئاچچىقى كەلدى، — قاراپ باقە يوتاڭدىكى قانغا! ھېلىمۇ
 سىرغىپ تۇرۇۋاتىدۇ. سەندە تۈگمەيدىغان قان بۇلىقى يوقتۇ؟...
 ئۆمەر ئارقىسىغا بۇرۇلۇپلا مېڭىۋىدى، يارىدار ئاچچىق
 ئىڭراپ قولىنى كۆتۈردى. بۇ كەتمە، توختا دېگەن يېلىنىش
 ئىدى. دېمىسىمۇ، ئۇ ئاغرىق ئازابغا چىدىيالمىۋاتاتتى، كۆزىنى
 چىڭ يۇمۇۋالغان بولسىمۇ، كۆز ياشلىرى يەنىلا يۇمىلاپ
 چۈشۈۋاتاتتى. ئۆمەر قايتىپ كېلىپ ئۇنىڭغا ئېڭىشتى:

— قانداق، جان تاتلىقمىكەن؟ — ئۆمەر چاقچاق قىلغىچ
 چاپىنىنى سالىدى، — ئاتتىن چۈشسەڭمۇ، ئۈزەڭگىدىن
 چۈشمەيدىكەنسىن.

— ئىچىڭگە ئوربۇلغىنىڭ نېمە بۇ؟ — يارىدار ئۆمەرنىڭ
 مەيدىسىدىن قورسىقىغىچە يۈگۈۋالغان ماتاغا قارىدى، — نېمانچە
 قېلىن ئوربۇلدىڭ؟
 — كېپەنلىك.

— نېمەدەپ جۈيلۈۋاتسىەن، غالچا؟

— مېنىڭ ئىسمىم غالچا ئەمەس، ئۆمەر.

— ئۆمەر؟ ئۇيغۇر ئىكەنسىن — دە؟

— ھەئە، ئۇيغۇر، سەنچۇ؟

— مېنىڭ ئىسمىم ئابدۇراي، قىرغىز، — ئابدۇراي

بىردىنلا ۋايىلاپ كەتتى، چىرايى ئاقاردى، — ھەي ئۆمەر، گۆش

ئىچىدە قالغان ئوق بېشىنى ئېلىپ باققانىدىڭ؟ جېنىمنى

ئېلىپ، يېنىمدا قويۇۋاتقىنى يوتامدىكى ئوق. ئۇنى

ئېلىۋەتمىگۈچە ماڭا بىردەم ئاراملىق بولمايدۇ، تاڭخىنىڭ

بىلەنمۇ ئاغرىق توختىمايدۇ.

— ئېلىپ باقمىغان.

— ئوق تەگكەن يەرنى داغماللاشنىغۇ بىلەرسەن؟ — ئابدۇراي

ئىنجىقلاپ ئارانلا گەپ قىلاتتى، — جاراھەتنى داغماللىۋەتمىسە

سېسىيدۇ، ھېلىمۇ بىر كېچىدىن ئاشتى.

— ئۇنداق ئىشنى قىلىپ باقمىغان، لېكىن ئاڭلىغان،

ئەمما بۇ يەردە ئوت بولمىسا؟

— سەن تاماكا چەكمەمسەن؟

— ياق.

— كەيپى يوق ئەركەكنى ئەركەك دېگىلى بولامدۇ؟

— جېنىڭ تۇمشۇقۇڭغا كېلىپ قالغان بولسىمۇ، يەنە

ئەركەكلىكتىن گەپ ئاچسەنغۇ؟

— گېپىڭ ئەجەب ئوچۇق ئېمىكەنسىن. يانچۇقۇمدا سەرەڭگە

بار، ئالە!

ئۆمەر ئارچا، توغراق، تاغ سۆڭەكلىرىنىڭ قۇرۇپ قاغىراپ

كەتكەن شاخلىرىنى يىغىپ كېلىپ، ئاستىغا ئاسان ئوت

ئالىدىغان يۇمشاق قۇرۇق ئوت — خەسلەرنى دۆۋىلەپ ئوت ياقىتى.

ئابدۇراي ئەگرى پىچىقنى غىلىپىدىن تەستە چىقىرىپ ئۇنىڭغا

سۇنۇۋىدى، ئۆمەر ئۇنى ئالماي، ئۆزىنىڭ يالتىراپ تۇرغان

خەنجىرىنى ئېلىپ ئۇچىنى ئوتقا تىقىپ قويدى، ئارقىدىن

ئابدۇراينى ئوڭدىسىغا ياتقۇزۇپ، تامبىلىنى تىزىغىچە سىيرىپ

چۈشۈردى. جاراھەت ئېغىزىنىڭ ئەتراپى قېتىشىپ قالغان بولسىمۇ، ئەمما ئوتتۇرىدىكى كىچىككىنە تۆشۈكتىن قان سىرغىپ تۇرۇۋاتاتتى. ئۆمەر ئوق بېشىنىڭ نەدىلىكىنى بىلىش ئۈچۈن، ئۇنىڭ يوتىسىنىڭ ئارقا تەرىپىنى سىلاپ، مۇجۇپ يېقىۋىدى، قولغا قاتتىقلا بىرىنمە ئۇرۇندى. لېكىن، ئابدۇراي بىر سىلكىنىپ ۋارقىرىۋەتتى.

— ئابدۇراي ئاكا، ئوق تېرىگە يېقىنلا يەردە ئىكەن.

— شۇ... شۇڭا جېنىم چىقىپ كېتىدىغاندەك ئاغرىۋاتىدۇ. قولۇڭغا ئۇرۇنغانىكەن، دېمەك، چوڭقۇردا ئەمەس، مېنى دۈم قىل، ئاۋۋال ئوقنى ئېلىۋەت، ئاندىن داغماللا.

— كېسىپمۇ؟

— ئەمىسە شوراپ ئالاتتىڭمۇ؟ قاملاشمىغان گەپنى قىلىدىكەنەن.

— قولۇم ھېلىتىنلا تىترەۋاتىدۇ.

— ھەي، سېنىڭ نەرنىڭ ئەسكەر؟ گومىنداڭ دېگەن لامزەللىلەر ئەسكەرنى سەندەك قىلىپ تەربىيەلەمدۇ؟ قاتتىقراق بولمامسەن! مېنىڭ پىچىقىم ئۈستۈرىدەك ئىتتىك، بىر تىلىشتىلا ئۇنى ئوق بار يەرگە يەتكۈز، ئاندىن بىگىز بارمىقىڭنى تىقىپ ئوقنى سۇغۇرۇپ ئال! — دۈم ياتقان ئابدۇراي بىر تال ئارچا ياغىچىنى چىشلەپ، ئىككى قولىدا ياۋا قومۇش تۇۋىلىرىنى قاماللاپ تۇتۇۋالدى، — ئېسىڭدە بولسۇن، مەن ھەرقانچە ۋارقىراپ - جارقىراپ كەتسەممۇ چاتىقىڭ بولمىسۇن. ئوقنى ئېلىپ بولۇپلا، ئوتقا تىقىپ قويغان خەنجىرنىڭ بىلەن كەسكەن يېرىڭنى داغلىۋەت!

قوللىرى تىترەپ تۇرغان ئۆمەر ئابدۇراينىڭ پىچىقىنىڭ بىسىغا بارمىقىنى تەگكۈزۈپ بېقىپ ھەيرانلا قالدى. دەرۋەقە، پىچاق بېسى ئەتنى ئۆزىگە تارتىپ ئۇراتتى. ئۇ ئۆزىنىڭ خەنجىرىنىڭ ئۈچىنى قىپقىزىل چوغقا توغرىلاپ قويۇپ، ئوق بېشى بار يەرنى سىلدى. تاقەتسىزلىنىپ تۇرغان ئابدۇراي غەزەپ

بىلەن ۋارقىرىدى:

— ھەي، خوتۇن كىشىدەك نېمىگە مىسىلدايسەن؟! دۈمبەمگە
مىنىپ تۇرۇپ ئىشنى باشلىمامسەن؟!
— دۈمبەڭگە مىنەمدىم؟

— مىنىگەندىمۇ قاتتىق بېسىپ ئولتۇرمىساڭ، جان
ئاچچىقىمدا تۇرۇپ كەتمەمدىم؟ سەندەك توخۇ يۈرەك ئەسكەرنى
كۆرمەپتىكەنمەن. ئازايلىنىدىغىنى مەن، سەن ئەمەس!

«خوتۇن كىشىدەك»، «توخۇ يۈرەك» دېگەن تىللار ئېغىر
كەلدىمۇ، ئۆمەر ئابدۇرايىنىڭ دۈمبىسىگە تەتۈر مىنىپ
ئولتۇرۇپ، ئوق بار يەرنى سىلاپ بەلگىلىۋالغاندىن كېيىن،
تاغلىقلارنىڭ ئۆتكۈر ئەگرى پىچىقىنى ئۇنىڭ يوتىسىغا پاتۇردى.
ئابدۇراي قاتتىق بۇلجۇنۇپ تىترەپ كەتكەن بولسىمۇ، ئاۋازىنى
چىقارمىدى. ئۇ ئارچا ياغىچىنى چىڭ چىشلىۋالغانىدى. ئەمما،
ئۆمەر كېسىلگەن يەرگە بىگىز بارمىقىنى تىقىپ ئوقنى
ئالالمىدى. تىترەشتىن پۈتۈن بەدىنى لەرزىگە كەلگەن ئابدۇراي
چىش ئارىلىقلىرىدىن غەزەپ بىلەن شۆۋرلىدى:

— كەسكەن... يېرىڭنى چوڭقۇرلات!...

غەيرەتكە كەلگەن ئۆمەر پىچاق ئۇچىنى كەسكەن يەرگە
ئىككىنچى قېتىم تىقىپ تارتىۋالغاندىن كېيىن، ئابدۇرايىنىڭ
يارلانغان شىردەك ھۆركىرەشلىرىگە پىسەنتمۇ قىلماي، بىگىز
بارمىقىنى پاتۇرۇپلا ئوق بېشىنى سۇغۇرۇپ ئالدى. چىلىق -
چىلىق تەرلەپ كەتكەن ئۆمەر ئابدۇرايىنىڭ يېلىدىن يەرگە چۈشۈپ
ئۇنى كۆرۈپلا قورقۇپ كەتتى. ئابدۇراي چىشلەپ تۇرغان ئارچا
ياغىچى سۇنۇپ كەتكەن، ياۋا قومۇشلارنى قاماللاپ تۇرغان
قوللىرى كىرىشىپ كەتكەنلىكتىن، بارماق ئۈگىلىرى ئاقىرىپ
كەتكەنىدى. ئابدۇرايىنىڭ چىرايى تۈپىدەك بەتەرەڭ بولۇپ كەتكەن
بولۇپ، ئۆزى خۇددى جەسەتتەك ئۇن - تۇپشۇسىز ياتاتتى. ئۆمەر
ئۇنى يۆلەپ ئوڭدىسىغا قىلغاندىن كېيىن، ئاغزىغا ئاز - ئازدىن
سۇ تېمىتتى. مۇزدەك سۇدىن ئېسىگە كەلگەن يارىدار پارتىزان

يەنە سۇ ئىچتى:

— رەھمەت، ئۇكا، — دېدى ئۇ پەس ھەم زەئىپ ئاۋازدا، —
ئەمدى ئوق كىرگەن يەرنى تازىلاپ داغماللىۋەت.
— چىدىيالايمسەن؟ ئابايا بەك ئازابلىنىپ كەتتىڭ.
— بولدى، ئەزىملىك قىلما. داغماللىۋەتمىسەك، ئۇ يەر
كېيىن جانغا تاقىلىدۇ.

ئۆمەر ئاق ماتادىن بىر پارچە كەستى، سۇداندىكى سۇ بەك
سوغۇق بولغاچقا، سۇنى ئاغزىغا ئېلىپ ئىسسىقلىقىدىن كېيىن،
جاراھەتكە تېمىتىپ تۇرۇپ پارا ئېغىزنى ماتا بىلەن سۈرتتى.
جاراھەت ئەتراپى تازىلىنىپ بولغاندا، ئابدۇراينىڭ دېگىنى
بويىچە ئوق كىرگەن ئېغىزنى پىچاق ئۈچىدا ئېچىپ، ئىچىدىكى
ئۇيۇپ قالغان قان، سېرىق سۇلارنى سىقىپ چىقاردى. ئاندىن
ئابدۇراينىڭ ئىككى پۇتىغا ئولتۇرۇۋېلىپ، ئۇچى قىزىرىپ
كەتكەن خەنجەر ئۈچىنى ئوق كىرگەن تۆشۈككە تىقتى.
جاراھەتتىن «ۋاششىدە» قىلىپ ئىس كۆتۈرۈلۈپ چىقتى. چىرايى
قەغەز دەك ئاقىرىپ كەتكەن ئابدۇراي بېشىنى دەس كۆتۈرۈپ
ۋارقىرىۋەتتى. ئۆمەر ئابدۇراينى ۋارقىرىتىپ - چىرقىرىتىپ
يۈرۈپ جاراھەتتىن ئىككى - ئۈچ قېتىم داغماللىغاندىن
كېيىن، ئۇنىڭ يوتىسىنى ئاپپاق ماتادا يۆگەپ چىڭ باغلىۋەتتى.
ئۇ يەنە بىر پارچە ماتانى سۇدا يۇيۇپ كېلىپ، ئابدۇراينىڭ
پېشانىسى، يۈزى ۋە بويۇنلىرىدىكى قېتىپ قالغان قاننى
يۇمشىتىپ، سۈرتۈپ تازىلىدى.

— مانا ئەمدى ئادەمگە ئوخشىدىڭ، ئاكا، — دېدى ئۆمەر
كۈلۈپ تۇرۇپ، — ئابايا خوتۇنۇڭ كۆرسىمۇ قورقۇپ قېچىپ
كەتكۈدەك دەرىجىدە سەتلىشىپ كېتىپتەكەنەن.

— ئۇھ، — تاشقا يۆلىنىپ ئولتۇرغان ئابدۇراي چوڭقۇر
تىندى، — ئوق بېشىنى ئېلىۋەتكەندىكى، مانا ئەمدى ئارام
تاپتىم. بىز يارىدارلارنى ئاشۇنداق ئۇسۇلدا ساقايتىمىز.
مىشەكتىن ئوق بېشىنى ئېلىۋېتىپ، تېگىدىكى پۇرۇخنى

جاراھەت ئېغىزىغا قۇيۇپ، گۈگۈت چاقساق، جاراھەت ئېغىزى شۇنداق تېز داغماللىنىدۇ. لېكىن، مەن ئوقنى ئاياپ قالدىم.

— دوختۇرخاناڭلار يوقمۇ؟

— بىز ھەرقايسى قىر، ئايماق، يايلاقلاردىن توپلانغان ئۇيغۇر، قىرغىز، تاجىك پارتىزانلىرى، بىزدە دوختۇرخانا ياكى دوختۇر دېگەن نېمىلەر يوق. پەقەت تېۋىپ ۋە ئەمچىلەرلا بار، — ئابدۇراي يەردە ياتقان سوخار خالتىسىغا قارىدى، — ھەي، تالقىنىڭدىن ئازراق چالغىنا، قورسىقىم ئېچىپ كەتتى.

ئۆمەر تالقاندىن چېلىپ ئۇنىڭغا يېگۈزۈپ بولۇپ، كۆمەچتىن بىر پارچە ئوشتۇپ بەردى. ئابدۇراي كۆمەچنى يېمەي تۇرۇپ، ئاۋۋال ئۇنى ئۇرۇپ — چۆرۈپ قارىدى، پۈرىدى، ئاندىن كۆزىگە ياش ئالدى.

— پايھ — پايھ، ئانام پىشۇرغان كۆمەچكىلا ئوخشايدىكەنمۇ

بۇ؟

— ئۈلۈشكۈن ئەتىگەن بىر قىرغىز ئائىلىسى بەرگەن، لېكىن ئۇلار سەندىنمۇ بەغەرەز ئىكەن.

ئۆمەر بوۋاي، موماي ھەم قىزچاقنىڭ ئۆزىگە قىلغان قوپاللىقى، قارا ئىتنىڭ ئۆزىنى تالاپ كەتكىلى تاسلا قالغانلىقى ھەققىدە سۆزلەپ بەردى. ئابدۇراي كۆزىنى لەپىدە ئېچىپ، بوۋاي، موماي، قىزچاقلارنىڭ سىرتقى قىياپىتى، كىيگەن كىيىملىرى توغرىسىدا سورىدى. ئۆمەر ئۇلار توغرىلۇق ئىدىتلىق قىلىپ سۆزلەپ بېرىپلا قالماي، سېرىق كىگىز ئۆينىڭ ئەتراپىدىكى پاكار تاغلار، بۈككىدە جىغانلارغىچە ئېنىق قىلىپ سۈرەتلەپ بەردى. ئابدۇراينىڭ كۆزلىرىدىن بىردىنلا ئۇششاق ياش تامچىلىرى يۇمىلاپ چۈشتى.

— ئۇلار، — دېدى ئابدۇراي ئالىقانىلىرىدا ياشلىرىنى

سۈرتۈپ، — مېنىڭ قېيىنئەتەم، قېيىنئەتەم ۋە قىزىم بولىدۇ.

— نېمە؟ — ئۆمەر ئۇنىڭ ئالدىغا كېلىپ تىزلىنىپ

ئولتۇردى، — ئەمەس، ئايالنىڭچۇ؟

ئابدۇراينىڭ قاپاقلىرى بىردىنلا مىژزىدە تۈرۈلۈپ، ئارقىسىدىكى تاشقا بېشىنى تىرىگىنىچە ئولتۇرۇپ خېلى ئۇزاققىچە گەپ قىلالىدى، ئەمما ئۇنىڭ چىشلىرى غۇچۇرلاپ، زاڭاقلىرى توختىماي لىپىلدايتتى.

— گومىنداڭ قىسىملىرىنىڭ رازۇپىدىكىچىلىرى ئاياغ ئاستى قىلغاندىن كېيىن، ئۇ ئۆزىنى ئۆلتۈرۈۋالغان.
— سەن ئۇ چاغدا يوقمىدىڭ؟

— مەن خېلى يىللار بولدى، ئۆزۈمنى پارتىزانلارغا ئاتىۋەتكەن. 1943 - يىلى ئىسھاقبېك بىر توپ پارتىزانلارنى باشلاپ قىرغىزىستان ئارقىلىق ئىلىغا ئۆتۈپ كەتمەكچى بولغاندا، ئاقتۇدىكى ئانام بىلەن دادام ئاياغلىرىمغا ئېسىلىۋېلىپ يىغلاپ، مېنى كەتكىلى قويمىغان. ئۇ چاغلاردا قىزىم بەش ياشلاردا ئىدى.

— ئابدۇراي ئاكا، ئۇ چاغدا سىلەرنىڭ مۇنتىزىم ئارمىيەڭلار بولمىسا؟ بۇ ئۆزۈڭلارنى ئۆزۈڭلار ئۆلۈمگە تۈتۈپ بەرگەندەكلا بىر ئىشقا؟ بۇنى ئويلىمىدىڭلارمۇ؟

— سەن بۇنى ھەرگىز چۈشىنەلمەيسەن، چۈنكى سېنىڭ كاللاڭدا ئانا يۇرتىنى گومىنداڭ ئەكسىيەتچىلىرىنىڭ چىرىك ھۆكۈمرانلىقىدىن ئازاد قىلىش، خەلقنى زۇلۇمدىن قۇتۇلدۇرۇش دېگەن ئۇلۇغ ئۇقۇملار يوق، — ئابدۇراينىڭ كۆزلىرى ئۈمىد بىلەن ياندى، — لېكىن بىز پارتىزانلاردا ئۇ ئۇقۇملار بولغان، بىز تۇغۇلغان يۇرت، ئانا ماكانىمىز، ئۆز ئەركىنلىكىمىز ئۈچۈن جەڭ قىلغان. بىزنى تۈرمە، ئېغىر قىيىنچىلىقلار، ھەتتا ئۆلۈمۈمۇ قورقىتالمىغان، لېكىن، سەنچۇ؟ نېمە بولۇپ ئۇلارنىڭ قورالنى كۆتۈرۈپ قالدىڭ؟

— دۆلەت، پىرقە ئۈچۈن دەپ.

— ئۇ دېگەن ساختا نىقاب، يالغان تەشۋىقات. ئۇنىڭ تېگىدە گومىنداڭنىڭ — بىزنىڭ دۈشمەنلىرىمىزنىڭ ھۆكۈمرانلىق مەنپەئەتى بار، — ئابدۇراي ئېچىنغان قىياپەتتە بېشىنى

چايقىدى، — ھىندىلاردا: «دەريا بويىدا ياشىساڭمۇ، تىمساھ بىلەن دوستلىشالمايسەن» دېگەن بىر ماقال بار. ئويلاپ كۆر، ئۇلار سېنى بۇمۇ ئىنسانغۇ دەپ ئادەمدەك كۆرەمدۇ؟ كۆرمەيدۇ، پەقەت ئىت قاتارىدا كۆرۈپ پايدىلىنىدۇ، خالاس. بۇنىڭمۇ تېگىگە يېتەلمىسەڭ، سېنىڭ نەرنىڭ ئىنسان بولىدۇ؟ ئاغرىپ قالساڭ، داۋالىتىپ ساقايتماي، ھايۋاننىڭ ناپىدەك تاشلاپ كېتىپتۇ. بۇ سېنى ئادەم قاتارىدا كۆرگىنىمۇ؟ بۇ ئىش غۇرۇرۇڭغا تەگمىدىمۇ؟ بۇنىڭدىن خورلۇق ھېس قىلىمىدىڭمۇ؟

ئۆمەر تېڭىرقاپ قالدى. ئابدۇراينىڭ گەپلىرى قوپالدىك تۇرغىنى بىلەن ھەقىقەت ئىدى. راست، قىسىمدا قانچىلىغان ئەسكەرلەر جەڭ مەيدانىدا يارىدار بولسا ياكى ھەربىي يۈرۈشتە كېسەل بولۇپ قالسا، كوماندىرلار ئېتىۋەتمىدىمۇ؟ قاغىلىقتا كېزىك بىلەن يۇقۇملىنىپ قالغان ئەسكەرلەر كوچىلاردا تىلەمچىلىك قىلىدىغۇ؟ ئۆلۈپ كەتسە، قىپپالنىڭ قىلىپ ئۆستەڭگە تاشلىۋەتمىدىمۇ؟ ئۇلارنىڭ ئۈرۈشتا كۆرسەتكەن جان پىداكارلىقلىرى ئۇ چاغدا كىمنىڭ ئېسىگە كەلدى؟...

— مەندە نېمە ئامال؟ دارىلئېتامدا ئوقۇۋاتقان يېتىم بالىلار ئىدۇق، بىر كېچىدە مەكتەپكە باستۇرۇپ كىرىشىپ ئاتىشى نەچچىمىزنى تۇتۇپ كېتىپ، مەجبۇرىي ئەسكەر قىلدى، قاچقانلارنى ئاتتى، جادۇغا باستى، — دېدى ئۆمەر بېشىنى سالغان ھالدا، — ئەسلىدە مېنىڭ ئوقۇتقۇچى بولغۇم بار ئىدى...

— بىزدە پارتىزانلىققا تۇتۇش دەيدىغان نىزام يوق، — ئابدۇراي يارىدار پۈتمىنى ئاستا يۆتكىدى، — ھەركىم ئۆز ئىختىيارى بىلەن قاتنىشىدۇ. گومىنداڭنىڭ تۇتقان يولى ھەق بولمىغاچقا، ياشلارنى ئەسكەرلىككە مەجبۇرىي تۇتىدۇ، قاچسا جازا لايىدۇ. چۈنكى، جياڭ كەيشى زالىم پادىشاھ، گومىنداڭ بولسا زالىم ھاكىمىيەت. ھەدىسلەردە: «كىمكى زالىمغا مەدەت بەرسە، ئاللا ئۇنى شۇ زالىمنىڭ قولى بىلەن ھالاك قىلىدۇ...» دېيىلگەن.

ئۇلار بىردەم پاراڭلاشقاندىن كېيىن ئابدۇراي يىراقتىكى تاغلار ئۈستىدىن خېلىلا ئېگىز كۆتۈرۈلۈپ، ئەتراپىنى ئوبدانلا قىزىتىۋاتقان مارت قۇياشقا كۆزنى قىسىپ قارىدى - دە، چىرايى ئۆزگەردى:

— قېنى ئۇكا، مېنى يۆلە، — دېدى ئۇ تۇرۇشقا تەرەددۇتلىنىپ، — بۇ يەردىن دەرھال كېتەيلى! بولمىسا بىزنىڭ ئادەملەر يېتىپ كەلسە، سېنى چاناپ ئىتلارغا تاشلاپ بېرىشتىن يانمايدۇ.

— نېمىشقا ئەمدى؟ مەنمۇ بىر مۇسۇلمانغۇ؟

— مۇسۇلمان تۇرۇپ زالىملارنىڭ غالچىلىقىنى قىلغانلارغا ئۇلار تېخىمۇ رەھىم - شەپقەت قىلمايدۇ.

— ئۇلار نېمىشقا كېلىدۇ؟

— ئۆز ئادەملىرىنىڭ بۇ يەردە قالغان ئۆلۈكلىرىنى دەپنە قىلىشقا ئېلىپ كېتىش ئۈچۈن كېلىدۇ. سەن دەرھال بۇ يەردىن كەت! بولمىسا جېنىڭنى ساقلاپ قالالمايسەن، مەنمۇ ئارا تۇرالماي قالمەن.

— سەن ئۆزۈڭچۇ، ئاكا؟

— ئاستا - ئاستا ئۇلار كېلىدىغان تەرەپكە قاراپ ماڭمەن.

— ئەمىسە ماۋۇ ياغاچقا تايىنىپ ماڭغىن! — ئۆمەر

ھاسىنى ئۇنىڭغا تۇتقۇزدى، — ھە راست، مەن قاياققا قاراپ ماڭسام بولىدۇ؟

— نەگە بارماقچىدىڭ؟

— يەكەنگە.

— ھەي، يەكەن نەدە، سەن نەدە؟ بۇ يەر دېگەن سانجۇ

تاغلىرىنىڭ ئەڭ يىراق بۇلۇڭ - پۇچقاقلرى تۇرسا.

— نېمە، گۈمىنىڭ سانجۇمۇ؟ — ئۆمەر ئەتراپىغا قارىدى، —

ئۇنداقتا مەن يەكەندىن خېلى بەك يىراقلىشىپ كەتكەن ئوخشىمامدىمەن؟

— يەكەن ئەمەس، قاغىلىقمۇ نەچچە كۈنلۈك يىراقلىقتا

قالدى، بۇ ئۆلگەنلەرنىڭ ھەممىسى خوتەن پولكىنىڭ گۇمىدا تۇرۇشلۇق ئەسكەرلىرى.

— خوتەن پولكىنىڭ ئەسكەرلىرى؟ — ئۆمەر يۈسۈپنى ياد ئەتتى، — سىلەر قانداق بولۇپ ئۇلار بىلەن تۇتۇشۇپ قالىدىغانلار؟ — تولا ئەزمەڭنى ئەزمە! — ۋارقىرىدى ئابدۇراي دىڭگۈسلاپ ئارانلا كېتىۋېتىپ، — بىز سانجۇ ساقچىخانىسىغا بېسىپ كىرىپ، ئوق، گىرانات، قورال بۇلىدۇق. لېكىن، قايتىشىمىزدا خوتەن پولكىنىڭ پىستىرمىدىكى ئاتلىق ئەسكەرلىرىگە ئۇچراپ قالدۇق. ئۇلار يوپۇرۇلۇپ چىقىپ بىز بىلەن تۇتۇشۇپ قالدى، ئېتىشار - ئېتىشار، قوغلىشىپ مۇشۇ يەرگە كېلىپ قالدۇق. بۇ يەرنى «ئۆسكەنئاش يايلىقى» دەيدۇ. ئېتىشتۇق، قىلىچۈزلىق قىلىشتۇق، قۇچاقلاشما جەڭ بولدى، ئاخىرىدا ھەممىسى ئۆلۈپ تۈگەشتى.

ئۆمەر ئۆلگەن ئەسكەرلەرنىڭ خوتەن پولكىدىن ئىكەنلىكىنى ئاڭلاپ، پارتىزانلارنىڭ كېلىپ قېلىشىدىن ئەنسىرەپ ئولتۇرمىدى. ئۇ ناھايىتى تېز ھەرىكەت قىلىپ، قېلىن چۆپلەر ئارىسىدا، توپ - توپ تىكەنلىك ئازغانلارنىڭ تۈۋىدە، چوقچايغان تاشلارنىڭ دالدىلىرىدا ھەر خىل ھالەتتە يېتىپ قالغان جەسەتلەرنى ئۆرۈپ - چۆرۈپ، ئۇلارنىڭ يۈزلىرىگە سىنچىلاپ قاراشقا باشلىدى. ئۇ كۆپمۇ ئاۋارە بولمىدى، پۇت - قوللىرىنى تاشلاپ ئوڭدىسىغا ياتقان ياش ئەسكەرنىڭ بېشىنى قۇچىقىغا ئېلىپلا ھۆڭگىرەپ يىغلىۋەتتى. يۈسۈپ ھۇزۇرىدىن ئازابى، شادلىقىدىن خاپىلىقى كۆپ بۇ دۇنياغا تويمىغاندەك، كۆزلىرى ئوچۇق ھالدا ياتاتتى. بۇ چاغدا يىراق تاغ ئېدىرلىرىدا قارا كۆرۈم ئاتلىقلار پەيدا بولدى. ئۆمەر يۈسۈپنى كۆتۈرۈپ قاچماقچى بولدى. لېكىن، بۇنداقتا ھەر ئىككىلىسى ئاشكارىلىنىپ قالاتتى. ئاتلىقلار ئۇنىڭغا بىردەمدىلا يېتىۋېلىپ، بىر قىلىچ ئۇرۇش بىلەن ياكى بىر پاي ئوق ئارقىلىق ئىشنى تۈگىتەتتى. شۇڭا، ئۆمەر يۈسۈپنىڭ بىلىكىدىن تۇتۇپ، بەزىدە ئۆمىلەپ، بەزىدە

جەينەكلەپ ئۇنى سۆرەپ ئېلىپ كەتتى. قانلىق مەيدان خېلىلا ئارقىدا قالدى. شۇنداقتىمۇ، پارتىزانلارنىڭ ھەمراھلىرىنىڭ ئۆلۈكلىرىنى ئىزدەپ كېلىش ئېھتىمالىنى كۆزدە تۇتۇپ، ئۆمەر ئاغىنىسىنى قېلىن تىكەنلىك چاتقاللار ئىچىگە سۆرەپ ئەكىرىپ كەتتى.

پارتىزانلار ھەمراھلىرىنىڭ ئۆلۈكلىرىنى ئىزدەپ تېپىپ ئاتلارغا ئارتىپ ئېلىپ مېڭىشتى. ئۇلارنىڭ نېمىلەرنىدۇر دەپ ۋارقىراشقانلىرى، يىغلاشلىرى ئاڭلىنىپ تۇراتتى، مۇرىلىرىگە ئېسىۋالغان مىلتىقلىرىدىكى نەيزىلەر، يانپاشلىرىدا پۇلاڭلاپ تۇرغان يالىڭاچ قىلىچلىرى ئاپتاپتا يالت - يۇلت يالىتىراپ كۆزنى چاقاقتى. ئۆمەر ئۇلارنىڭ قارىسى چوڭقۇر جىلغىلار ئىچىدە غايىب بولغاندىن كېيىن، ئاندىن يۈسۈپنىڭ جەستىنى چاتقاللىقتىن كۆتۈرۈپ ئاچىقتى. يۈسۈپنىڭ كىنىدىكى ئەتراپىدىكى ئوق تەگكەن ئىككى تۆشۈكتىن ۋە خەنجەر تىقىلغان سول كۆكرىكىدىن چىققان قان چاپىنىنى قاپقارا قىلىپ قاتۇرۇۋەتكەندى. ئۆمەر ئابايىقى ماتانى ئېقىن سۇدا يۇيۇپ كېلىپ، يۈسۈپنىڭ يۈز - بويۇنلىرىنى، قوللىرىنى تازىلىدى. ئاندىن قانلىق كىيىملىرىنى سالدۇرۇپ، ئىچ كىيىملىرى قالغاندىلا، بېلىگە ئورىۋالغان ئاق ماتانى يېشىپ، ئۇنى كېپەتلىدى. ئۇ كۆز ياشلىرىنى تۆكۈپ تۇرۇپ خەنجەر ۋە قىلىچىدا يەرلىك كولىدى. گۆرنىڭ چوڭقۇرلۇقى ئۆزىنىڭ بېلىگە كەلگەندىلا، يۈسۈپنى ئۇ يەردە تۇپتۇز ياتقۇزۇپ، ئۈستىگە سالدۇرۇۋەتكەن كىيىملىرىنى ياپتى، ئەتراپتىكى توغراق، ئارچىلاردىن سۇندۇرۇپ كەلگەن شاخلارنى قويدى، ئاندىن توپا تاشلىدى.

قەدىمدىن تارتىپ ئادەملەر ئانچە كۆپ قەدەم باسماي كەلگەن ئۈسكەنتاش يايلىقىدا توپا، قۇم، شېغىللار بىلەن قوپۇرۇلغان بىر يېڭى قەبرە قەد كۆتۈردى. ئۇنىڭ ئۈستى پۈتۈنلەي ئاق تاشلار بىلەن قاپلانغانىدى. قەبرە بېشىدا تىزلىنىپ ئولتۇرغان ئۆمەر

قىرائەتتىن كېيىن مەرھۇم دوستىغا خىتاب قىلدى:

— يۈسۈپ، شىڭلۇجى جاڭگاللىقىدا قوي باققانلىرىمىز
ئېسىڭدىمۇ؟ سەن نەلەردىندۇر كاۋا، كەپتەر، توخۇلارنى تېپىپ
كېلەتتىڭ. قۇم بارخىنى ئۈستىدىكى گۈلخان ئەتراپىدا ئولتۇرۇپ
نېمىلەرنى دېيىشكەنلىرىمىزنى ئۇنتۇپ قالمىغانسەن؟ سېنىڭ
بىلەن بىرىنچى قېتىم ئوغرىلىق قىلغان ۋاقتىمدىكى ھالىتىم
زادىلا يادىمدىن چىقمايدۇ. شۇ چاغدا ئۆزۈمنى كاكچا، زاغرا،
كاۋا، توخۇ، كەپتەر قاتارلىقلارنى ئوغرىلايدىغان ئادەتتىكى ئوغرى
ئەمەس، بەلكى چۆچەكلەردىكى پادىشاھنىڭ خەزىنىسىگە
ئوغرىلىققا چۈشكەن باغداد ئوغرىسىدەك ھېس قىلغاندىم، —
ئۆمەرنىڭ كۆزلىرىدىن يوغان — يوغان ياش تامچىلىرى
چۈشۈشكە باشلىدى، — سەن، مەن، ئاسمىگۈل ئۈچىمىزنىڭ
قىزىق قۇمغا كۆمۈلگەن كاۋىنى ئىشتىھا بىلەن يېگەنلىرىمىز...
بورانلىق كۈنلەردە توغراق كاۋىكىدىكى ھۇجرىمىزدا يېتىپ
چۆچەك ئېيتىشقانلىرىمىز... ئۇ كۈنلىرىمىز بەكمۇ كوڭۇللىك
ۋە سائادەتلىك ئۆتكەنىكەن. ئاسمىگۈلۈم مېنى تاشلاپ كەتتى، بۇ
دۇنيادىن غايىب بولدى. مانا سەنمۇ كەتتىڭ. سىلەر مېنى بۇ
دۇنيانىڭ تۈگىمەس — پۈتمەس غوۋغا، پېشكەللىك، قايغۇ —
ئەلەملەرگە تولغان غەمخانىسىغا تاشلاپ قويۇپ كەتتىڭلار... مەن
قوشراپ گازارمىسىدا بولاي ياكى قاغىلىق شەيدۇللادا، ئىشقىلىپ
قەبەردىلا بولاي، ئاسمىگۈل ئىككىڭلارنى پات — پاتلا چۈشەپ
كەلدىم. سىلەر قوي — ئۆچكىلىرىڭلارنى ھەيدەپ، قۇملۇقلار
ئىچىدە ئۇزاق كېتەتتىڭلار، مەن ئارقاڭلاردىن ۋارقىراپ —
ۋارقىراپ يۈگۈرۈۋېتتىم. بىراق، سىلەر ماڭا قاراپمۇ قويماي
يولۇڭلارغا كېتىۋېرەتتىڭلار. ئويلاپ باقسام، ئەسلىدىلا
تەڭرىتائالا بۇ جۇدالىقتىن ئالدىن بېشارەت بەرگەنىكەن. يۈسۈپ،
شۇ چاغلاردا سەن مەندىن بىرەر ياش چوڭ ئىدىڭ، كىچىك
تۇرۇپلا قارا يېتىم بولۇپ قېلىپ، بېشىڭدىن كۆپ ئىسسىق —
سوغۇق ئۆتكەچكىمۇ، ماڭا قارىغاندا تۇرمۇشقا پىششىق ئىدىڭ ۋە
كۆپىنى بىلەتتىڭ. ئاسمىگۈلنى قەۋەتلا ياخشى كۆرەتتىڭ، بىراق

ئۇنىڭدىن ئۆزۈڭنى قاچۇراتتىڭ. ھازىر ئويلسام، ئاسمىگۈل ماڭا يېقىنچىلىق قىلغانلىقى ئۈچۈنلا، كوڭۇلگە تالىق سىرلىرىڭنى قۇربان قىلغانىكەنسىن. بۇنى ئەمدى چۈشەندىم. قارىغىنا، مېنىڭ ئەسكىلىكىمنى؟ بۇ ئىشلارنى سەن كەتكەندىن كېيىن دەپ يۈرگىنىمنى؟ يۈسۈپ، يېتىمچىلىكتە چوڭ بولغان بالىلار شۇنداق بولامدۇ؟ سەن بەكمۇ ئاق كوڭۇل، مەرد، خۇشخۇي ئىدىڭ. مەن ئېىلاخۇن ئاكامدىن تىل ئىشتىپ، تاپاق يەپ، يۈرىكىم مۇجۇلغان ھالدا قويلارنى ھەيدەپ شىڭلۇجى جاڭگاللىقىغا كېلەتتىم. سېنىڭ سەمىمىيلىك نۇرلىرى چاقناپ تۇرغان كۆزلىرىڭنى، كىرىسىز، غۇبارسىز چىرايىڭنى، غەزەزسىز ھەزىل - كۈلكىلىرىڭنى كۆرۈپلا ھەممىنى ئۇنتۇپ كېتەتتىم. ھە، سېنىڭ يۈرىكىڭ بەئەينى ئېچىقلىق تۇرغان خاتىرىدەك ئاشكارا، ساپ يۈرەك ئىدى، ئۇنى كۆرگەن ئادەم ھەرقانداق قايغۇ ئەلەمنى ئۇنتۇپ قالاتتى...

ئۆمەر ياشلىق كۆزلىرى بىلەن باش ئۈستىدىكى قۇياشقا، ئۈسكەنتاش يايلىقىغا، يىراقتىكى دولقۇنسىمان پاكار - پاكار تاغلارغا، ھەر خىل ئوت - گىياھ، چاتقالار ئارىسىدىن كۆتۈرۈلۈپ تۇرغان سىلىق، يوغان تاشلارغا قارىدى. ئۇ ئويۇشۇپ قالغان تىزلىرىنى ئۇۋۇلىغىنىچە ئورنىدىن ئارانلا تۇردى. ئۇ ئاق تاشتىن يوپۇق يېپىلغان قەبرىگە كۆزى قىيمىغان ھالدا قاراپ - قاراپ، ئاستا - ئاستا ئۇنىڭدىن يىراقلاشتى.

ئۆمەر چوڭقۇر جىلغا، سېرىق توپىلىق ئېدىرلار، كۈل رەڭ تاقىر تاغلار ئىچىدە بىر كېچە، يېرىم كۈندۈز يول يۈرۈپ، پەس دۆڭلۈكلەر ئوتتۇرىسىدىكى چوڭ بىر ئېقىنغا يېتىپ كەلدى. ئۇنىڭ دىمىقىغا جەنۇب يېزا - كەنتلىرىنىڭ پۇرىقى ئۇرۇلغانسىرى، سالامەتلىكى ئەسلىگە كېلىپ، ھارغان - چارچىغىنىنىمۇ بىلەلمىدى. پارتىزان ئابدۇراي بىلەن سۆزلەشكەندىن كېيىن، ئۇنىڭ يۈرىكىنى مەۋھۇم بىر ئىسكەنجە ئۆز ئىلكىگە ئېلىۋالغانىدى. راست ئەمەسمۇ؟ ئۇ تۆت - بەش يىل ئەسكەرلىكتە تۇردى، ئۆزىنىڭ ئانا يۇرتى، ئانا خەلقى ئۈچۈن

قانچىلىك ئىش قىلىپ بېرەلدى؟ قىسقىسى، ئۇ مىلتىق تۇتقان شۇنچە يىللاردىن بېرى جان سۆيۈنگۈدەك بىرەر ئىش قىلدىمۇ؟ مىلتىقنى كىم ئۈچۈن تۇتتى؟ ئەدناسى، قولىدا شۇ مىلتىق تۇرۇپ، ئاسمىگۈلنى، سارانى، تۇغۇلۇش ئالدىدا تۇرغان بالىسىنى، قەدىرلىك ئاغىنىسى يۈسۈپنى قوغداپ قالالدىمۇ؟ تۇمشۇقساراي، چامسال، كاپۇڭ، تاشناتا، ئارىتاش تاغلىرىدا قىلىچ ئوينىتىپ يۈرۈپ تاشقورغان پارتىزانلىرى بىلەن ئۈرۈشتى. ئارىتاشنىڭ قۇلۇلىسىمان داۋىنىدا يۈزلىگەن ئۆلۈكنىڭ ئىچىدە قالدى. ئۇنىڭ قەدىرىگە كىم يەتتى؟ خۇڭ يادۇڭنىڭ قوشۇنى بىلەن قەشقەردىن كەلگەن ياردەمچى قوشۇن ئۆزئارا ئۇرۇشۇپ، بېگىل، قاراقۇملاردا ئادەمنىڭ قېنى ئېرىق بولۇپ ئاقتى. ئۆمەرمۇ پىداكارلىق بىلەن جەڭگە كىردى، ھەتتا ئۆدلىنىپ كوماندىرى لو دەن بىلەن رازۇپىدا قىلىپ بېرىپ، لۇ كۈنجۇڭ، ئابدۇقادىرلارنى تىرىك تۇتۇپ ئەكەلدى. بۇ خائىنلار قىلمىشىغا لايىق جاجىسىنى يېدى. مۇشۇ قاتارلىق پىداكارلىقلارنىڭ قايسىبىرى ئاۋامنىڭ كۆڭلىنى خۇش قىلغاندۇ؟ ئۆمەر نېمىگە ئېرىشتى، نېمىلەرنى يوقاتتى؟ بولدى بەس! بۇنداق ئەسكەرلىكتىن تۆت كۈچا ئېغىزىدا ئولتۇرۇۋېلىپ تىلەمچىلىك قىلغان مىڭ ئەۋزەل ئەمەسمۇ؟

ئۆمەر يوتىسىدا ساڭگىلاپ تۇرغان قىلىچنى ئېلىپ ئۇلۇغ ئېقىنغا ئېتىۋەتتى، ئاندىن يىللاردىن بېرى ئەسكەرلىكتە ھەمراھ بولۇپ كەلگەن خەنجىرىنى غىلاپلىرى بىلەن قوشۇپ سۇغا تاشلىدى. ئاخىرىدا ئۇ قۇرۇق قىلىپ قالغان سوخار خالىتىسى بىلەن ئون ئىككى شۇئارلىق كۈن سۈرەتلىك كاكارىنى ۋە ياقا بەلگىلىرىنى سۆكۈپ ئېلىپ، ئۇلارنى ئېقىننىڭ ئەڭ چوڭقۇر يېرىگە پىرقىرتىپ تاشلىۋەتتى.

ئۆمەر شۇ ماڭغانچە قاتمۇقات تاغلار ۋە ئېدىرلار ئىچىدە غايىب بولدى...

خاتىمە

ئۆمەر تاغ، ئېدىرلار، بىپايان چۆللۈكلەر ۋە كۆز يەتكۈسىز چاتقاللىقلارنى بېسىپ ئۆتۈپ، يول بويى ئۇيغۇر، قىرغىز، تاجىك چارۋىچىلاردىن نان تىلەپ يەپ، 3 - ئاينىڭ ئاخىرلىرى قاغىلىققا يېتىپ كېلەلدى. ئۇ بىرنەچچە كۈن ئاچ قورساق يول يۈرگەچكە، گازارمىغا ئۇدۇل كىرىپلا، ھويلا ئوتتۇرىسىدا يىقىلىپ قالدى. ئۇنى كېزىك سەۋەبىدىن گازارمىدا قېلىپ قالغان ئون نەچچە ئەسكەر كۆتۈرۈشۈپ دوختۇرخانىغا ئېلىپ كەلدى. بۇ چاغلاردا دوختۇرخانىنىڭ شارائىتى بىر قەدەر ياخشى بولۇپ قالغانىدى. دوختۇرلار ئۇنى تەكشۈرۈپ: «ئۇنىڭدا ئالتە ياشلىق پالدىكىچىلىكمۇ قۇۋۋەت قالماپتۇ» دېيىشتى. دوختۇرخانىنىڭ بىردىنبىر بايلىقى كىرىستال پېنسىلنى ئوكۇلى بولۇپ، ئۇمۇ ئىنتايىن چەكلىك ئىدى. ئۇ يەردە ئۆمەرنىڭ كېسىلى بارغانسېرى يامانلىشىپ، ئاخىر كېزىككە ئايلىنىپ كەتتى. ئارىدىن بىرەر ئاي ئۆتۈپ 5 - ئاي كىرگەندە، ئۇ بىر تېرە، بىر سۆڭەكلا بولۇپ قالدى. ئۆمەر ئۆزىنىڭ ھاياتىدىن ئۈمىد ئۈزدى. شۇنداق كۈنلەرنىڭ بىرىدە ياتاققا بۇرۇنقى روتا كوماندىرى تىەن دالىڭ ۋە 3 - روتىنىڭ كوماندىرى جالڭ لياڭ كىرىپ كەلدى. ئۇلار قۇچاقلىشىپ كۆرۈشتى. كىرگەنلەر ئۆمەرگە خۇڭ يادۇڭنىڭ ئۆزلىرىگە ئۇنىڭ ئەھۋالىنى ئۇقۇپ، ياخشى داۋالاش، قۇۋۋەتلىك ئوزۇقلاندۇرۇش، داۋالاش مۇھىتىنى ياخشىلاپ بېرىشنى تاپىلغانلىقىنى ئېيتتى. دېگەندەك، شۇ كۈندىن باشلاپ دوختۇرلار ئۇنى ئەڭ ياخشى دورىلار بىلەن داۋالاشقا

كىرىشتى، كۈنگە نەچچە ۋاخ شورپا، گۆش، كەپتەر كاۋىپى، پولۇ، مانتا قاتارلىق يېمەكلىكلەرنى بەردى. ئۇ ئىككىيلەن قاغىلىققا شەيدۇللادىن قايتماقچى بولغان روتىنىڭ ھوقۇقىنى تاپشۇرۇۋالغىلى كەلگەندى. چۈنكى، جاك گودۇڭ، لى داىي، جۇڭ شۇلياڭ قاتارلىقلار قېچىپ كەتكەندى. ھەتتا يەكەن قوماندانلىق ئىشتابىنىڭ قوماندانى ياكى لىدېمۇ بىر كېچىدىلا خوتۇن - بالىلىرى، ئاتارمەن - چاپارمەنلىرىنى ئېلىپ يوقالغان، يەكەن يېڭىشەھەر قوماندانلىق ئىشتابى بىلەن كۈنىشەھەردىكى يەتتىنچى پولك تامامەن خۇڭ يادۇڭنىڭ ئىلكىگە ئۆتكەندى.

5 - ئاينىڭ ئوتتۇرىلىرىدا شەيدۇللادىكى ئىككىنچى روتا قاغىلىققا قايتىپ كەلدى. تېمەن دالىڭ ئۆز روتىسىنى يەنە قولغا ئالدى. ئۆمەر خېلىلا ئەسلىگە كېلىپ قالغاندى، ئۇ ئابدۇسەيدى، لو دەن، ۋاڭ بىڭ، جاك لىجى، لۇ تىيەنخەيلەر بىلەن قۇچاقلىشىپ كۆرۈشتى.

ئىككىنچى روتا قايتىپ كېلىپ ئەتىسى سەھەردە قاغىلىق گازارىمىدا تۇرۇشلۇق گارنىزون قىسمىنىڭ بۇرۇنقى ئەمەلدار ۋە كوماندېرلىرىمۇ ساغان تاغلىرى تەرەپكە قاراپ قاچتى. گارنىزون قىسمى بېشى يوق يىلان دەك بولۇپ قالدى. ئۇنىڭ ئەسكەرلىرى قىمارخانا، پاهىشخانا، قاۋاقخانلارغا چېپىشقا، ئوغرىلىق ۋە بۇلاڭچىلىق قىلىشقا كىرىشتى. جاك لىياڭنىڭ روتىسىدىكى ئەسكەرلەر ئۇلارنى ھەر كۈنى تۇتۇپ كېلىپ سولاپ قوياتتى. بىر چاغلاردا خۇڭ يادۇڭنىڭ پولكىغا قوبۇل قىلىنىپ، جاك لىياڭنىڭ روتىسىغا ئورۇنلاشقان خەنزۇ ئەسكەرلەر ئاڭلىق ۋە تەرتىپلىك ھەرىكەت قىلىۋاتاتتى. ئۇلار گارنىزوننىڭ بارغانسېرى تاپتىن چىقىپ كېتىۋاتقان ئەسكەرلىرىنى يىغىپ، مەجلىس ئېچىپ، ئۆگىنىشكە سېلىپ، ئۇلارغا تەشۋىق - تەربىيە ئېلىپ بېرىشقا باشلىدى، شۇنداقلا ئۇلارنىڭ ئائىلە ئەھۋالى ۋە تەركىبلىرىنى سۈرۈشتە قىلدى. ئۇلارنى بۇرۇنقى كوماندېرلىرى ئۈستىدىن شىكايەت قىلىشقا ئۇيۇشتۇرۇپ، ئۇلارنىڭ تونۇشى ۋە

ئىنتىزامنى بىرلىككە كەلتۈردى. ئۇلارغا سېۋەت، زەمبىل ئوقۇشنى ئۆگىتىپ، دېھقانلارغا ئوغۇت يەتكۈزۈپ بېرىشكە، تۇل خوتۇن، قېرى - چۈرىلەرنىڭ ئىش - كۈشلىرىنى قىلىشىپ بېرىشكە، ئۇلاردىن ھال سوراشقا تەشكىللىدى. دېھقانلار دەسلەپتە ئۇلارنىڭ ئۈچىسىدىكى كىيىملەرنى كۆرۈپ، ئۇلارغا يېقىن كەلمىدى، ئەمما ئۆزلىرى ئۈچۈن ئورما ئورۇپ، قوناق تېرىپ، خامان ئېلىشىپ بېرىۋاتقانلىقىنى كۆرۈپ خۇشال بولۇشتى. ئەسكەرلەر ھەتتا مومايلارغا بېدە تېرىپ ئايرىپ بېرىدىغان ئىشلارمۇ بولدى.

دېھقانلارغا ياردەملىشىش، ئۇلارنىڭ ھالىغا يېتىشتەك ئىشلاردىن ئەسكەرلەرنىڭمۇ روھىي كەيپىياتى كۆتۈرۈلدى. ئارىدىن ئۈچ - تۆت ئاي ۋاقىت ناھايىتى تېز ئۆتۈپ كەتتى. 1949 - يىلى 9 - ئاينىڭ 25 - كۈنى خۇڭ يادۇڭ ئازادلىق ئارمىيەنى كۈتۈۋېلىش ئۈچۈن، يەتتىنچى پولك بىلەن گارنىزون قىسمىنى باشلاپ، قاغىلىق گازارمىسى ئىچىگە سەپ تارتىپ كىرىپ كەلدى. ئارىدىن بىرەر - ئىككى سائەت ئۆتمەيلا، پۇتلىرىدا چىغ خەي، ئىشتان پۇچقاقلرى گوجەي ئىچىگە تىقىلغان، سارغۇچ مايسا رەڭ ھەربىي فورما كىيگەن، ئۈستىبېشىنى توپا باسقان ئەسكەرلەر پىلىموت، مىلتىق، مىنمىوتلىرىنى كۆتۈرۈشۈپ، رەتلىك تىزىلىپ گازارما ئىچىگە كىرىپ كەلدى. ئۇلار خۇڭ يادۇڭنىڭ ئەسكەرلىرى بىلەن قۇچاقلىشىپ كۆرۈشتى. ئۇلارنىڭ ئارقىسىدىن ھەربىي ماشىنىلار گازارمىغا ئارقا - ئارقىدىن كىرىپ رەتلىك تىزىلدى. ئاندىن خۇڭ يادۇڭنىڭ ئەسكەرلىرى گومىنداڭنىڭ ھەربىي فورمىلىرىنى سېلىپ ئاشلاپ، ئازادلىق ئارمىيەنىڭ ئۆزلىرىگە تارقىتىپ بېرىلگەن ھەربىي فورمىلىرىنى كىيىدى.

ئۆمەر جۇڭگو خەلق ئازادلىق ئارمىيەسى مۇستەقىل ئاتلىق بىرىنچى دىۋىزىيە يىگىرمە ئۈچىنچى پولك تۆتىنچى باتالىيون ئىككىنچى روتىنىڭ ئەسكىرى بولۇپ، قىسىم بىلەن بىللە خوتەن

ۋىلايىتىنىڭ چىرا ناھىيەسىگە يۈرۈش قىلدى. ئۇلار چىرىغا ئون ئىككى كۈندە يېتىپ كەلدى. چىرىدا ئۇلار 1950 - يىلى 5 - ئايغىچە جۇڭگو كومپارتىيەسىنىڭ سىياسەت، ئەمىر - پەرمانلىرى، ھۆججەت - ماتېرىياللىرىنى ئۆگىنىش، ئىدىيە ئۆزگەرتىش، گومىنداڭ ئۈستىدىن شىكايەت قىلىش، گومىنداڭ ۋاقتىدىكى يامان ئادەتلىرىنى تۈزىتىش قاتارلىق ئۆگىنىش - تەربىيە ئىشلىرى بىلەن بولدى.

1950 - يىلى 6 - ئايدا ئۆمەر تۇرغان قىسىم شىزاڭغا يول ياساش قۇرۇلۇشىغا قاتناشتى. يول كېرىيەنىڭ بوغازلەڭگەر، نۇرۇممەتلەڭگەر دېگەن يەرلىرىدىن باشلىنىپ، پولۇ سۈپىشى دېگەن جايغا ئۇلاندى. بۇ يول پولۇ تېغىنىڭ قاپ بېلىدىن كېسىپ ئېلىنغاچقا، تاغ پارلىتىشتا ياساق ① تېگىپ، تاغ گۈمۈرۈلگەندە تاش بېسىۋېلىپ ياكى سۇدا ئېقىپ كېتىپ دېگەندەك خېلى كۆپ ئەسكەر قۇربان بولدى. يول ئېلىنغان تاغنىڭ تۈۋىدە ئايرىم - ئايرىم ئۆڭكۈلەر كۆپ بولۇپ، ھەممىسىلا كونا جەسەتلەر بىلەن تولغانىدى. ئۇلار ئۇرۇشتا ئۆلگەنمۇ ياكى ئالتۇن قازغىلى چىققاندا ئۆلگەنمۇ، بۇنى ھېچكىم بىلمەيتتى. بۇ ئۆڭكۈرلەر ئاستىدىن چوڭ ئېقىن ئۆتەتتى، شىددەت بىلەن ئېقىۋاتقان تاغ سۈيى قورام تاشلارغا ئۇرۇلۇپ، نەچچە غۇلاچ يەرلەرگە قەدەر ئاپپاق بۇزغۇن چاچرىتاتتى.

ئۆمەر تۇرۇشلۇق يىگىرمە ئۈچىنچى پولىك يول ياساش ۋەزىپىسىنى تاپشۇرۇۋالغاندىن كېيىن، پىيادە ئەسكەرلەر پولىكىغا ئۆزگەرگەندى. ئۆمەرنىڭ ئوقۇتقۇچى بولۇش ئارزۇسى ئارزۇ پېتى قېلىپ قالدى. ئەسلىدە ئۇ خۇڭ يادۇڭغا دەپ، ئەسكەرلىكتىن ئايرىلماقچى بولغانىدى. بىراق، خۇڭ يادۇڭنىڭ يەتتىنچى پولىكى ئۈچىنچى پولىكىغا ئۆزگىرىپ، باشقا ۋەزىپە ئۆتەۋاتاتتى. يېڭى پولىكوۋنىكىغا ئەسكەرلىكتىن چېكىنىش

① ياساق — تاش پارچىلىرى.

توغرۇلۇق ئېغىز ئېچىپ بىرىمە دەپىشكە ئۇ جۇرئەت قىلالمىدى. ئۆمەرنى تولۇق چۈشەنمىگەچكە، يېڭى باشلىقلار ئۇنىڭ ئىلتىماسىغا سىياسىي جەھەتتىن قاراپ، ئۇنى ئىدىيەسىگە تاقاپ قويۇشتىن يانمايتتى.

ئۆمەر تۇرۇشلۇق قىسىم 1951 - يىلى 6 - ئايدا شىزاڭغا قاراپ يولغا چىقتى. ئۇلار شىزاڭدا بىر يىل تۇردى. مەركەزنىڭ يوليورۇقى بويىچە ئۇرۇش قىلمىدى. بىر يىلدىن كېيىن شىزاڭ تىنچ ئازاد بولدى.

يىگىرمە ئۈچىنچى يۈك 1952 - يىلى 9 - ئايدا كېرىيەگە قايتىپ كەلدى. 10 - ئايدا «ئارمىيە ئاشلىق تېرىپ، ئۆزىنى ئۆزى بېقىش» سىياسىتىنىڭ روھىغا ئاساسەن، يىگىرمە ئۈچىنچى يۈكنىڭ ئىككىنچى روتىسى ئاقسۇ ئايكۆلىنىڭ خاڭكۇڭ كەنتىگە ئەۋەتىلدى، باشقا روتىلىرى تارىمنى گۈللەندۈرۈش، ئېچىش ۋەزىپىسىنى تاپشۇرۇۋېلىپ يولغا چىقتى. ئىككىنچى روتا خاڭكۇڭ كەنتىگە كەلگەندىن كېيىن، ئۆمەر ئىزۋوت كوماندىرلىقىغا تەيىنلەندى، لېكىن ئۇ سالامەتلىكىنىڭ تولۇق ئەسلىگە كەلمىگەنلىكىنى باھانە قىلىپ، بۇ ۋەزىپىنى چىرايلىقچە رەت قىلدى. بۇ قىسىم ئۇ يەردە گومىنداڭدىن ئەسەرگە چۈشكەن ئوفىتسېر - ئەسكەرلەرنى، تۇتۇلغان جىنايىتى ئېغىر، ھەتتا قان قەرزى بار ساقچى، سوت، تەپتىش ئەمەلدارلىرى بىلەن سىياسىي - مەمۇرىي باشلىقلارنى ھەم ئوسماننىڭ قولغا چۈشكەن ئادەملىرىنى ئىشلىتىپ، ئۇلارغا 1953 - يىلى 3 - ئايغىچە غالىبىيەت ئۆستىڭنى قازدۇردى.

1953 - يىلى 3 - ئايدا ئاقسۇدا ئازادلىق ئارمىيەنىڭ يېڭى دەۋردىكى ۋەزىپىلىرىنى ئورۇنلاشتۇرۇش، خىزمەت ئىلغارلىرى، ئەمگەك نەمۇنچىلىرىنى مۇكاپاتلاش يىغىنى ئېچىلدى، يىغىنغا ئۆمەرمۇ قاتناشتى. ئۇ بۇ يەردە خۇڭ يادۇڭ بىلەن ئۇچرىشىپ قالدى. پولكوۋنىك ھېچ ئىككىلەنمەيلا ئاددىي ئەسكەرنى قۇچاقلىدى. ئۇلار ئاقسۇ ۋىلايەتلىك ۋالىي مەھكىمىسىنىڭ

بېغىدىكى شادا ئورۇندۇقلارنىڭ بىرىدە ئولتۇرۇپ، قوشراپتىكى قوزغىلاڭ، بېگىل ۋە قاراقۇملاردىكى قانلىق جەڭ، ئۆمەر باشلىق بەش يىگىتنىڭ يوشۇرۇن رازۇپەدىكىغا ئەۋەتىلگەنلىكى، دۇ شىڭسەننى سېپىل ئارقىسىغا ئالداپ ئاپىرىپ ئۇجۇقتۇرغانلىق قاتارلىق ئۇنتۇلغۇسىز ۋەقەلەر ئۈستىدە قىزغىن پاراڭلاشتى.

— ئۆمەر، خويمۇ ئوبدان ئۇچرىشىپ قالدۇق، — خۇڭ يادۇڭ بۇرۇنقىدەكلا روھلۇق ئىدى، — مەن سېنى يۇقىرى ئارقىلىق ئۆزۈمنىڭ پولىكىغا يۆتكەپ، ساڭا روتا كوماندىرلىقى ۋەزىپىسىنى يۈكلەسەم دەيمەن. قانداق، رازىمۇسەن؟

كونا باشلىقنىڭ تەلىپىنى ئۇدۇللا رەت قىلىشقا ئۆمەرنىڭ تىلى بارمىدى. ئۇ ئۆزىنىڭ بۇرۇندىن تارتىپ قىلىپ كەلگەن ئارزۇسىنى گەپنى ئايلاندۇرۇپ يۈرۈپ ئىپادە قىلدى.

— خۇڭ پولىكوۋنىڭ، ئۆي — ئىمارەت سالغاندىمۇ ھەرقانداق ماتېرىيالنى ئۆز جايىغا ئىشلىتىش كېرەك، قالايىمقان ئىشلىتىپ قويسا، قۇرۇلۇش چوقۇم پۇختا بولماي قالىدۇ، — دېدى ئۆمەر تەمكىنلىك بىلەن، — ئويلاپ باقسام، مەن ھەربىي بولۇشقا مۇناسىپ ماتېرىيال ئەمەس ئىكەنمەن. ئىدارە — مەھكىمىلەرگە ئەمەلدار قويۇشتىمۇ ئۆز ماتېرىيالنى تاللىماي، ماڭا ئوخشاشلارنى قويۇپ قويسا يەنە بولمايدۇ، ماڭا ئوخشاش ئادەملەر قول ئاستىدىكىلىرى بىلەن ئاداش ئاكام، ئاداش ئۆكام بولۇۋېلىپ، تۆت كۈندە ئىناۋىتىنى تۆكۈۋالىدۇ...

خۇڭ يادۇڭ تۇيۇقسىز جاڭ لياڭنىڭ ئۆمەر توغرۇلۇق قىلغان: «بۇنداق كىتابقا ھېرىسمەن، قارىيىمىز بالىلارنىڭ ھەربىي ئىشلار بىلەن ئانچە خۇشى بولمايدۇ، ئەمەل بەرسەكمۇ ئۇنى قاملاشتۇرۇپ تۇتالمايدۇ، بۇنداقلار دۈشمەندىن: «ئەرنىڭگە ئاتسام ئاغرىمايدۇ؟» دەپ سوراشتىن يانمايدۇ» دېگەن سۆزىنى ئەسلەپ كۈلۈۋەتتى.

— ئۇنداقتا سەن ئېمىننىڭ ماتېرىيالى بولالايسەن؟ — خۇڭ يادۇڭ ئۇدۇللا سورىدى، — قېنى كۆڭلۈڭدىكىنى دەپ باققىن!

— ئۇخلىسام چۈشۈمدە، ئولتۇرسام خىيالىمدا، ماڭسام كۆر
ئالدىمدا تۇرىدۇ، ئوقۇتقۇچىلىقنى ياخشى كۆرىمەن.

— ئەمەس، سېنى ماڭا قوغدىغۇچى قىلىپ يۆتكەسە كچۇ؟

— ئۇنداقتا مەسئۇلىيەتم تېخىمۇ ئېغىرلىشىپ كېتىدۇ،
ئۇنىڭدىن كۆرە روتا كوماندىرى بولغىنىم تۈزۈكرەك، تېخى
شۇنىمۇ قاملاشتۇرالىسام دەڭ؟

— سېنىڭ ھەربىي ئىشلار بىلەن خوشۇڭنىڭ يوقلۇقىنى
مەن بۇرۇنلا بىلگەن.

— قاچان؟

— ئاقنىياز سېنى ياقۇم كەنتىدىن تۇتۇپ كەلگەن چاغدا.

— كەچۈرۈڭ، پولكوۋنىڭ. خۇدا ھەركىمنىڭ كۆڭلىگە بىر
ئىشتىياقنى سېلىپ قويىدىكەن. ھەرقايسى ئىشلار دەك ئادەملەرگە
يۈز كېلەلمەي، كوڭۇل ئاياپ، قاچماي، «كېتىمەن» دېمەي، بەش
يىلدىن بېرى چىداپ كەپتىمەن.

— بۇ دېگىنىڭگە ئىشىنىمەن، — خۇڭ يادۇڭ ئۆمەرنىڭ
دولسىغا ئۇرۇپ قويدى، — سەن ئەقىللىك يىگىت، ھەرقانداق
ئىشنى ئەقىل بىلەن ئويلاپ قىلىسەن. شۇڭا، ھەممىمىز سەندىن
رازى بولۇپ كەلگەن. بوپتۇ، يېڭى دەۋرگە قەدەم ئالدۇق.
ئوقۇتقۇچىلىق كەسپىمۇ ئۇلۇغ، شەرەپلىك كەسپ. مەن
يۇقىرىدىكىلەر بىلەن بۇ توغرىلۇق پاراڭلىشىپ باقاي.

شۇ سۆھبەت بولۇپ ئارىدىن بىر ئاي ئۆتكەندە، ئۆمەر يەكەن
قوماندانلىق ئىشتابىنىڭ چاقىرىق قەغەزىنى تاپشۇرۇۋالدى. ئۇ
نەرسە — كېرەكلىرىنى يىغىشتۇرۇپ، ئاقسۇ پولكىسىنىڭ ھەربىي
ئاپتوموبىلى بىلەن يولغا چىقىپ، تۆتىنچى كۈنى يەكەن
يېڭىشەھەر قوماندانلىق ئىشتابىغا كىرىپ كەلدى. ئۇنى ئازادلىق
ئارمىيە تەرەپتىن قويۇلغان تاڭ قوماندان كۈتۈۋالدى. ئۇ ياك
لەيدەك ئېگىز بولسىمۇ، ئەمما تەمبەل، گەۋدىلىك ئادەم ئىدى،
بۇغداي ئۆڭ چىرايىدىن بىر خىل جىددىيلىك چىقىپ تۇراتتى.

— سىز شەيدۇللادا ئېغىر كېسەلگە گىرىپتار بولغانىكەن.

سىز؟ — دەيدى تاڭ قوماندان قىزىل رەڭلىك قېرىنداشنى ئۈمىد-
تەلگە چېكىپ تۇرۇپ، — ئاندىن كېزىك كېسەللىكى بىلەن قا-
غىلىق دوختۇرخانىسىدىمۇ بىر ئايدىن ئوشۇق داۋالىنىپسىز،
شۇنداقمۇ؟

— شۇنداق، قوماندان !

— بىز سىزنى ئاشۇ كاتېگورىيەگە سېلىپ، ئەسكەرلىكتىن
چېكىندۈرىمىز. بولمىسا ئەسكەرلىكتىن سەۋەبسىز چېكىنگەن-
لىكىڭىز سىزگە بەزى كۆڭۈلسىزلىك ۋە ئاۋارىچىلىكلەرنى ئې-
لىپ كېلىشى مۇمكىن.

— ئۇقتۇم، قوماندان.

— بۇ كىنىشكىنى ئوبدان ساقلاڭ ! — قوماندان قىزىل
دۇخاۋىدا قاپلانغان ئالىقاندەك كىنىشكىنى ئۇنىڭغا سۈندى، —
بۇنى كۆتۈرۈپ ھەرقانداق ھەربىي ئورۇنغا كىرسىڭىز، ئۇلار
سىزنىڭ ماددىي ۋە مەنىۋى تەلەپلىرىڭىزنى قاندۇرىدۇ.

— رەھمەت، قوماندان !

— بۇ سىزنىڭ ئونۇشتۇرۇشىڭىز، — قوماندان تامغا
بېسىلغان بىر پارچە قەغەزنى ئۆمەرگە بەردى، — يەكەن بىرىنچى
ئوتتۇرا مەكتىپىگە بېرىپ خىزمەتكە چۈشىشىڭىز بولىدۇ.

— ئۇلار قوبۇل قىلارمۇ؟

— جان دەپ قوبۇل قىلىدۇ. ھازىر ھەممىلا مەكتەپتە
ئوقۇتقۇچى كۆزگە سۈرتكۈدەك تۇتىيا بولۇۋاتسا.

شۇنداق قىلىپ، ئۆمەر پەقەت ئازادلىقتىن كېيىنلا، ئۆزى
ئارزۇ قىلىپ كەلگەن ئوقۇتقۇچىلىق خىزمىتىگە ئېرىشەلەيدۇ.

2007 - يىلى 6 - مارت، ئۈرۈمچى

تاغ جۇدۇنلىرى

ئاپتورى: جالالىدىن بەھرام
مەسئۇل مۇھەررىرى: ئەزىز تۇردى
مەسئۇل كوررېكتورى: ۋەلى زەيدۇن
مۇقاۋىسىنى لايىھەلىگۈچى: ئەكبەر سالىھ
نەشر قىلىپ تارقاتقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991 - 2827472
پوچتا نومۇرى: 830001
باسقۇچى: بېيجىڭ شېڭتۇڭ مەتبەئەچىلىك پاي چەكلىك شىركىتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880 × 1230 مىللىمېتىر 1/32
باسما تاۋىقى: 17.25
نەشرى: 2011 - يىلى 8 - ئاي 1 - نەشرى
باسمىسى: 2012 - يىلى 3 - ئاي 2 - بېسىلىشى
تراژى: 10,001 - 15,000
كىتاب نومۇرى: 6 - 14273 - 7 - 228 - ISBN 978
باھاسى: 47.00 يۈەن